
דעם טיפסטן דאַנק פאַר מיינע קרובים און פריינד -- לאַנדסלײט, 
װאָס האָבן מיט זייער מי און מיטהילף דערמעגלעכט אַז דער בוך 
זאָל דערשיינען, 

דער מחבר 


דפוס , ארזי", תליאביב 


ה ק ד מ ה 


מ'קאַן און מ'דאַרף גלויבן דעםס מחבר, דניאל פרייבערג, ווען 
ער זאָגט, אַז זייט דעם נאַציאָנאַלן אומגליק, װאָס האָט אים -- 
אין די יאָרן פון אונדזער גרויסן נאַציאָנאַלן בראָך, אין די יאָרן 
פון דער היטלער-תקופה, -- געטראַפן (פאַרלױירן די געליבטע פרוי 
און די איינציקע זיבניעריקע טאַכטער, אַחוצ ברידער, שוועס- 
טער און ווייטערע קרובים, פריינד, באַקאַנטע וכו' וכוי), האָט 
ער נישט אויפגעהערט צו לעבן מיט יע נע געשעענישן; ער לעבט 
זֵיי איבער טאָגיטעגלעך, סיי אויף דער ואָר סיי אין חלום{ ער 
האָט זיך מיטן לויף פון דער צייט פון יענע פּאַסירונגען נישט. 
דיסטאַנצירט. זיי זענען פֿאַר איס די ווירקלעכקייט, אין וועלכער 
ער לעבט זִיך אויס ביז היינט צו טאָג. דער דאָזיקער פֿאַקט האָט 
אים גע צוווּנגען אַנידערזעצן ויך און פֿאַרנאָטירן זיינע 
איבערלעבענישן אויף הונדערטער זייטן. ער האָט דאָס געטאָן 
ווייל מיטן שרייבן האָט ער אַלין אויף זִיךְ אַרױפגעלײגט די 
פליכט און די אױיפגאַבע, די אַלע פּאַסירונגען פון אַ קאַרגע 
זעקס יאָר -- אַדורכצוקלערן לויט אַ געוויסן סדר, לויטן כראָנאַ- 
לאָגישן פרינציפ און געאָרדנטע אַסאָציאַציעס, און אויסמיידן די 
כאַאַָטישקײט, וואָס אַזאַ ‏ שלל פון איבערלעבונגען ברענגט מיט 
זִיך. 

דעריבער, ווען מיר לייענען זיינע נאַָטיצן -- דערשינען אין 
העברעיַש צוריק מיט אַ צוויי יאָר און איצט אין ייְדיש -- פילן 
מיר נישט די צייט, ואָס איז אין צווישן פֿאַרפּלאָסן -- אַ 30 
יאָר. דערפֿאַר פּאַסט ויך דאָ נישט די באַצײכענונג פֿאַרן בוך 
, זכרונות" ; ווייל זכרונות באַטײט -- דיסטאַנצ, אָפּגעלעגנקײט. 
להיפוך, פֿאַרן מחבר, וי פֿאַרן לייענער, איו דאָס דערציילטע 
אַזױ פריש, אַזױי לעבעדיק, אַזױ איינדרוקספֿול, וי דאָס ואָלט 
אָקערשט געשען, און אויף דער הייסער מינוט פאַרשריבן געװואָרן. 
גיכער ואָלט זיך געפּאַסט די באַצײיכענונג ,טאָגבוך". נאָר גיי 

רוף דאָס אַזוױי אָן, בשעת מיר ווייסן, אַז ס'איז געשריבן מיט 
אַזױ פיל יאָרן שפּעטער. 

האָבן מיר אייגנטלעך דאָ צו טאָן -- פון פֿאַרמעלן שטאַנז- 
פונקט -- מיט אַן אַנאַָמאַליע, װוי דאָס גאַנצע לעבן, פון דעמאַלט, 
װאָס דער מחבר באַשרײבט די צייט פון דער דייטשער אַקופּאַציע 
אין פוילן. װוי אַן אַריינפֿיר צו דעםס דינען די ערשטע קאַפּיטלען, 
געווידמעט די יאָרן פון פאַר דער מלחמה: דעם גליקלעכן לעבן 
פון מחבר מיט זיין משפחה אין לעיאָנאָװאָ, אַ שטאָט נישט 
ווייט פון ואַרשע. אויך דעמאָלט האָט זיך געלאָזט פֿילן דער 
אַנטיסעמיטיזם פון אַ טייל פון דער פּוילישער באַפעלקערונג און 
די רעזולטאַטן פון דער אַגיטאַציע פון די פּוילישע רעאַקציאַנערע 
פּאַרטײען. אָבער דער מחבר גופא האָט מיט זיין ערלעכקייט, 
מיט זיין אַרבעטזאַמקײט, אינטעליגענצ און געזונטן פֿאַרשטאַנד,. 
געוװוּסט, וי אַזױ זיך פאַרשאַפן אָנזען סיי ביי ייִדן, סיי ביי פּאַ- 
ליאַקן, מיט וועלכע ער איז געקומען אין קאַנטאַקט. 

די לעצטע קאַפּיטלען זענען געווידמעט די ערשטע חדשים 
נאָך דער מלחמה. דעם מחבר, װאָס איז בנס ניצול געװאָרן פון 
גיהנום, ציט אַהיים. הגם ער וייסט, אַז ער װועט שוין קיינעם 
פון זיינע נאָענטע נישט טרעפן. ער זעט די צעשטערטע היים, 
טרעפט זיך מיט די וינציקע, וואָס זענען געבליבן לעבן, ער 
טרעפט זיך אָבער אָן אויפן אָרט אויף אַ ריזיקן אַרטיקן אַנט- 
סעמיטיזם פון די פּויערים, פון קליינבירגערטום, פון נאַציאָנאַ- 
ליסטישן אונטערערד, װואָס האַלט, אַז אויך די רעשטלעך פון 
די ייִדן דאַרפן פאַרטיליקט ווערן; פוילן דאַרף ווערן לחלוטין 
ייִדנריין. דאָס צווינגט די ייִדן, װאָס װואָלטן אפשר געװואָלט און 
געקאָנט בלייבן אויפן אָרט, צו פֿאַרלאָזון די פוילישע ערד מיט 
אַ קללה אויף די ליפֿן 

יאיך האָב -- זייענדיק אין פֿוילן -- געפֿירט אַן אויסוייז 
פון די געהרגעטע ייִדן שוין נאָך דער באַפרייונג, ביון סוף פון 
9, די געגעבענע, זעלבפאַרשטענדלעך נישט פולשטענדיקע, זע" 
נען גענומען געװואָרן פון פוילישע אַמטלעכע ידיעות, ואָס נישט 
אַלע זענען דערגאַנגען צו דער עפנטלעכקייט, פּרעסע. די צאָל פון 
די ייִדישע קרבנות, מיט די נעמען און צומייסט אויך אַנדערע 
פרטים, אויף וי ווייט זיי האָבן זיך געלאָזט פעסטשטעלן, איז 
דערגאַנגען ביז אַ טויזנט נפשות -- אַ ריזיקע צאָל, ווען מ'נעמט 

אין אַכט, וי װײיניק ייִדן זענען אַרױס לעבעדיק פון היטלער- 
גיהנום. צי די רשימות מיינע האָבן זיך ערגעאזווּ אָפּגעהיט -- 
ווייס איך נישט. 

אויך צו דעם פּראָבלעם גיט דער מחבר צו אינטערעסאַנטע 
און נייע פֿאַקטן, און באַלײיכט זיי פון זיין שטאַנדפּונקט, וי אַױֹ 
עד ראיה. 

דער מחבר האָט אַן אָפן אויג, װאָס זעט אַלֹצא. ער ויל 
אָבער אויך אַלצ, װואָס ער זעט, פֿאַרשטיין. דעריבער גריבלט ער 
זיך, פרעגט איבער אַנדערע עדות, קלערט אַריין אין דער זאַך 
און גיט אַחוצ די באַשריבענע פֿאַקטן, זיינע דערקלערונגען. דאָט 
זעלבע איז שייך דעם געהערטן. דער מחבר האָט געהערט דע- 
מאָלט, וי אויך שפּעטער וועגן פאַרשידענע פּאַסירונגען, וואָס 
האָבן אַ שייכות צו זיינע איבערלעבונגען און וואָס ער אַלין 
האָט נישט בייגעוווינט, ער האַלט זיי אָבער -- מיט רעכט! -- 
פֿאַר אַזױ וויכטיק, אַז ער נעמט זיי אַריין אין זֵיין טאָגבוך, וי 
זיינע איבערלעבונגען. אין דעם פאַל -- איז ער אויף אַזױ פיל 
פֿאָרזיכטיק, אַז ער גיט אָן דעם מקור (נאַָמען פון עדות וכו') 
פון דער ידיעה{ האָט ער דאָס זעלבע געהערט פון צוויי עדות, 
גיט ער אָן ביידע עדות און עווענטועל צוויי גירסאות פון איין 
באַשרײבונג. אויף אַזױי ווייט איז דער מחבר אָפּגעהיטן אין 
איבערגעבן פֿאַקטן.. 

און נאָך אַ זאַך: דער מחבר איז נישט דורכגעגאַנגען יענע 
גרויליקע צייט מיט פֿאַרמאַכטע -- אַזױ צו זאָגן -- אויגן{ פֿאַר- 
שטעקט אין בונקער און געװואַרט אויף דער דערלייזונג (איין מין 
פון די לעבן-געבליבענע). ניין, אונדזער מחבר אַנטלױפט נִישְט 
פון לעבן. גייט מיט דער מאַסע און האַלט אָפֿן די אויגןן ער 
באַמיט זיך אַלץ צו זען, דערגרונטעווען. ער וועגט אָפּ די שאַנסן 
פון בלייבן לעבן. װאָס ווילן די דייטשן! װאָס זאָגן זיי און ואָס 
טראַכטן זיי! ער איז אויף אַזױ פיל זעלבסטבאַװוּסט, אַז אַפילוֹ 
אין די ערגסטע אוממענטשלעכסטע צייטן פֿאַרלירט ער נישט 
דעם קלאָרן געדאַנק און דעם חשק און מעגלעכקייט פון לאָגישן 
אַנאַליז פון די פּאַסירונגען. מעגלעך, אַז דאָס האָט איס געהאָלפן 
צו בלייבן לעבן. . 

דער מחבר אַלײן האָט זיך נישט אויסבאַהאַלטן, נישט 
אַנטלאָפן פון די פֿאַסירונגען, אַלנפאַלס ווינציקער פון אַנדערע, 

און איז געבליבן לעבן. װוי אַזױז דאָס ווייסט ער אַלײן נישט. 
ער שטרייכט אייניקע מאָל אונטער, אַז נאָך דעם, װוי ער איז 
על פּי נס, צי צוּפאַל, געבליבן לעבן פון אַ סעלעקציע, איז ער 
ביי זיך געװואָרן זיכער, אַז ער וועט בלייבן לעבן, דאָס האָט גע- 
שטאַרקט זיין ,, מאָראַל" און צוגעהאָלפֿן צום לעבן-בלייבן. 

אַזעלכע פאַקטן זענען אונדו באַקאַנט אויך פון אַנדערע 
לעבן-געבליבענע. טייל ווייסן צו דערציילן, אַז בשעת הכושר 
האָבן זיי געזען אין חלום זייער שוין פֿאַרשטאָרבענע מאַמען צי 
טאַטן, װאָס האָט זיי געהייסן דאָס צי יענצ טאָן און זיי פֿאַרזי- 
כערט, אַז זיי וועלן בלייבן לעבן. און אַזױי איז געשען. 

דערקלערן די פֿאַקטן -- זענען מיר נישט אין שטאַנד... די 
פּסיכאָלאָגיע איז אונדז שולדיק אַן ענטפער אויף דער פֿראַגע. 
אָבער איינס איז זיכער: דער יעניקער, װאָס האָט געהאַט די 
זיכערקייט אין זיין לעבן, און נישט פאַרלוירן די האָפֿענונג, איז 
טאַקע געבליבן לעבן; ווער ס'האָט די האַפענונג אויפגעגעבן, 
זִיךְ איינגעבראָכן, איז פאַרלורן געגאַנגען. 

וי ווייט אונדזער מחבר האָט די גאַנצע צייט נישט פֿאַר- 
לוירן זיין איך, געפינען מיר דערצו אין בוך אַ ריי ביישפּילן: 
ווען מ'פירט די ייִדן למשל אין אַַ טראַנספֿאַרט, און ער ווייסט 
אַלײין נישט, צי אויף טויט צי אויף א לעבן, ואָס איז ערגער 
פון טויט, זעט ער דעס אַרום: די נאַטור, די בערג. ער קוקט 
זיך צו צום אויפפירן פון די רוצחים און מאַכט אינטערעסאַנטע 
באַמערקונגען וועגן דעם. 

און נאָך אַ זאַך, װאָס מאַכט דעס לייענער שטוינען: אין 
יענעס גיהנוס באַמיט זיך דער מחבר צו זען אויך די גוטע מאָ- 
מענטן פון די געשעענישן. ער כאַפּט זיי אויף, די ווינציקע, װאָס 
פאַרלירן זיך אין מבול פון שלעכטס און ואָס פיל-פיל אַנדערע 
האָבן זיי דעריבער כלל נישט דערזען. נאָך מער, דער מחבר נוצט 
אויס די ,,גוטעיי סיטואַציע אויף צו לערנען זֹיךְ, צופּאַסן זיך 
צו די באַדינגונגען, באַהערשן די סיטואַציע. שיקט מען אים צו 
דער שווערער אַרבעט פון האַקן שטיינער, דרייט ער זיך נישט 
אַרױיס פון דער אַרבעט, נאָר וויל מיט דער אַרבעט זִיך באַקענען. 
ער שטודירט, װוי אַזױ מ'קאָן זי צום בעסטן און צום לייכטסטן 
אַדורכפירן. און ער ווערט מיט דער צייט איינער פון די בעסטע 
פון צווישן די באַרופס:אַרבעטער, הגס ער האָט פרוֶער קיין מאָל 


די אַרבעט נישט געלערנט און נישט פאַרנומען זיך מיט איר. 
דערביי קלערט ער, טרוימט -- און דאָס גיט אים צו מוט און 
הייבט זיין שטימונג -- װוי ער זיצט אויף דער ארצ-ישראלדיקער 
ערד און האַקט שטיינער פאַר אַ נייעם כביש. 

שפּעטער, ווען אין אַ דייטשן לאַגער אַרבעט ער ביים שטעלן 
באַראַקן, צי בויען געמויערטע הייזער, קוקט ער זיך צו צו די 
פּראַפּעסיאַנעלע דייטשע בוי-אַרבעטער, צו די מייסטערס, טוט 
זֵיי נאָך און לעונט זיך אויס אַ ניי פאַך. אויך פון שׂונא וויל ער 
זיך לערנען, און דאָס געלינגט אים. דאָס זעלבע איז שייך זיין 
אַרבעט אין אַ שטיינגרובן. אין יענער שוידערלעכער צייט גרייט 
ער זיך צו אַ ניי לעבן. 

ווען איך האָב זיך באַקענט מיטן מחבר צוריק מיט העכער 
צוואַנציק יאָר אין קבוצ לוחמי הגיטאות, האָט ער אָנגעפירט 
מיט אַַ גרופּע אַרבעטער (חלוצים), ואָס האָבן געאַרבעט ביי 
בנינים, געשטעלט באַואַקן (צריפים). געווען איז דאָס אין דער 
צייט, ווען מען איז איבערגעגאַנגען פון צעלטן (אהלים) אין היל- 
צערנע באַראַקן. שפּעטער-:צו האָט דניאל אָנגעפירט מיט דעם 
זעלבן דערפֿאָלג די אַרבעט, ווען ס'איז געקומען די צייט פון 
שטעלן די ערשטע געמויערטע ווינהייזער. ער האָט געפירט די 
אַרבעט און אַליין געאַרבעט, וי אַ געניטער בוימייסטער. און 
די מלאכה האָט ער זִיך אויסגעלערנט אין די... נאַציסטישע 
לאַגערס. 

מיט רעכט, קאָן מען דעריבער זאָגן, אַז דניאל האָט זיינע 
אוניווערסיטעסן אַדורכגעמאַכט אין בודזין, אוישוויך, מאַנאַָוויצע 
וכו ן אַדורכגעמאַכט מיט גרויס דערפאָלג: 122606 גמנטס המזמנטפֿ. 

אַן אויסדרוק פון זעלבסטוזיכערקייט, פון דערהאַלטן זיין 
צלס אלוקים -- קאָן מען אויך זען אין דניאלס ליטעראַרישן 
שאַפן אין די לאַגערס. ער שרייבט לידער, דעקלאַמירט זֹיי פֿאַר 
אַן עולם, און דערמיט העלפט ער אויך אַנדערע נישט פאַרלירן 
זיך, װועקט דעם גלויבן אין דער צוקונפט, מאַכט פאַרגעסן אין 
דער ביטערער קעגנװואַרט און טואָגט זיך און זיינע צוהערער 
אַריבער אין דער נישט וייטער צוקונפט, ואָס מוז -- לויט 
דניאלס אויפפאַסונג -- זיין אַן אַנדערע, אַ בעסערע. 

דניאלס בוך איז אַַ באַװייז, צו װואָס פֿאַר אַ הייך עס קען 
דערגיין אַן אינטעליגענטער מענטש, מיט אַ געזונטן מענטשן- 

פֿאַרשטאַנד -- אַן ספּעציעלער, פאַכמענישער בילדונג, אויך אויפן 
געביט פון געשיכטע-פאָרשונג. 

זיין בוך איז נישט בלויז אַן אינטערעסאַנטער און פאַר- 
כאַפּנדיקער שטאָף צום לייענען, ער איז אויך אַ מקור פון ידי- 
עות -- אויף פאַרשידענע געביטן -- פֿאַרן װיסנשאַפּטלער, װאָס 
וועט זיי קאָנען אויסנוצן אין די פאַרשידענע פאָרשונג-געביטן. 
גאַרנישט האָט זיך פאַרהוילן פון דניאלס אויגן -- אי דאָס פֿאַר- 
האַלטן זיך פון די ייִדן בשעת אַ נויט, אי די שיכטן (קלאַסן) 
צווישן די ייִדן גופא אין די געטאָס און לאַגערס, אי דאָס פֿאַר- 
האַלטן זיך פון די פאַרשידענע דייטשן, פּאָליאַקן וכו וכוי. נעמט 
בלויז װוי אַ ביישפֿיל, װוי געלונגען דניאל באַשרײבט די פּאָלקע, 
צו וועלכער ער קומט אָפּנעמען אַ טייל פון זיין פאַרמעגן, ואָס 
ער האָט ביי איר געלאָזט. איר געפינט דאָ פֿרטים, ואָס אָדער 
מיר זעען נישט אין אַנדערע זכרונות, אָדער זיי זענען נישט אַזוי 
גענוי, פּרטימדיק און פרעציזו באַשריבן, וי ביי דניאלן. דערצו 
דאַרף מען האָבן אַ דערציילערישן טאַלאַנט. 

בכלל, ווער האָט אויף די ,,פרטיס" אין יענער צייט געלייגט 
אַכט! און ווער האָט מיט זֵיי זיך געװואָלט פאַרנעמען נאַָך דער 
מלחמה ז 

און ביי דניאלן געפינען מיר אַ סך אַזעלכע ,,קלייניקייטן"; 
ער האָט זיי דעמאָלט באַמערקט, איבערגעלעבט { געהאַלטן זיי 
אין זכרון און איצט זיי איבערגעגעבן דעם לייענער. 

געשיכטע קאָן מען שרייבן און מ'וועט שרייבן אויף פאַר- 
שידענע אופנים { דאָס אָבער, װאָס דניאל האָט אונדז געגעבן, 
איז חד במינו. 


נחמן בלומענטאַל 
תליאביב, 1,3,72, 

צִּ 


אין יענער טרויעריק-פינצטערער צייט פלעגן מיר, רעדנדיק צוישן זיך, 
זאָגן, אַז אויב װוער פון אונדז װעט בלייבן לעבן, װעט עס אַװדאי זיין איינער, 
װאָס האָט נאָך נישט גענוג געליטן, וועמענס מאָס יסורים איו נאָך נישט פול 
געװואָרן, אָדער עמעצער, װאָס האָט נאָך עפּעס װויכטיקס אויפצוטאָן, אויסצופילן 
אַ וועלכע ס'איז שליחות ביים לעבן. 

פאַקטישׁ זענען, לויט מיין טיפסטער איבערצייגונג, די צוויי זאַכן געבונדן 
צווישן זיך : די מאָס יסורים מיט דער מיסיע. יעדער איינער, װאָס האָט דורכ- 
געמאַכט יענעם יסוריס"יוועג, טראָגט אויף זיך דעם חוב צו דערציילן -- יעדער 
לויט זיינע מעגלעכקייטן און פעיקייטן -- ואָס ער האָט דורכגעלעבט און 
צוגעזען. 

נישט לייכט איז מיר אָנגעקומען אומצוקערן זיך, ביים דערציילן, צו די 
איבערלעבונגען פון יענע חורבן-ײיאָרן און צו יענע גרויל-יסצענעס { נאָך אַ מאָל 
באַגלײטן מיין משפּחה און מיינע נאָענטע אין זייער אומקום-מאַרש. 

כמעט דרייסיק יאָר זענען אַדורך זייט דעמאָלט און די בילדער לאָזן נישט 
אָפּ, זיי שטייען מיר פאַר די אויגן ביי טאָג און קומען אין די קאָשמאַר-חלומות 
ביי נאַכט -- אַ געיאָגטער דורך שטאָטישע הינטערגעסלעך און צווישן לאַגער- 
פאַרצוימונגען,. סיטרעפט אַז כ'קוס-אויף א ציטערנדיקער פון שרעק און אַ 
שווייס-באַגאָסענער. פּאַר מיר שטייען ווידער די געשטאַלטן פון מיין פרוי און 
טעכטערל, פון מיין שוועסטער און צוויי ברידער מיט זייערע משפּחות, מיינע 
קרובים און חברים. זיי שטייען פאַר מיר געיאָגטע, מאַלטרעטירטע. זֵיי בעטן 
הילף, אָבער זיי פאָדערן אויך פון מיר צו דערציילן וועגן זייער אומקום דורך 
די נאַצישע רוצחים. 

כ'האָב געװואָלט, װוי ווייט ס'האָט זיך געלאָזט, זיין געטריי די געשעענישן 
ווִי זיי זענען פאָרגעקומען. פּרטים, װאָס זענען דורך די יאָרן אַ ביסל פּאַרמעקט 
געװאָרן פון זכרון, האָב איך זיך געסטאַרעט, װוי ווייט מעגלעך, צו קאָנסטרוירן 
זֵיי און איבערגעבן פּינקטלעך דורך טרעפן זיך מיט חברים און פריינד געבליבענע 
נאָכן חורבן. איך גיב זיך אָפּ אַ חשבון דערפון, װוי באַגרענעצט ססענען מיינע 
כוחות צו פאַרמעסטן זיך מיט אַזאַ וויכטיקער שליחות. אָבער אויב ס'איז מיר 
אין וועלכער ס'איז מאָס געלונגען אָפּצוצאָלן מיין חוב פאַר די קרבנות -- וועט 

עס זיין אַ קליינע פֿאַרגיטיקונג פאַר מיין געפֿײיניקטן געוויסן, פֿאַר מיין נישט 
זיין צוזאַמען מיט זי 

דערמיט וויל איך דאָ אויסדריקן מיין דאַנק די אַלע, װאָס האָבן מיך 
געמוטיקט אין מיינע שווערע ראַנגלענישן און פֿאַרלעגנהייטן{ די אַלע, ואָס 
האָבן באַװויזן אַזױ פֿיל געדולד און פאַרשטענדעניש אין מיינע באַגעגענישן מיט 
זי און נישט געשפּאַרט פון זייער צייט אויפצוברענגען זכרונות און אויפקלערן 
אומקלאָרע און אַ ביסל מטושטשע ענינים, -- זיי אַלעמען מיין האַוציקסטער 
יישריכוח. 

מיין טיפֿסטע פֿאַרערונג און האַרציקסטע דאַנקװערטער פֿאַר דעם נשיא 
המדינה, שׁ. ז. שור, פֿאַר זיין הילף ביים אַרױסגעבן דאָס דאָזיקע בוך. 


ך. 8. 

ע רב מל ה מ ה 


לעגיאַנאַװאָ -- מיין שטאָט 


דער פרילינג פונעם יאָר 1929 איז געװען דער לעצטער פאַר דער 
זעלבסטשטענדיקער פּולישער רעפּובליק; אַ פרילינג װאָס האָט אָנגעזאָגט 
דעם שטורעם. די עכאָס כון די נישט אױסגעשאָסענע טשעכישע האַרמאַטן- 
קױלן טראָגן זיך אונטער די פּוילישע הימלען און זאָגן אָן אַ קאַטאַסטראָפע, 
וועמענס פּאַרנעם און רעזולטאַטן האָבן אַפּילו די ערגסטע שװאַרצזעערס 
נישט געקענט פאָרויסזען. פאַר די פוילישע יידן איז דאָס געווען דער 
לעצטער פרילינג. ווען ס'איז װוידער געװאָדן פרילינג אויף דער פּוילישער 
ערד, נאָך זעקס יאָר אומגליק, זענען דאָרט מער קיין יידן שױן נישט 
געווען. 

אין מיין װױינשטאָט, לעגיאָנאָװאָ ביי װאַרשע, האָט פאַר יידן די 
מלחמה זיך אָנגעהויבן יאָרן לאַנג איידער די נאַציס זענען באַפאַלן פוילן. 
די אַלגעמײינע דיסקרימינאַציעס קעגן יידן האָבן זיך ביי אונדז שטאַרקער 
אָפּגעפילט, צוליב דעם ספּעציפישן כאַראַקטער פון ישוב. 

אין משך פון בלויז צען יאָר, פון די סוף צװאַנציקער יאָרן ביז צום 
אויסברוך פון דער מלחמה, האָט לעגיאָנאָװאָ דורכגעמאַכט אַ שטאַרקע 
אַנטװיקלונג. פון אַ ישוב פון עטלעכע צענדליקער משפּחות, אַרבעטער אין 
דער אָרטיקער גלאַזהוטע און באַןיאָנגעשטעלטע, איז זי זיך צעװאַקסן צו 
אַ שטאָט פון איבער דרייסיק טויזנט איינוווינער, צװישן בערך 200 משפּ- 
חות יידן, זענען געווען עטלעכע צענדליק, װאָס זענען צוזאַמען מיט דער 
אַלגעמײנער אַנטװיקלונג פון שטאָט רייך געװאָרן. דאָס זענען געוען 
אייגנטימער פון געשעפטן און סקלאַדעס פון בױ-מאַטעריאַלן, עטלעכע 
באַלעבאַטים פון חייזער מיט א הױכער הכנסה אַרום װאַקזאַל און אין 
מאַרק, און אייגנטימער פון אַנדערע געשעפטן װוי: שפּײיזיהורטאָװניקעס, 
טעקסטיל-סוחרים און אַנדערע. די אַלע האָבן זיך געװאָרפן אין די אויגן 
און אַרוסגערופן קנאה און שנאה ביי דער אָרטיקער קריסטלעכער באַפּעל- 
קערונג, וועלכע האָט, אגב, זיך כלל נישט גענייטיקט אין קיין ספּעציעלע 
סיבות צו איר יידן-שנאה. דער אַנטיסעמיטיזם און די יידן-העצער, וועלכע 

די פּוילישע מאַכט האָט דערמוטיקט, האָבן זיך אין די לעצטע ערבימלחמה- 
יאָרן פאַרשטאַרקט. די אָרטיקע אַנטיסעמיטישע קרייזן, פון וועלכע אַ טייל 
זענען פּערזענלעך פאַראינטערעסירט געווען אין פאַרכאַפּן די יידישע 
פּרנסות, האָבן אויסגענוצט דעם מאַטעריעלן װױלשטאַנד פון אַ קליינער 
צאָל יידן, כדי אויפצובלאָזן די שאָװויניסטישע געפילן און די העצערייען 
קעגן יידן. 

די אַנטיסעמיטישע העצער האָבן ביי אונדז געהאַט נאָך אַן אויסרייד ; 
א גרויסער טייל הייזער, קליינע פאַמיליע-הייזער און אַ טייל דאַטשע-הײ- 
זער און ווילעס, זיינען באַלאַסט געווען מיט היפּאָטעקיחובות ביי די 
יידישע אייגנטימער פון בוימאַטעריאַלן; די שפּייזקרעמערס זיינען 
פאַרשולדיקט געווען ביי די יידישע הורטאָװניקעס. באַןיאַרבעטער און 
אָנגעשטעלטע וי אויך אַנדערע מלוכה-באַאַמטע, אָפיצירן און אונטעראָ- 
פיצירן פון גרויסן אָרטיקן גאָרניזאָן, -- אַלע די האָבן געצאָלט אַ גרויסן 
פּראָצענט פון זייערע געהאַלטן אויפן חשבון פון זייערע חובות אין די 
יידישע געשעפטן און אונטערנעמונגען, פאַר געמאַכטע קניות לױטן ראַ- 
טעס-סיסטעם. געוויסע פון זיי האָבן געהאַט שוועריקייטן מיטן אָפּצאָלן די 
ראַטעס. פיל פון די פאַלן זיינען דערגאַנגען צום געריכט און זיך געעני 
דיקט מיט עפנטלעכע ליציטאַציעס, מיט איבערנעמען הייזער אָדער אַנדער 
אייגנטום דורכן בעל-חוב און מיט אַנדערע פאָרמען פון אַנטאײיגענונג. דעם 
פאַראַנטװאָרטלעכן פֿאַר זייערע צרות האָבן די געטראָפענע געזען נישט 
אין זיך -- אין שיכרות אָדער פאַרשװענדערישן לעבנסישטייגער, -- און 
נאָר אין יידישן געשעפט-אייגנטימער, און ממילא --- אין יידן בכלל. ‏ - 

צוליב אַזאַ סיכה איז דורך אַ געוויסן נאָװאָקאָוסקי דערמאָרדעט 
געװאָרן שלמה מילער, אַ רייך-געװאָרענער קצב. נאָװאָקאָװוסקי איז געווען 
אַן אייגנטימער פון אַן אַלט הילצערן הויז אין מאַרקיצענטער װאָס מילער 
האָט עס אָפּגעקויפט צוזאַמען מיטן פּלאַץ, נאָך דעם וי נאָװאָקאָווסקי האָט 
זיך פאַרפּלאָנטערט אין חובות. אויפן פרייען פּלאַץ האָט שלמה אויסגע- 
בויט אַ בנין מיט עטלעכע פאַרדונגענע געשעפטן, װאָס האָבן געגעבן אַ 
פיינע הכנסה און אויך אַ הויז אין נייעם קװאַרטאַל בוקאָװויעץ. נאָװאָ- 
קאָווסקי האָט דאָס געלט פאַר דעם פאַרקיפטן הױז פאַרשװענדט און 
זייענדיק פאַרביטערט האָט ער דעם ייד געזען אַלס שולדיקן אין זיין לאַגע, 
אַן אונטערגעהעצטער דורך אַנטיסעמיטישע שכנים און באַקאַנטע איז 
ער אין אַ זומערדיקן שבת-פאַרמיטאָג געקומען אין מילערס הױז און 
אים דערשאָסן אָן אויסצורעדן אַ װאָרט מיט אים. דאָס איז געשען אַ דריי 
יאָר פאַרן קריג. 

איך בין קיין לעגיאַנאָװאָ אָנגעקומען אין יאָר 1920, פון 1922 האָב איך 
געאַרבעט אין א פּוילישער פאַבריק פון לייכטע געטראַנקען, װאָס האָט 
אויך געהאַט אַ פאַרטרעטונג פון עטלעכע באַװוּסטע ביריברויערייען. דאָס 
געשעפט איז אין דער סביבה געווען דאָס גרעסטע אויף דעם געביט. דאָס 
עצם באַשעפטיקן אַ יידישן אָנגעשטעלטן אין א פּוילישער אונטערנעמונג 
איז אין יענע פאַרהעלטענישן אין פּױלן געווען אַ זעלטנקייט. די ווירקי 
לעכקייט איז אין אַלגעמײן געווען אַ פאַרקערטע -- יידישע אונטערנע- 
מונגען האָבן באַשעפטיקט פּױלישע אַרבעטער און אָנגעשטעלטע. די 
באַציונגען מיט מיינע אַרבעטסגעבערס זענען געווען אין בעסטן אָרדענונג, 
כ'האָב געאַרבעט אַלס האַנדלסיאַגענט און באַקומען פּראָװויזיע פון טעג- 
לעכן פּדיון. דער רוב קונים אונדזערע, ביי אַ ניינציק פּראָצענט, זענען 
געווען קריסטן און ביי אַ טייל פון זיי בין איך געווען וי אַ דאָרן אין 
אויג. טראָץ דעם האָבן אַפילו די אַנטיסעמיטן זיך באַצױגן צו מיר מיט 
דרך-ארץ, ווייזט אויס צוליב מיין ערלעכקייט אין מסחר און אפשר 
בעיקר דוקא צוליב מיין שטאָלצער יידישער האַלטונג. טשעשלאַק, מיין 
אַרבעטסגעבער, אַ געבוירענער פּױער װאָס האָט מצליח געווען און רייך 
געװאָרן אין מסחר, האָט נישט אַרױסגעװיזן קיין אַנטיסעמיטיזם, נישט 
לגבי מיר און אויך נישט קעגן אַנדערע יידן, מיט וועלכע ער איז געווען 
אין געשעפטלעכע אָדער אַנדערע באַציונגען. 

די פאַרשטאַרקטע אַנטיייידישע טעטיקייט, די עקאָנאָמישע אונטעף- 
דריקונג און אַנדערע יידן--דיסקרימינאַציעס האָבן זיך ביי אונדז שטאַר" 
קער אָפּגעפילט. אין פאַרשידענע האַנדלס-צווייגן איז עס פּאַלאַקן טאַקע 
נישט געלונגען אַריינצודרינגען, װי למשל בוי-מאַטעריאַלן, לעדער און 
אַנדערע. דאָך האָבן זיי אָנגעהויבן מיט יידן קאָנקורירן אין שפּייזיהאַנדל, 
טעקסטיל און גאַלאַנטעריע. ס'איז געגרינדעט געװאָרן אַ קאָאָפּעראַטיווע 
הורטאָװניע פון שפּייז און קאָלאָניאַליסחורות, װאָס האָט געהאַט פאַר א 
ציל אָפּצורייסן פּוילישע קונים פון די יידישע הורטאָװניקעס. ס'זענען 
געעפנט געװאָרן אויך אַנדערע פּוילישע געשעפטן. בלויז די לאַנגיעריקע 
דערפאַרונג און די אָרגאַניזאַציע-פעיקײט פון די יידישע סוחרים האָט זי 
געהאָלפן אויסשטיין די קאָנקורענץ און נישט דערלאָזט אַרױסצושטױסן 
זיי פון מסחר. 

ממש קריטיש איז די לאַגע געװאָרן אַן אַנדערטהאַלבן יאָר פאַרן מל- 
חמה-אויסברוך. ס'האָט אויסגעזען אַז ס'איז פאַרהאַן אַ דירעקטע שייכות 
צװוישן פאַרשטאַרקטן אַנטיסעמיטישן גייסט אין פּוילן און די נאַצישע 
דערפאָלגן, פון וועלכע די פּוױלישע פאַשיסטן שעפּו אינספּיראַציע און 

באַגייסטערונג. אַנטיסעמיטישע אָרֹגאַניזאַציעס זענען אויסגעװאַקסן וי 
שװאָמען נאָכן רעגן און די שוי-עקזיסטירנדיקע האָבן זיך פאַרשטאַרקט 
און פאַרברייטערט. מ'האָט ממש געזען אַז ,כל המיצר לישראל נעשה 
ראש" (ווער סיטוט אַז צרות יידן ווערט גרויס). אַ וויכטיקע השפּעה האָבן 
געהאַט די ,דרשות" און די פּובליציסטישע טעטיקייט פונעם כלומרשטן 
ספּעץ און געלערנטן, דעט ,גרויסן מומחה אין יידישקייט? גלח טשעטשאַק. 
נישט איין מאָל איז שיער נישט אױסגעבראָכן ביי אונדז אַ יידן- פּאַגראָם, 
וי אין אַנדערע שטעט אין פּוילן, און בלויז מיט נסים איז דער אומגליק 
אויסגעמיטן געװאָרן. אָפּט מאָל איז אַנטשטאַנען אַ פּאַניק, בעת וועלכער 
כוליגאַנעס האָבן גענומען ברעכן שויבן אין יידישע הייזער און שויפענצ- 
טער און יידן פלעגן אין איילעניש פאַרמאַכן די געשעפטן יידן האָבן 
געלעבט אין שטענדיקער מורא און נישט געקענט זיך פיל העלפן, וייל 
דאָ, נישט װוי אין אַנדערע שטעט און שטעטלעך, זענען זיי געווען אַ נישי 
טיקער פּראָצענט צווישן דער אַלגעמײינער באַפעלקערונג. געווען קלאַנגען, 
אַז דער אָרטיקער פּאַליצײי-קאָמענדאַנט באַקומט פון יידן אַ חודשלעכן 
געהאַלט פאַר זיך און זיינע מענטשן, כדי צו דערפילן זייער פליכט צו 
באַשיצן יידן קעגן די פּאָגראָמשטישיקעס. טראָץ דעם איז די לאַגע געווען 
אַזעלכע, אַז אויף דער ערשטער-מאַייפײיערונג האָט זאַװאַדזקי, אַ פּשוטער 
בוי-אַרבעטער אָבער אַ באַגאַבטער פאָלקס-רעדנער, געהאַלטן פאַר נייטיק 
צו װאָרנען. אַז די אָרטיקע אָרגאַניזירטע אַרבעטערשאַפט װעט נישט קאָנען 
זיך גלייכוילטיק צוקוקן אויב די רעאַקציע וועט פּרוּון דעמאָנסטרירן 
העלדישקייט קעגן יידן. די אָנצוהערעניש איז געווען אַ דייטלעכע און 
פאַרשטענדלעכע, ווייל די רעאַקציע האָט זיך פאַרנומען נישט בלויז קעגן 
יידן, נאָר איר טעטיקייט איז געװענדט געװאָרן אויך קעגן די אַרבעטער- 
פּאַרטײען אוֹן קעגן דעמאַקראַטישע באַוועגונגען בכלל. פאַר זיין דאָזיקן 
אַרױסטריט איז זאַװאַדזקי געשטעמפּלט געװאָרן אַלס ,זשידאָווסקי פּאַכאָ- 
לעק" (יידישער משרת) און מ'האָט געמאַכט אַ בלבול אויפן אַרבעטער- 
קלוב, אַז ער װערט אויסגעהאַלטן דורך יידן. 

איך פּערזענלעך האָב פון דאָזיקן מצב דירעקט נישט געליטן אָבער 
פאַרשידענע לייט, קונים און אויסערלעכע איינפלוסרייכע פּערזאַנען, האָבן 
אויף כל-ערליי אופנים געפּרוװוט מיר אונטערשטעלן פיסלעך און דערפירן 
דיערצו, אַז מען זאָל מיך אָפּזאָגן פון דער אַרבעט. מיין שעף האָט מיר וועגן 
דעם אַלעם דערציילט און אויך אַז ער שטעלט זיך קעגן די אַלע באַמיון- 
גען פון זיינע שונאים. צווישן אַנדערע האָט ער אַזױנע ווענדונגען באַקומען 
פון כאָטאָמאָװער גלח, פון שעפן פון מיליטערישע קאַנטינעס, פון אָרטיקן 

מיליטער גאַרניזאָן-קאָאָפּעראַטיוו און אַנדערע. זיין ענטפער פלעגט זיין 
אַז מיין אַרבעט אין געשעפט איז נויטווענדיק און ער קאָן נישט מוותר זיין 
אויף אזא פעיקן אַרבעטער, 

פון אונדזער לאַנגיעריקער צװאַמענאַרבעט האָב איך דעם מענטש 
גוט געקענט און געװוּסט, אַז דאָס זענען נישט קיין אױיסטראַכטענישן. נאָך 
אַ באַשטעטיקונג דערצו האָט מיר געגעבן דער שוין דערמאָנטער כאָטאַ- 
מאָװער גלח, 

דאָס דאָרף כאָטאָמאָװו געפינט זיך 4 קילאָמעטער פון דער לעגיאַנאָווער 
באַזדסטאַציע און די קאַשטשושקאַ-גאַס, די לענגסטע גאס אין לעגיאַנאָװאָ, 
ציט זיך פּאַראַלעל דער באַױיליניע ביז צום דאָרף. איך פלעג ליפערן גע- 
טראַנקען פאַר די געשעפטן און גאַסטראַנאָמיעס אין דאָרף, נישט קױ" 
קנדיק אויף די װאָרענונגען. ,זשידאָם ווסטעמפּ װזבראָניאַני?" (יידן איז 
דער איינטריט פאַרבאָטן), וועלכע האָבן זיך געפונען אוֹיף אַלע װעגן 
װאָס האָבן געפירט אין דאָרף אַרײן. אויך דעם ,גייסטיקן פירער" פון 
דאָרף פלעג איך צושטעלן געטראַנקען פאַר די זונטיק-פאַרװיילונגען אין 
קאָשטשאָל-גאָרטן. די הכנסות זענען באַשטימט געווען פאר בױיען א 
נייעם קאָשטשאָל. אַ געוויסן מאַנטיק, זייענדיק פאַרנומען מיט אויפלאָדן 
די געבליבענע געטראַנקען און ליידיקע פלעשער פון דער נעכטיקער 
פאַרװײילונג, האָט איך נישט-ווילנדיק געהערט אַ רעליגיע-לעקציע, װאָס 
דער גייסטיקער פאָטער האָט געהאַלטן פאַר זיינע שילעריצוהערער. די 
שולע איז געווען פונקט קעגנאיבער דעם גאָרטן און צוליב דער חיץ 
זענען די פענצטער געווען אָפענע, אַװי אַז כ'האָב דייטלעך געהערט 
יעדעס װאָרט פון דער לעקציע, און דאָס װאָס כ'האָב געהערט, האָט מיך 
אויפגעטרייסלט. דאָס איז געװען נישט קיין רעליגיעילעקציע, נאָר א 
העץירעדע קעגן יידן פון דעם סאָרט װאָס מ'האָט געקענט הערן פון 
יעדן גאַסןדרעדנער, מיטן בלויזן אונטערשייד, װאָס דאָ האָט דער פּריידיקער 
זי באַגלײיט מיט געהעריקע פּסוקים און ציטאַטן פון נייעם טעסטאַמענט. 
כ האָב מיר דאַן געטראַכט : אוב דאָס איז די דערציונג װאָס דער , גייסט- 
לעכער" גיט זייגע שילערס, איז דאָך קיין װוונדער נישט װאָס דאָס דאָרף 
איז אַזױ אַנטיסעמיטיש, אַזש ביז צום פאַרווערן יידן דאָס איבערטרעטן 
דעם , הייליקן באָדן" פון דאָרף -- אַ זעלטנקייט אויך אין דער פּוילישער 
אַנטיסעמיטישער פּראַקטיק. אַ װוונדער בלויז װאָס כ'גיי נאָך אַרױס אַ 
לעבעדיקער פון דאַנען און אַז דאָמבראָװסקי, דער פּױער, וועלכער איז 
געװאָרן אַ סוחר און זיין געשעפט געפינט זיך אין צענטער פון דאָרף 
נישט ווייט פון קאָשטשאָל: אַז דער אָ דאָמבראָװסקי, אַן אַקטיווער טוער 

לטובת דער קירכע און ער באַמיט זיך אויך מיך אַרױסצושטעלן פון דער 
אַרבעט, באַציט זיך נאָך צו מיר גאַנץ העפלעך און צייטנוויין האָט ער 
אַפילו אינטערעס צו שמועסן מיט מיר פריינדלעך וועגן פאַרשידענע עניי 
נים און אויף פאַרשידענע טעמעס, 

איינער פון מיינע קליענטן אין דאָרף, אַן אָפּשטאַמיקער פון ערגעץ 
אַנדערש, אַ באַאַמטער וועמענס פרוי האָט געהאַלטן דעם קיאַסק פון 
צייטונגען און געטראַנקען אויף דער אָרטיקער באַן"סטאַציע, איז געווען 
מיט מיר באַפרײינדט און ביי יעדן באַזוך מיינעם פלעגט ער מיך פאַרי 
האַלטן אויף אַ שמועס, 

אָבער נישט אַלע קונים מיינע זענען געווען אױיסגעשפּראַכענע אַנטי- 
סעמיטן. ס'זענען געווען צווישן זיי אויך אַזעלכע, מיט וועלכע סהאָבן 
זיך אין משך פון די יאָרן פאַרבונדן פריינדשאפטס-באַציונגען און גאַנץ 
אָפט פלעגן מיר זיך קעגנזייטיק פאַרבעטן צו יום-טוב-מאַלצייטן און 
משפּחה-שמחות. אַזעלכע זענען אויך געווען די באַציונגען מיט דעו משי 
פּחה פון מיין אַרבעטסגעבער. אַפּילו דער יונגער פּיעטזשאַק, וועמען כ'האָב 
געקענט פון קינדווייז און װאָס איז אונטערן איינפלוס פון זיינע חברים, 
און גאַנץ װאָרשײינלעך אויך פון די לערערס פון דער האַנדלסשול, אין 
וועלכער ער האָט געלערנט, געװאָרן אַ מיטגליד אין דער נאַציסטישער 
,פאַלאנגאַ?, געלייענט יעדן טאָג דעם שאָװיניסטיש-אַנטיסעמיטישן ,א. 
ב. צ.* און פאַרשטייט זיך געווען אַן אױיסגעשפראַכענער שונא ישראל -- 
אַפילו ער האָט זיך צו מיר באַצױגן מיט כבוד. מעגלעך, אַז דאָס איז גע- 
ווען צוליב דעם פּלאַץ װאָס כ'האָב פאַרנומען אין געשעפט, ווּ ער איז 
געווען בוכהאַלטער און מעגלעך אַז אויס דאַנקבאַרקײט פאַר העלפן אים 
אין די שוליאָרן, ספּעציעל אין זיינע דייטשילעקציעס. טראָץ דעם װאָס 
ער האָט גוט געװוּסט מיינע אָנשויאונגען און מיין יידישע שטאָלצע 
האַלטונג, האָט ער ליב געהאַט מיט מיר דיסקוטירן, כאָטש די שמועסן 
זענען אָפּט באַגלײט געווען מיט קעגנזייטיקע שטעכווערטלעך. אַזױ, למשל, 
בעת מיר זענען אַ מאָל ביידע געווען אין װאַרשע וועגן אַ געוויסן ענין, 
האָבן מיר געזען צוויי אַרעסטאַנטן, געשמידטע אין קייטן, אין דער 
באַגלײיטונג פון זייערע וועכטערס. יאַנעק, אַזױ האָבן מיר אים גערופן, האָט 
בייסיק אַ פרעג געטאָן: ,ווען, פּאַניע דאַניעל, װעט מען אונדז פירן אַזי 
געשמידט"? נישט קלערנדיק האָב איך אים געענטפערט: ,האָסט אַ טעות, 
אונדז װעט מען אַזױ נישט פירן. אַ טאָג װעט קומען ווען איך װעל דיך 
אַזױי פירן אָדער דו מיך". זעענדיק אַז איך האָב דעם אָנװוּנק געהעריק 
פאַרשטאַנען און טרעפלעך געענטפערט, האָט ער בלוין הנאהדיק גע- 

שמייכלט פון מיין ענטפער, 

אַ צווייטער ביײישפּיל: אויף סאָווינסקי-גאַס אין לעגיאָנאַװאָ, אין 
צענטער פון יידישע דאַטשע-הייזער, האָט זיך געפונען די בעקעריי פון 
אחרן דאָמבעק -- דער איינציקער יידישער בעקער, א ייד אַ מטופּל מיט 
קינדער און מיט אַ קראַנקער פרוי. ער האָט זיך קוים אױיסגעהאַלטן אין 
דער צייט װאָס אַלע קריסטלעכע בעקערס אין שטאָט זענען רייך גע- 
װאָרן. דאָס איז נישט געווען קיין װוּנדער אין דער אַנטיסעמיטישער 
אַטמאָספער, ער איז אַליין געווען אי דער בעקער, אי דער, װאָס האָט 
צעפירט מיט זיין פֿערד-און-װאָגן און צעטײילט דאָס ביסל געבעקס אין 
די שפּייזקראָמען, אין די ביידע אַרבעטן האָבן אים געהאָלתן זיינע צװויי 
דערװאַקסענע טעכטער. גאַנץ אָפּט האָט מען אויפן װאָגן געזען זיין 
יינגטרע טאָכטער אַלס אָנטרייבערין און ברויט-פאַרטײלערין. נישט זעלטן 
האָט געטראָפן, אַז דאָמבעק איז נישט אומשטאַנד געווען צו באַצאָלן זיינע 
קרעדיטאָרן פאַרן געליפערטן מעל און די בעקעריי איז דעמאָלט פאַרמאַכט 
געװאָרן, ביז ס'האָט זיך געפונען וועלכער ס'איז אויסוועג. 

איין מאָל פרעגט מיך פּלוצעם דער יונגער פּיעטזשאַק: ,װאָס מיינסטו 
וועגן דעם װאָס יידן האָבן אַרױסגעהאָלפן דאָמבעקן, וועלכער איז גע- 
גאַנגען פּליטה"? כ'מוז מודה זיין, אַז איך האָב וועגן דעם בכלל נישט 
געװוּסט, אָבער כ'האָב זיך געקענט פאָרשטעלן, אַז יידישע קרייזן האָבן 
דאָמבעקן אַרױסגעהאָלפן צוריקצושטעלן זיך אויף די פיס און אַז אין 
יאַנעקס קרייזן איז דער פאַקט קאָמענטירט געװאָרן וי אַ ,באַװײז פון 
כוח פון דער יידישער מאַפיע און אַ פאַרשװערונג קעגן פּאָלאַקן? איפן 
יידישלעכן שטייגער האָב איך געענטפערט מיט אַ פראַגע אויף זיין פראַגע : 
,האָסטו געלייענט דאַרװוינס טעאָריע 1 זייענדיק זיכער אַז אַפילו דער נאָמען 
דאַרװין איז אים נישט באַװוּסט, פאַרשטײט זיך, אַז דער ענטפער איז 
געווען אַ נעגאַטיווער. כ'האָב אים דאַן אין קורצן אויפגעקלערט, אַז דאַרװין 
באַװײזט, אַז שװאַכע מינים (ראָסן) פון אַלע גרופּן, האַלטן זיך צוזאַמען 
צוליב זייער זעלבסטדערהאַלטונגס-געפיל און לעבן אין גרויסע גרופעס, כדי 
צו קאָנען זיך שיצן קעגן שטאַרקערע און פּיינטלעכע באַשעפענישן. דאָס 
זעלבע מיט אונדז יידן. מיר מוזן זיך האַלטן צוזאַמען אין זיך קעגנזייטיק 
שטיצן קעגן בושעווענדיקן אַנטיסעמיטיזם, 


העצע און דראָונגען 


די לאַגע פון יידן אין לעגיאַנאָװאָ האָט זיך ספּעציעל פאַרשאַרפט זומער 
8. מיר האָבן געלעבט מיטן געפיל, אַז מיר זענען פּשוט הפקר פאַר 


19 


כלערליי פּאָגראָמשטשיקעס. פּסח בלאַָשטײן, איינער פון די רייכסטע יידן 
אין לעגיאָנאָװאָ, האָט איין מאָל, שמועסנדיק וועגן דער לאַגע, מיר גע" 
זאָגט: , זאָלן שוין די באָלשעװיקעס קומען און זאָל עס איין מאָל פאַר אַלע 
מאָל אַ סוף נעמען". דערמיט האָט ער אױסגעדריקט דעם אומרויגעפיל 
פון יידן בנוגע זייער צוקונפט 

אין מיטן זומער פון יענעם יאָר איז די שפּאַנונג דערגאַנגען צום הויכ- 
פּונקט. די פּוילישע רעאַקציע האָט זיך געגרייט פייערן דעם יאָרטאָג פון 
,נס ביי דער ווייסל? -- אַזױ האָבן די פּאָלאַקן גערופן זייער נצחון איבער 
דער רויטער אַרמײ ביי פּראַגע אין יאָר 1920. אַלס צענטער פון די פייע- 
רונגען איז באַשטימט געװאָרן ראַדזימין ביי װואַרשע און די הכנות זענען 
איינגעאָרדנט געװאָרן מיט אַ הילכיקער פּראָפּאַגאַנדע און מיט דראָונגען 
קעגן יידן, ,די באָלשעװיקעס און בלוטזויגערס פון פּולישן פאָלק". דער 
גרויסער צוזאַמענפאָר אין ראַדזימין איז באַשטימט געווען אויפן 15טן אוי- 
גוסט, װאָס איז א קאַטאָלישער יום-טוב. אַ פּחד און אומרו האָבן באַהערשט 
די יידן אין דער גאַנצער סביבה און מיטן דערנענטערן זיך פון דאָזיקן 
טערמין איז די שטימונג ממש פאַרװאַנדלט געװאָרן אין אַ פּאַניק. 

אויף סאָווינסקי-גאַס און אין איר סביבה האָבן געװוינט טױזנטער 
יידישע דאַטשניקעס, משפּחות פון יידישער אָרעמקײט, אַרבעטער, בעליי 
מלאכה, קליינהענדלערס און סטראַגאַנערס פון װאַרשע, װאָס האָבן אַ גאַנץ 
יאָר געשפּאָרט אַ גראָשן צי אַ גראָשן, כדי צו קענען אַרױסשיקן די שװאַכע 
פרויען זייערע, צוזאמען מיט די אַנעמישע קינדער, פן די ענגע פאַר- 
עפּושטע װאַרשעװער געסלעך און לאָזן זיי געניסן פון זונליכט און לופט אין 
סאָסנעװאַלד,. מיט דער פאַרשטאַרקטער אַנטיסעמיטישער פּראָפּאַגאַנדע האָט 
אויך דער תֹּחד זיך פאַרשטאַרקט. מען האָט אָנגעהױבן אײנפּאַקן די בעבע- 
כעס און צוריקפאָרן קיין װאַרשע, מוותר זייענדיק אויפן באַצאָלן דירה- 
געלט ביז סוף-זומער. לכתחילה האָבן עס געטאָן יחידים שטיל און דיסּי 
קרעט, אָבער נענטער צום 15טן אױיגוסט האָט דאָס פאַרלאָזן אַנגענומען דעם 
כאַראַקטער פון אַ פּאַנישן-אַנטלויפן, אַלע קאָמוניקאַציע טיטלן זענען צעכאַפּט 
געװאָרן און בעלייעגלות האָבן געהעכערט די פּרייזן פון שעה צו שעה. 
מ'האָט געצאָלט אַלע פּרייזן אַבי אַנטלױפן פון געפערלעכן פּלאַץ און 
ווידער זיך געפינען אין דער הייםיפעסטונג, צװוישן ברידער יידן. ס'איז 
אויך אַװעק אַ טייל פון די אָרטיקע יידישע איינוווינערס, בעיקר רייכע, 
װאָס האָבן אַװעקגעשיקט קיין װאַרשע די וייבער און קינדער, ביז די 
געפאַר װועט אַריבער, 

איך אַלײין האָב זיך דעמאָלט געפונען אין אַ גאָר נישט-באַקװעמער 

לאַגע. יעדעס יאָר אין דאָזיקן טאָג פלעגט אין כאָטאָמאָוו פּאָרקומען דער יעךר- 
לעכער אָדפּוסט (אַ מין עליה-לרגל צום אַרטיקן הײיליקן), ריזיקע מענטשן- 
מאַסן פלעגן זיך אין דאָזיקן טאָג אַהער צוזאַמענפאָרן פון נאָענט און ווייט 
און פאַרפולן אַלע וועגן און דאָרפס-געסלעך. אַחוץ די סטאַבילע געשעפטן 
זענען אויפגעשטעלט געװאָרן פּראָװיזאָרישע קיאָסקן און סטראַגאַנעס, ספע- 
ציעל אויף דעם איינעם טאָג. פאַר די אַלע האָב איך געליפערט געטראַנקען 
און ביי א װואַרעם װועטער, וי אין יענעם יאָר, האָט מיר דאָס געזיכערט אַ 
פיינע הכנסה. געוויינטלעך פלעג איך זיך יעדעס יאָר גוט צוגרייטן צום 
דאָזיקן טאָג. איך האָב די סחורחה געליפערט עטלעכע טעג פריער און אויך 
געבליבן דאָרט דעם גאנצן טאָג, כדי צו פאַרטײילן די סחורות װאָס מ'האָט 
מיר צוגעפירט, 


אין דער פּחד-יאַטמאָספער װאָס האָט זיך דעמאָלט געשאַפּן, האָבן יידן 
און גוטע-פריינד אָנגעהױבן צורעדן מיך, מוותר צו זיין דאָס מאָל אויף דעם 
עסק, און נישט איינשטעלן דאָס לעבן ; יידן, וועלכע פלעגן אַלע יאָרן אויף 
מיר פאַראיבל האָבן צוליב מיין מחלל שבת זיין, האָבן זיך גערייצט מיט 
מיר : ,נו, דאָס מאָל װועסטו, נעבעך, מוזן אָפּהיטן שבת און זיצן אין דער 
היים". (דער טאָג איז גראָד אויסגעקומען שבת). איך אַלײן האָב אָבער 
נישט בדעה געהאַט מוותר צו זיין. כ'האָב קיין מאָל נישט געהאַלטן אַז 
פּחדנות און באַהאַלטן זיך זענען אַ געהעריקער ענטפער קעגן דראָונגען, 
פּונקט וי כ'האָב פון קינדווייז אָן געװוּסט נישט צו אַנטלופן פאַר אַ בייזן 
הוֹנט נאָר זיך אים קעגנשטעלן. פון דער אַנדערער זייט אין פאַר מיר קלאָר 
געווען מיט װאָסער סכנה דער דאָזיקער באַשלוס מיינער איז פאַרבונדן. 


לסוף איז דער טאָג אַדורך בשלום, אָן ערנסטע אָנפאַלן אויף יידן, אין 
אונדזער געגנט. עס איז געקומען אַן אַנטשפּאַנונג אין דער לאַגע און דאָס 
לעבן איז צוריק אַװעק מיטן געוויינטלעכן גאַנג, 


אין דער דאָזיקער גערייצטער אַטמאָספער האָבן מיר געלעבט נאָך אַ 
יאָר, ביז צו דער מלחמה, אָבער מיט יעדער װאָך און יעדן חודש זענען 
צוגעקומען נייע זאָרגן. מ'האָט אָנגעהױבן רעדן, אַז דײיטשלאַנד װעט אַרױס 
אין אַ מלחמה קעגן פּוילן. פרילינג 1929 האָבן מיר שוין געהאַט סגעפיל, אַז 
די מלחמה איז אומפאַרמײידלעך. די פּוילישע רעגירונג האָט נישט בלױז 
נישט געהאָלפן טשעכיע פאַרטיידיקן זיך קעגן היטלער-דײיטשלאַנד, נאָר 
האָט אַלײן אָפּגעריסן אַ שטיק פון דער טשעכישער טעריטאָריע. ס'האָבן 
נישט געהאָלפן די װאָרענונגען אין דער דעמאָקראַטישער פּרעסע, להיפך, 
די מאַכט האָט וייטער געקעמפט קעגן ,אינערלעכן שונא" און דער 

אַ מלחמה האָט זי געשענקט איר גאַנצע אויפמערקזאַמקײט און אָנגעװענדט 
איר גאַנצן כוח און ענערגיע, 

יענעם יאָר, אויף דער ערשטער-מאַײאַקאַדעמיע, װאָס איז פאָרגעקומען 
אין אָרטיקן גרויסן קינאָ-זאַל, מיט דער באַטײליקונג פון איינעם פון די 
צענטראַלע פּערזענלעכקייטן פון פ. פ. ס., איז שוין נישט גערעדט געװאָרן 
וועגן די דראָונגען פון דער רעאַקציע קעגן יידן (נישט ווייל די דראָונגען 
האָבן אויפגעהערט) נאָר וועגן דער פאָרשטייענדיקער מלחמה קעגן היטלע- 
ריסטישן שונא און וועגן דער גרייטקייט צו דער דאָזיקער מלחמה, דער 
רעדנער האָט אויך געטאַדלט די מאַכט פאַר איר פריינדשאַפט מיט בערלין, 
מון זיינע רייד האָט זיך אויך אַרוֹיסגעהערט די זאָרג וועגן דעם גרייטקייט- 
צושטאַנד פון דער פּוילישער אַרמײ. אַלס ביײישפּיל און קעגנזאַץ האָט ער 
געברענגט די אױסשטאַטונג פון דער טשעכישער אַרמײ, װאָס אַ טייל פון 
אירע אָפּטײלונגען זענען אַנטװאָפנט געװאָרן אויף דער פּוילישער טעריי 
טאָריע בעתן צוריקציען זיך פאַר די אָקופּירנדיקע היטלעריסטישע פאָר- 
מאַציעס, 

פאַקטיש איז דער פאָרװוּרף געווען געװוענדט נישט בלויז לגבי דער 
פוילישער רעגירונג. אונטערן איינפלוס פון ראַדיאָ און אַ גרויסן טייל פון 
דער פּרעסע און פון דער נאַציאָנאַליסטישער שטימונג בכלל, איז כמעט דאָס 
גאַנצע פּוילישע פאָלק געווען פאַרשיכורט פונם , גרויסן נצחון" פון אומקערן 
טשעשינער שלעזיע צום ,פּוילישן היימלאַנד". אָבער לאַנג האָט דער 
ענטוזיאַזם נישט אָנגעהאַלטן און אין גיכן האָט די זאָרג פאַר דער נאָענטער 
צוקונפט באַהערשט די געמיטער. ס'איז איצט מער נישט געוען קיין 
ספק וער ס'שטייט אין דער ריי פון היטלערס עקספּאַנסיע-פּלענער, אָבער 
ספּעציעל באַזאָרגט זענען געווען די יידן. זי האָבן שטאַרקער מורא געהאַט 
ווֹי די אַלגעמײינע באַפעלקערונג, ווייל זיי האָבן גוט געװוּסט װאָס ס'דער- 
װאַרט זיי פון היטלערס אַ נצחון איבער פּױלן. טראָץ די באַרימערישע לאַ- 
זונגען פון די פּוילישע מאַכטהאָבערס װוי: , קיין איין שפּאַן ערד", ,אַפילן 
אַ קנעפּל װעלן מיר נישט אַװעקגעבן" און נאָך ענלעכע לאָזונגען, האָט 
קיינער זיך נישט געמאַכט קיין אילוזיעס בנוגע פּוױלנס װידערשטאַנדס- 
פעלקייט אין פאַל פון אַ פאַרמעסט. דאָס אַנעקסירן עסטרייך און די אַקױ- 
פּאַציע פון טשעכיע האָט באַװויזן היטלערס מיליטערישן כוח. 

קומענדיק אין קאָנטאַקט מיט פאַרשידענע פּוילישע קרייזן האָב איך 
געװוּסט וועגן די מלחמה-צוגרייטונגען, טראָץ דער באַרוּיקונגס-פּראָפּאַי 
גאַנדע פונעם ראַדיאָ און פון דער פּרעסע. נאָך אין די ערשטע זומער-חדשים 
האָט די מאַכט אָנגעהויבן נאַכט-מאָביליזאַציעס. ס'רוב האָט מען גערופן 

רעזערוויסטן, פּענסיאָנירטע אָפיצירן און מיליטעריש-װויכטיקע פאַכלייט, 
פון זייערע פּאָסטנס זענען אָפּגעזאָגט געװאָרן אַלע דייטשן און יענע, 
וועמען מען האָט חושד געווען אין דייטשער אָפּשטאַמיקײט, טראָץ זייער 
דעקלאַרירן זיך אַלס פּאָלאַקן, ס'זענען אָפּגעזאָגט געװאָרן אַלע פאָלקס- 
דייטשן, װאָס זענען געווען באַשעפטיקט אין דער אָרטיקער קריגסיאיני 
דוסטריע און ספעציעל אין ווערק פון מיליטערישע לופט-באַלאָנען 

יענער זומער איז געווען אַן אויסערגעוויינטלעך הייסער, אין פאַרגלייך 
מיט די פאָריקע יאָרן איז די דאַטשע-באַװעגונג געווען אַ פיל שטאַרקערע. 
די גרויסע בוי-אַרבעט איז אָנגעגאַנגען נאָרמאַל און אַלע װאָס האָבן געהאַט 
אַ שייכות מיט דאַטשע-ענײנים האָבן געמאַכט גוטע געשעפטן, אָבער די 
ערבימלחמה-שטימונג האָט אַלעמען אָנגערירט. טייל האָבן געהאַלטן אַז 
די מלחמה איז אומפאַרמײדלעך אוֹן אַנדערע האָבן באַװיזן מיט אותות 
ומופתים, אז היטלער װעט נישט ריזיקירן מיט קריג ,וייל מיר זענען 
גענוג שטאַרק און מיר זענען אויך פאַרבונדן דורך ,זיכערקייטס- פּאַקטן" 
מיט אַנדערע מלוכות", 


די מלחמה-הכנות זענען געװאָרן װאָס אַ מאָל אָפּענערע און בולטע. 
אין יולי האָבן מיר געקענט זען, וי לאַנגע לאַסטצוגן, באַלאַדענע מיט 
פּוערישע פערד און וועגעלעך, פאָרן אין איין ריכטונג. אָפט מאָל איז אַזאַ 
צוג געבליכן שטיין אויף א זייטיקע באַנליניע קעגן איבער אונדזער 
פאַכריק, װואַרטנדיק אויף אַ פרייען וועג. מיר פלעגן דעמאָלט צוגיין צו 
די װאַגאַנען און שמועסן מיט די מענטשן, װאָס זענען, אַלע אָן אויסנאַם, 
געווען פּוערים פון די פּוילישע מזרח-ראַיאָנען, װי װאָלין, פּאָלעסיע און 
אַנדערע און אַלע האָבן אָנגעהערט צוֹ די מינדערהייטס-גרופן. זיי זענען 
צוזאַמען מיט די געשפּאַנען מאָביליזירט געװאָרן אין סאַמע שניטסעזאָן, 
נישט וויסנדיק װוּהין מען פירט זיי, פּוילנס מאַפּע האָבן זיי נישט געקענט 
און דעריבער נישט געװוּסט, אַז די ריכטונג פירט צו דער מערב-גרענעץ, 
זי האָבן זיך פאַר אונדז אויסגערעדט די הערצער מיט פּוױערישער אָפנ- 
האַרציקייט, באַקלאָגט זיך װאָס זייערע משפּחות זענען געבליבן אָן 
אַרבעטס-כוחות, אַז זייערע װירטשאַפטן צוזאַמען מיטן יערלעכן גערע- 
טעניש וװועלן גיין לאיבוד. 

די אַלע פאַקטן און דערשיינונגען האָבן פאַרטאָפּלט דעם אומרו, האָבן 
פאַרכמורעט די זומערדיקע רו, צעשטערט אילוזיעס און סטימולירט די 
מלחמחהיגרייטקייט. האָט טאַקע די באַפעלקערונג גענומען זיך גרייטן 
אויף איר שטייגער: מ'האָט גענומען איינקויפן װאָס מ'איז געװוען אומ"י 
שטאַנד, ספּעציעל שפּייז-אַרטיקלען, ס'האָבן נישט געהאָלפן די באַריַי 

קונגס-באַקאַנטמאַכונגען וועגן גענוגנדיקע שפּייזירעזערוון, מענטשן האָבן 
איינגעקויפט װאָס און וויפל ס'האָט זיך געלאָזט. ס'איז נישט אויסגעקומען 
לאַנג צו װאַרטן ; די קאַטאַסטראָפע איז געקומען שנעלער, וי מ'האָט זיך 
געריכט, 


עושטע מלחמה"טעג 


פרייטיק, דער ערשטער סעפּטעמבער, איז געווען אַ פּרעכטיק-שיינער 
זומערטאָג, יענעם פּרימאָרגן זעגען מיר אוױיפגעשטאַנען נאָך אומרויקער 
וי די גאַנצע צייט פריער, פאָריקן אָװנט איז פּובליקירט געװאָרן אַ מאָבי-י 
ליזאַציע-מעלדונג פון אַלע רעזערװ-יאָרגענג, אַ פאַקט, װואָס האָט נאָך 
בולטער געמאַכט די אָנגעשטרענגטע לאַגע און נאָך מער פאַרשאַרפט דעם 
פּחד. טויזנטער בירגער זענען געגאַנגען שלאָפן מיטן געדאַנק, אַז מאָרגן 
אָדער אין איינעם פון די נאָענטסטע טעג, װעלן זיי געצוונגען זיין צו 
פאַרלאָזן זייערע היימען און משפּחות און צושטעלן זיך אין זייערע 
מיליטערישע איינהייטן,. יעדע משפּחה האָט געװוּסט אַז די געשעעניש 
באַרירט זי דירעקט דורך צעשיידן זיך מיט פאָטער, זון אָדער ברודער. 
אַכער ס'איז קיינעם נישט איינגעפאַלן, אַז אויפשטייענדיק אין דער פרי, 
וועלן מיר זיין שוין אין סאַמע מיטן קריג. האָבן מיר טאַקע יענעם פרי- 
מאָרגן אָנגעהױבן נאָרמאַל יעדערער זיין אַרבעט. מיר האָבן נישט געאַגט, 
אַז אין דערזעלבער צייט יאָגט זיך שוין די נאַצישע הידרע איבער פּוילנס 
ערד און צעטרעט מיט אירע שטאָלענע קלאָען אַלץ װאָס ס'שטייט איר 
אין וועג -- און אַז ס'זענען שוין פאַראַן טויזנטער געהרגעטע און פאַר- 
ווונדעטע פּוילישע מיליטערלייט, 

אויפן וועג צו מיין טעגלעכער אַרבעט, אין דער פרי, האָב איך געזען 
וי פון מערב-זייט פליט אַן עסקאַדרע עראָפּלאַנען, אין דער ריכטונג צו 
וואַרשע. פּלוצעם זענען אַרױס זיי אַנטקעגן עטלעכע עראָפּלאַנען און 
ס'האָט אונדז אויסגעוויזן, אַז צװישן זיי קומט פאָר אַ לופט-פאַרמעסט, 
מיר האָבן מיט חידוש צוגעקוקט זיך צום לופטקאַמף און געמיינט, אַז 
דאָס זענען מאַנעװורעס פון פּוילישן לופטפלאָט. אַפילן ווען מיר האָבן שוין 
געזען װוי איינער פון די עראָפּלאַנען פאַלט אַראָפּ אַ ברענענדיקער נישט 
ווייט פון אונדז, זענען מיר נאָך זיכער געווען, אַז מיר זענען עדות צו 
אַ לופט-מאַנעװער און אַז מיט איינעם פון די עראָפּלאַנען איז פּשוט געשען 
אַן אומגליקספאַל, 

כ'האָב געענדיקט פאַרלאָדן דעם װאָגן און בין אַװעק אין וועג אַרײן. 
ערשט שפּעטער האָב איך אין דער ראַדיאַיאױדיציע געהערט דעם מאַני 

פעסט פון פּרעזידענט מאָשטשיצקי צום פּולישן פאָלק, אין וועלכן ער 
איז מודיע וועגן איבערפאַל פון די דייטשע דיוויזיעס אויף פּױלן אין דער 
לעצטער נאַכט, אָן אַ מלחמה-דערקלערונג. אין מאַניפעסט האָט ער גערופן 
צו אַ האַרבן װידערשטאַנד און ווידער פאַרזיכערט, אַז דאָס פאָלק װעט 
קעמפן און זיך נישט אונטערגעבן. 

אָנקומענדיק אויף דער סטאַציע לעגיאָנאָװאָ האָב איך זיך דערװוּסט, 
אַז דער קאַמף צווישן די עראָפּלאַנען איז געווען נישט קיין מאַנעװער, 
נאָר אַן אַטאַקע פון דייטשע קריגסיעראָפּלאַנען און אַז אין ראַיאָן פון 
דער דריטער פּאַרצעלע איז באָמבאַרדירט און צעשטערט געװאָרן א הויז 
און ס'זענען אויך געווען עטלעכע געטראָפענע. אין משך פון טאָג זענען 
פאָרגעקומען נאָך לופט-אָנגריפן װאָס האָבן שוין אַרױסגערופן אַ פּאַניק 
צווישן דער באַפעלקערונג, און יעדער האָט געזוכט אַן אָרֹט װוּ זיך צו 
באַהאַלטן און שיצן. 

בשעת איינער אַזאַ אַטאַקץ האָט די דייטשקע גריינער פאַרמאַכט איר 
קאַפעהויז און דערמיט אַ סך מענטשן נישט דערלאָזט דאָרט געפינען שוץ 
קעגן די אָנגרײיפער. אין אָט דער טאַט אירער האָבן אַלע געזען אַ סימן 
און אַן אָנהױב פון דער אויפפירונג פון די , אייגענע" דייטשן אויף להבא, 
אין אַלע זענען געווען אויפגעבראַכט צוליב דעם. פאַרנאַכט צו האָבן מיר 
זיך ווידער אַ מאָל צוגעקוקט צו אַ לופטקאַמף איבער לעגיאָנאָװאָ, בעת 
וועלכן ס'זענען אַרונטערגעפאַלן צוויי ברענענדיקע עראָפּלאַנען. שפּעטער 
האָט מען דערציילט, אַז איינער פון זיי איז געווען דעם שונאס, 

אַזױ האַט ביי אונדז אויסגעזען דער ערשטער טאָג פון שטורעם. שוין 
אין ערשטן מלחמה-טאָג איז כמעט דאָס גאַנצע ציווילע לעבן צעשטערט 
געװאָרן. די שטאָט, װאָס איז בלויז 18 קילאָמעטער ווייט פון דער הויפּט- 
שטאָט װאַרשע, און געווען גאַנץ ייט פון פראָנט, האָט אין ערשטן 
מלחמה-טאָג אויסגעזען װי זי װאָלט געווען אויפן סאַמע פראָנט. דער 
פּאַסאַזשיר-באַױדפאַרקער מיט װאַרשע איז לגמרי צעשטערט געװאָרן. פון 
די צענדליקער פּאַסאַזשיר-צוגן, וועלכע פלעגן אָפּגײן דורכשניטלעך יעדע 
האַלבע שעה קיין און פון װאַרשע, איז קיין זכר נישט געבליבן. מענטשן 
וועלכע האָבן געדאַרפט פאָרן קיין װאַרשע האָבן שעהנווייז געװאַרט אויף 
אַ צוג און קיינער האָט נישט געװוּסט צו זאָגן, צי סוועט קומען אַ צוג, 
ווען ער װעט קומען און צי מ'וועט קענען פאָרן, אויב אַ צוג װעט שוין יאָ 
אָנקומען. אין די וייניקע צוגן, וועלכע זענען במשך פון טאָג געקומען, 
זענען אין דער ערשטער ריי אַרײנגעלאָזט געװאָרן אוניפאָרמירטע מילי- 
טערלייט, די װאָס האָבן געהאַט מאָביליזאַציע-יבאַפּעלן און בירגער, קודם- 

כל באַזדאַרבעטער, וועלכע האָבן געקענט באַװײיזן, אַז זיי פאָרן דינסטלעך, 
אַרבעטער און באַאַמטע װאָס זענען אַרױסגעפאָרן גאַנץ פרי, איידער די 
באַװעגונג איז געשטערט געװאָרן, האָבן איצטער געהאַט שװעריקייטן 
מיטן צוריקקומען, און די, וועלכע זענען צוריקגעקומען, האָבן דערציילט 
וועגן די לופט-אַטאַקעס אויף װאַרשע און וועגן די שאָדנס, װאָס זיי האָבן 
גורם געווען, | 

אויך אויף אַנדערע געביטן פון ציווילילעבן האָט די מלחמה געלאָזט 
זיך פילן באַלד אין ערשטן טאָג. יעדער אָנהייב חודש איז געווען אַ וויכ- 
טיקע דאַטע אין װירטשאַפטלעכן לעבן פון שטאָט. דער גאַנצער אָרטיקער 
מסחר איז געווען באַזירט אויף חודשלעכן אָדער צוויי װואָכיקן קרעדיט 
און אין ערשטן טאָג פון חודש האָבן די קליענטן ס'רוב מלוכה אָנגע- 
שטעלטע און מיליטער-לייט, אָפּגעצאָלט די חובוֹת ביי קרעמער און 
סוחרים, און די לעצטע האָבן באַצאָלט די חשבונות זייערע ליפעראַנטן 
דער דאָזיקער סיסטעם האָט געקראַכט באַלד מיטן קריגס-אויסברוך. אויך 
איך האָב נישט איינקאַסירט די גרויסע סומעס, װאָס מען איז מיר שולדיק 
געווען פאַר געליפערטע סחורות במשך דעם חודש. 


צו מאָרגנס האָב איך געהאַט אַ געלעגנהייט צו אָבסערװירן דעם 
כאַאָס אויך אויף אַנדערע געביטן. מיטן פאַרעפנטלעכן דעם מאַביליזאַציע- 
דעקרעט האָב איד געװאַרט מזאָל מיך אויך מאַביליזירן, אויב נישט צו 
מיליטער-דינסט, ווייל כ'האָב פריער נישט געדינט אין מיליטער און 
נישט געהאַט דורכגעמאַכט קיין מיליטערישע אויסאיבונג, איז לפּחות צון 
וועלכער ס'איז אַרבעט פון מיליטערישן כאַראַקטער. דערפאַר האָב איך 
זיך געראַנגלט מיט זיך אַלין צי כזאָל צי מאָרגנס, שבת, אַרױס צו מיין 
אַרבעט. און אָט האָט מען מיר געמאָלדן, אַז איך דאַרף אין דער פרי זיך 
צושטעלן אויף דער אָרטיקער באַן-סטאַציע, פון װאַנען מ'וועט מיך אַװעק- 
שיקן צו אַרבעט. צוזאַמען מיט מיין הויזישכן אברהמל קראָנענבערג האָב 
איך זיך לױטן באַפּעל אין דער באַשטימטער ציט צונעשטעלט אויפן 
אָנגעװויזענעם פּלאַץ, 

נאָכן באַקומען פאַרשידענע גראָביכלים, האָבן מיר אַ לאַנגע צייט 
געװאַרט אויף אַ צוג. געזאָגט האָט מען אונדז, אַז מיר פאָרן אויף אַרבעט 
קיין מאָדלין. מאַסן מענטשן האָבן אין געדראַנג געװאַרט אויף דער 
סטאַציע אויף אַ צוג. די מערהייט מענטשן האָבן געװאָלט פאָרן קיין 
װואַרשע, אָבער אַ סך -- אויך אין דער פאַרקערטער ריכטונג, קיין מאָדלין 
און זעגזשע. אַז אַ צוג קיין מאָדלין אין ענדלעך אָנגעקומען, איז ער 


באַשטאַנען בלויז פון פראַכט-װאַגאָנען און מיר האָבן זיך קוים אַריינגע- 

פּאַקט מיט די כלים אין איינעם פון זיי. געפאָרן זענען מיר מיט אָפטע 
הפסקות און אין נאַװידװאָר האָט מען אונדז פאַרהאַלטן אַ לענגערע צייט. 
ערשט פאַר מיטאָג זענען מיר אָנגעקומען קיין מאָדלין, פון װאַנען מען 
האָט אונדז געפירט אין אַ פאַר מיר אומבאַקאַנטער ריכטונג. געגאנגען 
זענען מיר דורך די פּאָרטן פון מאָדלינער פעסטונג און נאָך אַ לאַנגן 
מאַרש זענען מיר אָנגעקומען אויף אַ פּלאַץ מיט צעשטערטע בניינים, 
נאָענט פון פּאָניכאָװאָ, און דאָרט האָבן מיר אָנגעהויבן אַרבעטן. 

איך האָב געטראַכט, צי ס'איז כדאי געווען אַרוסצונעמען אונדז פון 
די היימען, פירן אונדז אין אַזעלכע באַדינגוֹנגען צו אַזאַ אַרבעט: װוּ נישט- 
װווּ האָבן מיר פונאַנדערגענומען אַ פּאַרקאַן, אויף אַ צווייטן אָרט האָבן 
מיר פאַרשיט פּלאַכע גריבלעך, וועלכע מען האָט פריער נישט געהעריק 
פאַרדעקט און געטאָן נאָך אַזױנע ,ויכטיקע? אַרבעטן אויף אַװעקצױ 
הרגענען די צייט", 

מיטן אויסברוך פון דער מלחמה און נאָך אַ סך פריער, בין איך, 
וי אַלע יידן, געווען גרייט צו טאָן אַלדינג װאָס װעט זיך פאָדערן, אויף 
אָפּצושטוסן דעם שונא. מיר האָבן געפילט אַ שטאַרקן דראָנג צו מעשים, 
די יונגע כוחות און ענערגיע האָבן זיך געריסן צו גרויסע און שװוערע 
אונטערנעמונגען. װי בירגער פון באַפאַלענעם פּױלן, און נאָך מער וי 
יידן, האָבן מיר מער געפילט ויַי געװוּסט די געפאַר, װאָס באַדראָט אונדזער 
פיזישן און גיײיסטיקן קיום. יידן זענען פרייוויליק געגאַנגען צו יעדער 
מיליטערישער אָדער ציווילער אַקציע, װאָס האָט זיך געפאָדערט ביים 
פאַרטיידיקן דאָס לאַנד. דעריבער האָב איך זיך געפילט אַנטױשט זעענדיק 
ווי אונדזער ווילן און גרייטקייט װוערן אויסגענוצט אַזױ נעבעכדיק. מיט 
אַ ביטערן געפיל און טרויעריקע מחשבות האָב איך נאָך דער אַרבעט 
צוזאַמענגענומען די כלים און געגאַנגען צוריק צו דער באַרסטאַציע, 

בעת איך האָב זיך געפינען אין צענטער פון מאָדלינער פעסטונג האָט 
זיך דערהערט אַ לופט-אַלאַרם. מיר האָבן זיך באַהאַלטן הינטער איינעם 
פון די פאָרטן, און ווען די עראָפּלאַנען האָבן זיך דערנענטערט, האָבן מיר 
זיך געװוּנדערט אויף זייער נידעריקן פלי אין דער ריכטונג צו װאַרשע, נישט 
קוקנדיק אויפן פייער װאָס איז קעגן זיי געעפנט געװאָרן. מיט אַ פאַר" 
טויבנדיקן רעש זענען די שטאָלענע פייגל אַדורכגעפלויגן איבער אונדזערע 
קעפּ, כדי אױיסצולאָדן זייער טויט-ברענגענדיקן באַגאַזש איבער װאַרשע. 
מיר האָבן געװואַרט אויפן אָפּרוף-סיגנאַל און פאָרגעזעצט אונדזער ועג 
צוֹ דער סטאַציע, 

די מאָדלינער סטאַציע איז געווען כמעט פולשטענדיק פּוסט. מען האָט 

נישט געזען קיין מענטש. מיר האָבן ווידער געװאַרט אויפן אָנקומען פון 
אַ צוג. צו אונדזער פרייך אין דער צוג שנעל אָנגעקומען אָבער באַלך 
איז אונדזער שמחה פאַרװאַנדלט געװאָרן אין א טיפן װײיטיק: די צענד- 
ליקער משא-װואַגאַנען פונעם צוג זענען פול געווען מיט פאַרװונדעטע 
סאָלדאַטן, אָנגעקומענע פון פראַנט. דאָס בילד האָט דערשיטערט, יונגע 
סאָלדאַטן מיט צעשמעטערטע אברים, טייל מיט שווער פאַרװונדעטע קעפּ 
אָדער בייכער, זענען געלעגן אויף דער װאַגאָןדפּאַדלאָגע, אָן פעלדבעטלעך 
און אָן מינימאַלע סאַניטאַרישע איינריכטונגען און באַדינגונגען. ס'איז 
שרעקלעך געווען צו הערן זייער קרעכצן און הילפסרופן. די געציילטע 
סאַניטאַרן זענען נישט אומשטאַנד געווען צוֹ דערלאַנגען זיי אַפילו די 
עלעמענטאַרסטע הילף און מען האָט אויך נישט געזען קיין װאַסער פאַר 
די פיבערנדיקע פאַרווונדעטע, 

מיר האָבן אָנגעהויבן שמועסן מיט די לייכטערע פאַרװונדעטע, זי 
האָבן דערציילט וועגן דעט שטורעם-אָנגריף פון דייטשן פּאַנצעריכוח, וועגן 
דער הילפּלאָזיקייט פון די פּױלישע איינהייטן, וועלכע זענען אַזױ פּלוצעם 
און אומדערװאַרט אַטאַקירט געװאָרן, וועגן דער שחיטה װאָס די גאַלאָי 
פירנדיקע דייטשע טרופן האָבן אָנגעמאַכט, נישט אָנטרעפנדיק כמעט אויף 
קיין שום װידערשטאַנד, דאָס אַלץ האָט דערשיטערט אונדזער געמיט און 
דערװועקט ערנסטע ספקות בנוגע דער צוקונפט. אוב אַזױ איז די לאַגע 
איצט, נאָך די ערשטע שלאַכטן, אויב אונדזער װידערשטאַנד אין ערשטן 
טאָג איז געווען אַזא נישטיקער איז וי אַזױ װעט שוין אויסזען אונדזער 
ווייטערדיקער װדערשטאַנד? און װאָס װעט זיין מיט אונדז? 

פאַר מיר פּערזענלעך איז דאָס געווען דאָס ערשטע מאָל, ווען איך 
האָב זיך אָנגעטראָפן מיט מלחמה"גרוילן אוֹן מיט מענטשלעכע יסורים אין 
אַזאַ פאַרנעם. כ'בין קיין מאָל נישט געלעגן אין שפּיטאָל און ס'איז מיר 
גאַנץ װײיניק אויסגעקומען דאָרט צו באַזוכן. כ'האָב זיך קיין מאָל נישט 
שטאַרק איבערגענומען אוב כ'בין אַלײן געװאָרן צוקאַלעטשעט, דאַקעגן 
פלעגט מיך באַפאַלן אַ שװאַכקײט זעענדיק בלוט ביי אַנדערע. דאָס בילך 
װאָס מיר איז אויסגעקומען צו זען יענעם טאָג, די פיבער-פאַרברענטע 
ליפּן, װאָס בעטן װאַסער, האָבן מיר פאַרשאַפט אַ געפיל פון שװאַכקײט 
און האַרצװײיטיק. מיד און נידערגעשלאָגן בין איך שפּעט אין אַװנט 
אַהײמגעקומען, טרעפנדיק אַלץ כשורה, 

די שטימונג ביי דער באַפעלקערונג װאָס איז, אונטערן איינפלוס 
פון ראַדיאָ אוֹן פּרעסע, געווען די ערשטע צייט אַ פעסטע, איז אין צווייטן 
מלחמה-טאָג שטאַרק געפאַלן, דער ראַדיאָ האָט איבערגעגעבן וועגן די 

מעשים פון דייטשן לופטפּלאָט וועלכער ברענגט חורבן און טויט אויפן 
לאַנד און דער באַפעלקערונג. דער ראַדיאָ האָט אויך דערציילט וועגן 
שפּיאָנען און סאבאָטאַזשיסטן פון צווישן די אָרטיקע דייטשן און וועגן 
אַרונטערגעלאָזענע פּאַראַשוטיסטן צוֹ סאַבאָטאַזש-צװעקן. קלאַנגען ועגן 
דעם האָבן זיך געהאַט פאַרשפּרײט אויך צווישן דער אִיטיקער באַפעלקע- 
רונג. אין דער געגנט האָבן זיך געפונען דערפער און קאָלאָניעס מיט אַן 
אויסשליסלעך דייטשער באַפעלקערונג און אין די שטעט און ישובים זענען 
זיי געווען אַן אָנגעזעענע מינדערהייט. מענטשן האָבן דערציילט, אַן זיי 
סיגנאַליזירן צו פיינטלעכע עראָפּלאַנען, וועגן זייערע סאַבאַטאַזש-פּרווון 
אויף דער באױיליניע, אין די מיליטער-קאַשאָרן און איינריכטונגען און 
ענלעכע מעשים. קיינער פון די דערציילערס האָט אַליין דאָס נישט געזען, 
און קיינער האָט נישט געװוסט וויפל אמת סאיז דאָ אין די אַלע דער- 
ציילונגען, אָבער זיי האָבן אַרײינגעברענגט חשד, שרעק און ממילא 
אַ כאַאָס. אַזױ, למשל, האָט מען מיר באַפױלן אַרױסצוגײן צו מאָרגנט, 
זונטיק, היטן די באַדליניע קעגן דיוערסאַנטן. ,באַװאַפנט" מיט אַ 
גראָבן און שווערן שטעקן אין האַנט, בין איך אַרױס איינער אַלין היטן 
אַ שטרעקע פון 3 קילאַמעטער אויף דער באַזיליניע קיין װאַרשע. שווער 
צי. זאָגן, אַז כ'האָב געהאַט אַ גוט געפיל, טראַכטנדיק וועגן אַ מעגלעכן 
אָנטרעפן זיך מיט באַװאַפנטע סאַבאָטאַזשיסטן אין װאַלדיקן שטח, אַן 
וועלכע ס'איז מעגלעכקייט רופן וועמען צו הילף, 

נאָך די , לעבנסוויכטיקע" אויפגאַבן, װאָס זענען מיר צוגעטיײילט גע- 
װאָרן אין די לעצטע צוויי טעג, האָב איך באַשלאָסן אַרױסצופאָרן מאַנטיק 
צף מיין אַרבעט. כ'האָב פאַרלאָדן א ביסל סחורה, איינגעשפּאַנט די פערד 
און אַרױס אין וועג אַרײין. ביז מיטאָגצײיט איז געווען שטיל. אַרום איינס 
אַזײגער, בערך, ווען כ'בין געווען בערך א האַלבן קילאָמעטער נאָך דער 
באַןדסטאַציע לעגיאָנאַװאָ 2, האָט זיך דערהערט דער לופט-אַלאַרם-סיגנאַל, 
אוֹן תיכף דערמיט -- דאָס רוישן פון די אָנקומענדיקע עראָפּלאַנען. איך 
האָב א טראַכט געטאָן װוּהין זיך צו ווענדן. דער וועג איז געווען אַ טיף- 
זאַמדיקער און צוליב דער נאַענטער באַדליניע האָב איך דעם פּלאַץ 
געהאַלטן פאַר אַ געפערלעכן. דערווייל חאָבן עטלעכע צענדליק עראָפּלאַנען 
אָנגעהויבן אויסלאָדן זייערע באָמבעס אויף דעם שטילן ראַיאָן פון היל- 
צערנע וווינהייזער און קליינע ווילעס, כ'האָב דעם װאָגן אַרײינגעפירט אין 
אַ זייטיק געסל, צוגעבונדן די פערד צו א פּאַרקאַן און אַלײין זיך אַװעק- 
געלייגט דערנעבן אין שאָטן. עטלעכע צענדליק מעטער פוֹן מיר האָבן 
די עראָפּלאַנען זיך כסדר אַרונטערגעלאָזט און אומגעשטערט צעבראָכן 

און צעשטערט אַלץ אַרום. כ'האָב מורא געהאָט צו אַנטלױפן, ווייל דער 
ראַדיאָ האָט כסדר דערציילט וװעגן פליערס װאָס לאָזן זיך אַראָפּ און 
באַשיסן שוצלאָזע בירגער, 


נאָכן אָפּטראָגן זיך פון די עראָפּלאַנען האָב איך באַשלאָסן צוריקצופאָרן 
אַזים. כ'האָב אײינגעשפּאַנט די דערשראָקענע פערד, וועלכע האָבן בשעת 
דעם באָמבאַרדירן שיער נישט צעבראָכן דעם האָלץ-פּאַרקאַן, און גענומען 
צוריקפאָרן. ערשט איצטער האָב איך געזען די רעװלטאַטן פון דער 
באָמבאַרדירונג : חרובע הייזער, אַ סך -- נאָך שטייענדיקע אין פּלאַמען, 
און פאַרניכטעטע ביימער; אָפּגעהאַקטע סאָסנע-שפּיצן און צווייגן זענען 
געווען צעשאָטן איבער דער גאַנצער סביבה און אין געוויסע פּלעצער 
האָבן זיי פאַרבאַריקאַדירט די גאַס אָן א מעגלעכקייט דורכצופאָרן, 


נאָך דער דאָזיקער שווערער באָמבאַרדירונג האָט אַ פּאַניק אַרומגע- 
כאַפּט דאָס אָרטיקע חייפל יידן. אין דער חיים בין איך געװאָר געװאָרן, אַז 
קיין װאַרשע זענען שוין אַװעק אַ סך פאַמיליעס און אַנדערע קלייבן זיך 
אַװעקצופאָרן. על"פּי רוב האָט מען אַװעקגעשיקט דאָס ווייב מיט די קינ" 
דער און דער פאָטער איז געבליבן אין דער היים. אין פאַרלויף פון טאָג 
האָבן טייל מענטשן געפּרוווט אָנקומען קיין װאַרשע מיט געדונגענע פערך- 
און-װאָגן, כדי צו קאָנען מיטנעמען א ביסל שטובזאַכן, אָבער דאָס איז 
זײי נישט ג'עלונגען, ווייל דער שאָסײי איז פאַרנומען געווען דורך מיליטער 
און פּליטים-מאַסן פון די מערב-ראַיאָנען. מיטן קריגסיאויסברוך זענען 
די דאָרטיקע מענטשן אַנטלאָפן פון זייערע היימען און מיטגענומען מיט 
זיך א טייל פון זייער פאַרמעגן, בעיקר פוֹן הויזיאינװענטאַר. מען האָט 
דערציילט, אַז אויפן הויפּט-שאָסײ קיין װאַרשע דערלױבט מען בכלל 
נישט קיין ציװויל-פאַרקער און די איינציקע מעגלעכקייט אָנצוקומען אַהין 
איז נאָר מיט דער הינטערשטאָטישער קלינבאַן, דער אַזױ גערופענער 
,סאַמאָװאַר", װאָס קורסירט נאָך צװישן יאַבלאָננע און פּראַגע, און װאָס 
איז שוין נישט איין מאָל אַטאַקירט געװאָרן פון אױטאָמאַטיש געװוער 
דורך די פיינטלעכע עראָפּלאַנען. 


יידן האָבן געמאַכט אַ סטראַטעגישן חשבון, אַז אונדוער שטאָט, צוליב 
ארר פּאָזיציע צװישן נאַרעװ און ווייסל, װעט אין די נאָענטסטע טעג זיין 
אַ הױפּטשלאַכט-אַרענע צװישן די קעמפנדיקע צדדים, וי דאָס איז טאַקע 
געשען שפּעטער, אין יאָר 1944, בעת די קאַמפן צװישן דײיטשלאַנד און 
רוֹסלאַנד. אַזױ װי דער ראַדיאָ האָט די גאַנצע צייט געמאָלדן וועגן דייטשן 
פאָרויסמאַרש, איז דאָך מעגלעך, אַז זיי וועלן דערגיין צו אונדזער ראיאַן 

נאָך די זעלבע װאָך, דעריבער איז כדאי צו זיין װאָס ווייטער פון דאָזיקן 
מסוכנדיקן פּלאַץ, 


מיין פרוי און איך האָבן באַטראַכט דעם מצב און נישט געקענט 
דעצידירן. כ'האָב נאָך אַלץ געגלייבט, אַז מ'וועט מיך מאָביליזירן צו עפּעס, 
װאָס האָט אַ שייכות מיט פאַרטײידיקן דאָס לאַנד. פאַרלאָזן די היים אָדער 
אַװעקפאָרן צוזאַמען מיט דער משפּחה -- האָט מיר אויסגעוויזן װי דעזער- 
ציע. אָבער אויב מ'וועט מיך טאַקע מאָביליזירן, װעט מיין שװאַכע רחלע 
צוזאַמען מיט אונדזער פּיריאָריק טעכטערל בלייבן דאָ אַן קרובים און 
אָן יעדע הילף. און אפשר װעט טאַקע דער ישוב זיך אױסליידיקן פון 
יידן ? נאָכן איבערטראַכטן אַלע עװענטואַליטעטן, האָבן מיר באַשלאָסן 
אַז נאָך דעמזעלבן טאָג װועט מיין פרוי צוזאַמען מיטן קינד פּרוּוון אָנקומען 
צו איר שוועסטער אין װאַרשע, 


מיר האָבן פאַרפּאַקט אַ ביסל פון די סאַמע ניײיטיקסטע חפצים. פאר- 
נאַכטצו האָב איך זיי ביידן געברענגט צו דער קאַלײקע קיין יאַבלאַננע 
און מיט אַ שווער האַרץ זיך געזעגנט מיט זי 


יענעם מאָנטיק האָט מיין 29-יאָריקער ברודער, אהרן דוֹד, זיך צוגע- 
שטעלט אין דעם פאַר אים באַשטימטן מיליטער-פונקט אין װאַרשע. אויך 
די דאָזיקע שיידונג איז געווען א שווערע : װאָס װעט זיין מיט מיין שווע- 
גערין שרה מיט די צוויי קינדער? ווער וװעט פאַר זיי זאָרגן אויב מ'וועט 
מיך מאָביליזירן ? די כלל-זאָרגן און די אייגענע צרות האַבן נישט צו רו 
געלאָזט, 

אין צווישנצייט האָט זיך די לאַגע פן-שעה צודשעה פאַרערגערט. 
דינסטיק, אין פינפטן מלחמח-טאָג, האָט אונדזער שכן פעליקס קאַמינסקי, 
אַ באַאַמטער אין אויסערןימיניסטעריום, דערציילט, אַז אין זיין אַמט 
זענען פאַרפּאַקט געװאָרן אַלע דאָקומענטן, טיילווייז צום עװאַקױַרן, א 
צווייטער טייל איז באַהאַלטן געװאָרן אין די קעלערן, און נאָך א טייל איז 
פאַרברענט געװאָרן. די באַאַמטע האָט מען אַהײמגעשיקט. דער ראַדיאַ 
האָט געמאָלדן, אַז די װאַרשעװער באַפעלקערונג הייבט אָן פאַרלאָזן די 
שטאָט און לאָזט זיך אין דער ריכטונג צו מזרח. די מאַכט-אָרגאַנען האָבן 
באַרויִקט, אַז דער הױפּטשטאָט וועט נישט געשען קיין שלעכטס, אַז זי װעט 
נישט פאַרלאָזט ווערן און נישט אויסגעליפערט װערן דעם שונא. דער 
ראַדיאָ האָט אויך געמאָלדן, אַז די פיינטלעכע עראָפּלאַנען לאָזן זיך אַרונ- 
טער און באַשיסן די פּליטים אויף די וועגן, וועגן הונגער און דורשט פון 
די װאַנדערערס אין די דאָזיקע הייסע טעג און נאַך אַנדערע ענלעכע 

װאַרענונגען, וועמענס כוונה איז געװען אָפּצוהאַלטן די מענטשן פון 
אנטלויפן, אָכער דאָס אַלץ האָט נישט געהאָלפן. 


מיין שעף טשעשלאַק האָט זיך געגרייט אָרױסצופאָרן מיטװאָך, דעם 
זעקסטן סעפּטעמבער, קיין װאַרשע, און אויב ס'וועט מעגלעך זיין -- 
נאָך ווייטער. דער פּלאַן איז געווען מיטצונעמען עטלעכע קרובים, װאָס 
זענען דאָ געווען, וועמענס עלטערן און פאַמיליעס וווינען אין סאָכאָטשאָ- 
ווער געגנט, ברענגען זיי קיין װאַרשע און אַהײמשיקן. כ'האָב באַשלאָסן 
מיטצופאָרן, כדי צו ברענגען פאַר מיין פרוי און קינד אַ ביסל שפּיײזי 
פּראָדוקטן און פּערזענלעכע זאַכן, 


אין דער פרי האָבן מיר אַלץ פאַרלאָדן אויף דער גרויסער פּלאַט- 
פאָרמע און אַרױסגעפאָרן מיטן יאַבלאָננער שאָסיײי קיין ואַרשע. ס'האָט 
זיך אַרױסגעשטעלט, אַז מיטן דאָזיקן שאָסײ קאָן מען נישט פאָרן, וייל 
ער איז פאַרנומען דורך מיליטער פון אַלערלײ פאָרמאַציעס. די טויזנטער 
פּליטים פון די מערב-ראַיאָנען, װאָס האָבן די גאַנצע צייט געשטראָמט, 
זענען אויך געבליבן שטעקן און זיך צעלייגט ביי די ראַנדן פון שאָסײ 
און אויף יעדן פרייען פּלאַץ, נישט האָבנדיק קיין מעגלעכקייט וייטער 
צו גיין. דאָס מיליטער האָט זיך צוריקגעצויגן קיין װאַרשע, און ווייטער 
-- צו מזרח. בלית-ברירה זענען מיר צוריקגעפאָרן און כמעט באַשלאָסן 
בלייבן אין דער חיים. אָבער צוליב דעם װאָס טשעשלאַקס קרובים -- 
קינדער און יוגנטלעכע -- האָבן געװאָלט אַהײמפאָרן פאַר יעדן פּרייז און ביי 
אַלע באַדענגונגען, האָבן מיר נאָך אַ װוייטערדיקער באַראַטונג באַשלאָסן 
פּרוּוון פאָרן מיט אַן אומוועג, מיטן שאָסײ סטרוגאַימאַרקייװאַרשע, װאָס 
איז נישט קיין טראַקט, נאָר אַ זייטיקער שטילער שאָסײ. קיינער האָט אָבער 
נישט געװוסט, װוי ער זעט איצטער אויס, 


אַרױסגעפאָרן זענען מיר שוין אַ ביסל שפּעטלעך. אָן שוועריקייטן זענען 
מיר דורכגעפאָרן עטלעכע דורך דייטשן באַװוינטע דערפער, יוזעפאָוו און 
סטאַניסלאַװאָוו, מיר זענען אויך אַדורכגעפאָרן סטרוגא און אָנגעקומען קיין 
מאַרקי. פון דאַנען האָבן מיר זיך פאַרנומען צום װאַרשעװער שאָסײ, װאָס 
האָט זיך גערעכנט פאַר אַ הױפּטטראַקט און איצט איז ער געווען פריי פון 
יעדן פאַרקער. זייענדיק שוין אין דער העלפט וועג צווישן מאַרקי און דער 
ערשטער פּראַגער פאָרשטאָט האָבן די סירענעס אָנגעהויבן אַ שטאַרקע פיי- 
פעריי. תיכף האָבן מיר דערזען די פון אַלע זייטן אָנפליענדיקע פיינטלעכע 
עראָפּלאַנען, געטריי די מלחמה-פאַראָרדנונגען און אויס פאָרזיכטיקייט זענען 
מיר אַראָפּ פון שאָסײ, אױיסגעשפּאַנט די פערד און זיי צוגעבונדן צו אַ דיקן 

בוים איבערן ראָװו און אַלײן צעשפּרײט זיך ווייט אָפּגערוקט אייגער פון 
אַנדערן, אין פעלד אָדער אין ראָוו. 

מיר זענען געווען די איינציקע מענטשן אין גאַנצן ברייטן אַרום. פון 
אונדזערע פּלעצער האָבן מיר אָבסערװירט וי די עראָפּלאַנען קומען אַן 
אין די צענדליקער, עסקאַדרעסװײיז, ווי זיי טויכן נידריק איבער די גע- 
דיכט-פאַרבויטע אָרעמע פּראַגער קװאַרטאַלן און באַשיטן זיי מיט זייערע 
באָמבעס. מיר האָבן געזען די עקספּלאָזיעס און אויסברעכנדיקע שריפות. 
ס'איז געווען אַ שוידערלעך בילד פון אַ ריזיקן פאַרנעם. פון דער ווייטנס 
האָט עס געמאַכט דעם איינדרוק וי גאַנץ פּראַגע װאָלט געשטאַנען אין 
פייער. די צעשראָקענע פערד אונטערן בוים זענען געווען אומרויק-ווילד 
און מיר האָבן זיך געשראָקן, אַז אָט-אָט רייסן זיי איבער די לייצעס און 
אנטלויפן ווילד אין פעלד אַריין. פון גאַנץ נאָענט האָבן מיה געזען די 
אָפטע טויכונגען איבער די ווייסל-בריקן, די הונדערטער באָמבעס, װאָס 
זענען אויף זי געצילט געװאָרן, אָבער נישטיטרעפנדיק געפאַלן אין װאַסער 
אַריין. פאַר אונדז איז דאָס געווען אַ שטיקל טרייסט, 

אָפּגעטאָן זייער מאָרד-און צעשטערונגס-ארבעט האָבן די עראָפּלאַנען 
זיך אויפגעהויבן, פאָרמירט זיך אין עסקאַדרעס און גענומען פללען צוריק. 
מיר זענען געלעגן אומבאַװעגלעך. ערשט אַז זיי זענען שוין געהאַט דורכ- 
געפלויגן איבער אונדז אין זיך אַ ביסל דערווייטערט, האָבן מיר געװאגט 
אויפצוהייבן די אויגן אָבער נישט די קעפּ. פּלוצעם -- אַן איבערראַשונג : 
פיר עראָפּלאַנען זענען זיי אַנטקעגן געקומען און אַרײן אין קאַמף מיט זיי, 
די אַטאַקירנדיקע עראָפּלאַנען האָבן נישט געטראָגן די עמבלעמען פון דער 
פּױלישער אַװיאַציע. ער זענען זײי? מיר האָבן נאַכגעפאָלגט דעם גישט 
גלייכן קאַמף מיט אַן איינגעהאַלטענעם אָטעם, יעדער אַטאַקירנדיקער עראָ- 
פּלאַן האָט זיך אויסגעקליבן דעם שונאס אַ דריילינג. מיר האָבן אָבסערװוירט 
וי יעדער איינער דרייט זיך געשיקט אַרױס פון זיי און איז תיכף איבער 
זיי, פּלוצעם האָבן מיר געזען וי איינער פון די פיינטלעכע עראָפּלאַנען 
נעמט זינקען און פאַלט אַרונטער אין דער געגנט פון סטרוגאַ. און אָט פֿאַלט 
אַ צווייטער ברענענדיקער אַרונטער, עס טיילט זיך אויס אַ פּונקט פון דעם 
ברענענדיקן עראָפּלאַן און ס'עפנט זיך אַ פּאַראַשוט. דער פליער לאַזט זיך 
לאַנגזאַם אַראָפּ און דער עראָפּלאַן פאַלט אין פלאַמען, אין אַ סעקונדע אַרום 
פאַלט אַראָט אַ דריטער. מיר האָבן כמעט אַפּלאָדירט די העלדישע פליערס, 
וועלכע האָבן אַזױ מוטיק נקמה גענומען פון די מערדערס פון רויַקע 
בירגער, 

איצטער האָבן מיו זיך צוריק אומגעקוקט אויף װאַרשע. מיר האָבן 

געזען וי די רויך-און פייער-זיילן קנוילן זיך איבער פּראַגע. ס האָט גע- 
מאַכט דעם איינדרוק, װוי דער גאַנצער שטח שטייט אין פלאַמען און אַלץ 
ווערט דאָרט חרוב. מיר האָבן באַקומען דעם איינדרוק, אַז די פליערס האָבן 
דאָס מאָל, לוט אַ ספּעציעלן באַפּעל, קאָנצענטרירט דאָס פייער איף אַ 
פאַרהעלטנישמעסיק קליינעם קאָמפּאַקטן שטח. מיר האָבן געוואַיט אַ ווייל, 
נאָך דעם זיך אומגעקערט צום שאָסײ און באַראָטן זיך װאָס צו טאָן ווייטער. 
די זון װעט באַלד פאַרגיין און ס'וועט צופאַלן די נאַכט. מיר האָבן נישט 
געוװוסט צי מ'וועט אונדז דערלויבן און צי מיר וועלן קאָנען דורכפאָרן די 
גאָסן צווישן די ברענענדיקע הייזער. דאָס אַרײנפאָרן קיין װאַרשע, דורכ- 
פאָרן די בריק און די מעגלעכקייט זיך צו באַװעגן אין די גאַסן -- דאָס 
אַלץ איז איצטער געווען אין אַ גרויסן ספק. מיר האָבן דעריבער באַשלאָסן 
צוריקפאָרן אַהים, 

צוריקוועגט האָבן מיר זיך דערװוּסט, אַז לעבן לעגיאָנאָװאָ, נאָענט פון 
גראַף גראָכאָלסקיס גוט פּאָניאַטאָװאָ, איז פאַראַן אַ קליינער פּראָװיזאָרישער 
פליפּלאַץ, אויף וועלכן ס'געפינען זיך עטלעכע ענגלישע און פראַנצויזישע 
עראָפּלאַנען, וועלכע זענען אַהער געשיקט געװאָרן פאַרן קריגס-יאויסברוך, 
און אַ טייל פון זיי האָבן דאָס אַטאַקירט די דייטשע באָמבאַרדירערס. דאָס 
איז טאַקע געווען דער קאמף, צו וועלכן מיר האָבן זיך צוגעקוקט. 

צוויי טעג בין איך געזעסן אין שטוב. מען איז נישט געקומען מאָביליי 
זירן מיך און אויך צו קיין אַרבעט האָט מען מיך נישט גענומען. דעריבער 
האָב איך באַשלאָסן אַװעקגײן שבת קיין װאַרשע און זיין צוזאַמען מיט מיין 
פאַמיליע. דער כאַאָס אַרום איז געװאָרן גרעסער און די נייעסן פון װאַרשע 
האָבן װאָס ווייטער פאַרשאַפט מער זאָרג. אין דער פאָריקער נאַכט האָט 
די רעגירונג פאַרלאָזט די הױפּטשטאָט און אַװעק קיין לובלין. זי האָט 
דערמיט באַוויזן דעם שקר פון איר אייגענער פּראָפּאַגאַנדע. די עװאַקואַציע 
פון דער רעגירונג האָט פאַרשטאַרקט דעם שטראָם אַנטלױפנדיקע קיין מזרח. 
כ'בין געווען באַזאָרגט וועגן גורל פון מיינע אייגענע, ווייל כ'האָב די 
גאַנצע װאָך נישט דערהאַלטן פון זיי קיין שום ידיעה. זעענדיק אַז אַ סך 
מענטשן באַהאַלטן זאַכן און סחורות אין טשעשלאַקס בירקעלער, האָט איך 
אויך דאָרט באַהאַלטן אַ טייל פון מיינע שטובזאַכן. אַ טייל פּראָדוקטן, װאָס 
מיר האָבן אָנגעגרײיט אויף אַ קריטישער צייט, האָב איך אַריבערגעטראָגן 
צו מיין שוועגערין און געזעגנט זיך מיט איר און די קינדער. שבת אין 
דער פרי האָב איך זיך געלאָזט אין וועג אַרײין קיין װאַרשע. היות ווי אויך 
די קאַלײקע האָט אויפגעהערט צו קורסירן, האָב איך געמוזט דעם גאַנצן 
וועג אַדורכמאַכן צו פוס. 

מער װי די העלפט פונעם וועג בין איך אַדורך אָן שטערונגען. דאָ אין 
מיר יעדעס ווינקעלע געווען באַקאַנט. יעדעס הויז, יעדער בוים און אַלע 
קעגנשטאַנדן זענען מיר דאָ געווען היימיש. כ'האָב זיך צוגעקוקט צוֹ די 
מלחמה"-פאָלגן : דאָ -- אַ צעשטערט הויז אוֹן דאָרט -- אַן אָפּגעברענטס, 
אויף עטלעכע פּלעצער איז די קאָלײיקע-ליניע געווען אויפגעריסן און ערטער- 
ווייז האָבן זיך געװאַלגערט נישט עקספּלאָדירטע באָמבעס. לענגיאויס דעם 
גאַנצן וועג זענען די געוועלבער און געשעפטן געווען געשלאָסן און אַפילו 
אַ קאַלטן טרונק צו שטילן דעם דורשט אין דעם הייסן טאָג, איז נישט 
געווען װוּ צו קויפן. יאָ, אויך די נאַטור האָט מיטגעהאָלפן דעם שונא. 
סעפּטעמבער, אין פּוילן אָנהײיב האַרבסט, װאָס איז מערסטנטיילס אַ פאַרי 
װאָלקנטער חודש, מיט אָפּטע רעגנס, איז אין יענעם יאָר געווען אַ הייסער 
מיט קלאָרע טרוקענע הימלען. מיין דורשט האָב איך געשטילט ביי באַקאַנטע 
קליענטן. כ'האָב זיך נישט אַוועקגעזעצט אַפּרוען, נישט געפילט קיין מיך- 
קייט. מיין איינציקער ווילן איז געווען -- װאָס שנעלער אָנקומען קיין 
װאַרשע, 

אָבער עס טוט זיך נישט וי ס'ווילט זיך. נאָכן אַדורכגײן פּיעקעלקאַ 
בין איך אַריין אין געביט פון די ערשטע װאַרשעװער פאָרשטעט. אויף 
איין פּלאַץ האָט אַ גרויסע גרופּע מענטשן געגראָבן שוץ-אָקאָפּעס. די זיגזאַג- 
גרובנס זענען געווען פון די צייט-סימנים און אומעטום האָבן זיך מיט זיי 
פאַרנומען די אָרטיקע בירגערלעכע אָפּװער-קאָמיסיעס. צענדליקער טויזנטער 
מענטשן זענען דערביי געווען באַשעפטיקט, פּונקט װוי מען האָט צוגעגרייט 
מיליאָנען גאַזמאַסקעס פאַר דער באַפעלקערונג. איינע וי די אַנדערע זענען 
געבליבן נישט אויסגענוצט. אויך דאָ זענען הונדערטער מענטשן געװען 
צעטיילט ביים גראָבן פוֹן דער רעכטער זייט שאָסײ אין דער ריכטונג צו 
דער ווייסל,. מען האָט מיך פאַרהאַלטן, געפרעגט פון װאַנעט כ'קום און 
ווהין איך גיי און מיך געהייסן צושטיין צו די אַרבעטער. מיינע אַלע 
טענות, אַז מיין פליכט האָב איך אויסגעפילט אין דער היים, אַז כ'אייל זיך 
ווייל כ'בין באַזאָגט וועגן מיין פאַמיליע -- דאָס אַלץ האָט נישט געהאָלפן 
און זיי האָבן זיך געהאַלטן ביי זייערס: איצטער אַרבעט און שפּעטער 
וועסטו דיר גיין דיין וועג. כ'בין געבליבן און אָנגעהויבן אַרבעטן, 

ס'איז געווען אַרום מיטאָגצייט און די זון האָט ממש געגליט. אַ שווייס- 
באַגאָסענער האָב איך אַ געוויסע צייט אַזױ געאַרבעט, ביז ס'האָט זיך 
דערהערט אַ לופט-אַלאַרם. אין גאַנצן שטח אַרום איז נישט געווען װוּ זיך 
צו באַהאַלטן, דעריבער האָבן מיר זיך צעװאָרפן אויפן פרייען פעלד אַװעק- 
לייגנדיק זיך אויפן באָדן. אין גיכן זענען די באָמבאַרדיר-עראָפּלאַנען אַדורכ- 

געפלויגן איבער אונדז אין דער ריכטונג צו װאַרשע. ווידער אַ מאָל האָב 
איך זיך צוגעזען און צוגעהערט צו אַ שרעקלעכער באָמבאַרדירונג, צום 
אויפטויכן און אַרונטערלאָזן זיך פון די עראָפּלאַנען, און דאָס מאָל -- פון 
גאָר נאָענט געהערט די אויפרייסן. די ערד האָט אונטער אונדז געציטערט, 
מיר זענען אַ לענגערע צייט אַזױ געלעגן, מורא האַבנדיק די מערדערס 
זאָלן אונדז נישט באַשיסן. ענדלעך האָבן מיר זיי געזען אַדורכפללען אויף 
צוריק, 

נאָך אַ געוויסער צייט האָט מען מיר דערלויבט אַװעקצוגיין. נאָך איין 
מאָל האָט מיך פאַרהאַלטן דער וועכטער אויף דער בריק, וועלכער האָט, לוט 
די באַפּעלן, מיר נישט געװאָלט דערלויבן דאָס אַרײנגײן אין שטאָט. ער 
האָט זיך אויך געװוּנדערט, װאָס אין דער צייט ווען אַזויפיל מענטשן פאַר" 
לאָזן די שטאָט, וויל איך דוקא אַרײנגיין אַהין, כ'האָב אים געזאָגט די סיבה 
צוליב וועלכער כ'בין געקומען און ער האָט מיך דורכגעלאָזט, 

טרויעריק איז געווען דער אויסזען פון דער פּוילישער הױפּטשטאָט 
נאָך איין װאָך מלחמה. אָן קאָמוניקאַציע-מיטלען -- נישט פּריװאַטע, נישט 
אַלגעמײנע -- האָט װאַרשע געמאַכט דעם איינדרוק פון אַן אױיסגעשטאָר- 
בענער שטאָט. אומעטום פאַרברענטע און חרובע הייזער, און נישט זעלטן -- 
באַריקאַדירטע גאַסן. אין די יידישע גאַסן, װוּ אין נאָרמאַלע צייטן, איו 
שבת נאָך מיטאָג שווער געווען די גאס דורכצוגיין, צוליב די מאָסן שפּאַי 
צירערס -- חאָט איצטער געהערשט אַ טויטע שטילקייט. בלויז זעלטן האָב 
איך זיך אָנגעטראָפן אויף אַן איילנדיקן דורכגייער. ביז צו מיינע קרובים 
אויף סוף נאַװאָליפּיע-גאָס בין איך דורכגעגאַנגען דורך דער גאַנצער לענג 
פון יידישן ראַיאָן און אומעטום איז דאָס בילד געווען ענלעך. אַרײינקומעג- 
דיק צו מיינע קרובים און משפּחה בין איך אויפגענומען געװאָרן װי א 
גאַסט פון יענער וועלט, 


אין דער באַלאַגערטער וואַרשע 


די ערשטע װאָך נאָך מיין קומען קיין װאַרשע איז נאָך מעגלעך געווען 
אַרױסצוגיין אין גאַס אַריין, צווישן איין לופט-אַלאַרם און דעם צווייטן, די 
דאָזיקע צייט האָב איך צום מיינסטן פאַרברענגט אין סתם-װאַנדערן איבער 
די גאַסן און באַזוכן ביי קרובים און באַקאַנטע. גייענדיק אַזױ פלעג איך 
זוכן, און טייל מאָל אויך געפונען, וועלכע ס'איז שפּייזדאַרטיקלען, אויף 
צו דערהאַלטן די גרויסע משפּחה, דהיינו --- מיינע אייגענע, מיין שוועגערינס 
משפּחה, אויך מיט אַ קליין קינד, און צוויי משפּחה-קרובים פון דער פרעמד, 
מיין שװאָגער, אַ סטאָליער-אַרבעטער, האָט נישט באַװויזן קיין סך אָנצו" 

גרייטן אויף דער שווערער צייט. ער האָט נישט דערװאַרט, אַז די גאַנצע 
משפּחה וועט זיך ביי אים צוזאַמענקלױבן. אַחוץ דעם איז אויך שווער געווען 
צו בלייבן אין דער אַנדערטזאַלבן-צימער-וווינונג מיט אַכט נפשות, בעת 
אין דרויסן איז װאָרעם און שיין. די נאַטור האָט טאַקע יענעם גאַנצן חודש 
וי געמאַכט יד-דאחת מיטן שונא. סעפּטעמבער, אויף וועלכן דאָס פאָלק זאָגט 
"1684 10 701208108,, ס'מיינט -- סעפּטעמבער איז האַרבסט -- איז דווקא 
דאָס יאָר געווען וי אַ זומער-יחודש. טאָגיטעגלעך האָט די באַפעלקערונג 
מתפּלל געווען אוֹיף א פאַרװאָלקנטן הימל און אויף רעגן, װאָס װאָלטן דעם 
שונא באַשװערט די באָמבאַרדירונגען און געגעבן אַ ביסל מנוחה און נערווןי 
אַנטשפּאַנונג. אָבער די הימלען זענען געווען העלע, חמימהדיקע, און פאַר- 
לייכטערט דעם שונא זיין מלאכה, 

דער הויף, אין וועלכן מיינע קרובים האָבן געװווינט, איז נישט געווען 
קיין וווינהויז. ער איז באַשטאַנען פון בלוין מאַגאַזינען, סקלאַדעס און 
װאַרשטאַטן, אויך די דירה פון מיינע קרובים איז געווען צזאַמען מיט 
דער סטאָליעריי, אין וועלכער דער שװאָגער האָט געאַרבעט. אָבער דער 
חשובסטער אָביעקט אין הויף איז אין יענע טעג געווען דער גרוֹיסער גע- 
וועלבטער קעלער, וועלכער האָט אַ גאַנץ יאָר געדינט פאַר אַ מאַגאַזין פון 
גרינס-קאָנסערוון אין גרויסע פעסער. איצטער איז ער פאַרװאַנדלט געװאָרן 
אין אַ לופטשוץ-קעלער נישט בלויז פאַר די איינוווינער פון דעם הויף, 
נאָר אויך פאַר די איינװווינער פון די שכנותדיקע הייזער און אין די לעצטע 
טעג איז ער אויך געװאָרן אַ וװינאָרט פאַר עטלעכע פאַמיליעס, וועמענס 
וווינונגען זענען צעשטערט אָדער פאַרברענט געװאָרן. אויף די פעסער, מיט 
וועלכע דער קעלער איז פול געווען, האָט מען אַװעקגעלײגט ברעטער פון 
נאָענטן האָלץיסקלאַד אין זעלבן הויף און אויף די ברעטער האָט מען 
איינגעאָרדנט די אָרעמע בעבעכעס און געלעגערס פון די פּליטים-משפּחות, 
צווישן די צוויי רייען געלעגערס איז געבליבן אַ שמאָלער דורכגאַנג, 

אין מיינע גאַסן-װאַנדערונגען האָב איך זיך צוגעקוקט צו דער האַלב- 
צעשטערטער װאַרשע, וועלכע איז פון טאָג אויף טאָג מער חרוב געװאָרן. 
כיפלעג פאַרקריכן ווייט ביז די פאָרשטעט און געזען די באַריקאַדירטע גאַסן 
דורך טראַמװײי-װאַגאָנען אָדער געהילץ און מעבל פון צעשטערטע הייזער. 
כ'האָב געזען לאַנגע מינירטע גאַסן-טײלן, די מינעס באַװאָרנט בלויז מיט 
נידעריקע דראָט-צוימען, אויף וועלכע ס'האָבן געהאָנגען װאָרענונגסישילב- 
לעך: ,אַכטונג -- מינעס? -- דאָס זענען געווען די , מיטלען" קעגן שונא, 
נישט איין מאָל איז מיר געלונגען אַהיימצוברענגען פון די ווייטע װאַנדע- 
רונגען פּראָדוקטן, וועלכע מ'האָט אין שטאָט נישט באַקומען פאַר קיין שום 

פּרײיז. דאָס האָט געהאָלפן אונדז דערנערן זיך און בעיקר -- דערהאָלטן 
אונדזער און דער שוועגערינס פיריעריקע קינדער. דאָ דאַרף געמאַכט װערן 
איין באַמערקונג: קיין שום רעגולערע שפּייז-פאַרזאָרגונג איז אין יענע 
טעג אין װאַרשע נישט געווען. לוט אָפּיציעלע פאַראָרדענונגען זענען די 
קראָמען און געשעפטן געעפנט געװאָרן, אָבער װאָס צו קויפן איז אין זי 
נישט געווען. איין מאָל איז מיר אַפילו געלונגען צו קויפן אַ פּאָר שיך, 
וועלכע כ'האָב זייער נייטיק געדאַרפט, ווייל כ'האָב פון דער היים גאָרנישט 
מיטגעברענגט, 

אין די נעכט פלעג איך שטיין אין ריי נאָך ברויט. די ריי האָט אויס- 
געזען אַזױ : געוויינטלעך האָט מען דאָס ברויט געבאַקן ביי נאַכט און פאַר 
טאָג, ווען דאָס באַקן איז פאַרטיק געװאָרן, האָט מען געעפנט די בעקעריי 
און יעדער איינער פון די שטייענדיקע אין דער ריי האָט באַקומען אַ לעבל 
ברויט פון צוויי קילאָ. לכתחילה האָבן די רייען זיך פאָרמירט ערשט 
פאַרטאָגס, קורץ פאַרן עפענען די בעקערייען, אָבער אַזױ װי די ברויטי 
ליפערונג האָט זיך פאַרקלענערט, האָבן די רייען זיך פאַרלענגערט: יע" 
דערער האָט זיך געסטאַרעט פאַרנעמען אַ פּלאַץ װאָס פריער. שפּעטער 
פלעגן מיר שוין אָפּשטײן גאַנצע נעכט כדי צו באַקומען דאָס אַזױ געגאַרטע 
ברויט. ס'פלעגט אויך טרעפן, אַז כ'בין אַהײימגעקומען מיט ליידיקע הענט, 
ווייל דאָס ברויט איז צעטיילט געװאָרן איידער מיין ריי איז געקומען. ס'האָט 
געטראָפן, אַז כיבין געלאָפן פאַרכאַפּן אַן אָרט אין אַן אַנדערער נאָענטער ריי 
און אָפּט נישט מצליח געווען אויך צום צווייטן מאָל. אָבער אין דער דער 
מאָנטער צייט, אין די ערשטע טעג פון מיין זיין אין װאַרשע, פלעגן מיר 
ביי נאַכט פרייער אָפּעטעמען. ביי טאָג האָבן מיר געבעטן און געהאָפּט ס'זאָל 
שוין ווערן נאַכט, ווייל קיין נאַכטיקע לופט-אַטאַקעס זענען נישט פאָרגעי 
קומען, 

די נעכט זענען געווען אַנגענעמע. נאָך דער טאָגהיץ האָט מען אָפּגע- 
אָטעמט מיט פרייער לופט. כ'האָב גערנער געהאַט די גאַס װי די ענגשאַפט 
אין צימער אָדער די שטיקעניש אין קעלער. צוליב דער ענגשאַפט פלעגן 
מיר, מענער, שלאָפן אין װאַרשטאַט אויף דער פּאָדלאָגע אָדער אויפן װאַרי 
שטאַט, און דאָס צימער האָבן מיר געלאָזט פאַר די מוטערס מיט די קינדער, 
דעריבער פלעג איך די מערסטע צייט פאַרברענגען אין דרויסן, אַפילו ווען 
כ'בין פריי געווען פון דיזשור-װאַך, אַ פליכט פון דער בירגערשוץ. אַרום 
האַלבע נאַכט פלעג איך נעמען אַ מאַנטל ביי איינעם פון די קרובים און 
אַװעקגײן פאַרכאַפּן אַן אָרט אין אַ ריי ביי וועלכער ס'איז בעקעריי, 

אין ריי ביי די בעקערייען האַב איך זיך צוגעהערט צו די שמועסן פון 

די פּאָלאַקן, בעיקר פרויען. די סביבה איז געווען אַ געמישטע, נישט איין 
מאָל האָט געטראָפן, אַז ווען ס'איז געקומען אַ פּאָלאַק האָט ער זיך נישט 
אַװועקגעשטעלט אין דער ריי נאָר געזוכט אַ באַקאַנטן צווישן די װאַרטנדיקע 
און דער האָט אים אַרײנגעלאָזט אין ריי לעבן זיך, אַז יידן האָבן קעגן דעם 
פּראָטעסטירט, האָט זיך אָנגעהויבן אַ בורטשעניש קעגן יידן, מיט באַליידי- 
קונגען און פיינטלעכע אויסדריקן. אוב פאַרן קריג פלעגט מען הערן: 
,היטלער איז נייטיק פאַר אייך", האָט מען איצטער געהערט : ,װואַרט צו, אין 
גיכן וװועט היטלער קומען און מאַכן אָרדענונג מיט אייך". דאָס אַלץ אין די 
טעג, וויען װאַרשע איז אָפּגעגאַנגען אין בלוט, 

די לופט-אַטאַקעס זענען געװאָרן אָפּטערע און די הפסקות צװוישן זיי ‏ -- 
קירצערע. די עלעקטרישע סטאַציע איז געטראָפן און באַשעדיקט געװאָרן 
און צוליב דעם האָט אויך דער ראַדיאָ איבערגעריסן די אוידיציעס. אויך 
די װאַסער-לײיטונגירערן זענען באַשעדיקט געװאָרן און פיל ראַיאָנען זענען 
געבליבן אָן װאַסער. די איינוווינערס פון די דאָזיקע ראַיאָנען פלעגן לויפן 
אין אַנדעױע געגנטן ברענגען אַן עמער װאַסער צו דערהאַלטן דאָס חיות. 
מיט יעדן טאָג האָבן זיך פאַרמערט די לעבנסישװעריקייטן. טראָץ דעם 
שטרענגען פאַרבאָט פלעגן מיר נישט איין מאָל זיך צוקוקן צו די לופט- 
אַטאַקעס, װאָס זענען פון טאָג אויף טאָג חוצפּהדיקער געװאָרן, אין רעזול- 
טאַט פון דעם, װאָס די פּוילישע קעגן-לופט-פאַרטײידיקונג איז שװאַכער 
געװאָרן. איין מאָל איז אונדז אַפילו געלונגען זיך צוקוקן וי אַ דייטשישער 
עראָפּלאַן איז געטראָפן געװאָרן פון פייער פון אַ מאַשינגעװער, װאָס איז 
געווען לאָקירט אויף אַ נאָענטן דאַך. דער עראָפּלאַן האָט אָנגעהױבן ברענען 
נאָענט איבער אונדז און איז אַרונטערגעפאַלן אין דער ריכטונג פון שטאָט- 
צענטער. די טעטיקייט פון די שפּיאָנען און דיװוערסאַנטן איז געװאָרן אָפע- 
נער און חוצפּהדיקער, און די באַפעלקערונג איז צוליב מורא פאַר זיי דער- 
גאַנגען ממש צו פּאַניק. בלייבנדיק אָן צייטונגען און ראַדיאָ האָבן די מעשיות 
וועגן די דיווערסיע-אַקציעס אָנגענומען לעגענדאַרע פאָרמען. איין מאָל 
האָבן מיר געהאַט די געלעגנהייט צו זען אַ דיװערסאַנטןגרופע, װאָס 
מ'האָט ספּעציעל אַרומגעפירט איבער די גאַסן, כדי אָפּצושרעקן אַנדערע. 


די ,ערב ראש השנה-מתנה"" 


אַ דראַסטישע ווענדונג אין דער לאַגע פון יידישן ראַיאָן איז פאָרגע- 
קומען מיטװאָך, דעם 123טן סעפּטעמבער, ערב ראש-יהשנה ת"ש. יענעם טאָג 
בין איך אַרױס אויף מיינע געוויינטלעכע ,שפּאַצירן" אין שטאָט. נישט 
געקוקט אויף דער סיטואַציע איז ביי יידן געווען אַן ערב יוםמיטובישטימונג 

און ס'האָט זיך געפילט די ימים-נוראים אַטמאָספער. יידן האָבן זיך געגרייט 
צו תפילה, צוֹ בעטן ביים באַשעפער, ער זאָל דערווייטערן די בייזע גזירות, 
װאָס האָבן זיך אָנגערוקט אויף יידן. אין די פרימאָרגן-שעהען און פאַר מי- . 
טאָג האָט זיך אָנגעזען אַן ערב יום-טובדיקע פּאָרעניש און האַװעניש אויף די 
יידישע גאַסן. דורך דעם גאַנצן פרימאָרגן האָט זיך נישט געהערט קין 
איינציקער לופּט-אַלאַרם, 

נישט ווערנדיק דורך גאָרנישט געשטערט אין מיין , שפּאַציר", בּין איך 
אַרױס פון יידישן ראַיאָן און זיך אַרומגעזען, אַז כ'געפין זיך אין אַן אָפּגע- 
ווייטערטער געגנט. כ'האָב דורכגעהאַקט די אומאָפּהענגיקײטס-אַלעען און 
דערגאַנגען ביז צו דער פאָרשטאָט אָכאָטא, צו אַ נייער מיר אומבאַקאַנטער 
זידלונג, מיט הייזער און בניינים פון אַ נייעם און מאָדערנעם סטיל. אַזױ 
וי דאָס איז פאַר מיר געווען ניי און אינטערעסאנט בין איך אַרומגעגאַנגען 
און זיך צוגעקוקט. אַלץ איז דאָ געווען אַזױ אַנדערש פון דער מיר באַקאַנטער 
שטאָט: די שיינע געביידעס מיט געפלעגטע גראָזישטחים אַרום זיי, די 
זויבערקייט און רויַקייט אַרום, דער איינדרוק איז אַװודאי געווען נאָך שטאַר- 
קער צוליב די מלחמה-טעג, דאָס אַלץ האָט מיך װוי צוגעשמידט צום דאָזיקן 
פּלאַץ. ס'זענען דאָ אויך געווען פיל ביוראָיגעביידעס, װאָס זענען צוליב דער 
מלחמה אַלע געווען געשלאָסן, אַ קראַנקן-קאַסע-אָפּטײלונג, אַ שפּייזיקאָאָי 
פּעראַטיוו און אַנדערע אַנשטאַלטן. כ'האָב פאַרשטאַנען, אַז כ'געפין זיך אין 
איינער פון די באַאַמטע-זידלונגען, וועלכע זענען אויסגעבויט געװאָרן אין 
די װאַרשעװער שטאָט-פּעריפעריעס. אַזױ װאַנדערנדיק בין איך דערגאַנגען 
צו אַ מער-באַװוױינטער געגנט און ביי איינעם פון די הייזער האָב איך דער- 
זען אַ מענטשן-ריי. ס'האָט זיך אַרויסגעשטעלט, אַז אין אַ קורצער צייט 
אַרום װועט מען דאָ עפענען די בעקעריי. כ'בין צוגעשטאַנען צו דער נישט- 
לאַנגער ריי. ס'איז געווען אַרום צוויי אַזײיגער. אין מיין פאַנטאַזיע האָב איך 
זיך שוין געזען אַהײימקומען מיט נאָך אַ לעבל ברויט אויף די יום-טוב-טעג, 

אַרום דריי אַזײיגער, בערך, האָבן אַלאַרםיפײיפערײען פון די אַרומיקע 
סירענעס איבערגעריסן די אַרומיקע רויקייט, זוכנדיק אַ שוצפּלאַץ אין די 
טויערן פון די אַרומיקע הייזער, האָבן מיר דערהערט און דערזען דאָס 
אָנפּליַען פון צענדליקער עראָפּלאַנען. עפּעס אַ שרעקלעכע מאָנסטערישקײיט 
איז געווען אין דער גרויסער צאָל עראָפּלאַנען, װאָס זענען דאָס מאָל 
דורכגעפלויגן איבער אונדזערע קעפּ. זייער שווער און רויק פליען, װאָס 
האָט געמאַכט ציטערן הימל און ערד, האָט אָנגעזאָגט אַן אויסטערליש 
אכזריותדיקן אָנגריף, 

די עקספלאָזיעס האָט זיך אָנגעהױבן נאָך איידער מיר האָבן באַװיזן זיך 

צו באַהאַלטן. מיר האָבן קלאָר געהערט דעם פייף פון יעדער פאַלנדיקער 
באָמבע און כ'האָב געהאַט דאָס געפיל, אַז אָט פאַלט זי אויף מיין קאָפּ. מיר 
האָבן נישט געװוּסט װוּ די באָמבעס פאַלן, אָבער דאָס געפיל איז געווען װי 
כ'װאָלט זיך געפונען אין סאַמע פייעריקעסל און אין אַ גיהנומדיקן שדים- 
שטורעם. מענטשן, וועלכע האָבן זיך צוגעזען צו אַלע פריערדיקע לופט- 
אַטאַקעס אויף װאַרשע, האָבן געהאַלטן, אַז דאָס איז די שווערסטע אַטאַקע 
ביז דעמאָלט אין זי האָט אויך אָנגעהאַלטן לענגער וי תמיד. מיר האָבן 
געהאַט דעם איינדרוק, וי דאָס הויז, אין וועלכן מיר געפינען זיך, האַלט 
ביים איינפאַלן פון דעם אַרומיקן שטורעם, 

מיטן אַלאַרם-אָפּרוף האָב איך באַמערקט אַז אין דער סביבה איז װײיניק 
װאָס געשען, אָבער דער שטאָטיצענטער האָט אויסגעזען, וי ער װאָלט 
אין גאַנצן געשטאנען אין פלאַמען. איך האָב זיך מער נישט אינטערעסירט 
מיט דער ברויט-ריי און איילנדיק גענומען צוריקגיין אין שטאָט אַרין. אין 
אָנהײב האָב איך נישט באַמערקט קיין שום ספּעציעלן שאָדן, און ערשט 
אויף כלאָדנע גאַס האָב איך געטראָפן הייזער צעשטערטע אָדער אין פלאַמען. 
װאָס נענטער כ'בין געקומען צום יידישן צענטער, זענען די ברענענדיקע 
הייזער געװאָרן אָפּטער, און אַז כ'בין אַריין פון כלאָדנע אין דער זשעלאַזנע, 
האָט עס אויסגעזען, וי די גאַנצע גאָס װאָלט געווען צעשטערט: הױיכע 
פילישטאָקיקע הייזער זענען געווען צעקלאַפּט און די מערסטע זענען גע- 
שטאַנען אין פלאַמען, די גאַס איז געווען פאַרפלייצט פון די אױפגעפּלאַצטע 
ואַסער-רערן, פּאָליצײי און בירגערלעכע שוצלייט האָבן רעגולירט די גע- 
דיכטע פוסגייער-באַװועגונג. אַ סך זענען אַרױס פון זייערע האַלביצעשטערטע 
הייזער, אַנדערע זענען געגאַנגען אין די באָמבאַרדירטע ראַיאָנען זען װאָס 
עס מאַכן זייערע קרובים און פריינד. אין פאַרשידענע גאַסן-טײלן בין איך 
געגאַנגען וי צווישן צוויי פייערווענט, טאָפּטשענדיק אין טיפן װאַסער. פון 
ראָג לעשנע האָט מען נישט געקאָנט ווייטער גיין. פון ביידע זייטן גאַס האָבן 
די הייזער געברענט און הונדערטער מענטשן האָבן שווער געאַרבעט ביים 
עוואַקויִרן די איינװוינערס, ביים דערלאַנגען הילף די פאַרװונדעטע און 
מטפּל זיין זיך מיט די טויטע. מענטשן האָבן פאַרלאַנגט כ'זאָל צושטיין צו 
דער הילפסאַרבעט, אָבער די פלאַמען און דער אַרומיקער חורבן האָבן פאַר- 
שטאַרקט ביי מיר די זאָרג וועגן משפּחה און קרובים, דעריבער בין איך 
אַװעק ווייטער, 

נישט האָבנדיק קיין מעגלעכקייט דורכצוגיין דאָס שטיקל זשעלאַזנע ביז 
עק נאָװאָליפּיע, בין איך אַרײן אין לעשנע אַרױף צו דער אָקאַפּאָװע, און 
דאָרט מיט דער שמאָלער זשיטניע-גאַס דערגאַנגען ביז נאָװאָליפּיע. דאָ בין 

איך שטיין געבליבן: פון ביידע זייטן האָבן די הייזער געברענט, דאָס 
זעלבע אין ראָג זשעלאַזנע. אויך די ריזיקע מאָדערנע געביידע, װאָס איז 
אויפגעשטעלט געװאָרן אַ קורצע צייט צוריק, און די גאַנצע געגנט האָט 
זיך מיט איר געגרויסט, וי אָרעמע משפּחות מיט אַ רייכן קרוב, איז געווען 
צעקלאָפּט און געשטאַנען אין פלאַמען. כ'האָב נישט געקענט גיין ווייטער, 
כ'האָב בלויז פון דער ווייטנט באַמערקט, אַז פון הויף אויף נאָװאָליפיע 72 
זעט מען נישט קיין פייער. 

אין דער היים בין איך אויפגענומען געװאָרן װי א צוריקגעקומענער 
פון יענער וועלט. זיי זענען געווען באַזאָרגט וועגן מיר נישט װינציקער 
וי איך וועגן זיי. דער חורבן האָט אַרומגענומען די גאַנצע סביבה, וועלכע 
איז געווען אין צענטער פון דער באָמבאַרדירונג, 

איך בין אַרױס אין גאַס זען, צי כ'קאָן ערגעץ מיט עפּעסיװאָס העלפן, 
דאָס דעמאָלטיקע בילד אין די יידישע גאַסן פון װאַרשע איז נישט צו שיל- 
דערן. מענער און פרויען זענען אַרומגעלאָפן צווישן די חורבות, ער מיט 
אַ קליין קינד אויף די הענט און ווער מיט אַן אָרעם פּעקל זאַכן אָדער בעט- 
געװאַנט אויף די פּלײיצעס. שרעקלעכע סצענעס האָבן זיך אָפּגעשפּילט ביי 
די ברענענדיקע און צעשטערטע הייזער. די װאָס האָבן זיך געראַטעװעט 
אין די שוצבונקערס אָדער זענען צופעליק געווען אויסער זייערע היימען, 
האָבן צווישן די חורבות געזוכט זייערע נאָענטע, רופנדיק זיי הויך ביי די 
נעמען, פיל זענען אומגעקומען אין שטוב, אַנדערע -- לויפנדיק צום שיצי 
קעלער, אין דער לופט זענען אַרומגעפלױגן פעדערן און פּוך, און ערטערווייז 
האָט דאָס אויסגעזען וי אַ געדיכט פאַלנדיקער שניי. אויך אין די שטייך 
געבליבענע הייזער זענען אַלע שויבן געווען אױסגעבראָכן און די טירן 
זענען אויסגעריסן געװאָרן פון די וויטרינעס. די הייזער זענען וי געשטאַנען 
מיט אָפענע מיילער און אויפגעריסענע אויגן, שטוינענדיק אויף דעם װאָס 
אָרום זיי טוט זיך, 

דעם גאַנצן אָװונט האָב איך זיך אַרומגעבלאָנקעט און אַפילו נישט פעיק 
געווען צו גיין צו מיין שוועסטער אויף מאָסטאָװעיגאַס ביי דער אַלטשטאָט. 
ערטערווייז האָב איך געפּרוּווט העלפן אַנדערע מענטשן ביי זייער רעטונגס- 
און הילפס-אַרבעט, אָבער די הענט האָבן מיר נישט געדינט. כ'בין געווען 
מיד און דערשיטערט פון דעם לאַנגען טאָג װאַנדערן און איבערלעבונגען. 
אָבער אויך אַהײמגײן האָב איך נישט געקענט. כ'האָב אַזױ ווייטער גע" 
בלאָנקעט איבער די יידישע גאַסן, װאָס זענען אין דער ראשיהשנה-נאַכט 
געװאָרן באַלױכטן פון די שריפות, שטאַרקער וי דאָס װאָלטן געטאָן די 
נישט-אָנגעצונדענע יום-טוב-ליכט, 

ס'זענען געווען קלאַנגען, אַז גערינג האָט זיך גערימט מיט דער ,ראש" 
השנה-מתנה", װאָס זיינע פליערס האָבן דערלאַנגט דער װאַרשעװער יידי- 
שער באַפעלקערונג. ס'איז ווירקלעך געבליבן דער רושם, אַז די דאָזיקע 
שרעקלעכע באָמבאַרדירונג, װאָס איר גלייכן איז נישט געווען נישט פריִער, 
נישט שפּעטער, איז ספּעציעל געצילט געװאָרן קעגן יידישן װאַרשע און 
איז אויסגעפירט געװאָרן מיט דער גאַנצער דייטשער פּינקטלעכקײט און 
אכזריות. 


פון ואשיהשנה ביז סוכות 


די רעזולטאַטן פון דאָזיקן לופט-אַטאַק האָבן אָנגעװאָרפן אַ שרעק מיט 
זייער ברוטאַלקײט און זיך געלאָזט פילן אויך אויף גאַסן און גאַסן-טײלן 
װאָס זענען דירעקט נישט באַשעדיקט געװאָרן. דער גאַנצער ראַיאָן איז 
געבליבן אָן װאַסער און דאָס שוין פריער צעשטערטע לעבן איז געװאָרן 
נאָך שווערער. די בעקערייען, אין וועלכע ס'איז נאָך געבליבן אַ ביסל מעל, 
האָבן צוליבן װאַסער-מאַנגל נישט געבאַקן און אין גאַנצן ראַיאָן האָט זיך 
נאָך מער געפילט דאָס פעלן פון ברויט. די שלעכטע סאַניטאַרע באַדינ-י 
גונגען זענען געװאָרן אומדערטרעגלעכע. צום הונגער פון דער באַפעלקערונג 
איז נאָך צוגעקומען דער דורשט. אין עטלעכע אַלטע הייזער אין אונדזער 
סביבה זענען געווען אַרטעזישע ברונעמס. מיר האָבן זיך דערװוסט וועגן 
אַזאַ ברוֹנעם אין הויז פון די מנישקעס אויף עק זשעלאַזנע און וועגן א 
צווייטן -- אויף זשיטניע. פון דאָרט האָבן מיר געברענגט אַ ביסל װאַסער 
צום טרינקען און צו װאַשן די קינדער. אָבער בדרךיכלל האָבן מענטשן 
געװאַנדערט גאַנץ ווייט צוֹ געפינען אַזאַ ברונעם און ס'רוב איינוווינערס 
זענען געגאַנגען ברענגען װאַסער פון דער ווייסל, פון איצטער אָן איז עס 
געװאָרן אַ נאָרמאַלע דערשיינונג צו זען מענטשן מיט פאַרשידענע שטוב- 
כלים אין די הענט גיין צום טייך, גיין פלעגט מען הויפטזעכלעך אין דער 
פרי, אין די שעהען ווען די מורא פאַר אַ לופט-אַטאַק איז נישט געוען 
אַזױ שטאַרק. 

אַ צווייטע פאַרשפּרײטע דערשיינונג נאָך דער ערב-ראשיהשנה"באָמ" 
באַרדירונג, איז געווען דאָס אויסרויבן װווינונגען אין די צעשטערטע און 
האַלביחרובע הייזער. געװיסנלאָזע טיפּן פלעגן אַריין אין די רויַנירטע 
דירות, און אויסגערויבט יעדע ווערטפולע זאַך. ס'איז געווען אַ סברה, 
אַז דער רויב האָט זיך אָנגעהױבן פון זוכן שפּייז פּראָדוקטן און דרך" 
אגב האָט מען שוין גענומען אַלץ, װאָס ס'איז געקומען אונטער דע- 
האַנט. די דערשיינונג איז דורך אַלעמען פאַראורטיילט געװאָרן און 

מ'האָט געפונען פאַר אים אַ ספּעציעלן שאַנדינאָמען ,שׂאַבער". קיינער 
האָט נישט געװוּסט פון וואַנען דער נאָמען שטאַמט. 

פון אַן אַנדערן כאַראַקטער איז געווען דאָס נעמען פראָדוקטן פון צע- 
שטערטע אָדער ברענענדיקע שפּייז-פאַבריקן. די האָבן זיך גערעכנט פאַר 
הפקר, און װער ס'האָט געװאָלט, האָט גענומען. אין דער פרי בין איך 
וי געוויינטלעך ארויס פון שטוֹב. אין גאָס האָכ איך באַמערקט, אַז אַ סך 
מענטשן שטראָמען אין איין ריכטונג, װוי געשטויסן דורך איין כוֹח. כ'בין 
אַועק מיטן דאָזיקן שטראָם און אָנגעקומען צו אַ גאַס לעבן דאַנציקער 
װאָקזאַל. ס'האָט זיך אַרױסגעשטעלט, אַז דער גאַנצער שׁטראָם האָט גע- 
צויגן צו אַ ברענענדיקער פאַבריק פון גרינס-קאָנסערון, פון וועלכער אַ 
העלפט האָט נאָך גערויכערט. הונדערטער מענטשן האָבן זיך באַמיט אַרױס- 
צושלעפּן פון די נאָך רויכנדיקע מאַגאַזינען בלעכענע קאָנסערװן"פּושקעס, 
כ'האָב אויך גענומען נישטערן אין איינעם פון די מאַגאַזינען. אַרױסגעװיזן 
האָט זיך, אַז דער גרעסטער טייל פּראָדוקטן איז קאַליע געװאָרן פון פייער 
און רויך, און דאָך האָט יעדער געפונען עפּעס, װאָס טויג נאָך צוֹ עסן אין 
אַזאַ נויט-צייט. אויך איך האָב אַהײימגעברענגט צויי אָדער דריי גרויסע 
פּושקעס קאַנסערווירטע אוגערקעס און נישט קוקנדיק אויף דעם רױך, 
װאָס האָט זיך פון זיי געפילט, האָבן זיי אונדז אַ ביסל געזעטיקט אין די 
טעג פון הונגער און באַלאַגערונג, 

אין דער קומענדיקער ואָך האָבן די דייטשן גענומען באַשיסן די שטאָט 
מיט צענדליקער טויזנטער ברען-באָמבעס, איין באָמבע אַזױנע, אויב זי איז 
געפאַלן אוֹיף אַ דאַך און מ'האָט זי נישט באַמערקט און נישט באַויזן 
באַצײטנס צו פאַרלעשן, איז גענוג געווען אָנצוצינדן דאָס גאַנצע הויז. איין 
טאָג זענען אָנגעקומען צענדליקער עראָפּלאַנען מיט אַזעלכע צינד-באָמבעס, 
אַלע זענען אַראָפּ אין שוצקעלער, אָבער די דיזשורנע-אויפזעערס האָבן 
אונדז באַרויַקט, אַז זיי װאַרפן בלויז צינדיבאָמבעס. זענען מיר אַרױס פון 
קעלער און געזען וי די עראַפּלאַנען לאָזן זיך אַראָפּ נידעריק -- די לופט- 
אָפְּווֹער האָט זיי כמעט וי נישט געשטערט -- און זיי שיסן די באָמבעס 
איבער די דעכער. בלויז אויף אונדזער הױיף זענען געפאַלן צענדליקער 
אַזעלכע באָמבעס, אָבער מיט דער הילף פון ספּעציעל צו דעם צוועק צו" 
געגרייטן זאמד האָבן מיר זיי אַלע איינגעלאָשן, אין דער זעלבער צייט 
האָבן עטלעכע הייזער אַרום אונדז גענומען ברענען 

ביים סוף פון דער דערמאָנטער װאָך איז די לופט-באַמבאַרדירונג אַ 
ביסל שװאַכער געװאָרן, אָבער דעמאָלט האָט זיך אָנגעהױבן א באַשיסונג 
פון דער דייטשער אַרטילעריע. פאַר אונדו איז דאָס געווען אַ סימן אַז 

דער שונא געפינט זיך שוין גאנץ נאָענט, אַז ס'האָט זיך אָנגעהױבן די 
פאַקטישע באַלאַגערונג. יעדן טאָג האָט דער שונא שעהענווייז באַשאַסן די 
שטאָט פון האַרמאַטן פון פאַרשידענעם סאָרט און קאַליבער. די ערשטע 
צייט זענען עס מייסטנס געווען קוילן, װאָס האָבן עקספּלאָדירט אין דער 
לופט און מאַסן מענטשן זענען פאַרוװונדעט און געהרגעט געװאָדן דורך די 
פאַלנדיקע שפּליטערס. ס'האָט זיך אַרױסגעשטעלט, אַז די קורצע הפסקות 
זענען געווען נישט מער וי אַ מערדערישער מאַנעװער כדי צו פאַרפילפאַכן 
די צאָל קרבנות, דורך אַרױסנאַרן די באַפּעלקערונג אין גאַס אריין בעת 
דער שטילקייט. שפּעטער האָט זיך אָנגעהױיבן א רעגלמעסיק האַרמאַטן- 
באָמבאַרדירן, װאָס האָט פאַרשאַפט נישט וינציקער שאָדנס און קרבנות 
וי די לופט-אַטאַקעס, דאָס אַרטילעריע-פייער האָט אויך ביי נאַכט זיך נישט 
אָפּגעשטעלט און אין דער הינזיכט האָבן מיר געליטן מער וי פריער פון 
די לופט-אַטאַקעס, דאַן האָבן מיר געװוּסט, אַז נאָך יעדן לופט-אָנגריף 
קומט אַ לענגערע הפסקה און אין אָװנט און ביי נאכט האָבן מיר פרייעף 
אָפּגעאָטעמט, װאָרעם ביי נאַכט זענען קיין לופט-אַנפאַלן נישט פאָרגעקו- 
מען. איצטער האָט די שפּאַנונג און די מורא אָנגעהאַלטן א גאַנצע נאַכט 
און דער קעלער איז געװאָרן דאָס סטאַבילע אויפהאַלטונג-אָרט. דאָך פלעגן 
מיר אַפילו אין די דאָזיקע נעכט אַרױסגײן זוכן אַ בעקעריי. מיר האָבן 
זיך אויסגעשטעלט אין ריי ביי אַ װאַנט, װאָס האָט אונדז געשיצט פון די 
קוילן, אַפּילן ווען די װאַנט איז געווען קעגן איבער דער בעקעריי. אין אַזאַ 
פאַל פלעגן מיר, ווען מ'האָט אָנגעהױבן טיילן דאָס ברויט, צוגיין איינציק- 
ווייז צו דער בעקעריי. שפּעטער, מיטן אַרומרינגלען װואַרשע דורכן שונא, 
זענען די קוילן געקומען פון אַלע ריכטונגען און ס'איז אוממעגלעך געװאָרן 
צו שטיין שעהענוייז אין דרויסן 

דער הונגער איז געװאָרן שאַרפער. מענשטן האָבן אָנגעהױבן זוכן 
פארשידענע וועגן און מיטלען צו דערהאַלטן דאָס לעבן און א טייל האָבן 
געפּרוּווט אָנקומען צו די אייגענע אוֹן פרעמדע גרינסבייטן אויסער דער 
שטאָט, די אַזױ-גערופענע ,דזשאַלקעס", וועלכע די מאַכט האָט אין די 
לעצטע יאָרן געהאָלפן פלעגן. אָפט איז זיי געלונגען עפּעס-װאָס אַהיימ- 
צוברענגען. טייל זענען דערגאַנגען צו פעלדער פון קאַרטאַפל, בוראַקעס 
און אַנדערע גרינצייג, וועלכע זענען געווען נאָענט צו די דייטשע פּאָסטנס, 
און צוריקקומענדיק האָבן זי דערציילט, אַז די דייטשן האָבן נישט נאָר 
זי נישט געשטערט, נאָר האָבן זיי געמוטיקט צוצוגיין נענטער און נעמען 
וויפל זיי ווילן, צו די דאָזיקע דערציילונגען האָט זיך די באַפעלקערונג באַ- 
צויגן סקעפּטיש. זיי זענען געווען צו שיין, מען זאָל קענען גלייבן אין זיי, 

שבת, דעם 22סטן סעפּטעמבער, איז אױסגעפאַלן יום-כיפּור. אין דער 
פרי איז געווען שטיל און ס'האָט אויסגעוויזן, אַז אין דער פאַרטאָגיקער 
אומאויפהערלעכער קאַנאָנאַדע איז אַרײנגעטראָטן אַ פּױיזע. כ'האָב באַשלאָסן 
צו באַזוכן ביי איינעם פון מיינע לעגיאָנאָװער פריינד, װאָס האָט געוווינט 
ביי זיינס א ברודער אויף הרב מייזלסיגאַס, (קופּיעצקע). שוין טעג וי 
כ'האָב זיי נישט געזען און נישט געװוּסט װאָס ס'איז געשען מיט זי 


די צוויי משפּחות מיט די קינדער האָב איך געטראָפן אין דער בעסטער 
אָרדענונג. זיי האָבן זיך שטאַרק געפרייט מיט מיין קומען, אויסגעפרעגט 
זיך אויף מיין משפּחה און געפּרוּווט מיך מכבד זיין מיט פאַרשידענע זאַכן. 
ס'האָט זיך פאַרצויגן אַ שמועס און מיר האָבן גאָרנישט באַמערקט, אַז די 
באָמבאַרדירונג האָט זיך באַנײט. לכתחילה איז די קאַנאַנאַדע געוען אַ 
שװואַכע, אָבער פון מינוט צו מינוט איז זי שטאַרקער געװאָרן און פאַר" 
װאַנדלט זיך אין אַ שטורעם. עס האָט נישט געקענט זיין קיין רייד וועגן 
אַהיימגיין. נישט-ווילנדיק איז געקומען אויפן געדאַנק דער ערב ראשי 
השנה-טאָג. ס'האָט אויסגעזען, אַז די היטלעריסטישע אַרטילעריע וויל פאַר- 
ענדיקן די מלאכה, װאָס גערינגס פליערס האָבן אין יענעם טאָג נישט 
פאַרענדיקט, 


אַז כ'בין סוףיסוף אַהיים זענען טאַקע די גאַסן זייער ענלעך געווען 
צום בילד פון ערב ראש-השנה: אַ סך הייזער זענען געשטאַנען אין פלאַמען, 
אַנדערע זענען געווען חרוב און די איינוווינערס זענען אַרומגעלאָפן אין 
גאַס, געזוכט אַ נייעם פּלאַץ פאַר זיך און די קינדער. און ווידער די זעלבע 
בילדער פון געהרגעטע און פאַרװוּנדעטע, די געוויינען ביים באַקלאָגן אומ- 
געקומענע קרובים, 


מיין משפּחה האָב איך געטראָפן אין קעלער, װוּהין זיי זענען אַװעק 
ביים אָנהייב פון דער באַשיסונג. איצטער איז דער קעלער געווען איבערי 
פולט. ס'זענען דאָ געווען פיל שכנים פון די נאָענטע היזער און אויך 
צוגעקומענע עטלעכע משפּחות פון דער סביבה, געבליבענע אָן אַ דאַך 
איבערן קאָפּ. הונגעריקע קינדער האָבן געוויינט און ס'איז נישט געווען מיט 
װאָס צו שטילן זייער הונגער. אין די ערשטע מלחמהיטעג האָט קיינער 
זיך נישט צוגערירט צו די פעסער געזויערטע גרינצייג, אפשר אויס דאַנק" 
באַרקײט פאַר די קעלער-אייגנטימערס. איצטער אָבער האָבן מענטשן גע" 
נומען קרויט און אוגערקעס פון די פעסער און קיינער פון די אייגנטימערס 
האָט נישט געשטערט, ווייל קיינער האָט נישט געװוּסט װאָס ס'וועט זיין 
מיט אים אַליין. צו פיל זאַט געװאָרן איז מען נישט פון די גרינסן, אָבער 

די געעפנטע פעסער האָבן נאָך מער פאַרדאָרבן די אַזױ אויך שלעכטע 
לופט אין קעלער, 

צו מאָרגנס אין דער פרי בין איך אַװעק אויף מאָסטאָװע גאַס זען, װאָס 
עס מאַכן מיין שוועסטער און די טאָכטער פון אונדזער עלטסטער שוועס- 
טער, די האַרמאַטןרשיסערײ האָט נישט אויפגעהערט די גאַנצע נאַכט. 
איבערלויפנדיק פון טויער צו טויער בין איך אַדורך די נאַװאָליפּיע גאַס 
און אַזױ אַרום דערגאַנגען ביז פּשעיאַזד 5, האָבנדיק בדעה אַראָפּצוגײן 
מיט דלוגע ביז מאַסטאָװע. אָבער כ'בין שטעקן געבליבן אין דאָזיקן טויער, 
די האַרמאַטןיקױלן האָבן זיך אומאויפהערלעך געטראָגן פון אַלע זייטן. 
אין טויער זענען צענדליקער מענטשן געשטאַנען און נישט געקענט אַרױס- 
גיין. דער האָגל פון די האַרמאַטן-קױלן האָט געווירקט אויף די נערוון און 
פאַרטושט דעם געדאַנק. די דאָזיקע מלחמה האָט נישט בלויז אומגעברענגט 
מענטשן, פאַרניכטעט פאַרמעגנס, פאַרברענט און חרוב געמאַכט, געברענגט 
נישט בלויז קערפּערלעכן שאָדן, נאָר אויך צעשטערט די נערוון פון די 
לעבנגעבליבענע. די װאַרשעװער באַפעלקערונג, װואָס אין ביים אָנהייב 
מלחמה גרייט געווען צו יעדן קרבן, האָט אָנגעהױבן פאַרלירן דאָס גע- 
דולד. שוין צוויי װואָכן װי זיי לעבן אין באַלאַגערונג, אין הונגער, דורשט 
און שמוץ. זיי באַקלאָגן זיך נישט און נעמען אָן אַלץ וי אַ זעלבפאַר- 
שטענדלעכקייט. אָבער איצט, אַז די אַרטילעריע-באָמבאַרדירונג האָט נישט 
צו רו געלאַזט די אָפּגעשװאַכטע נערוון, נישט ביי טאָג און נישט ביי נאַכט, 
אַז אַפילו אַ טראָפּן װאַסער איז שווער געװאָרן צו ברענגען, האָבן זיך 
דאָ און דאָרט געלאָזט הערן שטימען וועגן קאַפּיטולאַציע. ס'איז קלאָר 
געװאָרן, אַז אָפּצושטױסן דעם שונא איז נישטאָ קיין אויסזיכט און אַז דאָס 
אונטערגעבן זיך איז אַ פראַגע בלויז פון צייט. זענען דעריבער געוען 
אַזעלכע װאָס האָבן געזאָגט: ,די דייטשן װעלן נישט אויסשעכטן אַלע", 
און ,בעסער דער טויט איידער אַזױ ליידן". אויב די דייטשישע כוונה איז 
געווען צו צעשטערן די מאָראַל פון דער ציווילער באַפעלקערונג, האָבן זי 
דאָס פולשטענדיק דערגרייכט. 

צו מאָרגנס, מאַנטיק, בין איך ווידער אַרױס אין שטאָט מיט דער דעה 
צו גיין צו מיין שוועסטער. די קאַנאָנאַדע האָט נישט אויפגעהערט, נאָר 
זי איז בלויז א ביסל שװאַכער געװאָרן. אַ גרויסע צאָל הרוגים זענען גע- 
לעגן אין גאַס אויף טריט און שריט. אויף דלוגע, וווּ כ'האָב נעכטן נישט 
געקאַנט דורכגיין, זענען די מתים געלעגן איינער לעבן אַנדערן. מיין אויפ- 
מערקזאַמקײט האָט צוגעצויגן אַ טויטער, עלעגאַנט געקלײידטער מאַן. מעג- 
לעך, אַז דער פאַל איז מיר געבליבן אין זכרון דערפאַר, ווייל צו מאָרגנס, 

ווען כ'בין ווידער אַ מאָל דורכגעגאַנגען אויפן דאָזיקן אָרט, איז דער הרוג 
געלעגן, אָבער די נייע בלאַנקענדיקע שטיוול זיינע זענען פאַרשוװוונדן, 

דינסטיק. דעם שונאס עראָפּלאַנען קרייזן אומגעשטערט איבער װאַרשע. 
די שטאָט-פאַרטײידיקונג אין כמעט פולשטענדיק פּאַראַליזירט. די עראָ- 
פּלאַנען זענען אָנגעקומען אין די פריע מאָרגן" שעהען, ווען מיר האָבן זיך 
אַבסאָלוט נישט געריכט אויף קיין לופט-אַטאַק. דער לופטיאַלאַרם האָט 
אונדז טאַקע איכערראַשט. דאָס אַרטילעריע-פייער האָט זיך געהאַט אַ ביסל 
איינגעשטילט, הפּנים כדי, נישט צו שטערן די אייגענע עראָפּלאַנען און 
די מענטשן זענען אַרױס אַ ביסל אין דרויסן. ווען דער אַלאַרם האָט זיך 
דערהערט, האָב איך נישט געקאָנט געפונען מיינע בנייבית. כ'בין אַרומי 
געלאַפן נישט וויסנדיק װוּהין זיך צו ווענדן. מיר האָבן באַמערקט, אַז די 
עראָפּלאַנען קרייזן אַרום אין אַבסאָלוטער זיכערקייט, לאָזן זיך אַראָפּ און 
קלייבן אויס פאַר זיך די באָמבאַרדיר-אָביעקטן. לוט די געטראָפּענע בנינים 
און איינריכטונגען האָבן מיר געהאַט דעם איינדרוק, אַז אַ געהיימע האַנט 
גיט זיי אָנווייזונגען. זוכנדיק מיינע נאָענטע בין איך אַריין אין אַ הויף, װאָס 
האָט געהערט צו אַן עװאַנגעלישער געזעלשאַפּט -- אַן אַדורכגאַסיהױף 
צווישן נאָװאָליפּיע און נאָװאָליפּקי. היות וי די אַטאַקע האָט זיך פון מינוט 
צו מינוט פאַרשטאַרקט און די באָמבעס האָבן אָנגעהױבן פאַלן אין דער 
נאָענט, האָבן מענטשן מיך געצווּנגען אַרײנצוגײן אין אַ שוצגרוב אין 
יענעם הויף. 

דער שוצגרוב איז געווען פול מיט מענטשן. כ'האָב גערופן מיין משפּחה 
ביי די נעמען, אָבער קיינער האָט נישט געענטפערט. כ'בין געשטאַנען אַן 
איינגעבויגענער און זיך איינגעהערט װאָס אין דרויסן טוט זיך. פּלוצעם 
האָט זיך געהערט דער באַקאַנטער שאַרפער פייף פון אַ פאַלנדיקער באָמבע. 
זי איז געפאַלן אין הויף, ממש ביים שוצגרובן. פון דער דעטאָנאַציע איז 
דער גרוב איינגעפאַלן און פ'בין געבליבן אַ פאַרשאָטענער ביזן האַלבן 
קערפּער, ס'איז אַנטשטאַנען אַ מהומה. אין דעם זיגזאַגישן גרוב איז אומ- 
מעגלעך געווען עפּעס צו זען. ווען די בהלה האָט זיך אַ ביסל איינגע- 
שטעלט, האָבן די מענטשן מיר געהאָלפן אַרױסבאַקומען זיך פון דער פאַר- 
שיטונג. בדרך נס זענען אין דעם גרוב נישט געווען קיין קרבנות, 

וי נאָר דער לופט-אַטאַק האָט זיך געענדיקט האָבן די האַרמאַטן באַ- 
נייט זייער שיסעריי און פאַר נאַכט האָבן זיי נאָך פאַרשטאַרקט די באָמ- 
באַרדירונג,. אַלע האָבן מיר געהאַט דעם איינדרוק, אַז דאָס זענען די 
לעצטע מלחמה-שעהען. אין אונדזער הויף זענען נישט געװען קיין באַ- 
שעדיקטע, בלויז דאָס פערד, װאָס איז פריי אַרומגעגאַנגען איבערן הויף די 

גאַנצע מלחמה-צייט, איז פאַרװוונדעט געװאָרן אין אַ זייט פון אַ האַרמאַטן- 
שפּליטער און געהינקט בלוטנדיק. אין קעלער איז געלעגן אַ פאַרוווונדעטע 
פרוי פון אַן אַנדער הויזן. אין די לעצטע טעג זענען די נערוון געװאָרן 
שטאַרק אָפּגעשװאַכט. אַ סך האָבן שוֹין אויסגעקוקט די קאַפּיטולאַציע, קלי- 
נער האָט קיינעם נישט געקאָנט פאָרװאַרפן פאַר די דאַזיקע מיינונגען, די 
קלאַנגען וועגן א פייער-איבעררייס זענען נישט געבוירן געװאָרן פון דער 
לופט. וי שוין דערציילט זענען אין יענע טעג נישט געווען קיין שום מיטלען 
פון עפנטלעכע אינפאָרמאַציע, נישט קיין ראַדיאָ און נישט קיין צייטונגען. 
שוין אַ פּאָר טעג האָט זיך געפילט די מאכטלאַָ:יקײט פון דער שטאָט-פאַר- 
טיידיקונג,. שמועות האָבן זיך פאַרשפּרײט וועגן פאַרהאַנדלונגען אָפּצו- 
שטעלן די קאַמפן, די אַלגעמײינע מיינונג איז געווען, אַז אויב די קאַפּיטו- 
לאַציע איז אומפארמיידלעך און נאָענט, איז בעסער, אַז דאָס זאַל געשען 
וואָס פריער, כדי אויסצומיידן איבעריקע יסורים און קרבנות. 

דער ציל פון אַרטילעריע-האָגל, װאָס האָט זיך אַ שיטיגעטאָן אין 
דער נאַכט פון דינסטיק אויף מיטװאָך, דעם 27סטן, איז געווען צו דער- 
שיטערן דאָס ביסל ווידערשטאנד-גייסט, װאָס איז נאָך פאַרבליבן ביים מי" 
ליטער און ביי דער באַפעלקערונג. דאָס פייער איז באנייט געװאָרן נאָך 
מיטאָג. אין די אָוונטישעהען איז עס געװאָרן קאָנצענטרירט און געקומען 
פון אַלע זייטן. מיר זענען געזעסן אין קעלער. דער אָרום איז געווען פול 
מיט קינדער-געוויין און פּרויעןיהיסטעריע. ס'איז געווען די לעצטע מלחמה- 
נאַכט אין װאַרשע, 

יענע נאַכט בין איך בנס ניצול געװאָרן פון אַ האַרמאַטן-קױל, כ'האָב 
געהאַט ואַך-ידיזשור, און װוי אַלע אַנדערע דיזשורנע, געזעסן אין קעלער, 
יענע נאַכט איז קיינער נישט אַ-ױס אין דרויסן, אויך נישט דער קאַ- 
מענדאַנט פון דער בירגער-װואַך, װאָס איז אויך געווען אין קעלער. נאָך 
האַלבער נאַכט האָט מיך דאָס געוויסן נישט געלאָזט איינזיצן, הלמאי כעיי 
וייניקסטנס נישט א קוק טאָן, צי ס'ברענט נישט אין הויף און ביי אונדז 
אין שטוב. דער קעלער האָט געהאט צוויי אַרױסגענג און מיין שמירה איז 
געווען ביים אַרױסגאַנג צום מיטן הויף. כ'בין אַרױף מיט די טרעפ ביז צו 
דער טיר. ביים עפענען די שווערע האָלץיטיר האָב איך דערהערט א 
שאַרפן פייף פון אַ פליענדיקער האַרמאַטן-קױל. אינסטינקטיוו האָב איך 
מיטן גאַנצן כוח אַ צי געטאָן די טיר צו זיך. דאָס אַלץ האָט געדויערט נישט 
מער וי אַ טייל פון אַ סעקונדע און -- טראַך! די קויל איז געפאַלן לעבן 
דער טיר און אויפגעטרייסלט דאָס גאַנצע הויז. די עקספּלאָזיע און דער 
לופטדרוק האָבן אויפגעטרייסלט דעם קעלער, און די וועלכע האָבן געזען 


49 


מיך אַרױפגיין, האָבן מיך געהאַלטן פאַר אַ פאַרלױרענעם. פאַרמאַכנדיק 
אויף גיך די טיר בין איך אַראָפּגעלאָפן באַרויִקן מיינע נאָענטע, װאָס האָבן 
שוין אָנגעהױיבן מיך באַװיינען, 

פאַר טאָג איז דאָס פייער שװאַכער געװאָרן אָבער נישט אויפגעהערט 
אין גאַנצן. אין די דאָזיקע מינוטן זענען די נערוון א ביסל אַנטשפּאַנט גע- 
ואָרן און די קינדער האָבן זיך אויך אַ ביסל באַרויקט. מיר האָבן געפּרװוט 
עפענען דאָס טויער און אַ בליק טאָן אין דרויסן, אָבער מיר האָבן זיך 
דערשראַקענע צוריקגעצויגן: אויפן טראַטואַר איז געלעגן אַ געהרגעטער 
קאַװאַלעריסט צוזאַמען מיט זיין פערד. דערווייטערן זיך פון טויער האָבן 
מיר נאָך נישט געװאַגט, 

אַז די פרימאַרגןדשעהען זענען אַדורך און דער אַטאַק איז נישט באַנײט 
געװאָרן האָבן איינצלנע זיך אָנגענומען מיט מוט אַרױסצוגײן אין גאַס אַרײן. 
פון צייט צו צייט האָט זיך נאָך געהערט אַ שיסעריי און ערטערוויין זענען 
אַפילו געפאַלן קוילן, אָבער זיי זענען געווען װי לעצטע טראָפּנס נאַך אַ 
רעגןדשטורעם. נאָך עטלעכע שעה אַזעלכע, האָבן זיך פאַרשפּרײט קלאַנגען 
וועגן א נאָענטן װאַפּנשטילשטאַנד, ס'איז געשטאַנען אַ װאַרעמער און אַנ- 
גענעמער האַרבסטטאָג, נאָך דעם הייסן זומער האָבן מיר געפילט, אַז מיר 
נייטיקן זיך ברייט און טיף אָפּצועטעמען, ווען מ'זאָל אונדז נאָר לאָזן.. 

די קלאַנגען ועגן אַ װאַפּנשטילשטאַנד זענען מיטאָגצייט געווארו 
שטאַרקער. די שיסעריי האָט כמעט אין גאַנצן אויפגעהערט און א 
זייגער צוויי איז בכלל שטיל געװאָרן. די איינגעטרעטענע פּלוצעמדיקע 
שטילקייט נאָך דער לאַנגער אומאויפהערלעכער האַרמאַטן שיסעריי האָט 
אַרױסגערופן אַ מאָדנע געפיל, װאָס אין באַקאַנט מענטשן, װאָס אַרבעטן 
ביי אַ שטאַרקן רעש פוֹן מאַשינען, ווען די מאַשינען בלייבן פּלוצעם שטיין. 
אָט די שטילקייט איז פאַר אונדז געווען אומנאַטירלעך און אומגלייבלעך, 
אין די װאַרשעװער יידישע גאַסן האָט זיך פּלוצעם אָנגעהױבן אַ שטאַרקע 
באַוועגונג. מענטשן װאָס זענען טעג און נעכט פאַרשפּאַרט געווען אין 
קעלערס, בונקערס און סכראָנעס, זענען אַרױס פון זייערע פינצטערע לע- 
כער צו דער זון און ליכט. דאָס בילד האָט אויסגעזען אויסטערליש: עט- 
לעכע טעג זענען די װאַרשעװער גאַסן געווען װוי אױסגעשטאַרבן און 
פּלוצעם האָבן לעבעדיקע מענטשן אַרױסגעריסן זיך אין גאַס אַרֹײן. טייל 
זענען געגאַנגען שנעל, וי געטריבענע דורך עפּעס אָדער עמעצן, אַנדערע-- 
זאַכלעך-געלאַסן, וי אויף אַ שפּאַציר, אַרומקוקנדיק זיך ווּ זיי זענען 
מעגלעך, אַז נאָך די עטלעכע טעג האָבן זיי טאַקע נישט דערקענט די פּלע- 
צער. די זיכערקייט און רויַקייט, מיט וועלכע די מענטשן זענען געגאַנגען 

אין גאַס, איז געווען דער בעסטער באַווייז, אַז דער װאָפּנשטילשטאַנד איז 
א פאַקט. 

מיט דער שטראַָמענדיקער מאַסע בין איך אַרױס אין גאַס אַרײן, אָבער 
די געזעענע בילדער האָבן מיך טיף דערשיטערט און כ'בין שנעל צוריק 
אַזיים,. ס'איז שווער געווען צו שפּאַצירן אין גאָס װען טויטע קערפּערס 
װאַלגערן זיך אויף יעדן שריט. דאָס חרוב מאַכן װאַרשע, װאָס האָט זיך 
אָנגעהויבן אין ערשטן מלחמח-טאָג און װאָס מיט צוויי װואָכן צוריק, ערב 
ראש-השנה, האָט עס אָנגענומען אַזעלכע שרעקלעכע פאָרמען, האָט זיך 
געענדיקט אין די זעלבע מיטאָגישעהען מיט צוויי װאָכן שפּעטער, ערב" 
סוכות. אָבער וי אַנדערש זעען אויס די װאַרשעװער גאַסן נאָך די דאַ- 
זיקע צווי? װאָכן! פאַרברענטע, רויַנירטע און צעשטערטע הייזער אױיף 
יעדן שריט, צװישן די שטיין-געבליבענע איז אױיך כמעט נישטאָ קיין 
גאַנץ הויז: .אויסגעריסענע טירן און פענצטער, צווישן זיי אַזעלכע, װאָס 
מ'האָט שוין באַװיזן צו פאַרקלאַפּן זיי מיט ברעטער, דיקטן אָדער קאַרטאַן. 
דער טינק -- אָפּגעשײלט, דער רוב ווענט -- געשפּאָלטענע. דאָ און דאָרט 
זעט מען לעכער פון פאַרשידענעם פאַרנעם. אויסגעריסענע און צעשטערטע 
טראַטואָרן, צעקרימטע און צעדרייטע עלעקטרישע סלופעס. ס'האָט גע- 
מאַכט דעם איינדרוק, אַז סװועט זיך פאָדערן אַ לאַנגע צייט אױיף צו 
פאַרריכטן די גאַסן און צו דערמעגלעכן אַ וועלכן ס'איז פאַרקער. ערטער- 
ווייז פילט זיך פון אונטער די חורבות דער ריח פון פוילנדיקע קערפּערס, 
ביים טויער פון אונדזער הויז איז דער קערפּער פון אַ געהרגעטן סאַלדאַט 
געלעגן אין אַ זייט און אַרום דעם טויטן פערד זענען געשטאַנען צענדי 
ליקער מענטשן, װאָס האָבן דערפון געשניטן שטיקער. דערביי איז אַנגע- 
גאַנגען אַ קריגעריי און זידלעריי און ס'האָט אויסגעזען, אַז אָט װעט אויס- 
ברעכן אַ געשלעג צווישן די, װאָס האָבן שוין געהאַט אַ שטיק פלייש 
פון דער נבלה, און צװישן יענע, װאָס זענען נאָך נישט געקומען דערצו. 
קוקנדיק אויפן פערד, פון וועלכן ס'זענען געבליבן בלויז די הויט און די 
ביינער, און דעם אומגעקומענעם סאָלדאַט, האָב איך נישט וילנדיק גע" 
טראַכט, אין פאַרבינדונג פונעם פּסוק ,ומותר האדם מן הבהמחה", ועגן 
ווערט פון אַ געפּגרט פערד אין פאַרגלייך צו אַ טויטן מענטש, 

קומענדיק אין שטוב אַרײן האָב איך זיך דערװװוּסט, אַז אויך מיך דעד" 
װאַרט א סעודה פון פערדיפלייש, אָבער נישט פון פּגר. באַלד וי די שי" 
סעריי האָט אויפגעהערט האָבן מענטשן געזוכט מיט װאָס צו דערהאַלטן 
דאָס חיות. האָט מען זיך דערמאָנט אין הינקנדיקן פערד װאָס דרייט זיך 
אָרום אין הויף. די הויף-איינוווינערס האָבן אָפּגעקױפט דאָס פערד פון 


51 


אייגנטימער פאַר 70 זלאָטעס כדי צו צעטיילן דאָס פלייש צװוישן אַלע 
וועלכע זענען גרייט געװען עס צו עסן דאָס פערד איז געווען געזונט. 
אַ קצב און װוּרשטנמאַכער, אַ צײטװוייליקער איינוווינער אין הויף, האָט 
פרייוויליק געשאָכטן דאָס פערד און צוגעפּראַװעט דאָס פלייש צום עסן 
טראָץ דעם װאָס כ'בין געווען הונגעריק און דאָס פלייש איז געווען צוגע- 
פּראַװעט מיט ציבעלעס, קנאָבל און אַנדערע געווירצן, האָב איך גאָר וינ" 
ציק געגעסן און נאָך װינציקער הנאה געהאַט פון דעם ,דעליקאָטעס? 
ווייזט אויס אַז מיין גומען און מאָגן זענען נאָך נישט געווען גענוג צוגע- 
גרייט צו דער צייט װאָס האָט אונדז דערװאַרט, 

צו מאָרגנס, דאַנערשטיק דעם 28סטן, האָב איך שעהענווייז זיך ארומ" 
געדרייט אין די גאַסן. דאָס בילד איז אומעטום געווען ענלעך: פאַרברענטע 
און צעשטערטע הייזער, אַרױיסגעריסענע טראַמװייירעלסן, װאָס האָבן 
מאַנסטעריש אַרױסגעסטאַרטשעט אין דער חייך, און בעיקר -- טויטע קער" 
פּערס אויף טריט און שריט. כ'בין דערגאַנגען צום זאַקסישן גאָרטן, אויך 
דאָ איז אַלץ געווען רויַנירט, די ביימער צעבראָכן און די איינריכטונגען 
צעשטערט. די פעלדער מיט די געפלעגטע גראָזבײטן, בלומען-קלאָמבן -- 
אַלץ איז געווען רויַנירט און איבערגעדרייט. כ'בין צוגעקומען צו נאָך 
ווייטערע פעלדער, און אומעטום דער זעלבער חורבן, װייניקער וי אין 
יידישן ראַיאָן, אַ צעטומלטער בין איך אַוועק צוריק אין מיין צייטווייליקער 
היים, כ'האָב געװאָלט זיין װאָס ווייטער פון דעם אַלעם, 

צוריקוועגס בין איך געגאַנגען דורך אַנדערע גאַסן, פאַרקירצנדיק זיך 
דעם וועג, ס'איז געווען נאָכמיטאַגיצײט. און אָט זע איך א ניי בילד: אין 
פאַרשידענע פּלעצער זענען געווען אָנגעװאָרפן הויכע קופּעס פּערזענלעך 
געווער. סאָלדאַטן פון פאַרשידענע אָפּטײלונגען שטראָמען צו די פּלעצער, 
איינציקווייז און אין גרופּעס, נעמען פון זיך ארונטער דאָס געווער און די 
אַנדערע מיליטערישע אױסשטאַטונג און ואַרפן אַלץ אַװעק אויפן גרויסן 
הויפן. די אויסגעמאַטערטע און שמוציקע סאָלדאַטן, פּונקט וי די ציווילע, 
האָבן אַװעקגעװאָרפן דאָס געווער מיט כעס און פאַרביטערונג, וו מען 
װאַרפט אַװעק אַ זאַך װאָס האָט גורם געווען צער און יסורים. א סך האָבן 
אַװעקגעװאָרפן אויך די רוקזעק און אַװעק נישט אומקוקנדיק זיך אַפילן. 
ערשט מיט פיר װאָכן צוריק האָבן זייערע פירערס דערקלערט: ,אַפילן אַ 
קנאָפּ וועלן מיר נישט אַװעקגעבן?". װוּ זענען איצטער די דאָזיקע קאָמענ- 
דאַנטן און מנהיגים ? לויט די בילדער, װאָס כ'האָב געזען און די דער" 
ציילונגען, װאָס כ'האָב געהערט, זענען פיל סאָלדאַטן נישט אַװעק צוריק 
אין זיײיערע איינהייטן נאָך דעם אַנטװאָפענען זיך, װי ס'איז געווען באַפױלן, 

די װאַרשעװער זענען פּשוט אַהײמגעגאַנגען, און די פרעמדע זענען אַרומ- 
געגאַנגען איבער די הייזער און געבעטן א מלבוש כדי צו זיך איבערטאָן 
און נישט אַרײנפאַלן אין דייטשער געפאַנגענשאַפט. זיי האָבן געהאַט אַ 
ריכטיק פאָרגעפיל וועגן דעם װאָס ס'דערװאַרט די געפאַנגענע ביי די 
דייטשן, 

כ'האָב באַשלאָסן צו פאַרלאָזן וואַרשע, וי נאָר דאָס וװעט מעג-י 
לעך זיין. כ'האָב געהערט אַז שוין אין ערשטן װאָפּנשטילשטאַנדס- טאָג 
האָבן מענטשן אָנגעהויבן פאַרלאָזן די שטאָט, האָב איך באַשלאָסן אויך 
פּרווון אַהײמצוגײן. קיין קלאָרע און זיכערע ידיעות וועגן דער מעגלעכקייט 
פון אַרױסגײן און באַװעגן זיך אויסער דער שטאָט זענען נישט געװען 
קלאָר איז געווען בלויז די לאַגע אין שטאָט: הונגער און דורשט, שמוץ 
און קויט, אָן װאַסער צום טרינקען און אַוודאי נישט צום װאַשן דעם קער- 
פּער אָדער די וועש. ס'איז געווען פאָרויסצוזען אַן אויסברוך פון עפּײ 
דעמיעס, צוליבן הונגער, שמוץ און פוילנדיקע קערפערס אין גאַס און 
אונטער די חורבות. צוֹ דעם איז נאָך צוגעקומען די מורא פון דער יידי- 
שער באַפעלקערונג פאַרן אַרײנמאַרש פון די היטלעריסטישע האָרדעס 
אין שטאָט אַריין, איך האָב פעסט באַשלאָסן צו ראַטעװען זיך מיט מיין 
פאַמיליע פון די פאָרשטייענדיקע יסורים. אַזױ װוי כ'האָב נישט געזען 
קיין מעגלעכקייט צו פאַרלאָון די שטאָט צוואַמען מיט דער משפּחה, 
און אויך געװוּסט, אַז זיי װעלן זיין קעגן דעם כזאָל שוין אַרױסגײן אָן 
זיי, האָב איך באַשלאָסן אַװעקצוגײין אָן קיינעמס וויסן, אויב סוועט מיר 
געלינגען אָנצוקומען בשלום אַהיים און כ'וועל טרעפן דאָרט אַלץ אין 
אַרדענונג, װעל איך שפּעטער שיקן נאָך מיין משפּחה, 


דער אַהײימקער 


קיינער האָט מיר נישט געפרעגט װוּהין איך גיי -- אַלע האָבן גע- 
װוּסט, אַז כ'קען נישט איינזיצן אין שטוב, פרייטיק, גאַנץ פרי בין איך 
אַװעק. מיין שװואָגערס מאַנטל, װאָס כ'האָב אָנגעטאָן, האָב איך איבערגע- 
לאָזט ביי מיין שוועסטער און זי געבעטן, זי זאָל במשך דעם טאָג צו וויסן 
טאַן מיינע בני-בית וועגן מיין אַהײימגײן. כ'בין געגאַנגען און מ'האָט מיר 
נישט געשטערט אַפילו ביים אַריבערגײין די ווייסל-בריק, מיך האָט שטאַרק 
געווונדערט, װאָס כ'האָב נישט געזען קיין דייטשן סאָלדאַט נישט אין 
שטאָט און אויך נישט פון דער צווייטער זייט ווייסל, אַ פּאָר טעג שפּעטער, 
ווען ס'זענען באַװוּסט געװאָרן די באַדינגונגען פון װאַרשעס קאַפּיטולאַציע, 
האָב איך פאַרשטאַנען פאַר װאָס כ'האָב זיך נישט אָנגעטראָפן אויף קיין 


53 


דייטשן. די פּוילישע מאַכט האָט זיך מתחייב געווען ריין צו מאַכן אַ ביסל 
די שטאָט, אָפּצורױמען זי פון די גרוזעס און די פּלעצער װווּ זי קאָנען 
שטערן די באַװעגונג פון אַרײנמאַרשירנדיקן אָקופּאַציע-מיליטער, אָפּרי- 
ניקן די מינע-פעלדער און דאָס גלייכן. ווייזט אויס, אַז די דייטשן האָבן 
אויך נישט װינציק מורא געהאַט פאַר די עפּידעמיעס, װאָס קאָנען אויס- 
ברעכן צוליבן שרעקלעכן היגיענישן מצב. היות דער שטאָטישטח ביז פּעל- 
צאָװיזנע האָט אַדמיניסטראַטיוו אָנגעהערט צו װאַרשע, האָבן אויך די 
דייטשע טרופּן פון פּראַגע צוריקגעצויגן זיך ביז אויסער די שטאָט-גרענעצן, 
ערשט נאָך פּעלצאָוויזנע האָב איך זיך אָנגעטראָפן אויף די ערשטע דייטשע 
פּאָסטנס, אָבער אויך זיי האָבן מיר נישט געשטערט גיין ווייטער. די פאָרי 
שטאָט איז געווען האַלב רויַנירט. דאָ בין איך אָנגעקומען אין אַ שטח, װווּ 
יעדע געביידע און יעדער בוים זענען מיר געווען באַקאַנט. ס'האָט מיך 
געװוּנדערט די גרויסע צאָל ריזיקע נישט אויפגעריסענע באָמבעס, װאָס 
כֹהשָב אָנגעטראָפן אויטן גאַנצן וועג. כ'בין דורכגעגאַנגען די גאַנצע לענג 
פון דער פאָרשטאָט, צוזאַמען מיט דער שװעבעלעך-פאַבריק, װאָס איו 
געווען אין סאַמע עק. ווייטער, אויף אַ גרויסן פרייען פּלאַץ, איז געשטאַנען 
אַ גרויסער פּאַרזאַמלטער עולם, וועלכן די דייטשן האָבן באַװאַכט פון אַלע 
זייטן, מען האָט מיך פאַרהאַלטן און באַפױלן צוצושטיין צו די פאַרהאַל- 
טענע, 

די מענטשן, װאַרשעװער פּליטים וי איך, װאָס האָבן באַװיזן אָנצו- 
קומען פאַר מיר, זענען דאָ פאַרחאַלטן געװאָרן, אַלע זענען זיי געווען אויס- 
געהונגערט, אױסגעפּײניקט, אױסגעדאַרט און שמוציק. די מערסטע זענען 
אַרױס גאַנץ פרי כדי אָנצוקומען צו זיך אַהײם, אָדער צו קרובים. געווען 
צווישן זי אַזעלכע, װאָס אין װאַרשע זענען זיי געבליבן אָן אַ דאַך איבערן 
קאָפּ און זיי זענען געגאַנגען אומקוקן זיך וועגן אַן אָנשפּאַר-פּלאַץ אין 
דער פּראָװוינץ. קיינער האָט נישט געװוּסט צוליב װאָס מ'האָט אונדז פאַר- 
האַלטן און צו װאָס מ'האַלט אונדז דאָ. דערווייל זענען אָנגעקומען נאָך 
פּליטים אין אַן אומאויפהערלעכן שטראָם. די מאַסע דאָ האָט געהאַלטן אין 
איין װאַקסן. אין משך פון צוויי שעה האָט דער המון געציילט עטלעכע 
טויזנט מענטשן, אַלץ מענער אין די יונגע יאָרן, פיל אין מונדירן, פּאַלאַקן 
און יידן. פאַר מיטאָג האָט מען אונדז געהייסן אויסשטעלן זיך אין פינפט- 
לעך און אַרומגערינגלט אונדז מיט װאַדיסאָלדאַטן. מיר זענען אַװעק מיטן 
שאָסײ װאָס פירט אויך קיין לעגיאָנאָװאָ. דאָ האָב איך באַמערקט וי איי- 
נער, אין אַ מונדיר פון פּױלישן מיליטער, איז צוגעגאַנגען צו איינעם פון 
די קאָמענדאַנטן, געזאָגט אים אויף דייטש, אַז ער איז אַ פאָלקסדייטש, װאָס 

האָט געדינט אין דער פּולישער אַרמײ און ער וויל גיין אַהײם. דער דייטש 
האָט אים תיכף באַפרייט, נישט פרעגנדיק אויף קיין דאָקומענטן 

אין גיכן זענען מיר אָנגעקומען אין אַזױנע ערטער, װוּ איך האָב גע- 
קענט אַלע און אַלע האָבן מיך געקענט. כ'האָב זיך געווונדערט, װאָס במשך 
די דריי װאָכן זינט איך האָב דירכגעמאַכט דעם זעלבן וועג קיין װאַרשע, 
זענען דאָ נישט צו באַמערקן קיין שום ענדערונגען: אַ קליינער טייל היי- 
זער זענען געווען פאַרברענט אָדער חרוב, אָבער די קראָמען, װאָס זענען 
דעמאָלט געװוען געשלאָסן, זענען איצטער אָפן, וייזט אויס, לוט דער 
פאָדערונג פון די דייטשן. מ'האָט אונדז געפירט אין דער זייט פון שאָסיי, 
מיט דער קאַלייקע-ליניע, כדי נישט צו שטערן דעם פאַרקער אויפן שאָסײי. 
נייגעריקע זענען אַרױס אונדז אָנקוקן, אָבער צווישן זיי זענען געווען ווינ- 
ציק יידן, ביז הענריקאָוו האָט מען בכלל געזען וינציק יידן צװוישן די 
איינוווינערס, 

כ'האָב באַמערקט, אַז איינצלנע פאַרלאָזן די ריי און ס'געלינגט זי 
אַװעקצוגיין. אַזױ װי מען האָט אונדז נישט געהאַט געציילט האָט אָפט זיך 
געשאַפן אַ כאַאָס, און די װאָס זענען אַװעק, זענען אַװעק. האָב איך אויך 
געװאַרט אויף אַ פּאַסיקער געלעגנהייט, װאָס איז אונטערגעקומען ערשט 
אין יאַבלאָננע, 

אין צענטער פון ישוב זענען מיר געגאַנגען האַרט ביי די הייזער. די 
איינוווינערס זענען געשטאַנען אין די טירן און זיך איינגעקוקט אין אונדז 
פאַרװוּנדערט און רחמנותדיק. כ'האָב פאַרטאָפּלט מיין װאַכזאַמקײט. נישט 
ווייט פון דאַנען איז דער שיידוועג קיין לעגיאָנאָװאַ-סעראָצק אָדער קיין 
נאָװידװאָר. איצטער האָב איך אויף די װאַכלײט מער אַכטונג געגעבן וי 
זיי אויף מיר, כ'בין געגאַנגען אין דער שורה נאָענט צו די הייזער. אין 
מילערס פריזיר-אַנשטאַלט איז די טיר געווען אָפן, כ'האָב זיך אומגעקוקט 
אוֹיף הינטן, אַ שפּרונג געטאָן אין דער אָפּענער טיר אַרײן און אַוועקגע- 
זעצט זיך אויף אַ שטול, וי איינער װאָס װאַרט אין דער ריי, די װאָס האָבן 
באַמערקט, װאָס כ'האָב געטאָן, זענען געװאָרן איבערראַשט און דערשראַקן 
נישט װייניקער וי איך, 

נאָך אַ קורצער ווייל, זעענדיק, אַז קיין וועכטער איז מיר נישט נאָכ- 
געקומען, האָב איך זיך באַרױיקט און געדולדיק געװאַרט אין דער ריי. 
כ'האָב באמת נייטיק געדאַרפט שערן און ראַזירן זיך כדי צו פאַרבעסערן 
אַ ביסל מיין נעבעכדיקן אויסזען. ווייזט אויס, אַז כ'בין דאָ געווען דער 
ערשטער געקומענער פון דער באַלאַגערטער װאַרשע. מ'האָט מיך גע- 
נומען אויספרעגן נייעס פון דאָרט און מיר אויך דערציילט זאַכן, װאָס 


55 


האָבן מיך אינטערעסירט. לוט זיי, אין דאָס נישט די ערשטע גרופּע גע- 
פאַנגענע פּליטים, װאָס איז דורך דאַנען אַדורכגעפירט געװאָרן. לוט זייער 
מיינונג װעט מען זיי אַװעקשיקן קיין דײיטשלאַנד. איך האָב געפרעגט 
צי ס'איו נישט קיין סכנה צו גיין קיין לעגיאָנאָװאָ. זיי האָבן געענטפערט, 
אז ביז איצט זענען דאָ נישט פאָרגעקומען קיין אָבלאַװעס אוֹן אַז אַלע 
גייען אַרום פריי, 1 

שפּעט נאָך מיטאָג בין איך בשלום אָנגעקומען אַהיים. אין וועג האָבן די 
ווינציק אָנגעטראָפענע דייטשן כמעט זיך נישט אינטערעסירט מיט מיר. 
בלויז ווען כ'בין אַראָפּ פון שאָסײי אין מיין וװינגאַס אַרײין זענען מיר 
אַנטקעגן געקומען צוויי דייטשע סאָלדאַטן. כ'האָב זיך אַ ביסל דערשראָקן. 
איינער האָט באַמערקט דעם צווייטן: , שאַו, דער איזט דאָך אָהנע שטרימ- 
פפע" (קוק, דער איז דאָך אָן שקאַרפּעטן). דאָס בלוין אין מיר װאָס 
האָט פּאַרװוּנדערט דעם דייטש. יא, די צייטן זענען נאָך געװען גאַנץ 
אידילישע! שטּעטער האָב איך זיך דערװוּסט, אַז די מענטשן, מיט וועלכע 
מ'האָט מיך געפירט, זענען קאָנצענטרירט געװאָרן אויף ביי נאַכט בי 
אונדז אין די קאָשאַרן, שפּעטער זענען זיי אַװעקגעשיקט געװאָרן אין אַן 
אומבאַקאַנטער ריכטונג, 

אױיסגעשעפּט און מיד, צעבראַכן און נידערגעשלאָגן, בין איך פרייטיק, 
דעם 29סטן סעפּט, דעם 2טן טאָג סוכות, אָנגעקומען אַהײם קיין לעגיאַ- 
נאַװאָ. ס'האָט זיך אַרױסגעװיזן, אַז די דריי װאָכן הונגער און פּיין, װאָס 
כ'האָב דורכגעמאַכט אין װאַרשע, האָבן אויף מיר משפּיע געווען מער וי 
כ'האָב ביז איצט געפילט, די שוידערלעכע בילדער וועלכע כ'האָב צוגעזען, 
די געהרגעטע און פאַרװוּנדעטע, די שרעקן און אַכזריתן -- דאָס אַלץ 
האָט מיך נידערגעשלאָגן. אַ לאַנגע צייט דערנאָך זענען מיר נאָך געשטאַנען 
פאַר די אויגן די ברענענדיקע הייזער, האָבן מיר נאָך געקלונגען אין די 
אויערן די אויפרייסן פון די באָמבעס און האַרמאַטן-קױלן. און האָב נאָך 
געפילט דעם רויך און דעם ריח פון די פוילנדיקע און פאַרסמאַלעטע קער" 
פּערס, 

כ'האָב זיך פריֶער קיין מאָל נישט געשטעלט די פראַגע צי כ'האָב ליב 
װואַרשע צי נישט. כ'האָכ די שטאָט געקענט אַלזײטיק: די גאַסן און אַלעען, 
די גערטנער אוֹן פּאַרקן, די אַלטערטימלעכע און מאָדערנע מאָנומענטאַלע 
געביידעס, דענקמעלער און סקווערן. כ'האָב אויך געקענט דאָס אַנדערע 
װאַרשע -- דאָס יידישע און קריסטלעכע, דאָס װאַרשע פון אָרעמקײיט און 
נויט, פון ענגשאַפט און שמוץ: גאַנצע שטאָטיטײלן אָן אַ צייכן פון גראָז, 
ביימער, אָדער בלומען; הייף פון הונדערטער איינווינערס, װאָס אַלע, 

אויך פון די הויכע שטאָקן, באַנוצן זיך מיט איין שמוציקן קלאָזעט. די 
פאַרשענערונגס-אַקציע פון פּױלן אין די לעצטע יאָרֹן, די אַזױ שרייבעריש- 
באַרימערישע אורבאניזאציע, האָט די דאָזיקע אָרעמע און שמוציקע קװאַר" 
טאַלן אויסגעמיטן און נישט געטאָן גאַרנישט זײי אויסצוכעסערן אָדער 
פאַרשענערן. מעגלעך אַז צוליב דעם האָב איך נישט געפילט קיין באַזוֹ:- 
דערע ליבשאַפט צו דער פּוילישער הױפּטשטאָט. 

אָבער דאָס װאָס כ'האָב זיך צוגעזען דורך די דריי װאָכן באַלאַגערונג 
האָט געענדערט מיין באַציונג. דאָס באַרבאַרישע חרוב מאַכן די שטאַט, 
די ברוטאַלע מלחמה קעגן דער ציווילער באַפעלקערונג, האָט מיר פאַר- 
שאַפט אַ טיפן פּערזענלעכן צער, 

מיין דירה האָב איך געטראָפן אָפּן און באַװוױנט דורך אונדזערע קרו" 
בים, די ברידער איזיק און שאַיע פּיעקאַזש פון סעראַצק. די ברידער, 
וועלכע זענען זיך געווען שונאים צוליב האַנדלס-קאַנקורענץ, זענען איצטער 
געזיצן צוזאַמענגעפּרעסט מיט זייערע משפּחות אין אַ שרעקלעכער ענג- 
שאפט אין מיין אַנדערטהאַלבן-צימער ווינונג. יידן זענען געלאָפן פון 
זייערע וווינערטער אין אַנדערע שטעט אַריין, האָפּנדיק אַז דער נייער פּלאַץ 
איז זיכערער, ס'האָט זיך אַרוֹיסגעשטעלט, אַז לעגיאָנאַװאָ האָט אויסגעמיטן 
די מלחמח-אַכזריותן און אויך די צוויי-וואַכיקע דייטשע אָקופּאַציע האָט 
זיך דאָ נאָך נישט שטאַרק געפילט. אַלע קרובים, שכנים און באַקאַנטע האָבן 
זיך געפרייט מיט מיין קומען. כ'בין געווען דער ערשטער אָנגעקומענער 
פון װואַרשע, װאָס האָט געברענגט ידיעות וועגן דער באַלאַגערונג און קאַ- 
פּיטולאַציע. טראָץ דער געאָגראַפישער נאָענטקייט און די צוויי טעג נאָכן 
קאַפּיטולירן, האָט די לעגיאָנאָװער באַפעלקערונג נישט געװוּסט דעם בי" 
טערן אמת און געמיינט, אַז װאַרשע קעמפט נאָך, 

נאָך דעם זעלבן אָװונט האָב איך געמאַכט אַ באַווך ביי טשעשלאַקן און 
געטראָפן דאָרט אַ גרופּע אומבאַקאַנטע מענטשן, אַחוץ איינעם, אַן אָרטיקן 
איינוווינער. וי אומעטום, האָט מען מיך אויך דאָ װאַרעם אויפגענומען. אַז 
זיי האָבן מיך געפרעגט װאָס אין װואַרשע הערט זיך, האָט ביי מיר אויס- 
געבראָכן די גאַנצע פאַרביטערונג, װאָס האָט זיך ביי מיר אָנגעקליבן 
און כ'האָב געענטפערט: ,סוועט די דייטשן נישט געשענקט ווערן דאָס 
ברוטאַלע רוינירן אונדזער הױפּטשטאָט?. עמעצער האָט מיר באַלד אַ װונק 
געטאָן כ'זאָל נישט רעדן מער. מ'האָט מיך גענומען אין אַ זייט און מיר 
דערציילט, אַז די אַלע זענען אַ גרופּע צוריקגעקומענע פאָלקסדייטשן פון 
אינטערנירונגסילאַגער קאַרטוז-בערעוזאַ, װוּהין זיי זענען פאַרשיקט געװאָרן 
מיטן מלחמה-אויסברוך, 

כ'האָב באַזוכט מיין שוועגערין שרה. פון מיין ברודער אהרן דוד איז 
זינט ער איז מאָביליזירט געװאָרן נישט געווען קיין שום ידיעה. דאָס האָט 
אונדז אַ ביסל באַזאָרגט. מיר האָבן געװוּסט, אַז ער האָט זיך צוגעשטעלט 
אין װואַרשע און געהאַט אַ גרונט צו מיינען, אַז ער איז דאָרט געבליבן און 
געקעמפט. שרה איז כמעט וי פאַרצווייפלט געװאָרן הערנדיק פון מיר וועגן 
די קאַמפן, 

גייענדיק אַהין אין צוויי טעג אַרום, בין איך אין מאַרק פאַרהאַלטן 
געװאָרן דורֹך פּאָלאַקן, װאָס האָבן אויפן אַרבל געהאַט אַ לענטע מיטן 
אויפשריפט , בירגערמיליץ". זײי זענען געשטאַנען און פאַרהאַלטן יעדן 
דורכגייענדיקן ייד כדי אַװעקצושיקן זיי צו פאַרשידענע אַרבעטן, די מענ- 
טשן האָב איך געקענט אַלס פּשוטע סוחרים אָדער באַאַמטע, וועלכע האָבן 
פּריַער נישט געהאַט קיין שׁוֹם געזעלשאַפּטלעכע פונקציעס. צוליב אָפּגע- 
שװאַכטקײט נאָך די איבערלעבונגען אין װאַרשע האָב איך זיך אָפּגעזאָגט 
צוֹ גיין אַרבעטן, וי זיי האָבן דאָס פין מיר געפאָדערט. כ'בין באמת כמעט 
קראַנק געווען און אין דער היים האָב איך אויך נישט געטראָפן די פּאַסיקע 
באַדינגונגען צו קאָנען זיך אויסווען און קומען צו זיך. זיי האָבן מיך 
נישט אָפּגעלאָזט און איך, וי מיין שטייגער, האָב זיך אויך איינגעעקשנט. 
כ'האָב דעמאָלט נאָך נישט תופס געווען די ענדערונגען און באַטראַכט פאַר 
אַ חוצפּה און אַן עוולה, װאָס אַ סתם-בירגער וויל מיך צווינגען גיין אַרי 
בעטן, בלויז דערפאַר װאָס כ'בין אַ ייד. צום סוף האָט מען מיך געברענגט, 
צוזאַמען מיט אַנדערע יידן, אין שטאָטראַט אַרֹיין, װוּ מ'האָט די געכאַפּטע 
פאַרטיילט צו פאַרשידענע אַרבעטס"-פּלעצער, צווישן דער בירגערימיליץ 
אין שטאָטראַט איז אויך געווען אַ געוויסער מושינסקי, אַ לאַנגיאָריקער 
באַקאַנטער מיינער, דאָ האָט זיך איבערגעחורט דאָס פּריִערדיקע: זי 
פאָדערן כ'זאָל גיין אַרבעטן און איך זאָג זיך קאַטעגאָריש אָפּ, איינזעענדיק, 
אַז זייער מי איז אומזיסט -- וייזט אויס אַז זי האָבן נישט געװאָלט 
אָדער נישט געקאָנט -- האָט מיך מושינסקי געבעטן כ'אָל גוטויליק 
גיין צוֹ דער אַרבעט, אָבער אויך זיינע ריד האָבן נישט געהאָלפן דאָ 
האָט מושינסקי מיר פֿאָרגעלייגט, כ'זאָל נישט אַרוסרופן קיין סקאַנדאַל 
אין שטאָטראַט, נאָר צוזאַמען מיט אַלע, גיין אין מאַגאַזין פון אַרבעטס- 
געצייג און דאָרט װעל איך זיך שוין וי ס'איז באַפרײיען. נישט וויסנדיק 
גענוי צו װאָס ער צילט, האָב איך אָנגענומען דעם פאָרשלאָג, 

דער מאַגאַזין איז געווען א קילאָמעטער ווייט פון שטאָטראַט. דאָרט 
האָט מען אַלעמען פאַרטיילט פאַרשידענע גראָבימכשירים און געשיקט 
ארבעטן. כ'האָב דאָ ווידער זיך אָפּגעזאָגט צו נעמען דאָס אַרבעטס-געצייג, 

איינזעענדיק אַז זיי װעלן מיין עקשנות נישט איינברעכן, האָט מיך דער 
אויפזעער איבערגעלאָזט, כדי כלומרשט צו העלפן דעם מאַגאַזינער, און 
דער האָט מיך באַלד באַפּרײט. דאָס איז געווען מיין ערשטער אינצידענט 
מיט דייטשע משרתים, אָבער נישט דער לעצטער, 

אין יענע טעג זענען נאָך נישט געוען קיין שום ציווילע מאַכט- 
אָרגאַנען. אַלע אינסטאַנצן פון ציוויל-אַדמיניסטראַציע זענען זיך צעפאַלן 
און אויפגעלייזט געװאָרן באַלד אין די ערשטע מלחמה-טעג. אין שפּיץ פון 
דער שטאָט לעגיאָנאָװאַ, װאָס איז ביז צום קריג געווען אַ גמינע-פאַרװאַל- 
טונג און נישט קיין שטאָטראַט, איז געשטעלט געװאָרן אַ רעזערװו-מאַיאָר. ער 
האָט זיך צו זיין אַמט מער נישט אומגעקערט, נייע אינסטאַנצן האָבן זיך נאָך 
נישט געהאַט אָרגאַניזירט. מיט די שטאָט-ענינים האָבן זיך פאַרנומען מענ- 
טשׁן, װאָס האָבן זיך אַלײן נאָמינירט, צוליב צילן און טעמים, װאָס בלױיז 
זיי אַליין האָבן געװוּסט און זענען שפּעטער אַלעמען באַװוּסט געװאָרן. 
קיין שום אָפיציעלע קאָמפּעטענצן האָבן זיי נישט געהאַט, אָבער אויף כאַפּן 
יידן צו אַרבעט האָבן זיי געהאַט גענוג חוצפּה. װאָס שייך די דייטשן - 
אָדער זיי האָבן נישט באַװיזן צו אָרגאַניזירן די ציווילע אַדמיניסטראַציע 
אָדער, צוליב אייגענע מאָטיוון, האָבן זי בעסער געװאָלט לאָזן די שטאָט 
אין דאָזיקן אַנאַרכישן מצב. אַ געוויסע צייט האָבן די דייטשן נאָך צורו 
געלאָזט די ציווילע באַפעלקערונג, נישט אויסשליסנדיק אויך די יידישע, 
און נישט געגעבן צו פיל צו פילן זייער שווערע אונטערדריקנדיקע לאַפּע, 
אַלס אילוסטראַציע -- אַ פּאַל, װאָס איז געשען מיט מיר גופא. 

אברהמל קראָנענבערג איז געווען אַן אייגנטימער פון אַ שפּײזקראָם 
אין הויז, װוּ איך האָב געװוינט. מיר זענען געוען פון זעלבן עלטער 
צוליב דעם באַװעגונגס-פאַרבאָט, פלעגן מיר אין די אָוונטן פאַרברענגען 
איינער ביים צווייטן. אַ געוויסן טאָג האָב איך אין שטוב ביי אים געטראָפן 
אַ דייטשן מיליטער-מאַן, אויפן טיש איז געשטאַנען אַ פלאַש וויין, וועלכע 
כ'האָב דערקענט, אַז ס'איז פון מיין ויין, וועלכן כ'האָב געהאַלטן אין 
שותפותדיקן קעלער, גלייכצייטיק מיטן צושטעלן טשעשלאַקס געטראַנקען, 
פלעג איך אויך ליפערן פאַרשידענע וויינען. דער דאָזיקער מסחר איז געווען 
מיינער אַ פּריוואַטער. קראָנענבערג האָט זיך פאַר מיר אַנטשולדיקט פּאַרן 
נעמען פון מיין וויין. אין נאָרמאַלע צייטן פלעגט ער, נישט פרעגנדיט, 
נעמען וויין פאַר זיינע קליענטן אוֹן שפּעטער באַצאָלן. װי ס'האָט געהייסן 
האָט ער אויך איצט אַזױ געטאָן. כ'האָב דעם גאַנצן ענין נישט צוגע- 
שריבן קיין ספּעציעלע וויכטיקייט. בסך"הכל איז עס בלויז איין פּלאַש 
פון מיין גרויסן רעזערוו. אָבער אַ געוויסן טאָג שפּעטער, האָב איך, אַהײימ- 

קומענדיק, געפונען אַ קבלה, מיט אַ חתימה פון אַ דייטשן מיליטערישן 
אַמט, װאָס באַשטעטיקט, אַז מ'האָט ביי מיר גענומען אזא און אַזא צאָל 
פלאַשן וויין פאַר אַזאַ און אַזאַ פּרייז, וועלכן כ'קאָן באַקומען אױיסגעצאָלט 
אין דעם אָנגעוויזענעם פּלאַץ. ווייזט אויס, אַז קראָנענבערג האָט טרינקענ- 
דיק מיטן דייטש אים דערציילט פון װאַנען דער וויין איז געקומען און 
יענער האָט קאָנפיסקירט אַלץ װאָס ער האָט געפונען. צום מזל האָט מיין 
חבר נישט געװוסט וועגן די אַלע ערטער װוּ כ'האַלט דעם וויין, 

כ'פלעג ווייטער זיין אַן אָפּטער איינגייער ביי טשעשלאַקן, ווו כ'האָב 
מיר געפונען פּאַרשידענע באַשעפטיקונגען. כ'האָב זיך דאָרט געטראָפן מיט 
באַקאַנטע און גערעדט וועגן פאַרשידענע ענינים, נישט מורא האָבנדיק 
פאַר אַ נישט-געװוּנטשן אויג אָדער אויער. דאָרט בין אויך געזיכערט גע- 
ווען פון געכאַפּט װערן צו אַרבעט, טשעשלאַק, װאָס אין שטענדיק פול 
געווען מיט געשעפטס-איניציאַטיוו, האָט מיר איין טאָג פאָרגעשלאָגן אַרױס- 
צופאָרן מיט אים אויף אַ ווייטלעכער האַנדלסינסיעה אין דער געגנט פון 
פּולטוסק-מאַקאָוו. 

טשעשלאַקן איז דער איינפאַל געקומען דערפון, װאָס פון יענער סביבה 
האָבן זיך ביי אונדז באַװויזן פּויערישע פורלעך, װאָס זענען געפאָרן קיין 
וואַרשע מיט דאָרפישע פּראָדוקטן. די פּויערים האָבן דערציילט, אַז אין 
זייערע דערפער זענען פאַרשפּרײט געװאָרן פּראָקלאַמאַציעס, וועלכע רופן 
צו פירן פּראָדוקטן פאַר דעם הונגעריקן װאַרשע. אין די אויפרופן פאַר- 
זיכּערן די דייטשן, אַז די פויערים קענען זייער פּראָדוקציע פירן אומגע- 
שטערט, געניסן פון יעדער הילף און דערמיט אויך דערפילן אַ בירגערלעך- 
היסטאָרישע פליכט. טראָץ דער סקעפּטישער באַציונג צו דייטשע הבטחות 
האָבן זיך געפונען אַזעלכע, װאָס האָבן ריזיקירט צו פאָרן מיט אייגענע 
פּראַדוקטן קיין װאַרשע און אויך פלינקע סוחרים, פון טשעשלאַקס סאָרט, 
וועלכע האָבן גענומען פירן מסחר מיט די ווייטערע מקומות. אַ געוויסע 
צייט האָט דער מסחר זיך טאַקע געפירט אָן שטערונגען מצד דער דייטשער 
מאַכט, 

מיר האָבן זיך געהעריק צוגעגרייט און מאָנטיק זענען מיר אַרױס- 
געפאָרן אין וועג אַרײין מיט אַ פּאָר פערד געשפּאַנט אין אַ גרויסער פּלאַט- 
פאָרמע. ביים אַרױספאָרן איז געווען אַ נאָרמאַל האַרבסטיק ועטער, וו 
ס'טרעפט אין דער ערשטער העלפט אָקטאָבער. מיר זענען אָבער נישט 
ווייט אָפּגעפאָרן, װי ס'האָבן אָנגעהױבן פאַלן די ערשטע שניייפלאַטן, אַן 
אומגעוויינלעכע דערשיינונג אין דאָזיקן יאָר-פּעריאָד. ביז מיר זענען דער- 
פאָרן קיין זעגזשע, אַכט קילאָמעטער פון דער היים, זענען די איינצלנע 

פּלאַטן פאַרװאַנדלט געװאָרן אין אַ געדיכטן שניי. אויפן שאָסײ צו דער 
בריק איבערן נאַרעוו איז די גאַנצע צייט געווען א שטארקע באװעגונג 
פון דייטשן מאַטאָריזירטן טאַבאָר, אָבער ס'האָבן אויך נישט געפעלט 
פאָרנדיקע אָפּטײילונגען געשפּאַנטע אין שטאַרקע, גוט געפלעגטע פערד, 
וועלכע מיר האָבן אין פּױילן װײיניק געזען. ביז מיר זענען דערפאָרן קיין 
זעגזשע איז דער דאָזיקער שטראָם פאַרװאַנדלט געװאָרן אין אַן אומאיבער- 
געריסענער קייט, װאָס ס'איז אוממעגלעך געווען זי דורכצופאָרן. מיר האָבן 
זיך אין זעגזשע אָפּנעשטעלט, געפּאַשעט די פערד און אַרײנגעגאַנגען אין 
אַ טייהויז אָדער קאַװיאַרניע, כדי אָנצוּוואַרעמען זיך פון ערשטן אומגע- 
ריכטן שגיי, 

דאָ, װוי אומעטום, האָבן מיר געטראָפן אַזעלכע, װאָס מען האָט זיי די 
גאַנצע צייט געהאַלטן פאַר עכטע פּאָלאַקן און מיט א מאָל זענען זיי פאַרי 
װאַנדלט געװאָרן אין הונדערטפּראַצענטיקע דייטשן. דעם , פּאַן" היפש, א 
געוועזענער געזעלשאַפטלעכער עסקן און אַקטיווער טוער אין פּאַטריאָטישע 
אינסטיטוציעס, האָבן מיר געטראָפן וי ער באַדינט זיינע נייע קאַנסומענטן 
אין אַ גלאַטן דייטשן לשון און באַנעמט זיך מיט זיי וי אַן אייגענער. מיר 
זענען דאַן אַװעק אין שכנותדיקן טייהויז פון פרוי באַראַנאָווסקאַ, װוּ מען 
האָט אונדז דערציילט, אַז דער דערמאָנטער הער איז געווען צװוישן די, 
װאָס האָבן מקבל-פּנים געווען די אָקופּאַנטן, װי , ברידער-באַפרייערס", 

ס'האָט זיך אַרױסגעװיזן, אַז נישט אַזױ גיך װעלן מיר קענען פאָרן 
ווייטער, ווייל דער גאַנצער פֿאַרקער איבערן טייך נאַרעװ איז איצטער 
פאָרגעקומען איבער אַ פּאַנטאָןדבריק, דאָס פּוילישע אָפּטרעטנדיקע מיליטער 
האָט אויפגעריסן אַ טייל פון דער גרויסער בריק, װאָס איז אויפגעבויט 
געװואַרן ערשט מיט עטלעכע יאָר צוריק. די באַװעגונג אויף דער פּראָװי 
זאָרישער בריק איז געווען אין איין ריכטונג און פאַרשטייט זיך, אַז דעם 
פאָרצוג האָט געהאַט דער דייטשער מיליטערישער טאַבאָר. דאָס ביסל 
ציווילע וועגענער האָבן געמוזט װאַרטן ביז דער אומאויפהערלעך שטראָ- 
מענדיקער דייטשער טאַבאָר פוך ביידע זייטן װעט דורכפאָרן, 

דער שניי איז געפאַלן אָן אויפהער און איינגעהילט די ערד אין א 
וויײיסן דעקטוך. מיר האָבן געװאַרט אויף אַ סימן, אַז דער ציווילער פאַר- 
קער זאָל אַ ריר טאָן. פּלוצעם האָבן מיר באַמערקט אַז ביי איינער פון די 
פעלדקיכן זענען די קעסלען אָפּענע און דער קוכער רופט די ציווילע מענטשן 
צוצוקומען און נעמען עסן. אין גיכן האָבן זיך צוזאַמענגענומען אַרטיקע 
איינוווינערס און דורכפאָרערס און דער קיכער האָט יעדן געגעבן אַ פול 
געשיר, אָן אונטערשיד צי דאָס איז געווען אַ טעלער צי אַ גרויסער משפּחח- 

טאָפּ, א וויילע זענען מיר. געווען אומדעצידירט און נישט געוווסט צוגיין 
אָדער נישט, צום סוף האָבן מיר זיך אָנגענומען מיט מוט און צוגעגאַנגען, 
ס'איז געווען אַ שאַרפע אומדערװאַרטע קעלט און אונדז איז פאָרגעשטאַנען 
א ווייטער וועג. מיר האָבן באַקומען פּאָרציעס געדיכט-געקאָכטע גרױפּן 
אָדער רייז מיט בעבלעך, שטאַרק דורכגעמישט מיט פלייש. דאָס עסן אין 
געווען הייס און געשמאַק, כ'האָב בלויז געהאַט אַן אומאָנגענעם געפיל, 
ואס כ'האָב אַזױ הנאה געהאַט פון דייטשן עס מיר האָבן זיך אַ ביסל 
ערווארעמט און ערשט נאָך מיטאָג האָט מען אונדז געלאַָיט דורכפאַרן 
די בריק. 
מיר האָבן אונטערגעטריבן די פערד אָנצױאָגן א ביסל די פאַרלוירענע 
צייט, אַכער דער וועג איז געװאָרן װאָס אַ מאָל שווערער צוליב דעם שניי, 
װאָס איז נאָך געפאַלן אָן אויפהער, סעראָצק זענען מיר דורכגעפאָרן נישט 
אַפּשטעלנדיק זיך, כאָטש כ'האָב שטאַרק געװאָלט באַזוכן דאָרט מיינע 
קרובים. אַ פיר-פינף קילאָמעטער פאַר פּולטוסק, אין אַ דאָרף װאָס כ'געדענק 
נישט דעם נאָמען, איז צוגעפאַלן דער אָװנט. מיר זענען דאָרט געבליבן 
נעכטיקן. אין דאָזיקן דאַרף האָבן נאָך געוווינט עטלעכע יידישע משפּחות, 
די איינציקע יידן צװישן סעראָצק און פּולטוסק, ווייל פּולטוסק האָט מען 
געמאַכט ,יודענריין" כמעט נאָכן אָפּשטעלן די קאַמפן. אַ טייל פון די דאַ- 
זיקע יידן האָב איך געקענט; זיי זענען געווען שוסטערס און כ'פלעג זי 
טרעפן אין סעראָצק ביי מיינע קרובים די לעדער-סוחרים. מיר האָבן זיך 
אויפגעהאַלטן ביים דאָרפס-שמיד, טשעשלאַקס באַקאַנטער, און די פערך 
האָט מען אַרײינגעשטעלט אין שטאַל. נאָך דער גוטער און געשמאַקער דאָר- 
פישער וועטשערע האָבן מיר מיט אונדזערע באַקאַנטע לאַנג געשמועסט 
וועגן זייער לעבן אונטער דער דייטשער אַקופּאַציע. אונדז האָט געװוונדערט, 
װאָס טראַץ דעם װאָס מען האָט אַרױסגעטריבן די פּולטוסקער יידן טשעפּן 
זי נישט דאָס חייפל יידן דאָ. די פּויערים האָבן זיי דעמאָלט איבערהופּט 
נישט געטאָן קיין שלעכטס. מיר זענען געווען די ערשטע געקומענע פון 
אַזױ ווייט, פון הינטער װאַרשע און איך בין דאָ געווען דער ערשטער, װאָס 
האָט פּערזענלעך געזען זי מלחמה אין װאַרשע און די קאַפּיטולאַציע, איז 
געווען וועגן װאָס צו רעדן. מיר זענען געווען נישט זיכער צי מיר װעלן 
אין דער פרי קעגען פאָרן ווייטער, צוליבן שניי, װאָס איז נאָך געפאַלן 
אָן אויפהער, 
אַז מיר זענען פאַר טאָג אויפגעשטאַנען האָט דער שניי געהאַט אויפ- 
געהערט. ביים ליכט פון דער נאַכטילאַמטערן האָט דער שמיד אָנגעשמידט 
די פערד ווינטערדיקע פּאָדקאָװעס און אַזױ אַרום האָבן מיר געקאַנט ויי- 

טער פאָרן. די באַלעבאָסטע האָט אונדו דערלאַנגט פון אַלעם בעסטן פון 
איר דאָרפישער ווירטשאַפט, אין די דאָרפישע װירטשאַפטן איז אין יענע 
טעג געווען פון אַלעם גוטן. די דייטשן האָבן נאָך נישט אָנגעהױבן קאָנ- 
פיסקירן און אויפנעמען די , קאָנטינגענטן". פון דער אַנדערער זייט האָט 
דער מסחר געהאַט זיך אָפּגעשטעלט און אין די שטעט זענען קיין יאַדידים 
נישט פאָרגעקומען. די יידן פון נאָענטן פּולטוסק, די הױפּטיקאַנסומענטן 
פון דער פּראָדוקציע פון די אַרומיקע דערפער, זענען אויסגעזידלט געװאָרן ‏ 
און די פּוערים האָבן נישט געהאט קיין אָפּנעמערס פאַר זייערע פּראַ- 
דוקטן, אין נאַרמאַלע צייטן האָבן זיי די פּראָדוקטן געליפערט אין די 
נאָענטע שטעט און פלעגן זיי אויך פירן קיין װאַרשע, איצטער האָבן זי 
מיט דעם אַלעם נישט געהאַט װאָס צו טאָן. נאָכן אָפּעסן און פאַרטרינקען 
מיט אַ ביסל משקה האָבן מיר זיך געלאָזט אין וועג אריין. 

דער וועג איז געווען אַ שווערער. דער טיפער שניי האָט זיך געקלעפּט 
צו די גומי-רעדער און די פערד האָבן קוים געשלעפּט דעם װאָגן. מיר 
האָבן זיך געווונדערט װאָס איבערן גאַנצן װעג האָט קיינער זיך נישט 
אינטערעסירט ווער מיר זענען, גלייך וי סװואָלט גאָר קיין מלחמה נישט 
געווען. פּולטוסק אָן די טויזנטער יידן האָט געמאַכט דעם איינדרוק פון 
אַן אױסגעשטאָרבענע שטאָט. די קראָמען און געשעפטן זענען געשלאָסן, 
די הױפּטגאַס און דער מאַרקפּלאַץ -- אָן לעבן. ס'איז מיר מאָדנע אויסגע- 
קומען דורכצופאָרן א שטאָט און נישט זען אַפילן איין ייך. אויך ביים 
אַדורכפאָרן לעבן דייטשע װאַכפּאָסטנס האָט קיינער אונדז נישט גע- 
טשעפּעט און נישט געפרעגט װער מיר זענען. נישט אָפּשטעלנדיק זיך 
זענען מיר דורכגעפאָרן די שטאָט ון פאַרקערעװועט צום מאַקאָװער שאָסײי, 

נאָך דעם שנייישטורעם איז איצט געווען א שטילער און אָנגענעמער 
האַרבסט-פרימאָרגן און שפּעטער האָט אויך די זון גענומען װאַרעמען. מיר 
האָבן זיך אַ וויילע אָפּגעשטעלט צו פּאַשען די פערד און געפאָרן ווייטער, 
נאָך מיטאָג זענען מיר אָנגעקומען אין אַ גרויס דאָרף און דאָרט געפונען 
עטלעכע יידישע משפּחות. זיי האָבן געזאָגט, אַז מִיר קענען דאָרט קויפן 
װאָס מיר זוכן, און מיר האָבן באַשלאָסן צו בלייבן נעכטיקן. 

ביי שמידקע, אַ נאָענטן פאַלװאַרקיאײגנטימער, האָבן מיר באַקומען 
אַן אָרט צו נעכטיקן און אַ שטאַל פאַר די פערד. אין משך פון צוויי טעג 
האָבן מיר ביי די פּויערים איינגעקויפט אַזױ פיל פּראָדוקטן, װאָס מיר 
האָבן נישט געקאָנט פאַרנעמען מיט איין מאָל. מיר האָבן צוגעזאָגט צו 
קומען נאָך אַ מאָל אין אַ פּאָר טעג אַרום. ביים קומענדיקן מאָל האָבן מיר 
מיטגעברענגט סחורות אין וועלכע די פּוֹיערֹים האָבן זיך שטאַרק גענייי 

טיקט, אין יענע טעג איז געווען א מאַנגל אין זאַלץ, שוועבעלעך, פאָדעם 
און ענלעכע קלייניקייטן, און די פּויערטעס זענען גרייט געווען צו באַצאָלן 
פאַר די זאַכן יעדן פּרייז, מיט פּראָדוקטן, חיות די דייטשן האָבן געהאַלטן 
זייער צוזאַג און נישט געשטערט דאָס פירן פּראָדוקטן פאַר װאַרשע, האָבן 
מיר אַהינגעברענגט פּראָדוקטן וויפל מיר האָבן נאָר געקענט באַקומען און 
זי זענען צעכאַפּט געװאָרן פאַר גוטע פּרייזן. מיך האָט געווונדערט אויף 
די מענגעס געלט װאָס מענטשן האָבן פאַרמאָגט. קיינער האָט זיך נישט 
געדונגען און נישט געשטעלט זיך איבערן פּרייז. זענען די פּרייזן טאַקע 
נעשטיגן הימלחויך, 

דער הונגער אין װאַרשע איז געווען גרויס אומעטום, אין דער יידישער 
און אין די נישט-יידישע געגנטן, אין דעם נישט-יידישן טייל האָבן טייל- 
ווייז זיך שוין געהאַט אָרגאַניזירט, מיט אַ דייטשער דערלויבעניש, קיכן 
פאַר נױיטבאַדערפטיקע, מילך-צוטיילונג פאַר זויגיקינדער און נאָך עב" 
לעכע הילפס-איסטיטוציעס. דאַקעגן אין יידישן ראַיאָן איז פון די אַלע 
ואַכן נאָך נישט געווען קיין סימן, כ'פלעג זען לאַנגע רייען ביי די קיכן, 
װאָס האָבן געטיילט עפּעס אַ שיטער פּאַנטשעכץ, װאָס האָט געדארפט הייסן 
אַ זופּ און װאָס איז פאַרטײלט געװאָרן מיט דייטשן חסד. מענטשן זענען 
שעהענווייז געשטאנען געדולדיק צו באַקומען א פּאַרציע פון דער דאָזיקער 
זופּ. אין די רייען זענען איצט נישט פאָרגעקומען קיין קריגערייען, וי אין 
די באַלאַגערונגסיטעג. א דייטשער באַװאָפנטער סאַלדאַט האָט געהאַלטן 
אַרדענונג און ביי דער קלענסטער אומאַרדענונג האָט ער צעטריבן די ריי. 
גאַנץ אָפט האָט מען אין די װאַרשעװער גאָסן געקענט זען א מיליטערישע 
פעלדקיך פאַרטיילט רעשטלעך עסן פאַר דער ציווילער באַפעלקערונג. אַז 
אַ יידישע פרוי אָדער סתם איינער, װאָס איז ענלעך געווען צו א ייד, האָט 
זיך געפּרוווט אַריינקריגן אין דער ריי, האָט עמעץ תיכף אָנגעװיזן דעם 
דייטש, שרייענדיק ,יודע, יודע". נישט תמיד האָט דער דייטש אַװעקגע- 
טריבן דעם הונגעריקן ייד. אָבער אין די מערסטע פאַלן איז דער ייד אַרױס- 
געטריבן און אויך געשלאָגן געװאָרן. כ'בין גליקלעך געװען װאָס מיין 
משפּחה נייטיקט זיך נישט אין דעם דייטשן חסד, 

דאָס מסחר האָט זיך אַנטװיקלט און שפּעטער פלעג איך פאָרן אַלײן, 
ווייל טשעשלאַק האָט זיך צוריק גענומען צו זיין מסחר. אַזױ װוי זיין גע- 
שעפט איז געווען אין דער סביבח דאָס איינציקע, װאָס האָט געהאט אַלע 
איינריכטונגען פון צאַפּן ביר אין פלעשער אַריין און מאַשינען צו מאַכן 
סאָדע-װואַסער און לימאָנאַדעס, האָט מען אים באַפױלן צו עפענען דאָס 
עסק. ער האָט באַקומען ביר אין פעסער, צוקער און אַנדערע פּראָדוקטן 

אױיסצואַרבעטן די געטראַנקען. דאָס ביר האָט ער איצט געליפערט בעיקר 
אין רעסטאָראַנען און קאַפעען, װוּ די קאַנסומענטן זענען געווען דייטשן, 

ווידער האָב איך געװאַנדערט איבער די וועגן. פערד און װאָגן פלעג 
איך דינגען דאָרט װוּ כ'האָב געקויפט די פּראָדוקטן און אין דער חיים 
פלעג איך אָפּטרעטן פאַרנדיק קיין װאַרשע אָדער צוריקפאָרנדיק פון דאָרט, 
בעתן פּאַשען און געבן רו די פערד. טייל מאָל בין איך אויך געבליבן 
נעכטיקן אין דער היים, לאָונדיק די פערד ביי טשעשלאַקן אין שטאַל, 
אַזױי האָט זיך דאָס מסחר געפירט עטלעכע װאָכן אומגעשטערט. כ'האָב 
כמעט פאַרגעסן אַז ס'זענען איצטער מלחמה-טעג. די געשעפטן זענען גע- 
ווען גוטע און אין שטוב האָט גאָרנישט געפעלט. די פרייע וועגן האָבן 
נאָך פאַרשטאַרקט דאָס דאָזיקע געפיל. אָבער ס'זענען אויך געווען דערי 
שיינונגען, װאָס האָבן דערמאַנט די נאַצישע אַקופּאַציע און דערװעקט 
דעם חשד, אַז די רויקע טעג וועלן לאַנג נישט אָנהאַלטן, 

אין דער דאָזיקער צייט האָב איך געהאַט עטלעכע אָנגענעמע און אינ- 
טערעסאַנטע באַקאַנטשאַפטן, יעדעס מאָל, ווען מיר איז אויסגעקומען אויפ- 
צוהאַלטן זיך ביי שמידקען האָב איך געפילט, אַז כ'בין אין אַ פריינדי 
לעכער שטוב. ער איז געווען זייער אַן איידעלער מענטש מיט אַ פיינער 
באַנעמונג. ווען כ'בין געקומען אין דער געגנט, האָב איך על-פּיירוב זיך 
אויפגעהאַלטן ביי אים און געגעסן מיט זיין משפּחה צװאַמען. שמידקע 
פלעגט מיך פאַרזאָרגן מיט אַלעם נייטיקן. אין די לאַנגע אָװנטן פלעגן מיף 
פאַרברענגען שמועסנדיק וועגן פאַרשידענע ענינים. ביי אים פלעג איך 
איבערלאָזן אַלע נישט פאַרקויפטע זאַכן און ער האָט דאָס אָפּגעהיטן וי 
זיין אייגנטום. אַ לאַנגע צייט נאָכן אויפהערן די נסיעות אַהין האָבן מיף 
נאָך קאָרעספּאַנדירט צווישן זיך, 

אַ צווייטע באַקאַנטשאַפט, אַ נישט-װוינציקער אינטערעסאַנטע, װאָס 
האָט געדויערט נישט לאַנג, איז מיר אויסגעקומען צו מאַכן ביי איינע 
פון די נסיעות. דער מאַן איז מיט מיר מיטגעפאָרן אין פּויערישער קליידונג, 
אָבער דער אויסזען זיינער איז געווען נישט פון קיין פּױער און נישט פון 
קיין פּויערים-זון. ס'האָט זיך אַרױסגעװיזן, אַז ער האָט זיך באַטײליקט אַלס 
אָפיציר אין די קאַמפן און נאָך דער קאַפּיטולאַציע האָט ער באַשלאָסן נישט 
אָפּצוגעבן זיך אין געפאַנגענשאַפּט. איצט איז ער געווען פאַרשטעלט וי 
אַ פּױער, כאָטש א געניט אויג װאָלט תיכף באַמערקט, אַז ער קען נישט 
האַלטן די לייצעס אין האַנט. פאָרנדיק האָט ער מיר דערציילט וועגן די 
שלאַכטן, אין וועלכע ער האָט זיך באַטײליקט און וועגן לעצטן קאַמף פאַר 
דער קאַפּיטולאַציע, אין דער געגנט פון קאָצק. זיין אָפּטײלונג האָט באַ- 

שלאָסן נישט איבערצוגעבן זיך און דאָס געווער באַהאַלטן אין באַצײיכנטע 
פּלעצער אין די קאַצקער וועלדער. ער און זיינע חברים װאַרטן אױף אַ 
געלעגנהייט זיך צו באַניצן מיטן דאָזיקן געווער. איך האָב געטראַכט וועגן 
דער ראָל פון די קאָצקער וועלדער אין די באַפרײיונגס-קאַמפן פון די פֹּאַ- 
לאַקן, װי ס'איז געשילדערט אין אָפּאַטאָשוס , פּוילישע וועלדער". אָ, 
אויך אין טעג פון קאַפּיטולאַציע זענען געווען פּאָלאַקן, װאָס האָבן גע- 
דענקט, אַז ס'שטייען זיי נאָך פאָר אַנדערע קריגס-קאַמפּאַניעס, 

אַ געוויסע צייט האָב איך נאָך פאָרגעזעצט מיינע נסיעות. אָבער אין 
א געוויסן פרייטיק בין איך געפאָרן אַהיים מיט אַן איינפערדיקן געשפּאַן 
אין אַן אומאויפהערלעכן רעגן. אַן אַדורכגעװייקטער און ביז צום מאַרך 
דורכגעפרוירענער בין איך דערפאָרן ביז צו דער בריק אין זעגזשע. דאָ 
האָט זיך אַרױסגעװיזן, אַז מען דערלויבט נישט אַדורכצופאָרן די בריק. 
כ'בין געשטאַנען אין אַ לאַנגער ריי פון באַלאָדענע פּויערישע פורלעך, אַ 
ריי װאָס איז מיט יעדער מינוט לענגער געװאָרן. דער פּלאַץ איז אַ שטאַרק- 
משופעדיקער באַרג-אַראָפּ, אַזױ אַז אַלע האָבן זיך צוזאַמענגעדריקט אונטן, 
ביי דער בריק. דער רעגן האָט נישט אויפגעהערט אויף קיין סעקונדע. 
נאַסע און דורכגעפרוירענע האָבן מיר געװאַרט אויף אַן אַדורכפאָר. נאָך 
אַ פּאַרישעהעדיקן װאַרטן האָט מען געמאָלדן, אַז פון איצט אָן איז פאַר" 
ווערט דורכצופירן שפּייזיאַרטיקלען איבער דער בריק און אַז מיר אַלע 
מוזן צוריקפאָרן. ס'האָבן נישט געהאָלפן די תחנונים פון די פּויערים. מען 
האָט אונדז אויפגעפאַדערט צו באַפרײען דעם וועג ביי דער בריק און די 
סאָלדאַטן האָבן אָנגעהויבן טרייבן צוריק, 

ס'איז געווען אַ שווערער צוריקוועג. דאָס שטיין אין רעגן און קעלט 
האָט געװירקט אויך אויפן פערד, װאָס האָט קוים געשלעפּט דעם באַלאָי 
דענעם װאָגן באַרג-אַרױף. דאָס צעווייקטע געשפּאַן איז אויך אָפּגעשװאַכט 
געװואָרן און צעריסן זיך אין עטלעכע ערטער. וי געויינטלעך צוישן 
שכנים און באַקאַנטע, האָבן די פּויערים געהאָלפן איינער דעם צוייטן 
אַרױפשלעפּן די װאָגנס, ס'איז נישט געווען ווער עס זאָל העלפן און ערשט 
נאָך אַ סך מאַטערניש מיטן צוזאַמענבינדן דאָס געשפּאַן, איז מיר געלונגען 
אַרױפצופאָרן און אָנקומען קיין סעראַצק. די פּראָדוקטן האָב איך איבער- 
געלאָזט ביי די קרובים, און טראָץ זייער צושטיין כ'זאָל בלייבן אויף שבת, 
בין איך דעם זעלבן טאָג אַהיימגעקומען מיטן ליידיקן װאָגן. - 

אַזױ האָט זיך געענדיקט דער שפּייזימסחר צװוישן װאַרשע און יענע 
ווייטע דערפער. די דייטשן האָבן באַשלאָסן אָפּצוטײלן צװישן ביידע זייטן 
נאַרעװו און איינשליסן די צווייטע זייט טייך צו אַ נייעם אַדמיניסטראַטיון 

געביט. וי מ'האָט געשמועסט, האָט דער ראַיאָן געזאָלט איינגעשלאָסן וערן 
אין רייך. מיר האָבן זיך געמאַכט אילוזיעס, אַז אונדז װעט לפחות גע- 
לונגען אַריבערצופירן דאָס װאָס מיר האָבן געלאָזט אין יענער געגנט. דורך 
דער צייט האָט מען געפונען אַנדערע וועגן און די בריק. אָבער די סחורות, 
װאָס כ'האָב געהאַט איבערגעלאָזט, האָב איך נישט אָפּגעראַטעװעט. 

ווען כ'בין גראָד געווען אין דער היים, האָט פּלוצעם זיך באַװיזן מיין 
ברודער אהרן דוד. אין זיין פּוילישער מונדיר. זיין אַריינקומען איז געווען, 
וי נישט פון דער וועלט. זינט ער איז דעם 4טן סעפּטעמבער אַװעק פון 
שטוב האָבן מיר פון אים נישט געהערט. ער איז געווען באַװאַקסן, שמוציק 
און אָפּגעשליסן, אָבער די פרייד איז געווען א גרויסע און דאָס גאַנצע הויז 
איז זיך צוזאַמענגעקומען אויפנעמען דעם גאַסט, נאָך דעם קבלת-פנים האָט" 
ער גענומען דערציילן וועגן זיינע איבערלעבונגען זינט דער צעשיידונג, 

צו מאָרגנס, נאָך זיין צושטעלן זיך אין װאַרשע, האָט זיין אָפּטײלונג 
באַקומען אַ באַפעל אָפּצומאַרשירן אין דער מורח-ריכטונג. אין דער קאָמ- 
פּאַניע, וי אין אַנדערע מיליטערישע איינהייטן, האָט שוין דעמאָלט גע- 
הערשט אַ גרויסער כאַאָס. נישט ווייט פון װאַרשע, אין דער סביבה פון 
װאָלאָמין, איז זייער קאַסירער, אַ רעזערװ-אָפיציר, פון פאַך אַן אַפּטײיקער 
פון הענריקאָוו ביי װאַרשע, פאַרשווונדן צוזאַמען מיט דער קאַסע. זיי זענען 
געבליבן אָן מיטלען און אָן געלט און ווייטער אַזױ געװאַנדערט צוֹ די 
מזרחיקרעסן. נאָכן מאַרשירן אַזױ במשך דריי װאָכן זענען זיי דערגאַנגען 
ביז הינטער לוצק, װווּ זיי האָבן אָנגעטראָפן אויף די אָפּטײילונגען פון דער 
רויטער אַרמײ, וועלכע האָבן זיי אַנטװאָפּנט און געהייסן גיין װוּהין זיי 
ווילן, 

די אָפּטײלונג האָט זיך אויפגעלייזט און יעדער איינער איז זיך גע- 
גאַנגען זיין וועג. אהרן דוד האָט אָנגעהױיבן גיין אַהיים. ער האָט דעם 
גאַנצן וועג דורכגעמאַכט צופוס. ער איז דורכגעגאַנגען יידישע שטעט און 
שטעטלעך און ישובים, פון זיי אַ טייל פאַרברענטע אָדער צעשטערטע דורך 
די דייטשן. ס'זענען געווען ישובים אין וועלכע ס'איז נישט געבליבן קיין 
דאַך איבערן קאָפּ צום איבערנעכטיקן. ער האָט דער ערשטער אונדז דער" 
ציילט וועגן גירוש פּולאַוו, אַן עיר ואם בישראל, בדרך כלל האָט ער אַהײימ-' 
גייענדיק זיך נישט אָנגעטראָפן אויף שטערונגען מצד די דייטשן, אָבער 
קומענדיק נענטער צו װאַרשע איז ער געװאָרן פאָרזיכטיקער נישט אַרײנ- 
צופאַלן אין געפאַנגענשאַפּט, און דעריבער געגאַנגען מיט זייטיקע וועגן, 
איבער פעלדער. פון װאַרשע אַהיים איז ער געגאַנגען מיט דער באַן"ליניע, 
אַ וועג װאָס ער האָט גוט געקענט. און אַזױ אַרום אָנגעקומען אַהיים, 

פאַרשידענע קאַלאַבאָואַנטן' 


אין צווישנצייט האָבן די דייטשן באַוויזן צו אָרגאַניזירן, צו זייערע 
צוועקן, די אַלגעמײן-בירגערלעכע און יידישע אינסטאַנצן. אַלס בירגער- 
מייסטער איז נאָמינירט געװאָרן יאַן דראַיעם, אַן אָרטיקער דייטש, אַן אַמאַ- 
ליקער אַרבעטער אין דער גלאָזהוטע און געוועזענער סאָלטיס. נאָכן צע- 
װאַקסן זיך פון לעגיאָנאָװאָ און פאַרברייטערן אירע גרענעצן, איז זי אַך" 
מיניסטראַטיוו אַפּגעטײלט געװאָרן פון דער יאַבלאַננער גמינע, צו וועלכער 
זי האָט פריִער אָנגעהערט און געװאָרן אַ זעלבשטענדיקע שטאָטישע 
גמינע, איז דראַיעם אויסגעוויילט געװאָרן אַלס װאַיט. אַז דער ישוב 
האָט זיך נאָך מער אַנטװיקלט און דראַיעמס בילדונג און אדמיניס- 
טראַטיווע פעיקייטן האָבן מער נישט געסטייעט צו פאַרװאַלטן מיט דער 
שטאָט, איז נאָמינירט געװאָרן אַן אַנדערער וװאָיט, אַ רעזערװו-מאַיאָר פון 
דער פּױילישער אַרמײ. איצט איז די שטאָט-פאַרװאַלטונג פאַרװאַנדלט גע- 
װאָרן פון אַ גמינע אין אַ מאַגיסטראַט און דראַיעם איז נאָמינירט געװאָרן 
אַלס בירגערמייסטער, ענדערנדיק זיין נאָמען פון פּױילישן יאַן דראַיעם 
אויף יאָהאַן דריים. צו זיין זכות דאַרף באַצײכנט ווערן, אַז ער איז פאַרבליבן 
פאָלקסטימלעך און פּשוט אויך נאָך זיין נאָמינאַציע אויפן הויכן אַמט, און 
ער האָט דער באַפעלקערונג נישט אָנגעטאָן קיין צרות. ס'האָט געטראָפן אַז 
זיין פריינד, אַ פּאַלאַק, איז אַרעסטירט געװאָרן פאַר הערן ראַדיאָ פון אויס- 
לאַנד און ס'האָט אים געדראָט אַ שווערע שטראָף. דראַיעם האָט נישט פאַר- 
געסן די אַמאָליקע פריינדשאַפט און אים אַרױסגענומען פון תפיסה. צווישן 
די אַרטיקע דייטשן איז ער געווען אַן אױיסנאַם מיט זיין התנהגות און 
באַציָונג צוֹ דער סביבה, 

ס'איז אויך אָרגאַניזירט געװאָרן אַ יודענראַט מיט יחיאל ראָזנבערג 
אַלס יודענעלטעסטער. ראָזענבערג איז געווען פּרעזעס פון דער נאַװידװאַרער 
קהילה. וי זיינע צוויי ברידער חיים און יודל, איז אויך יחיאל געווען אֵן 
אייגנטימער פון אַ געשעפט פון בוי-מאַטעריאַלן. ביי די לעצטע װאַלן צום 
קהילה-ראַט אין נאַװידװאָר, אַ קהילה װאָס האָט אַרומגענומען אַ סך יידישע 
ישובים, צווישן זיי אויך לעגיאָנאַָװאָ, איז ראָזענבערג אויסגעוויילט געװאָרן 
אַלס פאָרשטייער פון לעגיאָנאָװאָ. ראָזנבערג האָט זיך נישט אויסגעצייכנט 
מיט קיין תורה און אויך נישט מיט אַלגעמײנער בילדונג און מיט וועלכע 
זכויות ער איז געװאָרן פּרעזעס פון דער דאָזיקער חשובער קהילה, איז מיר 
קיין מאָל נישט קלאָר געװאָרן. ווייזט אויס אַז די װאַל איז געװוען אַ 
רעזולטאַט פון אַ פּאַליטישער קאָנסטעלאַציע און פּאַרטײי:צוזאַמענשטעל. 

אין דער דאָזיקער שטאָט, וועמענס לעצטער רב איז געווען דער באַװוּסטער 
מזרחי-מנהיג הר' אלימלך נייפעלד, האָבן אַװודאי נישט געפעלט קיין אֲנָשַׂי 
תורה וחכמה, װאָס זענען געוויס פּאַסיקער געווען צו שטיין אין שפּיץ פון 
זייער קהילה. די דייטשן, װאָס זענען פאַראינטערעסירט געווען, אַז אין יעדן 
יידישן ישוֹב זאָל זיין אַ יודענראַט, האָבן אין רוב שטעט און שטעטלעך 
בראש פון דער דאָזיקער אינסטיטוציע אַװעקגעשטעלט דעם פריערדיקן 
קהילה-פּרעזעס. וועגן דער טעטיקייט פון לעגיאָנאַװער יודענראַט און זיין 
פאָרזיצער האָב איך נישט פיל צו דערציילן, ווייל כ'בין נישט לאַנג פאַר- 
בליבן אין דער שטאָט, 


די דייטשן, מיליטערלייט אוֹן אָרטיקע, האָבן נישט געהאַט װאָס צו 
באַקלאָגן זיך אויף די באַדינגונגען ביי אונדז. אין די יידישע געשעפטן 
האָבן איצטער געבאַלעװאַטעװעט נאָמינירטע ,טרויהענדערס" -- אַלע פון 
צווישן די אָרטיקע דייטשן. אויך פּוילישע פּרנסות זענען טיילוויין איבער- 
גענומען געװאָרן פון דייטשן. דעם באַזזרעסטאָראַן, וועלכן ס'האָט געפירט 
פרוי קראַװטשיק, אַן אלמנה נאָך אַ באַןיבאַאַמטן, איז פאַרכאַפּט געװאָרן 
דורך ,פראו" גריינער, א דייטשקע, װאָס האָט דעם פּלאַץ פאַרװאַנדלט אין 
אַן אָרדינערער בירישענק פאַר די היטלעריסטישע סאָלדאַטן און אירע צוויי 
טעכטער האָט זי געמאַכט פאַר ,ביערימעדכנס? זיי צו באַדינען. די דייטשע 
סאָלדאַטן האָט אויך נישט געפעלט קיין אַנדערע , מעדכענס" -- יונגע 
מיידלעך און פרויען פון דער דייטשער און פּוילישער אָרטיקער באַפעל- 
קערונג. ס'איז געווען צו שטוינען וי די דאָזיקע פּוילישע טעכטער, וועלכע 
האָבן זיך פריֶער אויסגעצייכנט מיט זייער פּאַטריאָטישקײט און נאַציאָנאַלן 
שטאָלץ, ווערן איצט אַזױ שנעל פאַרװאַנדלט אין , געליבטע? פון די אָקו- 
פּאַנטן, וועלכע האָבן רויִנירט און באַהערשט זייער לאנד. כ'וועל דערציילן 
וועגן עטלעכע מיינע שכנות און באַקאַנטע, 


מיין שכנה, אַ שיין און אינטעליגענט מיידל פי; א פּאָר און צװאַנציק 
יאָר, איז געווען אַ כלה פון אַ פּױלישן אָפיצִיר, פאַרן קריג האָט זי גע- 
אַרבעט אין אַ רעגירונגס אַמט אין װאַרשע און זיך געגרייט צו אַ חתונה 
מיט איר באַשערטן, נאָך דער קאַפּיטולאַציע האָט זי אונדז דערציילט, אַז 
ער איז געפאַלן אין קאַמף. יעדנפאַלס האָט זי נישט לאַנג געטרויערט נאָך 
אים און גאָר שנעל געפונען טרייסט ביי אַ רײיכסװער-לױטענאַנט. איר 


מוטער, װאָס האָס נישט געקאָנט פאַרטראָגן דער טאָכטערס אויפפירונג, 
איז אַװועק וווינען צו אַ צווייטער טאָכטער, אין װאַרשע. 


אַ צווייטע שכנה, אַ פרוי אין די פערציקער, נישט קיין שיינע אָבער 

אַ געזונטע פרוי, האָט גאָר גיך געפונען פאַר זיך אַ דייטשן פריינד, אויפן 
אָרט פון איר מאַן, אַ פּוילישער אונטעראָפּיציר, װאָס איז אַרײנגעפאַלן אין 
געפאַנגענשאַפט. אין די אָװונטן פלעגט זי מיט אים אַרױסגײן, לאָזנדיק איר 
4יעריק מיידעלע אַלין. ביי נאַכט פלעגן זיי צוריקקומען שכורע, האַבן 
ווייטער געטרונקען און זיך פריילעך געמאַכט אויף דער טאַכטערס אויגן. 
אונדזערע שכנים פון פּאַרטער, אַ משפּחה פון אַ באַן"אַרבעטער, װאָס איז 
געקומען פון דאַנציג, רעדן איצטער נאָר דייטש, כאָטש פריִער האָבן זי 
מיט די קינדער גערעדט פּױליש. דער מאַן איז אַן עלטערלעכער דייטש, 
און זי -- אַ פרוי ביי די פערציק, אַ מוטער פון זיבן קינדער. די עלטסטע -- 
אַ 17ייאָריק מיידל. די שטוב איז איצט ביי טאָג און אין אָװונט פול מיט 
סאָלדאַטן, װאָס קומען פאַרברענגען מיט דער טאָכטער, אָבער זיי ווערן 
פריינדלעך אויפגענומען דורך דער מוטער, דער פאָטער, א לאַנגיאָריקער 
רייכסבאַנער, װאָס האָט ביז צום קריג געזידלט היטלערן און זיין רעזשים 
און אויך איצטער נישט געענדערט זיין מיינונג, איז געזעסן אין קיך, זיך 
געגעסן, דענערווירט און געקריצט מיט די ציין. ער איז געבליבן אַ פּוי 
לישער בירגער װאָס האָט אפשר נישט געװאָלט געניסן פון די פּריװויי 
לעגיעס פון אַ רייכסדויטש. זיין ווייב, אַ באַגײסטערטע נאַציסטקע, האָט 
געשטרעבט אַרױסצוטרײיבן פּסח בלאשטיין פון זיין דירה און פון גרויסן 
פרוכטגעשעפט ביים װאָקזאַל און עפענען דאָרט אַ קאַפּעהויז. דער מאַן 
איז געווען קעגן דעם פּלאַן. ער האָט אויך נישט געװאָלט צוריקגיין אַרבעטן 
אויף דער באַן זאָגנדיק, אַז ער װעט פאַר היטלערן נישט אַרבעטן, אָבער 
נאָך אַ צייט האָט מען אים געצווונגען צוריקגיין צו דער אַרבעט. 

אַדורכגײענדיק דורך דעם הוֹיף פון אונדזער שכן פעליקס קאַמינסקי, 
אַ געוועזענער אָנגעשטעלטער אין אויסערן-מיניסטעריום, פלעג איך זען 
זיין 17-יאָריקע טאָכטער אירקאַ פאַרברענגען אין דער געזעלשאַפט פון 
אַ דייטשן מיליטערמאַן, 

כמעט די גאַנצע משפּחה פון אַדאַם קװאַשניעווסקי, װאָס האָט געװווינט 
אין אַ שכנותדיק הויז, האָט געאַרבעט ביי טשעשלאַקן: קװאַשניעווסקי 
אַלס פורמאַן, און זיין ווייב, וועלכע ער האָט געברענגט פון דייטשלאַנד 
נאָכן ערשטן וועלטקריג, האָט צוזאַמען מיט איר טאָכטער, האַנקאַ, גע- 
אַרבעט אויף דער פאַבריק. אַלס געבוירענע רייכסדייטשקע איז זי איצטער 
אַ גרויסע מיוחסת און איר שטוב איז אין אַלע הינזיכטן אַ דייטשע. האַנקאַ, 
די געוועזענע פּשוטע אַרבעטערין, איז איצט עלעגאַנט אָנגעטאָן, לכבוד 
די געסט װאָס פאַרברענגען ביי זיי טאָג און נאַכט. אין דער שטוב איו 
פאַראַן פון אַלעם גוטן. דעם מאַן אַדאַם און דעם זון יאַנעק איז שווער מיט 

דעם אַלעם שלום צו מאַכן. זיי מעגן בלויז בלייבן אויסער דער היים, אָבער, 
חלילה, נישט אַריינמישן זיך אָדער שטערן. 

שילינג, איינער פון די דייטשן אין יאַבלאָננע, װאָס איז רייך געווען 
פון געבן געלט אויף פּראָצענט, איז מיט עטלעכע יאָר צוריק געװאָרן אונ- 
דזערס א שכן און אויסגעבויט אַ גרויסע פירשטאָקיקע מויער. וי די מער" 
הייט דייטשן אין יאַבלאָננע און אין דער סביבה, איז ער באַפריינדט געווען 
מיט די אָרטיקע יידן, גערעדט מיט זיי יידיש, אַ נישט-יזעלטענע זאַך אין 
דאָזיקן מקום. אַפילן פראַו גרינקע, אין וועמענס הייזער ס'האָבן געוווינט 
כמעט די העלפט פון די יאַבלאָננער יידן, האָט מיט אירע שכנטעס גערעדט 
יידיש, זיצנדיק מיט זיי פאַר זייערע שטובן. דאָס יידישילשון פון פראַו 
גרינקע, שילינג און זייערס גלייכן, האָט זיך כמעט מיט גאָרנישט נישט 
אונטערשיידט פון דעם יידישן יידיש. איצט איז שילינגס הז ברייט אָפַן 
פאַר די ברידער פון רייך און דאָרט בין איך איין מאָל בלויז בדרך נס 
ניצול געװאָרן פונעם רעװאָלװער פון אַ שיכורן דייטש. 

שילינג האָט אין זיין הויז געפירט אַ שפּייזקראָם און איך פלעג דאָרט 
אַרײינקומען צוליב געשעפט-ענינים. איין זונטיק בין איך אַרײן דורך דער 
קיך און געפרעגט אויפן באַלעבאָס, אין נאָענטן גאַסטצימער האָט זייער 
טאָכטער פאַרברענגט אין דער געזעלשאַפט פון אַ באַזיפענעם דייטש, 
זײײַער פופצניעריקער זון איז צוגעגאַנגען צום דייטש און אים עפּעס אייני 
גערוימט אין אויער. דער דייטש האָט תיכף גערופן: ,יודע, קאָם היער". 
כ'האָב אָנגעהויבן צוגיין, אָבער פרוי שילינג האַט באַוויזן מיך װאַרענען 
כ'זאָל שנעל אַרױסגיין. זעענדיק אַז איך גיי אַװעק איז ער אַ װאָקלדיקער 
אויפגעשטאַנען פון טיש און אַרױסגענומען דעם רעװאַלוװער. שילינגס 
טאָכטער האָט אים פאַרהאַלטן און ביז ער האָט באַװויזן מאַכן דעם ערשטן 
שריט בין איך אַ שפּרונג געטאָן צו דער טיר און אַנטלאָפן. 

די דאָזיקע פריינדשאַפט מיט די דייטשן איז געווען אַן אַלגעמײנע. 
אין קאַפּעהױיז דיטריך, אין מיין שכנות, זענען יעדן אָװנט פאָרגעקומען 
טענץ-פאַרוויילונגען פון דייטשע מיליטערלייט מיט זייערע פריינדינס. 
דאָס דאָזיקע קאַפעהױז, דאָס גרעסטע און שענסטע אין דער גאַנצער 
סביבה, האָט ביז צום קריג זיך שווער געראַנגלט פאַר זיין עקזיסטענץ. 
ס'זענען דאָרט געווען אַלע איינריכטונגען כדי גוט צו פאַרברענגען 
אָבער די פּרייזן זענען געווען הויכע, און מ'האָט געשמועסט, אַז אויב דיט- 
ריכן געלונגט דאָך אָפן צו האַלטן דאָס געשעפט, איז עס בלויז צוליב די 
הכנסות פון פאַרדינגען צימערן אויף באַשטימטע צוועקן. איצט זענען גע- 
קומען אַנדערע צייטן און די באַדינגונגען האָבן זיך געענדערט. דאָס 

קאַפּעהױז איז איצט פול מיט קל;ענטן און ס'שפּילט אַן אָרקעסטער. דאָס 
געשעפט איז טעטיק גאַנצע נעכט און די פאַרוויילונגס-צימערלעך פוסטעי 
ווען אויך נישט, 

אַלע רעסטאָראַנען און קאַפעען אין שטאָט האָבן איצטער געמאַכט גוטע 
געשעפטן, און ספּעציעל -- ראַקס רעסטאָראַן. ראַק איז קיין לעגיאָנאָװאָ 
געקומען פון פּויזן, אָדער פּױזנער געגנט, און געווען פון די הויפּטקעמי 
פערט קעגן יידן. ער האָט נישט געקויפט פון קיין יידישן ליפּעראַנט און 
דערגאַנגען יידן די יאָרן מיט אַלע מיטלען. דעם דראָזשקאַזש קאָשיצקי, 
אַ שטילער פון דער נאַטור, אָבער שיכורערהיט אַ געפערלעכער טיפ, 
פלעגט ער אָנשיכורן בחינם און אויפהעצן אים קעגן יידן. דאַן פלעגט 
ער באַפאַלן יידן, ברעכן שויבן און קעפּ און אָנװאַרפן אַ פּחד מיט 
זיינע סקאַנדאַלן. די לאָנונג , פּוילן פאַר פּאָלאַקן", װאָס ראַק איז געוען 
אירער אייפערדיקער אָנהענגער, האָט אים איצטער נישט געשטערט העפ- 
לעך און ליבלעך אויפצונעמען זיינע אָקופּאַנטישע קליענטן, רעדן מיט זי 
אין זייער שפּראַך און טאָן אַלץ כדי זיי זאָלן ביי אים אָנגענעם און גע- 
מיטלעך פאַרברענגען. אויף דער פּיאַנע, װאָס איז יאָרן לאַנג געשטאַנען 
נישט געעפנט, האָט מען איצט יעדן אָװנט געשפּילט װאַלסן און לייכטע 
דייטשע מוויק און די געסט האָבן זיך געפילט וי אין דער היים. קין 
יידישע קאַפעען אָדער אַנדערע גאַסטראַָנאָמישע אַנשטאַלטן זענען נישט 
געווען און פּאָלאַקן האָבן אויך נישט געהאַט װוּהין אַרײנצוגײין פאַרברענגען 
און אויסטרינקען אַ גלעזל משקה. אומעטום האָט עס געווימלט מיט דייטשן, 

עס װאָלט געווען אַן עוולה צו זאָגן, אַז דאָס גאַנצע פּולישע פאָלק 
האָט זיך אַזױ אויפגעפירט. אַ סך פון די פּאָלאַקן האָבן געװייטיקט, זעענדיק 
די דערנידערונג פון זייערע ברידער און די שענדלעכע אויפפירונג פון 
זייערע טעכטער און שוועסטער. אין אַ רעסטאָראַן אין רעמבערטאָו, אָדער 
אַן אַנדער שטעטל ביי װאַרשע, האָט אַ פּאָלאַק זיך געװאָרפן אויף אַ דייטש 
און אים אויפן אָרט דערהרגעט, צוליב זיין באַלײידיקנדיקער אויפפירונג 
קעגן אַ פּולישער פרוי. אַלס שטראָף איז דער רעסטאָראַןדאײגנטימער 
אויפגעהאַנגען געװאָרן אין דער טיר פון זיין געשעפט און דאָרט איבער- 
געלאָזט געװאָרן דריי טעג אויף דער תליה, כדי אָפּצושרעקן אַנדערע. דער 
פאַל איז באַװוּסט געװאָרן אין דער גאַנצער סביבה, אָבער האָט אַרױסגע- 
רופן מער פאַראַכטונג און צאָרן װי שרעק. ס'איז אויך כדאי צו דערציילן 
וועגן העלדישן טויט פון אַ פּולישער פרוי: אָנהייב פון די דרייסיקער 
יאָרן האָט פראנטשישעק קאָרטש געעפנט אַ קליין גאַלאַנטעריע-קרעמל 


אין אַ זייטיק געסל נישט ווייט פון װאָקזאַל. דורך אַ קורצער צייט איז 

דאָס קלייטל זיך צעװאַקסן און ברייט אַנטװיקלט. די אייגנטימער האָבן 
דאָס געשעפט איבערגעטראָגן אויף קרולעווסקא"גאַס, נענטער צום װאָקזאַל, 
איצט איז אין קלייט געווען א גרויסער אױסװאַל פון גאַלאַנטעריע און 
מאַנופאַקטור-סחורה. מיטן פאַרברייטערן דאָס געשעפט זענען צוגעקומען 
קונים, די צייט איז געווען אַ גינסטיקע -- די באָיקאָטיהעצע קעגן יידן -- 
און צווישן די קונים זענען געווען אַ סך מיליטערלייט פון אָרטיקן גאַרי 
ניזאָן און בעיקר זייערע פרויען, 

מיטן צעװואַקסן זיך פון געשעפט איז קאָרטש אָפט געפאָרן קיין װאַרשע 
איינצוקויפן סחורה, פירן חשבונות, און בעיקר איז ער באַשעפטיקט געווען 
מיט דערליידיקן עניינים אין די מיליטערישע אינסטאַנצן. די קללענטן האָט 
באַדינט זיין פרוי, זי איז געווען פון פּשוטן אָפּשטאַם, אַ טאָכטער פון אַ 
וועג-אויפזעער, אָבער אַ פרוי מיט אַ פיינער האַלטונג און אויפפירונג, װאָס 
האָבן זי באַליכט געמאַכט ביי קליענטן און באַקאַנטע. קאָרטש האָט גענומען 
אַ געשעפט מיט אַ דירה אין דעם גרויסן בנין װאָס פּסח בלאַשטײן האָט 
געבויט, אין בעסטן פּלאַץ אין שטאָט ביים װאָקזאַל. אויפן נייעם פּלאַץ 
איז דאָס געשעפט פאַרוואַנדלט געװאָרן אין איינעם פון די גרעסטע אין 
שטאָט, 

קאָרטש איז טעטיק געווען אין אַלע נאַציאָנאַליסטישע קערפּערשאַפטן 
און אינסטיטוציעס אין שטאָט, ספּעציעל אין יענע, װאָס האָבן געהאַט 
וועלכע ס'איז שייכות מיטן מיליטער. קיינעם איז נישט געקומען אויפן 
געדאַנק, אַז קאָרטש איז אַ פאַררעטער און שפּיאָן לטובת דעם דייטשן רייך, 

ביים אָנהייב פוֹן דער אָקופּאַציע האָט קאָרטש זיך געשטעלט אין שפּיץ 
פון די אינסטיטוציעס, װאָס האָבן געהאט פאַרבינדונגען מיט דער דייטשער 
מאַכט. ס'האָבן זיך פאַרשפּרײט קלאַנגען, אַז ער איז אַ דייטש, אָבער וינ" 
ציק מענטשן האָבן דערין געגלייבט. אַ געוויסן טאָג איז זיין נאָמען אויף 
דער שילד פון זיין געשעפט דערשינען אין דייטשער טראַסקריפּציע און 
מיט גאָטישע אותיוֹת. אַנשטאָט דעם פּולישן 160102 019204מ4 איז איצט 
געווען מפוזסא! 1802. מען ווייסט נישט װאָס דער פרוי קאָרטש איז באַװוּסט 
געװאָרן וועגן איר מאַנס טעטיקייט פאַר די דייטשן. אָבער ווינטער איז מען 
געװאָר געװאָרן, אַז זי האָט געמאַכט אַ זעלבסטמאָרד"פּרווו און מ'האָט 
זי קוים אָפּגעראַטעװעט. מען האָט פאַרשטאַנען, אַז די סיבה פון איר פאַר" 
צווייפלטן שריט איז געווען איר מאַנס דייטשע אקטיוויטעט, 

אַ ביסל שפּעטער איז זי באַגאַנגען זעלבסטמאָרד צום צווייטן מאָל און 
געשטאָרבן, 

טויזנטער מענטשן זענען געקומען צן איר לוויה. אומעטום װוּ דער 

לוויהיצוג איז דורכגעגאַנגען אויפן וועג צום יאַבלאָננער צמענטאַזש, זענען 
מאַסן מענטשן צוגעשטאַנען צום צוג. נישט קוקנדיק אויפן פאַרבאָט פון 
פּראָצעסיעס און דעמאַנסטראַציעס, האָבן די מאַכט-אָרגאַנען נישט געקענט 
פאַרווערן די בירגערס אָפּצוגעבן דעם לעצטן כבוד דער אומגעקומענער 
העלדישער פרוי, אַ מוטער פון קינדער. דער לוויה-צוג איז פאַרװאַנדלט 
געװאָרן אין אַ שטילער דעמאַנסטראַציע קעגן די אָקופּאַנטן און זייערע 
געהילפן, 

מיט יאָרן שפּעטער בין איך געװאָר געװאָרן פון אַ פּוילישן שוסטער, 
אויך אַ געוועזענער לעגיאָנאָװער איינוווינער, אַז דער דערמאַנטער קאָרטש 
האָט אין 1942 באַקומען אַ הויכע אויסצייכענונג צוליב זיינע פאַרדינסטן 
פאַרן דייטשן רייך. 

אָבער נישט שטענדיק האָט געהערשט אַן אידיליע צווישן די מיליטעך- 

לייט און די אָרטיקע דייטשן. ס'זענען אױיסגעבראָכן קאַנפליקטן צווישן די 
אַקופּאַנטן און צווישן די װאָס האָבן, װי דייטשן, זיך באַטראַכט אין אַלעם 
פאַר זייערס גלייכע. באַזונדערס איז באַװוּסט געווען דער אינצידענט צווישן 
בירגערמייסטער דראַיעם און אַ שיכורן אָפיציר, װאָס האָט אים באַלײידיקט. 
אַז דראַיעם האָט פּראָטעסטירט קעגן דער באַלײידיקונג און געפאָדערט פאַר 
זיך. כבוד אַלס בירגערמייסטער האָט אים יענער געענטפערט: ,אָבער דו 
ביסט בלויז אַ נעבעכדיקער פאָלקסדויטש... ערע פאַר אַ רייכסדויטש"! 


מאַרקיטעג אין סעראַצק 


נאָכן אָפּשליסן דעם וועג פאַר שפּייזיליפערונגען פון די ווייטערע ראַי 
יאָנען, האָב איך זיך גענומען אומקוקן וועגן אַן אַנדערער פּרנסה. כ'בין 
אין דער הינזיכט נישט געווען קיין יחיד. היות וי אין דער צווייטער זייט 
נאַרעװו איז נאָך נישט באַגרענעצט געװאָרן דאָס איבערפירן פּראָדוקטן פון 
איין אָרט צום צווייטן, איז סעראָצק געװאָרן אַ צענטער פון פּראָדוקטן" 
איינקויף, און פון דאָרט האָט מען, מיט פאַרשידענע וועגן, זיי אַריבערגע- 
שמוגלט אין אונדזער זייט אַרײן, 

צו די מאַרקיטעג, װאָס זענען אין סעראָצק פאָרגעקומען רעגולער, 
זענען געקומען מענטשן פון אונדוער גאַנצער סביבה און אויך פון ווייטערע 
ראַיאָנען. דער פּאַסאַזשיר-פאַרקער איז נאָך נישט געווען שטאַרק באַגרע- 
נעצט: איבער דער בריק האָט מען געמעגט דורכגיין און דורכפאָרן. אַז 
מ'האָט געמאַכט שטערונגען ביים דורכפאָרן די בריק האָבן מיר זיך 
דורכגעשיפט מיט שיפלעך און וועגענער זענען אַריבערגעשװוּמען. שווערער 
איז געווען דער צוריקוועגס מיט די פּראָדוקטן, אָבער מיר האָבן אויסגע- 

טונען פאָרשידענע קאָמבינאַציעס אויסצומיידן די בריק. פון סעראָצק האָבן 
קורסירט שיפלעך און אַ פּראָם צום צווייטן ברעג נאַרעוו און צוריק, און 
פון דאָרט פלעגן מיר גיין און פאָרן מיטן זאַמדװעג לענגיאויס דעם טייך 
ביז זעגזשע. אויך דער דאָזיקער וועג איז טייל מאָל באַשװערט געװאָרן, 
קעגן איבער סעראָצק, פון דער צווייטער זייט נאַרעוו, זענען געווען צוויי 
דייטשע דערפער, וועמענס איינוווינערס האָבן זיך געטשטעפּעט צו די 
שפּייזישמוגלער און געמאַכט זיי פאַרשידענע שװעריקייטן. אויך צוליב 
די אָפּטע האַרבסט-רעגנס איז דאָס װאַסער אין די קליינע נאַרעוו-צופלוסן 
געװאָרן טיפער און אין פאַרשידענע פּלעצער האָבן זיך געשאַפן קאַלוזשעס, 
וי קליינע סאַזשעלקעס, װאָס האָבן באַשװערט דאָס דורכפאָרן, אָבער דער 
ווילן און די נויט זענען בייגעקומען אַלע שװועריקייטן, נישט איין מאָל 
האָבן מיר דעם באַגאַזש איבערגעטראָגן איבערן װאַסער און די פערד האָבן 
אַריבערגעפירט בלויז דעם ליידיקן װאָגן, אויף דער צווייטער זייט װאַסער 
האָבן מיר ווידער פאַרלאָדנט דעם װאָגן, 

פון זעגזשע זענען מיר ווייטער געגאַנגען אָדער געפאָרן מיטן שאָסײי, 
צו ערשט אָן שטערונגען. שפּעטער האָט מען אויפן וועג אַוועקגעשטעלט 
קאָנטראָליסטאַציעס, װאָס האָבן נישט דערלאָזט דורכצופירן עפּעס, אויך 
אויף דער באַןרסטאַציע, װאָס אַ סך הענדלערס פלעגן זיך מיט איר באַנוצן, 
האָט מען אַװעקגעשטעלט אַ קאָנטראָל. די אויפזעערס פלעגן דורכנישטערן 
אין יעדן פּעקל און דערלויבן דורכפירן פּראָדוקטן בלויז פאַרן אייגענעם 
געברויך, 

אין יענע טעג, ווען די דייטשן האָבן נאָך דערלויבט אַ באַגרענעצטן 
צופיר פון פּראָדוקטן, בין איך איין מאָל אָנגעקומען צום קאַנטראָל-פּונקט 
אין זעגזשע מיט אַ װאָגן אָנגעפּאַקט מיט יידן. מ'האָט אונדז געהייסן אַראַפּי 
גיין כדי אַדורכצופירן אַ קאָנטראָל. כ'געדענק נישט צוליב װאָס כ'בין גע- 
ווען דער לעצטער. ווען אַלע זענען שוין געווען צוריק אויפן װאָגן, ווער 
מיט און װער אָן זיין פּעקל, בין איך געבליבן איינער אַליין מיטן קאָנ- 
טראָלער. דער אָװנט איז צוגעפאַלן, ער האָט זיך נישט געווענדט צו מיר 
און אויך נישט געהייסן עפענען דאָס פּעקל. איך האָב אים געפרעגט: ,װאָס 
איז מיט מיר ?7 ער האָט אויף מיר אַ קוק געטאָן און מיך געפרעגט אויף 
פּױליש ; "? סע? 462 עש,, (איר זענט אויך אַ ייד?) געזאָגט האָט ער ,איר" 
און נישט , דו". ,יאָ" האָב איך געענטפערט. ער האָט נאָך אַ מאָל איבער- 
געפרעגט, און איך האָב נאָך אַ מאָל באַשטעטיקט. דאַן האָט ער מיר דערי 
לאַנגט אַ פלאַמיקן פּאַטש אין פּנים. כ'האָב נישט פאַרשטאַנען װאָס ס'האָט 
אים אַזױ געברענגט אין כעס. אויף קיינעם פון די יידן האָט ער נישט 

אױפּגעהויבן די האַנט, אַפילו נישט אויף די, ביי וועמען ער האָט אַלץ 
צוגענומען. ס'איז פאַר מיר געווען אַן אָנלערנונג: נישט צו דעמאַנסטרירן 
מיין יידישקייט אויב ס'איז נישט נייטיק. 


אַריבערפאָרן דעם נאַרעװו איז װאָס אַ מאָל שווערער געװאָרן און דאָס 
דורכפירן פּראָדוקטן -- נאָך שווערער. די דייטשן פון די דערפער נעבן 
סעראָצק האָבן גענומען פאַרפאָלגן די שפּייזישמוגלערס און ס'איז אומי 
מעגלעך געווען אויסצומיידן די קאָנטראָל-פּונקטן און די דערפער. און דאָך 
פלעג איך איין מאָל אָדער צוויי מאָל אין דער װאָך באַזוכן סעראָצק. ס'האָבן 
זיך פאַרשפּרײט קלאַנגען, אַז די סעראָצקער יידן װעלן האָבן דעם זעלבן 
גורל, װאָס די יידן אין פּולטוסק, די פּאָװיאַטישטאָט. יידן האָבן אָנגעהויבן 
פאַרלאָזן די שטאָט און באַועצן זיך אין דער צווייטער זייט, וועלכער האָט 
לויט די קלאַנגען געדאַרפט ווערן די גרענעץ צװישן צוויי אַדמיניסטראַי 
טיווע ראַיאָנען : אונדזער זייט האָט געזאָלט בלייבן ביים גענעראַל-גוּווער" 
נאַמענט און די צווייטע טייל האָט געזאָלט אָנגעשלאָסן ווערן צום רייך, 


דער הויפּט-האַנדל פון שפּייז און קאַלאָניאַליאַרטיקלען איז איצט גע- 
לעגן אין די הענט פון פּוילישן קאָאָפּעראַטיוו, וועלכער האָט געירשנט דאָס 
שותפות פון די יידישע הורטאָװוניקעס. פון דאָזיקן קאָאָפּעראַטיוו האָט 
טשעשלאַק אויך באַקומען די נאָרמע צוקער, װאָס איז אים צוגעטיילט 
געװאָרן אױסצואַרבעטן די געטראַנקען. אַ גרויסער טייל פון דאָזיקן צוקער 
איז דורך פאַרשידענע וועגן דערגאַנגען צום שװאַרצן מאַרק און די גע- 
טראַנקען זענען געזיסט געװאָרן מיט סאַכאַרין, דער צוקער איז דורך מיין 
פאַרמיטלונג פאַרקויפט געװאָרן צו יידן. דעם גרעסטן טייל האָב איך 
איבערגעפירט קיין װאַרשע אויף אַזא אופן: אין מיטן דער פּלאַטפאָרמע, 
װאָס איז געווען פאַרלאָדן מיט ליידיקע פעסער, וועלכע האָבן געדאַרפט 
אָנקומען אין די ברויערייען פון ,האַבערבוש און שילע" אין װאַרשע, האָבן 
מיר אַװועקגעלײגט עטלעכע זעק צוקער און אויף זיי אַװועקגעשטעלט קליינע 
פעסלעך. אַפילו דעם פיפקסטן דייטשן סאָלדאַט איזן נישט איינגעפאַלן 
אַרויפצוקלעטערן אויף דער באַלאָדענער פּלאַטפאָרמע און קאַנטראָלירן 
װאָס עס געפינט זיך אונטער די פעסער, 


אין יענער צייט, בערך סוף נאָוועמבער, האָט זיך אונדזער קוזין לייזער 
אראל געװאָנדן צו מיר אין שליחות פון זיין שװאָגער יחיאל ראָינבערג, 
דעם פּרעזעס פון יודענראַט, אוֹן מיר פאָרגעשלאָגן צו ווערן סעקרעטאַר פון 
יודענראַט, אויפן אָרט פון סעקרעטאַר ראָזען, וועלכער איז געווען דעם 
פּרעזעס אַ קרוב פון דער פרויס צד, מיין ענטפער איז געווען אַ קאַטעגאָרי- 

שער ניין. אין אמתן האָב איך נאָך דעמאָלט נישט געװוסט און נישט גע- 
האָט קיין אַנונג אַפילו אין װאָס דער יודענראַט װעט פאַרװאַנדלט וערן, 
אָבער כ'האָב פון שטענדיק געפילט א ווידערווילן און עקל צו דער קחילה- 
טעטיקייט, זי באַטראַכט אַלס פּלאַץ פאַר כבוד-זוכערס און מעגלעך אויך 
פאַר אַזעלכע, װאָס זוכן פאַר זיך לייכטע פאַרדינסטן. מעגלעך אַז די דאַ- 
זיקע באַציונג האָב איך, באַקומען בירושה פון מיין פאָטער ע"ה, וועלכער 
האָט געהאַט אַ טיפן וידערווילן צו אַלץ, װאָס האָט געהאָט שייכות 
צו קהילה-טעטיקייט. אויסער דעם האָב איך גערעדט און געלייענט װעגן 
דעם, װאָס פלעגט זיך אָפּטאָן אין די יידישע קחילות. כ'האָב געװוּסט, אַז 
ס'זענען אויך געווען אויסנאַמען, יידן ערלעכע, װאָס האָבן זיך פאַרנומען 
מיט געזעלשאַפטלעכע עניינים, עסקני ציבור נאמנים. אָבער אַ פאַקט איז, 
אַז כ'האָב קיין מאָל נישט באַטײליקט זיך אין קחילה-װאַלן אוֹן נישט אינ- 
טערעסירט זיך װאָס דאָרט קומט פאָר, און חוץ האָב איך אויך געקענט 
דעם, װאָס איז געשטאַנען אין שפּיץ פון יודענראַט -- אַ ייד אַ תקיף װאָס 
פירט די עניינים מיט א שטאַרקער האַנט. ס'איז מיר אַפילו נישט געקומען 
אויפן געדאַנק, אַז כ'וועל מיט אים קענען האַרמאַניש מיטאַרבעטן. אויך 
מיט דער טעטיקייט פון אונדזער יודענראַט האָב איך זיך נישט אינטע- 
רעסירט, און אַז מיין רחלע האָט מיך איין מאָל געפרעגט, צי זי זאָל נעמען 
פאַר אונדזער טעכטערל מילך פון דער צוטיילונג, וואָס װערט געמאַכט 
דורכן יודענראַט, האָב איך געענטפערט, אַז כליזמן כ'בין אימשטאַנד צו 
קויפן מילך, וויל איך נישט קיין חסד, און פון די דייטשן -- אַוודאי נישט, 
טראָץ לייזערס אָנשטרענגונגען מיך איבערצוצייגן, איז ער אַװעק מיט 
גאָרנישט, 

די זאָרג וועגן גורל װאָס דערװאַרט די סעראָצקער יידן, איז געװאָרן 
שאַרפער מיט דער נאָמינאַציע פון אַ דאָמבראָװער דייטש, פון די דערפער 
איבערן נאַרעװו, אַלס שטאָט-בירגערמייסטער. דאָס איז געווען דער אַנהייב 
פון גערמאַניזירן דעם ראַיאָן. יידן האָבן זיך באַמיט אַריבערצופירן אַ טייל 
פון זייער פאַרמעגן אין אַנדערע ערטער. אונדזער קרוב אייזיק פּיעקאַוש 
האָט מיר געגעבן צו באַהאַלטן א קליין פּעקעלע פון גרויסן ווערט. ער איז 
געווען אַ ייד אַן עושר. ביי אַ צווייטער געלעגנהייט האָט מען אין מיין 
קעגנװאַרט באַהאַלטן נאָך אַזאַ ענלעך פּעקעלע, אין קעלער, אין אַ גריבל 
װאָס איז אױיסגעהאַקט געװאָרן אין דער פּאָדלאָגע און צוריק פאַרמאַכט 
געװאָרן מיט בעטאָן, מעגלעך אַז בכוונה האָט מען מיך געמאַכט פאַר אַן 
עדות דערצו, כדי אַז נאָך עמעצער אויסער די שטובמענטשן זאָל וויסן וועגן 
די באַהאַלטענע װערטזאַכן, אַלע האָבן זיך געשראָקן פאַר אַן אויסזידלונג 

און גרייט געווען צום ביטערן טאָג. פון דעסטוועגן איז די אויסזידלונג גע- 
קומען פּלוצלינג, װוי אַ דונער אין מיטן העלן טאָג. 


דער גירוש פון די סעראַצקער יידן 


אין איינעם פון די ערשטע דעצעמבעריטעג בין איך געקומען קיין 
סעראָצק. ביז מיטאָג האָב איך דערליידיקט אַלע ענינים מיינע. פאַר נאַכט 
בין איך מיט אונדזער קוזין, שאַיע פּיעקאַזש, אַרױס שפּאַצירן אויף דער 
הױפּטגאַס און מיר האָבן געשמועסט וועגן דער לאַגע. שאיע אַליין איז 
געווען אַ קראַנקער אָבער גערעדט האָט ער בעיקר וועגן זיין שואַכער 
פרוי און וועגן זייער פּיצל קינד. ער האָט מיר דערציילט, אַז ער האָט באַי 
האַלטן עטלעכע װוערטזאַכן ביי אַ באַקאַנטן גוי, וועמען ער האָט אָנגערופן 
ביים נאָמען. ער האָט זיך מיט מיר אויך געעצהט, צי ער זאָל נישט אַרי" 
בערפירן װאָס מעגלעך איז קיין לעגיאָנאָװאָ אָדער צו דער פרויס עלטערן 
קיין פּראַגע. מיר האָבן אַװױ שפּאַצירט ביזן אָװגט נישט אַנענדיק אַז מיר 
טרעפן זיך דאָס לעצטע מאָל, 

כ'האָב זיך געגרייט אויפצושטיין פאַר טאָג אַװעקגײן צו פוס קיין 
זעגזשע, כדי אַהיימצוקומען וי מעגלעך פריִער. גענעכטיקט האָב איך ביי 
אייזיק פּיעקאַזש. דער וועקזייגער האָט מיך אױיפגעװועקט פיר אַזײיגער. 
טראָץ דער פינצטערניש און פריִער שעה איז די גאַס שוין געווען װאַך און 
ס'האָבן זיך געהערט אַ סך אויסטערלישע שטימען, געשרייען און אַ קלאַפּן 
אין טירן, כ'האָב כמעט וי נישט פאַרשטאַנען װאָס דאָ קומט פאָר. ערשט 
ווען כ'האָב דערהערט איינצלנע שאָסן, האָב איך שוֹין נישט געהאַט דעם 
מינדסטן ספק, אַז דאָס איז דער גירוש. כ'האָב אויפגעװועקט דעם באַלעבאָס 
פון שטוב און ער האָט אָנגעהויבן אויפוועקן זיינע בנייבית. כדי נישט 
אַרײנצופאַלן אין דער צרה האָב איך זיך שנעל געזעגנט און אַװעק. 

וי נאָר כ'בין אַרױס אין גאַס האָב איך דערהערט די געשרייען ,יודען, 
ראַוס",. שטאַרקע קלאַפּערײיען אין די טירן און ערטערווייז אויך שרעקי 
לעכע געוויינען פון די אַרויסגעטריבענע. אַרויס בין איך דורך דער הינ- 
טערטיר און כדי אויסצומיידן די גאַס, פון װאַנען ס'האָבן זיך געהערט די 
אַלע קולות, בין איך געגאַנגען דורכן טיפן טאָל צווישן דאָזיקן הויז און 
דעם הויז פון יאַנקל פּיעקאַזש, נישט קוקנדיק אויף דער סכנה פון אויס- 
גליטשן זיך. כ'בין צוגעקומען צום טויער, װאָס איז געווען פּונקט ביים 
אַרײנגאַנג צום מאַגיסטראַט. אויף די טרעפּ איז געשטאַנען דער בירגער- 
מייסטער מיט נאָך עטלעכע מענטשן. דער בירגערמייסטער האָט מיר גע- 
זאָגט אַז אַלע יידן דאַרפן זיך צושטעלן אויפן מאַרקפּלאַץ. כ'האָב געענט- 

פערט, אַז כ'בין נישט קיין אָרטיקער און כ'וויל גיין אַהיים. אויף זיין פאַ- 
דערונג האָב איך געוויזן מיינע דאָקומענטן און ער האָט מיר דערלויבט/ 
צו גיין מיין וועג, 

דאָ אַהער, צו דער הױפּטגאַס, זענען דער טומל און ליאַרעם פון שטאָט- 
צענטער נאָך נישט דערגאַנגען, און דעריבער האָב איך געמיינט, אַז מ'וועט 
מיך מער נישט פאַרהאַלטן און אַז ס'וועט מיר געלונגען רוֹיִק צו פאַרלאָזן 
די שטאָט. אָבער ביי די לעצטע הייזער פון שטאָט-אַרױסגאַנג האָב איףי 
זיך אָנגעטראָפן אויף אַ גרופּע שקצים פון די דייטשע דערפער, אין מונ- 
דירן פון דער היטלער-יוגנט, וועלכע האָבן מיך נישט געלאָזט דורכגיין און 
געשריגן : ,אַלע יודען צום מאַרקפּלאַץ". זיי האָבן זיך אַפילן נישט צוגע- 
הערט צו מיינע טענות, אַז כ'בין נישט קיין אָרטיקער, זיי האָבן אויך 
נישט געװאָלט אַ קוק טאָן אויף מיינע דאָקומענטן און מיך געטריבן צוריק, 

אויפן וועג צוריק האָט װוידער קיינער נישט אומגעקוקט זיך אויף מיר, 
אין דער דאָזיקער סביבה איז נאָך געווען פולשטענדיק רויַק און ביים ראָג 
נאַשעלסקער שאָסײי האָב איך אויפגעוועקט מיין שטיפשוויגער גאָלדע און 
איר זון אברהמל, וועלכע זענען זיך רויִק געשלאָפן. כ'האָב באַשלאָסן, אַז 
װאָס ס'זאָל נישט זיין, װעל איך נישט גיין מיט דער אויסזידלונג און פּרוּוון 
אַרױס פון שטאָט מיט אַן אַנדערן וועג. כ'בין אַריין אין איינעם פון די 
הייף מיט אַן אױסגאַנג אין פעלד אַריין, כדי אַזױ אַרום אַרױסצוגײן אויסער 
דער שטאָט, פון דאָרט זיך פאַרנעמען צום נאַשעלסקער שאָסיי, דורך די 
פעלדער אָנקומען צום זעגזשער שאָסײי, און גיין אַהײם. איך האָב פאַך- 
שטאַנען, אַז אַלע שטאָט-אַרויסגענג זענען באַװאַכט און ערשט אױיסער 
דער שטאָט װעט מיך קיינער נישט פאַרהאַלטן. אין הויף האָב איך געטראָפן 
מלך שוסטער. אויף זיין פראגע האָב איך אים דערציילט װאָס כ'האָב 
געװוּסט. ער האָט מיך געבעטן װאַרטן אַ וויילע און איז באַלד אַרױסגע- 
קומען מיט זיין פרוי און פּיצל קינד, מיט קליינע פּעקעלעך אין די הענט, 
זיי זענען צוגעשטאַנען צו מיר און מיר זענען אָן שטערונגען אָנגעקומען 
צום נאַשעלסקער שאָסײ און דאָרט זיך געזעגנט. זיי האָבן זיך פאַרנומען 
קיין נאַשעלסק, װוּ ס'האָט געװווינט דער פרויס גאַנצע משפּחה און איך האָב 
אַדורכגעהאַקט דעם שאָסײ און אַװעק ווייט מיט די פעלדער. די אומגליק- 
לעכע זענען אָנגעקומענע קיין נאַשעלסק בלויז אַ ביסל פריִער וי זייערע 
אַרױסגעיאָגטע שטאָטסלײט, 

ס'האָט אָנגעהױבן טאָגן. אָן שטערונגען בין איך דערגאַנגען צום זעג- 
זשער שאָסײ און ביז זעגזשע האָט מיך קיינער נישט פאַרהאַלטן, אויך נישט 
ביים קאָנטראָל-פּונקט. כ'האָב זיך אַריבערשיפט איבערן נאַרעװ און אויפן 

צווייטן ברעג געטראָפן אַ באַקאַנטן סעראָצקער בעל-עגלה, װאָס האָט גע- 
פּאַשעט די פערד װאַרטנדיק אויפן פּאַראָם. כיהאָב אים דערציילט װאָס ס'איז 
געשען און אים געהייסן אויסקערעווען דעם װאָגן און צוריקפאָרן. ער האָט 
געקוקט אויף מיר וי אויף אַ ליגנער אָדער משוגענעם, רחמני לצלן. ער 
האָט זיך נישט געקענט פּאָרשטעלן, אַז פון די עטלעכע טויזנט יידן האָב 
דווקא איך, דער פרעמדער, זיך אַרױסגעדרײט פון גירוש. ס'איז מיר שווער 
אָנגעקומען איבערצוצייגן אים אַז כ'דערצייל דעם אמת. ענדלעך האָט ער 
צוגענומען דעם פּאַשעיאַק פון די פערד און איז צוריקגעפאָרן. 


מיט חשד און אומצוטרוי צו מיין דערציילונג האָבן זיך באַצױגן אויך 
מיינע שטאַטטלײט, כאָטש דאָ האָט מען מיך געקענט נישט פאַר קיין 
ליגנער. די ידיעה וועגן גירוש האָט זיך שנעל פּזנאַנדערגעטראָגן און אַ 
סך מענטשן זענען געקומען פרעגן ביי מיר פּרטים, ווייל אַ גרויסער טייל 
יידן אין לעגיאַנאָװאָ זענען געווען סעראָצקער געבוירענע און זיי האָבן 
דאָרט געהאַט קרובים. כ'האָב די זאַך געמוזט דערציילן אַ סך מאָל און די 
װאָס האָבן מיר געגלייבט האָבן מיך באַטראַכט פאַר אַ העלד. כ'האָב זי 
אויפגעקלערט, אַז פון מיין זייט איז נישט געווען קיין שום העלדישקייט, 
אַז כ'האָב זיך געראַטעװעט, ווייל מיך האָט דאָרט נישט געבונדן קיין היים 
און משפּחה, און נאַר דורך אַ צופאַל בין איך געװאָרן דער בשורה- 
ברענגער פון אומגליק פון די סעראָצקער יידן. 


דעם זעלבן אָװנט איז אונדז באַװוּסט געװאָרן, אַז די סעראַצקער יידן. 
זענען געטריבן געװאָרן צופוס ביז דער באַנסטאַציע אין נאַשעלסק און 
דאָרט זענען זיי, צוזאַמען מיט די יידן פון נאַשעלסק, פאַרלאָדנט געװאָרן 
אין װאַגאַנען און פאַרשיקט געװאָרן אין אַן אומבאַװוּסטן פּלאַץ. נאָך עט- 
לעכע טעג איז מען געװאָר געװאָרן, אַז די יידן פון ביידע שטעט זענען 
געבראַכט געװאָרן קיין ביאַלאַיפּאָדלאַסק, מעזריטש און דער אַרומיקער 
סביבה. אַ סך זענען צוריקגעקומען אין אונדזער געגנט, צו קרובים, אין 


אַ פאָר טעג אַרום איז אויך געקומען מיין שװאַגער אברחמל און געבליבן 
ביי אונדז, 


די צוריקגעקומענע פּליטים האָבן וועגן זייער אויסזידלונגסירייזע דער- 
ציילט געשיכטעס, װאָס האָבן אונדז אַלעמען דערשיטערט, טראָץ דעם װאָס 
זי זעען איצט אויס וי ,אַ קינדערשפּיל? אין פאַרגלייך מיט דער אַנט- 
וויקלונג פון דער דייטשער פּראַקטיק, צו וועלכער מיר זענען מיט דער 
צייט צוגעוווינט געװאָרן,. דערשיטערנדיק זענען אויך געווען די דערציי- 
לונגען וועגן דער אַכזריותדיקער באַצלונג פון די פּאָלאַקן צו די אַרױסגע- 

יאָגטע און אויך אין דעם איז געווען אַ מין װאָרענונג פאַר דעם, װאָס 
ס'דערװאַרט אונדז, 

די דאָזיקע צוריקגעקומענע פּליטים האָבן דערציילט, אַז אומעטום װוּ 
זייער צוג איז אַדורכגעפאָרן אָדער סטאַציאָנירט, האָבן די פּאַלאַקן אַרױס- 
געוויזן אַן אָפּענע שמחה איבער זייער אומגליק. אויסרופן װי: ,גוט אייך 
אַזױ, פּאַרשיווע זשידעס", ,געקומען אייער טאָג, פאַרשאָלטענע מאַשקעס", 
,געענדיקט זיך דאָס זייגן אונדזער בלוט, יידישע פּאַראַזיטן", און נאָך 
אַזעלכע זידל-אויסרופן און סימנים פון פרייד האָבן זיך געהערט אומעטום, 
אויף דער סטאַציע װאַרשע-פּראַגע איז דער צוג געשטאַנען אַ לענגערע 
צייט, טראָץ דער קעלט פון אָנהייב וינטער האָבן די יידן אין די פול- 
געפּאַקטע װאַגאָנען שרעקלעך געליטן פון דער שטיקעניש. דער דאַרשט 
האָט געפּײיניקט, דורכן פאַרגאַנגענעם מעת-לעת האָט מען זיי נישט דער- 
לאַנגט קיין טראָפּן װאַסער. אומדערטרעגלעך זענען געווען די ליידן פון די 
קליינע קינדער. אַ ביסל שפּייז האָט יעדער איינער מיטגענומען, אָבער ס'איז 
אוממעגלעך געווען צו טראָגן װאַסער די עטלעכע און צװאַנציק קילאָמע- 
טער ביז צו דער נאַשעלסקער באַן'סטאַציע, זיי האָבן דאָך אויך נישט 
געװוסט װוּהין זיי ווערן געפירט. אַז דער צוג איז אָנגעקומען אויף דער 
סטאַציע אין פּראַגע, האָבן די מוטערס געבעטן ביי די מענטשן, װאָס האָבן 
זיך צוזאַמענגענומען אויפן פּעראָן און געשטופּט זיך, אָנצוקוקן די אַרױסגע- 
טריבענע יידן, זי זאָלן דערלאַנגען אַ ביסל װאַסער פאַר די קינדער. אָבער 
זיי האָבן געחוזקט, געלאַכט אין די אויגן אַרײין און געזאָגט, ,אַז זיי אַרט 
נישט אויב די יידישע ממזרים װועלן אױספּגרן אין וועג, סיי װוי אין זייער 
צייט געקומען?. 

טראָפּנס װאַסער אויף צו דערהאַלטן די קינדערישע נשמהלעך האָט 
געברענגט דער רעגן אָדער דער צעשמאָלצענער שניי. דורך די פאַרקראַטע- 
וועטע וװאַגאָןדפענצטערלעך האָבן די מענטשן אַרױסגעשטרעקט טעפּעלעך 
אָדער אַנדערע כלים און אויפגעזאַמלט די פון דאַך פאַלנדיקע טראָפּנס, 
וועלכע זענען קוים גענוג געווען צו באַנעצן די פון דורשט פאַרברענטע 
קינדערישע ליפּעלעך, 

װאָס מיט מיר אַלײין איז געשען, איז אויך געווען אַן אָנזאָג אויף דער 
צוקונפט. מיר האָבן פאַרפּאַקט אַ פּעקל פאַרשידענע שטובזאַכן, װעש, בעט- 
געװאַנט און אַנדערע חפצים אוֹן געבעטן ביי שכנים, אַ פּוילישע משפּחה, 
שוועד, מיט וועלכער מיר האָבן אַלע יאָרן אָנגעהאַלטן גוטע באַצלונגען, 
זי זאָלן דאָס פּעקל האַלטן ביי זיך. זיי האָבן גערנװויליק איינגעשטימט, 
אָבער אַז מיר זענען אין אַ צייט אַרום געקומען אַרױסנעמען עפּעס פון דעם 

פּעקל האָט מען אונדז געזאָגט, אַז דייטשן, װאָס האָבן ביי זיי געמאַכט 
אַ רעוויזיע, האָבן דאָס פּעקל צוגענומען. - 

גירוש סעראָצק איז פאַר מיר געווען אויך אַ פּערזענלעכע אבידה. מיין 
פרויס גאַנצע משפּחה איז געווען צווישן די אַרױסגעטריבענע, 

אין דער זעלבער צייט בערך, זענען קיין לעגיאָנאַװאַ אָנגעקומען עט- 
לעכע הונדערט משפּחות פּליטים פוֹן שערפּץ (שעפּס). כ'בין געצווונגען 
געווען אַריינצונעמען אין מיין אַזױ אויך ענגער דירה אַן אַלטע פרוי מיט 
איר אומנאָרמאַלער טאָכטער, און ביי מיין שכנטע האָט מען איינקװואַרטירט 
אַ צווייטע טאָכטער אירע, אַן אלמנה מיט צוויי קינדער. פון דעמאָלט אָן 
איז דאָס לעבן פאַרװאַנדלט געװאָרן אין אַ גיהנום. מיין פרוי, וועלכע איז 
זינט דעם געבורט פון אונדזער קינד נישט אין גאַנצן געקומען צו זיך, 
האָט זייער שטאַרק געליטן פון דאָזיקן מצב, און אַז זי האָט זיך פאַר מיר 
באַקלאָגט אויף די שװעריקייטן און אומאָנגענעמלעכקייטן, האָב איך זי 
נאָך געמוזט באַרויִקן, כאָטש איך אַלײן בין געווען באַזאָרגט איבערן 
געזונט פון מיין טעכטערל צוליבן געפינען זיך אין איין שטוב מיט אַן 
אומנאָרמאַלער פרוי. און וי האָב איך געמעגט זיך באַקלאָגן אויף דעם 
האַלטן ביי זיך פּליטים ? װוי קענען מיר זיכער זיין, אַז מאָרגןיאיבערמאָרגן 
וועלן מיר נישט געצווונגען זיין זוכן שוץ ביי אַנדערע ? אויף אונדזער מזל 
זענען די פּליטים נישט לאַנג געבליבן ביי אונדז, די ענגשאַפט ביי אונדז 
איז פאַר זיי אויך געווען אומבאַקוועם, און נאָך א קורצער צייט זענען זי 
אַריבער צו זייערע קרובים אין װאַרשע, 

סוף דעצעמבער איז מיין שוועגערין איטקע, רחלעס שוועסטער, צו" 
זאַמען מיט איר טעכטערל, אַריבער די גרענעץ צו איר מאַן בענעק, וועל- 
כער איז בעת דער גרויסער װאַנדערונג נאָך דער קאַטיטולאַציע אַװעק אויף 
דער רוסישער זייט. איצטער זענען מיר געװאָרן אָפּגעריסן פון מיין פרויס 
אַלע קרובים, די נאָענטע און ווייטערע, 

טרויעריקע טעג האָבן זיך איינגעשטעלט, טעג פון געצװונגענער 
ליידיקגייעריי, א צייט פון נישט האָבן אין װאָס זיך אָנצוכאַפּן און אין װאָס 
אױיסצולאָדן די ענערגיע און דעם פיזישן כוח. כ'בין דאַן אַלט געווען 22 
יאָר, געווען געזונט און קרעפטיק. כ'האָב געװוּסט, אַז מענטשן מאַכן אויך 
איצט גוטע געשעפטן. פאָרנדיק אין די דורך רוסלאַנד אָקופּירטע געביטן. 
זי האָבן אַהינגעפירט און פאַרקויפט שטאַרק געזוכטע אַרטיקלען מיט 
אַ פילפאַכיקן רווֹח, דער דאָזיקער רווח האָט זיך גענומען פון דער שטאַרקער 
נאָכפראַגע און דער אַנטװערטונג פון פּױלישן זלאָטי. דאָס אומגאַנגסיגעלט 
דאָרט איז איצט געווען דער סאָװיעטישער רובל. ביי אונדז אין הויז האָט 

דעמאָלט געװווינט דער זון פון נאָװידװאָרער רב הרב נייפעלד, וועלכער איז 
אַנטלאָפן פון דער היים צוליב מורא פאַר די אָרטיקע דייטשן. ביז צום 
קריג איז ער געווען אַ געזעלשאַפטלעכער טוער, אַקטיוו אין דער שטאָטפאַר- 
װאַלטונג, װאָס איז איצט באַזעצט געװאָרן דורך דייטשן, און זיי האָבן אים 
געזוכט. ביי אונדז איז ער געזעסן פּוסט און פּאַסט און כמעט נישט אַרױס 
אין גאַס. זיין זעכצניאָריקער זון האָט איין מאָל געשװאַרצט די גרענעץ 
צום רוסישן ראַיאָן און צוריקגעקומען מיט אַ גרויסן פאַרדינסט. פון דע- 
מאָלט אָן איז ער אָפט אַריבער די גרענעץ און דער פאָטער האָט זיך גע- 
גרויסט מיט זיין געראָטענעם און מזלדיקן זוֹן, | | 

מיך האָט נישט געצויגן צו די דאָזיקע נסיעות, צו די ;לייכטע?: און 
גרויסע פאַרדינסטן, װאָס זענען פאַרבונדן געווען מיט ריזיקאָ און אָפּגעריסן 
זיין אַ לאַנגע צייט פון דער היים און משפּחה, אויב נישט אויף שטענדיק, 
אַ געוויסע צייט האָב איך זיך אַרומגעקוקט וועגן עפּעס אַנדערש און נישט 
געפונען גאָרנישט. טעג נאָך טעג זענען אַדורך מיט לידיקגיין, אַ ספּע- 
ציעל שווערע זאַך פאַר מיר, װאָס בין געוווינט געווען צו שווערע אַרבעט 
און אַקטיוויטעט, 

נאָך שווערער וי די טעג זענען געווען די אָװנטן, די לאַנגע דעצעמ- 
בער-אָװונטן, ביי טאָג האָב איך די מערסטע צייט מיינע פאַרברענגט ביי 
טשעשלאַקן אין הויז. מיך האָט איצטער אַהינגעצױיגן די מעגלעכקייט צו 
זיין אין אַ מענטשלעכער געזעלשאַפט. דאָרט האָב איך אויך יעדן טאָג גע- 
הערט אויסלענדישע נייעס פון דער באַלעבאָסטע, װאָס האָט געהערט 
ראַדיאָ ביי אירער אַ פריינדין, אַ פרוי פון אַן אָרטיקן דייטש. אַנדערש איז 
געווען אין די אָװונטן, ווען מען איז געווען פאַרשפּאַרט אין די שטובן צוליב 
דער פרלער פּאַליצײיישעה. באַזוכן האָט מען געקאָנט בלויז ביי די שכנים 
פון זעלבן הויז. אַלע יידישע שכנים, צוזאַמען מיט דעם פּליט נייפעלך, 
האָבן פאַרברענגט צוזאַמען. נישט האָבנדיק קיין אַנדערע באַשעפטיקונג, 
האָבן מיר, די דריי מענער אין הויז, געשפּילט אין קאָרטן און אין דער זעל- 
בער צייט האָבן די פרויען פאַר זיך געפונען אַן אַנדער צײטפאַרטרײב. 

איין מאָל, ווען מיר האָבן געשפּילט אין קאָרטן, האָט זיך געעפנט די 
טיר און אין צימער זענען אַריײין עטלעכע שקצים, אַלע זינדלעך פון די 
אָרטיקע דייטשן, מיט האַקנקרייץיבענדער אויף די אָרעמס, מיט גריינערס 
זון בראש. די גריינערס זענען געווען לאַנגיאָריקע באַקאַנטע און דעם זון 
זייערן האָב איך געקענט פון קינדווייז, איצטער איז ער געקומען, אין שפּיץ 
פון אַ גרופע לאָבוזעס, נעמען אונדז אויף אַרבעט, צו רייניקן צימערן אויף 
דער אָרטיקער באַןיסטאַציע, שייערן פּאָדלאָגעס און אַנדערע ענלעכע אַר- 

בעטן. כ'ווייס נישט װאָס מיט מיר איז געווען, אָבער כ'האָב זיך קאַטע- 
גאָריש אָפּגעזאָגט צו גיין מיט זיי. פריִער האָבן זיי זיך געווענדט צו אונדז 
מיט גוטע רייד, אַז דאָרט אַרבעט שוין אַ גרופּע יידן, אַז מיט אונדז צוזאַי 
מען װעט די אַרבעט זיך פרי ענדיקן און מיר װעלן קענען אַהײימגײן. דער" 
נאָך האָבן זיי גענומען דראָען מיט אָנװענדן צװאַנגימיטלען. אָבֹער דאָס 
אַלץ האָט זיי נישט געהאָלפן. זיי איז, ווייזט אויס, נישט באַקװעם געווען 
מוותר צו זיין. מיין שכן, אברהמל קראָנענבערג, האָט ווייזט אויס אַנדערש 
פאַרשטאַנען די נייע ווירקלעכקייט און די קאָנקרעטע סיטואַציע. ער האַט 
אַװועקגערופן דעם רישעק גריינער אין אַ זייט, אַ וויילע מיט אים זיך גע" 
סודעט און אים אַרײינגעשטעקט אין האַנט אַ פּאָר זלאָטיס. זיי האָבן זיך 
באַלד אָפּגעטראָגן. זייער גאַנצע אויפפירונג איז געווען אַ באַװײז, אַז אוי- 
סער כאַפּן יידן צו אַרבעט האָבן זיי דורך דראָונגען אויך געװאָלט אויס- 
פַּרעסן געלט, 

די צװאַנגסאַרבעט איז איצט געװאָרן א געוויינלעכע דערשיינונג, אָרי 
גאַניזירט דורכן יודענראַט אָדער דורך כאַפּערײען. ביז איצטער האַב איך 
מיט פאַרשידענע וועגן באַװיון אַרױסצודרײיען זיך פון דער דאָזיקער אַר- 
בעט. דאָס ליידיקגיין און די מורא פּאַר דער צװאַנגסאַרבעט האָבן מיך 
באַװױגן צוֹ זוכן עפּעס אַן אויסוועג. געפינען אַ סטאַבילע באַשעפטיקונג 
איז אוממעגלעך געווען. דער יודענראַט האָט געזאָרגט פאַר די, װאָס האָבן 
זיך צו אים געװאָנדן, דורך שיקן זיי צו באַצאָלטער אַרבעט, אָבער איך 
בין נישט גרייט געווען אויסצונוצן די דאָזיקע מעגלעכקייט. אַזױ אַרום בין 
איך נאָך אַ געוויסער צייט געבליבן אַרבעטסלאָז און זיך אַרומגעדרײט 
פּוסט און פּאַס. 

אויף פרעמדע ועגן 


מיין היימגעגנט 


יאַנואַר 1940. כמעט צוויי חדשים זינט גירוש סעראָצק, װוי איך דריי 
זיך אַרום ליידיק. דעם אמת זאָגנדיק האָב איך נאָך דערווייל וועלכע-ס'איו 
מיטלען צום לעבן און אַ ביסל שפּייז אין שטוב, אָבער ס'איז שווער צו 
פאַרטראָגן דאָס געצװונגענע ליידיקגיין. מיך האָט אויך באַאומרויַקט מיין 
באַנײטע נייגונג צו קאָרטנשפּיל, אַ שאָק איז פאַר מיר געווען די לעצטע 
סילוועסטער-נאַכט: כ'בין אָפּגעזיצן ביים קאָרטנטישל פון אָנהייב אָװונט 
ביז צו מאָרגנס פאַר מיטאָג. ווען כ'בין אַהײימגעקומען האָב איך מיינע 
בנייבית געטראָפן פאַרצווייפלטע. זיי האָבן געמיינט, אַז כ'בין פאַרלוירן 
געגאַנגען אָדער אַרײינגעפאַלן אין דייטשע הענט. די בושה און געוויסנס- 
פּיין, די מורא, אַז אין די דאָזיקע געפערלעכע צייטן קען איך זיך אַראָפּי 
לאָזן אויפן דאָזיקן מסוכנדיקן וועג, האָבן מיך באַװױגן צו מאַכן דערצו 
אַ סוף. 

אוֹיך וועגן מיין עקאָנאָמישער לאַגע האָב איך געמוזט אָנהייבן זאָרגן. 
אַלע מיינע אָפּשפּאָרונגען פאַר דער מלחמה האָב איך אינוועסטירט אין 
פאַרשידענע סחורות, וועלכע כ'האָב געלאָזט ביי מיינע באַקאַנטע אין די 
מקומות, װוּהין ס'איז איצט נישט צוצוקומען. טשעשלאַק באַמיט זיך טאַקע 
צייטנווייז מיר צו העלפן און דערמעגלעכן מיר ביי פאַרשידענע געלעגנ- 
הייטן עפּעס צו פאַרדינען. אָבער דאָס אַלץ צוזאַמענגענומען איז נישט קיין 
אויסוועג, נישט צו דער פרנסה און אויך נישט צו ליידיקגיין, 

פון פאַרשידענע זייטן דערוויס איך זיך וועגן פאַרשידענע מענטשן, 
הויפּטזעכלעך פּאַלאַקן, וועלכע פאָרן אין לובלינער ראַיאָן, פירן אַהין פֿאַר" 
שידענע סחורות און ברענגען צוריק שפּייזיאַרטיקלען. די אַרטיקלען איז 
דאָרט לייכט צו באַקומען פאַר פאַרהעלטנישמעסיק ביליקע פּרייזן, דאַקעגן 
פאַרשידענע אַרטיקלען, וועלכע מ'קאָן אין װאַרשע און אין דער סביבה 
קויפן ביליק, זענען דאָרט שטאַרק טייער. כ'האָב באַשלאָסן אָנצוקומען אין 
מיין היימגענגט. אַחוֹץ דער הויפּט-סיבה פאַר מיין באַשלוס, האָט זיך ביי 
מיר דערװועקט דער יצר צום װאַנדערן, װאָס איז ביי מיר אין די לעצטע 

יאָרן געװאָרן אַ געוווינהייט. שוין 9 יאָר האָב איך נישט באַזוכט אין מיין 
געבוירןדשטעטל, װוּ ס'וווינט מיין עלטסטע שװעסטער מיט אירע פינף 
קינדער, פון וועלכע דריי זענען געבוירן געװאָרן נאָך מיין אַװעקפאָרן, 
און אויך מיין ייַנגערער ברודער, די אַלע האָב איך איצט געװאַלט 
זען. יי 

נאָך אַ באַראַטונג אין שטוב האָב איך אָנגעהױבן גרייטן זיך אין וועג 
אַרײן. אַ געוויסן זונטיק נאָכמיטאָג בין איך געגאַנגען געזעגענען זיך מיט 
מיין ברודער אהרן דוד און זיינע בנייבית. צוליב דעם שניי און גליטש 
בין איך דאָס מאָל נישט געגאַנגען מיטן קירצערן וועג, װאָס מיידט אויס 
דעם צענטער שטאָט און דעם מאַרק, ווייל כ'האָב מורא געהאַט פּאַר אויס- 
גליטשן זיך ארויף-און אַראָפּגײענדיק פון משופּעדיקן בערגל. כ'בין אַדורכ- 
געגאַנגען שלאקמאַנס הויף און עטלעכע הייזער פון דאָרט האָב איך זיך 
אָנגעטראָפן אין אַ פּאָר דייטשע סאָלדאַטן, װאָס זענען אַרױס פון אַ פאָטאָ- 
אַנטשטאַלט אין הויז. איינער פון די, אַ שטאַרק באַזױפענער, האָט מיך צוי 
גערופן און מיט עפּעס אַן אויסרייד זיך צוגעטשעפּעט און מיך אָנגעהויבן 
שלאָגן. מיטן גאַנצן ווילדן כוח זיינעם, מיטן גאַנצן שיכורן משׂוגעת האָט 
ער מיר דערלאַנגט איבערן פּנים, און קאָפּ און איבערן גאַנצן קערפּער. 
ס'איז געווען ביי מיר דאָס ערשטע מאָל צו קריגן אַזױ געשלאָגן פון אַ 
דייטש, אָבער טראַץ די שווערע קלעפּ האָב איך זיך פעסט געהאַלטן אויף 
די פיס און אַפילו נישט אַװעקגעבויגן דעם קאָפּ אויסצומיידן די קלעפּ. 
ווייזט אויס, אַז מיין שטאַנדהאַפטיקײט און מיין ,אויפנאַסס-פעיקייט" האָבן 
נאָך שטאַרקער אויפגעבראַכט דעם צעיושעטן נאַציסט און ער האָט נאָך 
מער פאַרשטאַרקט זיינע קלעפּ. (מיט דער צייט האָב איך איינגעזען אַז מיין 
,אויפנאַמס-כוח?" און מיין קאָנען אויסשטיין קעגן קלעפּ האָבן שטענדיק 
פאַרשאַרפט דעם כעס פון די שלעגערס). פּלוצלינג האָט דער שיכור גע- 
נומען טאַפּן דעם רעװאָלװעריפוטעראַל, אָבער צוליב זיין שיכורן מצב איז 
דאָס אַרױסציען דעם רעװאָלװער אים שווער אָנגעקומען. זיינע נאַצישע 
חברים זענען די גאַנצע צייט געשטאַנען און הנאה געהאַט פון דעם ספּעק- 
טאַקל,. ערשט איצט, ביים פּרוּוון אַרױסנעמען דעם רעװאָלװער, האַט זיך 
אַריינגעמישט אַן אונטעראָפּיציר, מעגלעך מיין פּייניקערס קאָמענדאַנט, און 
אים אײינגעהאַלטן זאָגנדיק: ,װאָס ווילסטו מאַכן 7" ער האָט מיך געהייסן 
שנעל אָפּטראָגן. פאַרשטייט זיך, אַז כ'האָב זיך אָפּגעטראָגן װאָס גיכער, 
מורא.האָבנדיק אַפילו אומצוקוקן זיך. | 

דערווייטערט זיך אַ ביסל פון דער סכנה, האָב איך אָנגעהויבן גיין פּאַי 
מעלעכער. איך האָב באַטראַכט מיין צושטאַנד: כ'בין צעקיילט און צעביילט, 

דער קאָפּ מיינער, װאָס האָט אַרײנגעכאַפּט די מערסטע קלעפּ, איז געווען 
וי אויף רעדער. כ'האָב נישט געװוּסט װוּהין צו ווענדן זיך. אַהײמגײן אין 
דעם מצב מיינעם האָב איך נישט געװאָלט און צום ברודער מיינעם האָב איך 
שוין אויך נישט געװאָלט אַרײינגײן. כ'האָב זיך פאַר זיי נישט געװאָלט ווייזן, 
כדי אײינצושפּאָרן זי איבעריקן צער און עגמת נפש. ס'איז געווען אַן אָנגענע- 
מער יאַנואַרינאָכמיטאָג און די זון האָט דורכגעװואַרעמט די לופט. כ'האָב 
באַשלאָסן געפינען אַ ווינקל װוּ כ'זאָל קאָנען זיין אַליין מיט זיך, באַרויַקן 
זיך און דורכטראַכטן מיינע ווייטערדיקע שריט. כ'בין אַװעק צוריק אין 
דער סביבה פון מיין היים, אַ פאַרהעלטנישמעסיק שטילע געגנט, און דאָרט 
האָב איך שפּאַצירט ביז כ'בין אין אָװנט אַ ביסל אַ באַרױיַקטער צוריקגע- 
קומען אַהיים, 

צו מאָרגנס האָב איך זיך געזעגנט אין דער היים און ביי מיין ברודער, 
פאַרפּאַקט װאָס ס'איז מיר נייטיק געווען, אויך די לעצטע ביולעטינען פון 
פּולישן אונטערגרונט-ראַדיאָ, וועלכע כ'האָב באַװיזן צו באַקומען, און אַװעק 
קיין װאַרשע. כ'האָב באַשלאָסן קויפן דאָרט װאָס ס'וועט זיך לאָזן, און מיט- 
נעמען מיט זיך, 

אֹין די צוויי טעג װאָס כ'בין געווען אין װאַרשע האָב איך מיר געשאַפן 
אַ בילד וועגן דער לאַגע פון די יידן אין שטאָט. צוליב מיינע קניות האָב 
איך זיך אַרומגעדרײט אין האַנדלסיצענטער פון די נאַלעװוקעס און דער 
אַרומיקער סביבה. כ'האָב באַמערקט אַז דער מסחר אין די געוועלבער און 
אָפּענע געשעפטן עקזיסטירט כמעט נישט מער: אַז ער קומט פאָר אין די 
הויף-ווינקלען, אין די שטובן און אין גאַס. די גרויסע און רייכע געשעפטן 
און סקלאַדעס, וועמענס צענטער איז געווען דער גאַסןי-דרײעק ,גפן" 
(גענשע, פראַנצישקאַנער, נאַלעווקי), זענען קאָנפיסקירט געװאָרן דורך די 
דייטשן. די אייגנטימערס זענען אַרױסגעטריבן געװאָרן אָדער די מאַכט 
האָט אין די געשעפטן אַריינגעזעצט ‏ טראַוהענדערס?. די אייגנטימערס, 
וועמען ס'איז געלונגען צו באַהאַלטן אַ טייל פון זייערע סחורות, איידער 
זי זענען אַרױיסגעטריבן געװאָרן פון די געשעפטן, האָבן איצט אָנגעבאָטן 
די סחורות דורך אַגענטן אין דער פאָרעם פון אַ קופּאָן גוטן אָנצוג-שטאָף, 
אַ שטיקל ווייכע אָדער האַרטע לעדער, גאַלאַנטעריע און אַנדערע אַרטיקלען. 
די פּרײַזן אין פאַרגלייך צוֹ שפּייזיאַרטיקלען זענען נידעריקע. די אַגענטן 
פלעגן דערציילן, אַז זיי האָבן דעם שטאָף געקויפט פאַר זיך גופא, אָבער 
אויב זיי האָבן באַקומען צוטרוי צו עמעצן, האָבן זיי פאָרגעשלאָגן נאָך 
סחורה, מען קאָן מיט זיי צוגיין אַ היים אָדער צום סוחר. די דאָזיקע 
אַגענטן זענען, על פּי רוב, געווען דעם סוחרס געוועזענער אָנגעשטעלטע, 

צוֹ וועמען ער האָט געהאַט צוטרוי און אויף דעם אופן האָט ער וייטער 
זיי פאַרזאָרגט מיט פּרנסה, 

די גאַס ווימלט פון פאַרקויפערס און קונים, פון דורכגייערס און סתם 
ליידיקגייערס, וועלכע זענען די מערהייט, ווייל די אַרבעטסלאָזיקײט און 
ליידיקגייעריי אויף דער יידישער גאַס איז איצט גרויס. זיי זאַמלען זיך 
אין גרעסערע אין קלענערע גרופּעס, דערציילן זיך שטאָטישע און אַלגע- 
מיינע נייעס, די געשעענישן פון דער לעצטער נאַכט אָדער פון היינט פרי. 
אַז ס'דערהערט זיך דער באַקאַנטער ,זעקס", גייט ער דורך פון איין עק 
גאַס צום צווייטן וי אַ בליץ: אַ מונדירטער דייטש האָט זיך באַװויזן אין 
דער נאָענט. אַלע ווערן מאָמענטאַל פאַרשוװווּנדן אין די הייף און אין 
די טרעפּ-קאָרידאָרן. די גאַס װערט פּוסט פון מענטשן ס'טרעפט אַז 
ס'ברעכט אויס אַ סומאַטאָכע, ווען די גאַנצע גאַס אָדער אַ טייל פון איר 
ווערט פּלוצלינג אַרומגערינגלט דורך אַ גרופּע זשאַנדאַרמעריע אָדער 
אַנדערע דייטשן, װאָס יאָגן זיך נאָך אין די הייף נאָך באַהאַלטענע יידן, 
קאָנצענטרירן זיי אויף איין אָרט און פירן די מענטשן אַװעק צו דער 
אַרבעט אָדער זיך מיט זיי צו פאַרוויילן אויף פאַרשידענע אופנים, 

די לאַגע פון די וואַרשעװער יידן איז אַ שווערע, אַפילו אין פאַרגלייך 
מיטן מצב ביי אונדז אין דער נאָענטער פּראָװינץישטאָט. אויסער דער 
שרעק און דעם יאוש הערשט דאָ דער הונגער. שפּייזיאַרטיקלען, װאָס מען 
קריגט צו קויפן, זענען מוראדיק טייער. די ענגשאַפט איז שרעקלעך, אַ 
גרויסער טייל פון די יידישע הייזער זענען צעשטערט אָדער פאַרברענט 
געװאָרן אין די באָמבאַרדירונגען. אֹין די געבליבענע הייזער, אָדער די, 
װאָס מ'האָט אַ ביסל רעמאָנטירט, דריקן זיך צוזאַמען די לעבנגעבליבענע 
װואַרשעװער יידן און די טאָגיטעגלעך צוּװאַנדערנדיקע יידן פון דער פּראָי 
ווינץ, וועלכע האָפן, אַז אין גרויסן יידישן צענטער וועלן זיי זיין מער גע- 
שיצט קעגן די נאַצישע פאַרפאָלגונגען און שיקאַנעס װוי אין זייערע קליינע 
ערטער. דער הונגער, די ענגשאַפט און שמוץ האָבן גורם געווען פאַרשי- 
דענע קראַנקייטן און אױיף טריט און שריט האָב איך זיך אָנגעטראָפן 
אויף שילדן מיט װאָרענונגס-אויפשריפטן: ,פאָרזיכט, פלעקטיפוס!" אַז 
אַ הויז אָדער גאַסאָפּשניט איז געווען אָנגעשטעקט דורך דער קראַנקייט, 
זענען זיי בלאָקירט געװאָרן און פאַר פרעמדע איז דער איינגאַנג פאַרבאָטן 
געװאָרן. ס'האָט געהערשט די מיינונג, אַז די װאָרענונגען זענען געווען 
מער געצילט אָפּצוהאַלטן די נישט-יידן פון צו קומען אין באַרירונג מיט 
יידן איידער צוֹ באַשיצן יידן פון אָנשטעקנדיקע קראַנקײטן, 

כ'האָב געענדיקט מיינע קניות און דינסטיק אָװונט, פאַר דער פּאָליציי- 

שעה, בין איך אָנגעקומען אויפן מזרח-װאַקזאַל, פון װאַנען ס'האָט בי 
נאַכט געדאַרפט אָפּגײין אַ צוג קיין לובלין. דער װאָקזאַל, דער װאַרטעזאַל, 
די דורכגענג און אַ טייל פון די פּעראָנען, זענען פול געווען מיט מענגעס 
מענטשן, װאָס האָבן געװאַרט אויף צוגן. די מענטשן זיצן אָדער ליגן אויף 
זייערע טלומיקעס, זענען אויסגעצויגן אויף דער פּאָדלאָגע, שלאָפנדיק 
און כראַפּנדיק, לויפן אַרום, אָדער שטופן זיך אין ריי ביים בופעט נאָך 
אַ ביסל הייס װאַסער צו דערװאַרעמען די ביינער. אין די בופעטן האָט 
מען דערלאַנגט מיט סאַכאַרין געזיסטע סוראָגאַטן פון טיי אָדער קאַפע -- 
די באַװוּסטע דייטשע ,ערזאַצן", אָבער אויך אויף די דאָזיקע געטראַנקען 
האָבן נישט געפעלט קיין אַמאַטאָרן. 

אין דער װאַרטנדיקער מענטשן-מאַסע האָט געצויגן מיין אויפמערק- 
זאַמקײט די גרויסע צאָל פּויערים. דאָס איז געווען אַ נייעס. דער פּוילישער 
פּויער איז באַװוּסט געווען װוי אַן אױסגעשפּראַכענער היימזיצער, וועלכער 
פאַרלאָזט דאָס דאָרף בלויז צו פאָרן אין שטאָט אַריין אויפן יאַריד אָדער 
אין קאָשטשאָל אַריין. און אָט קוועטשט ער זיך און שטופּט זיך אין 
װאָקזאַל פון דער גרויסער שטאָט, װאַרטנדיק אויף אַ צוג װאָס זאָל אים 
ברענגען צוריק אַהים. אַנשטאָט צוֹ ברענגען זיינע פּראָדוקטן אויפן מאַרק 
פון נאָענטן שטעטל, װאַנדערט ער אין דער גרויסער שטאָט אַריין, באַקומט 
פאַר זיינע פּראָדוקטן אַ העכערן פּרייז און קויפט איין סחורה, וועלכע איז 
איצט אין שטעטל נישט צו באַקומען, 

שעהען האָב איך געװאַרט אויפן צוג, וועלכער האָט שוין פון לאַנג 
געדאַרפט אָפּצוגײן און קיינער האָט נישט געװוּסט ווען ער װעט אָנקומען. 
כ'האָב זיך אַרײינגעלאָזט אין אַ שמועס מיט פאַרשידענע מענטשן, כדי צו 
דערוויסן זיך עפּעס וועגן די רייזעס אין צוג. זינט דער אָקופּאַציע בין איך 
נישט געפאָרן מיטן צוֹג, דערצו נאָך אַזאַ ווייטע שטרעקע. כ'האָב דאָרט 
געטראָפּן מענטשן װאָס זייער פּרנסה איז געווען פון פאָרן אויף דער פּראָ- 
ווינץ. זיי האָבן געקענט אַ סך ערטער אין וועלכע מ'קאָן גוט פאַרקויפן און 
קויפן ביליק, שפּעט ביי נאַכט האָט מען סוף-סוף געמאָלדן, אַז עס ווערט 
דערלאַנגט דער צוג קיין לובלין. אַלע מענטשן האָבן איינס-צוויי פאַר. 
נומען פּלעצער פון ביידע זייטן באַן-ליניע, כדי צו פאַרכאַפן זיצפּלעצער, 
מיר איז געלונגען צו געפינען אַ זיצפּלאַץ און כ'האָב מיר איינגעאַרדנט מיין 
געפּעק, טראָץ דער פולשטענדיקער פינצטערניש אין די װאַגאָנען און דער 
שרעקלעכער ענגשאַפט. מענטשן זענען אַרומגעלאָפן זוכנדיק אַ פּלאַץ, 
אָבער די װאַגאָנען האָבן זיך שנעל פאַרפולט און דער געדראַנג איז גע- 
װאָרן שטאַרקער, אַ לאַנגע צייט נאָך איז דער צוג געשטאַנען אויף דער 

סטאַציע און קיינער האָט נישט געװוּסט ווען ער װעט אָפּגײן. 
ענדלעך האָט דער צוג גערירט און אין אָנהײיב געפאָרן זייער פּאַמעלעך. 
אינעם לבנה-ליכט, װאָס איז פאַרשטאַרקט געװאָרן דורך אָפּשלאָגן זיך אין 
שניי, האָב איך אַלץ געזען װוי אין טאָגליכט. אויף דער גאַנצער ליניע האָבן 
זיך נאָך אָנגעזען די מלחמה-סימנים. בנינים, באַשעדיקטע אין די קאַמפן 
און באָמבאַרדירונגען, זענען נאָך נישט רעמאָנטירט געװאָרן. די באַך 
רעלסן אויף די זייטיקע ליניעס זענען געװוען אױיסגעריסן צװאַמען 
מיט די שוועלן און געשאַפן פאַרשידענע מאָנסטערישע פאָרמען. אין איין 
פּלאַץ איז דער צוג ממש וי געקראָכן און די געניטע פאָרערס האָבן עס 
דערקלערט דערמיט, װאָס אויף דעם אָרט איז די באַנליניע באַשעדיקט. 


װאָס ווייטער מיר זענען אָפּגעפאָרן פון װאַרשע האָט דער צוג פאַר- 
שנעלערט דעם טעמפאָ און אָנגעהױבן פאַרהאַלטן זיך אויף די סטאַציעס. 
אומעטום האָבן מענטשן זיך נאָך געדריקט אין די אַזױ אויך געפּאַקטע 
װאַגאָנען. אויף איין סטאַציע האָט זיך עמעצער אַװעקגעזעצט ביי מיר 
אויף דער קני. אַ פרויעןישטים האָט געכרעגט , מ'קאָן 7* שוין נאָכן אַװעק- 
זעצן זיך, כ'האָב געשוויגן. טראָץ מיין גוטן פּױלישירעדן און נישט שלעכ- 
טער אױסשפּראַך, באַמי איך זיך װינציקער צו רעדן. ספּעציעל ביי נאַכט. 
אין ליכט בין איך זיכערער ביי זיך. לױטן פּנים און מיין גאַנצן אויס- 
זען װעט קיינעם נישט איינפאַלן אַז איך בין אַ ייד. איצטער זיץ איך און 
שווייג. די פרוי טוליעט זיך װאָס א מאָל כּעסטער צו מיר, ווייזט אויס, כדי 
זיך צו דערװאַרעמען, נאָכן דורכגעפרוירן װערן װאַרטנדיק אין דרױסן 
און דער נאַכטיקער קעלט. פּראָטעסטירן קאָן איך נישט. אַזאַ מין איידלקייט 
איז נישט פון די אייגנשאַפּטן ביים דורכשניטלעכן פאָלק און דאָס דע- 
מאַנסטרירן אַזאַ פילבאַרקייט קאָן מיך פאַרראַטן. די פרוי נוצט אויס מיין 
שווייגן, מאַכט זיך באַקועם, לייגט אַװעק דעם קאָפּ אויף מיין אָרעם און 
שלאָפט איין, | 


א ביסל שפּעטער האָב איך אויך איינגעדרעמלט. איבערגעװועקט הָאָב 
איך זיך אין דעמבלין, אַ קנופ-סטאַציע, װוּ דער צוג שטייט אַ לענגערע 
צייט. מענטשן זענען אַריין-און אַרױסגעגאַנגען. כ'בין אויך אַרױס אוס- 
גלייכן אַ ביסל די ביינער. אַרײנקומענדיק צוריק האָב איך מיין פּלאַץ 
געלאָזט פאַר דער פרוי, װאָס איז ביז איצט געזעסן אויף מיינע קנלען 


ס'האָט אָנגעהויבן טאָגן, 


ווען מיר זענען אָנגעקומען קיין פּולאַװי האָב איך דאָס ערשטע מאָל 
געזען און פאַרשטאַנען װאָס עס הייסט אַ , יידנריינע שטאָט", פּולאַװער יידן 

זענען אַרױיסגעטריבן געװאָרן אין די ערשטע װאָכן פון דער אָקופּאַציע. 
אויף דער סטאַציע האָט מען נישט געזען קיין איין ייד -- נישט קיין סוחר, 
נישט קיין טרעגער אָדער דראָזשקאַזש, נישט קיין עקספּעדיטאָר, פאַכן 
וועלכע זענען פריִער געווען פאַרנומען אויב נישט אויסשליסלעך איז בעיקר 
דורך. יידן, אויף דער סטאַציע האָט זיך נישט געזען קיין באַועגונג. די 
פּוסטקייט נאָך דער עװאַקואַציע אִיז נאָך נישט געהאַט פאַרפולט געװאָרן 
אויף דער ווייטערדיקער נסיעה איז אין װאַגאָן אַריינגעקומען אַ דייטשער 
סאָלדאַט. אַלע האָבן אָנגעהויבן אַרױסנעמען די באַן-בילעטן, אָבער דער 
סאָלדאַט האָט זיי אַפילו נישט געװאָלט אָנקוקן און געפרעגט: , זינט היער 
קיין יודען 7" ער האָט דורכגעקוקט אַלע קופּעען. כ'האָב מורא געהאַט פאַר 
אַ דאָקומענטן-קאָנטראָל. ער האָט די פראַגע איבערגעחזרט נאָך אַ מאָל און 
געזאָגט: , מיר איז וויכטיקער צו געפינען אַ פאַרשטעקטן יודע וי אַלע 
אייערע שייס-פאַר-קאַרטן", ביים קופּעע-פענצטער איז געשטאַנען אַ בחור, 
װאָס כ'בין זיכער געווען, אַז ער איז א ייד,. כמעט אַלע פּאַסאַזשירן האָבן 
גענומען קוקן אין יענער ריכטונג און כ'האָב מורא געהאַט עמעצער זאָל 
אים נישט אויסגעבן, אָבער קיינער האָט נישט געזאָגט קיין װאָרט. דער 
סאַלדאַט איז אַװעק, כ'האָב מיר געטראַכט: װאָס פאַר אַן ענדערונג איז 
פאָרגעקומען דורך דער קורצער צייט! ס'אזי אַ גרויסער ספק אוב מיט 
זעקס חדשים צוריק זענען מיטן דאָזיקן צוג געפאָרן אַזױ פיל נישטייידן 
וויפל ס'פאָרן איצטער פאַרשטעלטע יידן. אויך דעמאָלט האָבן קאָנטראָלערן 
געזוכט באַהאַלטענע יידן, אָבער דאָס זענען געווען די באַרימטע ,גאַי 
פּעניקעס", וועמענס גאַנצער פאַרדינסט איז באַשטאַנען אין פאַרֹן אומ- 
זיסט. אַז אַזאַ ייד איז געפונען געװאָרן דורכן קאָנדוקטאָר האָט ער זיך 
נאָך געדונגען מיט אים, האָט אים אָנגעבאָטן אַ האַלבן פּרייז פון אַ בילעט 
און אַ סך מאָל איז עס אים געלונגען. דער קאָנדוקטאָר האָט צוגענומען 
דאָס געלט נישט אויסשרייבנדיק קיין בילעט. 

דער ווייטערדיקער וועג איז אַדורך אָן שטערונגען און אין די שפּעטע 
נאָכמיטאָגישעהען זענען מיר אָנגעקומען קיין לובלין. די גרויסע צאָל 
דייטשן פון אַלערלײ פאָרמאַציעס אויף דער סטאַציע איז געווען ממש דער- 
שטוינענדיק. אַזױ פיל דייטשן אויף איין פּלאַץ האָב איך נישט געזען 
אַפּילו אין װאַרשע. דאָ האָב איך געדאַרפט טוישן דעם צוג קיין קראַשניק. 
קיינער האָט נישט געװוסט װוען דער צוג דאַרף אָנקומען. טייל האָבן גע- 
זאָגט, אַז דאָס איז אַ מזליזאַך: ער קאָן קומען באַלד און ער קאָן קומען 
ערשט מאָרגן. און ווירקלעך, אַ צוג קיין קראַשניק איז אָנגעקומען ערשט 

דויערט עטלעכע שעה, האָב איך דאָס מאָל דורכגעמאַכט אין אַנדערטהאַלבן 
טעג, 


אין מיין געבוירן-שטאָט 


ס'איז שוין געווען נישט פרי ווען מיר זענען אין אַ שליטן אַרױסגעפֿאָרן 
פון קראַשניק, ס'איז געווען אַ שיינער און קלאָרער טאָג. די זון האָט גע" 
װואַרעמט און געשמאָלצן דעם שניי. איך בין געווען נישט ווײיניק אויפי 
געטראָגן פאַרן אָנקומען אין מיין געבורטשטעטל, ווּ כזויל זיך ווידער 
מיט מיינע נאָענטע, חברים און באַקאַנטע, נאָך אַזױ פיל יאָרן זען. מיטאָג- 
צייט זענען מיר אָנגעקומען אין שטעטל, 

אין שטעטל האָב איך אַלץ געפונען אויפן אָרט, וי מיט יאָרן צוריק: 
נישטאָ קיין פאַרברענטע און צעשטערטע הייוער, נישט קיין אויסערלעכע 
מלחמה-סימנים. אַלץ איז וי געווען. ווען כ'בין אַרײינגעקומען אין אונדזער 
הויז -- דאָס ערשטע יידישע הויז פון דעם עק שטאָט -- און כ'בין אַריי 
בערגעטרעטן די שוועל פון מיין שוועסטערס וווינונג, איז דער נייניעריקער 
אהרן אַרײינגעלאָפן אין שטוב און אויסגערופן צו דער מוטער: ,עפעס 
אַ גי איז אַרײינגעקומען". אַז מיין שוועסטער איז געקומען זען דעם ,גוי" 
האָבן מיר זיך אַלע צעלאַכט. אָט די פריידיקע באַגעגעניש איז איבעריק 
צו שילדערן, ווייל נישט צוליב משפּחה-זכרונות וװוערן די שורות געשריבן, 
אָבער אין קורצע וערטער װעל איך דערציילן װאָס כ'האָב דאָרט גע- 
טראָפן, 

ביי מיין שוועסטער האָב איך געטראָפן צוויי מיידלעך און צוויי יינגי 
לעך, אַלע שיינע און געזונטע. אַלע זענען געווען אָנגעטאָן אין אָפּגעטראָ- 
גענע מלבושים, פאַרלאַטעטע, אָבער ריינע. די שיינקייט האָט ממש אַרױס- 
געלויכטן פון די שמאַטעס, 

ווען מיין ברודער אברהמקע איז אָנגעקומען, האָט זיך די שמחה באַ- 
נייט. ער האָט געװווינט אין איין צימער אין דער צוייטער העלפט הויז 
און דאָס צווייטע צימער האָט ער פאַרדונגען. די פּרנסה ? מ'קומט אַדורך, 
אויסגעזען האָט ער פאַרהעלטנישמעסיק נישט שלעכט. נאָך אַ קורצן שמועס 
בין איך אַװעק צו מיינע ענינים, 

ס'איז געווען דאָנערשטיק, דער מאַרקטאָג אין שטעטל זינט דורות, 
דער יאַריד. ער איז נאָך פאָרגעקומען, אָבער אין אַ קלענערן פאַרנעם. 
פּויערישע וועגעלעך פון אַלע דערפער אין דער סביבה האָבן זיך געפונען 
אין מאַרק און אין די זייטיקע געסלעך, אָבער אַ סך וינציקער וי אַ מאָל, 
די געוועלבער זענען אָפן און די פּויעריט קויפן װאָס ס'איז דאָ. יידן קויפן 

און פארקויפן. די פּויערים ברענגען קאַרטאָפל, א ביסל תבואה, אַן עוף 
און אַ פּאָר אייער. אַ חידוש אין פאַרגלייך מיט אַ מאָל איז דאָס, װאָס 
פּויערים ברענגען װינציקער תבואה און אַנשטאָט דעם פאַרקויפן זיי מעל 
און פאַרשידענע קאַשעס. ס'קומט נאָך פאָר אַ לעבהאַפטער מסחר, נישט וי 
אין מיין סביבה. די דאָרפישע פּראָדוקטן זענען פאַרהעלטנישמעסיק ביליק, 
ווייל די גערעטעניש איז געווען אַ גוטע, און דאָס אָרט איז, אין אַ געוויסער 
מאָס, אָפּגעשניטן פון דער אַרומיקער װעלט: די באַזיסטאַציע אין ווייט, 
קיין שיפספארקער אויף דער וייסל איז ווינטער נישטאָ, די װייסלבריק 
איז באַשעדיקט און קונים פוֹן ווייטערע געגענטן קומען נישט. כ'האָב באַי 
מערקט, אַז דאָ האָט זיך נישט געשאַפן קיין שום איניציאַטיוו אויסצונוצן 
די נידעריקע פּרייזן, כדי צו פירן מסחר מיט ווייטערע שטעט, 

כ'האָב געדאַרפט פאַרקויפן װאָס כ'האָב געברענגט און איינקויפן פּראַ- 
דוקטן. ביידע זאַכן זענען נישט געווען פאַרבונדן מיט קיין שװעריקייטן 
די פראַגע איז געווען װאָס צו קויפן און וויפל, ווייל כ'בין באַגרענעצט גע- 
ווען מיט דער מאָס באגאַזש, װאָס כ'קען מיט זיך נעמען. נאָכן ענדיקן די 
מסחר-ענינים האָב איך פון אברהמקען געהערט וועגן די געשעענישן אין 
שטעטל אין דער לעצטער צייט, און אָט איז בקיצור זיין דערציילונג. 

וי אומעטום איז אויך דאָ דער כאַאָס געווען גרויס בעתן אָנהײיב פון 
דער מלחמה. דרוכן שטעטל איז אַדורכגעגאַנגען אַ סך מיליטער, ווייל די 
בריק איבער דער ווייסל איז געווען די איינציקע אויף אַ שטח פון עְטלעכע 
צענדליק קילאָמעטער. דעם דרייצנטן סעפּטעמבער, ערב ראש-השנה, אָדער 
אַ טאָג פריער, האָט די מיליטער-באַוועגונג איבער דער בריק, פון מערב 
צִו מזרח, זיך אָפּגעשטעלט און די ציווילע אינסטאַנצן אין שטעטל האָבן 
אונטערגעצונדן די בריק. זי איז נישט לחלוטין פאַרברענט געװאָרן, אָבער 
דער דורכברוך אין מיטן האָט פאַראוממעגלעכט וועלכע ס'איז באַװעגונג 
פון דייטשן מיליטער. דאָס האָט טאַקע געשטערט די דייטשן אָבער נישט 
אָפּגעהאַלטן, ווייל זיי זענען אַריבער די ווייסל אויף אַ פּאַנטאַנבריק. די 
דייטשן האָבן נקמה גענומען אין די בריקיצעשטערערס: ס'האָט זיך אַרױיס- 
געשטעלט, אַז זיי האָבן אין שטעטל געהאַט זייערע שפּיאָנען, װוי אומעטום 
אין פּוילן. קאַמפן פון ביידע זייטן ווייסל, פאַר וועלכע יידן האָבן זיך גע- 
שראַקן, זענען נישט פאָרגעקומען, 
| ממש פון ערשטן טאָג פון זייַער אָנקומען האָבן די דייטשן אָנגעהױבן 
מיט פּייניקונגען, טאָרטורן און רציחות, אַחוץ דער קאַטאָרגע-אַרבעט. די 
טאָרטורן פון די ראַכאָװער יידן האָבן זיך אָנגעהױבן פון דער ערשטער 
שעה פון דער אָקופּאַציע, און אָנגענומען א פאָרעם און פאַרנעם װאָס איז 

נישט געהערט געװאָרן אין קיין שום ישוב אין דער גאַנצער סביבה. 

דעם צווייטן טאָג ראש-השנה, אָדער צומאָרגנס שבת, איז דערמאָרדעט 
געװאָרן ר' חיים לעװענטאַל, אָרטיקער ראש-ישיבה, וועלכער איז געווען 
אַ מכינה (צוגרייטונגסישול) פון דער באַרימטער ישיבת חכמי לובלין, װאָס 
ער אַליין איז געווען פון אירע ערשטע אַבסאָלװענטן. ער איז גענומען גע- 
װאָרן אַלס ערובניק צוזאַמען מיטן אָרטיקן גלח. דעם ראשיישיבה האָט 
מען פאַרהאַלטן אַנשטאָט דעם מרא דאתרא, וועלכער איז געהאַט אַװעק 
פון שטאָט. אַ ביסל שפּעטער, דעם זעלבן טאָג, איז דערמאַרדעט געװאָרן 
ר' לייבל שוחט (קאָראָנע) ביי דער בריק, װוּהין ער איז גענומען געװאָרן, 
צוזאַמען מיט אַנדערע יידן, צו אַרבעט. די דייטשן האָבן פאַרנומען די שול 
און דעם ביתימדרש. פון דער שול האָט מען געמאַכט אַ פּערדשטאַל און 
די ספרייקודש האָט מען פאַראומרייניקט און צעריסן-צעשניטן אויף 
שטיקער, ר 
דער לעצטער ראַכאָװער רב, הרי שמריהו פינסטערבוש ז"ל, איז גע" 
ווען אַ געבוירענער פון שטעטל סאַנאָק, גאַליציע, און פון די ערשטע אַב- 
סאַלװענטן פון ישיבת חכמי לובלין. ער איז געווען דער באַליבטער תלמיך 
פונעם גרינדער און ראש-הישיבה הר' שפּירא זצ"ל. וי כ'בין געװאַר גע- 
וװואָרן האָט הר' שפּירא, אַליין אַ סאַנאָקער, באַמערקט די זעלטענע פעיי 
קייטן פון דעם יונגן שמערל, אַ זון פון אַ בעלימלאכה, און אים גענומען 
אין דער ישיבה אַריין גלייך נאָך דער דערעפענונג. אַ מיעליצער יידישער 
גביר, אַ גוטבאַזיצער אין דער געגנט, האָט דעם יונגן עילוי גענומען אַלס 
איידעם פאַר זיין טאָכטער. מיטן עולה זיין פון אונדזער רב, הר' נחמן ברוך 
רובינשטיין קיין ארץיישראל, האָט דער רייכער שווער געקויפט פאַר זיין 
איידעם דעם פרײיגעװאָרענעם כסא הרבנות און ר' שמריהו איז דאַרט גע" 
בליבן ביז צום קריג. נישט געקוקט אויף זיין יונגן עלטער איז הר' שמריהו 
געווען אַ גדול בתורה ובחכמה, אַן אוחב ישראל און מענטשן-פריינד. גאָר 
אין גיכן איז זיין הויז פאַרװאַנדלט געװאָרן אין אַ זאַמלפּונקט פאַר יעדער 
קהילהשער און געועלשאַפטלעכער טעטיקייט. יעדער עסקן, אַ רעליגיעזער 
וי אַ וועלטלעכער, װוער ס'האָט געהאַט אַ נייגונג צו וויסן און בילדונג, איז 
אויפגענומען געװאָרן אין רבס שטוב בסבר פּנים יפות. דער רב האָט אַלע- 
מען אויפגענומען פריינדלעך און אַלע האָבן אים ליב געהאַט און מכבד 
געווען. אין די אָװנטן און ספּעציעל אין די שבתים, איז זיין שטוב פול 
געווען מיט באַזוכערס פון אַלערלײ שיכטן: איינער איז געקומען אויס- 
רעדן דאָס האַרץ אין פּערזענלעכע ענינים, אַ צווייטער -- שמועסן וועגן 
געזעלשאַפטלעכע ענינים. 

מיטן מלחמה- אויסברוך זענען די מערחייט יידן צעלאָפן זיך אין די 
דערפער אָדער אין די נאָענטע שטעט, צוליב מורא פאַרן פראָנט, װאָס 
וועט זיך איינשטעלן פון ביידע זייטן ווייסל. די לויף-פּאַניק איז שטאַרקער 
געװאָרן מיטן דערנענטערן זיך פון די דייטשן. צווישן די אַנטלױפנדיקע 
איז אויך געווען דער רב, וועלכער איז אַנטלאָפן ביז פּאַטאָק, אַ גרויס און 
ווייט דאָרף, װוּהין אויך אברהמקע איז אָנגעקומען. מיטן איינשטעלן זיך 
פון די קאַמפן זענען די מערחייט יידן צוריקגעקומען אין שטאָט אַרֹין, 
אָבער דער רב האָט מורא געהאַט צוריקצוקומען און געבליבן אין דער 
נאָענטער קאָזלאָווקא. די געשעענישן האָבן באַװויזן, אַז זיין מורא איז גע- 
ווען אַ באַגרינדעטע. 

אַ געוויסן אַװנט, דוכט זיך אַ שבת צו נאַכטס, זענען קיין קאָזלאַװקע 
אָנגעקומען זאַװיכאָסטער יידן און דאָרט געבליבן איבערפּאַשן די פערד. 
זיי זענען געפאָרן אין דער ריכטונג צו מזרח, צום בוג, כדי אַריבערצוקריגן 
זיך אויף דער רוסישער זייט. דער רב האָט געפרעגט די יידן צי ער קאָן 
מיטפאָרן מיט זיי און זיי האָבן מסכים געווען. דער רב האָט געבעטן מ'זאָל 
אים אָפּשערן די באָרד. ער האָט זיך איבערגעטאָן אין פּשוטע בגדים און 
צוזאַמען מיט דער רביצין אַװעקגעפאָרן;. זינט דעמאָלט ווייס מען נישט 
װאָס מיט אים איז געשען, 

קיין גירושים פון שטעטל זענען נישט געווען, אויסער דער פאַמיליע 
פון גוטבאַזיצער יעקב לייב ראָזנבערג, װאָס איז אַרױסגעטריבן געװאָרן 
פון גיט און איצט געוווינט אין אַזשאַראָ. אין גיט האָט איצט רעגירט 
אַ ,טראַוהענדער". אין שטאָט זענען דעמאָלט שוין געווען פּליטים פון אַני 
דערע שטעט און בעיקר עטלעכע צענדליק משפּחות פון קאַליש, וועלכע 
מען האָט אַרײינגעזעצט צו די, װאָס האָבן געוווינט אין גערוימערע דירות. 

אַלע יידן אין שטאָט האָבן געאַרבעט ביי די דייטשן. חוץ די מיטגלידער 
פון יודענראַט און אָרדנונגסדינסט, זענען פון דער אַרבעט באַפּרײט געווען 
פיקטיווע קהילה-פונקציאָנאַרן, װוי קברנים, בעדערס און ענלעכע. די דאָזיקע 
האָבן זיך ביים יודענראַט אויסגעקויפט פון דער צװאַנגסאַרבעט און אַ טייל 
זענען פון דער אַרבעט באַפרײט געווען צוליב זייער אַמאָליקער פּאַזיציע 
אין שטעטל, אין קהילה אָדער אַנדערע אינסטיטוציעס. 

דאָס. שטעטל איז כמעט אַבסאָלוט אָפּגעריסן געווען פון דער אַרומיקער 
וועלט: מען איז נישט אַרױס און נישט אַריינגעפאָרן. אין אַלע שטעט און 
שטעטלעך, אין וועלכע כ'בין דאָס מאָל און שפּעטער דורכגעפאָרן, האָט 
זיך נאָך געלאָזט באַמערקן אַ לעבהאַפטער האַנדלס-פאַרקער. מען איז גע- 
פאָרן פון איין שטאָט אין דער צווייטער און אויך אין נאָענטע אָדער וויי- 

טערע גרויסע שטעט, ס'זענען געווען אָפּענע גאַסטהײזער און רעסטאָראַנען 
פאַר דורכרייזנדיקע און אַזױ ווייטער. אָט די פולשטענדיקע אָפּגעריסנקײט 
װאָס כ'האָב דאָ געטראָפן, װאָס איז לויט מיין מיינונג געווען מער צוליב 
אייגענעם ווילן וי פון צװאַנג, איז פאַר מיר געווען ממש אומפאַרשטענדי 
לעך. נישט אַנדערש נאָר אַז נאָך דעם דערמאַרדן פין ראשישיבה און 
פינעם שוחט, זענען די יידן געװאָרן געפאַלן ביי זיך און דער רצון איז 
אָפּנעטעמפּט געװאָרן. די אונטערדריקונגס-אַקציע, װאָס האָט באַגלײט די 
מאָרד-אַקטן און די אויפגעצווונגענע קאַטאָרגע-אַרבעט אויף דעם רוב פון 
ישוב, האָבן דערברענגט דעם יחיד צו טראַכטן בלויז וועגן דער טאָג" 
טעגלעכער אַרבעט, צו וועלכער ער איז דורכן יודענראַט געשיקט געװאָרן 
לויטן דייטשן באַפעל, 

אין דער אַלגעמײנער צװאַנגסאַרבעט זענען, פאַרשטייט זיך, געווען 
אױסנאַמען. װוי געזאָגט, האָבן די מיטגלידער פון יודענראַט נישט געאַרבעט 
און אויך נישט די אָרדנונגס-דינסט און די איבעריקע קהילה-אַרבעטער, צווישן 
די נישט-אַרבעטנדיקע איז געווען אַ גרויסער פּראָצענט אַזעלכע, וועלכע 
האָבן פאַקטיש נישט אויסגעפירט קיין שום פונקציע און נישט פאַרנומען 
קיין שום שטעלע, נאָר געווען סתם רייכע יידן, וועמען ס'איז געלונגען 
אָפּצוראַטעװען אַ גרויסן טייל פון זיײיערע סחורות און איצט האָבן זיי פון 
דעם געמאַכט גאָרנישט קיין שלעכט לעבן. יעדער איינער פון זיי האָט 
דעם יודענראַט געצאָלט אַ פאָרויסבאַשטימטע סומע פאַרן רעכט צו זיין 
פאָרמעל אַ יידישער פּאַליציאַנט אָדער אַן אַנדערער פונקציאַנאַר, אַבי נישט 
אַרבעטן אונטערן נאַצישן באַדריקער. ס'זענען אויך געווען יידן װאָס האָבן 
געצאָלט דעם יודענראַט טעגלעכע אָדער וועכנטלעכע סומעס, און אויף 
זייער אָרט זענען צו דער אַרבעט געשיקט געװאָרן יידן פון די אָרעמע 
שיכטן. ס'זענען באמת געווען אַזעלכע בחורים, וועלכע האָבן געאַרבעט 
פאַר עטלעכע זלאָטיס אַ װואָך, װאָס זיי האָבן באַקומען פון דער יודענראַט- 
קאַסע, און דאָס איז געווען זייער איינציקע הכנסה. צום מזל פון די יידן 
אין שטעטל זענען די שפּייזיאַרטיקלען נאַך געווען בנמצא און פאַרהעלט- 
נישמעסיק ביליק. אין אַלגעמײן זענען קיין הונגעריקע אין שטאָט נישט 
געווען. 

די מלחמה און די קאָרומפּירנדיקע דייטשע מאַכט האָבן אָנגעהױבן 
אַריינצוברענגען דעמאָראַליזאַציע צװוישן יידן, ביי די יודענראַט-פונקציאָ- 
נאַרן און אַנדערע, ס'רעדט זיך וועגן יודענראַטלער און פּאָליצײ-לײט, מ'האָט 
שוין דערציילט מעשיות וועגן טאָגיטעגלעכע פאַקטן פון צווינגען יידן 
דורך דעם יודענראַט צו אַרבעטן אויסער דער ריי, שושקערייען וועגן 

קליינע מסירות פון יודענראַט, אינמאָליקע אָדער כסדרדיקע. מעשים 
װואָס האָבן געשאָדנט יידן, 

מ'האָט דערציילט וועגן צוויי לעדער-סוחרים, וועלכע האָבן פאָרגט- 
שלאָגן דעם דייטשן קאָמענדאַנט, אַז זיי װעלן נייען שטיוול פאַר אים און 
זיינע מענטשן, בתנאי ער זאָל זיי געבן באַגלײיטונג פון זיינע מענטשן קיין 
לובלין, צו ברענגען פֿון דאָרט די מאַטעריאַלן, דער קאָמענדאַנט האָט מסכים 
געווען. די צוויי זענען געפאָרן קיין לובלין מיט אַן אױיטאָ פון דער ווער- 
מאַכט, זענען אַריין צו יידישע אייגנטימער פון באַהאַלטענע סחורות און 
דערציילט, אַז זיי זענען געשיקט געװאָרן כדי ברענגען לעדער פאַר דער 
מאַכט און דערפאַר געקומען אין דייטשער באַגלײטונג. זיי האָבן געברענגט 
אַ טראַנספּאָרט לעדער, װאָס איז גענוג געווען אויף הונדערט פּאָר שטיוול 
און דערפון האָבן זיי זיך מפרנס געווען ביז צו דער אויסזידלונג. 

וועגן אַזעלכע און ענלעכע פאַקטן האָט מען דערציילט אין שטעטל, 
פאַקטן װאָס זענען, פאַרשטענדלעך, דורך אַלעמען געטאַדלט געװאָרן 
ס'דאַרף, אַגב, באַצײכנט װערן, אַז אַזעלכע פאַקטן זענען דאָך געוען 
װינציקע. 

צוֹ יענער צייט איז אין שטעטל געווען בלױז אַ קאָמענדאַנטור פון 
דער װערמאַכט, וועמענס קװאַרטיר איז געווען ביים אַרטיקן גלח אין הויז, 
אין שטאָט זענען אויך געווען ציווילע דייטשן, אָנגעשטעלטע ביי פירמעס 
װאָס האָבן רעמאַנטיר'ט די בריק און אין די שטינהאַקערײען. ס'זענען 
דעמאָלט נישט געווען קיין עס-עס-לייט אָדער אַנדערע ענלעכע פאָרמאַצ-י 
יעס. צייטנווייז פלעגן קומען זשאַנדאַרמען פון פּאָװיאַט, װאָס די דייטשן 
האָבן אַריבערגעפירט פון יאַנאָוודלובעלסקי קיין קראַשניק. זיי פלעגן קומען 
אויף אַ פּאָר שעה אָדער אויף א טאָג צו ספּעציעלע אַקציעס און באַלך 
צוריקגעפאָרן, אַ טייל סאָלדאַטן און אונטעראָפיצירן האָבן געװוינט פיי 
יידן און אויך ביי פּאַלאַקן, 

טראָץ די אַלע שווערע איבערלעבונגען און דער צװאַנגסאַרבעט, װאָס 
האָט אַרומגענומען די מערחייט יוגנט, איז נאָך אָנגעגאַנגען װאָסער נישט 
איז געזעלשאַפטלעך לעבן. מיינע חברים האָבן מיר איינגעאָרדנט קליינע 
קבלות-פּנימס ביי זיך אין דער היים, יעדן טאָג ערגעץ אַנדערש. 

ספעציעל לעבעדיק איז געווען ביים יודענעלטעסטן בונים מאַנדל- 
קערן, מיין אַמאָליקן חבר און ידיד. אַ גאַנצן טאָג פלעגט ביי אים זיצן 
אַ געזעלשאַפט פון יודענראַט-מיטגלידער און אַנדערע, וועלכע האָבן גע- 
שפּילט קאַרטן און גאַנץ אָפט זיך , אונטערגעלענט דאָס האַרץ" מיט אַ 
ביסל משקה מיט צובייסעכץ. מען פלעגט אַז פאַרברענגען ביז דער 

פּאַליציידשעה און אַפילו שפּעטער. שפּעט אין אָװונט פלעגט מען זיך דורכ- 
גנבענען אַהיים. אויך דאָס החויז פון אונדזער שכן איטשע-מאיר זאַלצמאַן 
איז געבליבן אָפן װי אַ מאָל און אַ סך מענטשן פלעגן דאָרט פאַרברענ- 
גען גאַנצע טעג. אברהמקע און איך, װוי שכנים, פלעגן דאָרט בלייבן נאָך 
דער פּאַליצײילשער שעה און ערשט שפּעט אין אֶװנט זיך אַריבערכאַפן 
אַהיים, 

אַלטיװויסטן אויפן געזעלשאַפטלעכן געביט האָבן שטילע און איבער- 
געשראָקענע זיך צוריקגעצויגן יעדער אין זיין ווינקל. אַ גרויסער טייל 
יוגנט, הױיפּטזעכלעך געוועזענע לינקע טוער און סימפּאַטיקער, זענען גע- 
האַט אַנטלאָפן קיין מזרח, צו די רוסן, טראַץ דער נאָענטקײיט פון דער 
רוסישער גרענעץ ביים בוג, איז אַהין נישט אַנטלאָפן אַפילן איין משפּחה 
פון די נישט-קאָמוניסטן, אין דער צייט װאָס אין אַנדערע מקומות האָט 
דאָס אַנטלויפן אַרומגענומען ברייטערע קרייזן פון דער יידישער געזעלי 
שאַפט, 

מיין ערשטער באַזוך אין שטעטל איז אייגנטלעך געווען בלויז אַן 
אויסקוקס-באַזוך, און איך האָב אים געװאָלט וי ווייט מעגלעך פאַרקירצן. 
איך האָב שנעל פאַרקויפט די סחורה און איינגעקויפט דאָס נייטיקע. קרע- 
מערס און בעלי"מלאכה, דערוויסנדיק זיך אַז כ'האָב בדעה וידער צו 
קומען, האָבן ביי מיר באַשטעלט פאַרשידענע אַרטיקלען און צוגעואָגט 
אַ גוטע באַלױנונג. די שװועריקייט איז באַשטאַנען דערין, וי אַזױ און מיט 
װאָס צוריקצופאָרן. צום גליק האָט זיך דער צופאַל אַרײינגעמישט: אונדזער 
שכן סטאַניסלאַוו שטשעפּאַנסקי, וועלכער איז דעמאָלט געווען גמינע-װואַיט, 
האָט זיך געקליבן פאָרן קיין לובלין אין אַמטלעכע אָנגלעעגנהייטן און 
מסכים געווען מיך מיטצונעמען. 

מיר זענען געקומען קיין לובלין, און פון דאָרט בין איך מיט אַ שנעל- 
צוג געפאָרן קיין װאַרשע. 

דעם גאַנצן ווינטער האָב איך פאַרבראַכט אין די האַנדלסינסיעות, 
אָבער נישט בלויז פּרנסה-באַדערפענישן האָבן מיך געשטױסן צום פאָרן. 
ס'איז פאַר מיר אוממעגלעך געווען צו זיצן אויף איין אָרט פּוסט און פּאַס. 
מיין גאַנץ לעבן האָב איך געאַרבעט אין געווען טעטיק און אין די לעצטע 
צען יאָר בין איך די גאַנצע צייט אַרומגעפאָרן. נאָך אַ זאַך : אויף די רייזעס 
מיינע האָב איך זיך צוגעקוקט וי אַזױ יידן לעבן און דערגאַנגען צום 
אויספיר, אַז אַלץ איז אָפּהענגיק פון דער אָרטיקער מאַכט. פיל מאָל בין 
איך אַרײינגעפאַלן אין א שטעטל אין אַ מאַרקטאָג און געװונדערט זיך 
זעענדיק אָפענע יידישע געשעפטן, װוּ מ'קריגט כמעט אַלצדינג צו קויפן, 

בעלימלאכהס אַרבעטן אין זייערע װאַרשטאַטן, נישטאָ קיין אַלגעמײנע 
צװאַנגסאַרבעט, און דאָרט װוּ זי איז דאָ, איז זי אַ באַגרענעצטע. אַזאַ 
שלעכטן מצב װוי ביי אונדז האָב איך אין ערגעץ נישט געזען, אויך נישט 
אין די נאָענטע שטעטלעך. צוליב מיינע נסיעות בין איך געװאָרן דער 
פאַרבינדלער מיט דער אויסערלעכער ועלט. כ'האָב שוין דערמאָנט די 
ביולעטינען פון געהיימען פּױלישן ראַדיאָ, װאָס כ'האָב מיטגענומען. מענטשן 
פלעגן זיך צוזאַמענקומען ביי אברהמקען, און איך פלעג זיי לייענען די 
ידיעות. צװוישן די אַריינגעקומענע פלעגן זיין אויך פּאָלאַקן, שכנים און 
באַקאַנטע, אַלע די וועלכע זענען פאַראינטערעסירט געווען צו הערן א 
ביסל נייעס פון דער ברייטער וועלט און טרייסטן זיך דערמיט, װאָס ס'איז 
נאָך טעטיק אַ פּוילישע עמיגראַציע-רעגירונג און אַז דער דייטשער אַקױי 
פּאַנט כאַפּט אַרײן אויך מפּלות. | 

אין די דאָזיקע ווינטער-יחדשים איז קיין וויכטיקע ענדערונג אין דער 
לאַגע פון די יידן אין מיין שטעטל נישט פאָרגעקומען. דאָס לעבן איז אַרין 
אין די רעלסן און יידן האָבן אָנגעהױבן , צוגעוווינען זיך". זיי האָבן גע- 
האָפט, אַז אין פרילינג װעלן ענגלאַנד און פראַנקרייך אַטאַקירן דייטש- 
לאַנד און די מלחמה װעט זיך בקרוב ענדיקן, 


אָנהײב פֿרילינג 


אָנהײב פרילינג ווען כ'בין שוין געהאַט געווען עטלעכע טעג אין 
שטעטל האָב איך נישט געקאָנט דערװאַרטן זיך אויף עפּעס אַ קאָמוניי 


קאַציע--געלעגנהייט אַהײמצופאָרן. אַ געוויסן טאָג האָט זיך פאַרשפּרײט 
אַ קלאַנג, אַז גאַר גיך װעט זיך אָנהײיבן דער שיפס-פאַרקער אויף דער 
ווייסל. דאָס אייז איז שוין געווען צעגאַנגען און דער פאַרקער וועט זיך 
אָנהײיבן ווען די ווייסל װועט וערן פריי פון אייז. כ'האָב באַשלאָסן צוצו- 
װאַרטן. ווען ס'האָט זיך אַרױסגעװיזן אַז די שיף וועט אָפּשװימען און יידן 
וועלן אויך קאָנען פאָרן, האָט אברהמקע באַשלאָסן מיטצופאָרן. מיר זענען 
אויפגעשטיגן אָן ספּעציעלע פאָר-דערלויבענישן און מ'האָט אונדז אויך 
נישט געפרעגט װאָס מיר האָבן אין באַגאַזש. מ'האָט בלויז געװאָרנט, אַז 
די שיפס-געזעלשאַפט איז נישט פאַראַנטװאָזיטלעך פאַרן גורל פון די פּאַ- 
סאַזשירן און זייער באַגאַזש. 

אויף דער סטאַציע זענען אויפגעשטיגן יידן מיט פאַרשידענע טלומי- 
קעס און גרעסערע באַגאַזשן. מ'האָט צו מאָל געקענט מיינען, אַז דאָס איז 
איינע פון די פאַרטלחמהדיקע שיפס-אויספלוגן, װען די שיף איז געװען 
פול יידן און די איינציקע נישט-יידן זענען געווען די מאַנשאַפט, דער שיפס- 

קאַפּיטאַן מיט זיינע מאַטראָזן. פאַר די מערסטע שטעטלעך אויף דעם טייל 
ווייסל האָט די שיף געדינט װוי דאָס איינציקע פאַרבינדונגסימיטל מיט די 
אַנדערע שטעטלעך און מיט דער ווייטער װאַרשע, זומער אין שיפס-סעזאָן, 
זענען יידן מיט די שיפן געפאָרן געשעפטלעך, אויף באַזוכן ביי קרובים, 
אָדער אויף וויזיטן ביי דאַקטוירים אין דער גרויסער שטאָט. ווינטער, אַז די 
ווייסל האָט פאַרפרוירן, האָט זיך אויך די פאַרבינדונג פון די שטעטלעך 
מיט דער וועלט אָפּגעשטעלט, צוליבן מאַנגל אין פאַרקער-מיטלען. 

דאָס מאָל זענען נישט בלויז יידן געווען אויף דער שיף, יעדעס מאָל 
װאָס די שיף האָט געאַנקערט, זענען אויפגעשטיגן פּויערים מיט זייערע 
פּראָדוקטן, און פּוילישע הענדלערס מיט זייערע סחורות. די איינע וי די 
אַנדערע האָט מען דערקענט לוט דער קליידונג, אויסזען און די סחורות, 
װאָס זיי האָבן געפירט, 

ביים דאַזיקן ערשטן אויספלוג איז דער פּחד געווען שטאַרק. טראַץ 
דעם װאָס די שיף איז געפאָרן מיט דער אויסדריקלעכער דערלויבעניש פון 
דער מאַכט, זענען מיר כלל נישט זיכער געווען, צי מ'האָט אונדז נישט 
צוגעגרייט אַ פּאַסטקע, ספּעציעל פאַר די יידישע פּאַסאַזשירן. אויף דער 
שיף האָט מען נישט געזען קיין דייטש, און דאָך זענען מיר נישט זיכער 
געוון, צי דאָ געפינען זיך נישט קיין פאַרשטעלטע דייטשן אָדער זייערע 
געהיימע אַגענטן. האַלבן וועג, ביז פּולאַ, האָט מען אונדז בכלל נישט 
געטשעפּעט. פּוּלאַוו, װוּ ס'האָט זיך אַלע יאָרן געפונען די שיפס-דירעקציע, 
האָט אויך געדינט אַלס פאַרזאָרגונגסיפּונקט פוֹן קוילן פאַר די שיפן און 
פּראָדוקטן פאַר די שיפס-בופעטן. יעדע שיף פלעגט דאָ אַנקערן עטלעכע 
שעה. די פּאַסאַזשירן פלעגן דאָ אַראָפּגײן אין שטאָט אַהין, עסן עפּעס אין 
די בופעטן אויף דער סטאַציע אָדער קויפן ביי די הענדלערס. דער פּלאַץ 
האָט שטענדיק געטומלט מיט אַלערלײ קרעמערס, כמעט בלויז יידן, װאָס 
פלעגן באַפאַלן די פּאַסאַזשירן אָנביטנדיק כל מיני געבעקסן, סעזאָן-פרוכט, 
מיט וועלכע די געגנט איז רייך געווען און פאַרשידענע סענדוויטשן. איצ- 
טער האָבן מיר נישט צו וועמען און צו װאָס אַראָפּצוגײן: די יידן האָט 
מען פון דאַנען אַרױסגעטריבן מיט אַ האַלב יאָר צוריק. איצט ווימלט עס 
דאַ מיט דייטשן. זיי לאָזן זיך מאַסנװײז אַרױף אויף דער שיף, שנאַפּן און 
נישטערן מיט די אויגן און מיט די הענט אין אַלע ווינקלען און רעווידירן 
אַ טייל פון באַגאַזש, 

נאָך אַ סך שרעק אוֹן פאַרהעלטנישמעסיק קליינע שטערונגען האָט 
מען אונדז דערלויבט צו פאָרן ווייטער. דעם פּולאַװער װײיסלפּאָרט האָבן 
מיר פאַרלאָזט פאַר נאַכט און דעם וועג ביז װאַרשע האָבן מיר אַדורכגע- 

מאַכט ביי נאַכט אָן שטערונגען. אונדזער באַגאַזש, װאָס אין דאָס מאָל 
געווען גאָר נישט קליין, האָבן מיר בשלום געברענגט אין שפּייזיגעשעפט 
צו אונדזער שוועסטער חיהלע. אונדזער ערשטע שיפסרייזע האָט זיך בשלום 
געענדיקט, , 


געמוטיקטע פון דער פאַרהעלטנישמעסיקער הצלחה, האָבן מיר, נאָכן 
אָפּרוען עטלעכע טעג ביי מיר אין דער היים, באַשלאָסן צוריקצופאָרן. מיר 
האָבן באַשלאָסן אויסצוחזרן די געהיימע ראַדיאָדידיעות פון אויסנװוייניק 
אוֹן נישט ריזיקירן צוֹ פירן אַ געשריבענעם מאַטעריאַל, מיר זענען אַװעק 
צוריק קיין װאַרשע איינצוקויפן דאָס נייטיקע. 


דער וועג קיין װאַרשע איז אַדורך אין אָרדענונג, אָבער די צוריקרייזע 
פון װאַרשע האָט זיך אָנגעהויבן מיט שטערונגען און דורכפאַלן. אין זעלבן 
טאָג, ווען מיר האָבן זיך געקליבן צוריקצופאָרן מיט דער שיף, זענען מיר 
אין דער פרי אַרױס אויף נאַלעװקעס כדי עפּעס איינצוקויפן. גראָד בין 
איך אַרײנגעפאַלן אין אַן אָבלאַװע, אַן אָפּטע אוֹן געוויינטלעכע דערשיינונג 
אין װאַרשע. כ'האָב געפּרוּװט אַרױסקריגן זיך פון פאַרשלאָסענעם קרייז, 
אָבער אומזיסט, דייטשע זשאַנדאַרמעריע און סאָלדאַטן האָבן אונדז אַרומ- 
גערינגלט פון אַלע זייטן, אָפּגעשלאָסן אַלע גאַסן-אױסגענג און באַועצט 
אַלע הייף און טױיערן. װוּהין כ'האָב זיך געווענדט, איז דער וועג געווען 
אָפּגעצױמט. מען האָט מיך געכאַפּט און צוגעשטעלט צו אַ גרויסער שטאַרק 
באַװאַכטער גרופּע. די צאָל איז כסדר געװאַקסן, כ'האָב געװוּסט, אַז 
אברהמקע דאגהט וועגן מיר אוֹן אַז דאָס פאַרהאַלטן מיך קאָן צו נישט מאַכן 
אונדזער רייזע. כ'האָב געפּרוּווט זיך באַפרײען מיט באַװײיזן, אַז כ'בין 
נישט קיין אָרטיקער װואַרשעװער און די אַרבעטספליכט פיל איך אויס ביי 
זיך אין דער היים. אָבער קיין זאַך האָט נישט געהאָלפן, 


אַז אונדזער גרופּע פאַרהאַלטענע האָט שוין געציילט איבער הונדערט 
מענטשן, האָט מען אונדז אויסגעשטעלט אין רייען און גענומען פירן אונ-י 
טער אַ שטאַרקער וװאַך. װוידער האָב איך געזען דעם חורבן-װואַרשע, װאָס 
איז בעיקר בולט געווען אין די גאָסן פון האַנדלס-צענטער אַרום גזשיי 
באַװוסקײפּלאַץ, מיר האָבן נישט געהאַט קיין אַנונג װוּהין מען פירט אונדז, 
אָבער מיר זענען זיכער געווען, אַז צו וועלכעריס'איז אַרבעט. מיר זענען 
דורכגעגאַנגען דעם גאַנצן יידישן ראַיאָן און אָנגעקומען אין דער פּוילישער 
געגנט: קרולעווסקאַ, מאַרשאַלקאָװסקאַ און ווייטער. מיר האָבן באַמערקט 
די נישט פאַרבאָרגענע שמחה ביי פּאָלאַקן און צוגעהערט זיך צו זייער 
חוזק-אויסדריקן און באַלײידיקונגען,. דערביי האָבן באַזונדערס זיך אויסגע- 

צייכנט די פרויען, צום סוף האָט מען אונדז געברענגט אויף װיעיסקאַ-גאַס 
און אונדז אַריינגעפירט אין דער סיים געביידע, 

אָט איז ער, דער אַמאָל פּרעכטיקער בנין, דער שטאָלץ פון דער פּיי 
לישער מאָדערנער אַרכיטעקטור, דער סימבאָל פון דער פּוױלישער סוווע- 
רעניטעט און דער מאַכט פון די פאָלקס-דערװיילטע. און איצטער? אומע- 
טום און װוּ דו קוקסט זיך אום -- פאַרװיסטונג און חורבן. די דייטשע זשאָל- 
דאַקעס האָבן דאָ באַשטימט איינעם פון זייערע פּייניקונגס-צענטערס, און 
דעם בנין, װוי בכוונה, געהאַלטן אין אַ ספּעציעלער אָפּגעלאָזנקײט, אָפּגע- 
שיילטע ווענט, האַלביצעשטערטע אָפיצינעס, שמוץ און קויט אין אַלע 
ווינקלען. װוּהין דו װוענדסט זיך -- דייטשן אין פאַרשידענע מונדירן. און 
אַלע זענען משונה"שמחהדיק צופרידן זעענדיק די געכאַפּטע יודן, זי 
מאַכן זיך פריילעך איבער אונדז און שרייען נאָך זידליאויסרופן. מ'האָט 
אונדז אַרײינגעלאָזט אין אַ גרויסן זאַל אויפן דריטן שטאָק, אין איינעם 
פון די זייטיקע בנינים, 

אַ לענגערע צייט האָבן די דייטשן אונדז געלאָזט צו רו, לכתחילה האָבן 
מיר געמיינט, אַז זיי פירן אונדז צו אַן אַרבעט, איצטער זענען מיר זיכער 
געווען אַז נישט דאָס איז זייער ציל. װאָס ווילן זיי טאָן מיט אונדז? וועלן 
זי אונדז נישט פאַרשיקן ווייט און אויף לאַנג? 

נאָך אַ געוויסער צייט האָט זיך געעפנט אַ טיר און אַ זשאַנדאַר האָט 
באַפױלן איינעם פון די שטייענדיקע ביי דער טיר אַריינגיין אינוייניק. 
קיינער האָט נישט געװאָלט זיין דער ערשטער. דער זשאַנדאַר האָט מיט 
כוח אַריינגענומען איינעם, װאָס אין געשטאַנען לעבן דער טיר. נאָך 
אַ פּאַר מינוטן האָבן מיר דערהערט שרעקלעכע געשרייען. דאָס בלוט איז 
ביי אונדז פאַרגליװוערט געװאָרן. מיר האָבן זיך משער געווען, אַז די פּײיני- 
קונג דערװאַרט אויך אונדז. 

די טיר האָט זיך ווידער געעפנט און אַ צווייטער קרבן איז אַרײנגע- 
נומען געװאָרן. װוידער האָבן זיך דערהערט קולות. כ'בין געשטאַנען ווייט 
פון יענער טיר, כמעט אין צווייטן עק פונעם פולן זאַל. כ'האָב געמאַכט 
מיין חשבון און באַרעכנט מיין צייט. כ'האָב גענומען אין באַטראַכט 
אברהמקעס באַזאָרגטקײט, צוזאַמען מיט די אַנדערע בניימשפּחה, וועלכע 
ווייסן שוין אַלע, אַז כ'בין פאַרפאַלן געגאַנגען, און כ'האָב דעריבער באַ- 
שלאָסן, אַז װאָס ס'דאַרף זיין שפּעטער, זאָל זיין פריִער; כ'וועל ענדיקן 
און אפשר קענען צוריקגיין, 

באַשלאָסן און געטאָן. אַז די טיר האָט זיך געעפנט, בין איך פרייוויליק 
אַרײנגעגאַנגען, אין אַ גאַנץ גרויסן צימער זענען געזעסן און געשטאַנען 

8 זשאַנדאַרן, אַלע אין אַ געהויבענער שטימונג. איינער האָט מיך געי 
פרעגט מיין נאָמען און פאַמיליע און נאַך יעדן ענטפער האָבן אַלע אויס- 
געשאָסן מיט אַ הויך געלעכטער. ס'איז מיר קלאָר געװאָרן, אַז די , אימי 
פּרעזע? איז איינגעאָרדנט געװאָרן בלויז אויף פאַרוויילן די אָנטײילנעמערס, 
נאָך דעם וי זיי האָבן אויפגענומען פּרטים וועגן מיין אידענטישקייט און 
וװױינאָרט, נישט פאַרלאַנגענדיק קיין שום דאָקומענטן, האָט מען מיך גע- 
פרעגט וויפל קילאָמעטער ס'איז פון לעגיאָנאָװאָ קיין װאַרשע. אויף מיין 
ענטפער ,718 האָבן זיי ווידער אויסגעשאָסן אין אַ גרויס געלעכטער און 
איינער פון זיי האָט געפּסקנט, אַז איך דאַרף באַקומען אַזױ פיל שמיץ, 
וי די צאָל קילאָמעטער װאָס כ'האָב געזאָגט. באַלד האָט מען מיך אַװעק- 
געלייגט אויף אַ באַנק און איינער פון די מנווולים האָט מיך גענומען 
שמייסן,. ער האָט געשמיסן מיטן גאַנצן ווילדן כוח, און יעדער שמיץ האָט 
זיך מיר איינגעשניטן אין לייב וי אַ מעסער. א פאַרעקשנטער וי שטענדיק 
האָב איך נישט געלאָזט הערן פון זיך קיין פּיפּס, און דאָס האָט נאָך מער 
פאַרשטאַרקט דעם זשאַנדאַרס וילדקייט. ווען ער האָט געענדיקט זיין 
,אַרבעט? האָט מען מיר געזאָגט, אַז כ'בין פריי און קען גיין פון װאַנען 
כ'בין געקומען, 

נישט געקוקט אויפן שטאַרקן וייטיק און װאָס מיין פּלײיצע איז גע- 
ווען איין װוּנד, בין איך דאָך געווען צופרידן, װאָס כ'בין שוין אויף דער 
פריי, כ'האָב געװאָלט װאָס פריִער אויפזוכן אברהמקען, ענדיקן די קניות 
און נאָך היינט אַװעקפאָרן מיט דער שיף, כדי צו זיין װאָס ווייטער פון 
דאַנען, 

אויפן וועג צו דער ווייסל, באַלאָדן מיט די פּעקלעך, איז צו אונדז צו" 
געגאַנגען איינער אַ ציוויל-יגעקליידעטער און ,געבעטן? אונדז אַריינגיין 
מיט אים אין טויער אַריין. ער האָט אַרױסגענומען און געוויזן אַ מכלומר- 
שטן, אָדער אמתן פּאַליצײי-דאָקומענט, געפרעגט ווער מיר זענען, װאָס מיר 
האָבן אין די פּעקלעך, װוּהין מיר פאָרן און נאָך אייניקע פראַגן. מיר האָבן 
גענומען ווייזן, אַז מיר האָבן נישט קיין שום פאַרבאָטענע זאַכן און אַז 
דאָס װאָס מיר טראָגן ווערט עפנטלעך פאַרקויפט אין די געשעפטן. ער 
האָט אָבער געפאָדערט אַז מיר זאָלן מיטגיין מיט אים אין דער פּאַליצײי, 
מיר האָבן אים פּאָרגעשלאָגן כאַבאַר, ער איז באַלד מסכים געווען, פאַרי 
שטייענדיק ,אַז מיר ווילן און דאַרפן אַװעקפאָרן". די צווייטע שטערונג 
דעם זעלבן טאָג, 

מיר זענען אָנגעקומען אין דער לעצטער מינוט. די שיף האָט אויפגע- 
הויבן די אַנקערס און אָפּגעשװוּמען קעגן װאַסערשטראָם. 

צווישן די פּאַסאַזשירן האָבן מיר באַמערקט עטלעכע מיטן האַקנקרײיץ 
אויפן אָרעם. װוי נאָר מיר זענען אַרױס פון װאַרשע האָט די באַנדע אָנגע- 
הויבן זיין ,אַקטיו". ס'האָט זיך אַרױסגעװיזן, אַז דאָס זענען פאָלקס-דייטשן 
פוֹן די דייטשע קאָלאָניעס פון דער קאָושעניץ-פּולאַװער סביבה, אַ טייל 
פון זיי האָט געטראָגן געווער. זיי האָבן זיך געטשעפעט צו די יידישע 
פּאַסאַזשירן, געפרעגט װאָס ס'איז דאָ אין די פּעקלעך, געפאָדערט דער" 
לויבענישן און דאָ און דאָרט אויך גענומען רעווידירן דעם באַגאַזש. די 
יידישע פּאַסאַזשירן האָט אַרומגענומען אַ שרעק. מיר האָבן געװוּסט, אַז די 
פאָלקסדייטשן קאַנען אַ סך מאָל זיין ערגער פון די רייכסדייטשן, פון זיי 
איז אוממעגלעך געווען זיך אױסצובאַהאַלטן, ווייל אָן דער יידןדלענטע 
אָדער אַ מסירה האָט דער רייכסדייטש נישט געקענט אונטערשיידן צװוישן 
ייד און נישט-ייד. דאַקעגן די פאָלקסדייטשן, וי די פּאָליאַקן, האָבן דעם 
ייד גלייך דערקענט. ווען די כוליגאַנעס זענען געװאָרן ווילדער און האָבן 
אָנגעהויבן שלאָגן און פּייניקן, ספּעציעל די באַבערדטע ייד האָט מען 
די כוליגאַנעס אָנגעבאָטן געלט, דאָס האָט זיי טאַקע אַ ביסל באַרויִקט, 

צוליבן פאַרטונקעלונג-באַפעל האָט מען די שיף נישט באַלױכטן און 
אַז די נאַכט איז צוגעפאַלן האָבן די מאַטראָסן פאַראַנקערט אין מיטן דער 
ווייסל, ווייל דאָס אַנקערן ביים ברעג איז געווען אַ סכנה. די נאַכט איז 
אַדורך רויַק -- אַחוץ עטלעכע גנבות ביי מענטשן, װאָס זענען איינגע- 
שלאָפן, 

וי נאָר ס'איז ליכטיק געװאָרן האָבן די פאָלקסדייטשן פון ס'ניי אָנגע- 
הויבן זייערע מעשים. ווידער אַ מאָל האָבן יידן געפּרוּווט זיי באַרויקן מיט 
געלט, אָבער אַ טייל פון זיי האָבן זיך געהאַט אָנגעשיכורט און נאָך וויל- 
דער געװאָרן, איצטער האָבן זיי אָפן געפאָדערט געלט, גענישטערט אין די 
פּעקלעך, גערויבט װאָס זיי אי! געפעלן אוֹן געשלאָגן אויף רעכטס און 
לינקס, 

אומגעריכט אין געקומען די ישוֹעה. אין קאָזשעניצער געגנט האָבן 
זי גרופּנווייז אָנגעהויבן אָפּשטײגן. מיט יעדן מאָל אַנקערן זענען זיי ווינ- 
ציקער געװאַרן. 

דאָס לאַנגע סטאַציאָנירן אין פּוּלאַוװו איז געװען דער קריטישסטער 
פּונקט פון דער גאַנצער נסיעה. די מאַסע מונדירטע דייטשן האָבן אָנגע- 
װאָרפן אַ שרעק. די דאַמבע איז מיט זיי פול געווען. זיי זענען אַרױף אויף 
דער שיף איינציקע און גרופּנװײז. מיר זענען געווען אויף זייער חסד און 
שטימונג און געליטן פון זייערע קאַפּריזן, זייער אויפפירונג דאַ איז אויך 
נישט געווען לויט וועלכע ס'איז כללים אָדער אָנווייזונגען און זיי האָבן 

קיינעם נישט געדאַרפט אָפּגעבן קיין דין"וחשבון וועגן זייערע מעשים.; 
פּלוצעם האָט איין גרופּע דורכגעפירט אַן אידענטיפיקאַציע פון די פּאַי 
סאַזשירן, צוגערויבט װאָס ס'איז זיי געפעלן, און אַװעק, און מיט דער זעל- 
בער פּלוצעמדיקייט איז דערשינען אַ צווייטע גרופּע און דער , ספּעקטאַקל? 
האָט זיך איבערגעחזרט מיט אַלע פּרטים, מיט אַ שטאַרקערער אָדער שװאַ- 
כערער ברוטאַלקײט. אַז די שיף איז ענדלעך אָפּגעשװימען האָבן מיר דער" 
פילט גלייך מיר װאָלטן אַר, יס אין אַנדערער ספערע, טראָץ דעם װאָס מיר 
האָבן געװוּסט, אַז די משחיתים קאָנען דערשיינען אומעטום, 

װאָס ווייטער די שיף איז אָפּגעפאָרן פון פּולאַוו איז די אַטמאָספער גע- 
װאָרן רויִקער. יידן האָבן זיך דערמאָנט אין יענע גוטע צייטן, ווען די שיף 
איז צוויי טעג אין וואָך און אָפּט מאָל מערער געווען ממש זײיער היים, 
מ'האָט געשמועסט גרופּנווייז, געדאַװנט ביחידות און מיט מנין, דערציילט 
זיך וויצן אין אויך מעשיות וועגן צדיקים. נאָך צוויי נעכט מיט אַ טאָג 
אויף דער שיף זענען מיר אין דער פרי אָנגעקומען אין שטעטל, 

קרובים און פריינד האָבן אונדז מיט פרייד מקבל-פּנים געווען. מיר 
זענען אין זייערע אויגן געווען וי העלדן, צוליב אונדזער געװאַגטקײט 
אַרױסצופאָרן אין אַזא ווייטן וועג אַרײן און צ'ריקקומען בשלום. כ'מיין, אַז 
אין אַנדערע ערטער האָבן דאָס זעלבע געטאָן אַ סך יידן, אָבער דאָ זענען 
מיר געווען די איינציקע. וי געוויינטלעך ביי אונדז, איז אונדזער צוריק- 
קומען תיכף באַװוּסט געװאָרן און אַ סך יידן און אויך קריסטלעכע שכנים 
זענען געקומען הערן נייעס פון דער וועלט, מיר האָבן גערן דערציילט די 
גוטע נייעס, װאָס מיר האָבן זיך געהאַט איינגעחזרט, 

איך האָב זיך פאַרזאָרגט מיט אַ פאַלשער באַשטעטיקונג צו פירן שפּײז 
פון דער פּראָװינץ קיין װאַרשע, אַ שיין, מיט וועלכער כ'האָב זיך באַמיט 
נישט צו באַנוצן. איך בין געווען רויִק צוליב מיין אַרישן אויסזען, און כ'בין 
געפאָרן קיין װאַרשע כמעט יעדע װאָך, נישט געקוקט אויף די צרות און 
ריזיקע מיט וועלכע די רייזעס זענען געווען פאַרבונדן. די סכנה איז גע- 
װאָרן אָפּטער און שאַרפער. דער נאַצישער אָקופּאַנט האָט נישט געקענט 
פאַרטראָגן די דערלייכטערונג װאָס דאָס האָט געברענגט דער באַפעלקערונג, 
די רעוויזיעס און רעקוויזיציעס האָבן דערברענגט צו דעם, אַז די פּראָפּעס- 
יאָנעלע שמוגלערס, אויסשליסלעך פּאַלאַקן, האָבן אָנגעהױבן באַהאַלטן די 
סחורות, אָבער מיט דער הילף פון מיטאַרבעטער און מוסרים, וועלכע זע- 
נען מסתמא געווען צװוישן די שיפסאַרבעטער אָדער צווישן די פּאַסאַזשירן, 
האָבן די אָקופּאַנטן געפונען אויך די דאָזיקע שמוגלערייען, 

אָבער די שמוגלערס האָבן כסדר צוגעטראַכט פרישע איינפאַלן און 

געפּרווט איבערכיטרעווען די דייטשן, זיי זענען אין די נעכט געפאָרן מיט 
זייטיקע וועגן, אויף וועלכע די דייטשע מיליטאַריזירטע קאָמוניקאַציע האָט 
נישט געקענט פאָרן : זיי האָבן די באַגאַושן געפירט אויף ראָװוערן און מיט 
פאַרשידענע אַנדערע מיטלען. זיי פלעגן זיך אוױסבאַהאַלטן צװישן די 
ביימער אויפן ברעג, און אַז די שיף איז אָנגעקומען נענטער, האָבן זיי לויט 
באַשטימטע סימנים, שוין געװוּסט אַז ס'זענען אויף איר נישטאָ קיין זשאַנ- 
דאַרמען, דעמאָלט האָבן זיי דער שיף געגעבן אַ סימן צוצופאָרן צום ברעג 
און אַרױפגעטראָגן זייערע סחורות. אַז כ'בין געװאָר געװאָרן וועגן דאָזיקן 
אופן פירן סחורות, האָב איך מיר איינגעקויפט פּראָדוקטן אין גניעװאַשאָו, 
װווּ כ'האָב געהאַט קרובים. כ'פלעג פאָרן אַ גאַנצע נאַכט מיט זאַמדװעגן 
ביז אַ ווייטן פּלאַץ פון די דעמבלינער בריקן און דאָרט אויפשטייגן אויף 
דער שיף און אַזױ אַרום איז מיר געלונגען ברענגען די סחורה קיין װאַרשע, 
די אויפפירונג פון די שיפס-קאַפּיטאַנען און זייערע געהילפן איז גישט צו 
פאַרשטיין אַנדערש, וי אַ באַװוּסטזיניקע טעטיקייט צוֹ העלפן די אַרעמע 
הענדלערס, וועלכע האָבן ריזיקירט דאָס לעבן און זייערע אָרעמע מיטלען, 
אין זייער קאַמף פאַר עקזיסטענץ, װאָס איז איינצייטיק געווען אַ קאַמף 
קעגן אַקופּאַנט און אויך אַ געוויסע הילף פאַר דער הונגעריקער װאַרשע, 
אָבער די דייטשן האָבן זייער עקאָנאָמישן באַלאַגערונגסירינג װאָס אַ מאָל 
ענגער געמאַכט. אַחוץ סטאַבילע קאַנטראָליסטאַציעס זענען די זשאַנדאַר- 
מען טעטיק געווען אומעטום און אַרויפגעקומען אויף דער שיף אויך אין 
מיטן טייך. זיי האָבן קאָנפיסקירט אַלץ. פון אָנהייב האָבן זי געזוכט און 
צוגענומען נאָר פעטסן : חזיר-פעטס, פּוטער און אַנדערע פּראָדוקטן. שפּע- 
טער האָבן זיי צוגערויבט אַלץ װאָס ס'איז זיי אונטערגעקומען און זיך 
אַפילו נישט געשעמט מיט אַ זאַק קאַרטאָפּל. טראָץ דעם װאָס ביי די 
אַלע רעוויזיעס האָב איך נישט געליטן קיין ערנסטע שאָדנס, האָב איך נישט 
געהאַלטן פאַר מעגלעך פאַרצוזעצן די דאָזיקע רייזעס און סוף מאַי יענעם 
יאָר האָב איך אויפגעהערט צו פאָרן, 

דאָס זיצן אין דער היים אין מיר שווער אָנגעקומען. אין די רייזעס 
האָב איך געפונען אַ באַשעפטיקונג, פּרנסה און אויך א פאַרבינדונג צװוישן 
מיין פונאַנדערגעטײלטער משפּחה: אַ ברודער, אַ שװעסטער מיט איר פאַ- 
מיליע אין מיין שטעטל, אַ צווייטער ברודער מיט דער פאַמיליע אין מיין 
וװױנאָרט, און אַ שװעסטער און מיין עלטסטע פּלימעניצע אין ואַרשע. 
כ'בין געווען דער פאַרבינדלער צוישן אַלע טיילן משפּחה און אין אַ גע- 
וויסער מאָס, אומדירעקט, אויך צוגעהאָלפן זיי אין די פּרנסות. איצטער 
האָט זיך דאָס אַלץ געענדיקט, 

די באַדינגונגען דאָ און דאָרט זענען געווען אין דער זעלבער מאָס 
שווערע, הגם אין מיין שטעטל ראַכוּוו איז קיין שאַרפע פאַרערגערונג פונעם 
מצב ביי יידן נישט פאָרגעקומען. ביז פרילינג האָט מען פאַרענדיקט רע- 
מאַנטירן די בריק און די יידן װאָס האָבן דאָרט געאַרבעט זענען איבער" 
געפירט געװאָרן צו אַנדערע אַרבעטן, בעיקר אין די שטיינהאַקערײען און 
פאַספאַריט-גרובנס. די פּאָליטישע און ראַסןיאונטערדריקונג איז אַ מאָל 
שטרענגער און אַ מאָל לייכטער געװאָרן, אַלץ לויטן כאַראַקטער פון אָרטיקן 
קאָמענדאַנט, װאָס האָט זיך פון צייט צו צייט געביטן. וועגן איין קאָמעני 
דאַנט, אַן עסטרייכער, ווייזט אויס, אַן אָפיציר פון קייזערס צייט, האָט מען 
דערציילט בלויז שבחים. ער האָט זיך באַצױיגן צו יידן װי צו גלייכע 
בירגער, האָט די סאַלדאַטן זיינע נישט דערלויבט צו דיסקרימינירן און 
פּייניקן יידן. נאָך מער : דעם בעל-הבית, ביי וועלכן ער האָט געװוינט, 
אָדער סתם אַ ייד וועמען ער האָט געטראָפן שבת אין גאַס, פלעגט ער 
באַגריסן מיט אַ , גוט שבת". נישט געקוקט דערויף זענען אויך אין זיין 
צייט יידן געצווונגען געווען צו אַרבעטן ביי שווערער אַרבעט. 

וי שוין געזאָגט האָט די גאַנצע באַפעלקערונג געהאָפט, אַז די אַלײי 
יִרטע װעלן עפענען אַן אָפענסיווע אין פרילינג. קיינער האָט נישט גע- 
ספקט אין היטלערס נאָענטער מפלה, אַז ס'וועט בקרוב אַ סוף נעמען צו 
דער רשעותדיקער מאַכט. אָבער אַזױ שטאַרק וי ס'איז געווען די האַ- 
פענונג, אַזױ שטאַרק איז געווען די אנטוישונג. דאָס אָקופּירן דענעמאַרק 
און נאָרװעגיע, די אַטאַקע אויף בעלגיע און דער שנעלער נצחון איבער 
פראַנקרייך, האָבן אַלעמען דערשלאָגן. אויב די דייטשן האָבן באַװיזן אין 
משך פון עטלעכע װאָכן צו באַהערשן עטלעכע לענדער און דערפירן צו 
פראַקרייכס קאַפּיטולאַציע, איז אויף װאָס און וועמען קאָנען מיר שוין 
האָפן ? היטלערס נצחונות האָבן צעשטערט אונדזערע האָפענונגען און חלו- 
מות. 

נישט בעסער איז געווען די לאַגע אין לעגיאַנאָװאַ. יידן זענען דאָ גע- 
ווען אַ קליינע מינדערהייט צווישן אַ באַפעלקערונג פון איבער דרייסיק 
טויזנט. די צאָל יידן האָט זיך איצטער נאָך פאַרקלענערט, אַ טייל, ספּעציעל 
יוגנט, איז אַװעק אויף מזרח און אַ סך רייכערע משפּחות זענען אַריבער 
קיין װאַרשע. די פאַלקסדייטשן, אָרטיקע און פון דער אַרומיקער סביבה, 
האָבן באַהערשט דאָס עקאָנאָמישע לעבן, די לאָקאַלע מאַכט און אַנדערע 
געביטן, אַ טייל פּאָלאַקן האָבן מיטגעאַרבעט מיט די דייטשן און די מער- 
הייט האָט געקריצט מיט די ציין אָבער גאָרנישט געקענט העלפן ביי 
אַ פּוילישער פרוי אין שטוב, אַ פאָלקסדייטשס אַ פרוי, האָבן פּאָלאַקן אין 

די אַװנטן געהערט אויסלענדישן ראַדיאָ, פלעגן אָפט מאָל אױפכאַפּן אַ 
וויכטיקע ידיעה, פון אינערלעכער אָדער אַלגעמײנער ויכטיקייט און זי 
ווייטער פאַרשפּרײטן. מיינע קאָנטאַקטן מיט די טשעשלאַקס און מיט אַנ- 
דערע פּאַלאַקן האָבן מיר געגעבן אַ צוטריט צו די פּוילישע אָנשטענדיקע 
קרייזן, 

די אָקופּאַציע פון האָלאַנד און בעלגיע, און ספּעציעל פראַנקרייכס 
מפּלה, האָבן געמאַכט אַ ספּעציעל דערדריקנדיקן איינדרוק, ווייל פון אײיביק 
אָן האָט זיך פראַנקרייך גערעכנט אַלס פּוילנס פריינד און פאַרבינדעטע. 
צוזאַמען מיט אָט די ידיעות, וועלכע דער דייטשער ראַדיאָ האָט געשילדערט 
אַלס גרעסטן נצחון פון דייטשן רייכסווער, האָבן מיר װאָס אַן אמת פון 
לאַנדאַנער ראַדיאָ אויך געהערט וועגן דער געלונגענער דונקערק-אַקציע. 
די פּוילישע אוידיציע האָט ספּעציעל אונטערגעשטראָכן די העלדישע האַל- 
טונג פון פּוילישע איינהייטן, וועלכע האָבן געקעמפט אויף פּראַנצויזישער 
טעריטאָריע, און דאָס האָט אַ ביסל געטרייסט. אַ שטיקל נחמה האָבן די 
פּאָלאַקן אויך געהאַט פון פאַקט, װאָס די פאַראייניקטע כוחות פון פראַנק- 
רייך אוֹן ענגלאַנד האָבן נישט אױיסגעהאַלטן קעגן די דייטשן. װאָס איז 
זשע דער װװוּנדער, אַז די פּולישע אַרמײ האָט נישט געקענט אויסהאַלטן 
דעם אָנגריף פון די דייטשע שטורעם-טרופּן, װאָס זענען דעמאָלט אַלע 
קאַנצענטרירט געווען קעגן פּױלן? 

סוף יוני האָט מען געכאַפּט יידן רייניקן באַןװאַגאָנען אויף דער לעג- 
יאָנאַװער סטאַציע. ס'האָט זיך אַרױסגעויזן, אַז דאָס זענען װאַגאָנען פון 
פראַנקרייך. אין אַ גרויסן טייל פון זיי זענען איבערגעפירט געװאָרן פערד 
און מען דאַרף די װאַגאָנען אױיסרייניקן פון מיסט. די אַרבעט איז געווען 
אַ שווערע און אַ שמוציקע, אָבער די יידן זענען אַהײימגעקומען צופרידענע : 
יעדער איינער האָט אין מיסט געפונען ווערטזאַכן, אַלס צוגאָב צו די גע- 
פונענע שפּייודאַרטיקלען. מיר האָבן דאָ געהאַט אַן איבעריקן באַװוייז, אַז 
די פּרייסישע , ריטערס? זאָגן זיך נישט אָפּ פון רויב אוֹן גזילה. 

דאָס ליידיק גיין איז מיר פון טאָג צוֹ טאָג געװאָרן שווערער. אויך אין 
שטוב האָב איך נישט געהאַט מיט װאָס זיך צו באַשעפטיקן די דייטשן 
האָבן מיך נישט געטשעפּעט און צו דער אַרבעט בין איך נישט געגאַנגען 
דערצו בין איך געזעסן וי אין תפיסה. אַרױסגײן אין גאַס איז געווען ריזיי 
קאַליש, צולב דער מעגלעכקייט געכאַפּט צו וערן צו אַרבעט, און טראָץ 
דעם שטאַרקן וולן צו טאָן עפּעס, האָט זיך מיר כלל נישט געגלוסט צו 
אַרבעטן פאַר די נאַציס, ביי די שווערע און עקלדיקע אַרבעטן, באַגלײיטע 
מיט פּיין און דערנידריקונגען, 

נאָך אַ שווערער ראַנגלעניש, האָב איך באַשלאָסן פאָרן קיין ראַכוּון, 
ס'איז קלאָר געווען, אַז מיטן מסחר איז געענדיקט, האָב איך באַשלאָסן צו 
פאָרן און פּרוּוון מיין מזל. כ'האָב זיך געזעגנט מיט דער משפּחה. צו וועל- 
כער ס'האָט איצט אויך געהערט אברהמל, מיין פרויס ברודער, דער יונגער 
בחור, װאָס איז געקומען צו אונדז פון זיין אויסזידלונג אין ביאַלאַ-פּאָדי 
ליאַסק, און געלאָזט זיך אין וועג אַריין, 

כ'בין געפאָרן מיט דער שיף. אויך איצט האָבן יידן געקאַנט פאָרן 
אָן אַ ספּעציעלער דערלויבעניש, אָבער נישט געקוקט דערויף זענען איצ- 
טער געווען גאַנץ װינציקע יידישע פּאַסאַזשירן. ווען כ'בין נאָר אַרױס פון 
דער געגנט, װוּ אַלע האָבן מיך געקענט, האָב איך אַרונטערגענומען די יידן" 
לענטע. איך האָב געגלייבט אין מיין אויסזען, װאָס האָט מיך ביז איצט 
נישט אַנטױשט. כ'האָב טאַקע אַדורכגעמאַכט די רייזע אָן שטערונגען און 
בשלום בין איך אַָנגעקומען אין מיין שטעטל, 


אין שטעטל האָב איך איצט געטראָפן ענדערונגען, וועלכע זענען דורך 
דער צייט פאָרגעקומען אין די דייטשע אָקופּאַציע-אַמטן, פון וועלכע צװויי 
האָבן געהאַט אַ שטאַרקע השפּעה אויף דער לאַגע פון די אָרטיקע יידן 
די צוויי אַמטן האָבן עקזיסטירט ביז און נאָך דעם גירוש און דעריבער 
דאַרף זיי געװידמעט ווערן א פּאָר ווערטער, | 

די ערשטע וויכטיקע ענדערונג איז געווען פון מיליטערישן כאַראַקטער, 
די װערמאַכט-סאַלדאַטן, װאָס האָבן סטאַציאָנירט אין שטעטל, זענען אַװעק- 
גענומען געװאָרן, זייער פּלאַץ האָט איצט פאַרנומען אַן עסיעס אָבער- 
שאַרפירער לאַזאַרטשיק, װאָס האָט זיך דאָ באַזעצט מיט אַ באַנדע גע" 
הילפן עס-עס און אוקראַיַנער, אין ראַכוּווער גיט, װאָס איז קאַנפיסקירט 
געװאָרן פון דער משפּחה ראָזנבערג. צוזאַמען מיטן פאַרװאַלטן איבערן גיט 
און אַלץ װאָס האָט צו אים געהערט, האָט לאַזאַרטשיק אויך געהערשט 
איבערן שטעטל און סביבה. 

די צווייטע וויכטיקע ענדערונג, פון ציווילן כאַראַקטער, איז געווען 
דער אַרבעטס-רעזשים. אַלע דייטשע פירמעס, וועלכע האָבן פריִער געבויט 
די בריק און געאַרבעט אין די שטיינגרובנס, האָבן ליקוידירט זייערע 
עסקים און זיך אָפּגעטראָגן. זייער פּלאַץ האָט פאַרנומען איין פירמע, אַדאַם 
בייקלער פון אינגלשטאַדט-בײיערן, װאָס האָט געאַרבעט ביים האַקן די שטייי 
נער און בויען שאָסײיען אין שטעטל און אין דער סביבה. די פירמע האָט 
די יידן, װאָס האָבן ביי איר געאַרבעט, געצאָלט 80 פּראָצענט פון טעגלעכן 
געהאלט אָדער פון די אַקאַרדיאַרבעטן װאָס ס'האָבן באַקומען פּױלישע אַר- 

בעטער פאַר אויספירן די זעלבע אַרבעטן. דער געהאַלט איז געווען נישט 
פון לעצטער וויכטיקייט, דער פּולישער זלאָטי האָט אין אונדזער געגענט 
נאָך געהאָט אַ שטיקל ווערט און אַ סך יידן װאָס זענען געבליבן אָן פּרנסה, 
זענען איצטער גערן געגאַנגען צו דער אַרבעט און דער אַרבעטסיגעהאַלט 
איז, אין די מערסטע פאַלן, געווען זייער איינציקע פּרנסה. 

איך האָב אויך באַשלאָסן אַרױסצוגײן צו דער אַרבעט. ס'איז שוין 
אַ יאָר זינט דער דייטשער אָקופּאַציע און פון דער יידישער צװאַנגסאַרבעט 
ביז איצט האָב איך זיך אַרױסגעדרײט און נישט געאַרבעט פאַר זיי. איצ- 
טער האָב איך אין יודענראַט געמאָלדן, אַז כ'וויל גיין אַרבעטן און כ'האָב 
תיכף באַקומען אַרבעט. 

אַרױסגעגאַנגען צו דער ערשטער אַרבעט מיינער בין איך מיט משה 
בינשטאָק, אָדער װוי מען האָט אים אין שטעטל גערופן משה טשידניקער, 
צוליב זיין אָפּשטאַמען פון דאָרף טשידניק. דאָס איז געווען אַ געזונטער 
בחור, וי געוויינטלעך ביי די דאָרפישע, נאָר אַ ביסל אַ טויבער. מיין ערש- 
טער אַרבעטספּלאַץ איז געווען אויפן שאָסײ, װאָס פירט צו דער וייסל, 
װוּ ס'האָבן געאַרבעט פּראָפּעסיאָנעלע ברוקירערס ביים ליגן אַ שאָסײ 
פון שטיין-קאַסטקעס. מיין אַרבעט איז באַשטאַנען פון צוגרייטן דינעם 
זשוויר אויסצופילן די לעכער צװישן די קאָסטקעס. דאָס איז געװען אַן 
אַקאַרד-אַרבעט לויטן קװאַדראַט-מעטראַזש פון ברוקירטן שאָסײ. די אַרבעט 
איז געווען נישט קיין לייכטע, ס'האָט זיך געפאַדערט אַ גאַנץ דינער זשוויר. 
פון אָנהײיב איז מיר שווער געווען צו צעקלאַפּן דעם שטיין נישט פּאַרי 
װוּנדנדיק די פינגער, אָבער גאַנץ גיך בין איך בייגעקומען די שװועריקייטן; 
צו מאָרגנס האָב איך געבראַכט מיט זיך שמאַטעס און צעריסענע זעק 
און דערמיט פאַרװיקלט די פיס, און אַזױ אַרום, האַלטנדיק די שטיינער 
צווישן ביידע פיסיפלאַכן, האָב איך זיי צעקלאַפּט לויט דער געפאָדערטער 
גרויס, 

פון איין גרויסן פּלוס האָבן מיר דאָרט גענאָסן: קיין דייטש האָט 
מיט אונדז נישט געאַרבעט. צוליב דעם װאָס די גאַנצע אַרבעט איז געווען 
אויף אַקאָרד, האָט זיך נישט געפאָדערט קיין אויפזעער אָדער אונטער- 
טרייבער. ווערק-אינזשיניערן און טעכניקער פלעגן אָפּט אַהערקומען, אַ קוק 
געטאַן וויפל אַרבעט ס'איז געמאַכט געװאָרן, װוי אַזױ די אַרבעט איז אויס- 
געפירט געװאָרן -- און צוריק אַװעק. מיט די פאַכלייט-ברוקירערס זענען 
שנעל איינגעשטעלט געװאָרן גוטע באַציונגען, אין ערשטן טאָג האָבן זיי 
אָפּן אַרױסגעװיזן זייער אומצופרידנקייט פון די געהילפן, װאָס מ'האָט זי 
געשיקט. זיי האָבן אָפּגעלאַכט פון די זשידעס, װאָס זענען געקומען צו אַזאַ 

נישט זשידאָווסקע אַרבעט וי ברוקירן וועגן, אַ שווערע אַרבעט װאָס פאָ- 
דערט געניטקייט. זיי האָבן צו ערשט נישט געגלויבט, אַז מיר װעלן זי 
קאָנען צושטעלן גענוג זשוויר און מורא געהאַט, אַז זייער אַרבעטסיטעמפּאָ 
װועט צוליב אונדז אויפגעהאַלטן װערן. אָבער צו מאָרגנס, ווען זיי האָבן 
מיך געזען קלאַפּן די שטיינער וי אַ פאַכמאַן, האָבן זיי אויפגעהערט אָפּלאַכן 
און דער ביטול איז אויך פאַרשװוּנדן. אַ קורצע צייט האָבן זיי זיך װווּנ- 
דערנדיק צוגעקוקט און שפּעטער זענען זי אַװעק צו זייער אַרבעט און 
מער אונדז נישט געטשעפּעט. געענדיקט אַ שטיקל ברוק און איינגעזען, אַז 
מיר האָבן צוגעגרייט גענוג זשוויר אויף אויסצופילן די לעכער, האָבן זי 
זיך באַרויַקט, און פון דעמאָלט אָן האָבן מיר געאַרבעט אין פולער הארי 
מאָניע, 


כ'מוז מודה זיין, אַז טראָץ דעם װאָס כ'האָב געאַרבעט פאַר די דייטשן, 
האָב איך געאַרבעט גערן און נישט בלויז צוליבן פאַרדינסט. אין מיין פאַנ- 
טאַזיע האָב איך זיך געזען זיצן אויף די ארץיישראלדיקע שאָסײען קלאַפּן 
שטיינער. כ'האָב זיך פאָרגעשטעלט וי איינעם אַ שאַסײיפלאַסטערער אין 
עמק אָדער אין גליל, וועגן וועלכע כ'האָב געלייענט און צוֹ וועמען כ'האָב 
געװאָלט זיך גלייכן. דאָס יאָר איז געווען 1940, מיר האָבן נאָך נישט גע- 
װוּסט, אַז היטלער וויל אומברענגען דאָס גאַנצע יידישע פאָלק. מיר האָבן 
נאָך געהאָפט, 


דער ערשטער אַדערױף פון ניינציק זלאָטעס, װאָס יעדער פון אונדו 
האָט אַהײמגעברענגט, האָט איבערראַשט דאָס שטעטל און ספּעציעל די 
באַשעפטיקטע ביי די פאַרשידענע דייטשע אַרבעטן. אין יענער צייט אין 
דאָס געווען אַ בכבודיקע סומע, אַ דרייפאַך גרעסערע פון אַ דורכשניטלעכן 
לוין. ס'זענען געווען אַזעלכע װאָס האָבן געזאָגט, אַז ס'איז אוממעגלעך 
אַז די דייטשן זאָלן אַ ייד באַצאָלן לוין און נישט אַנדערש, נאָר ס'איז דאָ 
געשען אַ טעות, און ווען ס'וועט זיך אויפקלערן ועלן מיר מוזן צוריק- 
געבן דאָס געלט, נישט האָבנדיק קיין אַנונג אין די אַרבעטס-פאַרהעלט- 
נישן, האָב איך אויך אַזױ געגלייבט. אָבער אין דער אױסצאָלונגסיװאָך איז 
די איבערראַשונג געווען נאָך גרעסער, מיר האָבן יעדער איינער באַקומען 
אױסגעצאָלט איבער 120 זלאָטעס, נאָכן אַראָפּנעמען פאַר שטייערן און 
אַנדערע אַראָפּרעכנונגען. די יידישע אַרבעטער האָבן אָנגעהױבן זיך בונ- 
טעווען. װוי מ'האָט מיר דערציילט, האָבן אַ טייל זיך באַקלאָגט, װאָס אַן 
אַרבעט מיט אַזאַ לוין האָט מען איבערגעגעבן אַ געקומענעם ,פרעמדן". 


געזען, אַז מ'קאָן דאָ אַרבעטן און פאַרדינען, האָב איך געשריבן אהיים, 

אַז מיין שװואָגער אברהמל, װאָס האָט כמעט די גאַנצע צייט זיך אַרומגע- 
דרייט אַרבעטסלאָז, זאָל קומען און אַרבעטן צוזאַמען מיט מיר, אין אַ פּאָר 
טעג אַרום אי ער טאַקע געקומען. 

די לױנאַרבעט האָט אַ ביסל פאַרבעסערט די לאַגע און די שטימונג 
אין שטעטל. אַלע פּרנסח-מקורות האָבן זיך געהאַט אױיסגעלאָזט און מסחר" 
רייזעס האָבן זיך אויך געענדיקט, האָבן דעריבער די אַרבעטסלױנען געהאַט 
אַ נישט קליינעם חלק אין געלט-אומזאַץ פון שטעטל. א באַדײטנדיקע טייל 
יידן האָבן טאַקע נישט געדאַרפט אָנקומען צו אָטידער פּרנסה. ס'רעדט זיך 
וועגן פאַרשידענע סוחרים, וועמען ס'איז געלונגען צו באַהאַלטן זייער סחורה 
און איצטער האָבן זיי דערפון געלעבט. אָבער אויך זיי האָבן גענאָסן פון 
דעם אַרבעטסלױן, וועלכן נישט בלויז יידן האָבן אַהײימגעברענגט, נאָר אויך 
כּויערים פון די אַרומיקע דערפער, וועלכע האָבן געאַרבעט ביי די דייטשן 
און פאַרן לוין געקויפט װאָס ס'האָט זיך געלאָוט. אין יענער צייט האָט 
קיינער נישט געטראַכט וועגן שפּאָרן אוֹן זאַמלען, נאָר געקויפט װאָס ס'האָט 
זיך געלאָזן. דאָס האָט אויך געהאַט אַ השפּעה אויפן מצב פון די אָרטיקע 
בעלימלאכהט. 

אַחוץ דער באַצאַלטער אַרבעט האָבן מיר אויך די מערסטע פּראָדוקטן 
געקריגן צוגעטיילט אין אַ פאַרהעלטנישמעסיקער גענוגנדיקער מאָס און 
צו פארמלחמחדיקע פרייזן. ס'איז געווען חאַרבסט און די פויערים פון די 
אַרומיקע דערפער, וועלכע זענען מחוייב! געווען צוצושטעלן אַ טייל פון 
זייער גערעטעניש, דעם אַזױ-גערופענעם ,קאָנטינגענט", זענען מחוייב גע- 
װאָרן צו ברענגען אַ טייל פון קאַרטאָפּל-קאָנטינגענט דירעקט צו די יידן 
אין שטעטל. די חלוקה איז געווען לוט די צאָל נפשות אין יעדער משפּחה, 
פון אַ פּיצל קינד ביז א זקן, אָן אויסנאַם אַרבעטער צי נישט-אַרבעטער. די 
צוטיילונג איז געווען הונדערט קילאַ קאַרטאָפל אויף אַ מענטש, א דורמויס 
גענוגנדיקע פּאַרציע. ס'זענען געווען פאַרמעגלעכע משפּחות, וועלכע האָבן 
געקאַנט קויפן פּראָדוקטן אויך אָן דער צוטיילונג. די האָבן געהאַט טענות 
צוליב דער דאָזיקער , שפע? און ס'זענען אויך געווען אַזעלכע, װאָס האָבן 
זיך אָפּגעזאָגט צוצונעמען די באַשטימטע צוטיילונג. אויך פלייש אין פאַר 
יידן צוגעטיילט געװאָרן צו אַ ביליקן פּרייז. יעדנפאַלס אין דאָס געװען 
אַ צייט אָן הונגער כמעט און דאָס האָט אַ ביסל פאַרלייכטערט די אַנדערע 
צרות, 

אָבער אונדזער מכלומרשט גוטע לאַגע האָט זיך בכלל נישט געקאָנט 
פארגלייכן מיטן מצב אין די נאָענטסטע שטעטלעך אַפילו. מיר האָבן גע- 
װווסט. אַז אין אַנדערע מקומות לעבן יידן נישט אַרבעטנדיק פאַר די דייטשן 

אַזױ שווער וי מיר, אַז זיי האַנדלען און פירן געשעפטן; אַז בליז אַ 
קליינער פּראָצענט יידן אַרבעטן צװאַנגסאַרבעט און אַז אַ סך פון די, װאַס 
אַרבעטן סטאַביל ביי די דייטשן, פאַרזאָרגט זיי דער יודענראַט מיט פּרנסה 
און קאַסירט איין די געהעריקע סומעס פון רייכע יידן, פאַר באַפרײען זי 
פון דער אַרבעטס-פליכט, אַיִױי לערך איז די לאַגע געווען אין אונדזער 
לובלינער דיסטריקט. אָבֹער אויף דער אַנדערער וייסליזייט, דער געווע- 
זענער קעלצער קרייז, װאָס האָט זיך גערופן דיסטריקט ראַדאָם, איז די 
לאַגע א סך לייכטער. זיי מאַכן געשעפטן און געניסן פון אַ גרויסער באַװע- 
גונגס-פרייקייט. אַזשעכאָװער יידן, בסך-יהכל 14 קילאָמעטער פון אונדז 
אויף יענער זייט ווייסל, פלעגן צו אונדז קומען מיט דער דערלויבעניש 
פון דער מאַכט, האָבן געבראַכט סחורה צום פאַרקויפן אָדער געקויפט ביי 
אינדז סחורות כדי צו פארקויפן ביי זיך. מעגלעך, אַז די אָביעקטיווע באַ- 
דינגונגען זענען דאָרט געווען לייכטערע: נאָענטע באַןדסטאַציעס, אַ זאַך 
װאָס האָט דערמעגלעכט די פּוילישע הענדלערס צו קומען פירן מסחר, און 
ביי אונדז, ביז! דער קראַשניקער באַן"סטאַציע, איז אַ דרייסיק קילאָמעטער, 
און ביז יאַשיץ, פון דער צווייטער ווייסליזייט -- אַ 20 קילאָמעטער. 

דער מסחר צווישן אַזשאָראָוו און ראַכוװו האָט אָנגעהאַלטן אַ לאַנגע 
צייט ביז אַ גרופּע יידן זענען דערמאַרדעט געװאָרן אויף דער בריק, 

געשען איז עס אַזֹ: אַ געוויסן טאָג, כ'מיין, אַז ס'איז געווען אין 
אַ מאַרקטאָג, איז אַ גרופע אָזשאָראָװער יידן געקומען מיט זייער סחורה, 
אין פאַרלויף פון טאָג האָבן זיי פאַרקויפט און איינגעקויפט און נאָך 
מיטאָג זענען זיי מיט זייער פערד-און-וועגן צוריקגעפאָרן אַהיים. היות זיי 
זענען אין אַװונט נישט אַהײימגעקומען, האָבן זייערע משפּחות צו מאָרגנס 
געשיקט דערוויסן זיך, װאָס מיט די מענטשן איז געשען, 

מען האָט זיך דערװוּסט, אַז איינער פון לאַזאַרטשיקס לייט, וועלכער 
האָט יענעם טאָג געהאַט דיזשור אויף דער בריק, האָט זיי דערמאָרדעט און 
שפּעטער אַרײינגעװאָרפן אין דער ווייסל. פון דעמאָלט אָן האָבן אָזשאראַ- 
ווער יידן, די איינציקע, װאָס האָבן אָנגעהאַלטן אַ קאָנטאַקט צווישן אונ- 
דזערע שטעטלעך פון ביידע זייטן ווייסל, אויפגעהערט קומען צו אונדז, 
אָבער דאָס איז געשען אין אַ ווייטערדיקער תקופה פון אונדזער דערציילונג. 


בענקשאַפּט צו דער משפֿחה 


צוזאַמען מיט מיין ברודער אברהמקע האָבן מיר געוווינט און געגעסן 
ביי מיין שוועסטער. די באדינגונגען זענען געווען אומבאַקװעמע, אויך די 
אָפּגעריסנקייט פון מיין פרוי און טעכטערל און די זאָרג וועגן זיי, האָבן 

שווער געװוירקט אויף מיר. כ'האָב באַשלאָסן אַריכערצוברענגען די גאַנצע 
משפּחה. כ'האָב אָנגעהױבן אומקוקן זיך וועגן א פּאַסיקער דירח און נישט 
געפונען. ס'זענען אַװעק טעג און װאָכן און קיין אויסוועג האָט זיך נישט 
געזען. 

װאָכן האָב איך געליטן פון שלאָפּלאָזיקײט, געלעגן אין די נעכט 
א װאַכער און געטראַכט וועגן מיין משפּחה. אין דער פרי בין איך אויפגע- 
שטאַנען אַ מידער און צעבראָכענער און נאָר די שווערע אַרבעט בי טאָג 
האָט מיך געמאַכט אַ ביסל פאַרגעסן די בענקשאַפט און די זאָרג. אין אָװונט 
זענען די מחשבות צוריקגעקומען און מיך נאָך מער געמאַטערט, דערצו 
נאָך זענען די אָװנטן פון טאָג צו טאָג לענגער געװאָרן און צוליב דעם 
אױסגאַנגסיפאַרבאָט איז יעדער איינער געבליבן מיט זיך אַלײן 

ס'זענען אָנגעקומען ידיעות, אַז בקרוב גרייט מען זיך אָפּצושליסן 
די װאַרשעװער יידן אין אַ געטאָ. מיין רחלע האָט מיר געשריבן אַז 
אויך ביי זיי האָבן זיך פאַרשפּרײט קלאַנגען וועגן קאָנצענטרירן די יידן 
פון דער גאַנצער סביבה אין איין געטאָ. מיין אומרויקייט איז געװאַקסן 
און דעריבער האָב איך אינטענסיווער גענומען זוכן אַ דירה. ענדלעך 
איז מיר געלונגען צוֹ געפינען א דירה און כ'האָב אַװעקגעשריבן צו רחלען 
אַז זי זאָל קומען, 

פרייטיק, דעם ערשטן נאָוועמבער, בין איך װי שטענדיק אַרױס צו 
דער אַרבעט. אַ זייגער צען האָט מען מיר צו וויסן געטאָן, אַן מיין פרוי 
און קינד זענען אָנגעקומען מיט דער שיף און װאַרטן אויפן ווייסלברעג. 
כ'בין אַװעק צוריק אין שטאָט אַריין זוכן אַ בעל-עגלה און נישט געפונען. 
קיין יידישע באַלעגאָלעס זענען נישט געווען און צוליב דער חגא פון 
;אַלע הייליקע", װאָס פאַלט אויס דעם טאָג, איז קייןדשום פּאַלאַק נישט גרייט 
געווען צו פאָרן מיט מיר. ס'איז געוװוען אָנהייב ווינטער, אין דרויסן איז 
אַ לייכט פרעסטל און מיין פרוי און קינד זיצן אויפן ברעג ווייסל -- 
מידע און געפרוירענע און אין אַ פרעמדער סביבה. צום סוף האָב איך 
זיך געווענדט צו מיינעם אַ געוועזענעם נאַענטן שכן און פריינד און ער 
האָט מיר דערלויבט אײינצושפּאַנען זיין פערד און פאָרן. ער אַלײן האָט 
נישט געװאָלט פאָרן פאַר קיין שום פּרײז. מיינע טייערע האָב איך גע- 
טראָפן פאַרפּאַטלטע, געפרוירענע פון קעלט און מידקייט און כמעט פאַר- 
צווייפלטע. זיי האָבן מיר דערציילט אַז די רייזע האָט געדיערט צויי 
טעג אין אַז צוליבן פעלן פון פּלעצער אין דער אונטערשטער קאַיוטע, 
זענען זיי די גאַנצע צייט כמעט געווען אויפן אייבערשטן דעק און גע- 
פרירט. דאָס זיין צואַמען נאָך א דריי-חדשימדיקער צעשידונג האָט 

אונדז דערמוטיקט, מיר זענען גאַנץ גיך געקומען אין אונדזער נייער 
שטוב אַריין, און גלייך װוי ביידע װאָלטן פאַרגעסן אַלע רייזע-קלאָפּאַטן, 
אַלע אומאָנגענעמקײיטן, װאָס זיי האָבן אַדורכגעמאַכט, זענען זיי צוריק 
געקומען צו זיך און געבליבן איז בלויז די שמחה פון ווידער זיין צוזאַמען, 


אויפן וועג האָט מיר רחלע דערציילט, אַזן טשעשלאַק האָט באַזאָרגט 
אַלץ, װאָס האָט געהאַט אַ שייכות מיט דער נסיעה, ער מיט זיינע מענטשן 
האָבן געהאָלפן פאַרפּאַקן די שטובזאַכן, געשיקט זיין פערד און װאָגן און 
זי געברענגט צו דער שיף אין ואַרשע. די ענגשאַפט אױף דער שיף 
איז געווען שטאַרק און אָן טשעשלאָקס הילף װאָלט איר נישט געווען 
געלונגען איינצושטייגן אויף דער שיף אין אַרויפברענגען דעם באַגאַוש, 
ס'איז געווען דער לעצטער טאָג פאַרן פאַרמאַכן דעם װאַרשעװער געטאָ, 
און יידן, װאָס האַבן געהאַט די מעגלעכקייט צו פאַרלאָזן די שטאָט, האָבֿן 
געװאָלט זיך אַרױסכאַפּן אויף דער פּראַװינץ. 

מיין פרוי האָט מיר אויך דערציילט וועגן די בילדער, װאָס זי האָט 
זיך צוגעזען דורכפאַרנדיק די װאַרשעװוער גאַסן, אויפן וװועג צו דער 
ווייסל. מענטשן זענען געלאָפן מיט פּעקלעך אױף די פּלײצעס אָדער 
אָנגעלאָדן אויף א קינדעריוועגעלע. ס'איז אויך געווען אַ באַװעגונג אין 
דער פאַרקערטער ריכטונג -- פונעם שטח װאָס איז באַשטימט געווען פאַרן 
געטאָ, אָבער די דאַזיקע באַװעגונג איז געווען א רעגולערערע. קיינער 
האָט נישט געשלעפּט קיין פּעק אויף די פּלײיצעס און אויך נישט געשטופּט 
קיין וועגעלעך, 

אויך די לעגיאָנאָװער יידן, אונדזער ביז-איצטיקע וװינשטאָט, און 
יידן פון דער סביבה, זענען קאָנצענטרירט געװאָרן אויף די , לודווישינער 
פעלדער" -- דער אָרעמקײיטס-קװאַרטאַל פון לעגיאָנאָװאָ. רחלע האָט מיר 
דערציילט וועגן דער פּאַניק און פאַרלוירנקייט צװוישן די יידן פון לעגיאַ- 
נאָװאָ און דער סביבה. כ'האָב זיך געהאַלטן פאַר דעם גליקלעכסטן מענטש, 
װאָס ס'איז מיר געלונגען אַהערצוברענגען מיינע בני"בית. 


איך האָב צוריק אויפגעלעבט, נאָכן באַפרײיען זיך פון דער דעפּרע- 
סיע און זאָרג פאַר דער משפּחה. מיר האָבן געלעבט צזאַמען מיט מיין 
ברודער אברהמקע און מיט מיין פרויס ברידער און מיר האָבן זיך גוט 
דערנערט. פאַרן אַרױסגײן צו דער אַרבעט האָבן מיר געגעסן א װאָרעם 
און נאַרהאַפט פרישטיק און די שעהען ביז צום מיטאָג זענען אַדורך אומ" 
באַמערקט. מיר האָבן איצטער געאַרבעט זאַלבעדריט אַלס אַקאָרדיגרופּע 
און אונדזער כוח און אַרבעטס-פעיקייט האָבן אַלעמען געװווּנדערט. אויך 

די אָװנטן האָבן מיר פאַרברענגט אין משפּחה-קרייז נאָך אַ װואַרעמען און 
זעטיקן נאָכטעסן, צוגעגרייט מיט רחלעס פעיקע הענט און גוטן געשמאַק. 

בקיצור : פאַר מיר איז דאָס געווען אַ גוטע צייט. מיטן אַראָפּפאַלן פון 
ערשטן שניי האָב איך אַרוױסגענומען מיין טעכטערלס שליטעלע און פלעג 
אַרױסגײן מיט איר אויף אַ װינטערישפּאַציף. די דאָזיקע שפּאַצירן האָב 
איך אַלע יאָרן ליב געהאַט. דאָס שליטעלע איז געווען אַ מתנה פון מיין 
טייערער און געליבטער מאַמען. כ'האָב עס געקויפט פאַרן געלט װאָס 
מיין מאַמע האָט פון ארץיישׂראל געשיקט אַ מתנה צו איר אײניקלס 
געבורט. פּאַר דער מלחמה פלעג איך אין די ווינטעריחדשים אַרומהילן 
מיין קינדס יונגען קערפּערל אין אַ ווייכער װאַרעמער קאָלדרע און גיין 
מיט איר שפּאַצירן, וי אַ פאַרגיטיקונג פאַר די זומער-חדשים, אין וועלכע 
ס'זענען אַװעק טעג, וען מיין קינד האָט מיך נישט געזען צוליב מיין 
שווערער אַרבעט. איצטער האָב איך באַנײיט די אָנגענעמע שפּאַצירן 
נאָך דער אַרבעט, און ספּעציעל אין די פרייע זונטיקן, פלעג איך מאַכן 
לאנגע שפּאַצירן, אַדורכגײן דאָס גאַנצע שטעטל און דערגיין ביז די ברו" 
נעמס אין צווייטן עק שטאָט. מענטשן האָבן זיך געווונדערט אויף דעם 
,דערוואַקסענעם מענטש װאָס מאַכט זיך נאַריש? און שפּאַצירט סתם אַזױ 
צוליב פאַרגעניגן. דאָס קינדער-שליטעלע מיט די באַקוועמע איינריכטונגען 
איז אויך געווען אַ נייעס ביי די שטעטלדיקע מענטשן. און בכלל האָבן 
זיי נישט געקענט פארשטיין, וי דערלויבט זיך עס אַ מענטש אין אַזעלכע 
צייטן אַזאַ מין לוקסוס. פון דער קאַלטער לופט האָבן זיך דעם קינדס 
בעקלעך פאַררויטלט מיט אַ געזונטער פאַרב. אַהײימקומען פלעגן מיר אוים- 
געפרישט-הונגעריק, 

און, װי שוין געזאָגט, אין דאָס עסן געווען גוט. אין יענער צײיט 
האַבן די דייטשן באַשטימט אַ פלייש-צוטיילונג פאַר דער יידישער באַ- 
פעלקערונג, אָבער אין זייער רשעות האָבן זיי נישט דערלויבט אַז דאָס 
פלייש זאָל געשאָכטן ווערן כשר. די שחיטה און דער פלייש-פאַרקויף איז 
געווען אין יידישע הענט, לויטן פאַרימלחמה פּרייז. נישט געקוקט אויפן 
פלייש-מאַנגל און דעם ביליקן פּרײן פון דאָזיקן פלייש האָבן עס יידן 
ווינציק געקויפט, ביי מיר האָט מען אויך פאַר דער מלחמה קיין כשרות 
נישט געהיטן, און איצט האָבן מיר אויסגענוצט דאָס גוטע און ביליקע 
פלייש., אויך די קריסטלעכע באַפעלקערונג האָט זיך מיט דעם פלייש 
װוינציק באַנוצט, ווייל זי איז אַלע יאָרן געװוינט געווען צו עסן חזיר" 
פלייש און חזיר-פעטס. ברויט איז געווען פאַרהעלטנישמעסיק טיער, 
האָבן מיר עס ווינציק געגעסן. אונדזער הױפּטשפּײז איז דעריבער געווען 

צוויי פאַרשידענע פלייש-מאַלצייטן מיט קאַרטאָפל און פאַרשידענע 
גרױפּן, 
מיטאָג האָבן מיר געגעסן אויפן אַרבעטפפּלאַץ. דאָס איז געװוען די 
,װוערקזופּע?, װאָס די דייטשן האָבן איינגעפירט אין אַלע אַרבעטספּלעצער 
און פאַכריקן. צו יענער צייט איז דאָס מיטאָג װאָס פירמע בייקלער האָט 
געגעבן די אַרבעטער, באַשטאַנען פון אַ גוטער זופּ מיט אַ שטיקל ברויט. 
די דאָזיקע זופּ האָבן אויך בלויז געציילטע יידן געגעסן און דעריבער 
האָבן מיר באַקומען וויפל מיר האָבן געװאָלט. פון דער געבליבענער זופ 
האָבן די פּוילישע ארבעטער אַהײימגענומען פולע כלים. די גוטע דער" 
נערונג האָט זיך אָנגעזען אויף אונדז. מיר זענען געווען אַן אויסגעצייכנטע 
אַרבעטט-גרופּע, האָבן געאַרבעט שווערע אַקאָרד-אַרבעטן, װאָס האָבן זיך 
גוט געצאָלט, און אַ לאַנגע צייט האָבן מיר דעם אַרבעטסיסיסטעם נישט 
געביטן, 
די תקופה פון האַרבסט און ווינטער 1940-41 איז פאַר אונדז געווען 
די בעסטע אין דער מלחמה און אַקופּאַציע-צײט. פון פּערזענלעכן און 
אַלגעמײינעם זיכערקייטס-שטאַנדפּונקט איז דאָס אויך געווען די רויִקסטע 
צייט אין לעבן פון שטעטל און די אָרטיקע יידן. קיין שום ספּעציעלע 
געשעענישן, קיין רציחות אָדער אויסערגעוויינטלעכע פּייניקונגען זענען 
אין דער דאָזיקער צייט נישט פאָרגעקומען. די אַרבעטער האָבן געאַר-י 
בעט אוֹן האָבן באַקומען באַצאָלט און דאָס געהאַלט אויסגעגעבן ויסו- 
דיק קלאָר, אַז מיט יעדן טאָג װוערט די קויפקראַפט פון דעם געלט פאַר- 
קלענערט. דער אַרבעטסצװאַנג איז אויך נישט געווען אַזאַ שטרענגער, 
אַ גרויסער פּראָצענט יידן איז דאָך געווען פריי פון דער אַרבעט. כמעט 
אַלע ,בעלייבתישע יידן" האָבן מיט פאַרשידענע וועגן זיך אַרױסגעדרײט 
פון דער אַרבעט., די מיטגלידער פון יודענראַט און אָרדנונגסדינסט האָבן 
וי ווייט מעגלעך זיך געסטאַרעט פאַר זייערע בניימשפּחה און וייטערע 
קרובים. אַחוץ די װאָס האָבן פאַרנומען אָפיציעלע פּאָסטנס זענען פון דער 
אַרבעט באַפרייט געווען אויך די אַלע, וועלכע זענען אומשטאַנד געווען צו 
באַצאָלן סטאַבילע אָפּצאָלן פאַרן יודענראַט. צװישן די באַפרײטע זע- 
נען, למשל, געווען בעדערס, כאָטש מען האָט דאָס באָד נישט געהייצט 
זינט די דייטשן זענען אַריין. ס'זענען געווען יידן קברנים, דוקא פון די 
שטאָטס-, פּני" און אַנדערע ,משרתי צבור", װאָס בלויז צוליב זייער 
,זכות אבות" האָט אַפילן דער יודענראַט נישט געװאַגט צווינגען זיי צו אַר- 
בעטן. און אויך צווישן די פארמעגלעכע בעלימלאכהס זענען אַ סך געווען 
באַפּרײט פון דער אַרבעט. על-פיירוב זענען די דאָזיקע אָפּגעקומען מיט 

שיקן די קינדער צו דער אַרבעט, בעת זיי אַלין האָבן געאַרבעט אין 
זײיערע פאַכן אָדער געלעבט פון די סחורות, װאָס ס'איז זיי געלונגען 
צו באַהאַלטן פון די דייטשן. װער ס'האָט געהאַט געלט, האָט געקענט 
קויפן טעקסטיל, לעדער און אַנדערע מאַטעריאַלן אױף מלבושים און 
שטיוול. ס'זענען געווען בעלימלאכהס װאָס מ'האָט באַפרייט פון אַרבעט, 
ווייל זיי זענען געווען , אָפיציעלע? שוסטערס אָדער שניידערס פאַר די 
דייטשן אָדער אַנדערע בעלי"שררה. 

די דייטשע מאַכט ביי אונדז האָט זיך דעמאָלט פאַרנומען בעיקר מיט 
עקאָנאָמישער יידןפאַרפאָלגונג און מיט גזלען געלט און סחורות. די 
אָרטיקע דייטשן, לאַזאַרטשיק און זיינע געהילפן, און אויך די װאָס פלעגן 
קומען פון קראַשניק, האָבן ביי די יידן גענומען לעדער און אַנדערע 
סחורות פאַר זיך און זיײיערע משפּחות אין דייטשלאַנד. אויך פלעגט מען 
אויפן יודענראַט אַרױפלײגן שווערע שטראָפן און קאָנטריבוציעס פאַר 
כלומרשטע עבירות אָדער וי אַ ,באַשטײערונג פאַר אַ , ספּעציעלן צוועק". 
יידן פלעגן קרעכצן און צאָלן זאָגנדיק : , דאַנקען גאָט װאָס מיקומט אָפּ מיט 
געלט". יעדעס מאָל ווען די קראַשניקער זשאַנדאַרן זענען געקומען, האָבן 
מיר מורא געהאַט סזאָל נישט עפּעס געשען און פרייער אָפּגעאָטעמט, 
אַז זיי האָבן זיך נאָכן ,טאָג אַרבעט* אָפּגעטראָגן מיטן אויסקויפגעלט, 

נישט נאַר פון די דייטשן האָבן יידן געליטן. דער יודענראַט האָט 
געפאָדערט געלט פאַר זיינע הוצאות, צו קויפן מתנות פאַר די דייטשן 
ער האָט אויך געהאַט אַנדערע הצטרכויות. מ'האָט גערעדט אין שטעטל, 
אַז דער יודענראַט אָרדנט איין סעודות פאַר זיינע מיטגלידער און פאַר 
דער יידישער פּאַליצײי, ביי וועלכע מען פרעסט און מען זויפט פאַר יידיש 
געלט. אין אַ געוויסער מאָס איז דער יודענראַט געווען אַ שותף צו אַלע 
יידישע געשעפטן. מענטשן באַהאַװונטע, אָדער רכילות-טרייבערס, האָבן 
אויך געמורמלט וועגן מיטאַרבעט פון אַ טייל יודענראַטלער מיט די 
דייטשן. איין ייד איז געווען, וועלכער האָט אויף אַ ,װוּנדערלעכן אופן" 
געװוּסט פון פאָרויס ווען די זשאַנדאַרמען דאַרפן קומען. און ווען זי 
זענען געקומען, איז ער מיט זיי אַרומגעגאַנגען וי אַן אייגענער, האָט 
מיט זיי געגעסן און געשמועסט. אויף אַרבעט איז ער אַפילן קיין איין 
טאָג נישט אַרױס אין דער יודענראַט האָט נישט געװאַגט אים מיט עפּעס 
מחייב צו זיין. ס'איז געווען אַ סברה, אַז גייסטיק איז ער נישט אין גאַנצן 
אין אַרדענונג. זיין התנהגות איז ווירקלעך געווען נישט קיין נאָרמאַלע, 
ער האָט געשיכורט, איז דוֹרך אַלעמען פאַראַכט געװאָרן. איין זאַך איז 
זיכער געווען -- אַז ער אַרבעט מיט מיט די דייטשן נישט צוליב געלט, 

ער האָט אויך אין יענער צייט אָנגעהאַלטן די פאַרבינדונגען מיט זיין 
דאָרף, פון וועלכן ער האָט געשטאַמט, און פון דאָרט געהאַט פרנסה 
בריווח. מעגלעך, אַז זיינע פאַרבינדונגען מיט די דייטשן זענען געווען 
אַן אויסדרוק פון זיין קרענקלעכן מצב און פון זיין ווילן צו באַווייזן 
;אַז אויך ער איז עפּעס װאָס? 


די מענטשן פון יודענראַט 


די אַלגעמײנע נעגאַטיווע באַציונג צו די, וועלכע האָבן אָנגעהאַלטן 
אַ קאָנטאַקט מיט די דייטשן, האָט זיך אויך באַצױיגן, און אפשר בעיקר, 
אויף די יודענראַטלער און יידישער פּאָליצײ, מ'האָט אין זיי געזען נישט 
די אויספירערס פון די מאַכט-גזירות, נאָר װוי זיי װאָלטן געווען שותפים 
צו די גזירות. ס'איז דערין אַוודאי געװוען א גרויסע מאָס פון אומרעכט, 
און דאָס צוליב אַ סך סיבות. ערשטנס, צוליב דער טראַדיציאָנעלער 
שנאה צו אַלץ און אַלעמען, װאָס האָט געשמעקט מיט מאַכט, און 
פּרנסייהקהל בכלל. דער אמת דאַרף געזאָגט װוערן אַז אַ טײל פון די 
יודענראַטלער האָבן אויך מיט זייער פּערזענלעכקייט נישט געװעקט 
צו זיך קיין גרויסע סימפּאַטיע. אין נאָרמאַלע צייטן װאָלטן זיי נישט 
געווען קיין שליחי-צבור, און נאָר די אַפּאָקאַליפּטישע צייט האָט זי 
אַרױסגערוקט אויבן אָן. זייענדיק אַבסאָלוטע גאָרנישטן, האָבן זיי געװאַלט 
זיך באַווייזן דערמיט, װאָס זיי קענען שיקן יידן צו דער אַרבעט. אָני 
װאַרפן זייער מאַכט בכוח, שלאָגן די וועלכע ווילן נישט גיין און שטעלן 
זיך קעגן זייערע באַפעלן. אין גרונט גענומען זענען זיי געווען נישט מער 
וי אַ ווערקצייג ביי דער דייטשער מאַכט. 

כ'האָב געזאָגט, אַז אין דער אַלגעמײנער באַצ;ונג צום יודענראַט 
איז געווען אַ געוויסע מאָס אומרעכט, אָבער דערמיט איז נישט געזאָגט, 
אַז אָט די באַציונג אין איבערהױפּט געװוען אַן אומגערעכטע. מיט אַ 
שטאַרקן ווידערווילן קום איך דערציילן וועגן די דאָזיקע מענטשן און 
זייערע מעשים, װאָס כ'האָב צוגעזען אַ גרויסער טייל פון די מענטשן 
זענען געווען מיינע חברים, פריינד, שכנים אָדער משפּחה-אַנגעהעריקע, 
מיט בונים מאַנדעלקערן האָבן מיר געאַרבעט צוזאַמען און געווען חברים 
זינט ער האָט זיך באַפרייט פון מיליטער ביז כ'בין אין 1930 אַװעק פון 
שטעטל, זייענדיק לייטער פון דער מיל האָט ער מיך געבעטן נישט צו 
פאַרלאָון די אַרבעט, אוֹן אַז כ'האָב אֹים איבערצייגט, אַז צוליב מיין 
באַדראָטן געזונט-צושטאַנד מוז איך פּרוּוון עפּעס אַנדערש, האָט ער מיר 
צוגעזאָגט, אַז מיין אַרבעטספּלאַץ בלייבט פאַר מיר שטענדיק געזיכערט. 

נאָך צען יאָר, בעת מיינע ערשטע באַזוֹכן אין שטעטל אָנהײיב 1940, 
בין איך געווען אַן אַרײנגײער ביי אים, פאַרברענגט דאָרט אַ סך אָװנטן 
צוזאַמען מיט אַמאָליקע חברים און פריינד און גרויס הנאה געהאַט פון 
זיין װאַרעמער און אָנגענעמער משפּחהינעסט. זיין פרוי דבורה איז גע- 
בליבן שיין וי א מאָל און חוץ װאָס זי איז געווען אַ טיכטיקע באַלעבאָסטע 
האָט זי אויך זייער פיין אויפגענומען געסט און געווען זייער העפלעך 
צו אַלע איינגייערס. א באַזונדערן חן האָבן דער שטוב צוגעגעבן די 
צוויי ‏ שװאַרץיחנוודיקע קינדער. דער נײניאָריקער מאָטעלע האָט מיך 
נישט איין מאָל פאַרבליפט מיט זיין זינגען יידישע פאָלקסלידער. דאָס 
פיניאָריקע טעכטערל האָט אויף זיך געצויגן אַלעמענס אויפמערקזאַמקײט 
מיט איר שיינקייט און שטילן חן 

צוריקקומענדיק אין שטעטל זיך באַזעצן האָט זיך אַלץ געהאַט גע- 
ענדערט. כ'בין דאָרט מער נישט געװען קיין איינגייער. די װאַרעמע 
יידישע שטוב איז פאַרװאַנדלט געװאָרן איז אַ הױז פון יודענראַטישעף, 
איצטער זענען דאָ אינגעאָרדנט געװאָרן פריילעכע מסיבות פאַר די 
יודענראַטלער און אױיפנאַמס פאַר לאַזאַרטשיקן, און אַלס געלט-קוועלע 
פצר דעם אַלעמען האָבן געדינט די יידישע צרות. כ'בין אַהין מער נישט 
אַרײינגעקומען און בונים האָט מיך אויך נישט געבעטן אַרײינצוקומען 
דבורה פלעגט ביי אונדזערע צופעליקע באָגעגענישן זיך װוּנדערן, פאַר 
װאָס כ'האָב אויפגעהערט אַריינצוקומען, 

בונימס שטעלפאַרטרעטער איז געווען פייוול שוכמאַן, מיינער אַ 
קרוב פון זיין ווייבס צד. פון אַ שניידער-געזעלן איז ער געװאָרן אַ 
זעלבשטענדיקער בעלימלאכה און אַן אָנגעזעענער מענטש. זיײענדיק 
פריער אַ פּשוטער מענטש, אַ זון פוֹן אַ װאַסעריטרעגער און בית המדרש- 
שמש, אַ יונגערמאַן, װאָס האָט מיט אייגענע כוחות זיך דערשלאָגן 
צום מעמד פון אַ פאַרהעלטנישמעסיק אויפגעקלערטן אַרבעטסמענטש, איז 
ער אַ מאָל געווען דער פאָרשטייער פון די בעליימלאכה אין קהילה ראַט 
און דאָרט אױיסגעװוײילט געװאָרן אַלס וויצע-פּרעזעס. װי אַזױ ער האָט 
זיך אויפגעפירט אין זיין געזעלשאַפטלעכער טעטיקייט פאַר דער מלחמה 
האָב איך נישט געװוּסט. כ'האָב אים געקענט וי אַן ערלעכן פאָלקסי 
מענטש, אַ מענטש אָן באַזונדערע פּרעטענסיעס, וועלכער לעבט פון אייי 
גענער ערלעכער פּראַצע, און אין זיין פרייער ציט קוקט ער אַריין 
אין אַ צייטונג, לייענט אַ בוך און פאַראינטערעסירט זיך מיט אַלגעמײײנע 
געזעלשאַפטלעכע פּראָבלעמען. איצטער איז ער אויך קאַרומפּירט, גייט 
אין די וועגן פון זיין שעף, דעם ראש פון יודענראַט און אין מיט גאָר- 


120 


נישט בעסער פון אים. די אַרבעט האָט ער כמעט אין גאַנצן פאַרּנאַכי 
לעסיקט און פרעסט אוֹן זויפט אויפן חשבון פון כלל, וי אַלע אַנדערע, 
און װוי מ'זאָגט, זאָרגט ער אויך נישט פאַר דער היים און זיין גרויסער 
משפּחה. 

כ'וועל דאָ די יודענראַטימיטגלידער נישט אויסרעכענען ביז איינעם, 
אַלע זענען זיי געווען אָנגעשטעקט מיט קאָרופּציע. אמת, דאָס איז געווען 
אַ קאַרופּציע אין קליינעם מאָסשטאַב, אין מאָסשטאַב פון אונדזער 
שטעטל און פון די אָרטיקע באַדינגונגען. איךְ האָב נישט בדעה צו 
משפּטן יידן"ברידער, פריינד און שכנים, װואָס אין אַנדערע צייטן און 
באַדינגונגען האָבן זיי אפשר געקענט טאָן געזעלשאַפטלעכע אַרבעט 
ערלען, אַרנטלעך און אומאייגננוציק, און פאַקטיש האָבן אַ טייל פון 
זיי אַזױ געטאָן, אָבער די רשעותדיקע אוֹן דעמאָראַליזירנדיקע דייטשע 
מאַכט האָט מיט טעראָרימיטלען דערנידעריקט זייער יידישן זעלבסט- 
כבוד, געבראַכן זיין ווילן און שטאַנדהאַפטיקײט און זיי פאַרװאַנדלט 
אין אַ ווערקצייג פאַר טייוולאָנישע מעשׂים. די אַ זענען געווען פשוטע 
מענטשן, יידן פון א גאַנץ יאָר, שניידערס, שוסטערס און קרעמערס. זי 
זענען נישט געווען צוגעגרייט און אויך נישט געהאַט קיין כונות צוֹ 
ווערן העלדן. מעגלעך אַז זיי האָבן טאַקע געגלייבט, וי זיי האָבן אָפט 
געטענהט אין זייער זעלבסטבאַרעכטיקונג, אַז אַלע די מעשׂים זענען 
,לטובת הכלל". וער בין איך זיי צו באַשולדיקן? און דערצו נאָך 
זענען זיי דאָך אַלע, ביז איינעם, פאַרפּײניקט און דערמאָרדעט געװאָרן 
צוזאַמען מיט זייער קחילה. טייל פון זיי זענען אומגעקומען וי מאַרטײ 
רער-קדושים און אַ טייל זענען מיט געווער אין האַנט אַװעק אין װאַלד 
כדי צוֹ קעמפן קעגן נאַצישן שונא, צוישן זיי זענען געװען: דער 
פּרעזעס פון יודענראַט און דער פּאָליציי-קאַמענדאַנט יומטשע (בנימין 
קאַצנעלענבויגן). 

ס'איז באַװיזן געװאָרן אַז מען האָט אויך געקענט זיך אַנדערש 
פירן. פּיניע האָרנפעלד איז נישט געווען קיין יחיד, ואָס האָט געטאָן 
אַלץ אַבי יוצא צו זיין, די אָפיציעלע פונקציע פון די יודענראַטלער 
האָט זיי דערלויבט צו פאַרנעמען זיך מיט זייערע אַרבעטן און פֿאַכן 
אַזױ האָבן זיך אויפגעפירט יאַנקל זאַלצמאַן און אַנדערע. 

דער יודענראַט איז מחוייב געווען , בלויז" צו שיקן יידן צו דער 
אַרבעט אויפן אָרט און נישט אין קיין אַרבעטסלאַגערן. אַזױ אַרום זענען 
זיי ‏ אפשר באפרייט געװאָרן פון אַ פיל ערנסטערער דעגענעראַציע. 
ס'זענען געווען ערגערע פון זיי אוֹן די דערגאַנגענע ידיעות ועגן פּסח 

קאַװע, דעם ראש פון קראַשניקער יודענראַט און זיינע מעשים זענען אַ 
גענוגנדיקער באַװוייז. אָבער אויך די , באַשײדענע" טעטיקייט פון אונד- 
זערע יודענראַטלער: דאָס אונטערשיידן צום גוטן אוֹן שלעכטן ביי דער 
אַרבעטס-פאַרטײלונג ; דאָס באַפרײען די פאַרמעגלעכע און , שיינע יידן": 
דער פאַקט װאָס די מערחייט האָט פאַרנאַכלעסיקט זייער מסחר אָדער 
זיײיערע פּאַכן און , געמאַכט אַ לעבן" אויפן חשבון פון ליידנדיקן כלל; 
דאָס פאַרפליכטן יעדן ייד װאָס פירט נאָך א שטיקל מסחר צו באַטײליקן 
דעם יודענראַט אין זיינע הכנסות און נאָך ענלעכע ,מעשים טובים" -- 
דאָס אַלץ איז גענוג געווען צוֹ פאַרהאַסן זי ביי דער געזעלשאַפט, װאָס 
האָט זיך דערווייטערט פון זיי פּונקט וי זיי האָבן זיך דערווייטערט און 
אָפּגעפרעמדט פון קהל, 

אַ יוצא מן הכלל איז געווען פּיניע האָרנפעלד, יענקל זאַלצמאַן און 
אַנדערע. פּיניע און יענקל האָבן געהערט צו דער יידישער פּאַליצײי און 
זייער אַרבעט דאָרט האָט זיך באַגרענעצט צום פאַרפליכטנדיקן מינימום, 
דורך דער גאַנצער צייט האָבן זיי נישט אַרױסגעװיזן קיין איבעריקע 
אייפעריקייט זיך , אויסצוצייכענען", האָבן זיך באַגנוגנט מיטן באַפרײט 
זיין פון אַרבעט און מיט דער מעגלעכקייט צוֹ באַצאָלן אין יודענראַט 
פאַרן געהערן צום אָרדנונגסדינסט, װאָס אויך די אַנדערע האָבן געטאָן 
מיט דעם זענען זיי אָפּגעקומען זייער פליכט. פּיניעס שטוב, וי זיין 
ברודער יצחקס שטוב, זענען געווען די איינציקע מיט וועלכע אברהמקע 
און איך האָבן אָנגעהאַלטן באַציונגען ביז צום סוף. וירקלעך האָבן 
די ברידער און זייערע פרויען זיך אויפגעפירט מענטשלעך, און וי 
זייער מוטער רבקה, לוט די מעגלעכקייטן, געשטיצט נױטבאַדערפטיקע, 
פּיניע און די אַנדערע זענען געווען אַ מוסטער און באַװייז, אַז מען האָט 
אויך געקענט זיך אַנדערש אויפפירן 

אַן אַנדערע בײישפּיל פון אויפפירונג, איז געווען זשאַמע קופערשמיד, 
אונדזער אַ חבר זינט לאַנגע יאָרן. ביים אָנהייב פון דער אָקופּאַציע איז ער 
אַ געוויסע צייט געווען דער ראש פון יודענראַט אין שכנותדיקן שטעטל 
זאַקליקאָוו. ער פלעגט אָפט קומען אַמטלעך צו אונדז אין שטעטל און 
ביי דער געלעגנהייט פלעגט ער פרעגן אברהמקען און מיך מיט װאָס 
ער װאָלט געקענט אונדז בייהילפיק זיין. מיר האָבן פון אים גאָרנישט 
געדאַרפט און נישט פאַרלאַנגט און דעריבער האָבן מיר אים געדאַנקט 
און געװאָלט בלויז אויפהאַלטן די פרינדשאַפט. איין מאָל האָט ער 
אונדז געמאַכט אַ סורפּריז: ער האָט אונדז צוגעשיקט דאָקומענטן פונעם 
קרייזהויפּטמאַן, לויט וועלכע ס'ווערט אונדז דערלויבט אַ פרייע באַװועגונג 

צוליב פּאַליצײישעה, כלומרשט ,אַמטלעכער באַשעפטיקונג". אין אַ צייט 
אַרום, אַז זשאַמע האָט דערשמעקט, ,װוּהין די וװוינטן בלאָזן" איז ער 
מיט פאַרשידענע מיטלען און וועגן פּטור געװאָרן פון זיין אַמט, מיט זיין 
דאָזיקן שריט האָט ער טאַקע די זאַקליקאָװער יידן נישט געראַטעװעט, 
אָבער ער אַליין האָט זיך באַפרײיט פון זיין אַ שותף צו זייער אונטער- 
דריקונג. זיך אַלײין האָט ער אויך נישט אָפּגעראַטעװעט, אָבער ער האָט 
זיך געראַטעװעט פון גייסטיקער דעמאָראַליזאַציע און דערמיט זיך אייני 
געקויפט סימפּאַטיע און אָנערקענונג ביי אַלע פריינד און באַקאַנטע, 

די אַנטיפּאַטיע צום יודענראַט איז געווען אַן אַלגעמײנע. אַלע אָן 
אויסנאַם, פאַרמעגלעכע און אָרעמע, האָבן זיך באַטראַכט וי באַרױבטע 
דורך אים: די פאַרמעגלעכע -- וייל זיי זענען מחויב געװען צו 
באַצאָלן סטאַבילע אָפּצאָלן פאַר דער יודענראַט-קאַסע, און די אָרעמע -- 
צוליב זייער שלעכטער לאַגע און דעם באַדערפעניש צו זוכן דעם שולדיקן 
אין אָט דער לאַגע אין אַן אַנדערן. כ'וועל ברענגען איין ביײישפּיל: אין 
אָנהײיב פון דער אַקפּאַציע האָבן די דייטשן געפאָדערט, אַז אַלע יידן 
פון זעכצן ביז זעכציק זאָלן אַרבעטן, די פּרנסייהקהילה, װאָס האָבן 
זיך נאָך באַטראַכט אַלס דערוויילטע פון כלל, האָבן מחייב געווען אַלע- 
מען מיט די זעלבע צאָל אַרבעטסטעג, רייכע און אָרעמע, מיוחסים גלייך 
מיטן פּשוטן עולם. װער ס'האָט נישט געװאָלט אַרבעטן, האָט באַצאָלט 
דעם טאָגלױן עמעצן פון די אָרעמעלײט, וועלכער האָט געאַרבעט פאַר 
אים. מיט דער צייט, אַז דער יודענראַט-אַפּאַראַט האָט זיך פאַרפולקאָמט 
און זיינע מענטשן זענען דעמאָראַלי!ירט געװאָרן, האָט דער אַרבעטס- 
פליכטיקער איינגעצאָלט דעם טאָגלױן אין יודענראַט, װאָס האָט באַזאָרגט 
עמעצן, װאָס זאָל אים פאַרבייטן און יענעם באַצאָלט פון דער יודענראַט- 
קאַסע, אָבער דער פּרייז איז אויף אַ וילקירלעכן אופן באַשטימט גע- 
װאָרן דורכן יודענראַט: ביים אַרבעטספליכטיקן האָט מען גענומען אַ 
העכערן פּרײז און דעם, װאָס האָט די אַרבעט אויסגעפילט, האָט 
מען באַצאָלט וויפל מען האָט באַשטימט, אָבער אַ סך וױנציקער וי 
מען האָט גענומען ביים רייכן, און דאָס אויך נישט אױסגעצאָלט באַלך, 
אַזױ אַז ס'האָט מער נישט געטראָגן דעם כאַראַקטער פון אַרבעטסלױן, 
נאָר פון שטיצע און חסד פון יודענראַט. פאַרשטענדלעך, אַז דערמיט האָט 
מען אַרױיסגערופן די פֿאַרביטערונג פון די אָרעמע. ווען עמעצער פון 
די באַעװלטע האָט געפּרװוט אויסדריקן זיין אומצופרידנקייט דורך 
אָפּזאָגן זיך אַרױסגײן צוֹ דער אַרבעט, איז ער דערצו געצװונגען 
געװאָרן דורך דער יידישער פּאַליצײי, װאָס האָט נישט איין מאָל דער- 

לאַנגט קלעפּ. באַװייזנדיק דערמיט אַז זיי האָבן באַשלאָסן זייער הערי 
שאַפט אָנצוּואַרפן מיט כּוֹח. דער סיסטעם פון אויסקויפן זיך פון דער 
אַרבעט איו געבליבן גילטיק אוֹיך דעמאַלט ווען די אַרבעט איז, אין א 
גרויסער מאָס, געטאָן געװאָרן גערן, ווען בייקלער האָט איבערגענומען 
די אַרבעט און אויך געצאָלט יידן פאַר זייער אַרבעט, 

דאָס אויפמאָנען געלט דורך דראָונגען און שאַנטאַזש איז פאַרװאַנדלט 
געװאָרן אין אַ סיסטעם װאָס איז מיט דער צייט שטאַרקער געװאָרן, די 
באַדערפענישן זענען פאַקטיש געווען גרויס: דער שאַנטאַוש פון דייטשן, 
פון אַלע מינים און ראַנגעס, איז אויך כסדר שטאַרקער געװאָרן. אָבער 
מ'האָט אין שטעטל געשמועסט וועגן דעם, אַז יודענראַטימיטגלידער ווערן 
רייך אויפן חשבון פון יידישע צרות. אין שטעטל זענען קיין סודות 
נישט געווען. מענטשן האָבן דערציילט וועגן פאַרשידענע סחורות, װאָס 
ווערן אָנגעזאַמלט ביי די יודענראַטניקער, וועגן וייכע און האַרטע 
לעדער, װאָס איז מאַגאַזינירט אין זייערע קעלערס, כלומרשט פאַר די 
דייטשן, וועגן דעם, אַז א טייל פון זיי זאַמלען גאָלד און דאָלאַרן, דער 
לעבנס-שטייגער פון עטלעכע פון זיי האָט װי באַשטעטיקט די רעדערייען, 

װואָס מער די פּרנסהיקוועלן פון יידישן צבור זענען באַשרענקטער 
געװאָרן, האָבן די הכנסה-קוועלן פון יודענראט זיך פאַרברייטערט. די 
חלוקה פון שפּיז פּראָדוקטן פאַר יידן האָט אוֹיך געדינט אַלס הכנסהי 
קװאַל פאַרן יודענראַט. די אַזױ אויך קליינע פּראָדוקטן פּאַרציעס זענען 
מיט דער צייט קלענער געװאָרן און פון איין צוטיילונג צו דער צווייטער 
האָט דער איבעררייס װאָס אַ מאָל לענגער געדויערט. צייטנוויין זענען 
די שפּייזן בכלל נישט פאַרטיילט געװאָרן, נאָר דערגאַנגען צום פרייען 
מאַרק אָדער פאַרטיילט געװאָרן פאַר אַ זיבנפאַכיקן פּרײז. דער עולם 
איז געווען פאַרביטערט, ספּעציעל די אָרעמעלײט, פאַר וועלכע די צו- 
טיילונגען זענען געווען דער עיקר-שפּײיז, אוב נישט די איינציקע. 

אָן ספק האָבן די יודענראַטימיטגלידער געװוּסט וועגן דער שטיי 
מונג פון יידישן צבור, אָבער ווייזט אויס, אַז די אַלגעמײנע מיינונג האָט 
זי װייניק אינטערעסירט און די געפילן זייערע זענען אַלץ מער אָפּגע- 
טעמפּט געװאָרן. די , פאַרשטייער? האָבן זיך שטאַרק דערווייטערט פון 
קהל און זיין נויט און אָרעמקײט האָט זיי װינציק געאַרט. איז קיין 
װווּנדער נישט, װאָס די געזעלשאַפט האָט זיי באַטראַכט נישט אַלס זיינע 
פאָרשטייער, נאָר פון דער מאַכט, װי דעם איספיר-אַפּאַראַט פון פאַר- 
שקלאַפּונג אוֹן אונטערדריקונג, 

אָבער די אָרעמקײט און נויט, די שווערע און אױיסמאַטערנדיקע אַר- 

בעט, די אונטערדריקונג פון פאַקטישע און כלומרשטע מאַכט-אָרגאַנען 
האָבן אויסגעזען וי אַן אידיליע אין פאַרגלייך מיטן מצב אויפן געביט 
פון דערציונג, קולטור און געזעלשאַפטלעך לעבן. די יידישע קהילה פון 
װוינציקער קאַרגע צוויי טױיונט נפשות, װאָס האָט ביז צום קריג געפירט 
אַן אינטענסיוו געזעלשאַפּטלעך און קולטורילעבן, איז איצטער געװען 
אױיסגעליידיקט פון וועלכן ס'איז קולטור-לעבן. אין דעם פּיצעלע שטעטל 
זענען אויסער דער שול און בית המדרש און שטיבלעך איך געװען 
חדרים און אַ מכינה פון דער גרויסער ישיבכת חכמי לובלין; די ציוניס- 
טישע באַוועגונגען האָבן געגרינדעט און אױיסגעהאַלטן פון זייערע אַרע- 
מע גראָשנס אַ העברעישע ,תרבות"-שול, װאָס אירס גלייכן איז נישט 
געווען אין קיין שום קהילה אין דער סביבח: די באַװעגונגען האָבן אויך 
אױסגעהאַלטן גרויסע ביבליאָטעקן, אין וועלכע סהאָט געשפּרודלט מיט 
קולטור-אַרבעט, וועלטלעכע און רעליגיעזע. איצטער איז דאָס אַלץ 
געװאָרן אָפּגעלאָזן און פאַרװיסט: נישט קיין דערצלונג און נישט קיין 
קולטור, אָן מלמדים און אָן שולן אָן תורה און אָן תפילה, אויסער 
עמצנס דאַװענען ביחידות און וווּינישט-װוּ אַ געהיימער מנין מתפּללים, 

אַפילו די מיידלעך און יינגלעך װאָס זענען אַרױס פון דער ,תרבות"" 
שול און יונגװואַרג פון די ציוניסטישע אָרגאַניזאַציעס, אָט די שטאָלצע 
און פּרעכטיקע יוגנט פון מיט אַ יאָר צוריק, איז איצט אויך געװאַרן וי 
נידעריקער, אָפּגעבליאַקעװעט און זיי זענען אַלע געװאָרן ענלעך צו אונדז, 
די עלטערע. דאָך איז אין זייער פיזישן כוח און אַרבעטסיפעיקײט געווען 
עפּעס אַזױנס, װאָס האָט געמוטיקט און ס'איז געווען א תענוג זיך צוצו" 
הערן צו זייערע לעבהאָפטע שמועסן אויף פאַרשידענע טעמעס. כהאַב 
געשעפּט מוט פון זייער זאָרגלאָזיקײיט, פון זייער ביטול צו אַלע צרות 
און פּיינען און פון זייער יונגן גלויבן אין בעסערע צייטן. 


אין זי שטײנהאַקערײײען און אויף די שאַסײען 


סוף ווינטער 1941, האָבן די דייטשן פאַרשטאַרקט דעם אַרבעטס-טעמפּאַ 
אין די שטיינהאַקערײיען און אויף די שאָסײען. זײ האָבן געלאַזט אין 
גאַנג אַלע שטיינגרובנס אין דער געגנט, אויך די װאָס זענען לאַנג 
געווען טאַרלאַזט, און צוגעיאָגט די אַרבעט ביי די שטיינער און זשויר, 
אַחוץ װאָס די שטיינמיל האָט געאַרבעט ביי טאָג און ביי נאַכט האָט 
מען ווידער זיך גענומען קלאַפּן זשוויר מיט די הענט. אַ מאָדנעישטאַרקער 
פיבער האָט אַרומגעכאַפּט די דייטשן: זיי האָבן צו דער אַרבעט אין 
די גרובנס מאַביליזירט אַרבעטער פון אַלע אַרומיקע דערפער און קיינער 

האָט נישט געװוּסט װאָס ס'איז די יאָגעניש. 
אונדז האָט מען אַריבערגעפירט פון שטיינברוך ,צמענטאַזש" צו 
קלאַפּן זשוויר אויפן קראַשניקער שאָסײ. אויך דאָ האָבן מיר געאַרבעט 
אַקאָרד, און דער אַרבעטס:אויפזעער, וועלכער האָט אויך געמאָסטן און 
פאַרשריבן די קופּעס געקלאָפּטן זשוויר, איז געווען אַ דייטש, וועמענס 
שװאַבישן דיאַלעקט ס'איז אונדז שווער געווען צו פאַרשטיין. מיט אים 
איז מיטגעגאַנגען אַ יידיש יינגל פון א 1412 יאָר, װאָס האָט אים שוין 
גוט פאַרשטאַנען אין געדינט אַלס דאָלמעטשער, אַ צוייטער באַגלײטער, 
װאָס איז אים נאָכגעגאַנגען װי אַ שאָטן, איז זעליג פליישער, שלמה 
סופרס איידעם, װאָס איז געווען זיין שרייבער און בוכהאַלטער, וייל 
דער דייטש איז ווייזט אויס, געווען שװאַך אין שרייבן און רעכענען. לוט 
זיין גאַנצער פירעכץ און קליידונג, און ספּעציעל זיין יעגערהוט מיט 
דער פעדער, איז ער געווען אַ בייערישער פּױער. 
צו ערשט האָבן מיר אויך זיך געאיילט מיט דער אַרבעט, נישט 
דערפאַר װאָס מיר האָבן געװאָלט באַפרידיקן די דייטשן נאָר כדי 
מער צו פאַרדינען; פאַרן רוב פון אונדז איז דער אַרבעטסלױן געוען 
די איינציקע הכנסה-קוועלע. מיר האָבן זיך געסטאַרעט איבערצואָגן 
איינער דעם צווייטן. נישט איין מאָל האָט די דאָזיקע , קאָנקורענץ" אָני 
גענומען אַ שלעכטן כאַראַקטער; נישט איין מאָל האָבן מיר זיך גע-י 
קריגט צוליב אַן אױיטאַ שטיינער: דער האָט געפאַדערט די שטיינער 
פאַר זיך און דער צווייטער -- דווקא פאַר זיך. אין געוויסע פאַלן האָבן 
מיר גערופן דעם דייטש ער זאָל דעצידירן צװוישן אונדז. בעיקר האָט 
מען זיך געקריגט צוליב קלענערע שטינער, וייל זיי זענען געווען 
לייכטער צום צעקלאַפּן אויף זשוויר. אזוי איז געגאַנגען אַ געוויסע צייט, 
ביסלעכווייז איז דער אַרבעטס-טעמפּאָ שװאַכער געװאָרן און אונדזער 
זשוויר-ליפערונג איז געװאָרן קלענער. די פּריזן פון אַלערלײ פּראַי 
דוקטן זענען כסדר געשטיגן און די קויפקראַפט פון זלאָטי איז שװאַכער 
געװאָרן. אַזױ וי דער אַרבעטסלױן איז געבליבן דער זעלבער, האָט נישט 
געהאַט קיין זינען צו פיל אָנצושטרענגען זיך ביי דער אַרבעט. צוליב 
די זעלבע סיבות זענען מיר איצטער נישט געװען אַזױ זאַט װי אין 
האַרבסט אין אַנהײב װוינטער און מיר האָבן מער נישט געקענט אַרבעטן 
אין אַמאָליקן טעמפּאַ. אַזױ װוי די דייטשן האָבן געהאלטן אין איין אוני 
טעריאָגן, און אַפילו די אַקאָרדיאַרבעטער האָבן נישט געטאָרט איבעררייסן 
די אַרבעט, פלעגן מיר אַרבעטן בלויז ווען דער דייטשער מייסטער איז 
צוגעקומען. מיט יעדן טאָג האָבן מיר געליפערט װינציקער. שפּעטער 

האָבן מיר , צוגעשטעלט סחורה" נישט אַרבעטנדיק. מיט דער צייט איז 
עס געװאָרן אַן אָנגענומענער סיסטעם און אַלע האָבן זיך דערמיט 
באַנוצט: נאָך דעם װווי מיר האָבן צוגעגרייט די קופּע זשוויר האָט דער 
דייטשער מייסטער זי געמאָסטן און פאַרשריבן אויף דעם אַרבעטערס 
חשבון. בדרך-כלל האָט ער עס געטאַן איידער מיר האָבן געענדיקט 
דעם אַרבעטס-טאָג, אָבער אָפט מאָל האָט ער די קופּעס געמאָסטן אױך 
אין מיטן טאָג, אויב דער אַרבעטער האָט געדאַרפט איבערגיין אַרבעטן 
אויף אַ צווייטן פּלאַץ און אויך אין אַנדערע פאַלן. נאָכן אָפּמעסטן און 
פאַרשרייבן איז די קופּע געװאָרן באַצײכנט דורך באַשפּריצן מיט 
קאַלכװאַסער,. איצטער פלעגן מיר די געמאָסטענע קופּע איבערװאַרפן, 
אַזױ אַז דער קאַלך איז אויסנווייניק נישט קאָנטיק געווען, מיר פלעגן 
צוגעבן אַ ביסל זשוויר, ענדערן די פאָרעם און אויפגעבן נאַך אַ מאָל 
צום מעסטן. דער סיסטעם האָט אַלעמען באפרידיקט: דעם אויפזעער -- 
ווייל זיינע אַרבעטער , מאַכן פיל אַרבעט", און ס'איז איבעריק צוצוגעבן 
אַז אויך מיר זענען צופרידן געווען 

אין אַ געוויסן טאָג איז דער מייסטער פארשווונדן געװאָרן און נישט 
באַװויזן זיך מער. לויט װי מ'האָט דערציילט, איז ער אַרעסטירט און 
געמשפּט געװאָרן פאַר ברענגען שאָדן דעם רייך דורך פאַרנאַכלעסיקן 
זיינע פליכטן. שווער צו זאָגן, אַז מיר האָבן געהאַט וועלכע ס'איז גע- 
וויסנסביסן, 

אָנהײיב פרילינג, װי נאָר דער שניי האָט צעטיײעט, האָט מען אָני 
געהויבן פאַרריכטן דעם שאַָסײ. די אַרבעט איז נאַך פיבערהאַפּטער גע- 
װאָרן און זשוויר האָט זיך געפאָדערט װאָס אַ מאָל מער. די לייכטע פאַר- 
דינסטן האָבן זיך געענדיקט, ווייל מיטן זשוויר האָט מען זיך באַנוצט 
באַלד נאָכן אָפּמעסטן און די אויפזעערס האָבן אויך בעסער געהיטן. אויך 
זעליג פלעגט אונדז דערמאַנען און װאָרענען, מיר זאָלן זיך אוֹן אים 
נישט אָנמאַכן קיין צרות. די לאַגע איז געװאָרן ערגער און ערגער. די 
פּראַָדווקטן זענען געשטיגן און דער הונגער איז געװאָרן אַ ב"בית 
אין אַ סך הייזער און אויך ביי מיר. ברויט איז שטאַרק געשטיגן און 
געװאָרן אַ ,זעלטענער גאַסט?* ביי אונדז. פון אַרבעטסלױן האָט מען מער 
נישט געקענט עקזיסטירן. דעריבער האָב איך אָנגעהױבן פאַרקויפן פון 
שטוב װאָס ס'האָט זיך געלאָזט -- סחורה, װאָס כ'האָב געהאַט פון די 
בעסערע צייטן, און אויך שטובזאַכן. 

ס'האָט זיך אַרױסגעװיזן ביים פאַרריכטן דעם שאָסײ אַז מ'דאַרף 
אויך פאַרברײטערן אים. צוליב דעם האָט מען צעשטערט צוויי היזער 

אין ביידע עקן שטאָט און די יידישע לאָקאַטאָרן איבערגעפירט אין אַנדערע 
הייזער. די אַרבעט אויפן שאַסײ איזן פון טאָג צו טאָג געװאָרן אייליקער, 
ס'איז קלאָר געװאָרן, אַן ס'גייט אָן אַ װעטגעלױף מיט דער צײט. די 
דייטשע אויפזעערס האָבן געגעבן אָנצוהערן וועגן אַ טערמין פון איבער- 
געבן דעם פאַרראַכטענעם שאָסײי און אונטערגעטריבן ביי דער אַרבעט, 
מיר האָבן נישט געהאַט קיין ברירה. נישט געקוקט אויפן הונגער, װאָס 
האָט איצטער גאַנץ אָפט געפּייניקט, און דעם זיך אָפט-בײטנדיקן פריי 
לינגס-וועטער פון רעגן אויף זונוועטער און פאַרקערט, האָבן מיר זיך 
מער אָנגעשטרענגט און פאַרשטאַרקט דעם אַרבעטס טעמפּאַ פון טאָג 
צו טאָג. צווישן יידן זענען ארומגעגאַנגען אַ סך בויךיסברות וועגן דער 
באַדייטונג פון אָט דער איילעניש, אָבער דאָס זענען געווען בלויז השערות. 
און געקומען איז עס פּלוצעם. דורך דער שטאָט האָט אָנגעהויבן שטראָמען 
מיליטערישער טאַבאָר נאָך איידער מ'האָט געענדיקט דעם שאַסײ. לכת" 
חילה איז דער פאַרקער געקערעוועט געװאָרן צום זייטיקן אָפּשניט שאָסײ, 
פאַרביי דעם קריסטלעכן בית עולם, װאָס פאַרבינדט זיך מיטן קראַשניקער 
שאָסײ, אַ דריי קילאָמעטער פון שטעטל, דאָס איז געװען א שטיקל 
שלעכטער שאָסיי, מיט וועלכן מהאָט פריער זיך וינציק באַנוצט. דער 
שטראָס איזן געקומען פון יענער זייט וױיסל און געגאַנגען אין דער 
ריכטונג צו קראַשניקילובלין. אין אָנהייב איז דער פאַרקער געווען נישט 
אזא שווערער און מִיט הפסקות: א לאַנגע קייט אױטאָס מיט סאַלדאַטן 
אָדער פֿאַרשידענע מלחמח-עקיפּאַזש, א ריי אין פערדיגעשפּאַנטע װאָגנס 
אין דעסגלייכן, נאָך א הפסקח -- אַ פרישע ריי, און אַזױ וייטער. מיט 
דער צייט איז די באַוועגונג שטאַרקער געװאָרן און געשטראַמט אָן 
אָן איבעררייס. ס'האָט לאַנג נישט גענומען און דער פאַרקער האָט 
אָנגענומען אַ כאַראַקטער פון אַ פליסיקן שטראָם און אָפט מאָל -- פון אַ 
שטאַרקן װאַטערפאַל. טאָג און נאַכט האָבן אומאויפהערלעך געשטראָמט 
מלחמה-טאַבאָר און געווער װאָס זייערס גלייכן האָבן מיר נאַך נישט 
געזען;: שווערע טאַנקען און האַרמאַטן פאַרלאָדענע אויף ריזיקע פּלאַט-י 
פאָר'מעס, װאָס אַדורכפאָרנדיק האָט דער שאָסײי אונטער זי געציטערט 
און ס'האָט געמאַכט דעם איינדרוק, אַז אָט-אָט פאַלן איין די נאָענט- 
שטייענדיקע הייזער. כלים װאָס זענען געווען גרעסערע פון די שטעטל- 
שע חייזקעס און אַפילו די געמויערטע הייזער האָבן אויסגעזען וי קאַר- 
ליקלעך קעגן זיי. אין מלחמה מארש פון 1929 האָב איך כמעט נישט 
געזען קיין דייטשע מלחמה-אויסריכטונג, אַחוץ עראָפּלאַנען, און נאָך 
די קאַמפן האָב איך געזען פאַרשידענע מלחמח-כלים, אָבער עפּעס ענלעכס 

האָב איך ביז איצט נישט אָנגעטראָפן, ס'זענען געווען האַרמאַטן װאָס 
זייערע לופעס האָט מען געפירט אויף באַזונדערע פּלאַטפאָרמעס. געווען 
דאָרט כלים און געװער:באַשטאַנדטײלן װאָס כ'וייס נישט װי זי 
אָנצורופן. דער גאַנצער צוג האָט געמאַכט דעם איינדרוק פון אַ הידרע 
מיט טויזנטער קעפּ און פיס, װאָס שלעפּט זיך טעג אוֹן נעכט און האָט 
נישט קיין עק, 

אונדז איז אויפן געדאַנק נישט געקומען, אַז דער דאָזיקער צוג איז 
דאָס גרייטן זיך צו אַ מלחמה קעגן רוסלאַנד. איינצלנע אָפּטײלונגען 
זענען געבליבן סטאַציאָנירן אין דער סביבה. צייטװייליקע מיליטער- 
לאַגערן זענען געווען קאַשאַרן פון פריער-צוגעגרייטע באַראַקן טײלן 
וועלכע מ'קאַן צוזאַמענשטעלן און פונאַנדערנעמען אין װינציקע שעהען 
קליינע אָפּטײילונגען פלעגן זיך אויך פאַרהאַלטן אין שטאָט און בלייבן 
אַ קירצערע אָדער לענגערע צייט. נאָך דעם װי דער צוג האָט זיך אַזױ 
געצויגן לאַנגע װאַכן, האָט מען אָנגעהױבן רעדן, אָדער אפשר בלויז 
טרעפן, אַז די דייטשן גרייטן זיך צו אַ מלחמה קעגן רוסלאַנד. אויך פון 
אַנדערע ערטער זענען אָנגעקומען באַשטעטיקונגען צו דער סברה. כ'גע- 
דענק אַ בריוו װאָס איז אָנגעקומען פון אַ שטעטישן אין אַ ווייטער שטאָט, 
נאָענט פון דער גרענעץ מיט רוסלאַנד, אין וועלכן ער האָט געשריבן, אַז 
ביי זי שמועסט מען ,אַז דער היטלמאַכער האַלט ביי גטן זיך פון דער 
מומע רוזשע". די אָנדייטונג האָבן אַלע פּאַרשטאַנען 

אויך העסי פּלוצימדיקער אַנטלױיפן קיין לאָנדאַן האַט ביי אונדז 
אַרױסגערופן פאַרשידענע מיינונגען און טרעפערייען. יידן האָבן נישט 
אָנגענומען די אָפיציעלע ווערסיע, לויט װעלכער העס אין אַרֹאָפּ פון 
זינען. יידן האָבן געגלייבט, אַז ער איז געשיקט געװאָרן דורך היטלערן 
און ווען ער איז דורכגעפאַלן אין זיין שליחות האָבן די דייטשן זיך אָפּי 
געטרייסלט פון אים און זיין טאַט דערקלערט אַלס משוגעת. אַ באַשטע- 
טיקונג פאַר אונדזער טעזע האָבן מיר געזען אין אַ װאָרט פון אַ 
דייטשן סערזשאַנט מיט אַ הומאָריגעפיל: ,שױן יאָרן װי מיר ציען 
קעגן ענגלאַנד, און אָט איז איינעם געלונגען אַחין אָנצוקומען". דאָס 
איז געווען אַן אַנדייטונג אויפן רעפריין פון א באַרימט סאָלדאַטן"ליד: 
ווייל מיר פאַהרען, ווייל וויר פאַהרען, געגען ענגלאַנף". 

אָבער נישט געקוקט דערויף װאָס די פּערספּעקטיו פון אַ מלחמה 
קעגן רוסלאַנד איז געװאָרן אַלץ זיכערער, איז קיינעם נישט איינגע- 
פאַלן אַז זי איז אַזױ נאָענט. דער אויסברוך אירער איז פאַר אַלעמען 
געווען אַן איבערראַשוֹנג, 

דער אָנפֿאַל פֿון די דייטשן אויפן ראַטן-פֿאַרבאַנז 


הונגער 


כ'דערמאָן זיך: זונטיק, דעם 22סטן יוני בין איך געווען פריי פון 
דער אַרבעט און אין א באַשטימטן ענין אַװעק קיין אַזשיראָוו. איך בין 
אויפגעשטאַנען גאַנץ פרי און געגאַנגען צו דער ווייסל. זייענדיק מחוץ 
דער שטאָט האָב איך אַראָפּנענומען דעם מג-דודיצייכן. כ'האַב זיך 
אַ ביסל געשראָקן פאַרן וועג. כ'בין דאָרט נישט געהאַט געווען אַנדערט- 
האַלבן יאָר, און דאַן אויך נישט אַליין, נאָר פאָרנדיק מיט אַ שליטן. דער 
עיקר האָב איך זיך געשראָקן פאַרן אַדורכגאַנג איבער דער בריק. דער 
וועכטער קאַן מיך פרעגן וועגן מיינע דאָקומענטן, ועגן אַ דורכגאַנגס- 
דערלויבעניש און נאָך ענלעכס. פון דער זײט בריק האַט מיך דער 
וועכטער נישט פאַרהאַלטן, און אויך פון דער צווייטער זייט בריק האָט 
מען מיך גאַרנישט געפרעגט. איך בין געװאָרן זיכערער ביי זיך, ווייל 
דאָ האָט מען מיך װינציקער געקענט און דערפאַר איז די סכנה געוען 
קלענער. אָן שטערונגען אָדער שװעריקייטן בין איך אָנגעקומען קיין 
אַזשאַראָוו. אויך די מיליטער-רייען, װאָס האָבן אָן אויפהער געשטראָמט 
און אַן אומאיבערגעריסענער קאָלומנע, האָבן מיר נישט געשטערט, 

שוין אַ צען חדשים זינט כ'בין נישט אַרױס פון שטעטל און נישט 
באַזוכט אין קיין שום אַנדערן יידישן ישוב, אויסער אפשר אין אַ נאָענטן 
דאָרף. ווידער אַ מאָל האָב איך זיך געװוּנדערט, װאָס דאָס לעבן דאָ איז 
אַזױ אַנדערש, אויף אַ מרחק פון בלויז 14 קילאָמעטער פון אונדז. יידן 
זענען געשטאַנען גרופּעװוייז און געשמועסט וועגן פאַרשידענע ענינים, וי 
זי זענען געװווינט געווען אַלע יאָרן. כ'בין צוגעגאַנגען צו דער ערשטער 
גרופּע און געפרעגט אויף אַן אַדרעס. וען כ'האָב זיי דערציילט פון 
װאַנען כ'בין געקומען, האָבן זיי מיך געפרעגט, צי כ'האָב נישט מורא 
געהאַט אַרױסצולאָזן זיך אין וועג אַרֹײן דווקא אין אַזאַ טאָג. כ'האָב 
זיך געווונדערט: װאָס איז היינט אַנדערש פון אַן אַנדער טאָג? האָבן 
זיי מיך געפרעגט, צי כווייס נישט, אַז ביי נאַכט איז אױסגעבראַכן אַ 
מלחמה צווישן דײיטשלאַנד און רוסלאַנד? צו ערשט האָב איך געמיינט, 

אַז זיי וויצלען זיך מיטן פרעמדן ייאָלד", אָבער זיי האָבן מיך שנעל 
איבערצייגט, אַז זיי רעדן ערנסט. כ'האָב געפונען דעם געזוכטן אַדרעס 
און איך האָב זיך ווידער איבערצייגט, אַז דאָ גייט נאָך אָן אַ לעבהאַפטער 
אוֹן כמעט אָפענער מסחר. כ'בין געקומען קויפן טאַבאַק אוֹן ציגאַרעטן 
וועלכע זענען ביי אונדזן שווער געװען צוֹ באַקומען און דאָ האָט מען 
דערמיט געהאנדלט אָפן. כ'האָב באַקומען װאָס כ'האָב געװאָלט, און 
נאָך אַ קורצן אָפּרו בין איך אַװעק צוריק אין וועג אַרײן 

איצט איז די מיליטעריבאַװעגונג געװאָרן שטאַרקער און פאַר- 
װאַנדלט געװאָרן אין אַ לאַנגער אָנסופיקער קאָלומנע. כ'האָב שוין חרטה 
געהאָט אויף מיין אַרױסלאָזן זיך אין וועג אַריין און מורא געהאַט צו 
גיין לעבן די רייען דייטשן. און אויב סוועט װער, סתם צוליב לאַנג" 
ווייליקייט, זיך מיט מיר פאַראינטערעסירן ? כ'האָב זיך באַמיט צוֹ האַלטן 
זיך אויף אַ דיסטאַנץ פון זיי און געגאַנגען מיט דער סטעזשקע אױיף 
דער צווייטער זייט ראָװ. כ'האָב געהאַט מול, קיינער האָט דעם גאַנצן 
וועג זיך נישט אינטערעסירט מיט מיר און מיך נישט געפרעגט גאָרנישט 
און איך בין בשלום אַהיימגעקומען. 

איך האָב ריזיקירט דעם סכנחדיקן וועג קיין אָזשאַראָװ, ווייל מער 
האָט מען פון אַרבעטסלױן נישט געקאַנט לעבן. מיר זענען געצװונגען 
געווען צו זוכן נאָך פּרנסה-קװאַלן, און לויט אברהמקעס איניציאטיוו 
האָבן מיר געפּרוװוט האַנדלען מיט טאַבאַק. דאָס שפּייז פּראָבלעם איז 
אין שטאָט געװאָרן װאָס אַ מאָל האַרבער, בלויז סוחרים, װאָס אױף 
זייער סחורה איז געווען אַ נאָכפראַנע, און בעלימלאכחס, אין וועמענס 
אַרבעט די פּויערים האָבן זיך גענייטיקט, האָבן נאָך נישט געהונגערט. 

דער פאַלגנדיקער פאַל האָט מיר געגעבן דעם לעצטן שטויס צו 
זוכן אַ צוגאַביפּרנסה: איין מאָל, וען איך האָב זיך אומגעקערט פון 
דער אַרבעט איז מיין טעכטערל אַרײנגעקומען און מיט גוויס שמחה 
מיר געוויזן אַ שטיקל ברויט, װאָס זי האָט אָקערשט באַקומען פון א 
סאָלדאַט. אין יענער צייט האָבן נישט בלױז מיר, די עלטערע, נישט 
געגעסן קיין ברויט, נאָר אויך פאַר מיין קליין טעכטערל האָב איך קיין 
ברויט נישט געקויפט, צוליבן יקרות. דאָס האַרץ האָט מיר פאַרקלעמט, 
זעענדיק מיין קינדס שמחה מיט דעם שטיקל ברויט און איר הנאה דערי 
פון. מיין זעקסײיאָריק טעכטערל האָב אֹיך נישט געקאָנט דערקלערן 
וויפל צער און באַלײידיקונג ס'האָט מיר פאַרשאַפט דאָס, װאָס די הנאה 
פון אַ שטיקל ברויט האָט איר פאַרשאַפט אַ דייטשער סאָלדאַט אוֹן נישט 
איך, איר טאַטע. כ'האָב זיך געפילט שטאַרק שולדיק אַנטקעגן מיין 

איינציק קינד און ביי זיך אַ נדר געטאָן, צו טאָן אַלצדינג, אַז להבא זאָל 
נישט פעלן קיין ברויט אין שטוב, לפּחות נישט פאַרן קינד. כ'האָב אָנגע- 
הויבן פאַרקויפן מיינע פערזענלעכע זאַכן און אַרומקוקן זיך וועגן זיי- 
טיקע פאַרדינסטן, 

מיר, אברהמקע און איך, האָבן אָנגעהױבן אַרױסגײן אין די דערפער. 
כ'האָב באַמערקט וי ווייט אברהמקע איז באַליבט און געשעצט אומעטום 
און ביי אַלע. אַ קראַנקער און שװואַכער פון קינדווייז אָן, האָט ער מיט 
אייגענע כוחות, און אין שווערע באַדינגונגען, באַװיזן אויסצוטרעטן פאַר 
זיך אַן אייגענעם וועג אין לעבן, פּאַרנעמען א בכבודיקן פּלאַץ אין 
אָרטיקן געזעלשאַפטלעכן לעבן און באַליבט װערן ביי יידן און גױים, 
אומעטום איז ער פריינדלעך אויפגענומען געװאָרן, מ'האָט אים געפרעגט 
וועגן די נייעס, זיין מיינונג וועגן די לעצטע געשעענישן, און זיך גערן 
צוגעהערט צו זיין מיינונג, 

בערך אין יענער צייט האָבן מיר אָנגעהױבן אונדזערע באַזוכן אין 
קאָזלוּווקע, אַ נישט-גרויסע פאַרם מיט אַ װאַסערמיל, די פאַרם האָט גע- 
הערט צו צוויי יידישע משפּחות און איצט איז דאָרט געזעסן אַ ,טראד 
הענדער", װאָס איז באַשטימט געװאָרן דורך די דייטשן -- אַ פּאַלאַק, 
אַ פּליט פון פּױזנער ראַיאָן, אברהמקע איז געוען באַפריינדעט מיט 
די דאָרטיקע משפּחות און סטפּעציעל מיט אברהמטשעס משפּחה. מיר 
האָבן דאָרט אָנגעהויבן קויפן פון די מיליפּראָדוקטן: ראַזאָוקע (קאָרןי 
מעל), פאַרשידענע קאַשעס און הירזש. מיר האָבן דאָרט אויך געמאָלן 
אָדער געמאַכט קאַשע פון קאָרן אָדער גערשטן, װאָס ס'אין אונדז גע" 
לונגען צו קויפן ביי די פּוערים. מיט דער צייט איז קאָזלווקע געװאָרן 
אונדזער עיקרדיקע שפּייז-קוועלע. 

מיטן אויסברוך פון דייטש-רוסישן קריג, אַז דער פאַרקער אויף די 
שאָסײיען איז קלענער געװאָרן, איז די אַרבעטסישפּאַנונג אויפן שאָסײ 
און אין די שטיינגרובנס אויך אַ ביסל שװאַכער געװאָרן. אַ סך האָבן 
פאַרלאַזט די אַרבעט, נישט קענענדיק אוױיסהאַלטן די שוערע און דער" 
שעפנדיקע אַרבעט אין די הונגער-באַדינגונגען. זיי האָבן בעסער געװאָלט 
צוויי-דריי מאָל אין דער װאַך, לוט דער ריי, אַרבעטן אומזיסט ביי לייכ" 
טערע אַרבעט איידער אַרֹבעטן אַ גאַנצע ואָך ביי די שװערע שטייך" 
אַרבעטן. די אַנדערע אַרבעטן זענען געווען, בעיקר, ביי לאַזאַרטשיקן 
אין , הוֹיף" און אין אַנדערע פּלעצער. אויך אין פאָלװאַרק לענג, אױיף 
יענער זייט ווייסל, האָבן זיך געפאָדערט יידן צו דער אַרבעט און אַהין 
זענען יידן גערן געגאַנגען, ווייל דער דייטשער פאַרװאַלטער פון פאָלי 

װאַרק האָט באַצאָלט פאַר יעדן אַרבעטס-טאָג מיט אַ פּאָר קילאָ תבואה. 

אַ סך אַרבעט פאַר יידן איז צוגעקומען נאָכן אויסזידלען די צויי 
דערפער נאָװאַװיעש און נאָװוי-ראַכוּו. די פּלוצעמדיקייט און די ברוטאַלע 
אויספירונג פון דער אויסזידלונג האָבן אויפגעשטורעמט די גאַנצע סביבה. 
דאָס איז אויך געווען אַ נייעס אין דער דייטשער פּראַקטיק אין דער 
געגנט און האָט אויפגערודערט ספּעציעל די יידן, לוטן שפּריכװאָרט ,אַז 
מ'שערט די שאָף ציטערן די לעמער? 

אַ געוויסע נאַכט האָבן לאַזאַרטשיק און זיינע לייט, מיט דער הילף 
פון אַ פאַרשטאַרקטן כוח, אַרומגערינגלט די צוויי אױיבנדערמאַנטע דער- 
פער. אַלע -- מענער, פרויען און קינדער -- האָט מען באַפױלן אויפי 
צושטיין, זיך אָנטאָן און אַװעקגײן פון די היימען --- װוּהין זיי ווילן. מ'האָט 
זי דערלויבט מיטצונעמען דעם לעבעדיקן אינװענטאַר, שטובזאַכן און 
באַוװועגלעכן פאַרמעג. דער גירוש איז דורכגעפירט געװאָרן אין משך 
פון עטלעכע שעה און אין שטאָט האָט מען עס געװוּסט נאָך די זעלבע 
נאַכט, ווען דאָס שטעטל איז איבערגעשראָקן געװאָרן פון די כליפּנדיקע 
פרויער און קינדער-געוויין, פון רעש פון די פאָרנדיקע װאָגנס און מעקן 
פון די בהמות, דאָס זענען בעיקר געווען פּויערים פון נאָװאַװיעש, װאָס 
זענען דורכגעפאָרן אין שטעטל אין נאָענטע דערפער אַריין, װוּ זיי האָבן 
געהאַט קרובים אָדער באַקאַנטע, 

וִוֹי מ'האָט שפּעטער זיך דערװוּסט, האָט לאַזאַרטשיק אין די ביכער 
פון גוטבאַזיץ אָדער אין די קרייז-היפּאָטעקיביכער, געפונען פאַרצייכי 
נונגען, לויט וועלכע, די צוויי דערפער װאָס האָבן זיך געגרענעצט מיטן 
באָדן פון ראַכוּווער הויף, זענען אויסגעבויט געװאָרן אויף באָדן װאָס האָט 
אַ מאָל געהערט צום ראַכווער גוטבאַזיץ, געשען איז עס ווען מען האָט 
צעטיילט פּאַנשטשיזנע-באָדן צװוישן די פּוערים. מיטן אַרױסטרײבן די 
פּויערים איז זייער באָדן פון סניי צוקאָאָפּטירט געװאָרן צום ראַכוּי 
ווער הויף, 

צו מאָרגנס האָט דער יודענראַט באַקומען א באַפעל צוצושטעלן 
יידן פונאַנדערצונעמען די פויערישע כאַטעס, צוזאַמען מיט די װירטשאַפט- 
געביידעס. די געקומענע צו דער אַרבעט זענען אויפגעשוידערט געװאָרן 
אָנקוקנדיק דאָס דאָרף, װאָס איז ביז מיט עטלעכע שעה צוריק געװען 
אַן אָרט פון לעבן און אַרבעט. איצטער האָט מען די יידן באַפױלן צו 
צעשטערן די געביידעס ביז די פונדאַמענטן און דעם מאַטעריאַל אָנשיכ- 
טעווען אין סטערטעס. די הייזער זענען צענומען געװאָרן, און אַלע בייי 
מער, אין דעם אויך די פרוכטביימער, אױסגעהאַקט געװאָרן. די אָנגע- 

הורבעטע מאַטעריאַלן האָט מען שפּעטער צוגענומען און אַ טראַקטאָר 
האָט צעאַקערט דעם שטח. פון די ישובים איז קיין צייכן נישט געבליבן. 
בלויז אַן איינציק הויז איז געבליבן אין צווייטן עק נאָװאַװיעש, דאָס 
לעצטע הויז אויפן וועג קיין שװיעשטשעכאָוו. 

פון דער צעשטערטער פּראַצע פון הונדערטער פּויערים איז געהאָלפן 
געװאָרן איין ייד, װאָס האָט דאָרט געאַרבעט ביי דעם צעשטערן די 
הייזער. ער האָט אין אַ צעשטערטער ואַנט געפונען אַן אוצר פון רוסישע 
גאָלדענע מטבעות. די זאַך איז געװאָרן די טעמע פון טאָג. דער ייד איז 
מער צו דער אַרבעט נישט געגאַנגע, ער האָט אַ טייל געלט אַװעק- 
געגעבן דעם יודענראַט און מ'האָט אים באַפרײיט פון דער אַרבעטס- 
פליכט. ער האָט שוין מער נישט געאַרבעט -- ביז צו דער אויסזידלונג. 

ביז אין שפּעטערן האַרבסט איז מיר געלונגען אַרױסצודרײען זיך 
פון סטאַבילער אַרבעט ביי בייקלער. כ'האָב געאַרבעט אַ טאָג דאָ און צוויי 
טעג ערגעץ אַנדערש, אַבי נישט צוריקצוגיין אין שטיינברוך. מיר פלעגן 
אַרױסגײן אין די דערפער און אָפּט מאָל פלעגט אונדז געלונגען קויפן 
פּראָדוקטן פאַרן אייגענעם געברויך און אויך צום פאַרקויפן. דאָס אַרױס- 
גיין אויסער דער שטאָט איז פאַר יידן דעמאָלט שוין געװען פאַרבאָטן 
און פאַרבונדן מיט לעבנס-געפאַר. עטלעכע יידן זענען שוין געהאַט דער" 
מאָרדעט געװאָרן אויסער דער שטאָט. 

די ערשטע איז דערמאָרדעט געװאָרן חיה זאַלצמאַן, יוסף ר' מענדע- 
לעס טאָכטער. איין אָװנט בין איך געזעסן ביי אונדזער שכן איטשע-מאיר, 
יוספס ברודער. אין די אָװנטן פלעגן מיר ריזיקירן, מיר און נאָך 
עטלעכע שכנים, און צוזאַמענקומען זיך ביי איטשע-מאירן, וועמענס שטוב 
איז שטענדיק געווען אַ טרעפונג-אָרט פאַר פאַרשידענע מענטשן. מיר 
פלעגן דאָרט אַרײינקומען פאַר דער פּאָליציי-שעה, און אויב מיר פלעגן 
זיך פאַרזיצן, פלעגן מיר איינציקווייז אַריבערלויפן אַהײם. יענעם אָװונט 
איז אַריינגעקומען איינער פון די פילישע שכנים און עפּעס געשעפּ- 
טשעט צו איטשע מאירן. ער אין געװאָרן בלאַס און אַרױס פון שטוב, 
נישט געקוקט אויף דער פּאַליצײי:שעה. נאָך אַ קורצער ויילע איז ער 
צוריקגעקומען און דערציילט וועגן חיהס דערמאַרדונג, 

חיה איז געווען אַ זעלטן-שיין מיידל פון אַ יאָר 20:19. זי האָט 

זיך באַקענט מיט איינעם פון די דייטשן, װאָס איז געװאָרן ביי זי אַ 
שטוב-איינגייער. מענטשן האָבן אָנגעהױבן זי באַרעדן, אַז זי לאָזט זיך 
אוֹיף שלעכטע ועגן. סזענען אויך געווען אַזעלכע, וועלכע האָבן אױף 
איר מלמד-זכות געווען און געטענהט, אַז זי האָט דעם דייטש נישט גע- 

קאָנט אַרױסטרײבן, מורא האָבנדיק פאַר אים. אַזױ איז ער אַהין אַרײן- 
געקומען אַ לאַנגע צייט. יענעם אָװנט האָט ער זי פאַרבעטן אױיף אַ 
שפּאַציר,. ס'איז נישט באַװוּסט צי דאָס איז געווען איר ערשטער שפּאַציר 
מיט אים אָדער איינער פון אַ סך און װאָסערן חלק דער דאָזיקער דייטש 
האָט געהאַט אינעם מאָרד: צי ער האָט זי דערמאַרדעט אױף עמעצנס 
באַפעל אָדער זי איז שפּאַצירנדיק מיט אים דערמאָרדעט געװאָרן דורך 
אַנדערע. איר דערשאָסענער קערפּער אין געפונען געװאָרן נישט וייט 
פון הויף, אויפן וועג קיין נאָװי"ראַכוּוו. נאָך דעם זעלבן אָוונט איז דעם 
יודענראַט דערלויבט געװאָרן אַװעקצונעמען דעם קערפּער. חיה איז 
געברענגט געװאָרן צו קבורה ביי נאַכט, שטיל און אָן מלווים, 

דער מאָרד האָט געמאַכט א דערדריקנדיקן איינדרוק אין שטעטל, 
הגם ס'האָבן זיך געפונען אויך אַזעלכע, װאָס האָבן געזאָגט, ,ס'איז רעכט 
אויף איר? -- צוליב איר אויפפירונג. דאָס אין געװען דער ערשטעף 
מאָרד נאָך איבער צוויי יאָר, זינט די רציחות אין די ערשטע אַקופּאַציע- 
טעג, אַלע האָבן דערין געזען אַ שלעכטן סימן. די ווייטערדיקע געשעע- 
נישן האָבן דאָס באַשטעטיקט, 

עטלעכע טעג אָדער װאָכן נאָך דעם מאָרד האָבן עסיעס:לייט און 
אוקראַיִנער געמאַכט אַן איבערפאַל אויף א צווייטער יידישער פרוי, װאָס 
איז געקומען פון װאַרשע מיט מאַנעס בראָנפמאַן, פאַרן אָפּשליסן דעם 
װאַרשעװער געטאָ, און געװוינט מיט אים. יידן האָבן דערציילט אַז 
נישט איין דייטש פלעגט אַרײנקומען צו איר. אין יענעם טאָג אין א 
גרוֹפּע באַװאָפנטע עס'עס און אוקראַיַנער געשיקט געװאָרן אַרעסטירן 
די פרוי. די פרוי האָט באַװיזן צו אַנטלויפן און באַהאַלטן זיך, װי מ'האָט 
געזאָגט, אויף אסתר בריקס בוידעם. די פאַרפאָלגערס האָבן געמאַכט אויף 
איר אַן אָבלאַװע, האָבן אַרומגערינגלט די גאַנצע געגנט און שעהען געזוכט 
פון הויז צו הויז. דאָס גאַנצע שטעטל האָט נאָכגעפאָלגט דעם גורל פון 
דער דאָזיקער פרוי. צום סוף, נישט געפינענדיק זי, האָבן די פאַרפאָלי 
גערס זיך אָפּגעטראָגן און די פרוי איז נאָך אין דער זעלבער נאַכט פון 
שטעטל אַװעק און אָנגעקומען קיין קראַשניק, 

אַ צייט שפּעטער איז דערשאָסן געװאָרן אפרים דער בעקער, נישט 
ווייט פון אָרט װוּ חיה איז דערמאַרדעט געװאָרן. ער איז אַהײמגעגאַנגען 
פון אַ דאָרף מיט אַ טלומיקל אויף די פּלייצעס. ער איז אוודאי צופרידן 
געווען, װאָס ס'איז אים געלונגען צו פאַרשאַפן א ביסל שפּייז פאַר זיין 
אָרעמער אויסגעהונגערטער משפּחה. און אָט איז אָנגעקומען א װאָגן 

מיט לאַזאַרטשיקן און זיינע געהילפן און דעם אייגנטימער פון װאָגן, 

דער קשענזשאַמיעזשער מילנער באַראַנאָװוסקי. די אוקראַינער האָבן דערי 
ציילט, אַז זי האָבן נישט געזען דעם ייד װאָס איזן געקומען אַנטקעגן 
אָדער בכוונה געמאַכט זיך נישט זעענדיק, אָבער דער מילנער באַראַי 
נאָווסקי האָט אָנגעוויזן אויף דעם ייד, און אַז זיי האָבן נישט געלייגט 
קיין אַכט אויף זיין באַמערקונג, האָט ער דאָס געטאָן אַ צוייט מאָל. 
דעמאָלט איז דער ייד דערשאָסן געװאָרן אויף לאַזאַרטשיקס באַפעל, 


אויף אַזאַ אופן, זייענדיק כלומרשט פריי, זענען מיר פאָרט געווען 
פאַרשלאַסן אין א געטאָ. דער טויט האָט אויף אַלעמען געלויערט איך 
אין שטאָט, אָבער ער איז געווען כמעט זיכער פאַר יעדן איינעם וועמען 
מ'האָט געטראָפן הינטער דער שטאָט. אַזױ, אַז גייענדיק אין וועלכן דאָרף 
אַרײן האָבן מיר אויסגעמיטן דעם הױפּטװעג, געגאַנגען מיט זייטיקע 
שטעגן און ואַלדװעגן. 


אין איינעם פוֹן די האַרבסטיטעג בין איך געשיקט געװאָרן צו 
אַרבעטן אין די תבואה-מאַגאַזינען פון אַזױגערופענעם ,קאָנטינגענט? (דאָס 
איז געווען דער טייל תבואה און אַנדערע פּראָדוקטן, װאָס די פּויערים 
זענען מחוייב געווען אָפּצוגעבן פאַר די דייטשן). די דאָזיקע מאַגאַזינען 
האָבן זיך געפונען אין די דייטשע האָלץ-באַראַקן ביים שאָסײי, קעגן איבער 
דעם הויפישן סאָד, עס זענען געווען די ערשטע האַרבסטטעג. די 
פּוערים האָבן געהאַט געענדיקט שניידן און דרעשן די תבואה און אָנגע- 
הויבן ברענגען דעם קאָנטינגענט אין די מאַגאַזינען. קומענדיק אַהין האָב 
איך דאָרט געטראַָפן הערשעלע שוכמאַכער, װאָס האָט שוין דאָרט גע- 
אַרבעט אַ לענגערע צייט און יאַנעק דענעק, אַ פּאָלאַק אין מיין עלטער, 
וועמען דער קאָאָפּעראַטיוו האָט געהאַט באַשטימט אַלס פאַראַנטװאָרט- 
לעכן איבער די מאַגאַזינען און אָפּנעמען די תבואות, 


כ'האָב געזאָלט טאָן די זעלבע אַרבעט וי די אַנדערע יידן, װאָס 
זענען געשיקט געװאָרן פאַר מיר: אַכטונג געבן אויף די קופּעס תבואות, 
אָנפילן זעק, אָנשיכטן זיי אין סטערטעס און נאָך. אָבער אַז כ'האָב זיך 
צוגעקוקט וי יאַנעק וועגט, פאַרצייכנט און גיט אַרױס קויטונגען און 
ספּעציעל וי שווער ס'קומט אים אָן דאָס װעג, האָב איך אים פאַר- 
געשלאָגן צו העלפן אים. ער איז מסכים געווען און געװאָרן איבערראַשט 
פון דער געניטקייט, מיט וועלכער כהאָב דאָס געמאַכט, און דערפון, 
װאָס כ'האָב באַװויזן דאָס צו מאַכן פילפאַכיק שנעלער װי ער. ביי מיר 
איז עס נישט געווען קיין װװוונדער, ווייל 8 יאָר צייט איז עס געווען מיין 
אַרבעט אין מיל און טראָץ דעם װאָס ס'זענען אַװעק מער וי עלף יאָר, 

װאָס כ'האָב זיך נישט פאַרנומען דערמיט, האָב איך די ,תורה" נישט 


פאַרגעסן, 
אַלע זענען צופרידן געװען: איך -- וייל כ'האָב באַקומען אַ 
פאַרהעלטנישמעסיק לייכטע אַובעט, יאַנעק -- ער האָט געקריגן אַ 


געהילף אַ ספּעציאַליסט, און די פּוֹיערים װאָס האָבן געװאַרט אין וי -- 
ווייל די אַרבעט איז אַװעק שנעלער. פון דעמאָלט בין איך סטאַביל 
געבליבן ביי דער דאָזיקער אַרבעט, 

באַלד מיט מיין אָנקומען צוֹ דער אַרבעט האָט מיר הערשעלע באַי 
מערקט, אַו דאָ קאָן מען ,אָרגאַניזירן" פאַר זיך. אויף פאַרשידענע אופנים 
און מיטלען פלעגן מיר יעדן טאָג אַהײמנעמען עטלעכע קילאָ תבואה 
און ליידיקע זעק, וועלכע מיר פלעגן אַרומװיקלען אַרום דעם קערפּער 
אונטער די מלבושים. כ'בין שטאַרק צופרידן געווען, ווייל יעדער קילאָ 
קערנער האָט פאַר מיר געהייסן כמעט אַנדערטהאַלבן קילאָ ברױט. 
אויף די זעק איז אין שטאָט אויך געווען אַ שטאַרקע נאָכפראַגע. געווען 
טעג, אין וועלכע ס'איז מיר געלונגען אַהיימצונעמען צענדליקער קילאָ 
תבואה, באזונדערס אין די טעג, ווען דאָס אָפּנעמען דעם קאָנטינגענט איז 
געווען אין הױיכפּונקט. דאַן פלעג איך אַרבעטן בין שפּעט אין אָװנט, 
ביז דער לעצטער פּױער האָט אָפּגעגעבן זיין קאָנטינגענט און אַװעקגע- 
פאָרן. דעמאָלט פלעג איך פאַרװאַרפן אױיף די פּלייצעס אַ צוגעגרייטן 
זאַק מיט אַ 25--30 קילאָ תבואה, שטיל זיך אַרױסמאַכן אין דער פינצטער 
פוֹן מאַגאַזין, און גייענדיק הינטער די היי:ער -- אָנקומען אַהיים מיטן 
אוצר" 

אַזױ איז עס געגאַנגען ביז דער פּרעזעס פון יודענראַט האָט פּלוצעם 
געװאָרפן אויף אונדז אַ בייז אויג. אַ געוויסן אָװונט האָט מען מיר מודיע 
געווען, אַן מאָרגן אין דער פרי דאַרף איך זיך צושטעלן אין יודענראַט, 
אַנשטאָט צוֹ גיין גלייך צו מיין אַרבעט. 

אין דער פרי האָב איך דאָרט שוין געטראָפּן הערשעלען, װאָס האָט 
געװווינט בשכנות. ער איז צוגעקומען און זיך פאַר מיר באַקלאָגט אויפן 
יודענראַט ,װאָס לאַזט נישט לעבן". לוט זיין מיינונג האָט מען אונדו 
אַרױסגענומען פון דער אַרבעט, ווייל זיי זענען געװאָר געװאָרן, אַז מיר 
געניסן פון דער דאָזיקער אַרבעט, און לויטן מנהג האָבן מיר געדאַרפט 
דעם יודענראַט צונעמען ,פאַר אַ שותף צום ריווח". אַזױ װי מיר האָבן 
עס נישט געטאָן, האָבן זי באַשלאָסן, אַז מיר דאַרפן גיין צו אַן אַנדערער 
אַרבעט. מ'האָט אונדז געשיקט מיט אַ גרופּע װאָס איז געגאַנגען צו 

איך האָב געהאַט אַ געפיל, אַז בונימס האַנדלונג לגבי מיר קומט 
פון אַן אַנדערן גרונט: ער ויל מיר באַװייון, אַז דאָ איז ער דער 
הערשער. ער וויל מיך אָנלערנען אויך דערפאַר, װאָס כ'האָב זיך דער- 
ווייטערט און אויפגעהערט אַריינצוקומען צו אים, 

אָנגעהויבן האָט זיך דער ענין מיט אַ פּאָר חדשים פריער, אין מיטן 
זומער. איין מאָל זענען מיר סוף װאָך געװאָר געװאָרן, אַז נאָך אַ 
לאַנגער הפסקה זענען אָנגעקומען פּראָדוקטן צום פאַרטײילן: ברױיט- 
מעל, ראַזאָווקע, קאַשע און אַנדערע. כ'האָב זיך שטאַרק געפרייט. שוין 
עטלעכע װאָכן איז נישט אַרײינגעקומען קיין ברויט אין מיין שטוב. פאַר 
יעדער פּאָרציע איז באַשטימט געװאָרן אַ פּרײיז פון 4 זלאָטיס. אַרעמעלײט 
האָבן זיך באַקלאָגט וויסנדיק, אַז דער יודענראַט באַצאָלט אַפילן נישט 
די העלפט פון דעם באַשטימטן פּרײז, און ס'איז געווען אַ געפיל, אַז 
מען רייסט אַרױס פון אָרעמאַן וויפל נאָר מ'קען. די צװאַנציק זלאָטיס, 
וועלכע זענען מיר נייטיק געווען צו קויפן די פּראָדוקטן, האָב איך נישט 
געהאַט און זונטיק פרי איז מיר געלונגען עפּעס צו פאַרקויפן, און געווען 
צופרידן נישט דאַרפנדיק גיין זוכן אַ הלואה. 

אַהינקומענדיק איז דער יודענראַט-אַמט פול געווען מיט יידן, װאָס זענען 
געקומען אָפּנעמען די שפּייזיקופּאָנען. די ענגשאַפט איז געװען גרויס 
און דער טומל נאָך גרעסער. אַלע האָבן גערעדט מיט אַ מאָל און גע- 
בעטן זיך ביים פּרעזעס, אַז ער זאָל זיי מאַכן הנחות אין פּרייז. בלייבנדיק 
ביי דער טיר האָב איך רחמנות געהאַט אויף די דאָזיקע טייערע יידן פאַר 
זייער געפאַלנקײט און דערנידעריקן זיך צוליב גראָשנס. אַ סך פון זי 
זענען געווען באַװוּסט אַלס פאַרמעגלעכע מענטשן, װאָס קיינער וייסט 
נישט, און אפשר אויך זיי אַליין נישט, דעם ווערט פון זײיערע סחורות. 
צווישן זיי זענען אויך געװען עלטערע בכבודע מענטשן און אַלע זי 
בעטן און חנפענען דעם פּרעזעס: , פּאַניע פּרעזעשע", ,פּאַניע באָלקו, 
אַנדערע היימישלעך: בונימשי, בינטשעניו, בינטשע"לעבן און אַזױ װייי 
טעֹר. דער פּרעזעס האָט זיך געבייזערט, געשאָלטן און געזידלט, געסטראַ- 
שעט, אַז ער װעט אַרױסװאַרפן, און צום סוף איז ער מיט זיי דורכגעקומען 
און דער שרייבער משה מאַנדלקערן האָט זי אַרױסגעגעבן די קופּאַנען. 
מיט אַ געפיל פון טיפן עקל בין איך געזעסן ביז דער ,יריד" האָט זיך 
געענדיקט, 

בלייבנדיק דער לעצטער בין איך צוגעגאַנגען דערליידיקן מיין ענין. 
בונים האָט מיט אַ שטרענגען טאָן מיך אַ פרעג געטאָן: ,װאָס פאַר- 
לאַנגסטו ?7 ווייזט אויס אַז ער האָט אויך פון מיר דערװאַרט כ'זאָל בעטן 

אַ הנחה. כ'האָב געענטפערט אַז כ'בין געקומען אָפּנעמען די שפּײיי 
קופאָנען. ער האָט מיך געפרעגט פאַר וויפל פּערזאָן און כ'האָב געענט- 
פערט , פינף". האָט ער געגעבן אַ זאָג: ,צװאָנציג זלאָטיס? און כ'האָב 
אַװעקגעלײגט די סומע אויפן טיש. כ'האָב װידער אַ מאָל באַמערקט, 
אַז ער װוּנדערט זיך אויף דער , קבצנישער גאווה" מיינער, ווייל בלי 
ספק האָט ער געװוּסט מיין לאַגע. ער האָט געהייסן מיר אַרױסגעבן די 
קופּאָנען און אַז כ'האָב געװאָלט אַװעקגײן האָט ער צו משהלען אַ זאָג 
געטאָן: ,גיב אים צוריק 10 זלאָטיס". וויסנדיק, אַז דעם יודענראַט 
בלייבט אַזױ אויך ,שכר טרחה", האָב איך צוגענומען דאָס געלט, געדאַנקט, 
געזאָגט ,אַ גוטן טאָג? און אַװעק, 

נאָך אַ לאַנגער צייט האָט מען מיך גערופן אין יודענראַט. אַהינגע- 
קימען בין איך אין אָוונט אוֹן געטראָפן בלויז דעם זעלבן משהלע, דעם 
שרייבער. אויף מיין פראַגע צו װאָס מען האָט מיך גערופן, האָט ער 
געענטפערט, אַז כ'דאַרף אונטערשרייבן, אַז כ'האָב באַקומען צען זלאָטיס 
שטיצע. כ'האָב געזאָגט, אַז כ'האָב קיין מאָל נישט גענומען קיין שטיצע. 
משהלע האָט מיר דערקלערט, אַז ס'האַנדלט זיך וועגן דער סומע, װאָס 
כ'האָב באַקומען צוריקגעצאָלט פון פּרייז פון די שפּייז פּאָרציעס. כ'האָב 
געענטפערט, אַז כ'האָב נישט געבעטן קיין שטיצע און װעל נישט און- 
טערשרייבן. 

כ'ווייס נישט, צי בונים האָט ריכטיק געװוּסט מיין באַצוונג פון נעמען 
הילף אָדער אונטערשטיצונג, אין וועלכער פאָרעם סאיז. געטריי דער 
דערציונג װאָס כ'האָב באַקומען פון מיין פאָטער ע"ה, װאָס פלעגט פאַר 
אונדז כסדר איבערחזרן: ,פּשוט נבלה בשוֹק ואַל תצטרך לבריאות" און 
;עשה שבתך חוֹל ואַל תצטרך לבריות" (שינד אָפּ אַ נבלה אין מיטן 
גאַס און קום נישט אָן צו לייטן" און , מאַך דיין שבת פאַר אַ װאָכנטאָג 
און קום נישט אָן צו קיינעם) און אַנדערע ענלעכע לערעס. אין דער 
הינזיכט האָט ער תמיד מקיים געווען, װאָס ער האָט אַנדערע, ס'הייסט 
אוֹנדז, געלערנט. כ'געדענק שבתים ווען אין שטוב זענען נישט נאָר נישט 
געווען קיין חלות, נאָר אַפילו נישט קיין ברױט, און דער טאַטע ע"ה 
האָט קידוש געמאַכט איבער אַ געקויפטער זעמל פונעם פּוילישן בעקער. 
ער האָט זיך דערלויבט נישט אָפּצוהיטן דעם פאַרבאָטענעם פּת-עכו"ם 
(גוייש ברויט) אַפילו צום שבתדיקן קידוש און זֹיך נישט דערלױבט 
אָנצוקומען צו עמעצן. כ'געדענק אויך אַ פּסח אָן מצות אין שטוב און 
מיינע עלטערן איז אַפילו נישט איינגעפאַלן אָנצוקומען צוֹ ,מעות חטיף" 
פאַר נױיטבאַדאַרפטיקע אױף פּסח. אין די אַלע פאַלן האָב איך נישט 

געהערט, אַז אין שטוב זאָל מען זיך באַקלאָגן אױף הונגער און גויט 
און א פאַקט איז, אַז אין שטעטל האָט מען נישט געװוּסט, אָדער געװוּסט 
גאַנץ װינציק, וועגן אונדזער לאַגע. די נויט האָט אויך אונדו יינגלעך 
נישט געשטערט צו זיין די בעסטע תלמידים ביי אַלע מלמדים און די 
מיידלעך צו זיין די בעסטע שילערינס אין שולע. אַז כ'בין געװאָרן זעלב- 
שטענדיק און אויך זייענדיק שוין ראש משפּחה, האָב איך ביי קיינעם 
קיין מאָל נישט געבעטן קיין שטיצע און אויך אָפּגעזאָגט זיך אָנצונעמען 
הילף, אַפילו ווען כ'האָב זיך דערין גענייטיקט און נאָענטע האָבן מיר דאָס 
פאָרגעשלאָגן. דערפאַר האָב איך נישט געקענט צוליב טאָן מיין אַמאָליקן 
חבר, דעם פּרעזעס פון יודענראַט, װאָס האָט דערמיט געװאָלט מיך דער- 
נידעריקן, כ'האָב משהלען געזאָגט, אַז כ'וועל צוריקצאָלן די צען זלאָטעס 
און נישט אונטערשרייבן דאָס נעמען ,שטיצע? 

ס'האָבן געטראָפן נאָך אַזעלכע לייכטע אינצידענטן מיטן יודענראַטי 
פּרעזעס, און שטענדיק האָב איך געהאַט דעם איינדרוק, אַז זיין מיינונג 
און ציל זענען מיך צו דערנידעריקן, כדי כ'זאָל פילן, אַז ער איז דער 
מושל. אַן ענלעכע כוונה האָב איך געזען אין אַרױסנעמען מיך פון די 
מאַגאַזינען און שיקן מיך צו דער נייער אַרבעט. פאַקטיש בין איך אַבער 
דערפון צופרידן געווען, אָבער דאָ מוז איך אַריינגײין אין אַ זייטיקן ענין. 

דער מאַנגל אין ברען-מאַטעריאַל צום קאָכן און באַלייכטונג איז 
געווען שווער נישט בלויז אין שטאָט, נאָר אין דער גאַנצער געגנט, די 
אַרומיקע פּויערים, װאָס האָבן אַלע יאָרן געליפערט ברענהאָלץ פאַר יידן 
אין שטעטל, איז איצט שװער אָנגעקומען צו באַזאָרגן מיט האָלץ זיך 
אַלײן. אַלע וועלדער, דערין אויך די פּריװואַטע פּויערישע שטיקלעך װאַלד, 
זענען דורך די דייטשן קאָנפיסקירט געװאָרן. דאָס אַרויספירן װאָסער 
ס'איז האָלץ פון װאַלד איז געוען פאַרבונדן מיט שװערע שטראָפן 
טייל האָבן ריזיקירט און אַהיימגעברענגט צווייגן אָדער אונטערגעהאַקטע 
ביימער פאַרן אייגענעם באַדאַרף. ס'איז אויך באַװוּסט געווען, אַז פּויע- 
רים שניידן אויס ביימער פון זייער װירטשאַפט, דערין אויך פרוכטביימער, 
צום קאָכן און הייצן. 

דעם מאַנגל אין ברענהאָלץ איז געווען שווערער איבערצוטראָגן וי 
דעם מאַנגל אין שפּייז. מענטשן האָבן געגנבעט האָלץ פון װאַנען ס'האָט 
זיך נאָר געלאָזט. פון די אַרבעטס-פּלעצער פלעגן מיר ברענגען שטיקלעך 
האַלץ און שפּענער, בעיקר פון די צעשטערטע פּױערישע הייזער. נישט 
איין מאָל האָב איך ריזיקירט און אַרױסגעגאַנגען ביי נאַכט אַהיימברענגען 
א ביסל האָלץ, װאָס כ'האָב מיר צוגעגרייט ביי טאָג. נישט איין מאָל זענען 

מיר אַרױסגעגאַנגען אין װאַלד אַרײין אָנקלײבן שישקעס און אַהײימגע- 
בראַכט פולע זעק. אין מערסטע פאַלן פלעגן מיר עס טאָן צוריקגייענדיק 
ליידיק פון וועלכן דאָרף. מיר האָבן צוגעטראַכט נאָך פאַרשידענע אופנים 
צו שאַפן זיך מיט װאָס צו קאָכן. 

נישט בעסער איז געווען מיט באַלײיכטונג. נאַפט איז געווען נישט צו 
קריגן, אוֹן דאָס װאָס מ'האָט געקריגן איז געווען טייער און געמישט מיט 
בענזין, וועלכע מ'האָט לייכטער געקענט קויפן ביי די שאָפערן. די מיי 
שונג האַט נישט איין מאָל גורם געווען צום צעפלאַקערן זיך פון לאָמפּ 
און מיט נסים זענען אויסגעמיטן געװאָרן אומגליק. אין די לאַנגע 
זומעראָװונטן האָט מען בכלל נישט אָנגעצונדן קיין ליכט און אין האַרבסט 
האָבן מיר זיך אָנגעהױבן באַנוצן מיט קאַרבידילאָמפּן, געמאַכטע בי 
די היימישע בלעכערס. אָבער צוליב זייער פּרימיטיווער צוגרייטונג, האָבן 
זיי גערויכערט, און פלעגן זיך אויך צעפלאַקערן זענען דעריבער אַ סך 
בעסער געבליבן זיצן אין דער פינצטער. 

דורך דער צייט װאָס כ'האָב געאַרבעט אין די תבואח מאַגאַזינען 
האָט זיך מיין האָלץ-רעזערוו אויסגענוצט, בין איך דעריבער צופרידן 
געווען גיין אַרבעטן ביים לאָדן האַלץ, מיט דער האָפענונג אַזיימצוברענגען 
אַ ביסל האַלץ. אַזױ איז טאַקע געווען. בעת דער אַרבעט האָב איך אָנגע- 
קליבן שטיקער האַלץיאָפּפאַל און שפּענער, װאָס די אויפזעערס האָבן 
אונדז דערלויבט אַהיימצונעמען. נאָכן ענדיקן די אַרבעט האָב איך צוזאַ- 
מענגעבונדן אַ גרויסן שייט האָלץ און אַז כ'האָב דאָס אַהײימגעברענגט 
האָבן זיך אַלע געוװוּנדערט, און איך אַליין נישט װינציקער וי אַנדערע, 
וי אַזױ איך האָב געקענט שלעפּן אַזאַ פּאַק האָלץ אויף אַ מהלך פון צוויי 
קילאָמעטער, איך װאָלט גערן געווען ווייטער געאַרבעט ביי דער דאָזיקער 
אַרבעט, אָבער אַנדערע האָבן אַנדערש געטראַכט. 

אחיימקומענדיק האָט מיר אברהמקע דערציילט, אין פּיניע האָרנפעלדס 
נאָמען, אַז יאַנעק דענעק האָט געמאַכט אַ סקאַנדאַל אין יודענראַט, 
צוליב אונדזער נישט קומען צו דער אַרבעט. ער האָט געטענהט אַז דאָס 
איז סאַבאָטאַזש, האָט זיך אויפגעפירט חוצפּהדיק און געסטראַשעט, אַז 
אויב מיר װעלן מאָרגן נישט קומען צו דער אַרבעט, װעט ער צוויסן 
טאָן וועגן דעם צום קרייז-הויפּטמאַן און דער יודענראַט װעט פאַר אַלץ 
זיין פאַראַנטװאָרטלעך. לוט װי ער האָט דערצײילט, האַט בונים זיך 
דערשראַקן און באַשלאָסן, אַן מאָרגן גייען מיר צוריק אַרבעטן אין 
מאַגאַזין. אברהמקע האַט דאָס מיר דערציילט מיט שמחה, ער און אונדי 
זער חבר און פריינד פּיניע האָבן דערין געזען אַ גוטע בשורה פאַר מיר, 


141 


פּיניע האָט אויך געבעטן, אַז אין דער פרי זאָל איך מאַכן אַן אַנשטעל, 
אַז כ'ווייס נישט װאָס ס'אין פאָרגעקומען אין יודענראַט און אָנשליסן 
זיך צו דער גרופּע האַלץ אַרבעטערס, 

מיין שמחה איז נישט געווען אַזױ גרויס וי ביי פּיניען און אברהמ- 
קען. כ'האָב אויף דעם ענין געהאַט אַן אַנדערן קוק וי זיי. נישט גע- 
קוקט אויף מיין באַציונג צו בונימען און צום יודענראַט און מיינע טענות 
קעגן זיי, האָב איך זיי דאָך באַטראַכט אַלס אונדזערע פאַרשטייערס און 
ס'האָט מיך גוט פֿאַרדראָסן, װאָס איינער אַזאַ יאַנעק דענעק, אַ פּשוטער 
שטאָטישער שייגעץ, װאָס האָט קוים געענדיקט אַ פאָלקסשול, פירט זיך 
אויף חוצפּהדיק קעגן אונדזער פאָרשטײיערשאַפט, באַפעלט און סטראַ- 
שעט. ווען איך קען אַליין דעצידירן װאָלט איך נישט צוריקגעגאַנגען אין 
מאַגאַזין, כ'װואָלט בעסער אָנגענומען יעדע אַנדערע אַרבעט און דאָס 
לאָדענען אַװדאי, טראָץ דעם װאָס פון דער אַרבעט אין מאַגאַזין בין 
איך צופרידן געווען. מיינע דאָזיקע געדאַנקען האָב איך אױסגעדריקט 
פאַר מיין ברודער און ער האָט מיט מיר מסכים געװוען צו מאָרגנס האָב 
איך זיך צוגעשטעלט צו דער גרופּע, װאָס איז געגאַנגען צו דער ווייסל, 
וי ס'וואָלט גאַרנישט געשען, אָבער בונים איז געקומען און האָט ביידען, 
הערשלען און מיך, געשיקט אין מאַגאַזין אַרײן, 

אַ צווייטער פאַל באַווייזט וי ווייט מיר זענען הפקר געווען נישט 
בלויז ביי דייטשן נאָר אויך ביי פּאָלאַקן און יעדן סתם אַנטיסעמיט, װאָס 
האָט געזוכט יידן שלעכטס צו טאָן 

איין מאָל, ווען כ'בין אַהײמגעקומען אױף מיטאָג, האָט מיר מיין 
רחלע דערציילט, אַז ס'איז דאָ געוען אַ גרופע מיעשטשאַנעס -- אַזױ 
האָבן מיר גערופן די פּוילישע שטאָטישע איינוווינערס -- מיט װיצעק 
לעשטשינסקי אין דער שפּיץ און האַבן ,רעקוויזירט" דאָס ביסל תבואה, 
װאָס כ'האָב געהאַט אַנגעזאַמלט זינט עטלעכע טעג. זי האָט צוגעגעבן 
אַז זיי גייען איבער יידישע שטובן און נעמען צו יעדעס ביסל תבואה 
װאָס זיי געפינען. דער דאָזיקער וויצעק איז פון קינדערווייז געווען אַ 
שונא ישׂראל און איצטער האָט ער געהאַט די גוטע געלעגנהייט צו טאָן 
מיט יידן לוט זיין ווילן, אָן שום פולמאַכט מצד דער דייטשער אָדער 
פּױלישער מאַכט. ער האָט געשאַפן עפּעס אַ , בירגערלעכן קרייז" און זיך 
געשטעלט בראש. נישט אָנטרעפנדיק זיך אויף קיין שום װידערשטאַנד, 
האָט ער געטאָן מיט די יידן, װאָס ער האָט געװאָלט, 

דער ענין האָט מיך זייער פאַרדראָסן. דאָס ביסל אָנגעזאַמלטע תבואה 
האָב איך געהאַלטן אויף אַן עת-צרה און יעדער קילאָ שפּייז איז געוען 

צו וועגן מיט גאָלד. כ'האָב באַשלאָסן נישט צו שווייגן. ביי מיר האַט זיך 
געפונען אַ צעטעלע פון פאַרװאַלטער פון לענגער פאַלװאַרק, װאָס האָט 
באַשטעטיקט, אַז דער באַווייזער האָט די תבואה באַקומען וי אַרבעטסלױן. 
כ'בין אַװעק אויפן פּאָסטן פון דער פּולישער פּאַליצײי. די יידן, װאָס האָבן 
מיך געטראָפן, האָבן געהאַלטן, אַז כ'וועל בלויז אויפרייצן וויצעקן אויף 
זיך, אָבער די תבואה װעל איך נישט צוריק באַקומען. 

דער פּאָליצײיקאָמענדאַנט קאַװאַלסקי האָט מיך אױיסגעהערט און 
אַרײנגעבליקט אין צעטעלע. ער האָט באַפױלן איינעם פון די פּאַליציאַנטן 
מיטצוגיין מיט מיר און אָפּנעמען די גזילה. כ'האָב קלאָר געזען, אַז אים 
פאַרדריסט די חוצפּה פון אַ סתם-בירגער, װאָס נעמט זיך אַליין די מאַכט, 
ער איז צופרידן געווען מיט דער געלעגנהייט צו באַװײיזן אַז די מאַכט איז 
ביי אים, 

ווידער האָבן די יידן געפרעגט װוהין און צוליב װאָס כ'גיי אין דער 
באַגלײיטונג פון אַ פּאָליציאַנט, און באַקומענדיק מיין ענטפער, האָבן זי 
מיך אױסגעלאַכט. כ'בין געקומען אַהין, װוּ מ'האַט געהאַט צונויפגעזאַמלט 
אַלע צוגערויבטע זעקלעך -- דאָס בידנע ביסל תבואה פון אַרעמע יידן -- 
און כ'האָב באַקומען מיין זעקל תבואה אָן שטערונג, 

נאָך אַ נישט געלונגענער פּרוּוו פון באַפאַלן און לאָזן זיך ווילגיין 
איבער יידן, איז פאָרגעקומען אַ סך פריער. דאָס מאַל זענען עס געווען 
דאָרפישע כוליגאנעס. אין יענער צייט פלעגן פּויערים נאַך קומען דאַנער- 
שטיק אויפן יריד, פאַרקויפן און קויפן. אין איינעם אַ דאַנערשטיק, אַרום 
סיר אַזײיגער, איז געװאָרן אַ טומל אין מאַרק. עטלעכע שיכורע פויערים 
זענען באַפּאַלן דורכגייענדיקע יידן, זיי געשלאָגן און געזידלט. סאיז 
געװאָרן א מהומה. יידן זענען אַנטלאָפן און זיך באַהאַלטן; געוועלבער 
זענען פאַרמאַכט געװאָרן, ווייל די כוליגאַנעס האָבן גענומען האַקן שויבן. 
עס האָט אויסגעזען, װי אָט-אָט װעט אויסברעכן אַ פּאָגראָם, אָבער פּלו- 
צעם האָבן אין מאַרק זיך באַװיזן צוויי יידישע יונגעלייט, יענקל װאַגמאַן 
און אברהם שלאַפשטײן, פייוול שוכמאַנס שװאָגער. די צוויי האָבן זיך 
געװאָרפן אויף די כוליגאַנעס, דערלאַנגט זיי אויף לינקס און רעכטס 
און באַלד האָט זיך אַרוױסגעשטעלט אַז די ,העלדן" זענען שװאַך קעגן 
די דאָזיקע צוויי יידישע בחורים. 

פּאָליצײי איז אָנגעקומען און די צוויי יידן אַרעסטירט. מיר זענען 
געווען אומרויק וועגן זיי, ווייל ווער ווייסט װאָס עס דראָט א יידן אין 
דער איצטיקער צייט פאַר ,באַפאַלן" פּאָליאַקן. אָבער זיי זענען געבליבי 


143 


אין אַרעסט בלויז איין נאַכט. צו מאָרגנס האָט מען זיי באַפּרײט, 

אין מאַגאַזין בין איך געבליבן אַרבעטן אויך נאָך דעם, וי ס'האַט זיך 
געענדיקט דאָס אָפּנעמען דעם קאָנטינגענט. מ'האָט געדאַרפט איבערװאַרפן 
די קופּעס תבואות, ווייל די נישט גענוגיטרוקענע קערנער האָבן גענומען 
װאַרעם ווערן און פערמענטירן. פון דער פערמענטאַציע-היץ איז אָפט מאָל 
די תבואה פאַרברענט געװאָרן, דאָס האַרץ האָט געװוייטיקט זעענדיק וויפל 
תבואה דאָ וערט קאַליע, בעת אַרום הונגערן טויזנטער מענטשן. די הילי 
צערנע פּאָדלאָגעס, װאָס זענען אייגנטלעך באַשטימט געװען אױף אַ 
וווינהויז און געלעגן אויף שװאַכע האַלץ-פלאַקנס, האָבן זיך אונטער דער 
שווערער לאַסט אײינגעבראָכן. די תבואה איז צעשיט געװאָרן אונטער דער 
פּאָדלאָגע און פאַרפוילט געװאָרן. דעריבער האַבן מיר אָנגעהױבן אַרײנ- 
שיטן די תבואות אין זעק און אַװעקשיקן אין גרעסערע מאַגאַזינען און צו 
דער באַױיסטאַציע אין קראשניק, 

איין מאָל האָט מען אונדז געברענגט אַרבעטן אין ביתימדרש, ואָס 
מ'האָט פאַרװאַנדלט אין א תבואה-מאַגאַזין. אַרײנקומענדיק האַב איך זיך 
אינסטינקטיוו ציריקגעצויגן און געװאָלט אַנטלויפן. עפּעס האָט ביי מיר 
אינעװוייניק וי אָפּגעריסן זיך, ווען כ'האָב דערזען װאָס פון דעם מקום- 
קדוש איז געװאָרן. כ'האָב געװוּסט, אַז תיכף נאַכן אַרײינדרינגען פון די 
דייטשן איז דאָס ביתימדרש רעקוויזירט געװאָרן פאַר פאַרשידענע צוועקן, 
אָבער , אין דומה ראיה לשמיעה". איצטער איז דאָס האַרץ פאַרקלעמט 
געװאָרן אויפן אויסזען פון דעם מקום, מיט וועלכן ס'זענען פאַרבונדן 
געווען אַזױ פיל קינדערשע זכרונות און יוגנט-איבערלעבונגען. כ'האַב 
געמוזט אָנהױיבן אַרבעטן, אָבער כ'האָב זיך געשעמט צו קוקן אױף די 
הוילע ווענט און ליידיקע ספריםישענק, אויף דעם אַרון-קודש, װאָס איז 
געשטאַנען אָן דעם פּרוכת, װוי מ'װואָלט אים אױסגעטאָן און איבערגעלאָזט 
אַ נאקעטן; כ'האָב זיך געשעמט וי איינער, וועמען מען צווינגט קוקן 
אויף זיין נאַקעטער מוטער. כ'האָב געהאַט דעם איינדרוק, אַז אַלץ אַרום 
פאָדערט פון מיר חשבון פאַר דער שענדונג. דאַס איז געווען איינער פין 
די לעצטע טעג פון מיין אַרבעט אין די מאַגאַזינען 


זי טוייסט פון ווסישן ווינטער 


יענעם יאָר האָט זיך איינגעשטעלט אַ פריער וינטער און די קעלט 
האָט נאָך פאַרשטאַרקט די פּיין. מיט ווינטערימלבושים איז געווען ביי 
אונדז נישט בעסער מיט הייץימאַטעריאַל. אַן אָפּגעטראָגן און צערי- 

סען בגד איז נישט געווען מיט װאָס צו פאַרבייטן. יידן װי מיר, װאַס האָבן 
געלעבט פון דער אַרבעט, זענען נישט געווען אין שטאַנד צוֹ קויפן אַ 
נייעם בגד, דאָס זעלבע מיט שוכװאַרג. אַז דודל פייגנבוים האַט מיך 
געזען אין מיינע צעריסענע שטיוול, האָט ער זיך שטאַרק מצער געוען 
און באַשלאָסן, אַז ער מיט די שותפים צום ביסל לעדער, װאָס זיי האָבן 
געהאַט, װעלן מיר מאַכן אַ פּאָר שטיוול אין באַצאָלן װעל איך ווען און 
וי אַזױ כ'וועל קענען. כ'האָב נישט געקענט אָפּזאָגן אַן אַלטן גוטן ידיך 
און נישט אָנעמען זיין פאָרשלאָג, װאָס איז געווען אַן אויסדרוק פִוַ 
אַן אויפריכטיקער זאָרג. די פריצייטיקע קעלט האָט אויך גורם געוען 
אַנדערע שאָדנס. קאַרטאָפל, װאָס מ'האָט נישט באַװויזן באַצײטנס אויסצו" 
גראָבן, זענען פאַרפרוירן געװאָרן און אָט דער לעבנס-וויכטיקער שפּייזי 
פּדאָדוקט איז שטאַרק טייער געװאָרן. אַפילו בעלייחיים זענען געפרוירן 
געװאָרן. נישט איין מאָל האָבן מיר אויפן וועג געפונען אַ געפרוירענע 
קיראָפּאַטווע און געמאַכט פון איר אַ גוטן מאָלצײיט. אַז די קעלט איז 
שטאַרקער געװאָרן איז דער סאָרט פייגל גענצלעך פאַרשװוּנדן. די אַרוי 
מיקע פּוערים האָבן אין דעם געזען אַ שלעכטן סימן פאַר יידן. לוט װי 
זי האָבן געזאָגט, איז אין אַן אַלטן סיביליען-בוך געווען געשריבן, אַז 
ס'וועט קומען אַ צייט ווען עס װעלן פאַרשװוינדן ווערן אַ געוויסער פויגל 
און אַ פאָלק. איצטער זענען זיי זיכער געווען, אַז פּונקט די קוראָפּאַטװעס 
זענען אומגעקומען, װעלן אויך אומקומען די יידן. 

די ידיעות, װאָס זענען סוף יענעם יאָר אָנגעקומען פון רוסישן 
פּראַנט, זענען פאַר אונדז געווען אַ שטיקל פאַרגיטיקונג פאַר אונדזערע 
ליידן צוליבן פריצייטיקן ווינטער. אַפילו וען ס'איז אַרױס די גזירה 
אָפּצוגעבן דאָס גאַנצע פוטערװאַרג װאָס יידן פאַרמאָגן, ,,פאַר די מוטיקע 
קעמפער אויפן מזרח"פראָנט, וועלכע ליידן פון שוערן ווינטער", האַבן 
יידן זיך געטרייסט פאַר די צוגענומענע פוטער-מלבושים, אַז דער רוסישער 
ווינטער, אויב ער איז דאָרט אַזאַ שווערער וי ביי אונדז, קען ער זיין 
אַן ערנסטע שטערונג פאַר דער דייטשער אַרמײ, װאָס איז נישט צוגעוויינט 
צו אַזא קעלט. יידן האָבן אויך היטלערן פאַָרגעזאָגט אַ ביטערן סוף, וו 
נאַפּאָלעאָנס, און זיי זענען זיכער געווען, אַז , גענעראַליװינטער? װעט 
פאַר די רוסן אױפטאָן מער וי זייערע אַלע גענעראַלן צוזאַמען. 

יידן אין שטעטל האָבן געגלייבט, אַז היטלער װעט דאָך האָבן די 
מפּלה. נאָך אין די ערשטע אַקופּאַציע-חדשים האָב איך געהערט אַ ייך 
זאָגן : ,כ'בין זיכער אין היטלערס מפּלה, כ'האַב בלויז מורא, אַז מ'וועט 

עס מיר אַרײינשרײען אין קבר". סאיז דעמאָלט נאָך קיינעם נישט איינ- 
געפאַלן, אַז מיליאָנען יידן װעלן נישט האָבן קיין קברים. אַפילן ווען די 
אַקס-גרױסמאַכטן זענען געווען ביים הױכפּונקט פון זייע"ע נצחונות, 
זאָבן יידן נישט פאַרלוירן די אמונה אין היטלערס ענדגילטיקער מפּלה 
און אויף דער טעמע זענען אַרומגעגאַנגען הונדערטער ויצן. איצטער, 
אַז ס'זענען אָנגעקומען ידיעות וועגן די ערשטע מפּלות פון דער דייטשער 
אַדמײ, האָט אַ יידישער בחור אַזױ באַצײיכנט היטלערס לאַגע: ,היטלער 
איז וי אַ ראָװעריסט, ער קאָן בלויז פאָרן פאָרויס -- אָדער ער מוז ארונ" 
טערגיין?. חיות וי זיין פאָרויסמאַרש איז פאַרהאַלטן געװאָרן, איז זיכער, 
אַז דאָס איז דער אָנהױב פון זיין ירידה. 

מיטן צורויבן דאָס פוטערװואַרג האָט זיך אונדזער לאַגע אַ סך פֿאַר- 
ערגערט. איך, למשל, האָב געהאַט צוויי לאַנגע פוטער-מאַנטעלן, -- איינעם 
אַ שבתדיקן, און ביידע האָב אֹיך נישט אַװעקגעגעבן די דייטשן. כ'האַב 
זי עמעצן פאַרקייפט, און דאָס װאָס כ'האָב פאַר זיי באַקומען איז נישט 
געשטאַנען אין קיין שום פּראָפּאָרץ צו זייער רעאַלן װערט און אויך נישט 
געווען קיין שום רעקאָמפּענסאטע פאַר די ליידן, װאָס די קעלט האָט מיר 
פאַרשאַפט. די מערהייט יידן האָבן אָפּגעגעבן די פוטערס, לוטן באַפעל, 
און זי געברענגט צום יודענראַט, אָבער אַ גרויסער טייל האָט נישט 
געפאָלגט דעם באַפּעל, טראָץ דעם װאָס ס'האָט געדראַט מיט טױטשטראָף, 
סלאַװוע בריק איז צו מאָרגנס נאָך דער גזירה אַרעסטירט געװאָרן, ווייזט 
אויס צוליב אַ מסירה, אַז זי האָט איר טײיערן מאַנטל אַװעקגעגעבן אַ 
קריסטלעכן שכן. אַלע זענען געווען באַזאָרגט און זיכער געװען אַז זי 
איז אַ פאַרלױרענע. דער יודענראַט איז געשטעלט געװאָרן אויף די פֿיס, 
נאָך אַ שטאַרקער אַרומלופעניש איז זי פון לאַזאַרטשיקן אױסגעלײוט 
געװאָרן פאַר אַ הויכן פּרײיז, 

לאַזאַרטשיק האָט פון יידן אויסגעפּרעסט געלט ביי יעדער געלעגנהייט. 
אַחוץ דעם געלט האָט ער געפאָדערט פאַרשידענע סחורות און װערטזאַכן. 
גאַנץ אָפּט זענען צו זיין פאַמיליע קיין דייטשלאַנד געשיקט געװאָרן טיי- 
ערע פּעקלעך. זיין ווייב און משפּחה האָבן אויך אָפט באַזוכט ביי אים 
און דעמאָלט האָבן יידן מאָביליזירט אַ שניידערין, אַ שניידער און שוסטער 
און די אַלע פלעגן װאָכן לאַנג אַרבעטן פאַר דעם מערדערס משפּחה, פאַר- 
שטייט זיך -- אויפן חשבון פון יידן 

אַזױ האָבן מיר געלעבט אין דער שווערן ווינטער 1941-42. די דייטשן 
האָבן פאַר דער יידישער באַפעלקערונג נישט צוגעשטעלט קיין שום פּראַי 

דוקטן, אָדער די צושטעלונגען זענען געווען זייער באַשרענקטע, און אויפן 
פרייען מאַרק זענען די פּרייזן געשטיגן הימלהויך. די אָרעמע מענטשן 
האָבן געהונגערט. אין שטעטל זענען פאָרגעקומען פאַרשידענע דערשייי 
נונגען אין רעזולטאַט פון הונגער און נויט. עטלעכע פון זיי איז כדאַי צו 
פאַרצייכענען, 

ס'זענען געווען אַ סך פאַלן פון חתונה מאַכן עלטערע מיידלעך פאַר 
בחורים, וועלכע האָבן נישט געהאַט פון װאָס צו לעבן דאָס זענען 
מערסטנס געווען יונגעלייט פון גוטע היימען. ואָס נישׂט האַבנדיק 
פון װאָס זיך אױיסצוהאַלטן האָבן זיי זיך אָנגעכאַפּט אין די חתונה-פאָר- 
שלאָגן. דער כלהס משפּחה האָט נישט געדאַרפט זאָרגן פאַר קיין נדן און 
פאַר-קיין דירה, נאָר אַריינגענומען דעם יונגנמאַן צו זיך אין הויז, אָפּגע- 
טיילט פאַר יונגן פּאַרפאָלק אַ ווינקל אין שטוב אָדער אַ קליין אַלקערל 
און זיי פאַרזאָרגט מיט אַלעמען. אין די מערסטע פאַלן האָט מען דעם 
יונגנמאַן אויך באַפרײיט פון דער אַרבעטספליכט, באַצאָלנדיק אויסלייז" 
געלט דעם יודענראַט. 

אַ צווייטע כאַראַקטעריסטישע אָפּטע דערשיינונג איז געװען דאָס 
אָפּגעבן 1412 יעריקע יידישע קינדער, גאַנץ אָפט איינאונאיינציקע ביי 
די עלטערן, וי פּאַסטעכער אָדער צו אַנדערע אַרבעטן, ביי די פּוערים 
אין די דערפער, ווייל ס'איז נישט געווען קיין מעגלעכקייט זיי אויסצו- 
האַלטן אין דער היים. אויך מיין שװאָגערל אברהמל איז אָפּגעגעבן גע" 
װאָרן צו אַזאַ אַרבעט ביי איינעם פון די קאַשינער פּויערים, 

איך און אברהמקע האָבן ווייטער באַזוכט אין די דערפער און בעיקר 
אין קאָזלאָווקע. פרילינג, און שפּעטער זומער, פלעגן מיר כמעט יעדע 
נאַכט אַװעקגײן און צוריקקומען פאַר טאָג. נישט אָפּרוענדיק זיך נאָכן 
אַרבעטסטאָג, פלעגן מיר זיך אַרױסלאָזן אין וועג אַרין. מיר האָבן איצטער 
אויסגעמיטן צו גיין מיטן שאָסײ אָדער אַפילו מיט אַ נישט געפלאַסטערטן 
הױפּטװעג, און געמאַכט דעם גאַנצן וועג מיט זייטיקע שטעגן, כדי נישט 
אָנצוטרעפן זיך אויף דייטשן. צוריקוועגס זענען מיר געגאַנגען מיט די 
זעלבע וועגן, נישט געקוקט אויף דער פינצטערניש, ווייל איין מאָל זענען 
מיר שיר נישט דורכגעפאַלן גייענדיק מיטן שאָסײ, ווען אַן אױטאַ איז 
אָנגעפאָרן אונדז אַנטקעגן. באַמערקנדיק די אָנקומענדיקע ליכט האָבן 
מיר באַװיזן צו באַהאַלטן זיך אין ראָוו. פון דעמאַלט האָבן מיר זיך באַנוצט 
מיטן הױפּטװעג בלויז ביים אַריבערגײן אים, 

די דאָזיקע נאַכטיקע ,שפּאַצירן" זענען מיר ליב געװאָרן, נישט גע- 

קוקט אויף די געפאַרן, מיט ועלכע זיי זענען געװען פאַרבונדן, און 
טראַץ דעם װאָס זיי זענען פאָרגעקומען צוישן איין אַרֹבעטסטאָג און 
צווייטן. דער וועג אַהין און צוריק איז געווען אַן 18 קילאָמעטער און ביידע 
צוזאַמען האָבן מיר אויף די פּלײיצער געשלעפּט אַ 75 קילאָ, און נאַך געווען 
צופרידן, אַז ס'איז דאַ װואָס צו טראָגן, מיר זענען געגאַנגען שוייגנדיק 
איינהערנדיק זיך אין דער נאַכט-ישטילקײט און בלויז צייטנווייזן פלעגן 
מיר רעדן צווישן זיך. אָנגעקומען קיין קאַזלאָווקע, פלעגן מיר ביי אב- 
רהמלס משפּחה שטענדיק געפינען אַ היימלעכע װאַרעמקײט. דאָס איז 
געווען איינע פון די דריי קאָזלאָווקער משפּחות אין די בעסטע צוישן 
זיי, טראָץ דעם װאָס זיי האָבן געהאַט דריי קליינע קינדער, אויסגע- 
האַלטן אַן אַלטע מוטער און אַ ברודער און שװועסטער האַלבע קאַליקעס, 
דאָס דאָרפישע געשמאַקע און, באַטעמטע, שװאַרצע ברויט מיט אַ טעפּל 
מילך, איז נישט איין מאָל געווען דאָס איינציקע עסן יענעם טאַג. מיר 
האָבן געגעסן מיט אַפּעטיט און גערן, װיסנדיק אַז דאָס עסן װוערט אונדז 
דערלאַנגט פון גאַנצן האַרץ, װי ס'האָט זיך דאַ געפירט אַלע יאָרן, 

באַזונדערס אָנגענעם איז געווען דאָס צוריקגיין, װאָס מיר האָבן תמיד 
געמאַכט נאָך האַלבער נאַכט. ס'איז אנגענעם געוען, טראָץ דעם, װאָס 
מיר האָבן געטראָגן שווערע פּעק. די רויקייט און שטילקייט אַרום האָבן 
אויך אויף אונדז משפּיע געווען צום גוטן און דעריבער פלעגן מיר גיין 
כמעט אָן מורא. אין װאַלד האָב איך געהאַט דעם איינדרוק, אַז אַלץ אַרום 
-- די ביימער, די חיות און פייגל -- האַלט איין דעם אָטעם און האַרכט 
זיך איין אין די טריט פון די, װאָס װאָגן צו שטערן זייער רו. מיר האָבן 
זיך באַמיט נישט צו רעדן, כדי נישט צו שטערן די פאַרטאָגיקע רו-שעה, 
די חסדישעה פון דרימלדיקן װאַלד. ס'האָט זיך נישט באווויגן קיין צווייג, 
בלויז זעלטן האָט אַ געשריי פון אַ נאַכטפױגל געמאַכט אויפציטערן דעם 
שלאָפּנדיקן װאַלד און אויך אונדז, 

און פּלוצעם, שטענדיק גענוי אין דער זעלבער פאַרטאָגיקער שעה, 
האָט אויפגעװואַכט דער גאַנצער אַרום. זייענדיק שוין געוויינט מיט דער 
דאָזיקער דערשיינונג, האָט עס דאָך תמיד אויף סניי איבערראַשט וען 
דער װאַלד האָט מיט אַ מאָל דערװואַכט און אין דער פולקומער שטילקייט 
איז, װי אױיסגעבראָכן אַ שטורעם. די ביימער האָבן רעשיק גענומען באַ- 
וועגן זייערע שפּיצן און דער גאַנצער אַרום איז פּלוצעם לעבעדיק געװאָרן, 
אַפּילו די נידעריקע קוסטעס און גראָזן האָבן אָנגעהױבן באַװעגן זייערע 
צווייגלעך און שטענגעלעך, שושקנדיק זיך פאַרװוּנדערטע איבערן פּלוי 

צעמדיקן רעש. די פייגל האָבן אָנגעהױבן צוויטשערן, צו ערשט מיט אייני 
צלנע טרילן אין פישטשערייען און שטּעטער האָבן זיי אַנגעהױבן זייער 
פרימאָרגן-געזאַנג מיט פאַרשידענע אַקאָרדן, װאָס האָבן פול געמאַכט דעם 
װאַלד. דאָס איז געווען אַ זעלט-האַרמאָנישער, נישטימענטשלעכער, אָבער 
נאַטירלעכער כאָר, מיט דער צייט, ווערנדיק צוגעוווינט צום דאָזיקן נאַ- 
טור-ווונדער און איינזעענדיק נישט-פאַרענדערלעכע געזעצמעסיקייט און 
פּינקטלעכקײיט, װאָס װירקט וי לויט אַ וועקזייגער, האָט מיך אַ מין הייי 
ליקער ציטער אַרומגענומען, און ווען כ'װואָלט נאָר געווען געקענט, װאַלט 
איך אַליין אויך מיטגעזונגען, 

זומער פלעגן מיר, בדרך כלל, גיין באָרװעס, כדי מ'זאָל נישט הערן 
די טריט אונדזערע. ביים מינדסטן פּאַרדעכטיקן קלאַנג פלעגן מיר אֲרֹאַפַּי 
גיין פון וועג און געװואַרט צװישן די ביימער און קוסטעס ביז די ,סכנה" 
איז אַדורך, אָבֹער אין די אַלע ,נאַכטשפּאַצירן? האָט אונדז נישט גע" 
טראָפן די מינדסטע שטערונג.. אויב מיר האָבן אַ מאָל אָנגעטראָפן אויף 
מענטשן, זענען עס מערסטנס געווען פּויערים פון די נאָענטע דערפער, 
קליענטן פון די עטלעכע מילן, װאָס זענען דאָ געשטאַנען נישט וייט 
איינע פון דער אַנדערער. אויך זיי, די פּויערים, האָבן געשלעפּט זעק ביי 
נאַכט כדי צו ברענגען אַהיים מעל פאַר די פאַמיליעס. מיר פלעגן אויך 
טרעפן פּױיערן, װאָס זענען אַרױסגעגאַנגען ביי נאַכט, כדי אַהיימצוברענגען 
אַ ביסל האָלץ, 

די דאָזיקע נאַכט-באַװעגונג פון די פּוערים איז געװען נישט קין 
צופעליקע. מיטן אַראָפּנעמען דעם שניט פון די פעלדער האָט דער פּױער 
געמוזט אָפּגעבן די דייטשן אַ נאָרמע תבואה און אַנדערע פּראַָדוקטן, דעם 
,קאָנטינגענט". די נאָרמע איז באַרעכנט געװאָרן לויטן שטח פון באַאַר- 
בעטן באָדן, אַראָפּרעכענענדיק די צוטיילונג פאַרן פּויערס משפּחה און 
פאַר זיין לעבעדיקן אינװענטאַר. לויטן דאָזיקן חשבון פלעגט דער פּױער 
באַקומען די מאָל-דערלױבעניש אין דער מיל אַרײן אויפן נאָענטן קװאַרטל 
אָדער האַלבן יאָר. אין דער דערלױבעניש איז געװען אויסגערעכנט 
וויפל ברויטמעל, וייצנמעל, קאַשעס, פּאַשע פאַרן אינװענטאַר און אַני 
דערע פּראָדוקטן דער פּױיער מעג מאָלן. די נאָרמעס, װאָס די דייטשן האָבן 
באַשטימט פאַר זיך זענען געווען הויכע, און די צוטיילונג פאַרן פּוער -- 
אַ נישט גענוגנדיקע. װאָס ס'האָט אים צוגעפעלט האָט דער געמוזט מאָלן 
בגניבה, בעיקר ביי נאַכט, ווען דער מילנער האָט זיך נישט אַזױ געשראָקן 
פאַר אַ קאָנטראָל, הגם ס'פלעגן אויך טרעפן נאַכט-קאַנטראָלעס אין די 

מילן. פאַר דער ריזיקע פון איבערשרייטן די דייטשע פאַראָרדענונגען, 
האָבן די מילנערס געפאָדערט אַ געהעריקע פאַרגיטיקונג , אין נאַטור", 
ווֹי מ'האָט עס גערופן. זיי האָבן אַראָפּגענומען אַ געוויסן פּראָצענט תבואה. 
די דאָזיקע דורכן מילנער אַראָפּגענומענע תבואה איז געווען דער קװאַל 
פאַר אונדזערע קניות אין קאָזלאָווקע און אין אַנדערע ערטער, די פּוילישע 
מילנערס, נישט וי די יידישע, וועמענס איגנטום עס איז רעקויזירט 
געװאָרן, האָבן איצטער געמאַכט גרויסע פאַרמעגנס פון דער פּויערישער 
נויט. אַ סך פּויערים האָבן צוליב דעם זיך באַנוצט מיט די האַנטמיל-שטײי 
נער, װאָס זענען צענדליקער יאָרן געלעגן פאַרװאַלגערט אין די שפּײכ- 
לערס, 

די פּויערים פלעגן אומגיין די דייטשע פאַראָרדנונג מיט אַלע מעגלעכע 
דרכים אוֹן מיטלען: געטענהט אַז ס'איז געווען אַ שלעכט גערעטעניש 
אויף די פעלדער, זיי פלעגן באַהאַלטן די תבואה און קאַרטאָפל אין סטאַ- 
דאָלע אונטערן שטרוי אָדער אין די הייסטויגן אין פעלד, באַגראָבן אין 
גריבער, אַרײינשיטנדיק די תבואה אין פעסער און באַװאָרנענדיק זיי קעגן 
פייכטקייט און שימעל. קאַרטאָפל האָבן זיי אויך באַהאַלטן אין גריבער 
ווייט אין פעלד, און דערנאָך אויסגעגלייכט דעם שטח איבערן גרוב, 

די פּויערים זענען אויך מחוייב געווען אָפּצוגעבן פון זייער לעבע- 
דיקן אינװענטאַר -- אַ קו אָדער קאַלב, חזירים, עופות, אייער און דאָס- 
גלייכן. אָבער גאַנץ אָפט, אַקוראַט פאַרן טערמין פון אָפּגעבן, האָבן גנבים 
אָדער פּאַרטיזאַנער זיך אַרײינגעכאַפּט צום פּױער און צוגענומען דאָס װאָס 
ס'איז געווען באַשטימט פאַר די דייטשן. גאַנץ פרי פלעגט דער פּױער 
מעלדן דעם דאָרף-סאָלטיס וועגן דער גניבה און דער האָט עס איבער- 
געגעבן דער פּאָליצײי אָדער די דייטשן אָבער דאָס קאָלב אָדער ס'חזיר 
האָט מען נישט געפונען, ווייל ס'איז דערנאָך אַרײנגעקומען אין טאַפּ 
פונעם פּויער, זיין משפּחה און די שכנים, 

די דייטשן פלעגן שיקן שטראָףיעקספּעדיציעס אין די דערפער, װאָס 
האָבן נישט צוגעשטעלט די נאָרמעס -- לױט אַ חשד, אָדער לט אַ 
ידיעה פון מוֹסרים. צענדליקער זשאַנדאַרמען און אוקראַיַנער האָבן זיך 
אַרױסגעלאָזט איבערן דאָרף, געזוכט אין די הייזער, איבערגעדרייט סטאַ- 
דאָלעס, געגראָבן און גענישטערט אין די פעלדער און אין יעדן פאַרדעכ- 
טיקן אָרט. און די מערסטע פאַלן זענען זיי אַװעק מיט ליידיקע הענט. 
אויב זיי האָבן יאָ געפונען באַהאַלטענע פּראָדוקטן, האָבן זיי צוזאַמען מיט 
דער רעקוויזירטער פּראַצע מיטגענומען אויך דעם פּויער, און אין אַ סך 

פאַלן איז די שטראָף געווען אַ שווערע, אויף אָפּצולערנען, 

פאַקטיש, איז אָנגעגאַנגען אַ קאָנקורענץ איבער די פויערישע פּראָי 
דוקטן צווישן די דייטשן און די פּאַרטיזאַנערס, װאָס האָבן צו יענער צייט 
פאַרשטאַרקט זייער טעטיקייט אין דעם ראַיאָן. אין די דערפער פלעגן די 
פּויערים אונדז דערציילן וועגן יעדן נאַכטבאַזוך פון די פּאַרטיזאַנער, װאָס 
זענען געקומען קויפן פּראָדוקטן. אויב דער פּוער האָט נישט געװאָלט 
פאַרקויפן, האָט ער צו מאָרגנס נאָכן וויזיט זיך איבערגעצייגט, אַז דער 
גרוב, װוּ ער האָט געהאַט באַהאַלטן די פּראָדוקטן, איז געװאָרן געעפנט, 
אָדער די בהמה פון שטאַל איז געװאָרן צוגענומען. מיט דער צייט האָבן 
די פּוערים זיך אויסגעלערנט צו פאַרקויפן די פּאַרטיזאַנער פון גוטן ווילן, 

נישט געקוקט דערויף פלעגן די פּויערים רעדן וועגן דער פּאַרטיאַ- 
נישער טעטיקייט מיט סימפּאַטיע, און אַ טייל פון זיי -- מיט אָפּענעם 
שטאָלץ, און געזען אין זיי אַ האָפענונג פאַר דער צוקונפט. די דייטשן 
האָבן נישט געקענט אַװעקקוקן פון דער פּאַרטיזאַנישער טעטיקייט און 
געפּרוּווט קעגנווירקן דורך פאַרשידענע מיטלען, זיי האָבן פאַרעפנטלעכט 
באַקאַנטמאַכונגען און אויפרופן קעגן די ,רויבערס" און באַנדיטן און 
געדראָט מיט שווערע שטראָפן פאַר מיטאַרבעטן מיט זיי, דאָס מיינט -- 
פאַר העלפן זיי מיט שפּייז אָדער אוױיסבאַהאַלטן זיי. די דייטשן האָבן אויך 
פאַראָרדנט אָנצונעמען מיטלען קעגן פּאַרטיזאַנער-אָנפאַלן: ס'איז אָר- 
גאַניזירט געװאָרן אַ מין בירגערװאַך אין אַלע דערפער און ישובים. אי 
שטעטל זענען די פרייוויליקע פייערלעשער מחוייב געװאָרן צו היטן ביי 
טאָג און ביי נאַכט ביי זייער גמינע, װאָס האָט זיך אומעטום געפונען אין 
צענטער, צווישן גמינע-אַמט, פּאַליצײ-פּאָסטן און שולע. אַן ענלעכע 
פֿאַראָרדנונג האָט אויך פאַרפליכטעט אין גרעסערע דערפער, אין ועלכעַ 
ס'זענען געווען פייערלעשער-גרופּן,. אין די קלענערע דערפער האָבן די 
סאָלטיסן באַשטימט דיזשורירנדיקע שומרים און דער קאָמענדאַנט זייערער 
איז פאַראַנטװאָרטלעך געווען פאַר די מאַכטאָרגאַנען. אָבער די אַלע מיטלען 
האָבן נישט קיין סך געהאָלפן. די פּאַרטיזאַנער האָבן אין יעדן דאָרף כמעט 
געהאַט פריינד, סימפּאַטיקער און מיטהעלפער, און נישט זעלטן -- אויך 
צווישן די וועכטער און זייערע קאָמענדאַנטן, 

אין יענער צייט, האָב איך אָנגעהױבן אַרבעטן אַלס שטיינברעכער אין 
דער שטיינהאַקעריי אין נאָװאַװיעש. כ'האָב אויסגעקליבן די דאָזיקע 
אַרבעט, ווייל זי האָט מיר געגעבן אַ מאַקסימום זעלבשטענדיקייט און 
אַ מינימום השגחה מצד די דייטשן אַלע אַרבעטן זענען געווען אױיף 

אַקאָרד -- פון מטפּל זיין זיך מיטן שטיינפעלד, אויפרייסן אים מיט 
אױפרײיסימאַטעריאַל, ביז צעקלאַפּן אים אויף זשווירישטיינער אַדער 
פלאַסטער-שטיינער, לוט דער פּאָדערונג און מעגלעכקייט. אָט די אַרבעט 
האָט מיך אויך געצויגן דערמיט, װאָס זי איז געווען אַ פאַכמענישע און 
געפאָדערט ספּעציאַליזירונג. די ערשטע קאַנטשאַפט מיטן פאַך האָב איך 
געהאַט פון דער צייט ווען כ'האָב געאַרבעט לעבן די שטיינהאַקער, ביים 
אַרױסװאַרפן די שטיינער פון די גרובנס און זיי פאַרלאָדן אויף די װאַגאָי 
נעטקעס. כ'האָב זיך אינטערעסירט װאָס ס'טוט זיך אַרום מיר און די 
אַרבעט פון די שטיינברעכערס איז מיר בעסער געפעלן וי די פון 
זייערע העלפער, 

די אַרבעט איז געווען נישט קיין לײיכטע; די דייטשן האָבן נישט 
געברענגט קיין שום מעכאַנישע מכשירים, װאָס זאָלן העלפן די שטיינ- 
האַקער. אַלץ איז געמאַכט געװאָרן מיט דער האַנט. געגראָבן האָט מען די 
שטיינער פון אונטער אַן ערדשיכט אין דער טיף פון צוויי ביז פיר מע- 
טער. דאָס גראָבן די ערד ביז צום אָפּדעקן די שטיינשיכט האָבן על פי 
רוב געמאַכט יונגע יידישע מיידלעך. מיט געמישטע געפילן פלעג איך 
זיך. צוקוקן צו דער אַרבעט פון די דאָזיקע שיינע מיידלעך פון וועלכע 
ס'האָט געברויזט מיט געזונט, כוח און אַרבעטס-פלינקייט. כ'האָב מיטגע- 
פילט דעם צער זייערן, װאָס אַנשטאָט פאָרצוזעצן זײיער בילדונג -- 
זעענן זיי געצווונגען אַזױ שווער צו אַרבעטן פאַר די פאַרשקלאַפערס. אָבער 
איך האָב אויך באַװוּנדערט זייער אַרבעט מיט דער לאָפּאַטע און קילאָף, 
מיט װאָסער פלינקייט זיי װאַרפן אַריבער די ערד פון איין זייט גרובן 
צו דער צווייטער, און זיי צעשיטן עס נישט איף די, װאָס האָבן גע- 
אַרבעט אונטן, צװישן דעם אויסגענוצטן טייל פונעם שטיין און דעם 
טייל, װאָס מען האָט איצט אָפּנעדעקט. כ'האָב הנאה געהאַט צוֹ הערן 
זייער זאָרגלאָזע פּלאַפּלערײ ביי דער דאָזיקער שװערער אַרבעט, פּונקט 
וי זייערע מוטערס און באָבעס האָבן דאָס געטאָן ביי דער ניימאַשין, 
ביים שטריקן און ביי אַנדערע שטובאַרבעטן. מיט זייער פריילעכקייט און 
לעבנסלוסט האָבן די יידישע מיידלעך געמאַכט דעם איינדרוק, װוי קיין 
זאַך װאָלט זיי נישט באַאומרויַקט, נישט די אַלגעמײנע לאַגע און נישט 
די שװוערע אַרבעט. עס האָט אַזױ שטאַרק געװאָלט זיך גלויבן אַז קיין 
שוב שלעכטס װעט זיי נישט געשען, 

די אַרבעט איז געווען אַ שװערע. מיר האָבן געאַרבעט מיט פּשוטע 
ווערקצייג : האַמערס, קילאָפן, אייזערנע שטאַנגען און נאָך ענלעכע, בלויז 

אויפרייס-מאַטעריאַל האָט מען אונדז געגעבן וויפל מיר האָבן געדאַרפט, 
אָבער כדי זיך צו קאַנען מיט דעם באַנוצן, האָבן מיר געמוזט בױיערן 
אין שטיין טיפע לעכער מיט אַ האַנטבױערער. דאָס איז געווען אַ שווערע 
אַרבעט פאַר צווייען: איינער האָט געהאַלטן דעם בויערער און אים די 
גאַנצע צייט געדרייט אין לאָך און דער צווייטער האָט אָן אויפהער גע- 
קלאַפּט מיט אַ האַמער אין בויערער. טראָץ אַלעם איז די אַרבעט געווען 
אַן אינטע-עסאַנטע, ספּעציעל ווען ס'האָט זיך אינדז געמאַכט אַ שטיינ- 
בלאָק פון וועלכן ס'האָט זיך געלאָזט מאַכן ברוקשטיינער. מיט שטאָלקלי 
נעס פלעגן מיר שפּאַלטן דעם בלאָק אויף גרויסע פּלאַטעס און שפּעטער 
זיי צעטיילן אויף פלאַסטערשטיינער. דאָס איז געווען די אינטערעסאַנט- 
סטע און צום בעסטן באַצאָלטע אַרבעט, ווייל מיר האָבן באַקומען דעם 
לוין לוט דער צאָל אױיסגעהאַקטע קאָסטקעס, 

מיין אַרבעטסישותף איז געווען בעריש האַלבערשטאַט, אַ געזונטער 
בחור, װאָס איז געווען יינגער פון מיר מיט אַ צען יאָר. ער האָט געװוּסט 
וועגן מיינע ,נאַכטשפּאַצירן" און ער פלעגט זיך װוּנדערן, וי אַזױ איך 
קען אַזױ שווער אַרבעטן נאָך אַ שלאָפּלאָזער נאַכט. דער גרויסער האַמער, 
מיט וועלכן מיר האָבן געשפּאָלטן די שטיינער, האָט געווויגן 12710 קילאָ. 
נישט איין מאָל האָבן מיר זיך צוליב אים געקריגט, אין דער גאַנצער 
שטיינהאַקערײ, אין וועלכן ס'האָבן געאַרבעט צענדליקער שטיינהאַקערס, 
זענען געווען בלויז איינצלנע האַמערס אַזעלכע, און פיר-פינף אַרבעטער 
האָבן זיך באַנוצט מיט איין האַמער. אַ 877 קילאָדיקער האַמער האַט ביי 
אונדז געהייסן אַ ,, העמערל". נאָך אַן אינטערעס האָב איך געפונען ביי 
דער דאָזיקער אַרבעט: נישט איין מאָל האָבן מיר שפּאַלטנדיק דעם שטיין 
געפונען פאַרשידענע פּאַרשטיינערטע בעלי חיים, װי פיש, מושלען און 
געװויקסן. די פּוילישע שטיינברעכער, װאָס זענען בעיקר געווען דאָרפסי 
לייט, אָן עלעמענטאַרער בילדונג אַפילו, פלעגן מיך אױסלאַכן צוליבן 
אינטערעסירן זיך מיט אַזױנע נאַרישקײטן, 

אין פאַרלויף פון אַ קירצער צייט האָב איך זיך ספּעציאַליזירט אין 
מיין אַרבעט. ליפּיעץ, אַן אַלטער שטיינהאַקער, וועלכער איז מיט אַ סך 
יאָרן צוריק געווען אונדזערס אַ שכן, האָט די שכנהשאַפט געדענקט צום 


גוטן און אין דער ערשטער צייט האָט ער מיר אַ ביסל צוגעװיזן אין 
דער אַרבעט, שפּעטער האָט ער זיך געװוּנדערט וי שנעל כ'בין אין דער 
קורצער צייט געװאָרן זעלבשטענדיק. כ'בין מער צו אים נישט געקומען 


פרעגן זיך פּאַךיעצות און מיר זענען נישט געבליבן הינטערשטעליק פון 

די אַלטע און געניטע אַרבעטער, 

וועגן .אַקציעס? זענען מיר געװאָר געװאָרן ערשט אין פרילינג פון 
יענעם יאָר 1942. פון אַזעלכע באַגריפן. וי ,ליקװידאַציע", , אױיסראָטונג" 
האָבן מיר נאָך נישט געהאַט געהערט. אין יום-טוב פּסח איז אין שטעטל 
געקומען פון לובלין דוד ווערבער, אַ פריינד אָדער אַ קרוב פון די 
מינצעס און אַ באַװוּסטער כלל-טוער אין זיין שטאָט. ער האָט דערציילט 
וועגן די גרויליקייטן פון דער ,אַקציע", וועגן אַװעקפירן יידן אין אַן 
אומבאַװוּסטער ריכטונג, ווייזט אויס קיין בעלזשעץ, וועגן וועלכן מיר 
האָבן שוין יאָ געװוסט, וועגן גאַנצע גאַסן װאָס זענען אױסגעליידיקט 
געװאָרן פון זייערע יידישע איינװווינער, און נאָך ענלעכע דערציילונגען 
פון וועלכע די האָר האָבן זיך געשטעלט אויפן קאָפּ, ער איז אַנטלאָפן 
פון די דייטשן, וועלכע האָבן אים געזוכט וי אַ יידישן עסקן און ע- 
האָט זיך צײיטווײיליק באַהאַלטן ביי זיינע שטעטלדיקע פריינד, אַבער ער 
האָט אַלץ מורא געהאַט פאַר די לובלינער מאַכט-אָרגאַנען, און נאָך עט- 
לעכע טעג איז ער אַװעק צו זיינע קרובים אין אָסטראָװוצע (אָסטראָװיעץ). 
אין דער זעלבער צייט זענען אָנגעקומען ידיעות וועגן אויסזידלונגען פון 
אַנדערע שטעטלעך אין דער סביבה אין אַן אומבאַװוּסטער ריכטונג, 

נישט געקוקט אויף די טרויעריקע און דאגותפולע ידיעות, האָבן מיר 
זיי נישט באַטראַכט וי אַזעלכע, װאָס באַדראָען אונדז גופא. מיר זענען 
עפּעס צו פיל זיכער געווען מיט אונדזער אַרבעט פאַר די דייטשן, מיר 
האָבן טאַקע געווייטיקט דעם ויי פון די אַרױסגעטריבענע יידן, אָבער 
ס'איז אינדז לחלוטין נישט געקומען אויפן געדאַנק, אַז דאָס איז דער 
אָנהײב פון אונדזער אַלעמענס סוף. מיר האָבן געהאַט אַ גרונד צו 
טראַכטן, אַז די יידן שיקט מען אין אַרבעטס-לאַגערן אַרײן, װי למשל 
אין נאָענטן יאַנישאָו, װוּ ס'זענען קאָנצענטרירט געווען הונדערטער ייךו 
פון דער נאָענטער און װייטערער סביבה. מיר האָבן געװוּסט וועגן די 
באַדינגונגען אין דאָזיקן לאַגער, וועגן הונגער, פּיין און טאָרטורן, װאָס 
הערשן דאָרט. אין עטלעכע פּאַלן זענען איינצלנע יידן פון שטעטל פאר. 
שיקט געװאָרן קיין יאַנישאָוו צוליב פאַרשידענע ,חטאים" ן 

זומערצייט איז צו לאַזאַרטשיקן געקומען אַ נײיער געהילף -- אַן 
עס-עס-שאַרפירער, וועלכער האָט ביי זיין ערשטער באַגעגעניש מיטן 
יודענראַט דערקלערט : ,אַכטונג, איך בין דער הענקער פון די כעלמער 
יידן". מיט דער צייט האָט ער באַװין, אַז נישט אומזיסט האָט ער זיך 
באַרימט. דער ראַכוּוער הויף, װאָס איז ביז איצט געווען דער שווערסטער 

אַרבעטספּלאַץ און די װאָס האָבן דאָרט געאַרבעט האָבן געלעבט אין אַ 
שטענדיקן פּחד פון ווערן געשלאָגן און געפּײיניקט, איז מיט זיין אָנקומען 
פאַרװאַנדלט געװאָרן אין אַ סאַדיסטישן גרויל-פּלאַץ. אַרבעטן דאָרט האָט 
זיך פון איצטער אָן גערעכנט פאַר אַ שטראָף. און װי להכעיס האָט לאַ- 
זאַרטשיק איצט געפאָדערט מער אַרבעטער. דאָס צעשטערן די צוויי דער" 
פער נאָװאַװיעש און נאַװיראַכוּוו איז דורכגעפירט געװאָרן אין אַ פאַרשנע- 
לעכטן טעמפּאָ און דערצו האָט מען געהאַלטן ביים ענדיקן דאָס בויעו 
אַ נייעם פּערדשטאַל אין הוֹיף און ס'האָכן זיך געפאָדערט פאַרשידענע 
בוי-פאַכלײיט װי אויך געהילפס-אַרבעטער, אַ חוֹץ די רעגולערע און סֶע- 
זאָןדאַרבעטער, דער נייער פּאַרשױן פלעגט זיך טשעפּען צו די אַרבע- 
טערס אָן שום סיבה, שלאָגן ביז בלוט, ביז צום פאַרלירן דאָס באַװוּסטזײין, 
גאַנץ אָפּט פלעגן מענטשן צוריקקומען פון דער אַרבעט פאַרגאָסענע מיט 
בלוט, מיט געשװאָלענע נעז און אויגן. אָפט האָט מען אויך מיך געשיקט 
אין הויף אויף אַרבעט, בעיקר יעדן צווייטן זונטיק, ווען מיר זענען פריי 
געווען פון דער אַרבעט ביי דער בייקלעריגעזעלשאַפּט. כ'האָב געאַרבעט 
אין פעלד אָדער אַלס געהילף ביי דער בויאַרבעט, אונטער דער שטענדיקער 
אויפזיכט פון אַן עס-עסאָװויעץ אָדער אוקראַיַנער. מיר האָבן אָנגעשטרענגט 
אַלע כוחות, כדי נישט צו געבן זיי קיין געלעגנהייט צו טשעפן זיך צן 
אונדז, אָבער אַז לאַזאַרטשיק אָדער זיין שטעלפאַרטרעטער פלעגן זיך 
באַװייזן אין דער נאָענט, פלעגט נישט איינער אָנהייבן ציטערן. דאָס איז 
גענוג געווען, אַז די צוויי סאַדיסטישע בעסטיעס זאָלן באַפּאַלן און שלאָגן 
מכות-רצח, 

איין זונטיק האָב איך מיט אַ גרויסער גרופּע יידן געאַרבעט אין הויף, 
ביי דער נייער פּערדשטאַל, אין דער גרופּע זענען געווען אויך מיידלעך, 
װאָס האָבן, װי מיר, געאַרבעט ביי אַלע שווערע אַרבעטן: געגראָבן מיט 
לאָפּאַטעס און קילאָפן, איבערגעטראָגן שווערע שטיינער פון איין פּלאַץ 
צום צווייטן וכדומה. צווישן זיי זענען געווען צוויי אַכצניאָריקע יידישע 
מיידלעך, איינע, יענטל פישמאן, אַ בלאָנדע, אַ צעשמייכלטע, מיט חן- 


גריבעלעך און די צווייטע, אָרֹיש שװאַרצס טאָכטער, אַ טונקעלע, ווע- 


מענס אַלע באַוועגונגען האָבן געשיינט מיט אַ גראַציע און איידלקייט, 
די חברטעס האָבן די גאַנצע צייט געאַרבעט צוזאַמען, געשלעפּט שווערע 
נאָסילקעס מיט שטיינער, אָדער געגראָבן, איינע מיט דער לאָפּאַטע און 
די צווייטע מיטן קילאַף. ווען לאַזאַרטשיק מיט זיין געהילף זענען גע- 


קומען אויף זייער אַרבעטס-קאָנטראָל, האָבן זיי זיך פאַרהאַלטן ביי די 

צוויי מיידלעך און געקוקט אויף זיי. ס'איז אין די יידישע טעכטער געווען 
עפּעס אַזעלכעס, װאָס האָט, ווייזט אויס, פאַרכשופט די ביידע יידןירוצחים, 
זיי האָבן נישט אַראָפּנענומען זייערע גיריקע אויגן פון די מיידלעך. 
ווייטער געשמועסט צווישן זיך, און ס'איז קלאָר געווען, אַז מ'רעדט וועגן 
זיי, די מיידלעך האָבן דערפילט די פאַראינטערעסירונג פון די צוויי, זיך 
דערשראָקן און אָנגעהויבן אַרבעטן נאָך פלייסיקער. כ'האָב אָנגעקוקט 
לאַזאַרטשיקס פינצטערן, אַש-קאָליריקן פּרצוף און זיין געהילפס אױיגן, 
אויגן פון אַן אומנאָרמאַלן דעגענעראַט. אַ לאַנגע צייט זענען ביידע גע- 
שטאַנען װי צוגענאָגלטע צו זייערע ערטער, און ווען זיי זענען אַװעק, 
האָב איך פרייער אָפּגעאָטעמט, 

זומעה 1942 האָט זיך געפילט אַ קערפּונקט אין דער באַצ;ונג פון די 
דייטשן צוֹ יידן. קיינער האָט נישט געװוּסט, צי לאַזאַרטשיקס נייער גע- 
הילף האָט גורם געווען דערצו, אָדער דער קערפּונקט האָט דעם פּאַרשױן 
אַהערגעכרענגט. די ענדערונג איז געקומען צום אויסדרוק אויך אין דער 
באַציָונג פון בייקלערס אָנגעשטעלטע צוֹ אונדז. אמת זיי האָבן נישט ספּע- 
ציעל געפּײניקט, אָבער אַלע האָבן זיי אָנגעהויבן רעדן אין איין סטיל, 
און אַז זיי האָבן װי געוויינטלעך געשאָלטן און געזידלט האָבן זיי צוגע- 
געבן: ,אַזױ צו אַזױ, קומסטו צו אברהם" אָדער , צו מאָזעס, צו יאַקאָב? 
אוּן דערביי אָנגעװיזן אויפן הימל. אָדער זיי האָבן פּשוט געזאָגט: ,אַלע 
יודען קאָמען קורצלעך צוֹם הימעל". אַזױ האָבן גערעדט אַלע בייקלער-י 
לייט אָנהײיבנדיק פון דזשאָרזש, דעם מטומטמען לאָקאָמאָטיוו-פירער, וועל- 
כער האָט די גאַנצע צייט מיט אונדז געלעבט בשלום און נישט געטאָן 
אונדז קיין שלעכטס, ביז צו האַנס, דעם שאָפּער פון לאַסט-אױטאָ מיטן 
האָלץ-פאַרגאַזער, אַ דייטש אַ רשע, װאָס איז, וי מ'האָט געזאָגט, געווען 
אַ מיטגליד אין עס-דע און צוליב זיין פיזישער און גייסטיקער דעגענעראַציע 
איז ער אַװעקגעשיקט געװאָרן צו אַרבעטן וי אַ שאָפּער. לכתחילה האָבן 
מיר נישט געלייגט קיין ספּעציעל געוויכט צו די דאָזיקע רייד, אָבער אַז 
זי זענען געװאָרן אָפּטער און שאַרפער, האָבן מיר דאָס פאַרבינדן מיט 
אַנדערע געשעענישן און מיט אָנגעקומענע ידיעות פון דרויסן -- און פאַר- 
שטאַנען, אַז דאָס זענען נישט סתם-רייד, 

מען האָט פאַקטיש מער נישט געקאָנט נישט זען די שייכות צווישן די 
דאָזיקע רייד און צװוישן דער אַטמאָספער װאָס האָט זיך געשאַפן און די 
געשעענישן װאָס זענען װאָס אַ מאָל אָפּטער געװאָרן. ס'איז אוממעגלעך 


צו דערציילן אַלע ברוטאַלקײטן און גריליקע רציחות, וועלכע זענען 

געקומען איינע נאָך דער צווייטער, אָבער אַ טייל פון זיי קען מען נישט 
דורכלאָזן. כ'וועל אָנהײבן מיט אַ טאָפּלמאָרד, | 

רחלע פויגל (יענטעס) איז געווען אַ בעקערין און אין דער אֶָקוֹפּאַי 
ציעיצייט האָט זי ווייטער געפירט איר בעקעריי. דאָס איז געװען קעגן 
די אָפיציעלע פאַראָרדענונגען. אַ געוויסן טאָג, אין מיטן זומער, זענען 
פון קראשניק אָנגעקומען זשאַנדאַרמען און געבליבן אַ גאַנצן טאָג אין 
שטאָט. מ'ווייסט נישט, צי ס'האָט ער געמסרט אוֹיף רחלען אָדער דאָס 
אומגליק איז געווען בלויז אַ צופאַל. די זשאַנדאַרמען זענען אַרײן אין 
בעקעריי און געפונען אַ ברענענדיקן אויוון. רחלע, נישט קיין יונגע פרוי, 
האָט זיך דערשראָקן און אַנטלאָפן אין צימער פון איר ברודער בנימין 
האָרנפעלד, די זשאַנדאַרמען זענען איר נאָכגעלאָפן און דערמאָרדעט. 
דערנאָך האָבן זיי מיט האַנטגראַנאַטן צעשטערט די בעקעריי און דאָס 
גאַנצע הויז, אַרעסטירט מכלהן, דער דערמאָרדעטערס צװאַנציקיעריקע 
טאָכטער און אַװעקפאַרנדיק פון שטעטל זי מיטגענומען. דאָס אַלץ איז, 
געשען פאַר נאַכט, 

צו מאָרגנס האָבן פּויערים צו וויסן געטאָן, אַז מכלהס טויטער קער- 
פּער ליגט אין װימיסלאָװוקער װאַלד, נישט ווייט פון קראַשניקער שאַסײ, 
ס'איז נישט פעסטגעשטעלט געװאָרן צי די רוצחים האָבן דאָס מיידל 
געפּײניקט. דער קערפּער פון דער מאַרטירערין איז דעם זעלבן טאָג 
געבראַכט געװאָרן אין שטעטל אַריין און באַערדיקט געװאָרן לעבן איר 
מוטערס קבר, 


פאר מיר איז יענער זומער געווען א שווערער אויך אין אַנדערע היינ- 
זיכטן. מיין טעכטערל איז אַלט געװאָרן זיבן יאָר און אין שטעטל איז 
נישט געווען קיין שום לערן-אַנשטאַלט פאַר יידישע קינדער. אַזױ װוי איך 
האָב שווער געאַרבעט פין פרי ביז אין אָװונט, און די מערסטע נעכט האָב 
איך פאַרבראַכט אונטערוועגנס, האָב איך נישט געהאַט קיין שום מעג- 
לעכקייט אַליין איר עפּעס צו לערנען. מיין קינד איז געװאָקסן אָן קיני 
דערשער געזעלשאַפט, אָן קינדער-שפּילן און נישט געװוּסט קיין צורת 
אוֹת. כ'האָב פון דעם שטאַרק געליטן און בלויז די האָפענונג, אַז כ'וועל 
נאָך באַװוייזן צוריקגעבן איר, װאָס זי האָט פאַרפעלט, האָט אַ ביסל 
געטרייסט, 

ס'זענען געווען אויך אַנדערע שװעריקייטן. כ'האָב שוין דערציילט 
אַז צוליב די שװועריקייטן מיט באַשפּײיז די משפּחה איז מיין שװאָגער 


157 


אברהמל אַװעק אין דאָרף אַרײין און געװאָרן אַ פּאַסטעך ביי אַ פּױער. 
אַ געוויסן שבת איז אַ פריינד פון קאָזלאָוקע געקומען און מיר צו וויסן 
געטאָן, אַז דער יודענראַט פון קאָשין האָט באַשלאָסן צו כאַפּן דעם בחור 
און איבערגעבען אים אין יאַנישאַװער לאַגער, אויפן חשבון פון דער 
נאָרמע, װאָס זיי האָבן געדאַרפט צושטעלן. מיט אַנדערע װערטער: ער 
האָט געדאַרפט צוגעשטעלט װערן אַנשטאָט אַ זון פון איינעם אַן אייני 
וווינער פון יענער גמינע. נישט געקוקט אויף דער סכנה בין איך זונטיק 
גאַנץ פרי אַװעק קיין קאָשין, און אים אַהײימגעברענגט. אָבער אין שטוב 
האָט אים דערװאַרט הונגער. אין אַ קורצער צייט אַרום איז אים אוני 
טערגעקומען אַ גוטער אַרבעטס-פּלאַץ ביי אַ רייכן פּױער פון קשענזשאָי 
מיעזש, און ער איז דאָרט אַװעק פּאַשען בהמות. פון דעמאָלט אָן פלעג 
איך יעדע װאָך גיין צו אים און אַהיימברענגען אַ ביסל קאַרטאָפל, װאָס 
כ'האָב באַקומען אויפן חשבון פון זיין אַרבעט, אָדער פאַר געלט, און טייל 
מאָל -- פאַר עפּעס אַ שטובזאַך. דאָס ביסל קאַרטאָפל האָט מיר געהאַלפן 
צו באַשפּייזן די שטוב. 

דער וועג קיין קשענזשאָמיעזש איז געגאַנגען פאַרביי דעם הויף -- 
די רעזידענץ פון לאַזאַרטשיק און זיינע מלאכי חבלה -- אַ סכנהדיקער 
פּלאַץ פאַר יעדן דורכגייער. נישט איין ייד איז דערמאַרדעט געװאַרן 
נאָענט פון דעם פּלאַץ. כדי אויסצומיידן דעם ועג, בין איך געצװוּנגען 
געווען גיין מיט זייטיקע אומוועגן און דערמיט פאַרלענגערט מיט דרי 
קילאָמעטער דעם ניין-קילאָמעטערדיקן וועג פון שטעטל ביז דעם דאָרף. 
כ'פלעג אַרױסגײן וי ס'איז נאָר פינצטער געװאָרן און צוריקקומען ביי 
נאַכט אָדער פאַר טאָג. אין די אַלע יאָרן פון מיינע ,נאַכטשפּאַצירן" האָב 
איך נישט געהאַט קיין דורכפאַל, אָבער איין מאָל, אַהײמגײענדיק פון 
קשענזשאָמיעזש, האָב איך געהאַט אַ באַגעגעניש װאָס האָט מיך געקענט 
קאָסטן טייער, אָדער אַפּילו מיך אומברענגען. 

אויפן וועג קיין קשענזשאָמיעזש איז פאַראַן דאָס דאָרף הוטאַ. איין 
מאָל ביי נאַכט, גייענדיק מיטן זעקל קאַרטאָפל אויף די פּלײצעס, האָב 
איך זיך אָנגעטראָפן אויפן דאָרפישן נאַכטװעכטער. ער האָט מיך פאַר- 
האַלטן, געפרעגט פון װאַנען כ'קום און פון װאַנען איך האָב די קאַרי 
טאַפל. כ'האָב אים דערציילט דעם אמת, אָבער ער האָט מיך נישט גע-י 
װאָלט באַפרײיען און געטענהט, אַז די קאַרטאָפל האָב איך געגנבעט פון 
עמעצנס פעלד, דאָס גנבענען קאַרטאָפּל און אַנדערע פּראַדוקטן פון פרעמ- 
דע פעלדער איז דעמאָלט געווען אַ געוויינטלעכע זאַך און דאָס האַבן 

געטאָן אָרעמע פּויערים און הונגעריקע יידן, וועלכע האָבן דערמיט ריזיי 
קירט דאָס לעבן. מיט גרויסע שוועריקייטן איז מיר געלונגען דעם וועכ- 
טער איבערצוצייגן, אַז צוליב גנבענען קאַרטאַפל פון פעלד האָב איך 
נישט געדאַרפט ריזיקירן צו גיין אַזאַ ווייטן וועג. 

אַן ערנסטער דורכפאַל איז געשען מיט אברהמקען איין זונטיק 
נאָכמיטאָג איז ער אַװעק קיין קאָזלאָװקע און איך בין געבליבן אין דער 
היים. ס'האָט נישט לאַנג געדויערט איז ער צוריקגעקומען אין גאַנצן 
אַ צעשראָקענער און אויפגעטרייסלטער. ער האָט דערציילט, אַז שױן 
זייענדיק אין די אָפּאָקֶער פעלדער, א דריטהאַלבן קילאָמעטער פון דער 
היים, האָט אים באַמערקט אַן אוקראַיַנער. ער האָט אים פאַרהאַלטן און 
געזאָגט, אַז ער פירט אים צו לאַזאַרטשיקן, װאָס ס'האָט געהייסן -- 
אַ זיכערער טויט. אברהמקע האָט זיך געבעטן, ער זאָל אים לאָזן צי רו, 
ער איז דאָך נישט באַגאַנגען קיין שום פאַרברעכן, אָבער דער אוקראַיִנער 
האָט זיך געהאַלטן ביי זיינס: מ'טאָר נישט אַרױס אויסער דער שטאָט. 
,ער פילט בלויז אויס זיין פליכט". ער װעט אים ברענגען צו לאַזאַר- 
טשיק און יענער וועט דעצידירן. ערשט ווען זיי זענען צוגעקומען נאַענט 
פון אונדזער הויז האָט זיך דער אוקראינער מיישב געווען, אַריינגע- 
גאַנגען מיט אים צו איטשע מאיר זאַלצמאַן, באַקומען אין לאַפּע אַרײן 
און באַפרײט זיין קרבן. 

מיינע נאַכטשפּאַצירן האָבן מיך אויך געברענגט צו אַ שאַרפן ווער- 
טער-אויסטויש מיט בונים מאַנדלקערן, דעם פּרעזעס פון יודענראַט. אַ 
געוויסן אָװנט האָט ער מיך גערופן אין יודענראַט. ער האָט מיך גע- 
פרעגט, צי ס'איז אמת אַז איך גיי ביי נאַכט אַרױס פון שטאָט. פאַר מיר 
איז געווען אַ רעטעניש װער סהאָט אים וועגן דעם דערציילט, אָבער 
אַזױ וי ער האָט שוין געװוּסט, האָב איך דאָס באַשטעטיקט. אױף זיין 
ווייטערדיקער פּראַגע : פאַר װאָס כ'טו דאָס, האָב איך געענטפערט, אַז איך 
דאַרף פאַרזאָרגן זיך און די שטוב מיט ברויט. בוֹנים: ,דו װייסט אַז 
דערמיט שטעלסטו אין סכנה דאָס שטעטל"? איך: ,לוט מיין וויסן און 
לוט דער ביז איצטיקער פּראַקטיק, ריזיקיר איך בלויז מיט מיין אייגן 
לעבן, ביז איצט איז קיינעם גאָרנישט געשען אַ חוץ די װאָס מ'האָט 
געטראָפן אונטערוועגנס". ער האָט פון מיר פאַרלאַנגט אַ צװאָג אוים- 
צוהערן דערמיט. כ'האָב אָפּגעזאָגט. אויף זיין פראַגע פאַר װאָס כװיל 
דאָס נישט צװאָגן, האָב איך געענטפערט, אַז כ'פיר זיך נישט צוצװאָגן 
אַ זאַך, װאָס כ'האָב נישט בדעה מקיים צו זיין. בונים : ,דו פירסט זיך אויף 

חוצפּהדיק. אין קען דיך אַרעסטירן, כדי נישט צו לאָזן איינשטעלן דעם 
כלל". כ'האָב אים געענטפערט, אַז כווייס גאַנץ גוט, אַז ער קען מיך 
אַרעסטירן און אַז נאָר דערמיט קען ער פון מיר צונעמען די מעגלעכקייט 
אויסצופירן מיין חוב לגבי מיין פאַמיליע, און אַז מיינע וועגן צו פאַר- 
זאָרגן מיין משפּחה מיט בריט זעענן וייניקער געפערלעך וי זיינע 
מיטלען און דרכים. איצטער בין איך שוין זיכער געוװוען אַז ער װעט 
מיך הייסן אַרעסטירן, אָבער ס'איז געשען אַ מאָדנע זאַך: ער איז געװאַרן 
דערשטוינט פון מיין ענטפער. ער האָט געקריצט מיט די ציין און מיף 
אָנגעקוקט מיט בייזע בליקן. פּלוצעם האָט ער זיך צעשריגן אויף מיר: 
;גי אַהיים?. דאָס איז געווען אונדזער לעצטע פערזענלעכע באַגעגעניש. 


סוף זומער זענען פון נאָענט און ווייט אָנגעקומען נייע ידיעות וועגן 
אויסזידלונגען און ליקװידאַציעס. די שטימונג אין שטעטל איז געוען 
אַ שווערע, נישט געקוקט דערויף װאָס שוין אַ פּאָר װאָכן, זינט דעם 
טאָפּלימאָרד פון רחלע און מכלה פויגל איז מער אַװינס נישט געשען 
טראָץ דעם װאָס מיה אין שטעטל זענען געווען וי פאַרשלאָסן, האַבן מיר 
געװוּסט, פון בריוו און אַנדערע קװאַלן, װאָס ס'קומט פאָר. אין יענער 
צייט האָבן מיר אויך באַקומען בריוו פון אונדזער שוועסטער אין װאַרשע 
מיט קזאָרע רמזים וועגן דער קאַטאַסטראַפאַלער לאַגע פון די דאַרטיקע 
ייִדן. זי האָט געשריבן, אַז ,דער? איז אַװעק אין א זייער ווייטן וועג אוו 
,יענער", איז שוין ביי זיינע עלטערן און זיידעס, וועגן וועלכע מיר הַיַבִי 
געװוסט, אַז זיי זענען שוין לאַנג אויף יענער וועלט. אַ ביסל שפּעטער 
האָבן מיר באַקומען א בריוו פון אונדזער ברודער אהרן דוד, וואָס האט 
שוין איבער צוויל יאָר געװוינט אין גניעװאַשאָוו ביי קאַזשעניץ. אין דעם 
בריוו שרייבט ער, אַז זיי זענען איסגעזידלט געװאָרן פון דער היים 
און ער צוזאַמען מיט זיינע נאָענטע סטאַרען זיך אָנצוקומען צו אונדז. 
דעריבער בעטן זיי, אַז מיר זאָלן שיקן א װאָגן קיין טשעפּאַלאָר, א 
שטעטל פון דער צווייטער זייט ווייסל, אַ 50 קילאַמעטער ווייט פון אונדז, 
װאָס זאָל זיי ברענגען צו אונדז. אברהמקע און איך זענען אַרומגעלאַפן 
צווישן די פּאָליאַקן, װאָס האָבן געהאַט פערד און װאָגנס און אָנגעבאַטן 
זי יעדן פּרייז, אָבער קיינער האָט נישט געװאָלט פאָרן. דאָס איז געווען 
דער לעצטער לעבנס-צייכן פון מיין ברודער און זיין פאַמיליע. דער סאָרט 
נייעסן זענען גיך פאַרשפּרײט געװאָרן און געהאַט די געהעריקע ויר- 
קונג. מיר האָבן פאַרשטאַנען, אַז מיר װעלן נישט זיין קיין אױיסנאַם, אַז 

פריער צי שפּעטער וװועט אויך קומען אונדזער ריי. דאָך האָבן מענטשן 
נאָך געהאָפט, אַז די קאַטאַסטראָפע װעט אונדז אויסמיידן. אַנדערע האָבן 
געװוסט צו דערציילן, אַז אַ הויכגעשטעלטע פערזענלעכקייט, וועלכער 
האָט באַזוכט אין שטעטל, האָט פאַרזיכערט, אַז די ייִדן דאָ װעט גאַרנישט 
געשען, ווייל זיי אַרבעטן אַלע. בלויז װינציקע מענטשן האָבן גענומען 


ערנסט די דערציילונג. דער יאוש איז געווען אַן אַלגעמײנער, 


אין יענער צייט איז נפטר געװאָרן ר' מענדעלע לייבעלעס (זאַלצמאַן), 
פוֹן די גרעסטע תלמידי-חכמים און פיינסטע ייִדן אין שטעטל, אַן אַלטער 
גערער חסיד, װאָס איז יאָרן לאַנג כמעט נישט אַרױסגעקומען פון שטוב, 
אַפּילו געדאַװונט אַלע יאָרן ביחידות און נישט מפסיק געווען פון תורה" 
לערנען, נישט בי טאָג נישט ביי נאַכט. דאָס האָט אים דערפירט דערצו, 
אַז ער איז כמעט בלינד געװאָרן און ביים לערנען געמוזט האַלטן דעם 
פּנים האַרט לעבן ספר. ער איז געווען באַליבט און געשעצט ביי אַלעמען 
אין שטעטל, בעיקר צוליב זיין זעלטענער עניווות. זיין זון איטשע מאיר 
האָט אים נישט באַוויינט, נאָר געזאָגט: ,וויל איז אים, װאָס ער האָט 
זוכה געווען צו קומען צו קבר-ישראל, ווייזט אויס בזכות זיין תורה און 
חסידות". 


מיטן אָנקומען פון נייעם יאָר תש"ג איז אונדז וי אָנגעזאָגט געװואַרן, 
װאָס דאָס נייע יאָר װעט מיט זיך ברענגען. שבת, דעם ערשטן טאָג ראש- 
השנה, האָבן לאַזאַרטשיק מיט זיינע מלאכי חבלה, עס-עס און אוקראַיַנער, 
זיך געלאָזט װווילגיין אין שטעטל. זיי זענען געקומען נאָכשפּירן װוּ ייִדן 
דאַװונען בציבור. דערװוּסט װוּ ס'זענען געװען די מתפּללים פון אַלע 
מנינים און האָבן אין בהלה זיך פונאַנדערגיין. די אוקראַיַנער זענען נאָכ- 
געלאָפן די אַנטלויפנדיקע פון די שטיבלעך און דערמאָרדעט משהל יוספס 
(גאָלדרייך), אַ ייִד פון עטלעכע און אַכציק, אַן איינגעהילטן אין זיין 
טלית. מען דערציילט, אַז לאַזאַרטשיק אַליין איז געווען דער רוצח. די 
ידיעה וועגן דער בהלה און דעם מאָרד איז צו אונדז דערגאַנגען אין 
דער שטיינהאַקערײי נאָװאַװיעש און אונדז אַלעמען דערשיטערט. מיין 
צער איז געווען באַזונדער גרויס, ווייל דער קרבן איז געװוען אַ קרוב 
אונדזערער. 


נאָך ראש-השנה איז אױפגעהאָנגען געװאָרן מאָטעלע לאַנאײיל, אַ 
יונגער בחור וועמען מען האָט געטראָפן אויפן וועג, צוריקגייענדיק פון 
דאָרף װוּ ער האָט געאַרבעט. דאָס דערמאָרדן דורך הענגען איז אויך 

געווען אַ נייעס. זיי האָבן אים געלאָזט אויף דער תליה, וי אַ װאָרענונג 
פאַר אַנדערע, 

יום"כפּור איז ווידער צעטריבן געװאָרן אַ מנין מתפּילים ביי ר' 
שלמה שוחט. דעם בעליהבית האָט מען דעם זעלבן טאָג גענומען קיין 
יאנישאָוו, אָבער מ'האָט אים באַפרײט פאַר אַ הויכן כופרינפש. 

וי דער שטייגער ביי יידן, האָט מען אין די רציחות, וואָס האָבן 
זיך אָנגעהויבן ראשיהשנה, געזען אַן אָנזאָג פון אומגליקן אויף אַ 
גאַנץ יאָר. געווען אַזעלכע, װאָס זענען נישט אַרײנגעפאַלן אין פאַטאַליזם, 
און האָבן געזען אין דעם טרויעריקע פאַלן, װאָס מוון נישט האָבן קיין 
המשך. אָבער אַפילו די פּעסימיסטן צװישן אונדז האָבן זיך נישט פאָרי 
געשטעלט, אַז דער סוף פון שטעטל איז אַזױ נאַענט. מיר האָבן נאַך 
עטלעכע טעג ממשיך געווען, װי ס'וואָלט גאָרנישט נישט געשען. וי אין 
אַנדערע מקומות, איז דאָס אומגליק געקומען פּלוצלינג. 


דער גירוש פון שטעטל 


זונטיק, דעם 4טן אָקטאַבער 1942, שמחת-תורה שנת תש"ג, זענען מיר 
געווען אויף אַ באַזוך אין קאָזלאָווקע. מיר זענען אַרױס פון שטוב פאַר טאָג 
און אָנגעקומען אַהין גאַנץ פרי. אַחינקומענדיק האָבן מיר געטראַפן אומ- 
באַקאַנטע פּנימער: ייִדישע פּאַמיליעס מיט פעקלעך אַרום זיך. דאָס 
זענען געווען ייִדן פון ראַדאָמישלע, כװאַזאָװיטש און סביבה, וועלכע 
זענען אַנטלאָפן אַהער פון אַלגעמײינעם גירוש. די פּליטים האָבן דערציילט, 
אַז אַלע ייִדן פון זייער ראַיאָן -- דער גאַליצישער טייל, װאָס איז דורך 
די דייטשן פאַראײניקט געװאָרן צוֹם קראַשניקער פּאַװיאַט -- זענען 
אַרױסגעטריבן געװאָרן פון זייערע ווינערטער און ס'איז זיי באַפױלן 
געװאָרן צוצושטעלן זיך אויף דער באַנסטאַציע ראָזװאַדאָוו, װאָס באַדינט 
די גאַנצע געגנט. עטלעכע פון די ייִדן, וועלכע האָבן קלאָר געװוסט װאָס 
דער גירוש מיינט, האָבן בעסער ריזיקירט אָנצוקומען אין אונדזער סביבה, 
נישט געקוקט דאַרױף, װאָס זיי האָבן דאָ נישט געהאַט קיין קרובים און 
קיין באַקאַנטע. 

צוליב דער סכנה פון גיין ביי טאָג, און דערפאַר ווייל דעם דאָזיקן 
זונטיק זענען מיר געווען פריי פון אַרבעט, זענען מיר דאַרט געבליבן ביז 
פאַר נאַכט און אַהײימגעקומען ערשט אין אָװנט. מיר האָבן געמיינט, אַז 
מיר װועלן די ערשטע אָנזאָגן וועגן דעם גירוש, אָבער עטלעכע גאַליצישע 
פּליטים זענען אָנגעקומען אין שטעטל פאַר אונדז, נישט רעכענענדיק זיך 

מיט דער סכנה. מיר האָבן צו דער געשעעניש נישט צוגעשריבן קיין שום 
וויכטיקייט פאַר אונדז. ווייזט אויס, אַז מיר האָבן זיך געפילט אַזױ זיכער 
צוליב דעם, װאָס אַלע אַרבעטן, אַז ס'איז אונדז גאָרנישט געקומען אויפן 
געדאַנק אַז נאָך דעם וי די ייִדן פון אַ האַלבן פּאָװיאַט אונדזערן זענען 
געװאָרן אויסגעזידלט וועט קומען די ריי אויף די ייִדן פון דער צווייטער 
העלפט פּאַָװיאַט. דאָס איז אַזױ ווייט דערגאַנגען, אַז ווען דער יודענראַט 
האָט זיך דערװוּסט אַז ייִדן האָבן אַרײינגענומען פּליטים צו זיך, האָט ער 
געשיקט זיי װאָרענען, אַז מען זאָל די פּליטים אַרױסטרײבן, וייל דאָס 
באַדראָט די אָרטיקע ייַדן. 

מיטװאָך, דעם 14טן אָקטאָבער, זענען מיר וי געוויינטלעך אַרס 
צו דער אַרבעט. ווען די פרויען האָבן געברענגט דאָס מיטאָג, האָבן זיי 
אונדז דערציילט, אַז דער יודענראַט איז אַרױסגעפאָדערט געװאָרן צום 
קרײיזהאַופּטמאַן אין קראַשניק. פאַראַן אַ סברה, אַז די זאַך איז פאַרבונדן 
מיט אַן אויסזידלונגיבאַפּעל. אונדזער געמיטיצושטאַנד האָט זיך מיט 
אַ מאָל פאַרענדערט; די הענט האָבן זיך מער נישט געלייגט צו דער 
אַרבעט. פאַר די מערסטע פון אונדז איז דאָס געווען דער לעצטער אַר" 
בעטסטאָג אויף דעם פּלאַץ, 

אַרײינגעקומען זענען מיר פאַרדאַגהט און איבערגעשראָקן. די יודענ- 
ראַטימיטגלידער זענען נאָך נישט געהאַט צוריקגעקומען. שנעל איז צוגע- 
פאַלן דער האַרבסטאָװונט. מיר זענען זיך צוזאַמענגעקומען אין קליינע 
גרופּקעס אָדער אין די שטובן און אַרומגערעדט די לאַגע. דערווייל איז 
שוין איינגעטרעטן די פּאָליצייישעה, און זיי זענען נאַך נישטאַ צוריק, 
איצטער איז יעדער איינער אָפּגעשלאָסן ביי זיך אין שטוב מיט דער 
שרעק און זאָרג פאַרן מאָרגן. קיינער גייט נישט שלאָפן, אַלע װאַרטן מיט 
מורא אויפן צוריקקומען פון יודענראַט. צום סוף האָט מיך די מידקייט 
באַהערשט און כ'האָב אַ ווייל איינגעדרימלט. פּלוצלינג האָט זיך עפּעס 
וי צעשטורעמט אַרום מיר. כ'האָב אין שרעק זיך אױפגעכאַפּט, און אָט 
איז דאָס שטעטל שוין באמת וי אין אַ שטורעם. דער ידענראַט איז 
צוריקגעקומען און געברענגט די ביטערע בשורה: אַלע ייִדן פון פּאַװיאַט 
מוזן איבער מאָרגן, פרייטיק דעם 16טן אָקטאָבער, צושטעלן זיך אין 
קראשניק, 

טראָץ דעם, װאָס ס'איז געווען שפּעט ביי נאַכט, און נישט געקוקט 
אויף דער פּאָליצייישעה, האָט די ידיעה שנעל זיך פונאַנדערגעטראָגן 
און אומעטום, װוּ זי איז נאָר דערגאַנגען, האָבן די געויינערייען און 

ווייגעשרייען אויפגעװוועקט די שכנים. מענטשן האָבן אָנגעהױבן זאַמלען 
זיך אין דרויסן, נישט מורא-האָבנדיק שוין פאַר דער פּאַליצײ-שעה, וי 
געוויינטלעך אין אַן עתיסכנה האָט יעדער איינער געװאָלט זיין צוזאַמען 
מיט קרובים אָדער שכנים. 

אַז ס'האָט גענומען טאָגן און אַלע זענען אַרױס אין דרויסן, האָט מען 
זיך דערװווּסט, אַז היינט גייט מען שוין נישט צו דער אַרבעט און ס'איז 
פאַרװערט אַרױסצוגײין מחוץ פונעם שטעטל. יעדער ייד װאָס מ'וועט טרעפן 
אויסער דער שטאָט װעט געשאָסן װערן, צוליב דעם דאַזיקן פאַרבאַט בין 
איך נישט געגאַנגען קיין קשענזשאָמיעזש זען מיין שװאַגער אַדער אים 
אהיימנעמען. מער האָב איך אים נישט געזען און ווייס נישט װאָס מיט 
אים איז געשען מיר האָבן זיך אויך דערװוסט, אַז לאַזאַרטשיק און 
ווינקלער, דער בויפירער פון דער בייקלער-געזעלשאַפּט, זענען פאַר טאָג 
אַרױסגעפאָרן קיין לובלין זיך סטאַרען, אַז מ'זאָל די ייִדן, װאָס אַרבעטן ביי 
זיי, איבערלאָזן אויפן אָרט. אַ סך האָבן זיך געמאַכט אילוזיעס, אַז מיט 
דער הילף פון זיין איינפלוסרייכן פעטער אין לובלין װעט לאַזאַרטשיקן 
זיך איינגעבן אויסצומיידן די אויסזידלונג פון די אַרבעטנדיקע ייִדן מיט 
די פאַמיליעס -- וי מ'האָט אונדז נישט איין מאָל פאַרזיכערט. 

אין צווישנצייט האָט די ידיעה זיך פואַנדערגעטראָגן אין די 
אַרומיקע דערפער און פּויערים זענען מאַסנוייזן געקומען געניסן פון 
ייִדישן פאַרמעג. די דאָרפסלייט זענען געגאַנגען אַהײים מיט טלומיקעס 
אויף די פּלײיצעס, אין וועלכע סזענען געווען מלבושים, בעטגעװאַגט, 
קיך-און טיש-געשיר און אַנדערע שטובזאַכן, װאָס זיי האָבן געקויפט פאַר 
גראָשנס אָדער זענען זיי אַװעקגעגעבן געװאָרן אומזיסט אָדער צום באַ- 
האַלטן. אַנדערע פּויערים זענען געקומען מיט פורן און אַהיימגעפירט מעבל, 
בעטגעװאַנט און אַנדערע חפצים. דאָס אַרומלױפעניש און דער הוהאַ 
האָבן געמאַכט דעם איינדרוק װוי ס'װואָלט איצט געווען אַ מאַרק-טאַג, 

נאָך מיטאָג זענען לאַזאַרטשיק און וינקלער צוריקגעקומען פון 
לובלין. אַ זייגער דריי בערך איז אַלע אַרבעטס-פעיקע ייַדן באַפױלן 
געװואָרן זיך צוצושטעלן אין מאַרק. צו דער באַשטימטער צייט האָבן 
ייִדן פון פאַרשידענעם עלטער גענומען שטראָמען צום זאַמלפלאַץ אין 
דער רעכטער זייט שאָסײ, אין דער ריכטונג צו דער ווייסל. מ'האָט אונדז 
אויסגעשטעלט אין עטלעכע רייען, מיט אָפּשטאַנדן אױיף אַ דורכגאַנג, 
באַלד האָבן אונדז אַרומגערינגלט עס-עס-לייט, זייערע אוקראַינישע גע- 
הילפן און פּוױלישע פּאַליצײי. אין די אויגן האָט זיך ספעציעל געװאַרפן 

אַ גרופּע עס-דע, װאָס איז ספּעציעל געקומען פון קראַשניק אָדער פון 
לובלין. אויפן. פּלאַץ זיינען אויך געווען דער גאַנצער יודענראַט און די 
אַרדנונגסדינסט. אָבער זיי זענען נישט געשטאַנען מיט אונדז צום אַפּעל, 
נאָר האָבן כלומרשט זיך באַטײליקט אין היטן די אָרדנונג. מיר האָבן באַלד 
פאַרשטאַנען אַז זיי האָבן געענדיקט זייער ראָלע, ווייל לאַזאַרטשיקס 
שטעלפאַרטרעטער איז באַפאַלן בנימין קאַצנעלבױגן, דעם קאָמענדאַנט 
פון אָרדנונגסדינסט, האָט אים אכזריותדיק צעשלאָגן, אַז ער האָט קוים 
זיך געהאַלטן. אויף די פיס. לאַזאַרטשיק און די בייקלער-לייט האָבן אָנגע- 
הויבן דורכגיין צװוישן די שורות און אויסגעקליבן די געזונטע מענער, 
און. אויך די, וועמען זיי האָבן געקענט אַלס גוטע אַרבעטער, אַדער סתם 
ווער. ס'איז זיי געפעלן, אין לאַזאַרטשיקס גרופּע זענען אויסגעקליבן גע- 
װאָרן פאַרשידענע גוטע פאַכלייט, ספּעציעל פון די בויפאַכן. אַזױ וי 
ס'איז געווען קלאָר אַז דאָס איז אַ סעלעקציע פון די װאָס דאַרפן בלייבן, 
האָבן אַ סך אָנגעהויבן שטופּן זיך און בעטן זיך ביי די דייטשן : ,מייסטער, 
נעמען זי,. ביטע, מיך", 

! מיין גלייכגילטיקייט און טעמפּקײט האָבן אָנגעהאַלטן און אָפּגענומעו 
ביי מיר יעדן שפּור פון ווילן. כ'האָב זיך נישט געסטאַרעט אויסגעקליבן 
צו ווערן פּונקט װוי כ'האָב אַ גאַנצן טאָג נישט געזאָרגט עפּעס צו פאַרי 
קויפן אָדער דער:יידיקן אַנדערע ענינים. אָבער דער ערשטער פון בייק- 
לערס מענטשן, װאָס איז פאַרביי פאַר מיר, האָט מיך אַרױסגענומען פון 
דער ריי און מיך צוגעשטעלט צו דער גרופּע אויסגעקליבענע. אויך מיין 
ברודער אברהמקע איז געווען אין דער גרופּע. די אַקציע איז דורכגע- 
פירט געװאָרן שנעל. פון דעם גאַנצן גרויסן עולם האָבן די בייקלער-לייט 
אויסגעקליבן זעכציק מענטשן און לאַזאַרטשיק -- 40, אַ צאָל װאָס אין 
זיי דערלויבט געװאָרן דורך די לובלינער אינסטאַנצן. | 

- איידער די סעלעקציע האָט זיך געענדיקט זענען מיר געווען עדות 
פון אַ שוידערלעכן מאָרד, דעם איינציקן אין יענעם טאָג. יאָסל פישמאַן 
איז ווייזט אויס צעטומלט געװאָרן פון דעם, װאָס דאָ קומט פאָר, און 
אָנגעהויבן לויפן אין דער ריכטונג צו דער שול און בית-מדרש. די קויל 
האָט אים געטראָפן פאַרן געסעלע, װאָס פירט צום בית-מדרש. אין דעם 
טויַט זיינעם איז געווען עפּעס אַ טראַגישע סימבאַלישקייט: פאַר דער 
מלחמה האָט יאָסל אָפּגעגעבן אַ סך מי, צייט און געלט ביים רעמאָנטירן 
די. שול. און מעגלעך, אַז ער האָט געװאָלט זען צום לעצטן מאָל דעם 
מקום קדוש, 

נאָכן אויסקלייבן די נייטיקע צאָל מענטשן איז געמאַכט געװאָרן אַ 
קורצער אַפּעל און מ'האָט פאַרצייכנט זייערע נעמען. מ'האָט אונדו 
געהייסן , לויפן" אַהיים און צוריקקומען אין אַ פערטל שעה אַרום מיט 
אַ פּעקל מלבושים און װועש, אַ קאָלדרע אָדער צוויי און נאָך זאַכן פון 
פּערזענלעכן געברויך. ס'איז שטרענג פאַרבאָטן געװאָרן מיטצוברענגען 
אַ קישן אָדער אַ פּערענע און בכלל פעדער-זאַכן. 

די איבעריקע געזונטע און אַרבעטס-פּעייקע מענטשן זענען נאָך דעם 
זעלבן אָװנט איבערגעפירט געװאָרן, צוזאַמן מיט די יודענראַטי-מיטגלידער 
און אָרדנונגסדינסט, אין אַרבעטסלאַגער יאַנישאָוו. מיט זיי צוזאַמען זענען 
געווען אַ צאָל פרויען און קינדער -- צוזאַמען אַ זעקס הונדערט מענטשן, 

וי עטלעכע לעבנגעבליבענע עדות דערציילן, האָט לאַזאַרטשיק שפּע- 
טער קאָנצענטרירט אַלע איבערגעבליבנע ייִדן אויפן בית הקברות און 
געװאָלט זיי דאָרט ליקווידירן דורך אויסשיסן, אָבֹעד זיין פרוי, װאָס איז 
דאָרט געווען צופעליק אָדער נישט צופעליק, האָט זיך ביי אים געבעטן 
דאָס נישט צו טאָן און לאָזן זיי גיין צו דער אויסזידלונג לױיטן באַקומענעם 
באַפעל. ווייזט אויס, אַז בלויז צוליב דעם האָט לאַזאַרטשיק נישט אויס- 
געפירט זיין טײיװלאָניש-סאַדיסטישן פּלאַן, 

אויף מיין וועג אין שטוב אַריין האָב איך זיך שטאַרק געפּײיניקט אין 
געדאַנק. ס'איז מיר שווער געווען זיך צו שיידן פון מיין שװאַכער רחלע 
און מיין איינציק קינד, און לאָזן זיי אױיף גאָטס באַראָט. כאָטש מיר 
האָבן נישט געװוּסט װוּהין מ'וועט אַװעקשיקן אונדזערע פאַמיליעס, האָב 
איך זיך אַליין געפרעגט, צי כ'בין נישט מחויב זיין צוזאַמען מיט מיינע 
נאָענטסטע און טיילן מיט זיי זייער גורֹל? דאָס זענען געווען די גע- 
דאַנקען מיינע אין די געציילטע מינוטן אויף מיין וועג אַהיים. כ'האָב מיר 
געװאָלט איינרעדן אַז כ'בין געקומען צו אַ פעסטן באַשלוס. 

כ'האָב רחלען דערציילט וועגן אפּעל אין מאַרק, וועגן דער אויסגע- 
קליבענער גרופּע און וועגן מיין באַשלוס נישט אַנצושליסן זיך אין איר, 
כ'האָב געפּרוּװוט זי איבערצייגן (אפשר אויך זיך אַליין) אַז מיר דאַרפן 
צוזאַמען גיין איין וועג, װאָס ס'זאָל נישט געשען. אָבער מיין גוטע רחלע 
האָט אַפּילו נישט געװאָלט הערן דערפון, זי האָט מיך גענומען איבער- 
צייגן דאָס נישט צו טאָן, ווייל מווייסט נישט ווּ ס'אין דאָס גוטע און 
דאָס שלעכטע, און אפשר ועלן מיר זיך נאָך טרעפן! און נאַך אַנדערע 
ענלעכע אַרגומענטן האָט זי געברענגט, װאָס זי אַליין האָט אפשר נישט 
געגלייבט אין זיי, אָבער מיך האָט זי געװאָלט איבערצייגן, אַז איך זאָל 

גיין מיין וועג, װאָס זעט אויס צו זיין אַ רעטונג. מיינע, ווייזט אויס, שװאַכע 
בקשות כ'זאָל בלייבן מיט זיי אין דער חיים האָט זי עקשנותדיק אָפּגע- 
װאָרפן און איך, שװואַך און נישט װינציקער טעמפּ, האָב זיך אונטער- 
געװאָרפן. כ'האָב זיך אויף גיך געזעגנט מיט מיין היים און פאַמיליע און 
צו מיין עלטסטע שװעסטער, מיט וועלכער כ'האָב שוין אַ געוויסע צייט 
נישט גערעדט, בין איך אַפּילון נישט אַרײנגעגאַנגען זיך געזעגענען. מיין 
ביסל געלט, אַ סומע פון עטלעכע הונדערט זלאָטעס, האָב איך אַװעק- 
געגעבן מיין פרוי, און געלאָזן ביי זיך אין קעשענע 23 זלאָטעס. כ'האָב 
גענומען דאָס פּעקל, װאָס רחלע האָט מיר אין איילעניש צוגעגרייט, און 
געלאָפן צום אפּעל-פּלאַץ, 

נאָך אַ קורצן אַפּעל זענען מיר אַרומגערינגלט געװאָרן דורך עסיעס 
און שװואַרצע אוקראַיַנער און מ'האָט אונדז אָפּגעפירט אין ראַכװוער הויף, 
װוּ מ'האָט אונדז אַריינגעלאָזט אין אַ פאַרלאָזענעם פּערדשטאַל און 
אַװועקגעשטעלט אַ װאַך איבער אונדז. דערווייל איז געװאָרן נאַכט און 
עטלעכע שעה זענען מיר געבליבן אין דער פינצטערניש. שפּעטער אין 
אָװונט האָט מען אונדז מיט לאַסטאױטאָס אַוועקגעפירט קיין גאַשטשעראַדאָוו. 

אין גאַשטשעראַדאָוו האָט מען אונדז אַריינגעפירט אין אַ גרויסן היל- 
צערנעם באַראַק, אין וועלכן ס'זענען פאַר אונדז געווען צוגעגרייט שטאָ- 
קיקע פּריטשעס. יעדער איינער האָט אין דער פינצטער געפונען אַ פּלאַץ 
אויף אַ פּריטשע פאַר זיך און זיין פּעקל. אַזױֹ האָבן מיר, יעדערער מיט 
זיין צער, פאַרברענגט די נאַכט. איינצלנע האָבן פאַר זיך צוגעגרייט אַ 
געלעגער, און פון די װאָס האָבן זיך געלייגט, איז גאַנץ װייניקע גע- 
לונגען אײנצושלאָפן. איך בין געווען לעבן אברהמקען און אין אָנהײב 
האָבן מיר אַ ביסל געשמועסט וועגן אונדזער מצב. כ'בין נישט איינגע- 
שלאָפן, טראָץ דעם װאָס כ'בין אויך די פריערדיקע נאַכט נישט געשלאָפן. 
כ'האָב געטראַכט וועגן מיין מצב און וועגן מיין משפּחה. 

אַז ס'איז ליכטיק געװאָרן, האָבן מיר געזען, אַז אונדזער באַראַק איז 
געבויט אין אַ געוועלבטער פאָרעם פון דיקטן, באַדעקט מיט פּאַפּע. די 
הילצערנע פּריטשעס זענען געווען די איינציקע אינערלעכע איינריכטונג, 
דער באַראַק איז געשטאַנען אין אַ גרויסן, מיט שטעכלדראָט אַרומגע- 
צוימטן הויף. אין הויף איז געשטאַנען נאָך אַ באַראַק, געבויט אין דער 
זעלבער פאָרעם און פון דעם זעלבן מאַטעריאַל, נאָר אַ סך אַ קלענערער, 
חוץ אַ ברונעם איז אין הויף גאָרנישט געווען, אַפּילו נישט קיין קלאָזעט. 
דער לאַגער (אַזױ װעלן מיר אים פון איצטער אָן רופן) איז געווען לעבן 

שאָסײ אין סאַמע עק דאָרף, קעגן איבער בייקלערס לאַגער מיט זיינע 
בנינים און מאַגאַזינען. שפּעטער אַ ביסל זענען געקומען בייקלערס 
מענטשן, פאַרשלאָסן דעם איינגאַנג אין באַראַק אַרֹײן (דאָס טויער איז 
די גאַנצע צייט געווען פאַרשלאָסן) און געמאַלדן, אַז היינט טאָרן מיר 
נישט אַרױסגיין פון באַראַץ אַפילו פאַר אַ מענטשלעכן געברויך. מיר 
זענען געבליבן פאַרשפּאַרטע. מיר האָבן געקענט בלויז אַרוסקוקן דורך 
די פענצטערלעך, װאָס זענען געווען אין דער הויך -- אַ צוויי מעטער 
און אין דער נידער -- אַ האַלבן מעטער פון דער פּאַדלאַגע. די דאָזיקע 
פענצטערלעך האָבן געדאַרפט לופטערן דעם באַראַק, װאָס דער רונדיקער 
שפּיץ זיינער איז געווען אַ 5 מעטער הויך און איזן בכלל נישט געװען 
דורכגעטײַלט. בֿלויז. גאַנץ ברייטע דורכגענג האָבן אָפּגעטײלט צוישן די 
שורות פּריטשעס, | 
אין די שפּעטע מֿאָרגןדשעהען האָבן מיר באַמערקט אַ פוסגייער-באַװע- 
גונג אויפן שאָסײי. מיר האָבן צוגערוקט פּריטשעס ביז צו די פענצטערלעך 
אוֹן דערזען, אַז דאָס זענען ראַכוּווער ייִדן, אונדזערע פּאַמיליעס, מערסטנס 
פרויען און קינדער, װאָס גייען קיין קראַשניק, געגאַנגען זענען זיי אָן 
שום אָרדענונג און אָן באַװאַכונג. לױטן באַפעל פון די דייטשן זענען 
זיי פרי אויפגעשטאַנען, פאַרפּאַקט פּעקלעך, גענומען זיי אויף די פלייצעס 
אוֹן אַװעק אין וועג אַרײן. אַ טייל פון אונדז האָט אין זייער , פרייען" גיין 
געװאַלט זען אַ גוטן סימן. און דער אמתן אָבער האָט דאָס גאָרנישט 
באַדײט, ווייל דאָ זענען געגאַנגען בלויז זקנים, פרויען און יונגע קינדער, 
די אַנדערע זענען, װי שוין דערמאָנט, גענומען געװאָרן אין יאַנישאַָװער 
לאַגער אַרֹײן. פון די דורכגייערס זענען מיר געוויער געװאָרן, אַז זי 
האָבן שוין געװוּסט וועגן אונדזער געפינען זיך אין גאַָשטשעראַדאָו 
-- ווען די גייערס. זענען צוגעקומען נאָענט צום באַראַק האָבן זיך אַנגע- 
הויבן הויכע שמועסן צװוישן די פאַרשלאָסענע אין באַראַק און זייערע 
מאַרשירנדיקע קרובים. די אַרױסגעטריבענע האָבן דערציילט, אַז אַלע 
גייַען צו. פוס, ‏ אַז. ס'זענען געווען אַזױנע װאָס האָבן געװאָלט אַװעקגעבן 
זייערע לעצטע זלאָטעס, אַז מזאָל זיי מיט פערד-און-װאָגן אַװעקפירן 
קיין קראַשניק, אָבער קיינער האָט דאָס נישט געװאָלט טאָן. אַפילו שכנים 
און פריינד האָבן זיך אָפּגעזאָגט צו פאָרן מיט זיי. גערעדט האָט מען אין 
איילעניש. די בייקלער-לייט האָבן נישט דערלויבט די גייערס צו פאַרי 
האַלטן זיך אָדער צוצוגיין נענטער צום פּלױט. צום גליק זענען עס 
געווען ציווילע דייטשן, און נישט געקוקט דערויף, װאָס זיי זענען געווען 

באַװאָפנט און געהאַט א באַפעל צו שיסן אין די, װאָס גייען צוֹ נאַענט 
צום פּלױט, האָבן זיי זיך באַנוגנט מיט סטראַשונקעס און איינצלגע 
לופטשאָסן. 

| כ'האָב לאַנג נישט געקאָנט אױיסהאַלטן און צוקוקן זיך צוֹ דעם טרױיי 
עריקן מאַרש. פרויען, זקנים און יונגע קינדער, אַלע אָפּגעשװאַכטע, מיט 
געבויגענע רוקנס אונטער דער לאַסט פון זייערע אָרעמע פּעקלעך, שלעפּן 
קוים די פיס און פון די אויגן זייערע קוקט אַרוֹיס דער אָנסופיקער יאוש: 
כ'בין אַװעק פון פענצטערל און אָנגעהױבן שפּאַנען איבערן באַראַק װי 
אַ חיה אין שטייג, הי 

כ'ווייס נישט וי לאַנג כ'האָב אַזוֹי געשפּאַנט איבערן באַראַק וען 
כ'האָב פּלוצלינג דערהערט: ,דניאל, דיין ווייב און קינד גייען". כ'האָב 
אױפגעפּראַלט איינס פון די אונטערשטע פענצטערלעך פאַרגעסנדיק אַז 
ס'איז אַ סכנה, און אַרױסגעשפּרונגען. מיין ווייב און טעכטערל האָבּו 
אָנגעהױבן זיך דערנענטערן צום טויער, נישט לייגנדיק קיין אַכט אױף 
די װאָרענונגען פון דער װאַך, װאָס איז געשטאַנען קעגן איבער, ביים 
בייקלעריטויער, אָבעו זיך נישט דערנענטערט צום לאַגער. כ'בין אויך 
צוגעגאַנגען נענטער צום טויער און מיר האָבן אָנגעהױבן שמועסן וועגן 
דער פאַרגאַנגענער נאַכט. רחלע האָט מיט איין האַנט צוגעהאַלטן דאָס 
קליינע טלומיקל אויפן רוֹקן און מיט דער צווייטער האַנט געהאַלטן דאָס 
קינד, נישט לאַזנדיק זי צוגיין צו נאָענט צום טויער. זי האַט מיר געװאַלט 
אַריבערגעבן אַ ווינטערדיקע קורטקע, װאָס זי האָט געפונען אויפן וועב 
און גענומען פאַר מיינעטוועגן. ס'איז אוממעגלעך געווען צו נעמען דאָס 
פון איר, דערפאַר האָב איך איר געזאָגט, זי זאָל פּרווון אַריבערװאַרפן 
דאָס איבערן פּאַרקן. זי האָט אַזױ געטאָן און ס'איז איר טאַקע געלונגען. 
מיר זענען אַזױ נאָך געשטאַנען פון דער וייטנס און גערעדט וי מיין 
קינד האָט אַ געשריי געטאָן , טאַטעני", אויסשטרעקנדיק צו מיר אירע 
קליינע הענטלעך. נישט קאָנענדיק אָננעמען די טייערע הענטלעך און 
צודריקן צו מיר דאָס קליינע קערפּערל, בין איך אַ פאַרצווייפלטער 
אַנטלאָפן צוריק אין באַראַק אַרײן, 

. ביז מיין לעצטן טאָג װעט אין מיינע אויערן קלינגען די שטימע 
פון מיין צאַרט טעכטערל ,טאַטעני". איר רופנדיק שטימעלע שױדערט 
מיך אויף יעדעס מאָל, ווען כ'דערמאַן זיך וועגן דעם. מיין גאַנץ לעבן, 
וי לאַנג. ס'וועט דויערן און װאָסערע מעשים כ'זאָל נישט טאָן, װעל איך 
נישט. מכפּר זיין אויף מיין דאָזיקן פעלער, דעם חטא מיינעם פוֹן נישט 

גיין מיט זיי -- מיט מיין גוטער איבערגעגעבענער רחלען און מיט מיין 
זיבניעריק טעכטערל, בתישבע. 

אין דעם אויסגעשרייירוף איז געווען עפּעס, װאָס האָט מיך אױיפ- 
געװועקט פון דער טעמפּקײט, פון דער חושים-לעטאָרגיע, אין וועלכער 
כ'בין געווען פאַרזונקען פון נעכטן אָן. כ'בין געווען וי איינער וועלכן 
מ'האָט פאַרשפּאַרט אין אַ פינצטער צימער, און ער וייסט נישט װוּ ער 
איז, און אַ פּלוצעמדיקער דורכבליץ באַלײיכט אים די סביבה. דער געשריי 
האָט מיר ק*אָר געמאַכט װוּ מיר האַלטן. ווייזט אויס, אַז מיין קינד האָט 
מיט אירע קינדערשע חושים באַנומען, װאָס ס'קומט פאָר, און מיט איר 
געשריי געװאָלט געפינען ביי מיר, דעם גרויסן און שטאַרקן, אָנהאַלט 
און באַשיצונג. פון איר פאַרצווייפלטן סוף איז מיר פּלוצעם קלאָר געװאָרן 
אַז איך װעל זי שוין מער קיין מאָל נישט זען. כ'בין שנעל געלאָפן צום 
אָפּן 'געבליבענעם פענצטערל און אַריינגעריסן זיך אין באַראָק מיט אַ 
ספּאַזמאַטישן געוויין. מיין ברודער און אַלע מיינע באַראַקיחברים האָבן 
נישט געקאָנט מיך באַרויַקן, כ'האָב געוויינט ביז כ'האָב מער נישט געהאַט 
קיין כוח. שפּעטער בין איך צוריק פאַרזונקען אין מיין אַפּאַטיע, 

דער אויסזידלונג"גאַנג -- דער מאַרש צום טוט -- האָט זיך געצויגן 
אַ גאַנצן טאָג. פון צייט צו צייט האָבן מיר, פאַרשפּאַרטע אינעם באַראַק 
געהערט רופן , מאַמעשי", אָדער נעמען פון אַ פרוי, אַ קינד, װאָס שלעפּן 
די פיס און דעם טרויעריקן מאַרש., 


מיר זענען גייסטיק נישט געווען צוגעגרייט צו דער דאָזיקער טראַ- 
גישער ווענדונג. זינט דעם פאַרמאַכן דאָס װאַרשעװער געטאָ אין האַרבסט 
0 און דאָס פאַרשליסן די ייִדן אין דער סביבה, אין וועלכער כ'האָב די 
צען יאָר פריִער געלעבט, איז מיין פאַרבינדונג מיט דער װעלט כמעט 
וי איבערגעריסן געװאָרן. דאָס שטעטל אין אַלגעמײן האָט נישט אָנגע- 
האַלטן קיין פאַרבינדונגען מיט דער אויסערלעכער ועלט. כ'האָב טאַקע 
געשריבן צו מיין שוועסטער אין װאַרשע און זי פלעגט מיר ענטפערן, און 
אירע בריוו האָבן מיר געגעבן אַ וועלכן ס'איז באַגריף וועגן די לעצטע 
סעפּטעמבער-אַקציעס. אָבער כ'האָב נישט געקאַנט ויסן זייער פאַרנעם 
און װוּהין די מענטשן זענען אַװעקגעשיקט געװאָרן. וועגן טרעבלינקע 
און אוישוויץ האָבן מיר ביז דעמאָלט נאָך נישט געהאַט געהערט. כ'האָב 
אויך אָנגעהאַלטן אַ שװאַכע קאָרעספּאָנדענץ מיט מיין ברודער אהרן דוד 
און אַנדערע קרובים אונדזערע אין שטעטל גניעװאָשאָוו און אויך ער 

האָט מיר צו וויסן געטאָן וועגן דאָרטיקן גירוש, אָבער וועגן פאַרנעם פון 
דער טראַגעדיע פון פּוילישן ייִדנטום האָבן מיר אַפִילוּ קיין אַנונג נישט 
געהאַט, גאָר פאַרקערט, מיר האָבן זיך באַטראַכט אַלס אומגליקלעכערע און 
מער באַעװלטע פון אַלע ייִדן אין דער נאָענטער סביבה. און די ידיעות 
וועגן בעלזשעץ און מײידאַנעק זענען אויך געווען אומקלאָרע. אַז ס'זענען 
אָנגעקומען ידיעות וועגן ייִדן"גירושים פון דאָ און דאָרט, האָבן מיר 
נישט געװוּסט, אַז דאָס זענען ליקװידאַציע-גירושים. אַלס ביישפּיל װעל 
איך באַצײיכענען, אַז נאָכן גירוש פון שטעטל האָבן מיר געפונען אַ 
פּאַליאַק, וועלכן מיר האָבן געהאַלטן פאַר אַ באַגלײבטן, און אים געשיקט 
נאָכצופאָלגן װאָס ס'געשעט מיט די אַרױסגעטריבענע. די רעזולטאַטן 
זענען אין דעם פּאַל נישט וויכטיק, אָבער ס'איז קלאָר, אַז מיר האָבן 
געהאַט אילוזיעס, אַז ער װעט אָנקומען צו אונדזערע קרובים אויפן נייעם 
פּלאַץ און אָנשליסן אַ קאָנטאַקט צווישן אונדז. און דעריבער איז אַזױ 
שטאַרק געווען דער שאָק ווען דאָס אומגליק איז געשען, 

א ויס ג עוואָ רצ ל טע 


פון לאַגער צו לאַנער | | 

ס'איו . געקומען דער שבתדיקער פּרימאָרגן, שבת פּרֹשת נח, װוּ 
ס'ווערט דערציילט וועגן מבול װאָס האָט אָפּגעװישט אַלע באַשעפענישן 
פון דער וועלט. אוַיך דער נאַצישער מבול האַלט שוין דריי יאָר אין איין 
אומברענגען אַלץ װאָס ער טרעפט אָן אין וװעג. איצט האָט ער פאַרי 
פלייצט די גאַנצע געגנט אונדזערע, צוגעגזלט אונדזערע טייערסטע און 
צעשטעוט אונדזער וועלט. מיר, דאָס קליינע הייפל, זענען פאַרשפּאַרט 
אין באַואַק װוּ אַמאָל נח מיט זיין משפּחה אין דער תיבה. איז עס אויף 
געראַטעװעט צו וערן ? מיר זענען נאָך נישט צו זיך געקומען פון דעם 
קלאַפּ און מיר זענען נאָך נישט פעיק צו טראַכטן אָדער צו טאָן עפּעס, 
איך אַליין בין געווען גלייכגילטיק צום גאַנצן אַרום, 

ביז עפּעס-װאָס האָט האָט מען געעפנט דעם לאַגעריטױער. מ'האָט 
אונדז געזאָגט, אַז היינט גייען מיר נישט אַרױס צו קיין אַרבעט, נאָר מיר 
דאַרפן אָרגאַניזירן דאָס לעבן אין לאַגער. די פּאַרפלעגונג װעלן מיר פון 
איצטער אָן באַקומען פון דער בייקלער-קיך, 

ס איז געווען זייער פרי, אַ האַרבסט-פרימאָרגן. אַרום האָט נאָך גע" 
הערשט אַ מילדע טונקלקייט. מיר זענען אַרױס אויפן הויף אײינאָטעמען 
אַ ביסל פרישע לופט, נאָכן זיין פאַרמאַכט אַ גאַנצע נאַכט אין באַראַק. 
מענטשן האָבן אָנגעהויבן פאַרנעמען זֹיך מיט זייערע ענינים, איינער 
נעמט װאַסער און װאַשט זיך דאָס פּנים, כדי אָפּצופרישן זיך, אַ צווייטער 
מאַכט אָרדענונג אין זיין פּעקל זאַכן, אַנדערע דרייען זיך סתם אַרום 
איבערן הויף און קוקן זיך אַרום. 

איידער מיר האָבן רעכט באַװיזן עפּעס אָנצוהייבן טאָן, זענען מיר 
געװאָרן איבערראַשט: דורכן לאַגעריטױער האָבן שטילערהייט זיך אַרײנ- 
געשארט צוויי ייִנגלעך פון אַ יאָר 15, אהרן דוד שילעװויטש מיט זיין 
קוזין יצחק מוירנפעלד. זיי זענען אַריין אין באַראַק און זיך פאַרשאַרט 
אין אַ ווינקל. מיר זענען נאָך געווען דערשטוינט, און די ייַנגלעך האָבן 

שוין דערציילט זייער געשיכטע: זיי האָבן באַשלאָסן נישט צו גיין מיט 
אַלע קיין קראשניק: נעכטן אין דער פרי זענען זיי אַרױס פון שטאָט און 
אראָפּ פון שאָסײי אין פעלד אַרֹיין. קיינער האָט אויף זיי נישט געלייגט 
קיין. אַכט. און זיי נישט באַמערקט. אַזױ װי ס'איז שוין באַװוּסט געוען 
אַז מיר: געפינען. זיך דאָ, האָבן זיי באַשלאָסן אָנצושליסן זיך צוֹ. אונדז, 
ביי טאָג האָבן זיי זיך אױסבאַהאַלטן פון. מענטשן, ביי נאַכט האַבן זי װוּ 
עס איז איבערגענעכטיקט, און פאַר טאָג זענען זיי אַרױס זוכן דעם לאַגער, 
און אָט. זענען זי דאָ, דורכגעפרוירענע פון דער נאַכטקעלט, מידע און 
צעבראָכענע, אָבער מיט אַ פעסטן באַשלוס צוֹ בלייבֿן מיט אונחז -- װאָס 
עס זאָל נישט געשען! 

די געשיכטע האָט אַלעמען אַרײנגעבראַכט אין א פאַרלעגנהייט און 
אויף אַ' טייל אָנגעװאַרפן אַף אימה. די מיינונגען האָבן זיך צעטיילט: 
איבערלאָזן זיי אָדער אַװעקשיקן? די דעציזיע איז געווען נישט קין 
-לייכטע, אַלע האָבן מיר געװוּסט, אַז אוב מ'וועט זיך דערוויסן וועגן 
די ייִנגלעך, קען עס דערפירן צו ערנסטע רעזולטאַטן. דאָס זענען געווען 
אונדזערע ערשטע שעהען אין לאַגער, מיר האָבן נישט געװוּסט ווער 
ס'וועט אונדז באַװאַכן, װוי אַזױ ס'וועט צוגיין דאָס עסן-צעטיילונג און 
אַזױ ווייטער. די וועלכע האָבן זיך געהאַלטן פאַר פאַראַנטװאַרטלעכע 
איבערן לאַגער, װי יאַנקל באָרנשטיין (אַפּטער) און אַנדערע, האָבן גע- 
פאָדערט אַרױסצושיקן די ייַנגלעך, כדי נישט צו שטעלן אונדו אַלעמען 
אין סכנה און אין דער ערשטער ריי זיי, די כלומרשט פאַראַנטװאַרטלעכע, 
אָבער מיר האָבן גוט געוװוסט װאָס ס'מיינט דאָס אַרױסטרײבן זיי, און די 
מערהייט האָבן געזאָגט: זאָל געשען װאָס סװויל -- מיר קענען די ייִנגלעך 
נישט לאָזן אויף הפקר. די װאָס זענען געווען דערקעגן האָבן געטענהט, 
אַז מיר װעלן נישט קענען זיי אױסבאַהאַלטן, אַז גאָר שנעל וועלן די 
דייטשן זיך דערוויסן. אַזױ אַרום װעלן מיר זיי נישט העלפן און בלױיז 
זיך אַלײן פּאַרערגערן. צום סוף איז באַשלאָסן געװאָרן זיי איבערצולאָזן 
אוֹיף אַ טאָג-צוויי און אױסבּאַהאַלטן זיי פון די דייטשן. די יינגלעך איז 
בײיגעשטאַנען די אַנטשלאָסנקײט פון זײיערע קרובים, צװוישן וועלכע 
ס'איז געווען ישראל שילעוויטש, אהרן דודס פּאַטער און די אונטערשטי- 
צונג פון רוב צווישן אונדז. אָבער ס'איז אַ ספק, צי דאָס װאָלט אונדז 
געווען געהאָלפן ווען נישט א מעשה װאָס יאַנקל אפּטער אַלײין האָט 
נעכטן אין אֶװונט אָפּגעטאָן : אויף זיין אייגענעם באַשלוס האָט ער אויסער 
דער רשימח אַרײינגעגנבעט זיין קוזין אפרים. איצטער האָבן די קעגנער 

פון אַװעקשיקן געטענהט, אַז אויב ער װעט אַװעקשיקן די ייִנגלעך, װעט 
אפרים אויך דאַרפן אַװעקגײן. יאַנקל איז געצװוּנגען געווען נאָכצוגעבן. 
שפּעטער איז צוגעקומען אַ דריט ייַנגל אין זייער עלטער, שאוליק גאָלך- 
רייך. די בייקלערימענטשן, טראָץ דעם, װאָס זיי האָבן געװוּסט, אַז די 
ייִנגלעך זענען , אומלעגאַלע" האָבן זיי זיי באַשעפטיקט ביי דער קיכ- 
אַרבעט און אַזױ אַרום זיי ,געדעקט". שטּעטער האָט מען זיי אויך לעגאַ- 
ליזירט ביי לאַזאַרטשיקן. (אַן איראָניע פון גורל: פון די אַלע װאָס האָבן 
געציטערט אַזױ וועגן זיך איז קיינער נישט לעבן געבליבן, דאַקעגן צוויי 
פון די ייִנגלעך זענען געבליבן, האָבן שוין פאַמיליעס און זענען איינ" 
געאָרדנט), 

נאָך דעם שטורמישן וויכוח, האָט מען אָנגעהױבן זיך פאַרנעמען מיטן 
,טאָגיאָרדנונג". קודם-כל האָבן זיך אָרגאַניזירט די ,אינסטאַנצן. אַלץ 
איז געבליבן ביים אַלטן : יאַנקל אַפּטער איז געװאָרן די העכסטע קאָמפּע- 
טענץ אין אַלע ענינים וי : אַרבעט און פאָרשטייערשאַפט לגבי די דייטשן. 
ישראליק אַלטשולער פון לענג -- זיין פאַרטרעטער ביי דער אַרבעט, שיע 
פויגל און אשר פעלדשערס איידעם -- לאַגער-פּאָליציסטן. דיינער האָט 
געדאַרפט באַגלײיטן אונדז צו דער אַרבעט און דער צוייטער -- בלייבן 
אין לאַגער און אַכטונג געבן אוױיף דער אָרדענונג. יצחק האָרנפעלד איז 
באַשטימט געװאָרן פאַר װירטשאַפט-פירער און אָרדענונגיהאַלטער אין 
לאַגער. אשר פעלדשער -- סאַניטאַר און געזונט-אויפזיכט. ס'זענען אויך 
באַשטימט געװאָרן אַנדערע פונקציאָנאַרן. לויטן פּלאַן האָט דער קליינער 
באַראַק געזאָלט דינען וי א װאַרשטאַט. אין יעדן צימער װעט אַרבעטן 
אַ פאַכמאַן: אַ שניידער, שוסטער און שטעפּער, װאָס װעלן זאָרגן פאַר 
אונדזער באַקלײדונג. ס'זענען באַלד באַשטימט געװאָרן די בעליימלאכה, 
װאָס װועלן בלייבן אויפן אָרט און נישט פאָרן מיט אונדז צו דער אַרבעט. 
די אַלע זענען אויסגעקליבן געװאָרן פון די זעכציק פון דער בייקלערי 
גרופּע. די גרופע פון פערציק איז געווען אַבסאָלוט אונטערן רשות פון 
לאַזאַרטשיקן און בלױז ער האָט געהאַט צו באַשטימען זייער אַרבעט 
כדאי צו אונטערשטרייכן, אַז די אַלע פונקציאַנאַרן, און די, װאָס מ'האַט 
איבערגעלאָזט אַלס בעלידמלאכה, האָבן אויך פריער נישט געאַרבעט קיין 
צװאַנגס-אַרבעט, 

ביסלעכווייז האָט דאָס לעבן גענומען זיך איינשטעלן. מ'האָט אונדז 
שוין דערלויבט צו פאַרלאָזן דעם לאַגער און אַרױסגײן אין דאַרף אַרײן. 
די וויכטיקסטע זאַך איז געווען דאָס װאָס מיר זענען געװוען אומבא- 

וואכט. מיר האָבן אומגעשטערט געקאָנט פאַרלאַזן דעם לאַגער און צוריק- 
קומען. גאַשטשעראָדאָוו איז אַ גרויס דאָרף מיט אַ באַפעלקערונג אַ 
גרעסערע וי פון אונדזער שטעטל. די פּויערים זענען פאַרמעגלעכע. די 
מערסטע הייזער אין דאָרף -- גערוימע פּױערים-הייזער, זענען פיין 
געבויט מיט שיינע הייף אַרום. אַ סך פון אונדז האָבן געהאַט באַקאַנטע 
אין דאָרף, מיט וועלכע זיי האָבן געהאַנדלט אין די גוטע צייטן און אויך 
אין מלחמה-צייט זענען די באַציונגען נישט איבערגעריסן געװאָרן. מענטשן 
האָבן אָנגעהױבן אַרױסגײן אין דאָרף אַרֹיין און אַריינגעברענגט עסנװאַרג, 
יעדער איינער לוט זיין מעגלעכקייט. אין דאָרף איז געווען אַ בעקעריי, 
אין וועלכער מ'האָט פאַרקויפט ברויט אָן באַגרענעצונג. ביי די פויערים 
אין דאָרף האָט מען, נישט וי אין שטעטל, באַקומען פאַר געלט, און ווער 
שמועסט פאַר זאַכן, פון אַלעם גוטן: אייער, עופות, פּוטער און קעז און 
װאָס מ'האָט געװאָלט. מלבושים אָדער שוכװאַרג, נייע צי גענוצטע, אָדער 
אַנדערע חפצים, זענען איצטער גאָר חשוב און די פּױערים זענען פאַר 
דעם גרייט געווען אַװעקצוגעבן מכליטוב, 

איך בין נאָך אַלץ געווען טעמפּ און אַפּאַטיש. שוין דער דריטער טאָג 
וי כ'עס נישט, אַפילו שבת האָב איך זיך אויך נישט צוגערירט צו קיין 
עסן. ס'האָבן נישט געהאָלפן אברהמקעס בעטן און שטראָפרײיד. הברים 
האָבן מיט מיר איינגעטענהט, געװאַלט מיך אַרױסציען פון דעם מצב, 
אָבער ס'האָט גאָרנישט געהאָלפן אַ סך דאגה האָט אַלעמען פאַרשאַפט 
מיין באַשלוס מער נישט צו אַרבעטן און זאָל געשען װאָס סוויל. אויף 
זייערע װאָרענונגען וועגן די ערנסטע רעזולטאַטן פון אַזאַ באַשלוס האָב 
איך געענטפערט, אַז איך פאַרשטיי אַליין װאָס מיך דערװאַרט, אָבער 
ס'אַרט מיך נישט. אָבער סוף כל סוף האָב איך נישט געקאָנט צוזען וי 
אברהמקע ליידט צוליב מיר און כ'האָב מסכים געווען בלויז אַרױסצוגײן 
צו דער אַרבעט, אָבער אַרבעטן װעל איך נישט. חברה האַבן דאָס אַנגענומען 
און געטראַכט, אַז זיי װועלן דאָס דערקלערן מיט מיין אָפּגעשװאַכטקײט. 

נאָך עטלעכע טעג בין איך צו זיך געקומען. נישט אַנדערש, נאַר 
מיין געזונטער קערפּער, װאָס איז פון קינדווייז אָן פאַרהאַרטעװעט געװאָרן 
אין נויט, אָפּט אין הונגער, און אין שװערער אַרבעט, האָט אָנגעהױבן 
פאָדערן ס'זייניקע. כ'האָב געװוּסט, אַז אויף מיר ליגט דער חוב צו זאָרגן 
פאַר מיין ייִנגערן און שװאַכערן ברודער. שוין צוויי יאָר וי כ'האָב גע- 
זאָרגט פאַר דערנערן די גאַנצע משפּחה, נישט געקוקט װאָס מיר האָבן 
אַלע געאַרבעט. די נאָענטקייט אונדזערע איז נאָך שטאַרקער געװאָרן 

נאָך דעם, וי מיר זענען געבליבן פון דער גאַנצער גרויסער משפּחה 
אונדזערער בלויז אין צווייען. 

אונדזער באַשפּייזונג האָבן מיר באַקומען פון בייקלער. עסן האָבן 
מיר באַקומען דריי מאָל אין טאָג: גאַנץ פרי ברויט מיט קאַפע, פאַרן 
אַרױספאָרן צו דער אַרבעט. די מיטאָגװֹפּ האָט מען געברענגט צו 
דער אַרבעט, און אין אָװונט -- ווידער אַ מאָל זופּ מיט ברויט. מיר זענען 
נישט געווען אָנגעװיזן בלויז אויף בייקלערס עסן, אָבער דעם אמת מון 
מען זאָגן, אַז אין אַ נויט, ווען מיר װאָלטן נישט געקענט עפּעס צוקויפן, 
װאָלט מען געקאָנט אויסהאלטן בלױז מיטן דאָזיקן עסן אָבער יעדער 
איינער פון אונדז האָט מיט פאַרשידענע וועגן דערגרייכט עפּעס אַחוץ 
דעם. די יחידים, װאָס האָבן נישט געהאַט קיין געלט, האָבן מיר געהאַלפן, 
און נישט בלויז דאָס : מיר האָבן אויך געהאָלפן און געשטיצט אונדזערע 
קרובים און שטאָטישע אויסערן לאַגער. ס'זענען אויך געווען אַזױנע, 
װאָס האָבן געברענגט מיט זיך גענוג געלט און זאַכן, און בכלל נישט 
געגעסן פון קעסל (אַזױ האָט ביי אונדז געהייסן בייקלערס עסן), און 
זייערע פּאַרציעס האָבן באַקומען די אַנדערע, װאָס זענען געװען נישט 
אַזױ זאַט. מען מוז זאָגן, אַז אַ סך פון אונדז האָבן איצט געגעסן בעסער 
וי אין דער לעצטער צייט פאַר דער אויסזידלונג. צו דער קאַטעגאָריע 
זאַטע האָבן געהערט אויך איך און אברהמקע. אָנקומענדיק אין לאַגער 
זענען מיר געווען אָן מיטלען, אָבער אין גיכן האָבן מיר געלעבט נישט 
ערגער, װוי די װאָס האָבן געהאַט געלט, 

כמעט אַלע בייקלערס אַרבעטער זענען געווען באַשעפטיקט אין די 
שטיינגרובן פון נאַװאַװיעש (ליפּקאַ). צו דער אַרבעט זענען מיר געפאָרן 
צוזאַמען מיט לאַזאַרטשיקס אַרבעטער. ביי דער אַרבעט האָבן מיר געהאַט 
אַ קאָנטאַקט מיט די פּוילישע אַרבעטער. באַקאַנטע, װאָס האָבן דאַ נישט 
געאַרבעט, האָבן געװוּסט, אַז מ'קאָן אונדז דאָ טרעפן און זיי פלעגן אונדז 
באַזוכן. אַזױ אַרום האָבן מיר געהאַט אַ וועלכע ס'איז פאַרבינדונג מיט 
דער דרויסנדיקער וועלט, 

אין איינעם פון די ערשטע טעג אין לאַגער האָבן מיר געבעטן בי 
אונדזערע דייטשע אויפזעערס, זיי זאָלן אונדז דערלויבן צוצוגיין צו 
אונדזערע פאַרלאָזטע היימען, כדי צו ברענגען אַ ואַרעמען בגד, וועש, 
בעט-איבערצוג און אַנדערע זאַכן. איין טאָג, פאָרן ענדיקן די אַרבעט 
האָט מען אונדז דערלויבט אויף אַ קורצער וייל צוצוגיין אַהײם. כ'בין 
אוֹיך צוגעגאַנגען צו מיין פאַרלאָזטער שטוב, אָבער די איינגאַנגסיטיר אין 

געווען פאַרקלאָפּט מיט טשוועקעס. כ'האָב געזוכט אַן אַנדער עפענונג, 
אָבער באַלד זיך איבערצייגט, אַז אַנדערע מענטשן זענען שוין געווען אין 
שטוב פאַר מיר. אַ זייטיק פענצטער איז געווען אױפגעבראָכן און דער 
לאָדן פאַרמאַכט, כדי צו מאַסקירן דעם איינברוך. אונדזערע פּוױלישע 
שכנים האָבן זיך אַרײנגעריסן אין אונדזערע שטובן, -- נישט געקוקט 
אויף דעם שטרענגען פאַרבאָט פון דער מאַכט -- און אַרױסגענומען װאָס 
ס'האָט זיך נאָר געלאָזט. ווען כ'בין אַרײן דורכן פענצטער האָב איך 
געפונען אַן אויסגעליידיקטע שטוב. געבליבן זענען בלויז עטלעכע מעבל- 
זאַכן און אויף דער קיך -- אַ טעפּל עסן, דאָס לעצטע געקעכטס, װאָס 
רחלע האָט געקאָכט, אויך פון מיינעטועגן. צום סוף האָב איך געפונען 
אַ גוטע ציך און פאַרן געלט, װאָס כ'האָב פאַר איר באַקומען, האָב איך 
געהאַט צוצוקויפן שפּייז פאַר מיר און מיין ברודער. צוריקקומענדיק האָבן 
די דייטשן קאָנטראָלירט, װאָס מיר האָבן געברענגט, און אַ טייל זאַכן 
צוגענומען, 

מיטן אויסזידלען די ייִדן פון אַלע אַרומיקע שטעטלעך האָבן די 
פויערים פאַרלוירן די קונים אויף זייערע מילך פּראָדוקטן, אייער און 
עופות און זיי האָבן דאָס איצטער פאַרקויפט צו אונדז. וועגן אַ טײל 
פון די דאָזיקע פּראָדוקטן האָבן מיר פאַרן גירוש אַפילו נישט געחלומט, 
די פּויערים אַלײן האָבן איצטער אויך בעסער געגעסן פּשוט דערפאַר 
ווייל זיי האָבן נישט געהאַט וועמען צו פאַרקויפן די פּראַדוקטן. זיי האָבן 
אויך נישט געהאַט װאָס צו קויפן פאַר דעם געלט און דער האַנדל מיט 
פּראָדוקטן איז געווען פאַרבאָטן. אַלץ האָבן זיי געדאַרפט צושטעלן פאַר 
די דייטשן. אונדז האָבן זיי גערן פאַרקויפט נישט ריזיקירנדיק, ווייל מִיר 
זענען דאָך געווען ,ייִדן פון די דייטשן". אויב כ'האָב געזאָגט, אַז עקאַנאַ- 
מיש איז אונדזער לאַגע געווען אַ גוטע האָב איך נאָך נישט געזאָגט אַלץ. 
ביי איינצלנע צװישן אונדז איז די לאַגע געווען צו גוט: מ'האָט געפרעסן 
און געזויפט. צום דאָזיקן מצב אין אונדזער לאַגערילעבן זענען געוען 
צוויי סיבות: מיר האָבן נישט געהאַט עפּעס אַנדערש אױף װאָס אויס- 
צוגעבן דאָס געלט, און דער עיקר: מיר האָבן געפילט, אַז אונדזערע טעג 
זענען געציילטע, אַז מאָרגן אָדֹער אין אַ װאָך אַרום וועט מען אונדז 
ליקווידירן. האָבן מיר זיך געזאָגט: עס און טרינק, ווייל מאָרגן װעסטו 
שטאַרבן. 

פיל מאָל האָט מען מיך ספּעציעל איבערגעלאָזט אין לאַגער צו קויפן 
פּראָדוקטן און צוגרייטן אַ גוטע סעודה פאַר די װאָס האָבן געהאַט דערויף, 

חברה האָבן געװוסט אַז כ'פאַרשטײ זיך אין דער קולינאַרער חכמה. ספּעציעל 
האָבן זיך אויסגעצייכנט אונדזערע פרײטאָגיצוינאַכטסן. אין דעם פרייען 
ווינקל פון באַראַק האָבן זיך צוזאַמענגענומען אַ גרויסע גרופּע פון די 
העפטלינגען, געגעסן אַ גוט און געשמאַק עסן, געזונגען שבתדיקע זמירות 
און פאַרשידענע לידער. פאַר אונדזערע פּױלישע שכנים איז דאָס געוען 
אַ , בייז װוּנדער". ס'דאַרף באַצײיכנט ווערן, אַז אונדזערע דייטשע אויפ- 
זעערס האָבן זיך נישט אַרײינגעמישט אין אונדזער אינערלעכן לאַגער- 
לעבן. 


פון דעם דאַרף נישט דרינגען, אַז מיר האָבן אין זינען געהאַט בלויז 
עסן און טרינקען. וי ווייט מיר האָבן געקאָנט אין די געגעבענע באַדינ- 
גונגען האָבן מיר אויך געהאָלפן אַנדערע און געזאָרגט, אַז אויך די 
אָרעמע צווישן אונדז זאָלן קריגן אַ צוגאָבידערנערונג. זיי זענען געווען 
נישט קיין סך און זיי האָט בעיקר געפעלט פּוטער, פלייש און ענלעכע 
זאַכן, אָבער זיי זענען נישט געווען קיין שווערע לאַסט. בעיקר האָבן מיר 
געהאָלפן ייִדן, אוױסבאַהאַלטענע ביי פּױערים אין דאָרף און אין דער 
סביבה. נישט געקוקט דערויף װאָס דאָס איז פאַרבונדן געווען מיט סכנת 
נפשות, פּשוטו כמשמעו, זענען מיר געווען אין אַ סטאַבילן קאָנטאַקט מיט 
דעם קליינעם הייפל שטאָטישע, װאָס האָבן געהאַט גענוג מוט נישט צו 
גיין מיט דער אויסזידלונג, האָבן געפונען שוץ ביי פּויערים אָדער אויס- 
באַהאַלטן זיך אין װאַלד. אויך אין גאָשטשעראַדאָוו זענען געווען עטלעכע 
ייִדן אָן אַ שטענדיקן אױיפהאַלט-פּלאַץ, יעדע נאַכט האָבן זיי גענעכטיקט 
אויף אַן אַנדער אָרט און אין מערסטע פאַלן -- אין הפקר-פּלעצער אָדער 
רשות הרבים. אויך אין אַנדערע דערפער האָבן זיך אױסבאַהאַלטן עטי 
לעכע ייִדישע משפּחות און יחידים. מיט אָט די אַלע זענען מיר געוען 
אין שטענדיקן קאָנטאַקט און געהאָלפן זיי לויט די מעגלעכקייטן. פּאָליאַקן 
זענען געווען פאַרבינדלערס צווישן זיי און אונדז. די פאַרבינדלערס פלעגן 
זיך טרעפן מיט אונדז אויף די אַרבעטס-פּלעצער און טייל מאָל אױיך 
אַרײינגײן אין לאַגער, טראָץ דעם שטרענגען פאַרבאַט, 

אויך מיטן הייפל ואַלדייידן האָבן מיר אָנגעהאַלטן אַ קאַנטאַקט און 
זי געהאָלפן לוט די באַדערפענישן און מעגלעכקייטן. אויסער די ווינציקע 
ייַדישע פּאַרטיזאַנער, װאָס האָבן זיך אַרױסגעהאָלפן מיטן געװוער און 
זיך נישט גענייטיקט אין אונדזער הילף, האָבן אין די אַרומיקע וועלדער 
אויך געלעבט אומבאַװאָפּנטע ייִדן, און די מערסטע פון זיי האָבן זייער 
שפּייז געקויפט ביי די אַרומיקע פויערים פאַר הויכע פּרייזן, צַוִוישְׁן זי 

זענען אויך געווען מענטשן אָן מיטלען און זיי האָבן מיר וי ווייט מעגי 
לעך געהאָלפן, 

איך געדענק אַן אָװנט פון גרויסער נערוועזיטעט, פון פרייד געמישט 
מיט מורא. צוויי יונגע יינגלעך, לייבטשע פױגל און געשװינדערמאַן 
זענען געקומען צו אונדז אין שליחות פון אונדזערע װאַלדיברידער און 
געבעטן הילף פאַר זיך און פאַר די װאָס האָבן זיי געשיקט. זייער גרופּע 
האָט זיך געפונען אין װאַלד צווישן גאַשטשעראַדאָוו און קשענזשאָמיעזש, 
דעם וועג פון װאַלד ביז צום לאַגער זענען זיי געגאַנגען דורך די פעלדער, 
און היות אונדזער באַראַק איז געווען אין סאַמע עק דאָרף און דאָס טויער 
איז נאָך געווען אָפן, האָבן זיי זיך אַריינגעגנבעט נישט וװערנדיק באַ- 
מערקט דורך קיינעם. 

דער אויסזיין פון די ייִנגלעך האָט אונדז דערשלאָגן : פֿאַרװאָרלאָזטע, 
אָפּגעריסענע און שמוציקע, מיט אויגן, וי פון פאַרפאָלגטע חיות. זיי זענען 
געווען שטאַרק אָפּגעצערט און זייערע צעשראָקענע און צעטומלטע אויגן 
האָבן ממש דערדריקט. באַלד נאָך זייער אַרײנקומען האָבן מיר פאַרשלאָסן 
דאָס טויער, צוליב מורא פאַר אומגעװונטשענע אױגן. מיר האָבן זיך 
צונויפגעדריקט אַרום זיי, אויסצוהערן װאָס זיי דערציילן, דער אינטערעס 
זי צו הערן איז געווען נישט קלענער, וי די פרייך פון ערשטן מאַל 
טרעפן זיך מיט מענטשן פון װאַלד, דאָס ערשטע מאָל, װאָס איז, ליידער, 
געבליבן דאָס איינציקע. פון זייער דערציילונג זענען מיר קיין סך נייעס 
נישט געװאָר געװאָרן. זיי האָבן דערציילט, וועגן שטענדיקן פּחד פאַר די 
אַרומיקע פּויערים, װאָס איז געווען שאַרפער וי די מורא פאַר די דייטשן, 
די דאָזיקע ייִדן האָבן געלעבט אין בונקערס, אין מוראדיקער ענגשאַפט 
און שמוץ, און נישט תמיד האָבן זיי געהאַט װאָס צו עסן פון זייערע 
רייד איז אונדז קלאָר געװאָרן, אַז זייער שרעק פאַרן מאָרגן איז שטאַרקער 
פון אונדזערע און אַז אין זייערע אויגן זענען מיר פרייע, און זיי -- די 
געפאַנגענע. 

די ייִנגלעך האָבן ביי אונדז פאַרברענגט בלױז אַ קורצע וייל. מיר 
האָבן זי געגעבן געקעכטס און װאָס מיר האָבן נאָר פאַרמאָגט. מיר האָבן 
זיי געגעבן אויך אַ סומע געלט, װאָס איז שנעל צזאַמענגענומען געװאָרן. 
מיר האָבן אײינגעפּאַקט פאַר זיי שפּייז און מלבושיםיפּעקלעך און אין 
דער פינצטער זיי אַרױסגעלאָזט אין וועג אַריין, צוריק צום װאַלד. אַן 
אומדירעקטן קאָנטאַקט מיט די װאַלדיברידער האָבן מיר אָנגעהאַלטן נאַך 
אַ קורצע צייט דורך באַקאַנטע פּאַליאַקן, װאָס זענען צוֹ אונדז געשיקט 

געװאָרן אין לאַגער אַריין אָדער אויף די אַרבעטסיפּלעצער, 

אָבער דער קאָנטאַקט האָט נישט לאַנג אָנגעהאַלטן דאָס הייפל ייִדן 
איז געווען וי אַ דאָרן אין די אויגן פון די פּוילישע פּאַרטיזאַנערס און 
אַרומיקע פּויערים. די װי יענע האָבן די גאַנצע צייט געפּלאַנט צו ליק- 
ווידירן דאָס ביסל ייִדן אין װאַלד און האָבן דאָס אויסגעפירט מיט אַ 
ווילדער אכזריות. די פּויערים האָבן די אומבאַװאָפנטע מענטשן דערמאַר- 
דעט מיט ווידלעס, העק, קלאָניצעס און אייזערנע שטאַבעס. זיי האָבן 
פון די קרבנות אָפּגעצױגן די מלבושים און שיך און די נאַקעטע קער- 
פּערס איבערגעלאָזט פאַר די װאַלד-חיות. די פאַקטן האָבן מיר זיך דער- 
װוּסט פון פריינדלעכע פּױערים, װאָס האָבן אָנגעהאַלטן מיט אונדו א 
סטאַבילן קאָנטאַקט. בלויז לייבל מוזיקאַנט האָט זיך געראַטעװעט פון די 
אַלע גרופּעס, ווייל ס'איז אים געלונגען צו אַנטלױפן פון װאַלד, נאָכן 
אומקום פון אַלע זיינע חברים, דערונטער אויך די באַװאָפנטע פּאַרטי 
זאַנער. מעגלעך אַז כ'האָב דערציילט פרלער, װאָס ס'איז געשען שפעטער, 
כדי צו געבן אַן אַלגעמײן בילד וועגן אונדזער לאַגער-לעבן. מיר וועלן 
דערפאַר זיך אומקערן צום לאַגער, 

אויסער דער באַשפּײיזונג איז אונדזער לאַגע געווען גאָרנישט קיין 
גוטע. אין לאַגער זענען נישט געווען קיין שום סאַניטאַרע איינריכטונגען, 
אַפילו נישט קיין קלאָזעט. אין מיטן הויף איז געווען אַ ברונעם. אַפילו 
אין די פראָסטיקע טעג פלעג איך אַרױסגײן אין הויף און אַרומװאַשן דעם 
אויבערשטן טייל קערפּער. ווען ס'איז נישט געווען קיין מעגלעכקייט פון 
נאָרמאַלן װאַשן זיך, ווען די פּריטשע האָט געדינט אי אַלס שטול אי אַלס 
טיש און אין מערסטע פאַלן אויך אַלס שפּייזשאַנק, איז נישט קיין װוּנדער, 
אַז דער קערפּער, די מלבושים און דאָס בעטגעװאַנט זענען געװאָרן 
פאַרלײיזיקט. די לייז האָבן געװוימלט און מיר האָבן נישט געהאַט קיין 
שום מיטלען זיי צו פּטרן. יעדן צווייטן זונטיק, ווען מיר זענען געווען 
פריי פון דער אַרבעט, פלעגן מיר אַרױסנעמען דאָס בעטגעװאַנט אױף 
דער פּראָסטיקער לופט, אָבער קיין סך האָט עס נישט געהאָלפן באַלך 
נאָכן אָנטאָן ריינע וװועש האָבן מיר דערפילט די עקלדיקע פּאַראַזיטן, װאָס 
האָבן נישט געגעבן קיין מנוחה ביי טאָג און נאַך מער -- ביי נאַכט, 

במשך דער גאַנצער צייט פון אונדזער זיין אין גאַשטשעראַדאַוו האָבן 
מיר נישט באַקומען גאָרנישט אויסער עסן: נישט קיין מלבוש און נישט 
קיין שיך, נישט קיין קאָלדרע אָדער וועש. די מערסטע פון אונדז האָבן 
נישט געברענגט פון דער היים מער וי וועש צום בייטן. די בגדים האָבן 

מיר, כמעט, בכלל נישט געביטן. נאָך ערגער: מיט די אויבערשטע מל- 
בושים האָבן מיר זיך אויך באַנוצט צוצודעקן זיך ביי נאַכט, אין דעם 
אומבאַהײיצטן באַראַק. װעש האָבן אונדז די פּויערים געװאַשן, פאַר װאָס 
מיר האָבן גוט געצאָלט. אַלײין האָבן מיר דאָס נישט געקאַנט טאָן, ווייל 
מיר האָבן נישט געהאַט קיין מעגלעכקייט איבערצוקאָכן די וועש, וי א 
דעזינפעקציע-מיטל, 

צוליב דעם פאַטאַלן סאַניטאַרן מצב, דער שווערער לופט און די 
שלעכטע ריחות אין דעם נישט געלופטערטן באַראַק, אין וועלכן ס'זענען 
געשלאָפן הונדערט יונגע מענטשן האָבן מיר מורא געהאַט פאַר אַן 
אויסברוך פון הױיט-יקראַנקייטן און אַנדערע. אָבער מיר זענען אָפּגעקומען 
מיט דער בלויזער מורא. דורכן גאַנצן װוינטער איז נישט געשען אַפילו 
קיין ערנסטע פאַרקילונג, נישט קיין פיבער-קראַנקייט צי אַנדערע ערנסטע 
מחלות. מיר זענען אָפּגעקומען מיט עטלעכע לייכטע פאַרקילונגען. 


אין די ערשטע װאָכן אין לאַגער זענען אונדז געגעבן געװאָרן פאַרי 
שידענע געלעגנהייטן צו קומען אין שטאָט אַרײן. די אַלע געלעגנהייטן 
האָבן מיר אויסגענוצט צו באַזוכן די גרופּע זקנים, װאָס מען האָט נישט 
אויסגעזידלט צוליב זייער עלטער און שװאַכקייט און זיי קאָנצענטרירט 
אין שלמה שיִעלעס הױז, (שלמהלע גאָלדרייך). דאָרט זענען געוען אַ 
5 זקנות און זקנים. מיר האָבן זיי געהאָלפן מיט װאָס מיר האָבן געקענט 
-- מיט באַדינען זיי, ברענגען פּראַדוקטן און אַנדערע זאַכן. מיר האָבן 
דאָס געטאָן מיט אַ באַזונדערער סאַטיספאַקציע און געהאַפט, אַז דער 
זכות צו העלפן די דאָזיקע זקנים װעט אונדז געגעבן ווערן אַ לאַנגע צייט, 
מיר האָבן געמיינט, אַז אויב מ'האָט זיי געלאָזט בלייבן נאָכן גירוש װעט 
מען זיי אפשר לאָזן רוֹיק אויסלעבן זייערע לעצטע יאָרן 


אַנדערש האָבן געטראַכט די דייטשן. דער ערשטער איז דערמאָרדעט 
געװאָרן שמואל אַלטערמאַן. מען האָט באַפױלן עטלעכע בחורים אונדוערע 
אים קובר צו זיין. אַ צווייט מאָל זענען ווידער גענומען געװאָרן עטלעכע 
בחורים זיך מטפּל צו זיין מיט פרומעט פייגנבוים און חיה שעפּס, צויי 
אַלטיטשקע קראַנקע פרויען, װאָס זענען געלעגן אין די בעטן זייערע, 
מ'האָט זיי געשאָסן אין דער געגנװאַרט פון די בחורים און זיי קובר געווען 
ביי זייערע הייזער, 

ס'האָט לאַנג נישט געדויערט און די גאַנצע גרופּע זקנים איז אַװעק- 
געפירט געװאָרן צו דער באַןיסטאַציע אין זאַקליקאָו, 

דער ערשטער מאָרד 
אין אַ מאָנטיקדיקן פרימאָרגן, אַ צוויי װאָכן זינט מיר האָבן אָנגעהױבן 


אַרבעטן, זענען מיר, וי געוויינטלעך אַרױסגעפאָרן צו דער אַרבעט. ס'איז 
געווען אַ שיינער האַרבסט-פרימאָרגן, און אַז די זון איז אויפגעגאַנגען 
האָבן מיר הנאה געהאַט פון דער נסיעה. אין אױיטאָ האָבן מיר געשמועסט 
וועגן פאַרשידענע ענינים. יצחק ברוקירער (יאָסעלעס) האָט דערציילט 
אַז ער האָט באַשלאָסן צוצוגיין צו זייער שטוב, אַרױסנעמען פון דאָרט 
אַ ביסל האַרטע לעדער און פאַרקויפן, כדי צו האָבן פון װאָס צו לעבן 
בדרך כלל איז דאָס נישט געווען פאַרבונדן מיט קיין ערנסטער סכנה. 
אָבער מיר האָבן געװוּסט, אַז פון נעכטן אָן געפינט זיך אין שטעטל אַ 
גרופע זשאַנדאַרמען פון קראַשניק. מיר האָבן דעריבער אים אָפּגערעדט 
פון טאָן אַזא זאַך. מיר האָבן אים געגעבן צו פאַרשטײן, אַז ער װעט 
דאָס קענען טאָן ווען די זשאַנדאַרן װעלן אַװעקפאַרן. יצחק האָט זיך 
איינגעעקשנט. מיר האָבן געבעטן ביי אים צוצוּװואַרטן אַ טאָגיצוויי און 
געהאַט דעם איינדרוק, אַז ער װעט אונדז פאָלגן. 


צום אומגליק איז אַ גרופּע פון אונדז יענעם טאָג געשיקט געװאָרן 
אַרבעטן אויפן שאָסײ, װאָס פירט אין שטאָט אַרײן, נאָך די שטאַטישע 
ברונעמס. ווייזט אויס, אַז ער האָט מורא געהאַט דורכצולאָזן אַזאַ גע- 
לעגנהייט פון אַרבעטן אין שטאָט, און באַשלאָסן אויסצופירן דעם פּלאַן. 
וי געוויינטלעך, האָט מען אויך דאָס מאָל אונדז נישט געהיטן און קיינער, 
נישט מיר, נישט דער דייטשער אויפזעער, האָבן נישט באַמערקט וען 
יצחק איז פאַרשװוּנדן. יעדער איינער איז געווען פאַרנומען מיטן שטיקל 
שאָסײי, װאָס איז אים איבערגעגעבן געװאָרן. פאַר מיטאָג האָבן מיר זיך 
דערװוּסט, אַז יצחק איז פאַרהאַלטן געװאָרן דורך די זשאַנדאַרמען אין 
זיין הויז און געפינט זיך אין פּאָסטערונעק פון דער פּױלישער פּאַליצײ. 


בערך אַ שעה פאַר דער צייט ווען מען ענדיקט געוויינטלעך די אַרי 
בעט האָט מען אונדז געהייסן איבעררייסן און צוזאַמענקומען זיך ביים 
פּאָליצײ-פּאַסטערונעק. ווען מיר זענען אַהינגעקומען האָט מען יצחקן 
אַרױסגעברענגט אַ טויט-בלאַסן. ווייזט אויס, אַז ער האָט שוין געװוּסט 
װאָס ס'דערװואַרט אים. ער האָט שוין מער נישט געטראָגן זיינע שטיוול. 
אין זיין אויסזען איז געווען עפּעס, װאָס האָט אָנגעװאָרפן אַ פּחד. ער 
האָט געװאָרפן מיט די צעשראָקענע אױגן אין אַלע זייטן און אין 
דעם בליק האָבן מיר געזען אַ מין זעלבסטבאַשולדיקונג, אַ פאַרענטפערן 

זיך און מחילה-בעטן, הלמאי ער האָט אונדז נישט געהערט און אונדז 
פאַרשאַפט דעם-אָ צער. ס'איז שווער געווען אויסצושטיין דעם בליק פֿון 
די דאָזיקע אויגן. צום ערשטן מאָל האָבן מיר געהאַט פאַר זיך אַ יונגן 
מענטש, װאָס ווייסט, אַז דאָס זענען זיינע לעצטע לעבנסימינוטן, 


וי מיר האָבן זיך דערװווסט, האָט אַ פּוליש ייִנגל, יצחקס אַ שכן 
באַמערקט פון דער ווייטנס װי ער גנבעט זיך אַרײן אין שטוב אַרײן און 
צוּוויסן געטאָן דער זשאַנדאַרמעריע. די זשאַנדאַרן זענען תיכף געקומען 
און געפונען יצחקן אויפן בוידעם, 

ביים אַרויספירן יצחקן צו אונדז האָט איין זשאַנדאַרמיסט געזאָגט: 
,דער דאָזיקער באַנדיט איז היינט געװאָרן געכאַפּט ביים רויבן רייכס- 
אייגנטום. פאַרן דאָזיקן פאַרברעך איז ער פאַראורטיילט געװאָרן צום 
טוט און מיר װעלן דעם אורטייל באַלד אויספירן". 

מיר האָבן באַקומען גראָבימכשירים און ווערנדיק קאָנװאָירט דורך 
עטלעכע זשאַנדאַרמען און דעם פּױלישן פּאָליציאַנט וורובלעווסקי האָבן 
מיר דעם לעבעדיקן מת באַגלייט צום בית הקברות. דאָרט האָט מען אונדז 
געהייסן גראָבן אַ קבר און אין דעם גראָבן האָט יצחק אַלײין אויך זיך 
באַטײליקט. ווען דער גרוב איז נאָך געװוען גאַנץ פלאַך האָט מען יצחקן 
געהייסן קנ;ען ביים קבר. אַ זשאַנדאַרם האָט אַרױסגענומען דעם רעװאָל-י 
וער און זיך געגרייט צום שיסן אַ מינוט איז ער געשטאַנען אַ נישט 
דעצידירטער און איבערגעגעבן וורובלעווסקין דעם רעװאַלװער זאָגנדיק : 
,שיס דו". מען האָט געהאַט דעם איינדרוק, אַז דעם מערדער עקלט צו 
שיסן דאָס איבערגעשראָקענע נפש. װאָס איז שין ביים לעבן אַ מת. 
וורובלעווסקי איז נאָך פאַר דער מלחמה געווען באַװוּסט וי אַ שונאי 
ישראל. ער האָט גענומען דעם רעװאָלװער מיט אַן אַפענער שמחה און 
געזאָגט צו יצחקן פריילעך און צופרידן: ,געדענק, דו האָסט װאַטע אין 
די אויערן" -- און אױיסגעשאָסן אין זיין אוער אַרײן. יצחק האַט זיך 
אַרײנגעקײקלט אין אָפּענעם קבר אַרײן און אויסגעהויכט די נשמה. 


דאָס טראַגישע געשעעניש האָט געהאַט אַ המשך, װאָס איז געװען 
אַ באַווייז װוי איבעריק דאָס אומגליק איז געווען. כ'האָב דערציילט, אַז 
יצחק איז אַרױסגעקומען אָן די שטיוול. די שטיוול, כמעט נייע, האָט די 
פּאָליצײי צוזאַמען מיט דער צוגענומענער לעדער איבערגעגעבן לאַזאַר- 
טשיקן. צו מאָרגנס האָט לאַזאַרטשיק די שטיוול אַװעקגעגעבן ,דעם הויכן 
יצחק", אַ געזונטער בחור און גוטער אַרֹבעטער, פון וועמענס אַרבעט 


יט 

אַ פּאַטראָן. צוליב זיין כאַראַקטער און די צייט-אומשטענדן, װאָס האָבן 
אָפּנעטעמפּט אַלע מענטשלעכע געפילן, האָט זיך יצחק געפרייט מיט די 
שטיוול װאָס זענען אים אומגעריכט צוגעפאַלן און וועלכע זענען אים 
שטאַרק נייטיק געווען | 


אַ געוויסן טאָג האָט דער ,הויכער" יצחק אויפגעטרענט די שטיװול- 
כאָלעװעס און אַרױסגענומען פון דאַרט עטלעכע הונדערט זלאָטעס, אַפילו 
אין יענער צייט אַ וויכטיקע סומע פאַר אַזאַ אָרעמאַן. טייל חברה האָבן 
געזאָגט אַז די עצה אויפצוטרענען די שטיוול האָט אים געגעבן הערשל 
לענגער, דעם אומגעקומענעם יצחקס שװאָגער, װאָס האָט געװוּסט ועגן 
דעם באַהאַלטענעם ,אוצר". זייענדיק אַלע יאָרן אַ כפּלישמונהדיקער אַרע- 
מאַן און נאַיוו דערצו, האָט יצחק אַלעמען דערציילט וועגן דעם ,אוצר" 
זיינעם. איבער דעם געלט האָט זיך אָנגעהױבן אַ געראַנגל צװוישן הערשל 
לענגער, דעם געזעצלעכן יורש, אוֹן דעם , הויכן" יצחק. אויך דער לאַגער- 
קאָמיטעט האָט דאָס געלט געפאַדערט פאַר זיך. עטלעכע טעג האָט מען 
זיך אַזױ אַרומגעריסן צװוישן זיך ביז די צדדים זענען אַדורכגעקומען 
וועגן דער ירושף. 


דער דאָזיקער ערשטער מאָרד און זיינע נאַכװײיען האָבן אַרױסגערופן 
פאַרדרוס אויפן לאַגער-קאָמיטעט, צזאַמען מיטן טרויער צוליב דעם 
אומזיניקן טױיט. ס'האָט פאַרדראָסן, װאָס דער לאַגער-קאָמיטעט לאָזט 
זיך אין די וועגן פון יודענראַט און דעם קאַנקרעטן פאַל געזען די 
גזילה פון ,דעם אָרעמאַנס שעפּסל", ס'איז באַװוּסט געווען אַז אַיינצלנע 
חברים האָבן געלט און זאַכן װאָס שטייגן צענפאַכיק איבער די געפונענע 
סומע, ספּעציעלע כלל-הצשרכותן, װאָס פאָדערן גרויסע סומעס, זענען 
אין לאגער נישט געווען, און אַז ס'האָט זיך געמאַכט אַזאַ סאַרט באַדער- 
פעניש האָבן אַלע װאָס האָבן נאַר געהאַט די מעגלעכקייט, זיך באַשטײערט. 
דערפאַר האָבן מיר געהאַלטן פאַר אַ שטאַרקע עוולה , דאָס מאָנען ירושה" 
נאָכן אומגליק װאָס איז געשען. ס'זענען געווען נאַך אַנדערע דערשייי 
נונגען װאָס האָבן דערמאָנט אין יודענראַט. דער לאַגער-:װאַרשטאַט װאָס 
האָט באַשעפטיקט צוויי שניידערס, אַ שוסטער, אַ שטעפּער און אַ געהילף 
אָדער צוויי, איז איינגעאָרדנט געװאָרן פאַר אונדזערע באַדערפענישן 
לפּחות פון פאָרמעלן שטאַנדפּונקט. פאַקטיש האָבן מיר פון אים וייניק 
װאָס אָדער כמעט גאָרנישט קיין נוצן נישט געהאַט. די בעליימלאכות 
דאָרט האָבן געאַרבעט פאַרן אייגענעם פאַרדינסט און מיט די פאַרדינסטן 
זיך געטיילט מיטן לאַגער-קאָמיטעט. וועגן װאַרשטאַט איז באַװוּסט געװאָרן 

אין דער גאַנצער סביבה, און די פּױערים, װאָס זענען נאָכן יידן-גירוש 
געבליבן אָן פאַכלייט, זענען גרייט געװען צו באַצאָלן יעדן פרייז און 
ברענגען פּראָדוקטן פאַר שניידערישער אָדער שוסטערישער אַרבעט, 
ספּעציעל האָט זיך געפאָדערט די אַרבעט פון קאַמאַשן-שטעפּער, די בעליי 
מלאכות האָבן די דאָזיקע לאַגע אויסגענוצט וי ווייט ס'האָט זיך געלאָזט. 
נישט קוקנדיק אויפן פאַרבאָט און דער איינשטעלעניש, האָבן זיי אַרײנ- 
געלאָזט אין לאַגער באַקאַנטע פּויערים, װאָס האָבן געברענגט שניטדמאַטע- 
ריאַלן און לעדער און גענייט פאַר זיי װאָס זיי האָבן פאַרלאַנגט. וי 
געזאָגט האָט מען דעם לאַגער-קאָמיטעט באַטײליקט אין די פאַרדינסטן 
אונדזערע בגדים האָבן מיר געמוזט אַליין פאַרריכטן און נאָר אונדזער 
שוכװאַרג פלעגט מען צייטנווייז פאַרריכטן אין שוסטער:װואַרשטאַט. אין 
די מערסטע פאַלן האָט אַ שוסטער פון די, װאָס האָבן געאַרבעט ,אין 
דרויסן", געמוזט צוליב דעם בלייבן אין לאַגער. אויך אשר פעלדשער, 
װאָס איז אויך געווען א פריזירער, און איז אויך איבערגעלאָזט געװאָרן 
אין לאַגער אויף צו העלפן די מענטשן מיט װאָס מ'דאַרף, און אין דעם 
איז באַשטאַנען זיין גאַנצע אַרבעט, האָט געפאָדערט באַצאָלט פאַר שערן 
און ראַזירן. דאָס אַלץ צוזאַמען האָט גורם געווען פאַרדרוס אויף די, װאָס 
זיצן אין געהייצטן באַראַק און פאָדערן געהאַלט פאַר יעדער טרחה, אין 
דער צייט װאָס מיר אַרבעטן אָן לוין אין דער קעלט, 


אָבער די דייטשן האָבן אונדז נישט איבערגעלאָזט צו פיל צייט אויף 
פאַרדרוסן און קריגערייען. 


יאַנישאָװו 


בערך זעקס קילאָמעטער פון שטעטל, מיטן העכערן װייסלישטראָם, 
געפינט זיך דאָס דאָרף יאַנישאָ, פון די נישט-גרויסע דערפער אין דער 
סביבה, דאָס הייסט, פון די נישטירייכע און נישט-אָרעמע. די פּױערים 
לעבן בעיקר פון זייערע פעלדער און טיילווייז פון פישפאַנג אין זומער- 
סעזאָן. אוב יאַנישאָװו איז ענלעך צו די דערפער אין דער סביבה, איז 
עס אויך מיט עפּעס אַנדערש פון אַלע -- בעיקר מיט די פרוכטיסעדער 
און קוישן-אינדוסטריע. כמעט ביי יעדער פּויערישער כאַטע איז פאַראַן 
אַ קליינע פרוכטןסאָד. יאַנישאָוו איז אויך באַװוּסט געווען מיט קױישן- 
פלעכטעריי. די קוישן האָבן די פּויערים פאַרקויפט אויף די יאַרידן אין 
די אַרומיקע און ווייטערע שטעטלעך. אין דעם פאַך זענען זיי געווען די 
איינציקע אין דער גאַנצער געגנט. זיי האָבן זיך ספּעציאַליזירט אין פלעכטן 

קאַסטן-קישן (פאָלקאַשקעס) צו די פּערישע לײטער:װאָגנס און צו 
װאָגנס בכלל, 

נישט צופעליק האָבן די פּוערים געזוכט צוגאַב-פּרנסות צו זייער 
פעלדאַרבעט. כמעט יאָרײיערלעך פלעגט די ווייסל פאַרפלייצן די פאַרי 
זייטע פעלדער אין דאָרף, נאָכן צעגיין פון די שנייען אין פרילינג, אָדער 
נאָך שלאַקסרעגנס, זומער און האַרבסט, אַ נישט זעלטענער דערשיינונג 
אין אונדזער סביבה. די ווייסל פלעגט פאַרגיסן די פלאַכע ברעגעס לענג-אויס 
אַ סך קילאָמעטער, פאַרפלייצן דעם גאַנצן שטח און אַ תל-מאַכן פון דער 
גאַנצער פּױערישער פּראַצע. נישט איין מאָל האָט דער ברוזנדיקער 
שטראָם פאַרפלייצט און אַװעקגעטראַגן די כאַטעס מיט די וירטשאַפט- 
בנינים, און מ'האָט געקענט זען אַ כאַטע אַ שוימענדיקע צװאַמען מיט 
די שטובזאַכן. אין די שטאַלן פלעגן אויך דערטרונקען ווערן די בהמות, 
אויב דער פּױער האָט נישט באַװויזן זיי באַצייטנס אַרױסצוראַטעװען 
דעריבער האָבן זיך אַנטװיקלט די צוויי באַשעפטיקונגען אין דאָרֹף; די 
פרוכט-ביימער האָבן אויסגעהאַלטן די פאַרפלייצונגען און דאָס פלעכטן 
קוישן האָט אַ ביסל צוגעהאָלפן צו דער בידנער פּרנסה. 


כדי אויסצומיידן פאַרפלייצונגישאָדנס און דאָס אָפּרײסן הוני 
דערטער העקטאָרס פרוכטבאַרן באָדן, װאָס די ווייסל פלעגט יאָרייערלעך 
צורויבן, האָט די פּוילישע מאַכט אָנגעהויבן אָנשיטן אַ שוצװואַל לענג-יאויס 
דעם פּלאַכן ברעג. צו דעם צװועק איז פאַר דער מלחמה אויפגעשטעלט 
געװאָרן אַן אַרעסטאַנטן-לאַגער אויף די דאָרפישע לאָנקעס און סזענען 
אָדער געברענגט געװאָרן הונדערטער אַרעסטאַנטן, װאָס האָבן געאַרבעט 
ביים אויפשיטן דעם װאַל. מיטן אויסברוך פון דער מלחמה זענען די 
אַרעסטאַנטן באַפרײיט געװאָרן און דער לאַגער איז געבליבן פּוסט און 
פאַרלאָזן, ס'איז דעריבער נישט קיין װוּנדער, אַז ווען די דייטשן האָבן 
פאַרפּלאַנירט אויפצושטעלן די אַרבעטס- און קאָנצענטראַציע-לאַגערן פאַר 
ייִדן. האָבן זיי באַשלאָסן אויסצונוצן דעם פּלאַץ וי אַן אַרבעטס-לאַגער 
פאַר ייִדן 


שוין זומער 1940 האָבן מיר זיך דערװוּסט, אַז די דייטשן האָבן 
אָנגעהױבן ברענגען קיין יאַנישאָװו ייִדן פון די נאָענטע און אויך ווייטערע 
שטעטלעך. אין דער ערשטער צייט, ווען די נאַציס האָבן נאָך געמאַכט 
דעם אָנשטעל, אַז זיי זענען בלויז פאַראינטערעסירט אין ייִדישער אַרבעט, 
האָבן די שטעטלדיקע יודענראַטן, לויטן באַפעל פון דער מאַכט, געשיקט 
גרופּעס אַרבעטער קיין יאַנישאָװו און זענען אויך מחוייב געווען צו 

זאָרגן פאַר די דאָזיקע גרופּן. יעדן זונטיק, פלעגן די פאַרשטייערס פון 
די יודענראַטן דורכפאָרן דורך אוינדזער שטעטל קיין יאַנישאָו, און פירן 
פאַר די געפאַנגענע שפּײז, פּעקלעך װעש און אַנדערע נייטיקע זאַכן 
זי האָבן אויך רעכט געהאַט צו טוישן די מענטשן. דעריבער איז יעדע 
גרופּע געבליבן אין לאַגער בלויז אַ באַשטימטע צייט און פּאַרביטן גע- 
װאָרן דורך אַנדערע, 

פאַר לאַגער-קאָמענדאַנט איז אין אָנהײיב נאָמינירט געװאָרן פּעטער 
איגנאָר, אַ לערער אין איינער פון די גרויסע דערפער אין דער סביבה. 
ביזן אויסברוך פון דער מלחמה, האָט קיינער נישט געהאַט קיין אַנוֹנג, 
אַז ער איז אַ דייטש, 

מיטן פאַרערגערן זיך פון דער ייִדישער לאַגע בכלל זענען אויך די 
באַדינגונגען אין לאַגער יאַנישאָוו געװאָרן װאָס אַ מאָל ערגער. ס'זענען 
אָפּנעשאַפט געװאָרן די באַזוכן פון די יודענראַטיפאַרשטײערס, דאָס 
ברענגען שפּייז און זאַכן און דאָס טוישן די גרופּן. די אינערלעכע באַ- 
דינגונגען אין לאַגער זענען אויך פאַרערגערט געװאָרן. סזענען דער" 
גאַנגען ידיעות וועגן שרעקלעכע גרויל-אַקטן אין לאַגער, װאָס איז פון 
אַן אַרבעטס-לאַגער פאַרװאַנדלט געװאַרן אין אַ לאַגער פון פּיין און 
אכזריותדיקע מעשים. ס'האָבן נישט געפעלט פאַלן פון פאַרפּייניקן צום 
טוט און סתם רציחות. נישט בלויז איגנאָר דער געוועזענער ,דערצלעף" 
און זיינע אוקראַיִנישע געהילפן, נאָר אויך די ייִדישע אַרדנונגסדינסט 
און פאָראַרבעטערס האָבן זיך אויסגעצייכנט מיט ברוטאַלטקײט, מיט 
אכזריותדיק שלאָגן, מיט צוטראַכטן פאַרשידענע טאָרטורן און אָנטאָן 
צרות זייערע ייִדישע ברידער. ספּעציעל האָבן זיך דאַרט אויסגעצייכנט 
מיט די דאָזיקע מעשים צוויי בחורים, לאָדזשער פּליטים, װאָס זענען 
געשיקט געװאָרן אין לאַגער אַרײן פון נאָענטן שטעטל זאַקליקאַן. די 
קאַטאָרזשנע אַרבעט פון פירן טאַטשקעס בלאָטע, ערד און ליים אויפצו" 
שיטן דעם וואַל, אין דער הויך פון עטלעכע מעטער, איז תמיד באַגלײט 
געווען מיט שווערע קלעפּ און באַלײידיקונגען. אויף דער פיזישער אַפּי 
שװאַכונג פון די לאַגערימענטשן האָבן אויך געווירקט די ,געוויינטלעכע" 
אפּעלן, װאָס זענען איינגעאָרדנט געװאָרן יעדן טאָג, אין דער פרי און 
אין אָװנט, און צוֹ וועלכע ס'זענען נאָך צוגעקומען ספּעציעלע נאַכטאַפּעלן, 
װאָס זענען דורכגעפירט געװאָרן בלויז צוליב אכזריות. הענגען מענטשן 
מיטן קאָפּ אַראָפּ און אַנדערע אכזריותדיקע אַקטן, זענען אין יאַנישאַװ 
געווען געוויינטלעכע מעשׂים. קיין שום מעדיצינישע הילף אין נישט 
געווען אויסער די זונטיקיבאַזוכן פון דאַקטאָר: אונדזער שטעטלשער 

דאָקטאָר גראָס פלעגט קומען אויף עטלעכע שעה, אין וועלכע ער איז 
געווען באַלײגט מיט אַרבעט און די הילף זיינע איז געווען וי א טראָפּן 
אין ים. פון דאָזיקן דאָקטאָר האָבן מיר זיך דערװוּסט פּרטים וועגן דעם, 
װאָס ס'קומט פאָר אין לאַגער יאַנישאָו, ווייל קיין אַנדערן דירעקטן 
קאָנטאַקט האָבן מיר נישט געהאַט. ייִדן פון אונדזער שטעטל זענען נישט 
געשיקט געװאָרן קיין יאַנישאָוו און אויך נישט אין אַנדערע לאַגערן, ווייל 
מיר זענען אַלע געווען װי אין אַן אַרבעטס-לאַגער, בלויז באַשטראָפטע 
פאַר פאַרשידענע ,חטאים? זענען פאַרשיקט געװאָרן קיין יאַנישאָו. אַזױ, 
למשל, איז אברהם מענדל באָרנשטיין פאַרשיקט געװאָרן, ווייל מ'האָט אים 
געטראָפן שעכטן אַ קה אָבער די אַלע זענען דאָרט געבליבן בלױז אַ 
פּאָר טעג און אָפּט מאָל בלויז שעהען, ווייל כאַבאַר האָט ביים קאַמען- 
דאַנט איגנאָר שטענדיק געווירקט, 

פאַר איגנאָרן האָט דער לאַגער געדינט וי אַ נישט אויסשעפלעכער 
הכנסה-קװאַל. נישט קיין קליינער טייל פון דער בידנער אַרעסטאַנטן 
דערנערונג איז אַװעק פאַרן לאַגער-קאָמענדאַנט. די באַשפּײיזונג אין לאַגער 
איז געווען אַ קאַרגע. די אַרעסטאַנטן, וועלכע האָבן נישט געהאַט קיין 
מעגלעכקייטן עפּעס צוצוקויפן, זענען געשװאָלן געװאָרן פון הונגער און 
אין אַ קורצער צייט אויסגעהויכט די נשמה, בעת איגנאָרס משפּחה אין 
קראַשניק האָט געלעבט אַ ברייט לעבן און זיין פאַרמעגן איז געװאָקסן 
פון טאָג צו טאָג. 

כל זמן מיר זענען געווען אויפן אָרט זענען, װי געזאָגט, ראַכאַװער 
ייִדן נישט געשיקט געװאָרן קיין יאַנישאָװ. אָבער אין טאָג פון גירוש 
זענען אַהין אַװעקגעפירט געװאָרן אַ 600 ייִדן, מענער אין אַרבעטסיעלי 
טער, און צווישן זיי אַ קליינע צאָל פרויען און קינדער. נאָך א װאָך 
זענען די פרויען און קינדער אַװעקגעשיקט געװאָרן צו דער זאַקליקאַװוער 
באַנסטאַציע. די געבליבענע האָבן, װי די פריער-געקומענע, געלעבט אין 
אַ רעזשים פון הונגער, קערפּערלעכע פּייניקונגען און אַנדערע טאָרטורן, 
איגנאָר און זיינע געהילפן האָבן ספּעציעל געפּײיניקט געוועזענע יודענראַט- 
מיטגלידער, אָרדנונגסדינסט און אַנדערע אָנגעזעענע ייִדן: געהייסן זי 
אָנטאָן טלית-און-תפילין און טאַנצן, און דערביי באַשאָטן די טענצערס 
מיט שמוץ, קלעפּ און אַנדערע ברוטאַלקײטן. אין דער אַטמאָספער איז 
דערגאַנגען דערצו, אַז עטלעכע טעג נאָכן גירוש האָט אַ פרוי פון שטעטל 
דערשטיקט איר ערשט אייניקל, װאָס איז געבוירן געװאָרן בלויז פאַר 
עטלעכע װאָכן אָדער טעג, מורא האָבנדיק, אַז צוליב אים װעט לײדן 
איר טאָכטער, די מוטער פון קינד, 

איגנאָרס ווילדער כוליגאַניום האָט, אַ פּנים, געהאַט אַ ספּעציעלע 
סיכה. די ייִדן אין שטעטל האָבן אים געדינט פאַר אַ קװאַל פון אױט- 
פרעסגעלט. טאָגיטעגלעך זענען דערפינדן געװאָרן נייע גזירות וועלכע 
ס'איז אוממעגלעך געווען אויסצופירן און פון ייִדן זענען אױסגעפּרעסט 
געװאָרן די לעצטע גראָשנס פאַר אַנולירן זיי, אָדער פאַר ,אַװעקקוקן?" 
אַ ביסל. מיטן גירוש האָט דער קװאַל מער נישט עקזיסטירט און די 
געוועזענע יודענראַטלער, די באַנקראָטירטע געלטיצושטעלער, זענען 
איצט געװאָרן קרבנות פון דערנידעריקונג און יסורים. דער טעראָרי רע- 
זשים, די קערפּערלעכע און מאָראַלישע ליידן זענען פון טאָג צו טאַג 
שטרענגער געװאָרן, 

א שבתדיקן פרימאָרגן, דעם 7-טן נאָװעמבער, אוב כ'האַב נישט 
קיין טעות, ווען מיר זענען געהאַט נאָר װאָס אויפגעשטאַנען און געעפנט 
דעם לאַגעריטױער, האָבן זיך אין אים שטילערהייט אַרײינגעשאַרט עטי 
לעכע שטעטלדיקע אונדזערע, װאָס האָבן, לויט אונדזערע ידיעות, געהערט 
צום לאַגער יאַנישאָ, זיי זענען אַריין צעפלאַָשעטע און דערשראַקענע 
מיט פאַרשװאַרצטע פּנימער. זיי האָבן זיך פאַרשטופּט אין אַ באַראַקי 
ווינקל, און אָט װאָס זיי האָבן דערציילט: נעכטן אין די פריע אַװנט-י 
שעהען האָבן ייִדישע פּאַרטיזאַנער זיך אַרײנגעריסן אין יאַנישאָװער 
לאַגער און באַצװוּנגען אין קאַמף די לאַגערװאַך. דער קאָמענדאַנט פון 
די פּאַרטיזאַנער אין געווען ראובן זאַלעשער (פּינטעלע), לייבטשע פּרצעס 
זון, און מיט אִים צוזאַמען זענען געווען נאָך עטלעכע ראַכאָװער, צווישי 
אַנדערע: ישראלקע ליכטנשטיין, דוד שוויעטשקנבוים און אַנדערע. איג- 
נאָרן האָבן זיי געטראָפן אַ צעלייגטן אויף אַ סאָפע, מסתמא נאָך אַ פעטן 
מאָלצײיט. דער איבערראַשטער באַנדיט האָט אויסגעשטרעקט די האַנט, כדי 
צו כאַפּן דאָס געווער װאָס ער האָט געהאַט צוקאָפּנס, אָבער צוויי פּאַר- 
טיזאַנער האָבן אים אָנגעכאַפּט ביי די הענט אוֹן צוגעבונדן צו דער סאַפע, 
מען האָט פאַר אים פאָרגעלייענט דעם טויטאורטייל, װאָס איז אויף אים 
אַרױסגעטראָגן געװאָרן פאַר זיינע מעשים. בפרטות זענען געווען אויס- 
גערעכנט די מעשים: שלאָגן און פּייניקן, גזילה און מערדערייען. איגנאָר 
האָט אָנגעהױבן בעטן מ'זאָל אים שענקען דאָס לעבן, אָבער מהאָט אים 
דערשאָסן, אים אָפּגעהאַקט דעם קאָפּ און אים אויפגעהאַנגען אויף דער 
װאַנט פון באַראַק. דעם קערפּער האָט מען איבערגעלאָזט אויף דער סאַפע, 

אַנדערע לעבןיגעבליבענע פון יאַנישאָוו, וועלכע זענען אויך געװע: 
עדות דערפון, האָבן מיר דערציילט פאָלגנדיקע פּרטים: אַ גרויסע גרופּע 
פּאַרטיזאַנער, ייִדן, פּאַליאַקן און איינער אָדער עטלעכע רוסן, האָבן פרייטיק 

אָװונט, דעם זעקסטן נאָוועמבער, געטשאַטעװעט און געזוכט אַ געלעגנ- 
הייט אַריינצורייסן זיך אין לאַגער. די אויפגאַבע איז געווען נישט קיין 
לייכטע: דער לאַגער איז געווען אַרומגערינגלט מיט אַ טאָפּלטן פּאַרקאַן 
פון שטעכלדראָט און גוט באַװאַכט. אָבער אַ צופאַל האָט זיי געהאָלפן 
גראָד איז אָנגעפּאָרן א װאָגן פון לאַגער מיט ברויט פון זאַװיכאָסט, מיט 
אַן אוקראַינער אַן אָנטרײבער. די פּאַרטיזאַנער האָבן אים לייכט באַצװוּני 
גען און אַראָפּנענומען פון װאָגן. איינער פון די פּאַרטיזאַנער האַט זיך 
איבערגעטאָן אין זיין שינעז און היטל, זיך אַוועקגעזעצט אויף זיין פּלאַץ 
און גענומען די לייצעס אין די הענט. עטלעכע פּאַרטיזאַנער האָבן זיך 
צעלייגט אין װאָגן, מ'זאָל זיי נישט באַמערקן, דער טויעריוועכטער האַט 
גאַרנישט חושד געווען און געלאָזט זיי צוקומען נאָענט. דאַ האָבן חברה 
זיך אַ װאָרף געטאָן אויפן וועכטער, אים אַנטװאָפנט און פאַרשטאָפּט דאָס 
מויל. אין צווישנצייע האָבן אַנדערע געהאַט אַרױסגעצױגן פונעם אַנטרײ- 
בער אינפאָרמאַציעס וועגן דער לאַגער-באַװאַכונג און אַנדערע נייטיקע 
ידיעות. זיי האָבן זיך אַרײנגעריסן אין לאַגער נאָכן באַװאָרענען דעם 
אַרײנפאָר-טױער פאַר יעדער עװענטואַליטעט. אַזױ אַרום זענען זיי צוגע- 
קומען צו איגנאָרס וווינונג און נקמה גענומען פאַר זייערע ברידערס 
צרות, 

לויטן עדות זאָגן פון בערל קליינמאַן זענען עטלעכע לאַגער-ימענטשן 
פון שטעטל געווען אינפאָרמירט וועגן דעם װאָס עס דאַרף געשען: פּיניע 
האָרנפעלד האָט געגעבן אָנצוהערן אייניקע מענטשן, אַז נאָכן פאַרלעשן 
די ליכט זאָלן זיי בלייבן װאַך אויף די געלעגערס, ווייל ,עפּעס װעט די 
נאַכט געשען". אויך אַנדערע זענען געװוען אינפאַרמירט וועגן דער 
אַקציע. 

נאָכן דערליידיקן זיך מיט איגנאָרן האָבן די פּאַרטיזאַנער זיך גע" 
נומען צו אַנדערע ענינים, זיי האָבן געעפנט די מאַגאַזינען, אויפגעלאָדן 
דאָס געווער און אַמוניציע און אַ טייל פּראַדוקטן אויף די װעגענער און 
דאָס איבעריקע געלאָזט הפקר פאַר די לאַגערימענטשן. די געפאַנגענע 
האָבן געבעטן ביי די פּאַרטיזאַנער זיי מיטצונעמען אין װאַלד אַרײן 
אָבער מ'האָט זיי געענטפערט אויף ייִדיש, פּוױליש און עמעץ האָט איך 
געהערט אויף רוסיש -- אַז דאָס איז אוממעגלעך, וייל אין װאַלד איז 
נישטאָ גענוג געווער פאַר אַלע. איצט זענען זיי פרייע מענטשן און דאַרפן 
אַליין זאָרגן פאַר זיך און היטן זיך נישט אַרײינצופאַלן אין דייטשע הענט, 
די פּאַרטיזאַנער האָבן מיט זיך מיטגענומען בלויז עטלעכע אַרעסטאַנטן 
אַלע ראַכאָװער, װי יומטשע קאַצנעלענבויגן, איציק לערער, ד"ר לעאַו 

גראָס און אויך אֲבוֹשׁ קאָזלאָװקער, וועלכער האָט פאַרזיכערט, אַז ער 
האָט באַהאַלטן געווער און װעט עס מיטנעמען דורכפאַרנדיק לעבן זיין 
הויז. צונעמענדיק אַלץ װאָס ס'איז זיי געפאַלן אין די הענט אַרײן -- 
מזומן געלט, גאָלד און צירונג פון איגנאָרס , פּריװואַטן" פאַרמעגן, זענען 
די פּאַרטיזאַנער אַװעק, איבערלאָזנדיק די לאַגערימענטשן צעמישטע, 
הילפלאָזע און רעזיגנירטע. 

ווען די פּאַרטיזאַנער זענען אַװעק האָבן זיך אָנגעהױיבן באַראַטונגען 
און מיײנונגס-פאַרשידנהייטן צווישן די , באַפרײיטע" העפטלינגען: װאָס 
ווייטער ? זייער וייניק מענטשן האָבן געהאַלטן, אַז ס'איז נישטאַ אויף 
װאָס צו װאַרטן און מ'דאַרף גיין אין װאַלד אַרײן, די מערהייט האַבן 
געטענהט, אַז ס'איז נישטאָ ווהין צו גיין: אָט האָבן מיר נאָר װאָס 
געהערט פון די פּאַרטיזאַנער, אַז מ'קאָן אין װאַלד נישט זיין אָן געווער, 
און ערגעץ אַנדערש ועלן מיר אומעטום אַרײנפאַלן צו די דייטשן 
דעריבער איז בעסער בלייבן אויפן פּלאַץ ביז די דייטשן וועלן קומען 
און אַנטשײדן אונדזער גורל. די מהומה איז געווען גרויס און ס'איז גאַרי 
נישט דעצידירט געװאָרן. צום סוף האָט יעדער איינער געטאָן לוט זיין 
פאַרשטאַנד. אייניקע האָבן זיך געלאָזט אין וועג אַרײן, און צװוישן זיי -- 
די-אָ, װאָס שטייען איצט דאָ פאַר אונדז. זיי זענען אַהערגעקומען נאָך 
אַ גאַנצער נאַכט װאַנדערן מיט זייטיקע וועגן און שטעגן. 

די דערציילונג האָבן מיר אויסגעהערט מיט געמישטע געפילו: פוי 
איין זייט -- די שמחה מיט דער גענומענער נקמה אין איגנאָרן און דער 
סוף זיינער פון די הענט פון ייִדישע פּאַרטיאַנער; פון דער צוייטער 
זייט -- דער יאוש און אױסװעגלאָזיקײיט פון דער לאַגע, אין וועלכער 
זיי און אונדז געפינען זיך. מיט זיי האָבן מיר זיך נישט געקענט פירן, 
וי מיט די צוויי יינגלעך פאַר דריי װאָכן. ווען מיר נעמען זיי אויף לויטן 
אייגענעם באַשלוס װאָלטן מיר געברענגט אַן אומגליק אויף זיי און אויף 
זיך. אויסער דעם האָבן די פּליטים דערציילט, אַז עס וועזן אַ פּנים נאָכ- 
קומען נאָך אַנדערע -- און אַזױ איז טאַקע געווען. אין משך פון טאָג און 
צו מאָרגנס האָבן ביי אונדז געבעטן שוץ א צװאַנציק יאַנישאַװער פּלײ- 
טים, אַלע ראַכאַװער. 

מיר האָבן זיך באַראַטן צװישן זיך און מיר זענען געקומען צום 
באַשלוס, אַז ס'איז נישטאָ קיין אַנדערע ברירה, נאָר צווויסן טאָן אין 
דער בייקלעריגעזעלשאַפט וועגן דעם, װאָס דאָ קומט פאָר, װאָרעם היות 
זי זענען אונדזערע שכנים, קאָנען זיי אַלײן באַמערקן װאָס דאַ טוט 
זיך און דעמאָלט װעט אונדזער לאַגע זיין אַ שווערע. זיי האָבן זיך טעלע- 

פאָניש פאַרשטענדיקט מיט לאַזאַרטשיקן, און ער, װאָס האָט שוין געװוּסט 
וועגן עניין יאַנישאַװו, האָט געהייסן װאַרטן אויף אַ תשובה. שפּעטער האָט 
ער געמאָלדן, אַז לויט אָנווייזונגען פון לובלין, איז די פּליטים דערלויבט 
צו פאַרבלייבן מיט אונדז, 

די שמחה אין לאַגער איז געווען גרויס, ווען מיר האַבן זיך דערװוּסט 
וועגן דער דעציזיע. די מערהייט געקומענע האָבן דאָ געהאַט ברידער, 
זין, אָדער ע*טערן. פון איצטער אָן זענען מיר, די ,אַלטע", אַרױס אין 
דער פרי צו דער אַרבעט און די ,נייע" זענען געבליבן אין לאַגער 
צוזאַמען מיט די פונקציאָנערן און פאַכלײיט. דאָס טרעפן זיך פון די קרו" 
בים, וועלכע זענען צעשיידט געװאָרן אין משך פון עטלעכע װאַכן, איז 
געווען רירנדיק. אין די אָװנטן זענען זיי געזעסן צוזאַמען, געגעסן און 
דערציילט װאָס יעדער איינער האָט דורכגעמאַכט אין די דאָזיקע װאַכן 
ווער ס'האָט נישט געהאַט קיין קרובים צווישן די יאַנישאָװער האָט זיך 
געפרייט מיט דער שמחה פון זיינע חברים און שכנים און פאַרבראַכט 
מיט די, װאָס האָבן דאָ נישט געהאט קיין קרובים. מיר זענען איצט 
געווען איין משפּחה. 

אָבער די פרייד האָט נישט לאַנג אָנגעהאַלטן אַ װאָך אָדער צוויי 


װאָכן נאָכן קומען פון דער גרופּע צו אונדז, האָט מען זונטיק אָנגעזאָגט, 
אַז אויך זיי זאָלן זיין גרייט צו מאָרגנס אַרױסצופאָרן צו דער אַרבעט. 
לכתחילה האָט מען געמיינט, אַז זיי װעלן פאָרן צו דער אַרבעט צוזאַמען 
מיט אונדז און אַז פון איצט אָן װעלן מיר אַרבעטן און לעבן צוזאַמען 
אָבער געווען איז אַנדערש. אַרױסגײענדיק צו די לאַסטאױטאָס, װאָס האָבן 
געזאָלט פירן צו דער ארכעט, האָט מען די יאַנישאַװער געהייסן אַרופי 
גיין אויף אַ באַזונדערן אױטאָ, אונטער א שװוערער װאַך פון אוקראַינער, 
דאַקעגן אונדז האָט מען, װי ביז איצט, געפירט אָן אַ װאַך. יענער אױטאָ 
האָט גערירט דער ערשטער און מיר זענען געפאָרן אויף אַ מרחק פון 
עטלעכע צענדליק מעטער נאָך זיי. תיכף נאָכן אַרױספאַרן פון דאַרף האַבן 
מיר געזען, וי די אוקראַיִנער הייבן אָן פּיײיניקן אונדזערע ברידער. זי 
האָבן זי געשלאָגן מיט די בייטשן, מיט די ביקס-קאָלבעס און פויסטן 
איבערן גאַנצן קערפּער. מיר זענען געװוען אוממעכטיק. אָפּפאַרנדיק 
עטלעכע קילאָמעטער האָט זיך געעפנט א זייטיקע קלאפּע פון אונדזער 
אויטאָ און אַ פּאָר מענטשן זענען אַרױסגעפאַלן. אויף אונדזערע געשרייען 
האָט דער שאָפער פאַרהאַלטן,. צום גליק האָט זיך געעפנט די רעכטע 
קלאַפּע און די אַרױסגעפאַלענע זענען געפאַלן אויפן ראַנד פון שאָסײ און 
אָפּנעקומען מיט לייכטע ווונדן, דערווייל האָט דער ערשטער אױטאָ זיך 

דערווייטערט פון אונדזערע אױיגן. מיר האָבן אים מער נישט דעריאַגט 
און נישט דערװוּסט זיך װוּהין מ'האָט זיי אַוועקגעפירט. 

אין משך פון טאָג זענען צו אונדז דערגאַנגען ידיעות, אַז די אומנליק- 
לעכע געפינען זיך אין נאָװיראַכוו, װוּ זיי זענען באַשעפטיקט ביים 
פונאַנדערנעמען די געבליבענע פּויערישע הייזער. אָבער מער וי זי 
זענען פאַרנומען מיט דער אַרבעט, האָבן די דערציילערס צוגעגעבן, דינען 
זיי פאַר אַן אָביעקט פון קלעפּ און פּייניקונגען. 

דער גורל האָט געװאָלט, אַז מיר זאָלן מיט די אייגענע אויגן צוזען 
דאָס אומברענגען אונדזערע ברידער און קרובים. אין יענעם טאָג האָט זיך 
פאַרשפּעטיקט דער לאַסטאױטאָ, װאָס האָט געדאַרפט אונדז צוריקפירן 
אין לאַגער. אונדזער אויפזעער, דער דייטש עסטעלמאַן, האָט פאַרלוירן 
דאָס געדולד און מיט דער ערשטער געלעגנהייט אין ער אַװעק אַהיײם, 
איבערלאָזנדיק אונדז אַליין. מיר זענען אַלע געווען אין באַראַקל, װאָס 
האָט געדינט פאַרן מאַגאַזין פון דער שטיינהאַקערײ נאָװאַװיעש. פּלוצ- 
לינג האָבן מיר דערהערט אַ גרעגעריי פון מאַשין-געװער װאָס איז גע- 
קומען פון דרופימערב-זייט. מיר זענען אויפגעשטאַנען און דערשיטערט 
געװאָרן פון דעם בילד, װאָס מיר האָבן דערזען. אַראַפּקוקנדיק פון א 
העכערן פּלאַץ אויף א זון-באַלױכטענעם שטח, האָבן מיר אויפן נייעם, 
נישט פאַרװאָקסענעם בית עולם געזען וי אונדזערע ברידער פאַלן וו 
זאַנגען אונטער דער קאָסע. מיר האָבן קלאָר געזען די מערדערישע 
אוקראַיַנער, אונטער דער קאָמאַנדע פונעם תלין און רוצח פון אונדזער 
שטעטל, אָבערשאַרפירער לאַזאַרטשיק. ס'איז ביי אונדז נישט געבליבן 
קיין ספק, אַז דאָס איז דער סוף פון דער גרופּע, װאָס מ'האָט אין דער 
פרי אַוועקגעפירט. מיר זענען געבליבן וי פאַרשטיינערט. יאַנקל אַפּטער 
(באָרנשטיין) האָט אָנגעהויבן זאָגן קדיש מיט אַ פאַרשטיקט כליפּן. מיר 
אַלע זענען אױסגעבראָכן אין אַ ביטערן געוויין ענטפערנדיק,אמן" און 
;יהא שמיה רבא". שפּעטער איז שטיל געװאָרן. װי שטענדיק אין די 
קורצע נאָוועמבער-טעג איז די זון שנעל פאַרזונקען. פאַרזונקען אין 
אונדזער ווייטיק, ביז דער אױטאָ איז געקומען און גענומען אונדז קיין 
גאַשטשעראַדאָו. 

צו מאָרגנס האָבן מיר זיך דערװוּסט, אַז פון זייער אַרבעטס-פּלאַץ אין 
נאַװויראָכוּוו, װוּ זי זענען אַ גאַנצן טאָג שװער געפּײניקט געװאָרן 
זענען די קדושים געפירט געװאָרן צום בית-הקברות און דאָרט אויסגעשאָסן 
געװאָרן. צווישן זיי איז געווען אַ יונג ייַנגל (כ'געדענק נישט זיין נאָמען) 
װאָס איז בלויז פאַרװוּנדעט געווען. נאָך דעט, װי די מערדערס זענען 

אַװעק, איז ער אַרױס פון ביתיעולם און ס'איז אים ביי נאַכט געלונגען 
אַדורכצוגײן עטלעכע קילאַָמעטער. אין דער פרי איז ער געפונען גע- 
װאָרן אַ טויטער אויפן שאָסײ גאַנץ ווייט פון בית'הקברות. מ'האָט באַ- 
פוילן די שטאָטישע פּאָליאַקן אױיסצוגראָבן אַ קבר פאַר די קדושים. 
אָבער דערמיט האָבן זיך נאָך נישט אױסגעשעפּט די צרות פון די 
יאַנישאָװער. אַ פּאַר צענדליק מענטשן זענען אַװעק פון יאַנישאָו נאָכן 
פאַרלאָזן פון די פּאַרטיזאַנער, איידער ס'איז אָנגעקומען זשאַנדאַרמעריע 
און עס-עס. די אַנטלאָפּענע האָבן זיך אױיסבאַהאַלטן אין װאַלד איינצלווייז 
און אין קליינע גרופּעס. אַנדערע האָבן געפּרוּווט זיך אױסבאַהאַלטן בי 
באַקאַנטע פּוערים. די אַלע זענען געװאָרן געפאַנגען און אָפּגעפירט 
געװאָרן קיין גאָשטשעראַדאָװו, װווּ מ'האָט זיי אומגעברענגט און באַגראָבן 
אין אַ ברידעריקבר. די מערהייט זענען געפאַנגען געװאָרן דורך פּאַליאַקן, 
אויף איינעם פון זיי, פּיעטרעק פּאַװלאָװסקי (פּיעטשאָ קאָבעק), אַן 
אָפּשטאַמיקער פון שטעטל, װאָס האָט חתונה געהאַט און זיך באַזעצט אין 
גאַשטשעראַדאָוו, האָבן מיר דערקענט יאַנקעלע זאַלצמאַנס מלבושים. 
אַ פנים אַז דער דאָזיקער פּאַװלאָווסקי, װאָס איז געווען א באַװוּסטער 
כוליגאַן נאָך אין ראַכאָוו, האָט אים דערמאָרדעט. אין א צייט אַרום, אַז 
מיר האָבן אָנגעהױבן פונאַנדערנעמען באַראַקן אין די אַרומיקע וועלדער, 
פלעגן מיר פאַרבייגיין ביים קבר פון די צענדליקער קדושים, װאָס האָט 
זיך געפונען אויפן וועג ביים ראַנד פון װאַלד. דער קבר איז אַפילו נישט 
געווען װי געהעריק פאַרדעקט און קערפערטיילן האָבן פון אים אַרױסגע- 
סטאַרטשעט. דער דאָזיקער קבר געפינט זיך אַ פּאַר הונדערט מעטער 
אויפן זאמדוועג, װאָס גייט אַװעק פון דער רעכטער זייט פונעם הויפט- 
שאָסײ פון ראַכאָוו אין דער ריכטונג צום װאַלד. אויך פון דער קליינער 
גרופּע, װאָס די פּאַרטיזאַנער האָבן מיטגענומען, איז קיינער נישט גע- 
בליבן. אַלע זענען אומגעקומען פון די טמאדיקע הענט פון די אַרומיקע 
פּויערים. אַפּילו פון דער גרופּע יידישע פּאַרטיזאַנער, װאָס האָבן אויס- 
געפירט די אַקציע אויף יאַנישאָ, איז קיינער נישט געבליבן ביים לעבן. 
אַלע זענען דערמאַרדעט געװאָרן דורך די פוילישע פאַרטיזאַנער אונטער 
דער אָנפירונג פון גזשעגאַזש קאָרטשינסקי. אַ קורצע צייט נאַכן אָנפאַל 
אויף יאַנישאָװו האָבן זיך אָנגעהױבן סכסוכים צװוישן די גרופּעס פּאַרטי 
זאַנער וועגן צעטיילן דאָס געווער פון יאַנישאָו. די דאַזיקע סכסוכים 
האָבן פאַר די פּוילישע פּאַרטיזאַנער געדינט װי אַ געלעגנהייט פּטור צו 
ווערן פון זייערע ייִדישע חברים און שותפים. בלויז יומטשע קאַצנעל- 
לענבויגן האָט זיך אַ באַװאָפנטער אַרומגעדרײט אק' װאַלד און ביז אַ 

קורצער צייט פאַר דער באַפרײונג האָבן מענטשן פון די דערפער אים 
געזען. האַרט פאַר דער באַפרײונג איז אויך ער פאַרשװונדן. דאָס האָב 
איך געהערט פון עטלעכע מענטשן נאַך דער מלחמה. . 

די ייִדן, װאָס זענען געבליבן אין יאַנישאָוו, די גרויסע מערהייט פון 
די געפאַנגענע, זענען צו מאָרגנס נאָכן אָנפאַל איבערגעפירט געװאָרן 
אין לאַגער קיין בודזין,. די ראַכאָװער צווישן זיי זענען פרלער געפירט 
געװאָרן אין ראַכאָװוער הויף אַריין. און נאָך אויפן וועג האָבן לאַזאַרטשיק 
און זיינע מיטהעלפער זיי געפּײיניקט און דערנידעריקט, כדי זיך אַביסל 
צו , פאַרוויילן". אייניקע זענען דערמאַרדעט געװאָרן אויפן וועג, אין 
שטעטל און אין הויף. דרעווניאַק איז דערמאָרדעט געװאָרן ביי זיין הויז 
אין דעם געגנט , פּאַלעסטינע? און אַנדערע אין הויף. עטלעכע צענדליקער 
זענען געברענגט געװאָרן קיין בודזין. 

בלויז איינצלנע פון די 600 ראַכאַװער ייִדן, װאָס מ'האָט אַוועקגעפירט 
קיין יאַנישאָוו אין טאָג פון גירוש, האַבן זוכה געווען איבערצולעבן ביז 
דער באַפרײיונג. 


געיאָגט און פֿאַרפֿאָלגט 


אָנהײיב פעברואַר 1945, דריי װאָכן נאָך דער אַלגעמײנער עװאַקואַציע 
פון אַלע אוישוויצער לאַגערן, אין וועלכע איך בין געווען איינער צווישן 
די הונדערטער טױזנטער אַרעסטאַנטן, בין איך אָנגעקומען אין מיין 
שטעטל ראַכאָוו. זינט מיין באַפרײונג, דעם 025סטן יאַנואַר, האָב איך 
שטאַרק געװאָלט זען ווידער מיין שטעטל, װוּ כ'בין געבוירן געװאָרן און 
אויפגעװואַקסן. מעגלעך, אַז אין אַ ווינקל פון מיין האַרץ האָב איך געהאַפט 
צו טרעפן נאָך וועמען פון אונדזערע שטעטלדיקע ייִדן. געפונען האָב 
איך אַ חרוב און פאַרברענט שטעטל, אַ רעזולטאַט פון די זעקסיחדשימדיקע 
פּראָנט-אָפּעראַציעס פון ביידע זייטן ווייסל. נישט בלויז ייִדן זענען אין 
שטעטל נישט געווען, נאָר אויך די פוילישע באַפעלקערונג, װאָס איז 
עואַקולרט געװאָרן אָדער אַליין אַנטלאָפן פאַרן אָנהײיב פון די קאַמפן, אִיז 
געווען צעזייט אין דער גאַנצער סביבה. בלויז איינצלנע משפּחות האָבן 
געהאַט באוויזן זיך אומצוקערן. | 

אַ נאַכטיאַזיל האָב איך געפונען אין ערשטן הויז ביים אָנקום אין 
שטעטל, פון דער ריכטונג אָפאָקאַימנישעק. ביי די יונגע בעלעבאטים, 
װאָס זענען געהאַט נאָר װאָס צוריקגעקומען, האָט זיך אויפגעהאלטן זייער 
פעטער, אונדזערע אַ געוועזענער שכן -- יאַן באַביקאַ. במשך דעם לאַנגען 
שמועס האָט מיך אונדזער געוועזענער שכן, אַלע יאָרן אַן אױסגעשפּראַ- 


1295 


כענער שונא ישראל, געשטעלט פאַרשידענע פראַגעס, און צווישן אַנדערע: 
,פּאַר װאָס זענט איר געגאַנגען װי שעפּסן צו דער שחיטה? װאָס האַט 
איר זיך נישט קעגנגעשטעלט דער אויסזידלונג? פאַר װאָס האָט איר 
זיך נישט אױסבאַהאַלטן ביי די קריסטלעכע שכנים"? 

אויף אָט דער פראַגע האָב איך געענטפערט מיט אַ פראַגע: צי ווייסטו 
די פאַקטן וועגן דער באַציונג פון אונדזערע קריסטלעכע שכנים צו די 
אױסבאַהאַלטענע ייִדן ? כ'האָב אים דערציילט עטלעכע פאַלן, וועלכע כאַ- 
ראַקטעריזירן די דאָזיקע באַציונג. אָט זענען זי 


יאַנקעלע לערער 


וועגן יאַנקעלע לערערס פאַרגאַנגענהײט האָבן מיר קיין סך נישט 
געװוּסט. אַ געבוירענער אין נאָענטן שטעטל זאַקליקאָװ און אַן איידעם 
פון ר' לייבוש ווראנצבערג, האָט ער זיך ביי אונדז אין שטעטל נישט 
אויסגעצייכנט מיט קיין שום ספּעציעלע מעשים. ר'איז געווען אַן אייננ- 
טימער פון אַ שפּייזיקראָם, פון וועלכער ער האָט געצויגן די פּרנסה פאַר 
זיין גרויסער משפּחה. ער איז געווען אַ ברײטבײיניקער מיטלװוּקסיקער 
יונגערמאַן. ער האָט זיך אויסגעצייכנט מיט מוטיקייט, נישט מורא געהאַט 
פאַר קיינעם, אַפילו נישט פאַר די חשובסטע קהילה-עסקנים. מ'האָט דער" 
ציילט, אַז אין דער יוגנט האָט ער זיך אויסגעצייכנט מיט זיין כוח. און 
אַז פּויערים האָבן זיך אין אַ מאַרקטאָג אין שטעטל צעוילדעוועט, װאָס 
האָט נישט זעזטן געטראָפן, איז יאַנקעלע אַרױס און זיי אַלעמען פונאני 
דערגעטריבן. 

זיין מוטיקייט האָט ער נישט פאַרלוירן אויך בעת דער נאַצישער 
אקופּאַציע, ווען ער איז געווען שוין באַלד אַ פופציקער. איין טאַט זיינע 
האָט אויפגעשטורעמט דאָס גאַנצע שטעטל: אַנהײיב 1940 אין אין שטעטל 
אָנגעקומען אַן אָפּטײלונג זשאַנדאַרמעריע פון קראַשניק און אַריין אין 
יאַנקעלעס געוועלב מאַכן אַ רעויזיע. אַ פּנים אַז ער האָט געהאַט אַ 
יסוד מורא צו האָבן, ווייל ווען אַ טייל פון די זשאַנדאַרן זענען געווען 
פאַרנומען מיט דער רעוויזיע און אַ צווייטע טייל זענען געווען אויף וואַך, 
איז יאַנקעלע מיט איין געלונגענעם שפּרונג אַריבער דעם בופעט, אַרױס 
פון קלייט און אַנטלאָפֿן. ביז די דערשטוינטע זשאַנדאַרן זענען צו זיך 
געקומען פון דער פאַרבליפטקייט און גענומען אים נאָכיאָגן, איז יאַנ- 
קעלע דורכגעלאָפן דעם בלאָק הייזער ביז צו מענדל הערשמאַן אין עק 
מאַרק. ער האָט אַפילו באַװויזן אָנצװאָגן די אָנװועזנדיקע וי אַזױ אַפּצוי 
נאַרן די זשאַנדאַרן, איז פלינק אַרױף אויפן בוידעם, אַרױפגעצױגן נאָך 

זיך דעם לייטער און פאַרמאַכט דעם אַרײנגאַנג צום בוידעם., 

אַז די זשאַנדאַרן זענען אָנגעקומען און געפרעגט װוּהין דער אַנטלאָי 
פענער איז אַװעק, האָט מען זיי געוויזן די ריכטונג, װאָס איז אויך געווען 
די ריכטונג צום בוידעם. זיי זענען אַרױס אין גאַס -- אָן דעם לייטער 
האָבן זיי אַפילו נישט באַמערקט קיין בוידעם -- און גענומען זוכן אין 
אַלע נאָענטע הייזער און הייף. אין גאַס איז אַנטשטאַנען אַ שרעקלעכע 
מהומה און אין די הייזער האָבן מענטשן מיט שרעק און אַ פאַרכאַפּטן 
אָטעם, נאַכגעפאָלגט די אומגלייכע פאַרמעסטונג, אָבער קיינער האָט אים 
נישט אויסגעגעבן. דורכנישטערנדיק אומזיסט די גאַנצע געגנט זענען די 
זשאַנדאַרן אַװעק מיט גאָרנישט און יאַנקעלע איז געקומען צוריק אַהיים. 
מיט זיין געוואגקייט איז ער דאָס מאָל ניצול געװאָרן פון דער זשאַנ- 
דאַרמעריע, 

יאַנקעלע האָט באַשלאָסן נישט צו גיין מיטן אַלגעמײנעם גירוש קיין 
קראַשניק און אויך נישט קיין יאַנישאָו אין לאַגער אַרײן אַ געװיסע 
צייט האָט ער זיך אַרומגעדרײט צווישן די אַרומיקע דערפער. ער האָט 
מיט זיך געהאַט זיין זון, אַ ייִנגל פון אַ יאָר 12. נאָך אַ פּאַר װאָכן 
האָט ער באַשלאָסן צוצוגיין אין זיין הויז אַריין -- מעגלעך אַז ס'איז 
געווען נישט דאָס ערשטע מאָל -- און אַרוױסנעמען פון באַהאַלטעניש 
סחורה אָדער זאַכן. כדי צו האָבן פון װאָס זיך אויסצוהאַלטן. אָנקומענ- 
דיק גאַנץ פרי אין הויז אַרײן האָט ער אָנגענומען אַלע פאָרזיכטימיטלען 
ס'זאָל אים קיינער נישט באַמערקן און ער איז אַרױף אויפן בוידעם. אַ 
שכן, דער אָרגאַניסט פֿון קלויסטער, אַ באַקאַנטער שונא ישראל, האָט אים 
באַמערקט און באַשלאָסן אים צו פאַנגען. אָבער יאַנקעלע האַט זיך נישט 
געלאָזט אַזױ לייכט כאַפּן. צװישן די ביידע האָט זיך אָנגעהױבן אַ גע- 
ראַנגל און אָן ספק װאָלט דער אנטיסעמיט געהאַט אַ ביטערן סוף. אָבער 
אויף זיינע הילפסרופן זענען זיך צונױפגעלאָפן שכנים און אויך געװאָלט 
האָבן די זכיה אין דער מצווה פון שלאָגן דעם עזותדיקן ייֵד. יאַנקעלע 
האָט געקעמפט איינער קעגן אַלע, האָט געשלאָגן מיט זיינע אייזערנע 
פויסטן, געקאַפּעט מיט די פיס, געדראַפּעט מיט די נעגל, געביסן און דער- 
לאַנגט קלעפּ מיטן קאָפּ. װי אַ באַפאַלענער לייב האָט ער זיך קעגנגע- 
שטעלט און געװאָלט ראַטעװען זיך און זיין קינד. אָבער אין דעם נישט 
גלייכן קאַמף האָבן זיי אים סוף כל סוף באַזיגט, געברענגט אים צו 
לאַזאַרטשיקן. 

מ'האָט אָנגעהויבן אים פּײיניקן, לאַזאַרטשיק דער תלין האָט באַפלן 
און די אוקראַיַנער האָבן אויסגעפירט. מ'האָט אים אויפגעהאָנגען ביי די 

פיס, אים געקאָפּעט אין די פילבאַרע אברים, אים געשמיסן. יאַנקעלע האָט 
דאָס אַלץ אױסגעהאַלטן, געזידלט און געשאָלטן לאַזאַרטשיקן בעת די 
פּייניקונגען און דערמיט נאָך מער צעפלאַקערט לאַזאַרטשיקס רציחה: 
,קעגן מיר ביסטו אַ העלד, אָבער די ייִדן װעסטו נישט בייקומען דו 
און דער פירער דיינער װעלן גיין קאַפּוט און ייִדן װעלן בלייבן און לעבן. 
נישט לאַנג איז געבליבן פאַר אייך און פאַר אייער רשעות אױף דער 
וועלט. בקרוב װעט קומען איער צייט און איר וװועט דאַרפן אָפּגעבן אַ 
חשבון" וכדומה אין דאָזיקן נוסח. לאַזאַרטשיק האָט געוילדעװועט פון 
כעס, געװאָלט דעם ,יודע" פאַרמאַכן דאָס מויל. די אוקראַינער זענען 
געשטאַנען פּאַרבליפטע פונעם מוט און אויסדיער פון אָט דעם ייד 
שפּעטער האָבן זיי דאָס דערציילט אונדזערע חברים אין ראַכאָװער הויף, 
אַז יאַנקעלעס פּייניקער זענען מיד געװאָרן און נישט געקאַנט אים 
בייקומען. האָט לאַזאַרטשיק באַפױלן דעם ,פאַרפלוכטן יודע" צו ברענגען 
צום ייִדישן בית עלמין און דאָרט אים שיסן. אויפן וועג צום בית הקב- 
רות, אַ מהלך פון אַן אַנדערטהאַלבן קילאָמעטער, האָבן די אוקראַיַנער 
ממשיך געווען זייערע פּייניקונגען און אויך זיי האָט ער נישט געזשאַ- 
לעוועט קיין קללות און זידלערייען. אַ צעשלאָגענער און פאַרפּײניקטער 
איז ער דערגאַנגען צום מאַרק, ביז צום אָרט, װוּ עס זענען צום לעצטן 
מאָל פאַרזאַמלט געווען אַלע ייִדן פון שטעטל מיט עטלעכע װאָכן צוריק. 
דאָרט איז ער אַװעקגעפאַלן און אויסגעהויכט זיין העלדישע נשמה. 


זעליג ריכטער 


ער איז געווען אַ קינד פון זייער אָרעמע עלטערן זיין פאָטער יאסל 
דער מלמד האָט נישט תמיד געהאַט קיין תלמידים. ייִדישע קינדער 
האָבן אָנגעהױיבן גיין אין פּוילישע שקאָיעס, לױיטן באַפעל פון דער מאַכט, 
און פאַרנעכלעסיקט דאָס לערנען תורה, און אַז ער האָט שוין יאַ געהאַט 
תלמידים, האָט ער פאַרדינט קוים אױיסצוהאַלטן זיין פאַמיליע מיט דריי 
קינדער, אויך זעליג, זייער ייִנגסטער זון, האָט אָנגעהױבן לערנען אין 
דער פּױילישער שול, אַחוץ דעם װאָס זיין פאָטער דער מלמד האָט אים 
געלערנט. ער האָט זיך אויסגעצייכנט צוישן זיינע פּױלישע חברים 
און מיט זיין שנעלער תפיסה האָט ער געצױגן די אויפמערקזאַמקײט 
פון זיין לערער מוכאַ, וועלכער איז אויך געווען זיינער אַ שכן. דער 
לערער האָט אָנגעהױיבן געבן אים צוגאָבילעקציעס. ער האָט דאָס פאָר. 
געזעצט אויך נאָך זעליגס ענדיקן די פאַלקסשול. 

מוֹכאַ. איז ‏ געווען אַן אוקראַינישער נאַציאָנאַליסט, פּעטלוראַס אַ 

פאַרערער און טראָץ דעם, װאָס ביז צום מלחמה-אויסברוך איז ער געווען 
אַן - איינגייער אין ייִדישע שטובן, האָבן מיר געװוּסט, אַז ער טוט עס 
נישט מאהבת ישראל, נאָר ווייל די פוילישע געזעלשאַפּט װויל אים נישט 
אָדער ער וויל זי נישט. ער האָט געהאַסט נישט בלױז ייִדן, נאָר אויך 
די פּאָליאַקן, די באַדריקער פון זיין פאָלק. 

שװואַרצבאָרדס אַטענטאַט אויף פּעטלוראַן איז פאַר אים געוען אַ 
שטאַרקער קלאַפּ. פון דעמאָלט אָן האָט ער ייִדן פיינט געקריגן שנאת 
מוות, טראָץ דעם, װאָס ער איז ווייטער געווען אַן איינגייער אין ייִדישע 
הייזער, שפּעטער, ווען אויף דער פּאַליטישער אַרענע איז דערשינען 
באַנדעראַ, איז מוכא געװאָרן איינער פון זיינע באַגײסטערסטע חסידים, 
און זײַן באַגײסטערונג פאַר באַנדעראַן איז געװאָרן נאָך שטאַרקער ווען 
ס'איז באַװוסט געװאָרן אַז באנדעראַ קעמפט מיט די דייטשן און קעגן ייָדו. 

זעליג איז געפאָרן אין דער ווייט זיך לערנען,. ער האָט מיט אייגענע 
כוחוֹת געלערנט אין דער היים און מוכאַ האָט אים געהאָלפן. נישט 
האָבנדיק פון װאָס צו לעבן איז ער געװאָרן א ,פּראָשעניע-שרייבער", 
וי מ'האָט אים גערופן. ער האָט געשריבן ביטעס און אָנקלאַגעס צו רע- 
גירונגס-אינסטיטוציעס און אַנדערע אַמטן פאַר די פויערים וועלכע האָבן 
אים דערפאַר באַצאָלט מיט גראָשנס אָדער מיט היימישע פּראַדוקטן. אַזױ 
אַרום האָט ער זיך מפרנס געווען און אויך געהאָלפן דער פאַמיליע. פאַר 
דער דאָזיקער באַשעפטיקונג איז ער פאַרפאָלגט געװאָרן פון דער מאַכט 
און פּאָליצײי, ווייל די ביטע-שרייבערס האָבן געדאַרפט האָבן אַ דיפּלאָט 
פון דער מאַכט. 

אין טאָג פון גירוש איז זעליג נישט געגאַנגען קיין יאַנישאָװ מיט 
אַלע ייִדן צוזאַמען און אויך נישט קיין קראַשניק. ער האָט זיך אויס- 
באַהאַלטן צוװוישן זיינע פיל באַקאַנטע פּוערים און אַ געוויסע צייט גע- 
לעבט צוישן זיי, 

איין טאָג, אין מיטן ווינטער, פאָרנדיק צו דער אַרבעט פון גאָשטשע- 
ראַדאָוו. קיין נאָװאַװיעש, האָבן מיר געזען זעליגס טױטן קערפּער ליגן 
אויפן שאָסײ, קעגן איבער דעם אַרײנפאָר אין ראַכאָװער הויף, זיין מוח 
איז געווען צעשמעטערט. די געוועזענע סאָלדאַטן צװישן אונדז האָבן 
פעסטגעשטעלט, אַז מען האָט אים געשאָסן מיט אַ פאַספאָרקױל. מיר האַבו 
זיך. דערװוּסט, אַז ביי נאַכט איז ער געקומען צו מוכאַן, זיין ,לערער און 
פריינד", ביי וועמען ער האָט אין טאָג פון דער אויסזידלונג באַהאַלטן 
זיין אָרעם פאַרמעגן, און געבעטן עפּעס אַרױסנעמען פון דאָרט. מוכאַ 
האָט איצט געפונען אַ פּאַסיקע געלעגנהייט אָפּצורעכענען זיך. ער האָט 

געשיט מיט א מבול זידלווערטער אויף זעליגן און ייִדן בכלל, נישט 
געלאָזט זעליגן אַװעקגײן און אים געברענגט צו לאַזאַרטשיקן. נאָך דער 
געוויינטלעכער , באַהאַנדלונג?" האָט לאַזאַרטשיק אים איבערגעגעבן די 
אוקראַיַנער,. שפּעטער האָבן מיר אים געפונען אויפן שיידוועג. 

אַזױ איז דער איידעלער און פעיקער זעליג אומגעקומען דורך די 
שמוציקע הענט פון די באַנדעראָווצעס, 


מוים מיט די טעכטער 


נישט וי אין די אַנדערע פאַלן, װאָס ווערן דאָ דערציילט, האַבן מיר 
נישט קיין גענויע ידיעות וועגן די אומשטענדן ביי וועלכע מרים ברוקיי 
רער מיט אירע צוויי טעכטער זענען געכאַפּט געװאָרן. ועגן אַלץ װאָס 
ס'איז פאָרגעקומען ביי לאַזאַרטשיקן האָבן מיר באַלד געװוּסט, סיי ווען 
ס'האָט געהאַט אַ שייכות מיט ייִדן, סיי ווען ס'האָט זיך געהאַנדלט וועגן 
אַלגעמײנע ענינים. אַ סך פון לאַזאַרטשיקס אוקראַינישע מיטהעלפערס 
האָבן דערציילט אַלץ װאָס זיי האָבן געזען. אַנדערש איז אין דעם פאַל, 
װאָס איז פאָרגעקומען אין גאָשטשעראַדאָוו. מיר האָבן בלויז געזען וי 
מען פירט די דריי פרויען צום שיסן, כ'וועל דערפאַר דערציילן, װאָס מיר 
האָבן זיך דערװוּסט. נישט וי אַלע פרויען פון שטעטל, װאָס זענען גע- 
גאַנגען מיט דער אויסזידלונג, האָט מרים באַשלאָסן נישט צו גיין קיין 
קראַשניק. ס'איז אויך נישט באַװוּסט ווען און וי אַזױ זי מיט די טעכטער 
(ריווטשע די עלטערע, איז געווען אַ פאַרהײיראַטע) זענען אַנגעקומען קיין 
לישניק, אַ דריי קילאָמעטער פון אונדזער לאַגער אויפן וועג קיין קראַשי 
ניק. מיר האָבן נישט געװוּסט אַז זיי געפינען זיך דאָרט, טראַץ דעם 
װאָס איר זון יצחק איז געווען מיט אונדז אין לאַגער. זיי האָבן זיך 
אויסבאַהאַלטן ביי אַ לישניקער פּױער, װאָס איז, ווייזט אויס, געװען 
זייערער אַ באַקאַנטער, 

אין דער צייט פון אונדזער זיין אין גאָשטשעראַדאָװער לאַגער האָט 
מען אין דאָרף געזען אַרומדרײען זיך אַ יונגן מענטש, נישט קיין אֶרי 
טיקער, וועגן וועלכן מ'האָט געזאָגט, אַז ער איז אַ מסור. די אָרטיקע 
פּויערים האָבן מורא געהאַט פאַר אים און אים פיינט געהאַט. ס'איז פאַר 
אונדז נישט אויפגעקלערט געװאָרן װי אַזױ דער דאָזיקער פּאַרשױן האַט 
זיך דערװוּסט דעם אױפהאַלט-אָרט פון די פּרױען מעגלעך, אַז דער 
פּוױער, װאָס האָט זיי אױיסבאַהאַלטן, האָט אַלײן זיי אויסגעגעבן. סאיז 
בלויז אַ פאַקט, אַז דער דערמאָנטער דייטשער אַגענט האָט זי גע- 
ברענגט און איבערגעגעבן דער פּאָליציי. 

צומאָרגנס האָבן מיר געזען וי די דריי ווערן געפירט דורכן דאָזיקן 
אַגענט, אונטער דער װאַך פון אַ פּוילישן פּאָליציאַנט. אַ מאָדנע פּראָי 
צעסיע איז דאָס געווען. מיר האָבן זיך צוגעקוקט צום דאָזיקן אויסטער- 
לישן טוױיטמאַרש. זאַלבעדריט זענען זיי געגאַנגען מיט אויפגעהיבענע 
קעפּ און לייכטע טריט, טראָץ דעם, װאָס זיי האָבן זיכער געװוּסט װוּהין 
מען פירט זיי. אַלע דריי זענען געווען גלייכוווקסיק, הויך און שלאַנק, 
נישט געקוקט אויף אירע עטלעכע פערציק יאָר האָט מרים אויסגעזען וי 
אַ לייכטפיסיקע הירשין מיט אירע צוויי יונגע אינדינס ביי דער זייט. 
וֶוען זיי האָבן אַ סעקונדע אַ קוק געטאָן אין אונדזער זייט, האָבן מיר 
אין זייערע אויגן נישט געזען קיין פּחד, נאָר עפּעס וי אַן אינערלעכע 
שמחה צוליב זייער זיין צוזאַמען אין דאָזיקן מאָמענט און אַ פאַראַכטנדיקן 
עקל צו זייערע רוצחים: דאַקעגן די שומרים זענען געגאַנגען פאַרשעמטע 
און מיט אַראָפּגעלאָזענע אויגן. די אַלע, װאָס האָבן צוגעזען דעם דאָזיקן 
מאַרש, האָבן געקוקט אויף די , זיגערס" מיט האַס און פאַראַכטונג. 

זיי זענען אַװעקגעפירט געװאָרן צדם בעריאָזע-וועלדל אַנטקעגן דאָרף 
װוּלקאַ און דאָרט זענען זיי צוזאַמען דערשאָסן און באַגראָבן געװאָרן. 
פאַר אונדז איז צוגעקומען אַ דרייפאַכיק קבר, צו די פיל קברים פון 
אונדזערע ברידער און שװעסטער װאָס זענען צעזייט אַרום גאַשטשע- 
ראַדאָוו. יצחקן דעם זון אוֹן ברודער, האָבן מיר גאָרנישט דערציילט וועגן 
דעם מאָרד, פּונקט וי מיר האָבן אַנדערע נישט דערציילט וועגן דערמאַרדן 
זיײיערע קרובים, אויב דאָס איז נישט נויטװענדיק געווען 


אגוהמטש קאָזלאָװוקעוס משפחה 


קאָזלאָווקע איז געווען אַ נישטיגרויסע לאַנדװירטשאַפטלעכע פאַרם 
מיט אַ װאַסערמיל, געטריבן דורכן אָרטיקן טייכל, די אייגנטימערס, זענען 
געווען צוויי ייִדישע משפּחות, די יורשים פון זייער פאָטער. פון מיין 
יונגער קינדהייט האָב איך געהערט שמועסן וועגן די מעלותיטובות 
פון די דאָרטיקע ייִדן, װועגן דער הכנסת-אורחים װאָס איז דאָרט איינ- 
געפירט, וועגן אָפֿענעם הויז פאַר אָרעמע ייִדן און פאַר סתם דורכגייערס 
און דורכפאָרערס, און נאָך אַ סך גוֹטע מידות זייערע. 

מענטשן פון מיין עלטער געדענקען נאָך ר' זיסל קאָזלאָװקער, אַ הויכ- 
װוּקסיקער ייִד מיט אַ פּרעכטיק לאַנגער באָרד, וועמענס מעשים זענען 
געווען נאָך פּרעכטיקער און אים באַשײינט מער פון זיין אויסזען. ער האָט 
שטענדיק געזאָרגט פאַר די שטאָטישע אָרעמע לייט און פאַר זייערע באַ- 
דערפענישן, יעדעס יאָר פאַר פּסח זענען אין שטעטל אַרײן אָנגעקומען 

באַלאָדענע פורן מיט מעל אויף מצות, קאַרטאָפּל און לעבעדיקע קאַרפּן 
פון די קאָזלאָװקער סאַדזאַווקעס, פאַר שטאָטישע אָרעמעלײט. אויך ערב 
אַנדערע ימים-טובים פלעגט ר' זיסל שיקן פּראַדוקטן און געלט פאַר נויט- 
באַדאַרפטיקע. אַזױ האָט ער זיך נוהג געווען דאָס גאַנצע לעבן און אויף 
דעם דערמאָרדן אים עטלעכע יאָרן פאַרן קריג האָבן באַקלאָגט און גע- 
טרויערט נישט בלויז די אָיעמעלײט און דאָס גאַנצע שטעטל, נאָר אַלע, 
װאָס האָבן אים געקענט, איינשליסלעך די פּױערים פון די אַרומיקע 
דערפער. 

ר' זיסלס שותף און שװאָגער (דאַכט זיך, אַז ער האָט געהייסן 
ר' אביגדור) איז באַװוּסט געווען וי אַ תלמידיחכם פון גרויס: יחוס, 
װאָס האָט א גאַנץ לעבן עוסק געווען בתורה ובצדקה. די װאָס האָבו 
אים געקענט, האָבן דערציילט, אַז ער איז געווען א ייד מיט אַן איי- 
דעלער נשמה, װאָס איז שטענדיק גרייט געווען העלפן אַ נױטבאַדאַרפּטיקן, 
אַ ייִד צי אַ נישטיייִד. צוליב די דאָזיקע מידות פון די אייגנטימערס 
זענען אין מיל אַריין קיין קאָזלאָווקע געפאָרן פּויערים פון דער נאָענ- 
טער און ווייטערער סביבה, כאָטש לעבן זיי זענען געווען אַנדערע מילן, 
װאָס האָבן געהערט צו נישט-יידן. זיי האָבן געװוּסט אַז דאָס הױיז פון 
די מיל-אייגנטימערס, פון ביידע זייטן, איז פאַר זיי אָפן טאָג און נאַכט, 
זומער און ווינטער, און אַז אַ װאַרעמער טרונק און אַ לעפל זופּ איז דאַרט 
שטענדיק גרייט פאַר זיי, 

די דאָזיקע אייגנשאַפטן זענען איבערגעגאַנגען בירושה צו אברהמטשען, 
ר' אביגדורס אַ זון און זיין פרוי, אַ שוועסטערןיטאַכטער זיינע. אברהמ- 
טשעס הויז איז אָפן געווען פאַר אָרעמע און הונגעריקע ביי טאָג און ביי 
נַאַכט. זייער גרויסע וווינונג איז תמיד פול געווען מיט ייִדן און פּוערים. 
מיט דער נאַצישער אַקופּאַציע האָט זיך געענדיקט די גלאַנץיתקופה פון 
דאָזיקן מקום. אַ פּאָליאַק, אַ פּליט פון פּאָזנאַן, האָט איצטער באַלעבאַ 
טעוועט מיטן גאַנצן פאַרמעגן און די ייַדישע אייגנטימערס זענען פאָרמעל 
געווען אַרבעטער אין מיל און אין דער פעלדווירטשאַפט, אָבער אויך אין 
יענע צייטן האָבן זיי דיך אויפגענומען מיט ליבשאַפט און װאַרעמקײט. 
אברהמטשע האָט זיך אויסגעצייכנט מיט זיין אַרבעטס-פּעיקײיט און פלייי 
סיקייט, ער איז געווען א ספּעציאַליסט אין אַלע מילאַרבעטן, אין פעלךי 
אַרבעט, ביים פאַרריכטן לאַנדװירטשאַפטלעכע כלים און מאַשינען. פּויע- 
רים זענען צו אים געקומען בעטן הילף אָדער אַן עצה ביים פאַרריכטו 
זייערע אַרבעטס-געצייג, און ער האָט יעדן איינעם געהאָלפן. א פּױער 
װאָס האָט נישט געהאַט צו באַצאָלן דאָס מאָליגעלט, האָט געװוּסט, אַז 

אברהמטשע וועט צוװואַרטן. נישט איין מאָל האָט דער מיל-אייגנטימער 
מוותר געווען אויף אַ חוב ביי אַן אָרעמען. אַזױ ביז צום גירוש, 

אברהמטשע מיט דער משפּחה האָבן נישט געװאָלט גיין אייגנוויליק 
צום טויט. זייער עלטסט מיידעלע איז אַ"ט געווען ניין יאָר. ביי זיי איז 
אויך געווען אַן אַלטע באָבע און אַ שוועסטער מיט אַ ברודער -- האַלבע 
אינװואַלידן. זיי האָבן זיך פאַרלאָזט אויף דער ליבשאַפט פוֹן די פּוערים 
אַרום, און באַשלאָסן אױסצובאַהאַלטן זיך צװישן זיי. זיי האָבן זיך 
געווענדט צו זייערן אַ פריינד גאַמאָן, פון נאָענטן דאָרף קאָשין, אַ דייכער 
פּױער און אַ לאַנגיאָריקער פריינד פון דער משפּחה. אויסער זיין גרויסער 
װוירטשאַפט האָט גאַמאָן אויך געהאַט אַן אייגן שטיקל װאַלד. ער איז 
אויך געווען אויפזעער איבערן געמיינדע-װאַלד פון דאָרף. אין זיין טייל 
װאַלד האָט ער געהאַט אַ כאַטקע פון אַ װאַלדװעכטער. 

זי האָבן גאַמאָניען פאָרגעלײיגט דאָס פאַרמעגן פּאַר אױסבאַהאָלטן 
זיי אין זיין װאַלדכאַטע און געבן זיי עסן. גאַמאָן איז גערנװיליק מסכים 
געווען. נאָך די זעלבע נאַכט איז די משפחה אַװעק אין דער כאַטע אין 
אַזױ-גערופענעם ,גאַמאָן-װעלדל", | 

אַ געוויסע צייט האָבן די באַהאַלטענע זיך געפילט גוט און גענוג 
זיכער. דאָס וועלדל איז געווען נאָענט צום וועג, אָבער וי אין אַ פּרי 
װאַטיאײגנטום, איז דאָרט כמעט קיינער נישט אַרײנגעגאַנגען. די וי" 
ניקע וועלכע זענען געקומען קלייבן האָלץ-אָפּפאַל האָבן מורא געהאַט 
זיך צוֹ דערנענטערן צוֹ דער כאַטע פון װאַלדיאױפזעער. 

נאָך עטלעכע װאָכן איז גאַמאַן געקומען און פאָרגעשלאָגן די באַהאַל- 
טענע אױסצוגראָבן ביי דער הייזקע, מיט זיינער און זיינע זינס הילף, אַן 
אונטערערדישע באַהאַלטעניש, כדי נישע צו ריזיקירן זיך אַליין און 
נישט צו שטעלן אין געפאַר אים און זיין פאַמיליע. זיי האָבן אים נישט 
חושד געווען אין קיין שום שלעכטע כונות און דעם פאָרשלאָג גערן 
אָנגענומען. אברהמטשע צוזאַמען מיטן ברודער שמואל האָבן מיט דער 
הילף פון די ווייבער און גאַמאָנס משפּחה אױסגעגראָבן דאָס באַהאַלי 
טעניש. פון איצטער אָן האָט די כאַטקע געדינט פאַר אַ באַהעלטעניש 
ביי נאַכט און דער בונקער -- ביי טאָג. 

איין טאָג זעענן גאַמאָן מיט די זין געקומען צום איינגאַנג פון בונקער 
און גענומען שרעקלעך שרייען: ,גענוג אייך, זשידעס, לעבן אויף 
אונדזער חשבון, גענוג געגעסן אונדזער שפּײז, גענוג געפּאַראַזיטעװעט 
אויף אונדזערע לייבער, גענוג געלעבט"? און נאָך ענלעכע זידלערייען 
זיי האָבן אין בונקער ארײינגעװאָרפן צוויי האַנטגראַנאַטן און אַװעק. 

אַזױ האָבן גאַמאָן און זיינע זינדלעך אױסגעמאָרדעט אַ ייַדישע 
משפּחה, פּשוטע און ערלעכע מענטשןן, וואָס האָבן יעדן איינעם געטאַן 
בלויז גוטס, 

אָבער נישט אַלע זענען אומגעקומען. די נײניאָריקע טעמעלע איז 
געװאָרן פאַרװוּנדיקט, אָבער געבליבן לעבן אַ לענגערע צייט נאָכן 
איבערפאַל איז זי צו זיך געקומען און פאַרשטאַנען דאָס געשעענע. אַז 
ס'איז אַ ביס? טונקל געװאָרן איז זי אַרױסגעקראָכן פון גרוב און גע" 
גאַנגען אין דער ריכטונג קיין קאָשין. ס'איז אֹיר געלונגען אָנצוקומען 
צו די טשערניס, די אייגנטימערס פון דער קאָשינער מיל, ביי וועלכע 
זי פלעגט צייטנווייז קומען אין שליחות פון די עלטערן. נאָכן דערציילן, 
װאָס איר און דער משפּחה איז געשען, האָבן זי איר געגעבן די ערשטע 
הילף און אַרױסגעטריבן. דאָס אַרױסטרײבן האָבן זיי מאַטיװױירט דערמיט, 
װאָס ביי זיי אין הויז זענען דאָ צו פיל פרעמדע: דינערשאַפט, אַרבעטער 
און פויערים פון דער סביבה, און דאָס קאָן זיין געפערלעך פאַר איר און 
פּאַר זיי. טעמעלע איז אַרױס אין דאָרף אַרײין און באַװיזן צו דערציילן 
נאָך מענטשן איר געשיכטע. זי איז פון אומעטום אַרױסגעטריבן געװאָרן 
ביר אירע שפּורן זענען נעלם געװאָרן. 

דער פּאַררעטערישער מאָרד האָט אויפגעשטורעמט און דערשיטערט 
אַ סך אין דער געגנט און די ידיעה איז דערגאַנגען צו מלך קליינמאַנס 
משפּחה. קרובים פון די דערמאָרדעטע, וועלכע האָבן זיך אױסבאַהאַלטן 
אין דער געגנט, זענען געווען באַװאָפּנט און זיי האָבן באַשלאָסן נקמה 
צו נעמען אין די רוצחים און פאַרברענען זייער שטוב און װירטשאַפט. 

איין נאַכט, ווען די גאַמאָניעס זענען רויַק און געשמאַק געשלאָפן, האָט 
די משפּחה קליינמאַן אַרומגערינג?ט דאָס הז און די װירטשאַפט. זי 
האָבן אונטערגעצונדן די געביידעס און אַװעק איידער דאָס פייער האָט זיך 
פאַרשפּרײט. אַלע האָבן געװוּסט וועמענס אַרבעט דאָס איז, אָבער די אוני 
טערצינדערס איז גאָרנישט געשען. אויך די ,העלדן", די גאַמאָניעס האָבן 
נישט געװאַגט זיי צו זוכן, ווייל זיי האָבן געװוּסט, אַז דאָס זענען יונגע 
באַװאָפנטע און מוֹטיקע מענטשן, 

די ביינער פון די דערמאָרדעטע קדושים האָבן נאָך דער מלחמה זוכה 
געווען געבראַכט צו ווערן צו קבריישראל, זיי זענען נקבר געװאָרן אויפן 
קואַשניקער בית-עולם צוזאַמען מיט די ביינער פון אַנדערע ייַדישע קדו" 
שים פון דער סביבה, 

יצחק גראַבאַָװקערס טאַכטער 


יצחק, ליפּע גראַבאָווסקערס זון, האָט זיך באַזעצט אין שטעטל א פּאָר 
יאָר פאַרן אויסברוך פון דער מלחמה. וי פריִער האָט ער געצױיגן פּרנסה 
פון זיין געבוירן-דאָרף און פון די אַרומיקע דערפער. אין דער אקופאַציע- 
צייט זענען די האַנדלס-באַציונגען צווישן אים און דעם קשענזשאָמיעזשער 
מילנער באַראַנאָווסקי געװאָרן פעסטער, אַן ענין װאָס האָט ביידען גע- 
לוינט. אויך ווען דער דאָזיקער באַראַנאָװוסקי איז געװאָרן לאַזאַרטשיקס 
אַ מקורב, זענען די האַנדלס-באַציָונגען צװישן די ביידע נישט איבערי 

געריסן געװאָרן ביז צו דער אויסזידלונג, 
וועגן די סיבות פון דער נאָענטקייט צווישן מילנער באַראַנאָװסקי 
און לאַזאַרטשיקן זענען געווען פאַרשידענע מיינונגען. טייל האָבן גע- 
האַלטן, אַז ער האָט מורא פאַר די פּויערים, װאָס ווערן דורך אים אָפּגענאַרט 
און אויסגענוצט, און אַנדערע האָבן געזאָגט, אַז ער האָט מורא פאַר אַו 
אָנפאַל פון פּאַרטיזאַנער, וועלכע האָבן אין יענער צייט פאַרשטאַרקט 
זייער טעטיקייט אין ראַיאָן. דערפאַר פילט ער זיך זיכערער, ווען לאַ- 
זאַרטשיק און זיינע לייט פאַרברענגען אָפט ביי אים און ער ביי זֵיי. 
קלאָר איז, אַז נישט אויס ליבע צו יצחקן האָט ער מיט אים געהאַנדלט, 
נאָר ווייל ער האָט זיך גענייטיקט אין אַ קונה פאַרן מעל און די אַנדערע 
פּראָדוקטן, װאָס האָבן זיך ביי אים אָנגעזאַמלט פון באַרױבן די פּויערים, 
ער איז געווען אַ שונא ישראל. איין מאָל, ווען ער האָט לאַזאַרטשיקן מיט 
זיינע געהילפן געפירט אין זיין שליטן, האָט ער באַמערקט אַ ייָד, ואס 
איז געגאַנגען פון דאָרף צוריק אין שטאָט אַרֹײן. דאָס איז געװען דער 
בעקער אפרים, אויס מורא פאַר די מערדערס איז ער אַראָפּגעגאַנגען פון 
וועג. לאַזאַרטשיק מיט זיינע לייט האָבן דעם ייד נישט באַמערקט, אַדער 
געמאַכט דעם אָנשטעל, אַז זיי באַמערקן אים נישט. אין יענער צייט איז 
דאָס מאָרדן ייִדן נאָך נישט געווען אַזאַ אָפטע דערשיינונג אין שטעטל, 
דער מילנער האָט זיי אויפמערקזאַם געמאַכט, אַז דאָ גייט אַ ,יודע", זי 
האָבן זיך געמאַכט נישט הערן זיין באַמערקונג. אָבער דער מילנער האָט 
זיך נישט באַרויַקט און האָט דאָס איבערגעחזרט און דערמאַנט ביז איי" 
נער פון די אוקראַיַנער האָט דעם ייד דערשאָסן. מיט דער גירוש-גזירח 
איז יצחק אַװעק אין די ווע'דער אין דער סביבה פון זיין דאַרף און 
צוזאַמען מיט דער משפּחה צוגעשטאַנען צוֹ דער גרופּע װאַלדײידן. ער 
האָט געהאַפט אַז אין דער געגנט, צװישן אַלטע באַקאַנטע און פריינד, 
װעט אים געלונגען איבערצוהאַלטן ביז די צייטן װעלן זיך ענדערן זיין 

פאַרמעגן האָט ער געגעבן צו באַהאַלטן דעם מילנער. ער האָט געמיינט, 
אַז אַזאַ רייכער מענטש װעט נישט צוגזלנען זיין ביסל אייגנס. האָט ער 
טאַקע געלעבט מיט זיין פאַמיליע -- ביז צי דער גרויסער אַקציע פון 
די אַרומיקע פּויערים צוזאַמען מיט זשאַנדאַרמעריע קעגן דער גרופּע 
ייִדן אין די וועלדער פון קשענזשאָמיעזשידזשערשקאָװיעץ. צוזאַמען מיט 
אַלע זענען זיי אויך דערמאַרדעט געװאָרן. געראַטעװעט זיך האָט בלויז 
זיין עלטסטע טאָכטער, אַ מיידל פון אַ יאָר 16--17, װאָס איז בשלום 
אָנגעקומען קיין קשענזשאָמיערזש, װוּ זי האָט זיך אױסבאַהאַלטן ביי א 
פרוי, אַן עלנטע אלמנה, װאָס האָט זי באַהאַנדלט וי אַן אייגענע טאָכטער, 
די פרוי איז געווען אַן אָרעמע און האָט קוים זיך אױסגעהאַלטן אָבער 
זי האָט מיט איר קאַרגן ביסן ברויט און קאַרטאָפל זיך געטיילט מיט 
דעם אומגליקלעכן מיידל, 

דעם מיידל האָט געפּײיניקט דאָס געוויסן, הלמאי זי נעמט ביי דער 
אָרעמער און גוטהאַרציקער פרוי דעם ביסן ברויט פון מויל און באַעלאָסן 
צוגיין צום מילנער און בעטן ביי אים אַ טייל פון פאַרמעגן, װאָס איר 
פאָטער האָט ביי אים געלאַזט. די פרוי האָט געװאָלט איר אָפּהאַלטן פון 
דאָזיקן שריט, האָט זיך געבעטן ביי איר נישט איינצושטעלן דאָס לעבן 
אַז ביידע וועלן זיך באַגנוגענען מיט דעם, װאָס זי האָט. די פרוי האָט 
אַ פּנים גוט געקענט דעם פּאַרשױן אָבער דאָס מיידל האָט נישט גע- 
האָרכט און איז אַװעק, 

דער מילנער האָט זי פיין אויפגענומען, געפרעגט פאַר װאָס זי איז 
נישט פריִער געקומען און צו װאָס זי האָט געדאַרפט ליידן ביי יענער פרוי, 
ער האָט איר פאָרגעלייגט, זי זאָל בלייבן ביי אים און ער װעט זי פאַר- 
זאָרגן מיט אַלעמען. דאָס מיידל האָט גאָרנישט נישט חושד געוען און 
געבליבן, 

נאָך דעם זעלבן טאָג האָט דער מילנער אַריינגעזעצט דאָס מיידל 
אין שליטן און זי כלומרשט גענומען ,אױף אַ שפּאַציר". ער האָט זי 
געבראַכט קיין ראַכאָוו און איבערגעגעבן לאַזאַרטשיקן זיין פריינד, 

דאָס מיידל איז געװאָרן געפּײניקט און דערמאָרדעט, אָבער זי האָט 
פרלער באַוויזן צו דערציילן איר גרויליגעשיכטע, פאַר אַנדערע, וועלכע 
האָבן דאָס אונדז איבערדערציילט, 


יהיאל קאַװאַל און משפֿחה 


יחיאל קאָװאַל איז געווען פון די פאַרמעגלעכע ייִדן אין שטעט:. ער 
האָט געהאַט עטלעכע פּרנסה-קװאַלן : ער איז געווען כמעט דער איינציקער 

פאַכמאַן אין שטעטל און סביבה; זיין ווייב איז געווען פון די בעסערע 
שניידערינס און תמיד געווען באַלײגט מיט אַרבעט און באשעפטיקט 
געזעלינס און לערן-מיידלעך. דערצו האָט ער פאַרמאָגט א גוט שטיקל 
פעלד, װאָס האָט געקאָנט שפּייזן זיין גרויסע משפחה. חיות װי ער 
האָט נישט געהאַט קיין צייט אַליין צו באַאַרבעטן דאָס פעלד, האָט ער 
עס אַלע יאָרן אַרענדירט צו אַ פּויער פון אָפּאַטשקע, אַ שכן צו זיין 
פעלד. צווישן ייִדישן פאַרדינגער און זיין אַרענדאַר כרושטשעל האָבן זיף 
איינגעשטעלט פריינדלעכע באַציונגען. גאַנץ אָפּט האָט מען כרושטשעלן 
געזען פאַרברענגען די פרייע צייט אין יחיא?ס קוזשניע, ווען ער פלעגט 
קומען זונטיק אין קאָשטשאָל אַריין אָדער ביי אַנדערע געלעגנהייטן. 
די פריינדשאַפט האָט אָנגעהאַלטן אַלע יאָרן, אויך אין דער מלחמה-צייט. 

מיט צװאַנגס-אַרבעט האָט מען יחיאלן נישט שטאַרק באַלעסטיקט, 
אפשר דערפאַר, ווייל ער איז געווען דער איינציקער פאַכמאַן אין שטעטל, 
אָדער צוליב דעם װאָס ער איז אַדורכגעקומען מיטן יודענראַט. אָבער 
אין טאָג פון גירוש איז יחיאל מיט צויי זין, שמואל און הירש-יוסף, 
גענומען געװאָרן צוזאַמען מיט אונדז אין גאָשטשעראַדאָװער לאַגער אַרײין. 
זיי האָבן געאַרבעט די גאַנצע צייט אין קוזשניע פון ראַכאָװער הויף, 
צוזאַמען מיט דער גרופּע פאַכלייט, װאָס האָבן דאַרט געאַרבעט. אָבער 
מיטן אַריבערפירן אונדז קיין בודזין, איז ער, צוזאַמען מיטן ייִנגערן זון 
הירש-יוסף, אויך איבערגעפירט געװאָרן אַהין און ישראל איז געבליבן 
אין ראַכאָוו, 
| /עטלעכע טעג נאָכן אָנקומען קיין בודזין איז יחיאל מיטן זון אַנטלאָפן 
פון זיין אַרבעטס-פּלאַץ, צוזאַמען מיט נאָך פינף פון אונדזער גרופע, 
ביז היינט ווייסן מיר נישט, װאָס ס'איז געשען מיט די אַנדערע אַנט;אַ- 
פענע, אָבער יחיאלן איז געלונגען אָנצוקומען צו זיין ציל צוזאַמען מיטן 
זון. זיי איז געלונגען דורכצומאַכן דעם וועג פון בודזין ביז אַפּאַטשקע 
און אָנצוקומען צו זיין פריינד כרושטשעל, אויף וועמען זיי האָבן געלייגט 
די גאַנצע האָפענונג, ווייל אין אויסזידלונגס-טאָג האָבן זיי דאַך איבער- 
געפירט צו אים זייער גאַנצן פאַרמעגן, װעלן זיי איצטער קענען לעבן פון 
זייערע לאַנגיעריקער פּראַצע. זייער גליק איז אוודאי געווען נאַך שטאָר- 
קער, געפינענדיק ביי כרושטשעלן זיין טאָכטער מלכה, וועלכע האָט זיך 
דאָרט אױיסבאַהאַלטן זינט דעם גירוש. 

דער איינציקער, װאָס איז געווען ,נישט אַזוי שטאַרק צופרידן" איז 
געווען כרושטשעל, איצטער װעט ער דאַרפן שפּייזן פיר ,זשידעס" אויפו 
חשבון פון פאַרמעגן, וועלכן ער האָט שוין לאַנג געהאַלטן פאַר זיינס. 

אַ קורצע צייט נאָך זייער אָנקומען האָט כרושטשעל פאַרשלאָסן יחיאלן 
מיטן זון, צוזאַמען מיטן 15יעריקן יינגל שמואל אשרס, יחיאלס אַ 
ברודעריזון, אין ענגן שטעלעכל, װוּ זיי האָבן זיך אױפגעהאַלטן 
שמואל האָט צזאַמען מיט זיינע עלטערן זיך אױסבאַהאַלטן אין דער 
געגנט און געקומען זען, װאָס זיינע קרובים מאַכן אַ נאַכט פריִער האָט 
כרושטשעל פאַרשטאָפּט מלכהן דאָס מויל, זי פאַרפּאַקט אין אַ זאַק און 
דערטרונקען אין ווייס?. פּױערן האָבן געפונען איר קערפּער ביי דער 
בריק. אַז די טיר איז אַ גאַנצן טאָג נישט געעפנט געװאָרן און מ'האָט זי 
נישט דערלאַנגט קיין עסן, איז די פאַרשפּאַרטע באַפאַלן אַ מורא. די 
יינגלעך איז געלונגען זיך אַרױפצודראַפּן אויפן בוידעם, װוּ זיי האָבן 
אויסגעריסן אַ לאָך אין שטרוידאַך פון שטעלעכל און אַראָפּצושפּרינגען 
שמואל איז אַרױס בשלום און ס'איז אים געלונגען אַנצוקומען צו זיין 
משפּחח, װאָס האָט זיך אױיסבאַהאַלטן אין אַ פאַרלאָזענער שטיינהאַקערײי. 
אָבער הירש-יוסף האָט שפּרינגנדיק צעבראָכן אַ פוס. הינקענדיק האָט ער 
געפּרוּװוט אַנטלױפן, אָבער ער האָט נישט ווייט דערגרייכט און געבליבן 
אין פעלד, 

ווען כרוטטשעל מיט דער טאָכטער האָבן געעפנט די שטאַל און דער- 
זען, אַז די ייִנגלעך זענען פאַרשווונדן, האָט זייער רוצחישער כעס זיך 
נאָך שטאַרקער צעפלאַקערט. זיי האָבן יחיאלן מיט וידלעס דערשטאַכן 
צום טויט, הירש-יוספן האָבן זיי צו מאָרגנס געפונען אין פעלד, אים 
אכזריותדיק פאַרשלעפּט צו לאַזאַרטשיקן, װוּ ער איז דערמאָרדעט געװאַרי. 

נאָך אַ געוויסער צייט איז כרושטשעל פאַרוװוּנדעט געװאָרן און ס'האָט 
אים אַראָפּגענומען אַ פוס. פּוערים האָבן דערין געזען אַ שטראַף פון 
הימל פאַרֹן אומברענגען די ייִדן נאָך דער מלהמה האָט די פּוילישע 
מאַכט זיך נישט באַגנוגנט מיט דער ,הימלישער שטראָף" און אַ גע- 
ריכט האָט אים פאַרמשפּט צו איביקער תפיסה פאַר מאָרד. נאָכן אָפּזיצן 
עטלעכע יאָר אין תפיסה איז דער מערדער באַפרייט געװאָרן 


דער פּויער פיעטרעק ליקאָס 


פון די צען מאָס אַרעמקײט, װאָס זענען אויסגעפאַלן אויף אונדזער 
געגנט, זענען ניין מאָס אָנגעקומען צו די צוויי דערפער אָפּאָקאַ און 
אָפּאָטשקאַ. בלויז װינציקע פּױערן אין די צוויי דערפער האַבן געהאַט 
גענוג באָדן אויף צו דערנערן זיך, די מערהייט האָט גענייטיקט זיך אין 
צוגאָב-פּרנסות. זענען זיי טאַקע געווען אַן אַרבעטס-רעזערוו פאַר דער 
סביבה. זיי זענען געווען די שבת-גויים, אויוון-הייצערס אין ייִדישע שטובן, 

די האָלץיהעקערס און װאַסעריטרעגערס, די וועשינס און קאַלכערינס אין 
ייִדישע הייזער, די העלפערס און העלפערינס אין פאַרשידענע דינסטי 
אַרבעטן, דער ציגן פּאַסטעך ביי ייִדן אין שטעטל און נאָך אַזעלכע 
אַרבעטן, 

צווישן די, ואָס האָבן זיך געמאַטערט פאַר זייער אויסקומען איז 
געווען פּיעטרעק ליקאָס. איינער פון די צוגאַביפּרנסות זיינע איז געווען 
דער פישפאַנג אויף דער ווייסל, פרילינג און זומער. די דאַזיקע באַשעפ- 
טיקונג האָט אים געברענגט אין אַ נאָענטער באַצ;ונג מיט אשר גיטלס 
(ברענער), ביי וועמען דער פיש-פאַרקויף איז איבערגעגאַנגען בירושה 
פון זיין מוטער, און מיט זיין שותף מאַשקע פייגעס (קעסטנבוים). 

אין טאָג פון דער אויסזידלונג איז אשר גיטלס צװאַמען מיט זיין 
ווייב און דריי קינדער אַװעק מיט די פעלדער קיין אָפּאָקאַ, פאַרלאָזנדיק 
זיך אויף די פישערס, זיינע פריינד און באַקאַנטע. אין יענער געגנט זענען 
אויך אָנגעקומען מאָשקע פייגעס צוויי קינדער, און נאָכן ליקווידירן דעם 
יאַנישאַװער לאַגער איז אויך מאָשקע צוגעשטאַנען צו זיי, 

פיעטרעק ליקאָס האָט װי ווייט מעגלעך געהאָלפן זיי און אויך אנ" 
דערע ייִדן. ער האָט קיין מאָל נישט געלערנט און נישט געװוּסט קיין 
צורת-אות, אָבער ער האָט יאָ געװוּסט װאָס ס'איז הונגער, קעלט און 
דחקות. און זיין געוויסן האָבן אים באַפױלן צו העלפן. צום דאָזיקן צוועק 
איז ער אויך געװאָרן פאַרבינדלער צוישן די פּאַרטיזאַנעריגרופּעס פון 
דער ,אַרמיא-לודאַװאַ" אין דער סביבה, 

די אויסבאהאלטענע ייִדן האָט ער געדינט מיט װאָס ר'האָט געקענט, 
ער האָט זיי אָנגעויזן זיכערע פּלעצער צום אױסבאַהאַלטן זיך, פּלעצער, 
וועלכע בלויז ער האָט וועגן זיי געװוּסט, צי דאָס איז געווען א פאַרלאַ- 
זענער שטיינהאַקערײי אָדער אַן אַנדערער פּלאַץ װוּ קיינעם װעט נישט 
אײינפאַלן צו קומען אַהין. אין די שווערע ווינטערטעג האָט ער זיי אויס- 
באַהאַלטן אין זיין ענגער כאַטע אָדער אין די װירטשאַפטסיבנינים. ער 
איז אויך געווען דער פאַרבינדלער צוישן זיי און אונדז, די יידן פון 
אַרבעטסלאַָגער, און דעמאָלט האָב איך אים נענטער דערקענט, 

ער האָט שטענדיק געװוּסט ווּ אונדז צו געפינען. טייל מאָל פלעגט 
ער אונדז ברענגען אַ צעטעלע פון די אױסבאַהאַלטענע. דאָס איז געווען 
אַ פויער פון מיטעלן װוּקס. און פעסטן גאַנג. מיט זיין טיפער באַס-שטימע 
פלעגט ער אונדז איבערצייגן, װי שטאַרק , זיינע ייִדן" ליידן און װוי ווייט 
זי נייטיקן זיך און זענען ווערט מזאָל זיי העלפן. די אויגן זיינע זענען 
געווען פול מיט צער, גלייך װי ער װאָלט געווען דער הונגעריקער און 

ליידנדיקער, און מעגלעך, אַז ער איז טאַקע געווען הונגעריק. מיר האָבן 
אים קיין מאָל נישט צוריקגעשיקט מיט לײידיקע הענט, כאָטש די מעגי 
לעכקייטן אונדזערע זענען געװען באַגרענעצטע. זיין פאַרבינדונג מיט 
אונדז האָט אָנגעהאַלטן ביז מיר זענען אַריבער קיין בודזין. 

ווייזט אויס אַז מ'האָט אויף אים געמסרט אַז ער האַט פאַרבינדונגען 
מיט פּאַרטיזאַנער. אַ געוויסן טאָג האָבן אויפן וועג צו זיין הויז, װאָס איז 
געווען אין עק דאָרף, זיך באַװיזן עסיעס און זשאַנדאַרן. זיינע זין האָבן 
דאָס באַצײיטנס באַמערקט און באַװיזן צו אַנטלױפן. אין הױז האָבן זיך 
דעמאָלט געפונען יאַנקעלע לערערס צוויי צווילינגיטעכטער. צוזאַמען מיט 
ליקאָס און זיין ווייב האָבן ביידע געפּרווט אַנטלױפן, אָבער די רוצחים 
האָבן באַװיזן אַרומצורינגלען דאָס הויז. איינער פון לערערס טעכטער איז 
געלונגען זיך צו ראַטעװען. די צווייטע איז אומגעקומען צװאַמען מיט 
ליקאָסן און זיין ווייב, 


אויפֿברולז 


זינט מיר זענען אין לאַגער, כמעט פון ערשטן טאַג אַרױסגײן צו 
דער אַרבעט, האָבן מיר געװוּסט וועגן ,פרייע ייִדן", װאָס זענען נישט 
אַװעק מיט דער אויסזידלונג. װינציקע באַהאַלטען זיך ביי קריסטלעכע 
באַקאנטע און די מערהייט באַהאַלטן זיך אין װאַלד. די איינע װוי די 
אַנדערע האָבן געװאַרט און געהאָפט , ביז די צרה װעט אַריבער". זײ 
זענען געווען נישט קיין גרויסע גרופּע, יחידים אָדער יונגע פאַמיליעס 
מיט קינדער. אַלע האָבן געפונען וועגן, וי אַזױ אונדז מודיע זיין וועגן 
דעם ווּ זיי געפינען זיך, 

די דאָזיקע ידיעה האָט אַריײינגעברענגט נישט וייניק אומרן אין 
אונדזער לאַגערילעבן. כמעט יעדער איינער פון די ,פרייע" האָט אין 
לאַגער געהאַט קרובים אָדער נאָענטע פריינד, אַזױ, למשל, זענען דאַ 
געווען דער מאַן און אַ ברודער פון אַ יונגער פרוי, װאָס האָט זיך אויסבאַ- 
האַלטן אין װימיסלאָווקע, און די האָבן, נאַטירלעך, געשטרעבט צו זיין 
צוזאַמען. זיי זענען נישט געווען די איינציקע, װאָס האָבן באַגערט אַרוס- 
צוגיין פון לאַגער און זיי האָבן געװאָלט משפּיע זיין אויף אנדערע צו 
גיין מיט זיי. אַ גאַנץ באַדײיטנדיקע גרופּע מענטשן ביי אונדז זענען 
געווען פאַר ,אַרױסגײן", טענהנדיק, אַז ס'האָט נישט קיין זינען דאָס 
זיצן אין לאַגער און אַרבעטן פאַר די דייטשן, און היות וי מיר װערן 
נישט געהיטן, דאַרפן מיר אַרױס אין װאַלד אַריין. דאַרט װעלן מיר זיך 
שוין אַן עצה געבן. פֿאַרשטענדלעך זענען געווען אויך קעגנזעצלעכע מיי- 

נונגען: אַז ס'איז נישטאָ קיין פּלאַץ פאַר אַזאַ גרויסער גרופּע אין די 
אַרומיקע װעלדער; די דייטשן װעלן נישט זיצן מיט פאַרלייגטע הענט. 
אויב דער גאַנצער לאַגער װעט אַװעק אין װאַלד אַרײן, וועלן זיי טאַן 
אַלץ אונדז צו ליקווידירן ; אוב ווידער בלוז אַ טייל פון אונדז װעט 
אַװעק, װעלן זיי שטעלן אין געפאַר די איבעריקע. דער ויכוח איו 
באגלייט געווען מיט קעגנזייטיקע באַשולדיקונגען וועגן שטעלן אין סכנה 
אַלעמענס לעבן. 

דערווייל איז אונדז װאָס אַ מאָל קלאָרער געװאָרן, אַז די קריסטלעכע 
סביבה איז אַ פיינטלעכע. יצחק ברוקירערס טראַגישער סוף, וועמען א 
פּוױיליש ייִנגל האָט איבערגעגעבן דער זשאַנדאַרמעריע, איז געווען דער 
ערשטער סימן װאָס אונדז דערװאַרט אין דרויסן. און באַלד איז געווען 
אַ פאַל מיט איציליו (יצחק מוירנפעלד), איינער פון די ייַנגלעך, װאָס 
זענען צו אונדז געקומען צו מאָרגנס נאָך אונדזער אָנקומען אין לאַגער; 
דער מייסטער האָט אים געשיקט מיט אַ שליחות פון איין שטינהאַקערי 
אין דער צווייטער. ער האָט געדאַרפט דורכגיין אין שטעטל, װוּ ער האָט 
געװאָלט עפּעס דערליידיקן. דאָרט האָט אים געטראָפן אַ שכן, פּיעטרעק 
פּאַװלאָווסקי, אוֹן אים געװאָלט אַװעקשלעפּן צו לאַזאַרטשיקן. באַלד זענען 
זיך צוזאַמענגענומען נאָך שכנים און אַלע האָבן געפאַדערט דאָס זעלבע. 
זיין מזל איז געווען, װאָס ער האָט געהאַט מיט זיך אַ צעטל פון דייטש. 

די און ענלעכע פאַקטן האָבן אונדז געלערנט, אַז מיר טאָרן זיך נישט 
לאָזן צורעדן אַװעקצוגיין אין װאַלד אַריין. אַזױ גוט װוי מיר האָבן נישט 
געהאַט קיין ספק וועגן די דייטשע כוונות אין שייכות צו אונדז, אַזי 
האָבן מיר אויך נישט געהאַט קיין אילוזיעס וועגן דער צוקונפט פון 
הונדערט ייִדן אָן געווער און אָן מיטלען צום לעבן אין דער פיינטלעך- 
געשטימטער סביבה. 

דער איבערטאַל אויפן יאַנישאָװער לאַגער, דאָס אומברענגען דעם 
קאָמענדאַנט איגנאָר אוֹן דאָס מיטגיין פון אַ גרופּע לאַגעריסטן מיט די 
פּאַרטיזאַנער, וי אויך דאָס אָנקומען צו אונדז פון דער גרופּע געפאַנ- 
גענע און שפּעטער דער שוידערלעכער מאָרד איבער זיי, האָבן דעם וויכוח 
וועגן אַנטלויפן נאָך מער פאַרשאַרפט. מיר זענען שטאָלץ געווען, װאָס 
צווישן די אָנגרייפנדיקע פּאַרטיזאַנער זענען געווען בחורים פון אונדזער 
שטעטל, און ביי אונדז האָט זיך דער קאָמענדאַנט פון דער גרופּע, ראובן, 
אויך גערעכנט פאַר אַן אָפּשטאַמיקן פון ראַכאָו. אין זייער געװאַגטקײט 
און זעלבסזיכערקייט האָבן מיר געזען אַ גוטן סימן פאַר די װאָס זענען 
מיט זיי אַװעק, און פון דער צווייטער זייט: דער מאַרד פון אונדזערע 

ברידער, וועלכע מיר האָבן אָנגענומען אין לאַגער מיט דער דייטשער 
הסכמה, האָט אונדז פון דאָס ניי באַװויזן, װאָס אונדז דערװאַרט פון זיי, 
דער דאָזיקער אכזריותדיקער מאָרד, פון וועלכן מיר זענען געווען עדות, 
האָט אין אונדזער קליינעם הייפל גורם געווען סיי אויפברויז און פאַרי 
ביטערונג, סיי טרויער און גייסטיקער דערשלאָגנקײט. יעדער איינער פון 
אונדז האָט געמוזט זיך שטעלן די פראַגע::. װאָסער זינען האָט דאָס 
פּראַצעװען פאַר די דייטשע רוצחים, אויב אונדז דערװאַרט דער זעלבער 
סוף? דאָס אַלץ האָט, אויבנאויפיק, געדאַרפט איבערוועגן די װאָגשאָל 
לצד די, װאָס זענען געװוען פאַר אַנטלױפן 

זענען אָבער געקומען אַנדערע געשעענישן און אונדז געװאַרנט. די 
האַרבסטע פון זיי איז געווען דאָס דערמאָרדן די גרופּע ייִדן אויך פון 
יאַנישאָװער פּליטים אין גאָשטשעראַדאָו דאָס מאָל דורך פּאַליאַקן װאָס 
האָבן זיי אַלײין אומגעברענגט, אָדער זי געכאַפּט און איבערגעגעבן דער 
פּאַליצײי. דאָס איז געווען אַ שטרענגע װאָרענונג פאַר אונדז אַלע. דער 
איינציקער און דירעקטער רעזולטאַט פון די חלוקיידעות איז געווען דאָס 
אַנטלויפן פוֹן הערשעלע לעווינשטיין און זיין שװאָגער יצחק שלאַגמאַן 
וועלכע זענען אַװעק צום ווייב און שוועסטער. איין מאָל אין דער פרי 
האָבן מיר באַמערקט, אַז זיי זענען נעלם געװאָרן. דאָס איז פאַר אונדז 
נישט געווען קיין ספּעציעלע איבערראַשונג. מיר האָבן געװװווסט פון לאַנג 
וועגן דער דאָזיקער כוונה זייערער. אָבער אױב דאָס אַנטלױפן װעט 
באַװוּסט ווערן, דערװאַרטן אונדז ערנסטע צרות. צום מול האָט דער 
צופאַל אונדז צוגעשיקט די רפואה פאַר דער מכה. אפרים, יאַנקל באָרג- 
שטיינס קוזין, און די יינגלעך זענען איצטער געווען אַ ישועה פאַר אונדז. 
פון איצטער אָן האָבן אפרים און איינער פון די ייַנגלעך געדאַרפט, אין 
פאַל פון אַ נאָמענטלעכן אַפּעל, זיך רופן װי די צוויי אַנטלאָפענע. די 
דייטשן האָבן די אַנטלאָפּענע נישט צו פיל געקענט, ווייל הערשעלע האָט 
פון ערשטן טאָג אָן געאַרבעט אין לאַגער װי אַ שניידער און איז אַפילו 
איין טאָג נישט אַרױס אַרבעטן אין דרויסן און יצחקן האָבן די דייטשן 
נישט געקענט, ווייל ער האָט נישט געאַרבעט סטאַביל אויף איין פּלאַץ, 
וי די מערסטע פון אונדז. דאָס איז געװען דאָס ערשטע און לעצטע 
אַנטלופן ביי אונדז. ס'איז אונדז אויך נישט באַװוּסט געװאָרן, װאָס מיט 
די אַנטלאָפּענע איז געשען און אַפּילו נישט, צי ס'איז זיי געלונגען אַנצו- 
קומען צו זייער ציל, 

אין װאַלד-דרײיעק פון גאַשטשעראַדאָוו -- קשענזשאָמיעזש -- זאַלעשע 
איז געווען די גרעסטע קאָנצענטרירונג פון אױסבאַהאַלטענע ייִדן, אויסער 

דער אויבן דערמאַנטער גרופּע באַװאָפּנטע פּאַרטיזאַנער, װאָס איז געווען 
די איינציקע אָרגאַניזירטע גרופּע אין דער גאַנצער געגנט. די ידיעה 
וועגן די באַװאָפנטע פּאַרטיזאַנער האָט ווייזט אויס, צוגעצויגן ייִדן פון 
דער גאַנצער סביבה צום דאָזיקן װואַלדיװינקל. װוּ זיי האָבן געהאָפט צו 
זיין אַ ביסל זיכערער אין שאָטן פון זייערע באַװאַפנטע ברידער. די איינע 
וי די אַנדערע זענען אויסגעמאַרדעװעט געװאָרן במשך אַ פֿאַרהעלטניש- 
מעסיק קורצער צייט און אויף אַן אכזריותדיקסטן אופן. לוט ידיעות װאָס 
מיר באַזיצן איצטער, זענען די ייִדישע פּאַרטיזאַנער דערמאָרדעט געװאָרן 
דורך פּוילישע פּאַרטיזאַנער אונטער דער אָנפירונג פון זייער באַװוּסטן 
קאָמענדאַנט גזשעגאָזש קאָרטשינסקי. כמעט אַלע איבעריקע זענען אומ- 
געקומען דורך אַרומיקע פּוֹיערים און בלויז אַ קליינער טייל איז אומגע- 
קומען בעת דער איינמאָליקער אַקציע פון דייטשע כוחות אויפן דאָזיקן 
װאַלדאָפּשניט, : 
דעם זעלבן גורל האָבן געהאַט די ייִדן, װאָס האָבן זיך אױיסבאַהאַלטן 
ביי די פּוערים: די מערהייט זענען איבערגעגעבן געװאָרן לאַזאַרטשיקן 
אָדער דער פּאָליצײי און אַ סך זענען דערמאָרדעט געװאָרן דורך דיי 
װאָס האָבן זיי אויסבאַהאַלטן. אין גאָשטשעראַדאָוו אַלײין האָבן געלעבט 
עטלעכע יידן אָן אַ שטענדיקן פּלאַץ אױסצובאַהאַלטן זיך. זײי זענען 
געשטיצט געװאָרן מיט לעבנסימיטלען דורך זייערע קרובים אין לאַגער 
און כמעט יעדע נאַכט גענעכטיקט אויף אַן אַנדער אָרט. זייערע קרובים 
האָבן זיך איינגעשטעלט דאָס לעבן אַרױסגײענדיק פון לאַגער צו טרעפן 
זיך מיט זיי אין אָװונט אָדער ביי נאַכט. אין עטלעכע פאַלן האָבן זיי. פאַר- 
שפּעטיקט צוריקצוקומען און זיי זענען געבליבן נעכטיקן מיט די אויסי 
באַהאַלטענע. גאַנץ פרי האָבן זיי זיך אַרײינגעשאַרט אין לאַגער, מידע, 
איבערגעשראָקענע און שעמענדיק זיך אַ ביסל, וויסנדיק, אַז מיט זייערע 
מעשים שטעלן זיי אונדז אַלע אין סכנה. אַ חוץ יאַנקל באָרנשטײין, וועל- 
כער האָט געהאַלטן פאַר זיין חוב פאָרצוּוואַרפן זי זייער אויפפירונג, און 
וי דער פאַראַנטװאָרטלעכער -- אויך װאָרענען זיי, האָבן מיר אַלע זיי 
גוט פאַרשטאַנען, און נישט איינער האָט זיי מקנא געווען, מיט דעם, װאָס 
זי האָבן פאַר װעמען צו דאגהן און צו װעמען אַװעקצוגיין אויך די 
גאָשטשעראַדאָװער אױסבאַהאַלטענע זענען איינציקווייז נעלם געװאָרן, און 
נישט שטענדיק האָט מען געװוּסט וי אַזױ און ווּהין. 
- = די אַלע פאַקטן האָבן גורם געווען, אַז דורכן האַלבן יאָר, זינט דעם 
אַנטלױפן פון די צוויי און ביז אונדזער איבערגיין קיין בודזין, איז קיינעם 
נישט געקומען אויפן געדאַנק אַװעקצוגײן פון לאַגער און זוכן א וועג 

אין װאַלד אַרײן אָדער אַן אַנדער באַהעלטעניש. יעדער האָט געהאַלטן 
פאַר בעסער ממשיך צו זיין צוזאַמען מיט אַלע, אויף גוטס און שלעכטס, 
און נישט זיין קיין איינצלנער קרבן פון פּוױלישע רוצחים אָדער אַרײנ- 
פאַלן אין לאַזאַרטשיקס בלוטדורשטיקע הענט, | 

בערך אַ חודש נאָך אונדזער קומען אין לאַגער איז אַ גרופע פון די 
בייקלער-אַרבעטער אויסגעקליבן געװאָרן אויף אַרבעט אין די פאָסי 
פאָריט-גרובנס. דער פאָספאָריט האָט זיך געפונען אויף ברייטע שטחים 
אַרום דעם שטעטל. אין מיטן די צװאָנציקער יאָרן האָט מען אים אָנגעהױבן 
גראָבן פון די פּוערישע פעלדער אין פּלאַכע אָפּענע שאַכטן אין גיכן 
זענען די ראַכאַװוער פאַספאָריטן באַרימט געװאָרן און ס'זענען געגרינדעט 
געװאָרן כאַרשידענע געזעלשאַפטן אויסצונוצן די פאָספאָריט-גרובנס. מיטן 
אויסשעפּן זיך פון די פלאַכע שיכטן האָט מען אָנגעהױבן אַרױסבאַקומען 
דעם פאָספאָריט אין אַ טיפקייט פון צענדליקער מעטער אונטער די 
שטיינשיכטן פון דער ליפּקע און נאָװאַװיעש. אין דאָזיקן אונטערערדישל 
גרובן האָבן מיר איצטער אָנגעהויבן אַרבעטן, 

טאָגיטעגלעך האָבן מיר זיך איצטער צוגעשטעלט אין מאַגאַזין צו 
באַקומען די אַרבעטס-מכשירים, דער עיקר חידוש זענען ביי אונדז געווען 
די קאַרבידילאָמפּן, װאָס יעדער שאַכט-אַרבעטער האָט באַקומען, חוץ װאָס 
די אַרבעט אַלײן איז פאַר אונדז געווען אין גאַנצן אַ נייע. די הויך פון 
שאַכט איז מער-ווייניקער געווען אַ דורכשניטלעכע מענטשן-הייך, און די 
העכערע צווישן אונדז האָבן תמיד געמוזט גיין און שטיין איינגעבויגן. 
די ברייט פון שאַכט איז געווען אַ 574 מעטער. דער הויפּט-קאָרידאַר האָט 
זיך געצויגן עטלעכע הונדערט מעטער און אין דער גאַנצער לענג פון 
רעכטס און לינקס האָבן זיך אָפּגעצװײגט זייטיקע שאַכטן. די שיכט פאָס- 
פאָריט פון אַ 80740 צענטימעטער האָט זיך געפונען אַן 80 צענטימעטער 
איבערן באָדן, די דאָזיקע ערד און ליימשיכט פון אונטער דעם פאָספאָריט 
האָבן מיר אַפּערגעגראָבן קניענדיק, כדי צו באַפרײיען דעם פאָספאָריט. 
די אַרבעט איז דעריבער געווען אַ שווערע און דערצו נאָך איז אין גרובן 
געווען טונקל און פייכט. די ערד האָבן מיר געלאָדנט אויף װאַגאָניעטקעס 
שטייענדיק געבויגן. אין דער אַרבעטסצײט איז כמעט אוממעגלעך געווען 
זיך אויסצוגלייכן, די לופט אין שאַכט איז געווען אַ געדיכטע און הייסע, 
טראָץ דעם ווינטער אין דרויסן, ווייל דער איינגאַנג איז געווען דער איינ- 
ציקער קװאַל פון פרישער לופט. ס'איז נישט געווען קיין שום לופטע- 
רונגס-איינריכטונג. אינעװייניק האָבן מיר געאַרבעט אין די בלויזע העמ- 
דער און אויך די האָבן מיר אָפּט אױסגעטאָן. ביים אַרױסגיין פון שאַכט 

אויף מיטאָג, אָדער נאָך דער אַרבעט, זענען מיר פאַרבלענדט געװאָרן 
פונעם טאָגליכט. די װאַגאָנעטקעס ערד אָדער פאָספאָויט האָבן מיר 
געמוזט שטופּן באַרג-אַרױף ביז צום אַרױסגאַנג. אַ ביסל שפּעטער האָט 
מען אינסטאַלירט א הפיבער, װאָס האָט אַרױסגעצױגן די װאַגאָנעטקעס 
מיט אַ שטריק, אָבער דעם בלאָק האָבן מיר אויך באַװעגט מיט אַ האַנטי 
קאָרבע. די שאַכטיאַרבעט איז געווען די שװוערסטע אַרבעט מיינע בי 
די דייטשן, 

מיט יעדן פאָרויסגיין אַ פּאַר מעטער אין שאַכט אַרײן האָבן מיר 
געמוזט אונטערשטעלן שטיצעס אונטערן באַלקן, כדי אויסצומיידן פאַרי 
שיטונגען, די דאָזיקע אַרבעט איז ביים שאַכטיאַרבעטער געווען די איני 
טערעסאַנטסטע. מיר האָבן געדאַרפט מאַכן פינקטלעכע אויסמעסטונגען 
פארן אַװעקשטעלן די שטיצעס, כדי צו פאַרזיכערן אַ פּינקטלעכע ליניע 
און ווינקל פון קאָרידאָר. דעם סופיט האָבן מיר אונטערגעשפאַרט מיט 
בעלקעס. סלופּעס פון זעלבן מאַטעריאַל, נאָר שטאַרקערע, האָבן זי 
געשטיצט פון רעכטס, איבערלאָזנדיק צווישן זיי בלויז אַן אָפּשטאַנד אין 
ברייט פון דער װאַגאָנעטקע. די שטיצאַרבעטן אָדער ,סטעמפּלען? וי מיר 
האָבן עס גערופן, זענען געמאַכט געװאָרן שטייענדיק און דעריבער זענען 
זיי געווען לייכטער וי דאָס גראָבן און לאָדענען. טראָץ דעם האָבן אַלע 
בעסער געװאָלט אַרבעטן אויף דער פרייער לופט, ווייל אויסער די באַי 
שריבענע באַדינגונגען האָבן מיר געמוזט אַרבעטן אין שטויב און רױך 
פון אויפרייס-מאַטעריאַל, װאָס זענען אין שאַכט געשטאַנען אַ לאַנגע 
צייט נאָך יעדן אויפרייס פון דער פאַספאָריט:שיכט. 

אונדזער גליק איז געווען, װאָס די דייטשע אויפזעערס זענען נישט 
לאַנג געווען מיט אונדז אין נאַסן און פינצטערן שאַכט. די מערסטע צייט 
האָבן זיי אונדז געלאָזט אַלײן און מיר האַבן געקאַנט איבעררייסן די 
אַרבעט. פון דעסטוועגן האָב איך פרייער אָפּגעעטעמט ווען נאָך אַ פּאַר 
װאָכן אַרבעט אין גרובן האָט מען מיך איינגעשלאָסן אין אַ גרופּע פונאַנ- 
דערצונעמען האָלץ-באַראַקן אין דער געגנט פון דאָרף גאַשטשעראַדאַו. 

די ערשטע גרופּע באַראַקן צום פונאַנדערנעמען האָט זיך געפונען 
אין דאָרף, אויף אַ פּלאַץ צווישן פּאַלאַץ און די ערשטע דאַרפישע הייזער. 
פאַר אונדזער אויפזעער איז באַשטימט געװאָרן מייסטער מיכאעל, אַ 
בלאָנדער דייטש פון אַ יאָר 40. ס'איז פאַר אונדז אויך באַשטימט געװאָרן 
אָן אינסטרוקטאָר, אַ פּוילישער סטאָלער. מיר האָבן שנעל זיך דערװוסט, 
אַז ער, וי די מערסטע פּאַליאַקן, איז אָנגעשטעקט מיט אַנטיסעמיטיזם. 

מיר האָבן זיך גיך צוגעפּאַסט צו דער דאָזיקער אַרבעט. וי יעדע 

האָלצאַרבעט איז אויך די דאָזיקע געווען אַ גאַנץ אָנגענעמע, אַלע טיילן 
פון די באַראַקן -- די ווענט, די פּאָדלאַגעס און די דעכער -- זענען געווען 
פון האָלץיפּלאַטעס. די פּאָדלאָגע-פּלאַטעס זענען געלעגן אויף האַלץ-י 
פֿלאָקנס, װאָס האָבן געדינט וי אַ פונדאַמענט. די ווענט און דעכער זענען 
געווען געבונדן מיט מעטאַלענע שרויפן, און געעפנט זי -- האָט מען 
געקענט פונאַנדערנעמען דעם גאַנצן באַראַק. מיטן פונאַנדערנעמען דעם 
ערשטן באַראַק האָבן מיר שוין געװוּסט אַלע סודות פון זיין צוזאַמענשטעל. 
דער פּוילישער אינסטרוקטאָר איז אונדז געװאָרן איבעריק און האָט אַפילו 
געקאָנט אונדז ברענגען שאָדן. 

אין אַ געוויסן טאָג האָט מען אונדז געמאָלדן, אַז צו מאָרגנס דאַרפן 
מיר פונאַנדערנעמען באַראַקן אויפן בערגל פון זעלבן פּלאַץ. נישט אַלע 
האָבן מיר געװוּסט, אַז אין אָט די הפקרדיקע באַראַקן פלעגן זיך אויס- 
באַהאַלטן די עטלעכע ייִדן, װאָס זענען נאָך געבליבן אין גאַשטשעראַדאָוו, 
אָבער זייער קרוב פון לאַגער האָט זיי דעם זעלבן אַװנט געװאָרנט וועגן 
דעם. אין דער פרי זענען מיר אַרױף אויפן בוידעם פון איין באַראַק און 
צו אונדזער גרויסן װוּנדער האָבן מיר אים געפונען אַ פולן מיט היי. אין 
איין פּלאַץ האָבן מיר אין היי באַמערקט אַ פאַרטיפונג אין דער גרויס פון 
אַ מענטש. דער פּאָליאַק האָט זיך דערמיט שטאַרק פאַראינטערעסירט, 
האָט גרינטלעך דורכגענישטערט דעם בוידעם און פעסטגעשטעלט, אַז 
איינער אָדער עטלעכע מענטשן זענען מיט אַ קורצער צייט צוריק אַװעק 
פון דאַנען, נאָך דעם וי זיי זענען דאָ געשלאָפן. זינט דעמאָלט זענען 
מיר מיטן דאָזיקן פּאַרשױן געווען שטאַרק פאָרזיכטיק. מיר האָבן אייני 
געזען אַז ער איז חושד, אַז מיר ווייסן דעם סוד פון דאָזיקן באַהעלטעניש. 
מיר האָבן זיך באַמיט פּטור צו ווערן פון אים און נאָך אַ קורצער צייט 
איז דאָס אונדז געלונגען, 

אַז מיר האָבן געענדיקט פונאַנדערנעמען די באַראַקן אין דאָרף, האָבן 
מיר פאָרגעזעצט די זעלבע אַרבעט אין וועלדל לעבן דאָרף. ביים וועלדל, 
אויפן ראַנד פון זאַמדװעג, איז געווען דער ברידעריקבר פון צענדליקער 
אַנטלאָפּענע פון יאַנישאָװו, װאָס זענען געכאַפּט און דערמאָרדעט געװאָרן 
דורך די גאַשטשעראַדאָװער פּױערן און פּאַליצײ. טאָגיטעגלעך זענען מיר 
פאַרבײיגעגאַנגען לעבן קבר פון אונדזערע ברידער, װאָס איז אַפילו נישט 
וי געהעריק פאַרדעקט געװאָרן, מאַכטלאָזע נוקם צו זיין זיך פאַר זייער 
פאַרגאָסן בלוט, אָדער לכל הפחות צוצודעקן דאָס קבר, פון וועלכן ס'האָבן 
נאָך אַרױסגעשטעקט קערפּערטײלן פון די קדושים, 

פֿאַרשטאַורקטע פּאַרטיאַנישע טעטיקייט 


דער גאַשטשעראַדאָװער פּאָליצײײ-קאָמענדאַנט װאָס איז, װי אַ סך אַב" 
דערע אָנגעשטעלטע אין פּוילישע אַמטן, געווען פון די פּליטים פון פּױזי 
נער געגענט, האָט זיך אויסגעצייכנט מיט זיין אייפעריקייט צו דינען די 
דייטשן און רודפן ייִדן. כמעט אַלע ייִדן װאָס האָבן זיך אַרומגעבלאָנקעט 
אין דאָרף און אין דער סביבה, זענען אַרײינגעפאַלן אין זיינע הענט. אויף 
צו רצחנען זיי איז ער אַפּילו נישט אָנגעקומען צו דער הילף פון די 
דייטשן. איין מאָל האָבן פּויערים געברענגט צוויי ייִדישע קינדער װאָס 
זיי האָבן געכאַפּט אין װאַלד. דעם נאָמען פון ייַנגל געדענק איך נישט. 
דאָס מיידעלע איז געװען הערשעלע שוכמאַכערס טאָכטער, װאָס איז 
געווען מיט אונדז אין לאַגער, ביידע זענען איבער נאַכט געהאַלטן געװאָרן 
אין פּאַליצײייאַמט און צו מאָרגנס דערשאָסן געװאָרן. דעם פאָטער האָבן 
מיר נישט דערציילט וועגן זיין טאָכטערס טױט. דער דאָזיקער פּאָליצײ 
קאָמענדאַנט האָט אויך געמאַכט אָבלאַװעס איף פּאַרטיזאַנער אין די 
אַרומיקע וועלדער, אַ זאַך װאָס האָט אַפילו פאַרדראָסן די פּויערים אין 
דאָרף, זיי האָבן געטענהט, אַז דאָס איז זיין אייגענע איניציאַטיו, ווייל 
די דייטשן, װאָס האָבן אַליין מורא געהאַט צו טרעפן זיך מיט די פּאַר- 
טיזאַנער אין װאַלד, האָבן אים דאָס נישט באַפֿױלן. די פּויערים זענען 
אויך צופרידן געווען ווען ס'איז איינמאָל געפאַלן אַ פּאָליציאַנט אין קאַמף 
מיט די פּאַרטיזאַנער. אין אַלגעמײן האָבן די פּויערים פיינט געהאַט דעם 
קאָמענדאַנט מיט זיינע פּאָליציאַנטן פאַר זייער איבערגעטריבענער טרייי 
קייט די דייטשן, 

די פּאַרטיזאַנער אין דער געגנט האָבן אין לענער צייט פאַרשטאַרקט 
זייער טעטיקייט. איין מאָל, פֿאַרבײיפאָרנדיק דעם ראַכאָװער הויף צו דער 
אַרבעט אין נאָװאַװיעש, האָבן מיר אין מיטן הויף געזען אַ געהאָנגענעם, 
די - פּאַליאַקן, װאָס האָבן מיט אונדז געאַרבעט, האָבן דערציילט, אַז דער 
געהאָנגענער איז געווען אַ פויער פון דאָרף הוטאַ, וועלכן כ'האָב געקענט, 
מ'האָט אים באַשולדיקט אין העלפן און אױיסבאַהאַלטן פּאַרטיזאַנער אין 
זיין דאָרפישער כאַטע, נאָענט צום װאַלד. לאַזאַרטשיק האָט אים אויפגע- 
האָנגען און געלאָזט הענגען דעם קערפּער דריי טעג. 

נאָך איידער מיר האָבן אָנגעהױבן אַרבעטן ביי די באַראַקן, האָבן מיר 
געװוּסט וועגן אַ פריזירערין, װאָס אַרבעט אין צענטער פון דאָרף. די פרוי 
האָט געהאַט אַ מיידעלע פון אַ יאָר זעקס. די װאָס האָבן באַזוכט אין דער 
פריזעריי, זענען זיכער געווען אַז די פרוי איז אַ ייִדישע. איין מאָל בין 

איך אויך אַהינגעגאַנגען זיך שערן. כ'האָב דאָרט געטראָפן אַ יונגע פרוי, 
אַ בלאָנדע, װאָס ס'איז שווער געווען פעסטצושטעלן צי זי איז אַ ייִדישע. 
אָבער דאָס מיידעלע װאָס האָט זיך געשפּילט אין דרויסן, האָט געהאַט אַ 
טיפּיש ייִדישן אויסזען. פון איצטער אָן האָב איך מוותר געװוען אױיף 
אשר פעלדשערס באַדינונג און אָנגעהױבן זיך שערן אין דאָזיקן פריזיר- 
אַנשטאַלט. אַלע אַנדערע פון אונדזער גרופּע האָבן געטאָן וי איך. מיר 
פלעגן מיט די בליקן צערטלען דעם קינדס שיין און איידל פּנימל און 
שטאַרק געװאָלט זי באַשיצן ס'זאָל איר חלילה נישט געשען קיין שלעכטס. 

נאָך אַ מיידעלע פון שטעטל האָט געלעבט, אָבער מיר האָבן עס נישט 
געקאָנט זען. אין טאָג פון דער אויסזידלונג האָט לאַזאַרטשיק אַריינגע- 
נומען צו זיך איטע די שניידערין, צו נייען פאַר זיין פרוי און משפּחה 
פון די סחורות װאָס זענען אַװעקגעראַבעװעט געװאָרן ביי ייַדן איטע 
האָט באַװיזן אױסצובאַהאַלטן איר דריײײיאָריק מיידעלע ביים פּױלישן 
פּאָליציאַנט אין דאָמבראָוע. עטלעכע װאָכן האָט דער פּאַליציאַנט אויס- 
באַהאַלטן דאָס קינד, אָבער אַז ער האָט איינגעזען אַז די פּאָליאַקן פאַר- 
פאָלגן די באַהאַלטענע ייַדן און אַז מווייסט אין דאָרף וועגן קינד, האָט 
ער זיך דערשראָקן און געברענגט דאָס קינד צו לאַזאַרטשיקן, װי מען האָט 
געזאָגט -- מיט דער מוטערס הסכמה. לאַזאַרטשיק האָט דעם קינד נישט 
געטאָן קיין שלעכטס און עס איבערגעגעבן דער מוטער זיך צו פאַרנעמען 
דערמיט, 

אונדזערע אַ גרופּע טרעגערס פלעגן באַגלײיטן די אױטאָס, װאָס האָבן 
געפירט די באַראַקױטײלן, כדי צו פאַרלאָדן זיי אין די װאַגאַנען. די 
דאָזיקע טרעגערס זענען שטענדיק געווען די זעלבע, זיי פלעגן אָנקומען 
אויך אויף אַנדערש ערטער, אויך אין לאַגער בוֹדזין, װוּ ס'איז געווען 
אַן אָנגעזעענע גרופּע פון אונדזערע שטאַטסלײט. זיי פלעגן אונדז דער" 
ציילן וועגן דער שרעקלעכער לאַגע אין דאָרטיקן לאַגער, וועגן קאָמענ- 
דאַנט פייקס און װעגן טאָגיטעגלעכע ייִדןירציחות און גרױליקע און 
ברוטאַלע עינויים, פּרטים וועגן בודזין האָבן מיר געהערט אויך פון איט" 
שעלע אַרנשטײינס זון, וועמען ס'איז געלונגען קומען צו אונדז אויף ,ניי- 
יאָר אורלויב" דעם ערשטן יאַנואַר 1943. פון אים האָבן מיר זיך דערװוּסט 
וועגן דעם קורצן זיין דאָרט פון בונים מאַנדלקערן, אונדזער געוועזענער 
קהילה-און יודענראַט-פּרעזעס, און וועגן זיין אַנטלױפן, צוזאַמען מיט אַ 
באַװאָסנטער גרופע מענטשן, וועלכע זענען געשטאַנען כראש פון לאַגער, 
אין װאַלד אַרין. ער האָט אויך דערציילט וועגן די אכזריותן, װאָס זענען 
פאָרגעקומען ביידע טעג װײינאַכטסיחגא, אַ װאָך פאַר זיין באַזוך, אָבער 

נישט בלויז שלעכטע ידיעות האָבן די באַגלײיטערס אונדז געברענגט. זי 
פלעגן אַ מאָל ברענגען אויך גוטע בשורות, וועגן צוויי אַזעלכע װעל איך 
דאָ דערציילן. , 

אַ געוויסן טאָג האָבן די טרעגערס געברענגט אין לאַגער אַ צעטעלע, 
װאָס זיי האָבן געפונען צװישן די אױסגעלאָדענע בו-מאַטעריאַלן, אין 
צעטעלע איז געווען געשריבן: ,פּאַר די ייִדן װאָס װעלן אַרבעטן ביים 
אױסלאָדן דאָס מאַטעריאַל -- אַ גרוס פון די ייִדן אין דעמבלינער לאַגער?, 
אין אונדזער אַבסאָלוטער אָפּגעריסנקײט פון דער װועלט איז דאָס געווען 
אַ וויכטיקע, דערפרייענדיקע ידיעה : הייסט עס, אַז ס'זענען דאָ נאָך ייִדן" 
לאַגערן, װאָס דורכן דאָזיקן אָריגינעלן איינפאַל זוכן זיי קאָנטאַקט מיט 
זייערע ברידער, 

אַ געוויסן אַװנט האָבן זיי געברענגט אַ דערפרייענדיקע ידיעה: 


אין נאָענטן דאָרף לישניק, ביים בריקל איבערן טייכל, האָבן זיי געזען 
אַן אױטאָ, אין וועלכן ס'זענען געווען עטלעכע געהרגעטע עס-עס-לייט, 
די אָרטיקע מענטשן האָבן זיי געזאָגט, אַז דאָס איז די אַרבעט פון 
פּארטיזאַנער, 

פּרטים וועגן דער דאָזיקער פּאַרטיזאַנעריאַקציע האָבן מיר זיך דער" 
װוּסט שפעטער: די געהרגעטע אין אױטאָ זענען געװען עס-עס-לייט 
פון אַ שטראָףיעקספּעדיציע, װאָס איז צוריקגעפאָרן פון אַן אַקציע אין 
דאָרף קראַבאָווקע. דאָס דאָזיקע דאָרף איז נאָך פאַר דער מלחמה געווען 
באַװוּסט אין דער סביבה מיט דער קאָמוניסטישער טעטיקייט פון אַ סך 
זיינע איינוווינערס. זיי האָבן זיך אויך געהאַט אָפּגעריסן פון דער קאַטױי 
לישער קירכע און אויפגעשטעלט אין דאָרף אַ נאַציאָנאַלן קאָשטשאָל. 
ווען אין דער געגנט איז אַנטשטאַנען אַ פּאַרטיזאַנער-באַװעגונג, האָבן 
אַ סך אָרטיקע יונגעלייט זיך אָנגעשלאָסן אין די פּאַרטיאַנער און דאָס 
גאַנצע דאָרף האָט די אָפּטײלונגען געהאָלפן -- טייל גערנװויליק, אַנדערע 
געצווונגענערהייט -- מיט פּראָװיאַנט, מיט קאָנטאַקטן, מיט געבן אויפהאַלט 
ווינטער אין די הייזער און נאָך. יענעם טאָג איז די עסיעסיעקספּעדיציע 
געקומען פון לובלין אין דאָרף אַרײן, כדי צו באַשטראָפן אַ פאַמיליע פאַר 
געבן הילף די פּאַרטיזאַנער. זי האָבן אומגעברענגט עטלעכע משפּחה-מיט- 
גלידער און פאַרברענט דאָס הויז. דאָס איז געווען אַן אַקט אויך אָפּצוי 
שרעקן און אָנצולערנען. 

אויך די פּאַרטיזאַנער האָבן באַשלאָסן אָנצולערנען די רוצחים. אַ 
גרופע קעמפערס האָט אויף די רוצחים געטשאַטעװעט אונטער אַ קליין 


בריקל, װווּ יעדער דורכפאַרנדיקער אויטאָ האָט געמוזט פאָרן פּאַמעלעכער, 

אויפן בריקל איז דער אױטאָ מיט די רוצחים באַװאָרפן געװאָרן מיט 
האַנט-:גראַנאַטן, די פּאַרטיזאַנער זענען באַלד אַרױס פון דער לויערונג 
און ליקווידירט די נאָךילעבנגעבליבענע. ס'איז געווען אָנהייב אָװונט און 
די פּאַרטיזאַנער האָבן נאָכן פאַרענדיקן דאָס שטיקל אַרבעט, זיך אָפּגע- 
טראָגן. דאָס געשעעניש האָט געמאַכט אַ גװאַלדיקן איינדרוק אין דער 
גאַנצער געגנט. דאָס איז געווען דער ערשטער עפנטלעכער אָנפּאַל אויף 
די דייטשן אין דאָזיקן ראַיאָן, 

ס'זענען אַדורך טעג און װאָכן, די טעג -- גראָע, אָן אינטערעס, און 
האָפּענונגסלאָזע. דער איינציקער אינהאַלט איז געווען די זאָרג פאַר 
אָנפילן די קישקע, טראָץ דעם װאָס קיינער האָט ביי אונדז דעמאָלט נישט 
געהונגערט. מיר האָבן געלעבט וי אויף אַן אינדזל אין מיטן פון אַ ברויזנ- 
דיקן ים. אָפּקלאַנגען פון דעם שטורעם זענען דערגאַנגען אויך צו לויערונג 
דורך פאַרשידענע ועגן. יעדע גוטע ידיעה האָט אונדז געמוטיקט 
און געװעקט אַ האָפענונג, אַז אויב נישט מיר, דאָס קליינע הייפל ייִדן 
װאָס לעבן אונטערן חסד פון רוצח לאַזאַרטשיק, װעלן אַנדערע זוכה זיין 
צו בעסערע צייטן, און דעריבער זען די מפּלה פון נאַצישן דײיטשלאַנד, 
און מעגלעך אויך נקמה נעמען פאַרן בלוט פון אונדזערע קרובים און 
פון כלל ייִדן. אַזױ האָבן מיר געלעבט ביז דעם דערמאַרדן אייזיקל 
מאַנדלבוים, 


דער מאָרד פֿון אייויקל 
אַ דעװאָלװערישאָס און מוראדיקע געשרייען אין באַראַק האָבן מיך 


אויפגעװועקט. אין דער אַבסאָלוטער פינצטערניש אין באַראַק איז אַנט-י 
שטאַנען אַ שרעקלעכע סומאַטאָכע. קיינער האָט נישט געװוּסט װאָס ס'איז 
געשען. נאָךְ איידער כ'האָב באַנומען װאָס אַרום מיר טוט זיך האָב איך 
שוין דערהערט אַ בהלהדיקע לויפעניש צום אַרױסגאַנג. ביסלעכווייז זענען 
צו מיר קלאָר דערגאַנגען געשרייען און זידלערייען און אין געשׂריי 
,אַלעס ראָוס" האָב איך דערקענט לאַזאַרטשיקס שרעקלעך קול, דער אויס- 
געשריי האָט פאַרגליווערט דאָס בלוט אין מיר. װאָס טוט עפּעס לאַזאַרטשיק 
אין מיטן נאַכט אין לאַגער און װאָס איז די שיסעריי אין באַראַק? נישט 
אַנדערש נאָר אַז דאָס איז אונדזער אַלעמענס סוף. מ'נעמט אונדז אַלע 
אַרױס אויף ליקװידאַציע. דער דאָזיקער געדאַנק האָט פּאַראַליזירט אַלע 
מיינע אברים און חושים. כ'האָב אין דער פינצטער געזוכט מיינע בגדים 
און געפינענדיק זיי איז מיר שווער אָנגעקומען אַרײנצופּאַקן אין זיי דעם 
פון שרעק פאַרגליװוערטן גוף מיינעם. כ'האָב אָנגעהויבן לויפן צו דער 


220 


טיר מיט די זאַכן און שטיוול אין די. הענט. פון ביידע זייטן אױסגאַנג 
זענען געשטאַנען לאַזאַרטשיק און בייקלערס בויפירער אינזשעניר ווינק- 
לער און געשמיסן אונדז מיט די פּייטשעס מיט אַ מין משוגענעם כעס. 
אַרױס בין איך צווישן די לעצטע. כהאָב געזוכט אַ פּלאַץ װוּ כ'זאָל זיין 
פארשטעלט פון לאַזאַרטשיקס מערדערישע אויגן, כדי צו קאָנען סוף-סוף 
אַרײנשטעקן מיינע געפרוירענע, כמעט פּאַראַליזירטע פיס, אין די שטיוול, 

פון לאַזאַרטשיקס געשרייען, קללות און זידלערייען, איז ביסלעכווייז 
קלאָר געװאָרן װאָס ס'איז געשען : ער, צוזאַמען מיטן בויפירער ווינקלער, 
זענען געקומען צום לאַגער-טױער און גערופן מיר זאָלן זיי עפענען. לוט 
זייערע רייד האָבן זיי לאַנג געשריגן און אַז מ'האָט נישט געעפנט האַט 
ער אַ פּאָר מאָל אױסגעשאָסן אויפצווועקן אונדז. אַז מיר האָבן ווידער 
נישט געעפנט, זענען זיי ביידע אַריבער דעם הויכן שטעכלדראַט-פּאַרקאַן 
און אַריין אין באַראַק. לוט די אינסטרוקציעס זענען יעדע נאַכט באַשטימט 
געװאָרן, לוט אַ ריי, צוויי נאַכטװערטער אין באַראַק: איינער אין אָנהייב 
און איינער סוף נאַכט, כדי זיי זאָלן צו מאָרגנס קאַנען אַרױסגײן צו דער 
אַרבעט. זייער אויפגאַבע איז געווען צוֹ היטן אינעװײיניק אין באַראַק. מיר 
האָבן נישט אַזױ פינקטלעך אָפּגעהיטן די דאָזיקע אָנװייזוֹנג און דאָס 
דאָזיקע אַרױסדרײען זיך האָט זיך דאָס מאָל נוקם געווען אין אונדז. צום 
אומגליק איז לאַזאַרטשיק יענע נאַכט צוריקגעפאָרן פון לובלין קיין ראַכאַוו 
און צוליב דעם שטאַרקן פראָסט איז ער אַרײינגעפאָרן אין בייקלער-לאַגער 
זיך דערװאַרעמען. אויף צו דערװאַרעמען זיך האָט ער אָנגעהױיבן זויפן 
בראָנפן ביז ער איז געװאָרן שיכור. ווען לאַזאַרטשיק האָט געװאַלט לאַזן 
דעם אױטאָ אין גאַנג, האָט ער דאָס נישט געקאַנט, צוליבן פראָסט. דערי- 
בער איז ער צוגעגאַנגען צום לאַגער איבערן שאָסײ אויפצווועקן די יידן, 
צו שטופּן דעם אויטאָ ביזן דערװואַרעמען. צום אומגליק זענען מיר שטאַרק 
געשלאָפן און קיינער האָט זיך נישט אויפגעװועקט פון די געשרייען. 
- = = צוזאַמענגעדריקטע זענען מיר געשטאַנען אין לאַגערהױף, אַרײני 
שטופנדיק זיך איינער אין צווייטן אויס מורא פאַר לאַזאַרטשיקס קלעפּ. 
דאָס מאָל האָט אים צוגעהאָלפן דער באַופירער, אַ נעבעכדיק און איבער- 
געשראָקן מענטשעלע, וועמענס נידעריקער װוּקס -- וינציקער וי אֲני 
דערטהאַלבן מעטער הויך -- האָט נאָך מער פאַרשטאַרקט דעם דאָזיקן 
איינדרוק. דער שיכורער לאַזאַרטשיק האָט געװילדעוועט וי אַ בעסטיע, 
און דאָס איז געווען אַ װוּנדער פאַר אונדז אַלע: מיר האָבן אים געקענט 
פאַר אַ סאַדיסטישן מערדער, וועלכער פירט אויס די רציחות זיינע קאַלט- 
בלוטיק,. ממש מיט גלייכגילטיקייט. אין אַזאַ ‏ משוגענעם כעס האָבן מיר 

אים נאָך נישט געזען. ער האָט אונדז באַפױלן אויסשטעלן זיך אין פינפט- 
לעך צום אַפעל און וויפל מיר האָבן זיך נישט געסטאַרעט, זענען די 
רייען אים נישט געפעלן געװאָרן. ווינקלער האָט אים געהאָלפן און ס'איז 
געווען קענטיק, אַז ער קריכט פון דער הויט געפעלן צו ווערן דעם, װאָס 
איז העכער פון אים אין דער מאַכט, 

מיר האָבן זיך געשראָקן פאַר אָט דער אַפּעל, ווייל מיר האָבן געהאַט 
מיט איין פּערזאָן מער. ווען נישט זיין באַזאָפּנקײט. צוליב וועלכער ער האָט, 
ווייזט אויס פאַרגעסן יצחק ברוקירערס טױט, װאָלטן מיר אַװדאי געווען 
פאַרלױירענע. ענדיקנדיק דעם אַפּעל האָט ער געהייסן די שומרים, װאָס 
האָבן געהאַט דיזשור, אַרױסטרעטן פון דער ריי. ער האָט זי אַװעקגע- 
שטעלט ביי דער װאַנט פון באַראַק און געפרעגט וי זיי הייסן. געועזן 
זענען עס אייזיקל מאַנדלבאום און אפרים, יאַנקל באָרנשטיינס קוין. 
לאַזאַרטשיק האָט בעיקר זיך צוגעטשעפּעט צו אייזיקלען, אים מוראדיק 
געשלאָגן און געפּײיניקט, שיפּענדיק די גאַנצע צייט: ,מאַנדלבאַום". דערי 
נאָך האָט ער אַרױסגעצױגן דעם רעװאָלװער און געשאָסן אייזיקלען, װאָס 
איז באַלד געפאַלן אַ פאַרגאָסענער מיט בלוט, אויסגעשאָסן אַ צווייט מאָל, 
און אָנגעהויבן אויסקזייבן מענטשן, אַרױסנעמענדיק זיי פון דער ריי. 
אַז ער האָט נישט דערשאָסן אויך אפרימען, האָט אים ווינקלער דערמאַנט: 
,קנאַל אויך דעם צווייטן". לאַזאַרטשיק האָט װי נישט געהערט די דערי 
מאָנונג.. ווינקלער האָט עס נאָך אַ מאָל איבערגעחזרט, אָבער לאַזאַרטשיק 
האָט אויסגעקליבן צען מענטשן, גענומען זיי מיט זיך און ווידער נישט 
געפאָלגט ווינקלערן. נאָך דעם וי לאַזאַרטשיק מיט די צען חברים אונדזערע 
זענען אַװעק, זענען מיר אַרײן אין באַראַק דערשלאָגענע און דערצו פאַר- 
דאגהעט איבערן גורל פון די צען 

לאַנגע שעהען האָבֿן מיר ציטערנדיק געװאַרט מיט אומגעדולד אויף 
אונדזערע צען חברים. זיי זענען טויטימידע און צעבראָכענע צוריק" 
געקומען כמעט פֿאַר טאָג און דערציילט, אַז זיי האָבן לאַזאַרטשיקס אױטאָ 
געשטופּט איבערן גאַנצן דאָרף און וען ער האָט אים ענדלעך געלאָזט 
אין גאַנג האָט לאַזאַרטשיק באַפױלן ווייטער צו שטופּן דעם אױיטאָ באַרגי 
אַרױף פון שאָסײ ביז נאָכן גאָשטשעראַדאַװער הױף און ערשט נאָכן 
בערגל זיי צוריקגעשיקט אין לאַגער אַריין. 

אין דער פרי, פאַרן אַרױספאָרן צו דער אַרבעט, האָבן מיר אויסגע- 
גראָבן אַ קבר פאַר אונדזער ברודער אייזיקל אין ווינקל פון לאַגערהױף, 
ביים דראַטפּאַרקאַן. אין אַן אבליםישטילקייט האָבן מיר קובר געווען דעם 
צווייטן קרבן אונדזערן, דער לעצטער, װאָס איז דורך אונדז געבראַכט 

געװאָרן צו קבורה און אויף וועמענס קבר מיר האָבן נאָך געקאַנט זאָגן 
,קדיש", 

מיר האָבן פאָרגעזעצט אונדזער נעבעכדיק לעבן פון אַרבעטן פאַרן 
שונא, אָן אַ האָפענונג אויף וועלכער ס'איז ענדערונג. און כאָטש דורך דער 
גאַנצער צייט פון אונדזער זיין אין גאַשטשעראַדאָוו און ראַכאָוו זענען מער 
קיין רציחות נישט געווען, האָבן נישט געפעלט קיין טעג פון פּחד. אַ קורצע 
צייט נאָכן דערמאָרדן אייזיקלען האָבן לאַזאַרטשיקס אַרבעטער נאָכן אומי 
קערן זיך פון דער אַרבעט אונדז אָנגעזאָגט די בייזע בשורח, אַז זיי דאַרפן 
פאַרפּאַקן זייערע פּעקלעך און פון מאָרגן אָן װעלן זיי ,וווינען" אין ראַי 
כאָווער הויף. מיר האָבן געהאַט אַ ביטערע דערפארונג: אַן מהאָט די 
יאַנישאָװער פּליטים צוגענומען פון אונדז, האָט מען זיי דעם זעלבן טאָג 
אומגעברענגט. דעריבער האָבן מיר אין דער נייער ,קװאַרטיר? פון אונדי 
זערע פערציק ברידעף געזען אַ טויטאורטייל פאַר זיי און די נאַכט פאַרי 
ברענגט מיט זיי װוי סשװואָלט געווען די לעצטע נאַכט פון אונדזער זיין 
צוזאַמען,. מיר האָבן פאַרברענגט אין קליינע גרופעס, יעדער איינער מיט 
זיינע קרובים אָדער נאָענטע חברים, מיר האָבן זיך באַמיט צו טרייסטן 
זיי און זיך אַלײן, אַז מיר וועלן זיך נאָך זען, כאָטש מיר אַזע האָבן 
געהאַט דאָס געפיל אַז דאָס אין אַ פאַלשע טרייסט. יענע נאַכט האָט 
כמעט קיינער נישט צוגעמאַכט קיין אויג. אין דער פרי, אַז דער אוטאָ 
איז געקומען זיי נעמען, האָבן מיר זיי באַגלײט מִיט א שווער געפיל, זיי 
האָבן פאַרלאָדן די פּעקלעך אויפן אױיטאָ און מיר אַלע זענען צוזאַמען 
געגאַנגען צו פוס הינטערן אױטאָ, כדי צו זיין מיט זיי נאָך אַ פּאָר מינוט. 
מיר זענען אַזױ געגאַנגען אַ שטיק וועג ביז אין מיטן דאָרף און דאָרט 
זיך געזעגנט, ווייל דער שאָפּער האָט געפאָדערט זיי זאָלן גיכער אוים- 
שטייגן. אַז זיי זענען אָפּגעפאָרן האָב איך אָנגהעויבן וויינען װי אין 
יענעם טאָג פון צעשיידן זיך מיט מיין פאַמיליע. יוט אױס אַז מיינע 
נערוון זענען אָפּגעשװאַכט געװאָרן, 

יעדן טאָג פאָרנדיק צו דער אַרבעט האָבן מיר געפרעגט װאָס ס'מאַכן 
אונדזערע ברידער אין ראַכאָוו. מיר זענען געווען צוגעגרייט צו הערן 
שלעכטע בשורות. װי שטאַרק האָבן מיר זיך דעריבער געפרייט, ווען אין 
אַ געוויסן אָװונט זענען אַלע פערציק צוריקגעקומען אין לאַגער. מיר האָבן 
זי באַגעגנט מיטן געזאַנג פון ,התקווה", מיר האָבן זיך געהאַלדזט און 
געקושט, וי מיר װאַלטן זיך יאָרן נישט געזען ספּאַנטאַן איז פאַר זײ 
איינגעאָרדנט געװאָרן אַ קבלת פּנים. יעדער איינער האָט פון זיין באַהעל- 
טעניש אַרױסגענומען דאָס בעסטע װאָס ער האָט אָפּגעשפּאָרט און 

אַװועקגעשטעלט פאַר אַלע. מ'האָט געטרונקען און געגעסן, געזונגען, גע- 
שטיפט וי קליינע קינדער און זיך געלאָזט וווילגיין פון שמחה. די פאַר- 
וויילונג האָט זיך פאַרצױיגן ביז שפּעט אין אַװנט, ביים שװאַכן ליכט פון 
נאַפּטלאָמפּ, און געוועזן אַ שטיקל סאַטיספאַקציע פאַר די טעג פון שרעק, 
דערנאָך האָבן מיר געהאַט עטלעכע פאַרהעלטנישמעסיק רולקע װאָכן, מיר 
האָבן געאַרבעט ביים פונאַדערנעמען באַראַקן אין װימיסלאָווקער װאַלד, 
נאָענט צום שאָסײ ראַכאָ--קראַשניק. 

אַ נאָענטע קאַנטשאַפט האָב איך אָנגעקנופּט מיטן סאָלטיס. דאָס איז 
געווען אַ געזונטער און פעסט געבויטער פּױער, װאָס האָט ליב געהאַט 
זיך אויסצושמועסן. כ'האָב אויסגענוצט יעדע געלעגנהייט אַװעקצוגיין 
פון דער אַרבעט און פאַרברענגען ביים סאָלטיס אין שטוב. ער פֿלעגט מיר 
דערציילן וועגן דער טעטיקייט פון די פּאַרטיזאַנער אין דער סביבה. 
ער אַליין איז געשטאַנען מיט זיי אין קאָנטאַקט און זיי געהאָלפן לויט 
זיינע מעגלעכקייטן. זיי פלעגן קומען צו אים און ער האָט זיי איבערי 
געגעבן ווען די דייטשן גרייטן זיך צו זיין אין דאָרף אויפצונעמען דעם 
,קאָנטינגענט? ביי די פּויערים, און זיי געעצהט צו קומען פריער און 
צונעמען די צוגעגרייטע פּראָדוקטן. דאָס איז געווען אַ כיטרער פּױער מיט 
אַ סך איינפאַלן, און ער האָט אויסגענוצט די דאָזיקע פעלקייט זיינע 
אַרױסצודרײען זיך פון אויספילן די דייטשע באַפעלן. פאַרן דאָזיקן חטא 
האָט מען אים אָפט אַרױסגעפאָדערט צום קרייזהאופּטמאַן אין קראַשניק, 
אָפּט אים דאָרט געהאַלטן עטלעכע טעג און געפאָרשט, אָבער זיין כיט" 
רעקייט האָט אים געהאָלפן אַרױסצובאַקומען זיך פון זייערע הענט און 
צוריקקומען אַהײם... זיין הויז אין עק װאַלד, װאָס איז כמעט געונען אָפּי 
געזונדערט פון דאָרף, איז געווען פּאַסיק פאַר אַ קאָנטאַקט מיט די פּאַרי 
טיזאַנער, 

אונדזערע אָנגעשטרענגטע נערוון צוליב די לעצטע גרויליקע געשע- 
ענישן האָבן זיך אַ ביסל באַרױיקט. צו דעם האָבן אויך געהאָלפן די גוטע 
לופט און די אַרבעטס-אַטמאָספער אַרום. מיר האָבן געאַרבעט אין װאַלד, 
די ווינטערדיקע ווינטן האָבן דאָ נישט אַזױ שטאַרק זיך געלאָזט פילן 
און אין רויקערע צייטן װאָלטן מיר אַפילו געקאָנט הנאה האָבן פון דער 
אַרבעט און זיין צופרידן מיט איר. בעת אַ שניי אָדער רעגן זענען מיר 
אַריין אין די באַראַקן און אין אַ שטאַרקער קעלט האָט נישט געפעלט 
מיט װאָס צו הייצן. מיר האָבן געאַרבעט אָן שומרים און אויפזעערס, און 
דער דייטש, װאָס האָט געדאַרפט אַכטונג געבן אויף אונדז, אין מיט 
אונדז נישט געווען אָדער מיר זענען אים בכלל נישט אָנגעגאַנגען. די 

ידיעות פון די פראָנטן זענען אויך געװען דערמוטיקנדיקע, נישט געקוקט 
דערויף װאָס מיר האָבן נישט געהאַט אױף װאָס צו האָפן. מיר זענען 
געווען אָפּגעריסן פון דער װעלט, אָבער די פױערן האָבן דערציילט 
וועגן דער מפּלה פון די דייטשן אין סטאַלינגראַד. אוב די נייעסן האָבן 
נישט געברענגט קיין האָפענונג פאַר אונדז איז אין זיי לפּחות געוען 
אַ סאַטיספאַקציע פאַר אונדזערע יסורים, 

אָבער די רויקע צייט האָט נישט לאַנג אָנגעהאַלטן. װי דערמאָנט, איו 
אין לאַגער געווען אַ קליינער באַראַק, איבערגעטיילט אויף צימערן, װווּ 
ס'האָבן געאַרבעט דער שניידער, דער שוסטער און דער שטעפּער. איין 
זונטיק, דוכט זיך אין פעברואַר, ווען מיר זענען, וי געוויינטלעך, געִי 
קומען פריער פון דער ארבעט, זענען מיר אריין אין די געחייצטע װאַר- 
שטאַטן זיך א ביסל דערװארעמען. אין יעדן צימער איז געשטאַנען אַן 


אייזערנער אויוון מיט אַ בלעכענעם קוימען, װאָס איז אַרױסגעגאַנגען 
דורכן דאַך. מיר זענען געשטאַנען צוזאַמענגעדריקט אין די װאַרשטאַטן, 
זיך געװאַרעמט און געשמועסט. פּלוצעם איז ווער אַריין אין באַראַק מיט 
אַ געשריי ,דער באַראַק ברענט". מיר זענען אַרױס אין דרויסן. אַ קליין 
פלעמל האָט געפרעסן דעם דאַך אַרום דעם קוימען. מאָמענטאַל האָט דאָס 
פלעמל זיך צעפלאַקערט און זיך גיך פאַרגרעסערט. מיר האָבן פאַרשטאַנען 
אַז די רער פון קוימען האָט זיך אָנגעגליט און אָנגעצונדן דעם דיקט, פון 
וועלכן דער גאַנצער באַראַק איז געבויט. אין געציילטע סעקונדעס איז 
דער אויבערשטער טייל באַראַק געשטאַנען אין פלאַמען, זעענדיק, אַז ס'איז 
נישטאָ קיין שום אויסזיכט אָפּצוראַטעװען דעם באַראַק, האָבן מיר אָנגעהױבן 
אַרױסראַטעװען פון פייער די נייימאַשינען, דאָס ווערקצייג און די מאַטע- 
ריאַלן. גלייכצייטיק האָבן אַנדערע גרופּקעס גענומען צענעמען די טיילן 
פון באַראַק, װאָס האָבן זיך נאָך נישט געהאַט צעברענט און אָפּגעריסן זיי 
פון ברענענדיקן טייל. די בייקלער-לייט פון דער צווייטער זייט שאַסײ 
זענען געקומען צו לויפן און צוגעקוקט זיך צו אונדזערע איבערמענטש-י 
לעכע אָנשטרענגונגען אָפּצוראַטעװען װאָס סלאַזט זיך. אין געציילטע 
מינוטן האָבן מיר צענומען דעם באַראַק פון ביידע עקן, אָבער דער מיטן איז 
פאַרברענט געװאָרן. מיר האָבן זיך געשראַקן פאַר דער רעאקציע פון דער 
בייקלער-דירעקציע. זיי האָבן זיך אויסגעפרעגט און געפאַרשט וועגן די 
סיבות פון דער שריפח, באַגנוגנט זיך מיט באַמערקונגען ועגן אונדזער 
אומפאָרזיכטיקייט און אַפילו אונדז געלױבט צוליב דער פלינקייט און 
מסירות ביים ראַטעװען. צום סוף האָבן זיי געזאָגט אַז דער ענין װעט 
גענויער אױסגעפאָרשט ווערן דורך העכערע אינסטאַנצן און זיי זענען אַװועק, 

מיו' זענען געשטאַנען ביי די באַראַקיטײלן, פון וועלכע אַ טייל האַבן 
נאָך גערויכט, מיט שווערע געמיטער, מיר האָבן זיך שטאַרק געשראַקן 
פאַר די רעזולטאַטן. די שטענדיק-יאומצופרידענע ביי אונדז האָבן געהאַט 
טענות צו די בעלי-מלאכה, אַז צוליב זיי האָט אונדז געטראָפן די צרה: 
צוליב דעם, װאָס זיי האָבן פאַר זיך געקאָכט אויף די אייוועלעך, האַט זיך 
דער קוימען צעגליט און גורם געווען די שריפה. דער לאַגער האָט זיך 
גערעכנט פאַר אַן עס-עס-אייגנטום און די שריפה פון באַראַק קאַן ברענגען 
אויף אונדז אַן אומגליק, אַ באַשולדיקונג אין סאַבאָטאַזש אַדער עפעס 
ענלעכס. 

צו מאָרגנס זענען אַלע בעלי-מלאכה און פונקציאַנאַרן, װאָס האָבן ביז 
איצט נישט געטאַן גאָרנישט, אַרױס מיט אונדז צו דער אַרבעט. אַלע אַן 
אױסנאַס האָבן מורא געחאַט צו בלייבן אין לאַגער און זיין די ערשטע 
צו טרעפן זיך מיט די עסיעס-אױספאָרשער װאָס דאַרפן קומען. מיר זענען 
געפאָרן אין װימיסלאָװוקער װאַזד פונאַנדערצונעמען באַראַקן. יעדן טאָג 
און שעה האָבן מיר מיט אומרו דערװואַרט די אױיספאַרשונג. איין טאָג האָבן 
מיר געזען צוויי אױטאָס אַרײנפאָרן אויפן שטח פון די באַראַקן און 
עטלעכע עס-עס-לייט זענען אַרױס פון זיי. מיר האָבן זיך געשראָקן פאַר 
אַן אױספאָרשונג לױטן שרעקלעכסטן נוסח פון עסיעס: קלעפּ, פּײני- 
קונגען און טאָרטורן,. וי גרויס איז דעריבער געווען אונדזער פאַרװוּנדע- 
רונג, אַז זיי האָבן די בעליימלאכה פון באַראַק געפרעגט בלויז עטלעכע 
זאַכלעכע פּראַגעס וועגן די אומשטענדן פון דער שריפה, פאַרצייכנט די 
ענטפערס און אָפּגעטראָגן זיך. די אויסגעפאַרשטע האַבן שפּעטער געי 
טענהט, אַז זיי האָבן געהאַט דעם איינדרוק, דאָס די אױיספאַרשערס זענען 
באַאיינדרוקט פון עדות-זאָגן פון די בייקלערימענטשן, װאָס האַבן גע" 
רימט אונדזער מסירות נפש בעת דער רעטונגס-אַקציע, 

נאָכן אָפּפאָרן פון די אױספאָרשערס האָבן מיר פרייער אָפּגעאָטעמט. 
דעם זעלבן אָװנט האָבן מיר דאָס געשעעניש געפייערט מיט אַ פריילעכן 
,באַנקעט". 

סכנות האָבן אויף אונדז געלױערט תמיד און אומעטום. איין מאָל 
האָט מען געברענגט אויף מיטאָג קליינע קאַרטאַפל אין די שאָלן. לױט 
אונדזערע באַגריפן איז דאָס געווען אַ נעבעכדיק געריכט, אַ מאכל-בהמה. 
היות מיר זענען נישט געווען אויסגעהונגערט זענען די קאַרטאָפּל אַזױ װוי 
מיהאָט זיי געברענגט צוריקגעשיקט געװאָרן אין קיך אַריין. מיר האָבן 
אויך צו מאָרגנס געטאָן דאָס זעלבע און דאָך האָט מען אונדז אויך דעם 
דריטן טאָג געשיקט אַזעלכע קאַרטאָפֿל, דער ענין איז דערגאַנגען צום 

מייסטער שידא (אָדער שידער), אַ ביינדער דייטש אױף איין אױג און 
אָן פינגער פון דער רעכטער האַנט, וועלכער פלעגט אונדז דערציילן, אַז 
ער איז געווען אַ פּאַליטישער און קרימינעלער אַרעסטאַנט און געשיקט 
געװאָרן אויף אַרבעט אין ,אָסטען". ער פלעגט מיט אונדז פאַרפירן פֹּאָי 
ליטישע שמועסן, אין וועלכע ער האָט שאַרף אַטאַקירט דעם נאַצישן 
רעזשים און דעם ,פירער", אָבער מיר האָבן זיך געהיטן און אויסגעמיטן 
צו שמועסן מיט אים אױף די דאָזיקע טעמעס. אַז שידאַ איז געװאַר 
געװאָרן, אַז מיר ווילן נישט עסן די קאַרטאַפל, האָט ער אונדז צוזאַמענ- 
גערופן און גערעדט צו אונדו מיט אַ טאָן און פּנים-אויסדרוק פון אויפי 
ריכטיקער באַזאָרגקײט: ,יונגס, יונגס! איר ווייסט קוים װאָסער צרה איר 
קאָנט ברענגען אויף זיך. מ'קען אייך באַשולדיקן אין אײינאַרדנען א פּראַ- 
טעסט-דעמאַנסטראַציע, אין סאַבאָטאַזש און אין אַלץ װאָס מ'וועט נאַר 
וועלן אייך פאָרװואַרפן. פאַר אייער טובה וועגן בעט איך אייך, אַז פון 
היינט אָן זאָל יעדער איינער נעמען זיין פּאַרציע קאַרטאָפל און מיך 
אַרט נישט װאָס איר װועט טאָן מיט דעם, אַבי עס זאָל נישט צוריקגעשיקט 
ווערן אין קיך אַריין". פון יענעם טאָג אָן האָבן די קאַרטאַפל געפונען 
דעם וועג צו די פּאַשעיזעק פון די פערד, פון װאָס די בעלי-עגלה זענען 
געווען גאָר שטאַרק צופרידן. ערשט נאָך דער באַפרײונג, לעבנדיק צוויי 
יאָר אין דייטשלאַנד, האָב איך זיך דערװוּסט אַז קאַרטאָפּל אין די שאָלן 
פאַרנעמען אין מעניו פון דער דייטשער שטוב אַ בכבודיקן פּלאַץ, 

סוף פעברואַר האָבן מיר פאַרענדיקט דאָס פונאַנדערנעמען די באַראַקן 
אין װוימיסלאָווקער װאַלד אוֹן מ'האָט אונדז איבערגעפירט צו דער זעלבער 
אַרבעט אין װאַלד לעבן דאָמבראָװע. כ'בין געווען דערפון צופרידן, ווייל 
אין דאָזיקן דאָרף האָב איך געקענט כמעט יעדן פּױער. אַ סך פון זיי האָבן 
מיך געדענקט נאָך וי אַ קינד, ווען כ'פלעג טאָגיטעגלעך אַהערקומען מיט 
מיין פאָטער ז"ל, איין זומער האָב איך אין דאָרף פאַרברענגט צװאַמען 
מיט אַנדערע פון אונדזער משפחה. מיר האָבן געהיט עטלעכע קליינע 
סעזילעך, װאָס מיר האָבן געדונגען ביי די פּױערן. אַ געוויסע צייט האַב 
איך געפאַשעט בהמות ביי א פּױער. מיט דער הסכמה פון די הברים 
האָב איך כמעט נישט געאַרבעט, נאָר אַרומגעדרײט זיך גאַנצע טעג אין 
דאָרף און , אָרגאַניזירט? שפּייז. כ'האָב אָנגעקניפּט קאַנטשאַפט און האַנדלס- 
באַציונגען מיט איינעם פון די רייכסטע אין דאָרף, מיטן פּיער מאַרו- 
שעווסקי, וועמענס װירטשאַפט איז ענלעכער געווען צו אַ קליינעם פּאַל- 
װאַרק, און פאַר יעדער זאַך װאָס כ'האָב אים אַװעקגעגעבן האָב איך 
באַקומען פּראָדוקטן וועלכע כ'האָב נאָר געװאָלט. ספּעציעל האָבן מיר זיך 

געקוויקט מיטן ריינעם און געשמאַקן פּויערישן ברויט, װאָס ס'האַט פאַר 
אונדז געבאַקן דעם װאַלדװעכטערס וייב, פון דעם שװאַרצן קאַרנמעל 
װאָס מאַרושעװוסקי האָט מיר צוגעשטעלט, 

אַ פּאַר טעג פאַר פּורים האָט משה גאָלדרײך, אַ רעליגיעזער ייד פון 
לאַזאַרטשיקס גרופע, אונדז דערמאַנט אַז אין קורצן איז פּורים, אָבער 
סיזענען געווען חלוקי-דעות ווען ס'געפאַלט פּורים. לוט זיין חשבון האָט 
מען געדאַרפט לייענען די מגילה דאָנערשטיק אַװנט און לויט מיין חשבון 
איז ערב פּורים אויסגעקומען מוצאי שבת. כ'האָב אים געשריבן אַ צעטל 
מיט מיין אויסרעכענונג. אין אַ קורצער צייט אַרום, טרעפנדיק זיך אין 
ראַכאָוו, האָט מיר משה געזאָגט, אַז ער האָט אַנגענומען מיין חשבון און 
אַז אויך ביי זיי האָט מען די מגילה געלייענט מוצאי שבת. 

מיר האָבן זיך געגרייט צו קריאת המגילה. שוין יאָרן װי איך האַב 
זיך נישט באַטײליקט ביים לייענען די מגילה און איצט האָב איך זיך 
צו דעם געגרייט וי צוֹ אַ פייערלעך געשעעניש. עמעצער האַט געהאָט 
אַ סידור-תפילות מיט מגילת אסתר. מיין קוזין מלך ראָזנבלאַט, אַ גוטער 
בעל-קורא נאָך פון זיין יוגנט, האָט געלייענט די מגילה און מיר האָבן 
זיך צוגעהערט צו דער דערציילונג וועגן המן הרשע, װאָס האַט געפּלאַנט 
,להשמיד, להרוג ולאבד את כל היחודים" אַלע ייִדן פון יונג בין אַלט, 
קינדער און פרויען. און אָט לעבן מיר פון דאָס ניי איבער די דאָזיקע 
גזירה"טעג. ביי יעדן מאָל װאָס מלך האָט אויסגערופן ,המן" האָבן מיר 
אים , פאַרטיליקט" וי מיר פלעגן דאָס טאָן קינדערווייז: געטופּעט מיט 
די פיס, געקלאַפּט אין די װוענט און געשריגן משונהדיקע אויסרופן. און 
ווען דער בעל-קורא איז געקומען צום פּסוק ,ליהודים היתה אורה ושמחה 
וששון ויקר", האָבן מיר אַלע דאָס געלייענט מיטן בעל-קורא מיטן טראַ- 
דיציאָנעלן ניגון פריילעך, אַ שטייגער וי מיר װאַלטן גאַרנישט געווען 
פאַרמאַכט אין לאַגער. נאַך קריאת המגילה האָבן מיר אויסגעטרונקען 
,לחיים", פאַרביסן מיט די צוגעגרייטע גוטע זאַכן, זיך געװוּנטשן אַ פרייי 
לעכן פּורים און באַמיט זיך משמח צו זיין. 

אַזױ האָבן מיר, אַ קליין הייפל ייִדן פאַרשפּאַרטע אין אַ דייטשן לאַ- 
גער, געפייערט דעם פּורים אין אַ פּוילישן דאָרף, אין וועלכן ס'איז דורות 
לאַנג פאַרבאָטן געווען יידן צו וווינען. 


עטלעכע סעג נאָך פּורים האָט מען אויך אונדז איבערגעפירט קיין 
ראַכאָוו. מען האָט אונדז, די גאַנצע הונדערט, לאַקירט אין צוויי הייזער, 
װאָס זענען פריִער געווען באַװוינט דורך די ,פּאַראָבקעס? (פאַלװאַרק- 

אַרבעטער) פון הוֹיף. אַ גאַנצן װוינטער האָבן מיר געוווינט אין אַ דיקטן- 
באַראק, װאַס מיר האַבן מורא געהאט ער זאָל נישט אַװעקפליעז מיטן 
ווינט, און איצטער, אין פרילינג, האָט מען אונדז לאָקירט אין געמויערטע 
הייזער, אָבער אין אַ שרעקלעכער ענגשאַפּט: בלוין אַ שמאַלער דורכ- 
גאַנג צווישן די פּריטשעס, אויף וועלכע מיר זענען געווען צוזאַמענגע- 
דריקט איינער צום צווייטן. אין אונדזערע סאַניטאַרע באַדינגונגען, ווען 
בלויז איינצלנע האָבן געהאַט מלבושים איבערצוטאָן און געביטן די וועש 
האָבן מיר בלויז יעדע װאָך, אָן אַ מעגלעכקייט אַרומצוװואַשן זיך און אָן 
אַ דעזינפעקציע-איינריכטונג -- איזן אונדזער געזונטיצושטאַנד געווען 
אין סכנה, 

מיר זענען אויך באַזאָרגט געווען צוליב אַנדערע זייטן פון אונדזער 
זיין ביים לייב אין פּיסק, אין דער נאָענט מיטן רוצח לאַזאַרטשיק. מיר 
האָכבן מורא געהאַט, אַז איצט װעט מען אונדז נישט לאָזן זיך פאַרזאַרגן 
מיט שפּײיזיפּראָדוקטן, זינט מיר זענען געקומען אין לאַגער אַרײן, מיט 
פינף חדשים צוריק, האָבן מיר געלעבט אָן א װאַך און אָן אויפזיכט 
איבער אונדז און אויף אונדזערע מעשים. פון איצטער אָן דאַרפן מיר 
לעבן אין שאָטן פון לאַזאַרטשיק און זיינע מלאכי-חבלה, און בעיקר: מיר 
האָבן נישט געװוסט צו װאָסערן צוועק מען האָט אונדז איבערגעפירט 
אַהער, מיט װאָס װעט מען אונדז באַשעפטיקן, ווער װעט זאַרגן פאַר 
אונדזער פאַרפלעגונג וכדומה, 

אונדזער געפיל דאָ איז נישט װוייניק סטימולירט געװאָרן דורך איט- 
קעס דערציילונג. איין אָװנט איז לאַזאַרטשיק צוריקגעקומען פון שטאָט 
אַ שיכורער. ער איז אַריין אין איר צימער, אױסגעטאָן זיך און אַרײן צו 
איר אין בעט. אויס מורא פאַרן אייגענעם לעבן און דעם לעבן פון איר 
קינד, איז זי געצװוּנגען געווען צוֹ באַפרידיקן זיין תאווה, 

דעם וועג צו דער אַרבעט און צוריק האָבן מיר איצט געמאַכט צו 
פוס, צי דאָס איז געווען צום שטיין"גרובן אין נאָװאַװיעש, איבער אַ קילאָ- 
מעטער גאַנג, אָדער צום פונאַנדערנעמען באַראַקן, אַ פינף קילאַמעטער 
וועג. מיטן דאָזיקן גאַנג אין דער לופט פון פריִען פרילינג, האָבן מיר זיך 
ממש געקװויקט. דורכגייענדיק דורכן דאָמבראָװער דאָרף האָב איך דער" 
ליידיקט אַלע מיינע עסקים. צייטנווייז בין איך אַװעק פרי פון דער 
אַרבעט, דערליידיקט מיינע ענינים און צוגעשטאַנען צו דער גרופע 
ביים צוריקגיין פון דער אַרבעט. אַ גאַנצן טאָג זענען מיר געווען פריי, 
און בלויז פון צייט צו צייט פלעגט אונדז באַזוכן אַ פאָרשטייער פון דער 
פירמע, זען װוי מיר אַרבעטן, אָדער. אַכטונג געבן װי מיר לאָדענען אויף 

די באַראַקן אויף די אױטאָס. געװונדערט האָט אונדז די באַציונג צו 
אונדז מצד דער פּויזישער באַפעלקערונג. די פּויערים ואָס האָבן דער" 
מאָרדעט יעדן ייִד אין דער סביבה, אָדער אים איבערגעגעבן צו די רוצי 
חים, האָבן נישט געװאַגט אָנצורירן אָדער באַלײידיקן אונדז ווייל מיר 
זענען געווען ,די דייטשנס ייִדן". אויך די דאָרפישע שקצים, װאָס האָבן 
אין די פאַרימלחמח-יאָרן נישט געלאָזט דורכגיין קיין ייִד אין דאָרף אֶן 
אים צו באַלײידיקן אָדער באַװאַרפן מיט שטיינער, האָבן איצטער אַלע 
געהאַלטן די מיילער. די מערדערס פון אונדזערע ברידער האָבן אונדז 
געהאָלפן מיט אַלץ, און פאַרקויפט אַלע פּראָדוקטן װאָס מיר האַבן גע- 
װאָלט. אמת, איך האָב געטראַכט, אַז כדי פיינט צו האָבן ייִדן נייטיקן זיך 
די אַנטיסעמיטן נישט אין זיי. שונאי ישראל זענען געבליבן אויך נאָך 
דעם וי מ'האָט די ייִדן אומגעברענגט. אַפילו דער וועכטער פון די באַי 
ראַקן װאָס מיר האָבן פונאַנדערגענומען, אַן עלטערער און קרענקלעכער 
פּױער, האָט נישט באַהאַלטן זיין ייִדן"שנאה. אָבער די דייטשע שוץ האָט 
אונדז געהאָלפן, | 
נישט נאָר די פּוֹיערים האָבן געהאַט אַ ספּעציעלע באַציונג צו די 
ייִדן פון די דייטשן". אַ געוויסן טאָג זענען מיר בעת דער מיטאַגיפּױזע 
געווען אויסגעזעצט אין עק װאַלד ביים לעצטן באַראַק, װאָס האָט אונדז 
געדינט וי אַן עסזאַל, מאַגאַזין פאַר כלים און אַ שוץ קעגן רעגן, פּלוצעם 
האָבן מיר דערזען אַן אָפּטײלונג פון עטלעכע צענדליק זשאַנדאַרמען זיך 
דערנענטערן צו אונדז. דאָס איז געווען אַ זעלטענע דערשיינונג, ווייל 
געוויינטלעך פלעגן זיי מורא האָבן אַרײנצוגײן אין װאַלד, מיר זענען 
געבליבן זיצן רויק אויף אונדזערע פּלעצער. אַז זיי האָבן אונדו דערוען 
נענטער האָבן זיי זיך צעטיילט אין צוויי שפּיצן און אַרומגערינגלט אונדז, 
ריכטנדיק אויף אונדז דאָס געווער. ווייזט אויס, אַז זיי האָבן אונדז באַי 
טראַכט פאַר אַ פּאַרטיזאַנער-גרופּע. אונדזער מזל איז געװוען װאָס מיר 
האָבן זיך נישט דערשראָקן און זיך נישט גערירט. דער קאַמענדאַנט 
זייערער איז צוגעקומען נאָענט און געפרעגט װער מיר זענען און װאָס 
מיר טוען דאָ. זיי האָבן זיך געװוּנדערט װאָס מלאָזט אַזאַ גרופע יידן 
איבער אָן אַ װאַך און השגחה. טראָץ דעם האָבן זי אָנגענומען אונדזער 
אויפקלערונג און אַװעק ווייטער, 
די באַצְיונגען מיט לאַזאַרטשיקן זענען געווען צו דערליידן, בעסער 
וי מיר האָבן פאָרויסגעזען. פּראָדוקטן האָבן מיר אַרײנגעברענגט אין 
לאַגער װי פריער, און בלויז איין מאָל האָבן לאַזאַרטשיק מיט די אוקראַ- 
יִנער געמאַכט ביי אונדז אַ רעוויזיע נאָך אונדזער צוריקקומען פון דער 

אַרבעט. די כעסערע פּראָדוקטן וי פּוֹטער, פעטס און אייער האָבן זיי 
צוגענומען, אָבער ברויט און אַנדערע פּראָדוקטן האָבן זיי נישט גע- 
טשעפּעט, 

איין אינדערפרי האָט מען אונדז נישט אַרױסגעלאָזט צו דער אַרבעט 
און דורכגעפירט אַ ‏ לוזנקאַנטראָל?. לאַזאַרטשיק מיט זיינע עסיעס גע- 
הילפן, אָן די אוקראַיִנער, האָבן געזוכט אין די האָר, אין די וועש און 
מלבושים. טראָץ דעם װאָס כמעט יעדער איינער פון אונדז האָבן יענעם 
פרימאָרגן געביטן װועש, זענען דאָך געווען אַסך פאַרלייזיקטע. לאַזאַרי 
טשיק האָט די פאַרלייזיקטע אַװעקגעשטעלט באַזונדער, פון איצטער אַן 
זינען די צוויי וווין-הייזער באַװױנט געװען לויט אונדזער ריינקייטסי 
שטופע. אוב עמעצער איז געווען שטאַרק פאַרלייזיקט האָט מען געהייסן 
שלאָפן איינער אַליין אויפן בוידעם און נישט מישן זיך מיט אונדז אַפילן 
ביי טאָג. די מלבושים, אונדזער בעטגעװאַנט און אַלע אַנדערע זאַכן האָט 
מען אונדז געהייסן ברענגען אין אַ צימער אין הויז װוּ לאַזאַרטשיק האָט 
געוווינט, װאָס מען האָט גערופן דער ;פּאַלאַץ", און דאַרט איז דורכ- 
געפירט געװאָרן אַ דעזינפעקציע. די לייז זענען כמעט וי פאַרשװוּנדן. 


אָפּקלאַנגען פון אויפשטאַנד אין װאַרשעװער געטאָ 


צום דאָמבראָװער פּױער װאַלעק נאָװאַקץ פלעגן מיר אַרײנגיין טאָגי 
טעגלעך, אברהמקע און איך. וי זיין ברודער יאַשעק אין ווימיסלאווקע 
האָט ער אונדז געקענט פון קינדערווייז אָן און ער פלעגט אונדז פרייגךד- 
לעך אויפנעמען. אַ געוויסן טאָג האָבן מיר דאָרט געטראַפן אַ פרעמדע 
פרוי, אַ שטאָטישע לויטן אויסזען. מ'האָט אונדז געזאָגט, אַז זי איז אַ 
װאַרשעװער, א ואַנדערנדיקע הענדלערין, װאָס קומט יעדע װאָך אין 
דאָרף אַרײן, ברענגט מיט זיך זאַכן צום פאַרקויפן און קויפט איין פּראַי 
דוקטן, מיר האָבן מיט איר פאַרפירט אַ שמועס און פון דעמאַלט אָן 
פֿלעגן מיר זי דאָרט שטענדיק טרעפן אין זעלבן טאָג אין דער װאָך און 
דערוויסן זיך פון איר נייעס פון װאַרשע. מיט דער צייט, אַז זי האָט 
אַ ביסל געװווּנען אונדזער צוטרוי, האָבן מיר זי געבעטן אַריינצוגיין אויף 
אַן אַדרעס װאָס מיר האָבן איר געגעבן און פרעגן זיך אויף אַ געוויסער 
פרוי. מיר האָבן איר נישט געזאָגט, אַז דאָס איזן אונדזער שװעסטער 
חיהלע, װאָס האָט צווויסן געטאָן איר אַדרעס איף דער אַרישער זייט. 
ביים נאָענטסטן טרעפן זיך האָט די װאַרשעװער פרוי דערציילט, אַזן ביי 
יענער פרוי איז אַלץ אין אָרדענונג און אַז זי געפינט זיך אין זשאָליבאָזש 
ביי װאַרשע. מיר האָבן איר געגלויבט און זיך שטאַרק געפרייט. 

ביי אַ צווייט טרעפן זיך האָט זי געזאַנט אז דאָס מאָל האָט זי אינ- 
טערעסאַנטע נייעס: ,די ייִדן פירן מלחמה מיט די דייטשן". מיט שפּאַט 
האָט זי דערציילט וועגן ,די זשידקעס די קעמפערס", וועגן דער שיסעריי 
װאָס דערגייט פון געטאָ, וועגן די פלאַמען, װאָס זעצן אַרױס פון דאָרט 
און נאָך אַזעלכע זאַכן -- אַלץ אין אַ גרינגשאַצנדיקן טאַן. 

מיר האָבן נישט געװוּסט וי אַזױ זיך צוֹ באַציען צו דער דאַזיקער 
דערציילונג. ווייזט אויס, אַז מיר זענען באַאײנפלוסט געווען פון איר חוזק- 
דיקן טאָן; מיר האָבן דער דערציילונג נישט צוגעשריבן קיין ספּעציעלע 
וויכטיקייט און זי כמעט פאַרגעסן. אָבער אַז די פרוי איז די צווייטע װאַך 
צוריקגעקומען און דערציילט, אַז די קאַמפן האַלטן אָן אַז די דייטשן 
רייסן אויף און צינדן אונטער דאָס גאַנצע געטאָ און אַז ס'זענען ביי די 
דייטשן אויך פאַראַן געהרגעטע, האָבן מיר געװוּסט, אַז דער ענין איז 
אַ גורלדיקער. דאָס מאָל האָט זי שוין ערנסט דערציילט וועגן שווערע און 
ביטערע קאַמפן, וועגן הונדערטער און אפשר טױיזנטער קרבנות. זי האָט 
אונטערגעשטראָכן אַז די ,ייִדעלעך" אַלײן װאַלטן נישט פעיק געוען 
דאָס צו באַווייזן, אָבער פּאַָליאַקן קעמפן מיט זיי צזאַמען און אַז די 
לעצטע זענען די הױפּטקעמפערס, מיר האָבן פאַרשטאַנען, אַז פון איר 
מויל רעדט אַרױס די פּולישע באַפעלקערונג, וועלכע זעט אין קאַמף פון 
די ייִדן אַן ערנסט געשעעניש און וויל די דערגרייכונגען צושרייבן זיך 
אַלין. כ'בין געווען דערשיטערט פון דער דערציילונג, כ'האָב געהאַט דאָס 
געפיל אַז װוּנדערלעכע געשעענישן קומען פאָר אין װײיטױנאַענטן װאַרי 
שע, דאָס געוועזענע האַרץ פון פּױלישן און אײראָפּעלשן ייִדנטום. כ'האַב 
נאַטירלעך נישט געקאָנט אָפּפילן די שרעקלעכקייט פון דעם, װאָס דאָרט 
קומט פאָר, אָפּשאַצן דעם פאַרנעם און די רעװלטאַטן. כ'האַב נישט 
געװוּסט וועגן דער טראַגעדיע פון דער גרויסער קהילה און אַפילן נישט 
געאַנט אַז דאָס זענען די לעצטע טעג פון דעם רומפולן ייִדישן ישוב 
און דער סוף פון פּוילישן ייִדנטום בכלל. אָבער איך האָב דאָס דאָך 
אָפּגעפילט, ווייל כ'האָב צו אברהמקען געזאָגט די װערטער: ,ס'איז כמעט 
זיכער אַז מיר װעלן נישט דערלעבן און זיך נישט דערוויסן װאָס אַזױנס 
ס'איז פאָרגעקומען אין געטאָ: כ'בין כמעט זיכער, אַז אויך די קעמפער 
װעלן נישט בלייבן לעבן. אָבער ס'וועט עמעצער בלייבן נאָך זיי, און ס'וועט 
פאַרצייכנט און דערציילט ווערן וועגן זייער מלחמה און זייער העלדישן 
גייסט. זיי האָבן געראַטעװעט נישט בלויז זייער, נאָר אויך אונדזער אַלע- 
מענס כבוד". כ'בין זיך משער, אַז די װאַרשעװער געשעענישן האָבן געהאַט 
אַ השפּעה אויף דעם װאָס ס'איז מיט אַ קורצער צייט שפּעטער פאָרגע- 

קומען מיט אונדז. אָבער ס'איז ביי מיר אויסער יעדן ספק, אַז דאָס װאָס 
כ'האָב דעמאָלט געפילט, האָט דעצידירט ביים אויסוויילן מיין איצטיקן 
לעבנסאָרט, 


אַ טאָג פֿאַר בודזין 


יענעם פּרײיטאָג, קורץ פאַרן ענדיקן די אַרבעט, האָב איך באַמערקט 
אַ גרעסערע גרופּע חברים שטיין און שמועסן לעבהאַפּט װעגן עפעס 
מיטן מייסטער. כ'בין צוגעגאַנגען הערן וועגן װאָס ס'האַנדלט זיך. ס'האָט 
זיך אַרױסגעװיזן, אַז ער דאַרף אַ מענטש, װאָס זאָל מאָרגן באַגלײטן צוויי 
פויערישע וועגעלעך, װאָס פאָרן אין מישיקער טאַרטאַק ברענגען צויי 
האָלצקלעצער. זעענדיק אַז קיינער וויל נישט פאָרן פרייוויליק, האָב איך 
זיך אַליין פאָרגעשלאָגן. כ'בין צופרידן געווען מיט דער געלעגנהייט ווידער 
אַ מאָל צוֹ זען דעם וועג און די געגנט וועלכע איז מיר גוט באַקאַנט, 
איך האָב געהאַט נאָך אַ מאָטיוו, װאָס װועט זיך אויפקלערן ווייטער, 

צו מאָרגנס, שבת גאַנץ פרי, האָבן אויפן אַרבעטס-פּלאַץ געװאַרט 
צוויי פּויערישע וועגעלעך. כ'האָב באַקומען צוויי בריוו: איינער פאַרן 
טאַרטאַק, און דער צווייטער -- אַ באַגלײטבריו פאַר מיין זיכערקייט, 
אוב כוועל זיך אָנטרעפן אויף אַ קאָנטראָל, 


פרילינג -- ווי אַלע מאָל 


פרעכטיקישיין האָט די וועלט אויסגעזען אין יענעם מאַײיפּרימאָרגן 
פון יאָר 1943, איינער פון די שענסטע פרימאָרגנס אין דאָזיקן חודש, װאָ? 
ווערט אַזױ געלויבט ביים פּוילישן פאָלק און באַזונגען דורך זיינע שריי- 
בער און דיכטער. כ'האָב זיך אומגעקוקט אַרום און געטראַכט ועגן די 
פאַרגאַנגענע יאָרן. אָט אין די לאַנדשאַפּט אַרום מיין שטעטל, װאָס איז 
מיר אַװױי גוט באַקאַנט אין אַזױ טיף איינגעקריצט אין זכרון, אָט בין 
איך נאָך אַ יונג ייִנגל, כמעט אַ קינד, און שטיי אויף יעדן פאַרטאָג, נעם 
אויפן אַקסל די יאַזשמעס מיט צויי עמערס, שפּאַן אָן שרעק דרי אַ 
האַלבן קילאָמעטער קיין דאָמבראָװע, און גייענדיק האָב איך הנאה פון 
דער זיך וועקנדיקער װעלט, פון די זינגענדיקע פייגעלעך, פון דער 
אויפגייענדיקער זון, װאָס פאַרבט מיט שטאַרקע און בונטע פאַרבן די 
ביימער-שפּיצן, דעם פּאַרקאַן פון קריסטיעכן ביתיהקברות, אַלץ װאָס 
כ'טרעף אָן אין וועג. מיר דאַכט זיך, אַז אַלץ האָט הנאה וי איך. אוֹן 
אָט בין איך שוין גרויס. יעדן אינדערפרי גיי איך צו דער אַרבעט אין מיל, 
אָט זענען אונדזערע ערשטע שריט אין סניף ,החלוץ". יעדן שבת שטייען 

מיר אויף פֿאַר טאָג, שפּאַצירן צו איינעם פוֹן די סאָסנע-װועלדער הינטער 
דער שטאָט -- אַ פריילעכע און שפּרודלדיקע יונגע חברה. כ'דערמאַן זיך 
די סקויטיש-חלוצישע טעטיקייט אין װאַלד, דאָס לייענען פראגמענטן 
פּאָעזיע און פּראָזע אויף דער טעמע ציון און אַרבעט, אונדזער זינגען 
װאָס האָט געברענגט אין שטוינונג די פּױערים אַרום. זיי האָבן נישט 
געקאָנט פאַרשטיין, װואַסער גייסט עס איז אַרײן אין דער ייִדישער יוגנט. 
געוויינטלעך האָבן זי אַ מיסטעריעזע מורא פאַרן װאַלד און זיי דערציילן 
משונהדיקע מעשיות וועגן דעם װאָס דאָרט טוט זיך. און אַז מיר האַבן 
געשפּאַנט צוריקוועגס אין שטעטל אַרין האָבן אונדזערע עלטערן, ברידער 
און שוועסטער זיך געװוּנדערט: ,וען און װי אַזױ איז דאָס געשען? 
ווער האָט דאָס אַלץ געשאַפן ?7 אַנדערע האָט פאַרדראָסן אויף די , שקצים", 
װאָס ווערן הפקר, װאָס אַנשטאָט צו גיין אין שול אַרײן דאַוװענען, שפּאַ- 
צירן זיי, שפּילן זיך, זענען מחלל שבת בפרהסיה און פירן אַראָפּ אומי 
שולדיקע קינדער פון דרך הישר, | 
כדערמאָן זיך דאָס אַלץ,. אויבנאויפיק האָט זיך גאַרנישט נישט גע" 
ענדערט. דער פרילינג איז װי פר;ער. אָבער װי שטאַרק האָט זיך עס 
געענדערט ביי אונדז! מיין נשמה איז צעריסן וי מיינע בגדים און מיין 
עטלעכע און דרייסיק יאָריקער גוף אין אָפּגעטראָגן װי די שטיוול מיינע, 
יעדער פּלאַץ װױּ כ'פאַר דורך דערמאָנט מיך אַ ייד װאָס איז אומגעקומען 
מיט אַ מאַרטירער-טױט, אָט בין איך צוגעקומען צוֹ די ערשטע הייזער 
אין שטעטל. אַרום איז אַ שטילקייט פון אַ ביתיהקברות. ייִדן איילן זיך 
נישט מער אין מקווה אַריין צו שבתדיקער פרימאָרגן-טבילה און שטייען 
מער נישט אויף. גאַנץ פרי אין שול אַרֹיין צו תהילים-זאָגן. ס'הערט זיך 
נישט קיין קול פון די ייִדישע הייזער װאָס זענען אַ מאָל פול געווען מיט 
תורה ותפילה און שמחת-שבת. און צוזאַמען מיט די ייִדן איז וי אויסגע- 
שטאָרבן דאָס גאַנצע שטעטל. כ'זע נישט קיין לעבעדיקן נפש. אָט בין איך 
דערפּאָרן צום מאַרק. אויך דאָ זע איך נישט קיינעם. כ'קוק זיך איין אויף 
דעם אָרֹט װוּ מיר. זענען מיט זיבן חדשים צוריק געשטאַנען צום לעצטן 
אַפּעל און פון דאָרט האָט מען אונדז גענומען, וועמען אין לאַגער אַרײן 
אוֹן וועמען צום גירוש. מיין בליק זוכט דעם פּלאַץ װוּ ס'איז געפאַלן 
דער גיבור און קדוש יאַנקעלע לערער. מעגלעך, אַז איך זע צום לעצטן 
מאָל. די באַקאַנטע און באַליבטע ערטער. כ'בין שוין דורכגעפאָרן דעם 
גאַנצן מאַרק, און אין עק, אין דער טיר פון איין געוועלב, שטייט אַ פּאַ- 
ליאַק, מיינער אַ געװועזענער שכן. ער האָט שוין באַװיזן ירשנען דאָס 
געוועלבל פון שרייבגעצייג פונעם ייִדישן אייגנטימער. איך כאַגריס אים 

און גיב אים איבער, װאָס מיין חבר אין לאַגער האָט מיך געבעטן נאַך 
א ווייל -- אין אָט איז אונדזער משפּחה-הויז. וי שטאַרק װאָלט איך 
געװאָלט טאָן אַ בליק אינעװוייניק, לפּחות ווי מען באַזוכט אױף אַ בית- 
הקברות. כ'טאָר נישט. מיט דעם אַזױ טייערן פּלאַץ געזעגן איך זיך בלויז 
פון דער ווייטנס. ו' 

דער וועג פון 8--10 קילאָמעטער ביזן טאַרטאַק האָט לאַנג געדויערט, 
די פּויערישע פערדלעך זענען אָפּגעמאַטערט ווייל אַחוץ דער װירטשאַפט 
זיײיערער מוזן זיי באַדינען אויך די מאַכט. די פּוערים טרייבן זיי נישט 
צו פיל, אַרױספאָרנדיק פון שטעטל קוק איך זיך איין אין דער אויפגע- 
גאַנגענער תבואה, װאָס האָט װוי'נישטיוו' שױן אַנגעהױבן בליען, און 
אין די קאַרטאָפֿל, װאָס האָבן אָנגעהױבן װאַקסן און אין די אַלע אַנדערע 
געוויקסן, װאָס זענען אַלע שיין אין דעם סעזאָן. דאָ קען איך יעדעס 
שטיק? ערד און יעדן בוֹים און ווייס צו וועמען זיי געהערן. כ'פריי 
זיך מיט זיי, וי ס'פרייט זיך אַ מענטש טרעפנדיק זיך מיט אַלטע באַ- 
קאַנטע, וועלכע ער האָט אַ לאַנגע צייט נישט געזען. די פּויערים זענען 
אויך פאַרנומען מיט זיך און מיין בעליעגלה רעדט נישט קיין סך מיט מיר, 
כ'האָב זיך נישט אויפגעצוווּנגען אויף אים און בין כמעט איבערראַשט 
געװאָרן אָנקומענדיק אין טאַרטאַק אין מנישעק. מיר האָבן דאַרט אין 
הויף געטראָפן א מאַסע פּויערים װאַרטן מיט זייערע פערד אוֹן ועגן 
כ'האָב איבערגעגעבן דעם בריוו אין ביוראָ און נאַך דעם וי דער לייטער 
האָט אים איבערגעלייענט האָט מען מיר געזאָגט, אַן כװועל מוזן לאַנג 
װאַרטן, | 

דאָס דאָרף מנישעק אָדער מישיק, װי די שטעטלדיקע ייִדן האַבן עס 
גערופן, געפינט זיך אין אַ געדיכטער װאַלדיגעגנט. נישט קוקנדיק 
דערויף איז אין קרייז פון צענדליקער קילאָמעטער נישט געװען אַפילו 
קיין איין טאַרטאַק, עטלעכע יאָר פאַרן קריג האָט זיסל ניסנבוים (הערש 
מאירס), װאָס האָט חתונה געהאַט אין מישיק, אויסגעבויט דעם טאַרטאַק. 
נאָך דעם וי מהאָט אַנטאײגנט ייִדיש פאַרמעגן האָט מען אויפן טאַרטאַק 
באַשטימט אַ , טרויהענדער", פאַקטיש האָט מען אים קאָנפיסקירט. 

איידער כ'האָב באַװיזן זיך אַרומצוקוקן האָב איך געטראָפּן באַקאַנטע 
פויערים אַ סך פון זיי האָבן זיך שטאַרק דערפרייט מיט מיר. מיט איין 
אַלטן באַקאַנטן האָבן מיר זיך אַװעקגעזעצט שמועסן. ער האָט דערציילט 
אַז זיסלס ווייב, אַ טאָכטער פון איינעם פון די מישיקער ייַדן, האַט זיך 
אַ לענגערע צייט אױסבאַהאַלטן אין די אַרומיקע וועלדער. ווען אירע 
מיטלען צום לעבן זענען אױסגעגאַנגען, איז זי געקומען, צװאַמען מיט 


235 


אירער אַ יונגער טאָכטער, צו איינעם פון די דראַפּס. אַ פאַרצווייגטע מש- 
פּחה אין דאָרף, און געבעטן עפּעס פון פאַרמעגן װאָס זי האָט בַיי זי 
געלאָזט. דראַפּ האָט זיי אַרוסגעפירט אין פעלד און דאָרט אכזריותדיק 
דערמאַרדעט, 

ביז װאָסיוען האָב איך זיך דערמאָנט אין דער צווייטער סיבה פון 
מיין פרייוויליקן קומען אַהער. בעת מיין לעצטן באַזוך אין קאָזלאָווקע האַב 
איך דעם װאָיט געגעבן הונדערט זלאָטעס אַ קאַנטאָ אױף סחורה. כ'האָב 
באַשלאָסן צוגיין אַהין, אַן אַנדערט האַלבן קילאָמעטער וועג, און פאָדערן 
צוריק דאָס געלט, 

כ'בין אַהינגעקומען מיטאָגצייט. די טיר האָט מיר געעפנט דעם 
וואָיטס ווייב. כ'האָב געזען אַז זי איז ממש דערציטערט געװאָרן. כ'האָב 
ביי איר אויסגעזען װי אַ געקומענער פון יענער װעלט, אירע תמיד 
אַרױסשטײיענדיקע אויגן פון דעם מאָגערן פּנים, זענען כמעט אַרױס פון 
די אויגנלעכער. איר גאַנצער דאַרער און הויכער קערפּער האָט אַנגעהױבן 
ציטערן און איידער כ'האָב צייט געהאַט צו דערקלערן צוליב װאָס כ'בין 
געקומען, האָט זי אָנגעהױבן שטאַמלען פאַרענטפערנדיק זיך : , מיר זענען 
גאָרנישט שולדיק, מיר האָבן קיינעם נישט געטאָן קיין שלעכטס, מיר 
פילן בלויז אויס באַפעלן" און וייטער אין דאָזיקן נוסח און מיט אַ 
היסטערישן טאָן. כ'האָב מורא געקריגן, אַז זי קאָן פון מורא באַקומען 
אַ שלאַק, און נישט ווילנדיק ברענגען אויף מיר אַן אומגליק. כ'האָב איר 
דערקלערט צוליב װאָס כ'בין געקומען, אַז כ'האָב נישט קיין בייוע 
כוונות. זי איז באַלד אַװעק אין צווייטן צימער, געברענגט דאָס געפאַ- 
דערטע געלט און נישט געלאָזט מיך אַװעקגײן אָן אַ פיין פּעקל שפּײיז 
אין וועג אַריין. די גאַנצע צייט זענען דִי קינדער געשטאַנען פין דער 
ווייטנס, דערשראָקענע און זיך נישט אַריינגעמישט. פאַרן אַרױסגײן האָט 
זי מיר ווידער אַ מאָל פאַרזיכערט, אַז זיי זענען אייגנטלעך גוטע מענטשן 
װאָס ליידן אומשולדיק און מיר געװונטשן כל-טוב. 

פאַר װאָס האָט דעם װאָיטס ווייב אַזױ מורא געהאַט! אַז די דייטשע 
אָקופּאַנטן האָבן אָנגעהױבן באַפעסטיקן זייערע פּאָזיציעס אין אַקופּירטן 
פּוילן, האָבן זיי אין די מערסטע מאַכטשטעלעס אַװעקגעזעצט זייערע 
מענטשן, פּליטים פון פּוילישע ראַיאָנען װאָס זענען צוקאַָאָפּטירט געװאָרן 
צום רייך, װי שלעזיע, פּויזנער און פּאָמאָזשנער קרייזן און אַנדערע. די 
דאָזיקע לייט האָבן גערעדט און געשריבן דייטש, ווייל זיי האָבן פאַרן 
ערשטן וועלטקריג באַקומען אַ דייטשע דערציונג. די פריערדיקע באַאַמטע 
האָבן טיילווייז דעמיסיאָנירט, ווייל זיי האָבן נישט געװאַלט דינען דעם 

אַקופּאַנט און טיילווייז זענען זיי פאַרביטן געװאָרן מיט מער באַגלױבטע 
מענטשן. און ד" דייטשן האָבן טאַקע נישט געמאַכט קיין טעות. מיט 
ווייניקע אויסנאמען, האָבן די דאָזיקע מענטשן זיי נישט אַנטױשט. עטלעכע 
סיבות זענען געווען צו דער דאָזיקער התנחגות זײיערער: זיי האָבן זיך 
געשראָקן נישט אויסצופירן די אָנװוייזונגען ; װי פרעמדע און דערצויגענע 
אויף דער דייטשער קולטור, האָבן זיי די אָרטיקע, לרוב אַן אַנאַלפאַבע- 
טישע באַפעלקערונג, באַטראַכט פאַר אַ נידעריקערן עלעמענט. אַזױ אַדער 
אַנדערש, האָבן זיי אין א פאַרהעלטנישמעסיק קורצער צייט באויזן 
אַרויסצורופן שנאה צו זיך ביי אַלעמען. די פּויערים האָבן זיי באַטראַכט 
פאַר אַ פרעמדן עלעמענט, אַגענטן פון אונטערדריקערישן אַקופּאַנט, 

דער דאָזיקער װאָיט, א פּױער פון פּױזנער קאַנט, איז צו ערשט באַ- 
שטימט געװאָרן װי , טרויהענדער" איבער דער מיל און דער גאַנצער 
װירטשאַפט אין קאַזלאָווקע, וועמענס אייגנטימער עס זענען געווען יידן 
שפּעטער איז ער אויך נאָמינירט געװאָרן פאַר װאָיט פון קאַשינער גמינע. 
אין ביידע אַמטן האָט ער אַרױסגעװיזן אַן אייפעריקע טרייקייט צו דער 
מאַכט. די מילן איז דערלויבט געװאָרן צו מאָלן נאָר אַזױ פיל װוי ס'איז 
די פּוערים באַשטימט געװאָרן דורך דער מאַכטט. דאָס האָט די מילי 
אייגנטימער און די שעפן פון די מילן געדינט פאַר אַ קװאַל פון באַרײ 
כערן זיך. אויך אונדזער ,העלד" האָט געמאַכט אַ גרויס פאַרמעגן, ער האַט 
די מאַכט-באַפעלן אויסגעפירט מיט איבערגעטריבענער טריישאַפט. דערמיט 
האָט ער קעגן זיך דערװעקט די שנאה און דעם צאָרן פון די פּױערים, 
װאָס האָבן אין אים געזען דעם פאַראַנטװאָרטלעכן פאַר זייער אונטער" 
דריקונג און פֿאַר אַלע זייערע צרות, 

אַז די פּאַרטיזאַנער האָבן פאַרשטאַרקט זייער טעטיקייט, האָבַן זיי 
אָנגעהױבן פאַרנעמען זיך מיט די מיטאַרבעטער פון די דייטשן, װאָס 
האָבן זיך אויסגעצייכנט מיט דערקוטשען דער אַרטיקער באַפעלקערונג. 
אָנגעהױבן האָבן זיי מיט װאָרענונגען און דראָונגען און איבערגעגאַנגען 
צו אָנפאַלן און צונעמען דאָס אָנגערױבטע פאַרמעגן. אזא װאַרענונגס- 
אָנפאַל איז מיט אַ צייט צוריק געהאַט אויסגעפירט אױיף אָט דעם ואַיט, 
און דערפון דער פּחד פון דער פרוי, וועלכע האָט אין מיר געזען דעם 
װאַלדדמענטש, אויף וועמען ס'װואַרטן אין דרויסן אַ סך העלפערס. אַנדערש 
איז נישט צו פאַרשטײין איר אויפפירונג, 

נאָך דער באַפרײיונג האָב איך זיך דערװוּסט, אַז די פּאַרטיזאַנער האַבן 
אויפן װאָיט אויסגעפירט אַ טויטאורטייל. איין טאָג, נאַך מיטאַג, איז 

פון די זענען אַרײין אין װאָיטס אַרבעטסיצימער און אים באַפױלן מיט-י 
צוגיין מיט זיי. ער האָט פאַרשטאַנען װאָס ס'דערװאַרט אים און האָט 
גענומען בעטן רחמים, זיי זאָלן אים שענקען דאָס לעבן. מען האַט אים 
אַרױסגעפירט צום צענטראַלן פּלאַץ אין דאָרף, צוזאַמענגערופן אַחין די 
באַפעלקערונג, און פאַרגעלייענט דעם אורטייל פון דער פּאַרטיזאַנער 
קאָמענדאַטור : טויט דורך שיסן פאַר זיין צוזאַמענאַרבעט מיט די דייטשן, 
אונטערדריקן די אָרטיקע באַפעלקערונג דורך אומגעזעצלעכע פאַרמעגן- 
קאַנפיסקאַטעס, נעמען כאַבאַר און פאַר אַנדערע חטאים. דער אורטייל איז 
אויסגעפירט געװאָרן אויפן אָרט, פאַר די אויגן פון אַזע פאַרזאַמלטע. 

אין טאַרטאַק בין איך צוריקגעגאַנגען אין אַ גוטער שטימונג, נאַך 
דעם וי כ'האָב געזען וי די מאַכט-פאָרשטײערס ציטערן וי אַ בלאַט פאַר 
אַ כלומרשטן וװאַלדמענטש. דאָס דאָזיקע אומזיכערקייטסיגעפיל זייערע 
איז פאַר מיר געווען אַ שטיקל נחמה. כ'האָב אין טאַרטאַק דערליידיקט 
מיין ענין און צוריקגעפאָרן אין לאַגער אַרײן, 

דאָ האָט מיך דערװאַרט אַן אומגעריכטע ענדערונג. צוריקקומענדיק 
פון דער אַרבעט האָט מען אונדז נישט געלאָזט אַרײנגיין אין די צימערן, 
וי יעדן טאָג, נאָר קאָנצענטרירט אונדז אין איינער פון די װירטשאַפטס- 
בנינים. אַהין האָט מען אויך געברענגט לאַזאַרטשיקס אַרבעטער. מיר 
האָבן געװאַרט ביז לאַזאַרטשיק איז געקומען און געמאָלדן, אַז צו מאַרגנס 
דאַרפן מיר איבערגעפירט ווערן אין לאַגער בודזין און מיר דאַרפן זיך 
גרייטן אין וועג אַרײן, אָבער אין נייעם לאַגער, האָט ער צוגעגעבן, אין 
פאַרבאָטן צו האַלטן געלט און זאַכן, דעריבער איז בעסער מיר זאַלן 
אַלץ אָפּגעבן דאָ. מען האָט אָנגעהױיבן אַװעקגעבן סומעס געלט, װער מער 
און ווער װינציקער. כ'האָב זיך געװאַקלט יאַ אָדער נישט אַװעקגעבן דאָס 
געלט, װאָס כ'האָב אויף אַזאַ װוּנדער'עכן אויפן חיינט אַפּגעראַטעװעט, 
אָבער אַזױ װי דאָס האָט נישט געהאַט קיין וויכטיקן ממשותדיקן ווערט 
און אָן דער דאָזיקער סומע איז מיר אויך נאָך געבליבן גענוג מיטלען -- 
אויב כ'וועל בעת הצורך נאָך קאָנען אָנקומען צו זי" -- האָב איך דאָס 
אַועקגעגעבן. נאָכן אויסהערן פאַרשידענע אָנווייזונגען און צוישן אַנ-י 
דערע -- נישט צו פארעפנטלעכן אין בודזין, אַז ס'איז דאַ דערלױבט 
געווען האַלטן געלט און אַז פאַרן אַריבערגײן האָט מען עס אַװעקגעגעבן 
-- האָט מען אונדז צוריקגעשיקט אין די צימערן, אױסקלױיבנדיק פריִער 
4 מענטשן, פאַרשידענע פאַכלייט און אַנדערע, רעקאָמענדירט דורך 
יאַנקל באָרנשטיין, וועלכע דאַרפן בלייבן אין ראַכאַװ אַלס לאַזאַרטשיקס 
אַרבעטער, 

ווידער אַ מאָל איז די וועלט פאַר אונדז פינצטער געװאָרן. מיר האַבן 
גענוי נישט געװוסט װאָס לאַגער בודזין איז, אָבער ס'זענען גענוג געווען די 
ידיעות, װאָס זענען צו אונדז דערגאַנגען ועגן בודזינער לאַגער, וועגן 
דעם קאָמענדאַנט פייקס און וועגן דעם דאָרטיקן לעבנס-סדר. אייניקע 
האָבן פאָרגעשלאָגן מיר זאָלן פּרוּוון אַנטלױפן. אייניקע האָבן אין דער 
פינצטער געפּרוװוט זוכן אן אַרױסגאַנג פון הויף, אַבער זיי האָבן זיך 
איבערצייגט, אַז. דער חויף איז אַרומגערינגלט מיט עסיעס לייט און 
אוקראַיִנער, | 

און דער מאָרגן איז געקומען, אַ זוניקער און ליכטיקער מאַײטאַג, 


אָבער פאַר אונדז אַ טאָג א פינצטערער, אַ טרעריקער און יאושדיקער, 
נאָך דער שלאָפּלאָזער נאַכט האָבן מיר זיך אַרומגעדרײט אַפּאַטישע, 
פארצווייפלטע, מאַכטלאָזע. וויי איז די מענטשן װאָס דאַרפן באַדױערן 
אַז זיי ווערן פּטור פון לאַזאַרטשיקן און זיינע חסדים. אָפּשטױסנדיק מיט 
עקל דאָס עסן און טרינקען האָבן מיר געװאַרט מזאָל אונדז אַװעקפירן 
קיין בודזין. מיר זענען כמעט געווען אַרעסטירטע אין די צימערן אין 
אָװונט האָט מען אָפּגעשײדט די װאָס האָבן געדאַרפט גיין קיין בודזין פון 
די װאָס האָבן געזאָלט בלייבן. איצטער איז אונדז געווען דערלויבט בלויז 
דער דורכגאַנג צװוישן ביידע הייזער אָבער ס'איז אונדז פאַרבאָטן געווען 
אַרױסצוגײן אין הויף אַרין, 

פאַר טאָג איז אַרײינגעפאָרן אַ לאַסט-אױטאַ מיט אַ װאַך פון שװאַרצע" 
אוקראַינער. מיט זיי איז געקומען אַ דייטש אין אַן עסיעס-מונדיר מיט 
אָפּצײיכענונגען פון אָבערשאַרפירער-ראַנגע אויף די עפּאָלעטן. מיר האַבן 
זיך משער געוען, אַז דאָס איזן דער טרױעריק-באַרימטער פייקס. עף 
האָט זיך פאַרמאַכט מיט לאַזאַרטשיקן אין זיין ביוראָ אויף אַ פּאָר שעה. 
און צווישנצייט האָט יעדערער פאַרפּאַקט אַ קליין פּעקעלע, בעיקר אַ ביסל 
ברויט און פּערזענלעכע זאַכן. מיר האָבן זיך אָנגעהױבן געזעגענען מיט 
די חברים װאָס האָבן געדאַרפט בלייבן. דאָס געזעגענען זיך איז געווען 
רירנדיק. מיר האָבן געפילט, אַז מיר װועלן זיך נישט זען. כ'האַב איבער- 
געגעבן נאָטע רייס, מיינעם א קרוב, די ליסטע פון זאַכן װאָס כ'האַב 
געהאַט אין מיין פּעקל ביי בעדנאַרטשיקן אין נאָװאַיװיעש;: אפשר וועט 
זיין אַ מעגלעכקייט איבערצופירן עפּעס, װאָס װעט מיר העלפן אין נייעם 
פּלאַץ. אויב דאָס װועט אוממעגלעך זיין, זאָל כאַטש ער געניסן פון מיין 
פּראַצע. 

נאָך מיטאָג האָט מען אונדז באַפוילן אויפשטייגן אויפן לאַסטאױטאַ. 
מיר האָבן זיך צוזאַמענגעדריקט אין אים אַ פּאַר אין זיבציק מענטשן, 

אַ חוץ די אוקראַיַנער. פאַרן אָפּפּאָרן האָט פייקס אונדז ,מהנה געווען" 
מיט אַ קורצער רעדע, און וועלכער ער האָט געזאָגט: ,איך הייס פייקס, 
מיין נאָמען האָט איר שוין אַװודאי געהערט, אָבער מיך קענט איר נישט, 
נו, איר װעט מיך נאָך דערקענען". 

כ'האָב באַמערקט, אַז לאַזאַרטשיק האָט געװאָנדן פייקס אויפמערק- 
זאַמקײיט אויף פענסטערן, וועלכער איז די גאַנצע צייט געוען װי פּראַ- 
טעזשירט דורך אים. ער האָט געאַרבעט וי אַ בוכהאַלטער פריער בי 
בייקלער און נאָך דער אויסזידלונג ביי לאַזאַרטשיקן. װאָס ער האַט 
פייקסן געזאָגט האָבן מיר נישט געהערט. פענסטער איז געווען אומהייל- 
באַר קראַנק אויף טובערקולאָז, 

וי מיר זענען נאָר אַרזיסגעפאָרן פון חויף און אַרױף אויפן שאַסײ, 
זענען די אוקראַינישע װאַכלײט אונדזערע צוגעשטאַנען צו אונדז, מיר 
זאָלן זיי אַװעקגעבן דאָס געלט און די װערטזאַכן. זיי האָבן באַלד גענומען 
שלאָגן מיט די גומיישטעקנס און מיט די ביקסןיקאַלבעס איבער די 
קעפּ פון די מענטשן, װאָס לויטן אויסזען אָדער דער קליידונג זייערטר 
דאַרפן זיי האָבן געלט. מעגלעך, אַז לאַזאַרטשיקס אוקראַינער האָבן פריער 
אָנגעװיזן אויף זיי אַז זיי האָבן געלט. כ'האָב זיך געווונדערט, װאָס זי 
טשעפּן זיך ספּעציעל צו די װאָס האָבן פריער טאַקע געהאַט געלט. צום 
סוף איז זיי טאַקע געלונגען פון זיי עפַּעס אַרױסצוקריגן. ווערנדיק אַזי 
געשלאָגן און געפּײיניקט דעם גאַנצן וועג זענען מיר פאַר נאַכט אָנגע" 
קומען קיין בודזין, 


דאָס איז געווען זונטיק, סוף מאַי 1942 

בודזין -- דער פֿײיניקונגילאַגער 


די עישטע טעג 


דאָס איבערגיין פון ראַכאָוו קיין בודזין האָט פאַר אונדז געהייסן אַן 
איבערגאַנג פון באַדינגונגען אין ועלכע מען האָט געקענט לעבן, צו 
באַדינגונגען װאָס לויט אונדזערע ידיעות באַדײטן זיי הונגער, נויט, פּין 
און רציחות. אין ראַכאָוו האָבן מיר זיך געהאַט צוגעפּאַסט צו די אַרטיקע 
באַדינגונגען און צו די דייטשן, װאָס האָבן אַכטונג געגעבן אויף אונדז. 
זיי האָבן אונדז טאַקע געהייסן אַרבעטן, אָבער דורך די גאַנצע צויי 
יאָר אונדז נישט געטאָן קיין ספּעציעל שלעכטס. מיר זענען טאַקע אַרױס 
פון לאַזאַרטשיקס לייבנגרוב, אָבער מיר האָבן געהערט וועגן פילפאַכיק 
שרעקלעכערע מעשים פון אונדזער נייעם קאָמענדאַנט, פייקס. צום ערגסטן 
איז געווען דאָס געפיל פון ווערן אָפּגעריסן פון אונדזער שטאַמפּלאַץ, 
פון דער סביבה און נאַטירלעכער לאַנדשאַפט, אין וועלכע מיר זענען 
אויפגעװאָקסן און אַפילו -- פון דעם פּלאַץ װוּ מיר האָבן געליטן און 
געפּײניקט געװאָרן, אין יאוש און האָפענונג, דורך די לעצטע צויי און 
אַ האַלב יאָר. פון די שטיינגרובנס אין נאָוואיוויעש, פון די בערגלעך זאַמד 
און שטיינער האָבן מיר געקענט זען דאָס שטעטל און די סביבה און 
אַריבערקוקן אויפן קעגנאיבערדיקן ביתיהקברות, װוּ ס'ליגן אונדזערע 
טייערע. דאָס שיידן זיך פון דעם אַלעם איז געווען שווער. 

דורך דער צייט פון אונדזער זיין אין לאַגער פּלעגן מיר אָפט איבער- 
חזרן: ,אַ שטיין אויף איין אָרט ווערט אויך באַװאָקסן" און באמת, דורך 
די זעקס חדשים װאָס מיר זענען אויסגעריסן געװאָרן פון די היימען און 
יעדער איינער איז געבליבן איינזאם וי אַ שטיין, זענען מיר פון דאָס ניי 
,באַװאַקסן געװאָרן". איינער האָט געהאַט ,דעפּאָזיטן' ביי פּאַליאַקן 
אַ צווייטער האָט געהאַנדלט מיט די באַקאַנטע, װי איך א שטייגער, און 
אויך אַזעלכע, װאָס האָבן נישט געהאַט גאָרנישט, האָבן דאַך נישט שלעכט 
געלעבט; די אייגענע האָבן געזאָרגט אויך פאַר זיי. דאָס אַלץ האַט זיך 
געענדיקט און מען פירט אונדז צום אומבאַװוּסטן, װאָס איז באַקאַנט מיט 
זיינע שוידערלעכקייטן און סכנות. 

באַלד נאָכן אַראָפּגײן פון אױיטאָ האָבן מיר דערפילט די אַטמאַסטער 
פון גיהינום-לאַגער. מִיר זענען אַרומגערינגלט געװאָרן דורך אוקראַינער, 
ייִדישע לאַגער-פּאָליצײי און אַלערלײ אַנדערע מאַכטהאָבער. מען האָט אונדז 
אונטערגעטריבן ביים אַראָפּגײן און געמאַכט אַ קורצן אַפּעל, מיט אונדזערע 
אָרעמע טלומיקלעך האָט מען אונדז אַרײײינגעפירט אין אַ גרויסער הי'- 
צערנער געביידע, איינע פון נאָך 5--6 אַזעלכע װאָס זענען געשטאַנען 
אין אַ גלייכער ריי. אינעװייניק, אין באַראַק, האָבן מיר זיך דערזען אין 
אַ גרויסן באַקלײדונגס-מאַגאַזין : לענג-אויס די ווענט און אין מיטן בנין 
זענען אויסגעשטעלט לאַנגע פּאָליצעס, הויכע ביז צום דאַך-סופיט, אויף 
וועלכע ס'ליגן פּעק קליידונג און בעטגעװאַנט. מ'האָט אונדז געהײסן 
איבערלאָזן אַלע אונדזערע פּעקלעך און נישט דערליבט אַרױסצונעמען 
גאַרנישט פון זיי. אין דעם מאָמענט אין געשען עפּעס א װוונדערלעכע 
זאַך : אַרײינקומענדיק אין דער ספערע פון הונגער-לאַגער, זענען מיר 
געװאָרן הונגעריק. מיר אַלע, אויך די װאָס האָבן ביז יענעם פרימאַרגן 
געגעסן און געטרונקען פון כליטוב, האָבן פון די פּעקלעך געכאַפּט דאָס 
ברויט װאָס מיר האָבן געברענגט און אָנגעהױבן עסן דאָס גיריק, זשעדנע, 
גלייך װוי מיר װאָלטן שױן אַ לאַנגע צייט נישט געזען קיין ברױיט, 

געבליבן בלויז מיט אונדזערע בגדים אויף זיך, האָט מען אונדז גע" 
נומען צום טושן זיך. אַריינקומענדיק אַהין האָבן אונדז עטלעכע מענטשן, 
וועלכע האָבן זיף שפּעטער אַרױסגעװיזן אַלס אַרדנונגסדינסט-לייט און 
אָנגעשטעלטע אין באַדאַנשטאַלט, געמאַלדן: ,זייט וויסן, אַז האַלטן געלט 
און זאַכן איז אין בודזין פאַרבאָטן. אויב מ'וועט ביי אייך געפינען געלט 
אָדער זאַכן, װעט איר שטרענג באַשטראָפט ווערן. בעסער איז איר זאַלט 
איצטער אַלץ אַװעקגעבן, סיי וי װועט מען זוכן אין אייערע מלבושים 
און אַלץ װעט צוגענומען וערן. אױיסטאָן זיך וי 

מיר האָבן די מלבושים איבערגעגעבן דעם לייטער פון דעם באַדי 
אַנשטאַלט צו דעזינפעקציע און אַנטלױזונג. אויפהענגענדיק די מלבושים 
אויף האַקנס, האָט דער מענטש זיי גרונטיק בודק געווען, נישט געקוקט 
דערויף, װאָס אַ באַדײטנדיקער טייל פון אונדזערע הברים האָבן אוועקי 
געגעבן דאָס געלט און די זאַכן. איך האָב גאַרנישט אַװעקגעגעבן, וייל 
כ'האָב גאָרנישט געהאַט און אין די מלבושים מיינע האָט מען אַפילן נישט 
געזוכט, צוליב זייער נעבעכדיקן אויסזען. מען האָט אונדז אַריינגעלאַזט 
אין אַ קליין קעמערל, אין וועלכן ס'זענען געווען עטלעכע װואַסער-שפּריצן. 
מיר האָבן הנאה געהאַט פון וואַשן זיך אונטעןר פליסנדיקן װאַסער, נאָך 
אַזאַ לאַנגע צייט וי מיר האָבן דאָס נישט געהאַט. ס'האָט זיך אַרױסגעװיזן 

אַז אויך דאָס װואַשן איז בצמצום: מיר האָבן געמוזט זיך צזאַמענדריקן 
5 מענטשן אונטער אַ דינעם װאַסערישטראָם פון איין שפּריץ.. נאַך אַ 
פּאַר מינוטן װאַשן זיך אָן זייף אָדער עפעס ענלעכס, זענען מיר אַרױס 
אין אַ װאַרטצימער און דאַרט געװאַרט אויף אונדזערע מלבושים פון דער 
דעזינפעקציע. ווען מען האָט אַרױסגעפירט דאָס ועגעזע פון קעמערל, 
האָט יעדער איינער דערקענט און באַקומען זיינע מלבושים. מיר האָבן זיך 
אָנגעטאָן און אַרױס צו ;אַ ניי לעבן" . 

און ס'האָט זיך טאַקע אָנגעהױבן אַ ניי לעבן, אוב מ'קאַן דאָס אַנרופן 
אַ לעבן -- אַ לעבן פון הונגער, נויט, שרעק און דערנידריקונג, יסורים 
און אכזריותן; אַ לעבן פון אַ שטענדיקן װאַרטן אויפן זיכערן טויט. אַזױנס 
וי אין לאַגער בודזין האָב איך נישט געזען נישט פֹריִער און נישט דער" 
נאָך, אַפּילו נישט אין אוישוויץ. אין בודזין האַבן די מענטשן פאַרלוירן 
זייער מענטשלעכע צורה און זיך פאַרװאַנדלט אין חיות: אַ טאַטע האַט 
זיך אָפּגעפרעמדט פונם זון, איין ברודער האָט נישט געװאָלט קענען דעם 
אַנדערן, חברשאַפט און פריינדשאַפט האָבן אויפגעהערט עקזיסטירן, 

דעם ערשטן אַװנט פון אונדזער אָנקומען האָבן מיר נאָך זוכה געווען 
צו באַקומען דאָס אָװונטיעסן: אַ זופּ װאָס מיר האָבן גערופן ,פּאָקשיווע- 
זופּ", ווייל אַלץ װאָס זי האָט אַנטהאַלטן איז געווען װאַסער מיט בלעטער, 
װאָס האָבן אויסגעזען וי פּאָקשיווע. דעם אמתן נאָמען און אייגנשאַפט 
פון די דאָזיקע בלעטער האָבן מיר זיך נישט דערװוּסט. מיר האָבן זיך 
אויסגעשטעלט אין לאנגע רייען ביי די פאַרטײלונגס-פענצטער:עך פון 
קיך-באַראַק. אַלע זענען געווען הונגעריק און געשטופּט זיך פאָרויס. 
ס'זענען אויך געווען חזקה-לייט און שטאַרקע, װאָס האָבן נישט געװאַרט 
אין דער ריי און צוגעגאַנגען דירעקט צום פאַרטיילונגסיפענצטער. דאַס 
אַלץ. האָט גורם געווען צו אַ סומאַטאָכע און קריגערייען, באַגלײט מיט 
זידלערייען און קללות, און אָפט מאָל אויך צוֹ געשלעגן. דעמאַלט האָבן 
די אָרדנערס פון די קיך-אַרבעטער מיט שטעקנס צעטריבן די ריי און 
כלומרשט איינגעשטעלטע אַרדענונג. ביים איינשטעלן זיך אויף ס'ניי זענען 
די שטאַרקע אָן שוועריקייטן אָנגעקומען די ערשטע צום פענצטער. 

אין אָװונט איז אויך צעטיילט געװאָרן די טעגלעכע ברױט-פּאַרציע; 
0 גראַם פאַר יעדן איינעם. אָבער דאָס ברייטל, װאָס מ'האָט געדאַרפט 
צעטיילן אויף צען פּאָרציעס, האָט געווויגן אַ סך װוינציקער וי צוויי קילאָ, 
וועגן דער וויכטיקייט, מיט וועלכע מיר האָבן זיך באַצױגן צו יעדן גראַם 
ברויט, װעט געבן אַ בילד דער פאַרטיילונגס-סיסטעם װאַס מיר האָבן 
איינגעפירט. דאָס ברויט איז איבערגעגעבן געװאָרן די גרופּן-שעפן, לוט 

אַ ליסטע װאָס האָט זיך געפונען ביים מאַגאַזינער. אין דער גרופּע האָט 
מען דאָס ברייטל געגעבן פאַר 10 מענטשן און זיי האָבן עס צעטיילט 
צווישן זיך. אַזױ װוי דאָס צעשניידן עס אױיף צען פינקטלעכע-גלייכע 
חלקים איז אוממעגלעך געווען, האָבן מיר די חלוקה באַשטימט לױט אַ 
גורל; איינער האָט דאָס ברויט צעשניטן אויף צען טיילן; אַ צוייטער 
האָט די פּאַרציעס געהאַלטן הינטער עמעצנס פּלייצעס, גענומען אַ פּאַרי 
ציע אין האַנט און געפרעגט: ,די פּאָרציע -- פאַר וועמען?" דער גע- 
פרעגטער האָט אויסגערופן אַ נאָמען, און יענער האָט באַקומען די פֿאַרי 
ציע. כ'געדענק נישט צי מיר האָבן דעם סיסטעם אַליײן איינגעשטעלט 
אָדער איבערגענומען פון אַנדערע, אָבער דערמיט האָבן מיר בלי-ספק 
אויסגעמיטן קריגערייען צווישן זיך, 

מען האָט אונדז אינגעאָרדנט אין באַראַץ נומער 2. ס'איז געווען 
זומער און מיר האָבן נישט באַקומען קיין קאָזדרעס. זיי זענען אויך נישט 
נייטיק געװוען: אין יעדן באַראַק זענען געשלאָפן אַ 700 מענטשן אויף 
הילצערנע פירשטאָקיקע פּריטשעס, אין פיר רייען. די היץ און שטיקעניש 
זענען געווען אומדערטרעגלעך. 

צו מאָרגנס אין דער פרי האָבן מיר באַקומען ,קאַפע" אַן שום צוגאַב. 
דאָס איז געווען אַ מין שװאַרצע פליסיקייט, װאָס קיינער האָט נישט 
געװוּסט פון װאָס זי איז און אויך דעם טעם איז שוער געווען פעסט- 
צושטעלן. נאָכן אױסליידיקן דעם קעסל פון דער שװאַרצער פליסיקייט, 
האָבן די מענטשן זיך געװאָרפן װי חונגעריקע וועלף אױפן געדיכטן 
אָפּזאַץ, װאָס איז געבליבן אויפן דנאָ און געכאַפּט עס מיט טעפּלעך, שיס- 
לען, לעפל און אויך מיט די הענט גלייך אין מויל אַרײן. דעם ערשטן 
טאָג האָט דאָס בילד מיך געמיגלט, אָבער מיט דער צייט האָב איך אויך 
אָנטײל גענומען אין געראַנגל איבערן צעטיילן דעם ,רויב" און אפילו 
געהאַלטן עס פאַר געשמאַק. דער עיקר -- מיר האָבן געהאט די אילוזיע, 
אַז מיר האָבן אין דער פרי עפּעס געגעסן און נישט אַרױס צו דער אַרבעט 
אויפן ניכטערן מאָגן. 

צום פרימאָרגן-אַפּעל האָט מען אונדז אויסגעשטעלט אין אַן עקסטראַ- 
גרופע. נאָכן אַפּעל איז געקומען די קאָמענדאַטור און דער קאָמענדאַנט. 
אַ הויכער און מאַגערער פון אַ יאָר דרייסיק, װאָס איז געווען מונדירט 
לויטן סטיל פון פּױלישן מיליטער, נאָר גענייט פון אַנדערע מאַטעריאַלן: 
דער זשאַקעט אַ ברוינער און די הויזן -- טונקליגרויע. דער מונדיר איז 
געווען ריין און געפּרעסט אוֹן די אָפיצערסקע שטיוול פריש-געפוצטע. ער 
האָט געטראָגן אַ פּוילישן מיליטערישן פּאַסעק. זיין דערשיינונג איז געווען 

אָן אַמטלעכע און טרוקענע. כ'האָב דעמאָלט נישט געאַנט, אַז אין דער 
צוקונפט װעל איך דעם מענטש ערן און שעצן איבער אַלע אָפיציעלע 
לאַגער-פונקציאָנאַרן װאָס כ'האָב געקענט פריער און דערנאָך. געהייסן 
האָט ער נח שטאָקמאַן. דעם קאָמענדאַנט שטאָקמאַן האָבן באַגלײט זיין 
שטעלפאַרטרעטער זאָבערמאַן, זיינער אַ קאָמפלעטער קעגנזאַץ: נידעריק, 
ברייטבייניק און אַ שנעל-רעדנדיקער, צבי ברוק, דער לייטער פון לאַגער- 
ביוראָ, אויך אין אַ מונדיר לויטן סטיל פון פּוױלישן מיליטער, אַ יונגערי 
מאַן אין ברילן, אַ ספעציפישער , ביכער-װאָרעם". 

דער קאָמענדאַנט שטאָקמאַן האָט זיך צו אונדז געװאָנדן בוה הלשון : 
איר זענט אָנגעקומען אין לאַנער בודזין. דאָס לעבן דאָ װועט זיין נישט 
לייכט. דאָ אַרבעטן אַלע. דער רעזשים דאָ איז אַ שטרענגער און שווערער, 
וי אין מיליטער. אויך די אַרבעטס-אָפּטײלונגען זענען אין דער פאָרעם 
פון מיליטערישע איינהייטן און די דיסציפלין אין אַ מיליטערישע. דער 
לאַגער איז איינגעטיילט אין אַרבעטסיקאָמפּאַניעס און אין שפּיץ פון 
יעדערער שטייט אַ קאָמפּאַניעיפירער. די קאָמפּאַניע איז צעטיילט אױף 
קלענערע איינהייטן,. איר װעט געהערן צו דער פערטער קאָמפּאַניע און 
אייער קאָמענדאַנט איז דער הער דאָמבראָװער. צום קאַמענדאַנט דאַרף 
מען זיך ווענדן מיט זיין אָפּיציעלן טיטול, פון אייך פאָדערט זיך אַן אַב- 
סאָלוטע דיסציפּלין און איר זאָלט זיך נישט באַציִען לייכטזיניק צו פאַר- 
אָרדענונגען און אָפיציעלע פּערזאָנען, 

דער קאָמפּאַניעיפירער, אַ פעסטער און קרעפטיקער דייטשער ייַד פון 
אַ יאָר 50, מיט אַ פליישיק געזיכט אין וועלכן די נאָז פאַרנעמט אַ העלפט, 
האָט אונדז אָנגעשלאָסן צו זיין קאָמפּאַניע. ווען די קאָמפּאַניע איז אַרױס 
צו דער אַרבעט, זענען מיר געבליבן אין לאַגער און הער דאָמבראַװער 
האָט אָנגעהויבן אונדז איבן און מושטרירן. מיר האָבן זיך אויסגעשטעלט 
אין איין שורה, אויסגעציילט זיך און שטעטער האָבן מיר געדאַרפט אויס- 
שטעלן זיך אין פינף שורות, מיט אַן אָפּשטאַנד איינע פון דער אַנדערער 
אין לענג פון דער האַנט, אויסגלייכן די שורות און ווידער אַ מאָל דאָס 
זעלבע: אויסשטעלן זיך אין איין שורה, אויסציילן זיך און אַזױ ווייטער, 
מיטן מאַכן פאָרשריט אין דער ערשטער איבונגסיסטאַציע זענען מיר 
איבערגעגאַנגען צו דער צווייטער פאַזע: געלערנט זיך מאַרשירן און אַב- 
דערע איבענגען. די איבונגען זענען נייטיק, האָט דער קאָמענדאַנט דערי 
קלערט, ווייל דער גאַנצער לאַגער מאַרשירט צו און פון דער אַרבעט אין 
אַזאַ אָרדענונג, 

נאָך עטלעכע שעה איבונגען זענען מיר איבערגעגעבן געװאָרן אין 

די הענט אַרֹיין פון אַ פאָראַרבעטער, אויך דער איז געווען אַ יעקע און 
געהייסן שװואַרץ,. נישט װי דער קאָמפּאַניע-פירער, װאָס איז געװען 
אָנגעטאָן אין מיליטערישן סטיל, איז דער פאָראַרבעטער געווען געקליידט 
,ציוויל? און געצויגן די אויפמערקזאַמקײט מיט זיין לאַנגען און שווערן 
ווינטערימאַנט:, װעלכן ער האָט דעם גאַנצן טאָג נישט אױסגעטאָן 
טראָץ דער שטאַרקער היץ. אונדזער. ערשטע אַרבעט איז געװוען ביים 
לאַגער-פּאַרקאַן, פון דרויסן. עטלעכע צענדליק מענטשן האָבן דאַרט 
געגראָבן גריבער. מיר האָבן באַקומען גראָב"מכשירים און אַראָפּגעגאַנגען 
צו דער אַרבעט, 

דאָס זענען געװוען 4 אָדער 5 גרױיסע גריבער, עטלעכע צענדליק 
מעטער לאַנג און אַ 7? מעטער ברייט, מען האָט פון אונדז פאַרלאַנגט 
צו גראָבן די גריבער אין דער טיף פון אַ דאָפּלטער מענטשך-הייך מיט 
גלייכע ווענט. פּאַר מענטשן, וועמענס טעגלעכע שפּײיז אין 200 גראַם 
ברויט איז דאָס געווען אַ קאַטאָרגע-אַרבעט. אויך פאַר אונדז, װאָס האַבן 
ביז נעכטן געלעבט אין פאַרהעלטנישמעסיק גוטע באַדינגונגען און געווען 
געוויינט מיט גראָבאַרבעט, איז שווער געווען צו אַרבעטן מיט לאָפּאַטעס 
און קילאָפן אין דער ברענענדיקער זון, טראָץ דעם װאָס מיר זענען נאָך 
נישט געווען אַזױ אָפּנעשװאַכט וי די מענטשן, װאָס זענען געקומען קיין 
בודזין פאַר אונדז,. ס'איז דעריבער קיין װוּנדער נישט, װאָס די אַרבעט 
האָט אונטערגעהונקען און געמאַכט גאַנץ קנאַפּע פאָרשריט. שװאַרץ איז 
אַרומגעלאָפן פון איין גרוב צום צווייטן און געשריגן ביז הייזעריק װערן : 
אַרנײטען, אַרבײיטען!* אָבער ער איז נישט אומשטאַנד געווען צו צוינ- 
גען די דאָזיקע מענטשןיסקעלעטן צו אַרבעטן, ס'האָט געמאַכט דעם איינ- 
דרוק, אַז שװאַרץ איז מיט זיינע געשרייען מער אויסן מען זאָל אים הערן 
אין לאַגער און אין װאַךריטורעם, װוי אונטערטרייבן אונדז ביי דער אַרבעט, 
יעדן פאַלס האָבן מיר אַ ביסל געאַרבעט בלויז אין שװאַרצס אַנועזנדיקייט, 
ווען ער איז אַװעק צו אַ צווייטן גרוב האָבן מיר זיך אַװעקגעלײגט אויפן 
באָדן, אָדער זיך אָנגעשפּאַרט אין די װענט פון גרוב, און בכלל נישט 
געאַרבעט, | 

ס'איז אָנגעקומען מיטאָגצײט. מיר זענען אַריין אין לאַגער נעמען 
די. מיטאָגזופּ, זי איז ענלעך געווען צו דער אָװנטזופּ מיטן אינהאַלט און 
טעם: אַ ביסל װאַסער, געמישט מיט אַ פּאַר געשמאַקלאַזע בלעטער און 
אויב ס'האָט וועמען געדינט דאָס מזל, האָט זיך אין זיין שיסל פאַר- 
װאַלגערט אַ שטיקל בוראַק אָדער ברוקעוו. די זופּ האַט בכלל נישט 
געזעטיקט און בלויז געשאַפן די אילוזיע אַז מ'האָט עפּעס געגעסן. מיר 


246 


זענען געווען אויסגעזעצט ביי טישן פון אומגעהובלעטע ברעטער, אַ סך 
מענטשן האָבן נישט געגעסן די זופ אָדער ביױז אַרױסגעשעפּט דאָס 
געדיכטע און איבערגעלאָזט די פליסיקייט. צענדליקער הענט האָבן זיך 
תיכף אוױסגעשטרעקט צו אַזאַ שיסל. אין די מערסטע פאַלן איז די זופּ 
אױסגעגאָסן געװאָרן בעתן געראַנגל, אָבער דער װאָס האָט זוכה געווען 
צו נאָך אַ פּאָרציע, האָט פון איר קיין סך נישט גענאָסן. באַלד ביים אָנקומען 
האָט מען אונדז געװאָרנט, ס'זאָל אונדז נישט רייצן דאָס עסן נאַך אַזאַ 
צוגאָב-זופּ און בכלל נישט אָנגיסן די בעבעכעס מיט פליסקייטן, װאָס 
פאַרשנעלערן דעם פּראָצעס פון הונגער-געשווילעכץ. כ'האָב זיך צוגע- 
קוקט װי מענטשן שלינגען איין עטלעכע שיסלען און פיל גייען אַרום 
אָרום די לערע טישן, זוכנדיק אַ בלעטל אָדער אַ קערנדל קאַשע, װאָס איז 
פאַרגאָסן געװאָרן פון עמעצנס שיסל. דאָס איז געווען אַ פֿאַרהעלטעניש- 
מעסיק קורצע תקופה פון שווערן הונגער, בעת וועלכער ס'זענען געפאַלן 
עטלעכע פון די שװאַכע אין אונדזער גרופע. 


בודוין פֿאַר אונדוער אַנקומען 


דאָס דאָרף בודזין איז נאָענט צום שאָסײי קראַשניק-אוזשענדאַו און 
ס'האָט זיך גאָרנישט אויסגעטיילט פון אַנדערע דערפער. די פאַבריק אין 
בודזין האָט זיך געפונען אין געדיכטע וועלדער, ביי זעקס קילאַמעטער 
פון לאַגער. זי איז אויפגעשטעלט געװאָרן נאָך אין דִי דרייסיקער יאָרן 
דורך דער פּוילישער רעגירונג. קיינער ווייסט נישט גענוי צי די אונטער- 
נעמונג האָט עפּעס פּראָדוצירט ביז צו דער מלחמה און װאָס דאַרט איז 
פּראָדוצירט געװאָרן. די פּױלישע מאַכט האָט פאַרווערט ייִדן אַרײנצוגיין 
אין בויישטח און אַ געוויסן אומקרייז אַרום. דאַקעגן זענען פאַרשידענע 
אַרבעטן איבערגעגעבן געװאָרן צו פירמעס, וועמענס אייגנטימער זענען 
געווען דייטשן פון פּויזן און אַנדערע ערטער און זייערע מענטשן האַבן 
זיך פריי באַװעגט איבערן גאַנצן שטח. 

וי ס'האָט זיך אַרױסגעװיזן איז די פאַבריק געבויט געװאָרן פאַר מיליי 
טערישער פּראָדוקציע. ס'זענען דאָרט געװוען צענדליקער אינדוסטריע- 
פּאַװיליאָנען מיט אַ שטח פוֹן הונדערטער קװאַדראַטימעטער, געבויט פון 
געברענטע ציגל, מיט גלאָזדעכער אױף שטאַלבעלקעס. פון באַזונדערס 
אימפּאָזאַנטן פאַרנעם זענען די אונטערערדישע פּאַװיליאָנען אונטער דעם 
צענטראַלן פּלאַץ פון דער פאַבריק, װאָס איז ענלעך געווען צו אַ מאַרק- 
פּלאַץ אין וועלכער שטאָט. דאָס זענען געווען קאַלאָסאַל גרויסע פּאַװי- 
ליאָנען מיט זייטיקע באַדינונגס-צימערן, 

זומער 1942 זענען פון קראַשניק און דער סביבה געברענגט געװאָרן 
די ערשטע ייִדן אויף אַרבעט אין דער פאַבריק. דאָס זענען געווען פאַרי 
שידענע פאַכלייט, וועלכע האָבן געאַרבעט און אויך געװוינט אין דער 
פאַבריק. אין פריען האַרבסט האָט מען געברענגט גרעסערע גרופעס פון 
די אַרומיקע שטעטלעך וי אויך אַ גרופּע ייִדישע קריגסיגעפאַנגענע פון 
לאַגער ליפּאָוואָ אין לובלין. די האָבן צוגעגרייט דעם לאַגער פאַר זיין 
אייגנטלעכער אויפגאַבע : אויפצונעמען טויזנטער ייִדישע צװאַנגסיאַרבע- 
טער. דער לאַגער האָט זיך געפונען נישט ווייט פון דער קאַלאָניע, וועלכע 
מיר וועלן פון איצט אָן רופן מיטן נאָמען -- ,זידלונג", 

די גרויסע קאָנצענטראַציע אין לאַגער איז פאָרגעקומען אין האַרבסט 
יענעם יאָר, דעמאָלט איז אַהערגעקומען די גרופע פון אַ 400 ייִדישע 
קריגסגעפאַנגענע פון קאָנסקאַיװאָלאַ. זיי האָבן שוין אין לאַגער געטראַפן 
אַ 500 פרויען און מענער, אין שטּיץ פון לאַגער זענען געשטאַנען 7 קריגס- 
געפאַנגענע פון לאַגער ליפּאָװאָ און אין דער פאַבריק האָבן געאַרבעט 5 
מענטשן פון דער אָ גרופּע. די אַרבעטס-געבער זענען געווען די אַװיאַציע- 
פּראָדוקציע-פירמע , היינקעלווערקע--ראַשטאָק?, 

אין יענער צייט, האַרבסט 1942, איז קאָמענדאַנט פון לאַגער געוען 
אַ פאָלקסדויטש -- האַנטקע. אַז אין לאַגער זענען שוין געווען עטלעכע 
הונדערט ייִדן פון די אַרומיקע שטעטלעך, נאָכן ייִדן"גירוש פון דעם 
ראַיאָן, איז האַנטקע צוגעטרעטן צו ,מאַכן אָרדענונג". איין טאָג, פאַרן 
אַרױסגײן צו דער אַרבעט, האָט ער געמאַכט אַן אַלגעמײנעם אַפּעל און 
אָנגעהױבן אַ סעלעקציע, לויט דער ,בעסטער" דייטשער טראַדיציע פון 
סעלעקציע און ליקװוידאַציע: די -- רעכטס, די אַנדערע -- לינקס. אין 
איין זייט זענען אויסגעשטעלט געװאָרן אַלע שװאַכע, קראַנקע און קינדער, 
צוזאַמען -- אַ הונדערט מענטשן. די אַלע זענען יענעם טאָג אומגעברענגט 
געװאָרן. די שיסעריי איז דערגאַנגען ביז צו דער פאַבריק, װוּ ס'האָבן 
געאַרבעט אַ גרופּע ייִדן, וועלכע זענען בכלל נישט געקומען אין לאַגער 
אַרײין, ווייל זיי האָבן גענעכטיקט אין דער פאַבריק. זיי האָבן געמיינט 
אַז מען ליקווידירט דעם גאַנצן לאַגער און ס'האָט זיי באַהערשט אַ פּאַניק, 
5 פון זיי, צװישן זיי 3 קריגס-געפאַנגענע, זענען אַנטלאָפן פון ווערק. אין 
געיעג נאָך די אַנטלאָפענע האָט מען די קריגס- געפאַנגענע געכאַפּט אוו 
געברענגט אין לאַגער. די איבעריקע צוויי איז געלונגען צו אַנטלױפן 
הֹפּנים צוליב זייער אָריענטירן זיך אין דער סביבה. די דריי געפאַנגענע 
האָט האַנטקע באַפױלן אויפצוהענגען ביי די פיס. צוויי האָבן נאַך אַ 
קורצער צייט אויסגעהויכט די נשמות. דער דריטער, לאָלעק שעכטער 

פון לעמבערג, אַ הויכער און פעסטער יונגערמאַן, האָט געלעבט אַ לענגערע 
צייט. צוליב זיין קערפּערלעכער װאָג איז די שטריק איבערגעריסן געװאָרן 
איין מאָל און נאָך אַ מאָל, אַז ער איז אויפגעהאָנגען געװאַרן צום דריטן 
מאָל און די שטריק האָט זיך ווידער איבערגעריסן, האָט ער געבעטן דעם 
אוקראַיַנער, װאָס איז צוגעגאַנגען אים הענגען פון ס'ניי, ער זאָל אים 
שיסן און אַ סוף מאַכן צו זיינע יסורים, האָט דער תליין געענטפערט: 
,דו װעסט אַזױ אויך פּגרן, אַ שאָד די קויל", און געהאַנגען אים צום 
פערטן מאָל. אַ לאַנגע צייט האָט ער זיך נאַך געמוטשעט אויף דער 
שטריק און ערשט פאַרנאַכט-צו, האָט ער אויסגעהויכט די נשמה, 

די מאַסןיסעלעקציע און דאָס דערמאָרדן די הונדערט האָבן אַרײנ-י 
געברענגט אומרו אין לאַגער. לוט דער פּראַקטיק אין די שטעטלעך, פון 
וועלכע זיי זענען געקומען, האָבן די ייִדן אין דער אַקציע געזען דעם 
אָנהייב פון אַן אַלגעמײנער ליקװידאַציע. ספּעציעל אויפגעטרייסלט גע- 
װאָרן זענען די ייִדישע לאַגעריקאָמענדאַנטן פונעם אומברענגען זייערע 
דריי חברים. זיי האָבן זיך באַטראַכט אַלס מעריבאַרעכטיקטע, זיי זענען 
דאָך געווען פון די ערשטע אין לאַגער, האָבן אים אָרגאַניזירט, געשטאַנען 
אין שפּיץ און געווען פֿאַראַנטװאַרטלעך פאַר אים, און דערצו זענען זי 
געווען קריגס-געפאַנגענע. זיי האָבן דעריבער אָנגעהויבן זיך אָרגאַניזירן 
צו אַנטלויפן אין װאַלד אַריין מיט געווער אין האַנט, 

צווישן דער גרופע קאָמענדאַנטן איז געווען אויך בונים מאַנדלקערן, 
אונדזער געוועזענער ראש:הקהילה און שעף פון יודענראַט. לט אונד- 
זערע ידיעות איז עה אין טאָג פון גירוש פון שטעטל מיט דער הילף פון 
פּולישע ידידים אַריבער די ווייסל און אָנגעקומען צו זיין פרויס פאַמיליע 
אין זאַװיכאָסט, אַכט קילאָמעטער פון שטעטל, אױף דער צווייטער זייט 
ווייסל. זיי זענען דאָרט פאַרבליבן בלויז געציילטע טעג, ווייל די גירוש. 
גזירה איז דערגאַנגען צום קעלצער קרייז. דאַן איז ער וידער אַ מאַל 
אַריבער די ווייסל אין דער ריכטונג קיין קראַשניק. אין קראַשניק האָט 
ער זיך צעשיידט, אָדער איז צעשיידט געװאָרן, פון דער פרוי און די צוויי 
קינדער, און אָנגעקומען קיין בודזין. װי אַ געוועזענער סערזשאַנט אין 


דער פּוילישער אַרמײי, און אַ גוטער אָרגאַניזאַטאַר אויף פאַרשידענע 
געביטן, איז ער אָנגעשלאָסן געװאָרן צו דער לאַגער-פאַרװאַלטונג און 
באַשטימט געװאָרן אויף איינער פון די פֿאַראַנטװאַרטלעכע שטעלעס. 
זעלבסטפאַרשטענדלעך, אַז מען האָט אויך אים אַריינגענומען אין אַנטי 
לויף-פּלאַן און ער איז מסכים געווען צוצושטיין, דער וועגווייזער פון די 


אַנטלויפער און דער לעבעדיקער גייסט זייערער, איז געווען ווורמאן, אז 

אויסגעדינטער סאָלדאַט. ער האָט געקענט גוֹט די געגנט, אירע וועגן און 
שטעגן. פון בודזין ביז אוזשענדאָוו איז געווען אַ 6-5 קילאַמעטער, אויס- 
שליסלעך װאַלדיקער שטח. אין דאָזיקן װאַלד אַרײן האָט די גרופּע זיך 
געגרייט צו גיין, 

די הכנות -- אָרגאַניזירן, באַקומען געווער און אַנדערע -- האַבן 
געדויערט אַ געוויסע צייט. אין צוישנצייט האָט מען געטױישט דעם 
קאָמענדאַנט האַנטקע, וועלכער האָט פריער נאָך באַװיזן צו דערמאָרדן 
דעם בלאַקעלטסטן ראָזנצווייג פון לאָדזש. איין מאָל ביי נאַכט האָבן די 
לאַגערניקעס באַמערקט, אַז אין דער קאָמענדאַנטן-גרופע ,טוט זיך עפּעס". 
ספּעציעל האָבן עס געפילט די מיידלעך, פריינדינס פון די קאָמענדאַנטן 
זי האָבן פאַרברענגט אין פרויענבלאָק ביז שפּעט ביי נאַכט און געגעבן 
אָנצוהערן, אַז מעגלעך, אַז דאָס איז דאָס לעצטע זיין צוזאַמען אַלע 
זענען זיי געווען אומנאַטירלעך אויפגערודערט. נאָך האַלבער נאַכט זענען 
זי אַרױס פון לאַגער. וי קאָמענדאַנטן האָבן זיי ביים אַרױסגײן זיך נישט 
אָנגעשטױסן אויף קיין שװועריקייטן. פון דעמאָלט אָן האָט זיי קיינער 
נישט געזען, נאָך אַ קורצער צייט איז באַװוּסט געװאָרן, אַז אַלע זענען 
אוסגעמאָרדעט געװאָרן, 

ביז היינט ווייסט קיינער נישט ביי וועלכע אומשטענדן זיי זענען 
דערמאָרדעט געװאָרן. נישט קוקנדיק אויף דעם, װאָס בונים איז געווען 
אַ ווערקצייג אין דייטשע הענט, האַב איך ביי זיך אויסגעמעקט אַלע 
חשבונות מיט אים, כ'האָב ביטער באַקלאָגט מיין געוועזענעם ידיד און 
חבר, שווער געטרויערט איבער דעם ייד, וועמענס פעיקייטן האָבן אים 
אויפגעהויבן פון אַ הונגעריקן און פאַרלאָזענעם יתום אין שטעטל צו אַ 
קאָמענדאַנט-ראַנג אין פּוילישן מיליטער, און בלויז זיין ייַדישקייט האָט 
אים געשטערט צו אַואַנסירן העכער, 

פייקס, דער נייער קאָמענדאַנט אין בודזין, איז געווען אַ סודעטן- 
דייטש, אַ פריזירער. צו מאָרגנס נאָכן אַנטלױפן פון די קאַמענדאַנטן, האָט 
ער אַרײינגערופן צו זיך שטאָקמאַנען, איינעם פון די קריגסיגעפאַנגענע 
פון קאַנסקאַיװאָליאַ, און באַשטימט אים אַלס לאַגעריקאַמענדאַנט. ער 
האָט אים דערלויבט אַלײן אויסקלייבן זיינע געהילפן. שטאַקמאַנס מקורבים 
האָבן דערציילט, אַן ער האָט לכתחילה זיך אָפּגעזאָגט אָנצונעמען דעם 
אַמט, אָבער פייקס האָט אים געצוונגען. די מערסטע געהילפן האָט ער 
אויסגעקליבן פון דער גרופּע ,יענצעס? (אַזױ װעלן מיר פון איצטער אָן 
רופן די קריגסיגעפאַנגענע, אַזױ האָבן זי געהייסן אין בודזין). ער איז 
גיך באַליבט געװאָרן ביי אַלעמען, מיט זיין טעטיקייט אַלס קאַמענדאַנט, 

אָדער װוי מיר װעלן אים רופן , לאַגערהױפּט* אין בודזין, אַ שטעלע, װאָס 
ער האָט דאָרט פאַרנומען ביז צום אויפלייזן דעם לאַגער. | 
פייקס האָט אָנגעהויבן זיין ,קאַריערע* מיט פאַדערן געלט צוֹ קויפן 
פאַר זיך אַ רייטפערד. די אָרעמע לאַגעריסטן האָבן צוזאַמענגענומען אַ 
זלאָטי צו אַ זלאָטי -- לוט די פאָדערונגען איז פאַרבאָטן געווען צו האָבן 
געלט -- און איבערגעבן פייקסן אַ לייטישע סומע געלט. אין עטלעכע 
טעג אַרום איז פייקס דערשינען רייטנדיק אויף אַ ראַסאָװע ווייס פערדך, 
פון וועלכן ער האָט זיך נישט געשיידט ביז צום פאַרלאָזץ דעם לאַגער 
בודזין, | 
פייקס איז געווען אַ סאַדיסט און בלוטדורשטיק. ס'איז כמעט נישט 
אַדורך אַ טאָג אָן קרבנות. ער האָט איינגעפירט אַ רעזשים פון פּיין, ברוטאַ- 
לע טאָרטורן, טעראָר און מורא. מ'האָט געזאָגט, אַז ער איז געווען קראַנק 
אויף ווייסן פיבער, און ווען ער פלעגט אַרײנרײיטן אויף זיין פערד אין 
לאַגער אַרײן האָט ער באַקומען אַ שגעון-אָנפאַל און ערשט מיטן דערזען 
פאַרגאָסן בלוט האָט ער זיך באַרויִקט. זיינע סאַדיסטישע שטיק פלעגט 
ער תמיר אויספירן מיט אַ ברייטן שמייכל אויף זיין שטענדיק ראָזן 
פּרצוף. ס'איז שווער אויסצורעכענען די צאָל פון זיינע רציחות. בלױז 
עט:עכע פון די װעלן מיר דאָ ברענגען ‏ . 
צו װײינאַכטסיחגא 1942 האָבן די ייִדן באַקומען פון דער פירמע 
היינקעל צוויי פרייע טעג. פייקס האָט די צוויי טעג אויסגענוצט אויף אַן 
,אױסהאָלצונגס"-אַקציע. ער האָט באַשלאָסן אויסצוהאַקן די ביימער אַרום 
דעם בודזינער לאַגער, אויף אַ פּאַס פון אַ פּאָר צענדליק מעטער אַרום 
דעם פּאַרקאַן, כדי צו פאַרבעסערן דאָס זעפעלד אַרום און דערמיט איס- 
מיידן יעדן פּרוּו פון אַנטלױפן. ער האָט אַרױסגענומען אַלע מענטשן פון 
לאַגער אויסצורייסן די ביימער, און ער, מיט אַלע זיינע לייט, די עסיעס 
און אוקראַיַנער, האָבן געהיטן אַרום. אין דרויסן איז געווען אַ שטאַרקער 
פראָסט װאָס האָט פאַרפרױרן די מיט שניי-באַדעקטע ערד. די ייִדן איז 
נישט געגעבן געװאָרן קיין שום אַרבעטסימכשירים און מען האָט זי 
באַפױלן די ביימער אויסצורייסן מיט די בלױזע הענט. ייִדן האַבן זיך 
דערמאָנט דעם פּסוק: ,תבן אין ניתן לעבדיך ולבנים אָמרו לנו עשה? 
געשלאָגענע מיט בייטשן און ביימער-צווייגלעך, האָבן די יידן אַנגע- 
שטרענגט זייערע אַלע שװאַכע כוחות אויסצורייסן די ביימער, אָבער 
די געפרוירענע ערד איז געווען האַרט וי שטיין און זיך נישט אונטער- 
געגעבן די שװאַכע הענט. פייקס איז מיט זיין פערד אַרומגעלאַפן צווישן 
די אַרבעטער, געשמיסן מיטן קאַנטשיק אויף רעכטס און לינקס, געוויל- 

דעוועט וי אַ צעיושעטע חיה און אַלע זיינע געהילפן האָבן אים נאָכי 
געטאָן. מיט צווייגן, מיט יונגע ביימלעך האָבן זי געשלאָגן די ייִדן 
איבער די פלייצעס, קעפּ אין אַלע קערפּער-טײילן. די ייִדן האָבן געבלוטיקט, 
אָנגעכאַפּט די צווייגן מיט די ציין, אויס מורא פאַר די רוצחים. איין- 
איינציקע זעג האָט מען געברענגט אונטערצוזעגן די דיקסטע ביימער, 
דעם צווייטן טאָג חגא האָט זיך דאָס בילד איבערגעחזרט, מיט אַ 
שטאַרקערער ברוטאַלקײיט אַפילו, די מענטשן זענען אָפּגעשװאַכט געווען 
פון נעכטיקן טאָג און אַ סך זענען נישט פעיק געווען אויפצושטיין און 
אַרױסגײן צוֹ דער אַרבעט. די רוצחים האָבן נאָך שטאַרקער געווילדעוועט. 
נאָך די דאָזיקע צוויי טעג האָבן זיך אַ סך צוגעקילט און צענדליקער 
זענען פון קראַנקייט נישט אויפגעשטאַנען, זענען געבליבן קאַליקעס, | 
אין אַ װאָך אַרום, אין ניי-יאָר יום"טוב 1942, זענען די ייִדן װוידער 
פריי געווען פון דער אַרבעט אין פאַבריק, פייקס האָט זיי אַרױסגענומען 
צו ענדיקן װאָס זיי האָבן נישט באַװיזן צו מאַכן אין די װיינאַכטן. ווידער 
האָבן זיך איבערגעחזרט די בילדער פון אַ װאָך צוריק. דאָס מאָל האָט 
פייקס דערשאָסן צוויי ייִדן און געהייסן פיר אַנדערע ברענגען זיי צו 
קבורה, און דאָרט, אויפן בית הקבורה, האָט ער אויך די פיר דערשאָסן 
אין זכרון פון די לעבנגעבליבענע בודזינער, װאָס האָבן צוגעזען 
די דאָזיקע אכזריותן, זענען די דריי ,פרייעיטעג" פאַרבליבן וי דער 
שווערסטער קאָשמאַר אין זייער לעבן, וי די דערשיטערנדיקסטע טעג, 
װאָס האָבן זיך נישט איבערגעחזרט מער אויך אין פייקס צייטן 
אַזױ וי ס'איז שווער געווען צו זעטיקן פייקס בלוטדורשטיקייט, איז 
שווער געווען אויך צו זעטיקן זיין געלטגײיציקייט. אַ סך בלוט האָט 
ער פאַרגאָסן צוליב געלט, װאָס ער האָט געפונען ביי ייִדן. דערמיט האָט 
ער דערגרייכט אַ דאָפלטע הנאה: געמאָרדעט ייִדן און אָפּגעשראַקן 
אַנדערע, וועלכע האָבן אפשר נאָך געהאַט עפּעס געלט. ס'האָט געטראַפו, 
אַז מ'האָט געפונען געלט ביי אַ ייד און פייקס האָט פאַראורטיילט צום 
טויט פינף ציווילע ייִדן און פינף ,יענצעס". דאָס איז געווען אין פריי 
לינג 1943. פייקס האָט געהאַט אַ נײייבאַקומען אױטאָמאַטיש געווער. ער 
האָט דאָס געווער איבערגעגעבן זיין געהילף, דעם לעטלענדער קלאַרוין, 
וועלכער האָט דערשאָסן די פינף ציווילע, אָבער זיך אַפּגעזאָגט צו שיסן 
די ,יענצעס". פייקס האָט זיי אַליין דערשאָסן. די רציחה איז פאַרגעקומען 
אויפן לאַגער-פּלאַץ. די ציווילע דייטשן פון דער זידלונג זענען אַרױסי 
געגאַנגען זען װאָס סיקומט פאָר -- די הייזער זייערע זענען געווען נאַענט 
פֿון לאַגער -- און זעענדיק די מענטשןישחיטה, זענען זיי אַרױס מיט 

פּראָטעסט-געשרייען און געזידלט פייקסן און זיינע געהילפן. כדי אייני 
צושטילן די פּראָטעסטן האָט פייקס אױסגעשאָסן אַ סעריע אין זייער 
ריכטונג. מעגלעך אַז אַ דאַנק דער דאָזיקער סעריע זענען מיר, נאָך אַ 
פּאָר חדשים, אויסגעלייזט געװאָרן פון דער דאַזיקער בעסטיע, אַבער 
אין צווישנצייט האָט ער נאָך באַװיזן אומצוברענגען אַ סך מענטשן. 

אָנהײיב מאַי זענען קיין בודזין אָנגעקומען אַן 800 ייִדן פון װאַרשע- 
ווער געטאָ. געקומען זענען זיי פון לובלין, װוּ זיי זענען געווען א פּאַר 
טעג. מען האָט די ייִדן געהייסן אָפּנעבן דאָס געלט, גאָלד, װאַלוטע און 
ווערט-זאַכן. ד"ר פּופקאָ, אַן אַלטער באַרימטער דאַקטער אין װאַרשע, 
האָט גענומען זוכן אין די טאַשן אַרױסצונעמען דאָס געלט, אָבער פייקס 
האָט אים דערשאָסן אויפן אָרט. די אַנדערע זענען געשלאָגן און געפּײיניקט 
געװאַרן. לוט וי עדייראיה גיבן איבער, האָט פייקס ביי דער געלעגנ- 
הייט אָנגעפּאַקט עטלעכע װאַליזעס מיט געלט, גאָלד און ווערטזאכן 

און עטלעכע טעג אַרום זענען פייקס מיט זיינע געהילפן געפאַרן ליק- 
ווידירן דעם לאַגער אין בעלזשיץ. אַ שטעטל אויפן וועג אָפּאָלע-לובלין. 
דאָס איז געווען דאָס לעצטע שטעטל אין דער סביבה, װוּ ייִדן האָבן נאַך 
געלעבט און איינס פון די לעצטע, אב נישט דאָס סאַמע לעצטע, אין 
גאַנצן גענעראַל:גוװערנאַמענט. וועגן די שױדערלעכקייטן, װאָס האַבן 
באַגלײיט די ליקװידאַציע פון אָט דעם לאַגער, וועגן ייִדן װאָס זענען 
געצווונגען געווען צו גראָבן קברים פאַר זיך אַלײין און ענלעכע פאַקטן, 
האָבן מיר געהערט און געלייענט. אָבער אין איין מעשה פון פייקסן אין 
בעלזשיץ איז מיר שווער געווען צו גלייבן, ביז כ'האָב זיך נישט נאָכי 
געפרעגט ביי עטלעכע עדייראיה, װאָס האָבן דאָס באַשטעטיקט. 

איינער פון פייקס געהילפן איז געווען דער קליינער אַָטטאַ, וװעלכן 
מ'האָט צוליב זייך אכזריות און מערדערישקייט גערופן ,דער קליינער 
מאָנסטער". ער איז געווען אַ פאַרזעעניש מיט זיין גאַנצער אויסער" 
לעכקייט : קורצגעוויקסיק, מאָגער, אַ פּנים פול מיט פּאָקױיצײיכנס און האָט 
אָנגעװאָרפן אַ שרעק מיט זיינע קליינע אייגעלעך. לוט וי מ'האָט גע- 
זאָגט איז ער געווען פוֹן די װאָלגעידייטשן און טראַץ דעם האָט ער נישט 
געטראָגן קיין עס-עס-מונדיר נאָר אַ שװאַרצן מונדיר פון די אוקראַינער. 
ער איז גרייט געווען אויסצופירן יעדן מאַרדאַקט, װאָס מ'האָט אויף אים 
אַרופגעלײגט, 

דעם דאָזיקן פּאַרשױן האָט פייקס מיטגעברענגט קיין בעלזשיץ און 
אים אָנגעטרונקען מיט בראָנפן. ער האָט אַװעקגעשטעלט א גרױסן 


האָלצקלאָץ אין מיטן מאַרקפּלאַץ און געגעבן אָטטאָן אין די הענט אַריין 

אַ שארפע האַק. מען האָט אים דערלאַנגט די פּיצעלעך און קזיינע קינ- 
דער, װאָס זענען נאָך געווען ביי ייִדן. דער קליינער געשפּענסט האָט זי 
אָנגענומען ביי די פיסלעך און מיט איין קלאַפּ זיי אָפּגעהאַקט די קעפּלעך, 
דורך. אַ קורצע צייט האָט ער אומגעברענגט עטלעכע צענדליק יונגע 
ילדישע קינדער אין די אויגן פון די עלטערן קרובים אוֹן דעם גאַנצן 
פאַרזאַמלטן עולם, 

נאָכן אכזריותדיקן אױיסמאָרדן אַלע זקנים, קראַנקע און קלײנװאַרג, 
האָט פייקס איבערגעפירט עטלעכע הונדערט געזונטע מענער און גאַר 
ווינציק יונגע פרויען קיין בודזין. אַז ער האָט זיי אין בודזין איבער" 
געציילט האָט ער איינגעזען אַז סזענען דאָ 17 מענטשן איבער דער 
באַשטימטער צאָל, האָט ער די ,איבעריקע" אָפּגעטײלט אין געגנװאַרט 
פון גאַנצן לאַגער. אַ פרוי פון די , אַלטע* בודזינער האָט צװישן די אויס-י 
געטיילטע דערקענט אירן אַ קרוב, און וויסנדיק װאָס אים דערװאַרט, איז 
זי געלאָפן ‏ צו אים. פייקס האָט זי דערשאָסן לויפנדיק. די 17 האָט ער 
געשיקט צום ברודעריקבר אין וועלדל און דאָרט זענען זיי אומגעבראַכט 
געװאָרן. 

וועגן דער אַפאַקאַליפּטישער אַטמאָספער אין יענער תקופה ועט 
עדות זאָגן פאָלגנדיקער פאַקט: דער מאַן פון דער דערשאַסענער פרי 
האָט צו מאָרגנס זיך געמאָלדן פרייוויליק קובר צו זיין פייקס נייע קרבנות, 
כדי אַרױסצונעמען דאַלאַרן און גאָלד, װאָס זענען פאַרבונדן אין דער 
דערמאָרדעטערס זאָק, אין בודזין האָט מען די טויטע נישט באַגראָבן, נאָר 
געלייגט אין שיכטן און אָנגעשאָטן קאַלך אויף זיי. דער מאַן האָט געזוכט 
צווישן דער קופּע טױטע ביז ער האָט געפונען זיין פרויס קערפער און 
אַרױסגעראַטעװעט דאָס ,פאַרמעגן". 

אַזױ חאָט אויסגעזען בודזין ווען מיר זענען אהינגעקומען. 


דאָס לעבן אין בודזין 


אָפיציעל האָט בודזין געהייסן אַ ייִדן"לאַגער אָדער אַרבעטס לאַגער. 
אָבער פאַקטיש איז עס געווען א לאַגער פון פּיין און טויט, פון הונגער 
און מאַנגל אין די עלעמענטאַרסטע זאַכן. אַ. לאַגער פון אױסזיכטלאַזיקײט. 
די. מורא פאַרן טויט, װאָס דערװואַרט דיך יעדע מינוט, איז געווען שרעק- 
לעכער וי דער טוט אַלײן. ווען מיר זענען אַחין אַנגעקומען, זענען די 
פריערדיקע לאַגערניקעס שוין זיכער געווען אין זייער אומקום, אַן מינדסטן 
פונק פון האָפענונג. | 

אין דער צייט, וועגן וועלכער ס'רעדט זיך דאַ, האָט די באַפעלקערונג 

אין בודזינער לאַגער געציילט ביי א דריי טױונט מענטשן, דערין אַ צען 
פּראָצענט פרויען און עטלעכע קינדער. די מערחייט איז געווען פון דער 
נאָענטער סביבה: קראַשניק, זאַקליקאָו, אננאָפּאָל (ראַכאָו), יאַנאַװ-לוב, 
מאָדליבאָזשיץ און אַנדערע. גרויסע גרופעס נישט פון דער סביבח זענען 
געווען די פּאָר הונדערט ,יענצעס", די װאַרשעװער, די בעלזשיצע- און 
די גרופּע מינסקער, די הױפּטשטאָט פון װייסרוסלאַנד. דער מצב מיט דעף 
באַשפּייזונג איז געווען פאַרשידן, לויט דער פעלקייט , אײינצואַרדנען זלף" 
און , אָרגאַניזירן?", אין לאַגער און אין דרויסן. אויפן ערשטן פּלאַץ צום 
גוטן זענען געווען די ,יענצעס", וועלכע האָבן פאַרנומען אַלע בעסטע 
שטעלעס און געשטאַנען אין שפּיץ פון כמעט אַלע לאַגער-אינסטיטוציעס: 
קאָמענדאַטור, מאַגאַזינען, די לייטונג פון קיך און באַדאַנשטאַ:ט, גוטע 
אַרבעטסיפּלעצער אין דרויסן און נאָך ענלעכע. אויך די מאַכט, און אַפילן 
פייקס, האָבן זיך צו זיי בעסער באַצױגן און דאָס האָט משפּיע געװען 
אויף דער באַציונג פון די אוקראַלנער און אַלע אַנדערע. די גיענצעס" 
האָבן אויסגעזען גוט. זייער קליידונג -- פוילישע מיליטערישע מונדירן 
אָדער ציווילע מלבושים גענייטע לויטן מוסטער פון די מונדירן, די 
באַשיכונג, על-פידרוב שטיוול -- אַלץ אין אַ גוטן מצב, 

די צווייטע אין דער ריי זענען געווען די יידן פון די אַרומיקע שטעט" 
לעך, מיט אַ סך אויסנאַמען צווישן זיי. זייער לאַגע איז געווען פאַרהעלט- 
נישמעסיק נישט שלעכט, וייל ביז מיט אַ קורצער צייט צוריק זענען 
די מערסטע געזעסן אין זייערע חיימען און נישט געװװוסט פון קיין הוֹנ" 
גער : פאַרן גירוש האָט יעדער ייִד כמעט באַהאַלטן אַ טיי! פון זיין פאַר" 
מעגן ביי זיינע קריסטלעכע שכנים און באַקאַנטע און איצטער זיך דער" 
מיט געהאָלפן; א סך פון זיי פלעגן אויף די אַרבעטס-פלעצער זיך טרעפן 
מיט באַקאַנטע קריסטן, װואָס האָבן אויך דאָרט געאַרבעט, און מען האט 
געקאַנט האָבן א חילף פון זיי. כמעט יעדן פון זיי אין געלונגען עפעסי 
װאָס צו אָרגאַניזירן" פאַר זיך, ספּעציעל אויב זיינע שטאַטישע אַדער 
באַקאַנטע האָבן געהאַט געלט. איינער האָט געקויפט פאַר די װאָס האָבן 
געהאַט צו באַצאָלן, אָבער זיי האָבן מורא געהאַט צו קויפן. די סכנח 
פון קויפן און פאַרקויפן איז געווען גרעסער פון דער סכנה פון האַלטן 
געלט; דאָס אױיסבאַהאַלטן דאָס געקויפטע איז אויך געװען שווער. דע" 
ריבער זענען געווען אַזעלכע, װאָס האָבן זיך איינגעשטעלט מיט אין- 
קויפן פאַר די, װאָס האָבן געהאַט צו באַצאָלן און דערביי פאַרדינט, ‏ 

אין אַן ענלעכן מצב איז געווען די בעלושיצער גרופּע. אויך נאָך 
דעם וי פייקס האָט ביי זיי צוגערױיבט דאָס געלט און זאַכן איז זיי נאַך 

עפעס געבליבן, און אין געוויסע פאַזן -- מער וי עפעס. דער מצב פון 
אונדזערע עטלעכע שטאָטישע, װאָס זענען געווען אין בודזין לאַנג פאַר 
אונדזער אָנקומען, איז געווען נישט קיין גוטער. די מערהייט פון זי 
זענען געווען געבליבענע פון יאַנישאָװער לאַגער, און זיי זענען אַהער 
איבערגעפירט געװאָרן נאָכן ליקווידירן אים. אַ טייל פון די איז שױן 
געהאַט דערגאַנגען צום מצב פון , מוזולמענער" -- געווען דערשעפּט און 
זיך קוים געהאַלטן אויף די פיס. די גרופע איז באַשטאַנען פון עטלעכע 
צענדליק מענטשן, אָבער בלױיז איינצלנע פון זיי האָבן געלעבט נישט 
גאָר שלעכט, אַ דאַנק זייערע גוטע אַרבעטס-פּלעצער. קיינער פון זיי האַט 
אונדז נישט געקענט העלפן. יצחק שלאָגמאַן האָט דאָרט געטראָפן זיין 
פאָטער נחמן, װאָס האָט זיך אַליין קוים געהאַלטן אויף די פיס און האָט 
מיט גאָרנישט געקענט העלפן דעם זון. יצחק, א שטאַרקער בחור פון אַ 
יאָר 19--20 איז נאָך א פּאָר װאָכן געשטאָרבן פון הונגער, 

אין גאַנצן אַנדערש איז געווען דער מצב פון דער װאַרשעװער גרופע. 
זיי זענען קיין בודזין אָנגעקומען סך הכל אַ פּאַר װאָכן פאַר אונדז, אָבער 
אַ סך פון זיי זענען שוין געווען געשװאָלן פון הונגער, , מוזולמענער", אָפּי 
געלאָזענע, פאַריאושטע. און נישט קיין װוּנדער: צוויי און אַ האַלב יאַר 
זענען זיי געווען פאַרשלאָסן אין געטאָ אין שרעקלעכע באַדינגונגען. מיר 
זענען מיט אַזױנס נישט געפּרוּװוט געװאָרן אין די געטאָס פון די קליינע 
שטעטלעך, און אויך נישט אין לאַגער. די דאָזיקע באַדינגונגען האָבן זי 
רוינירט פיזיש און גייסטיק. צו דעם זענען צוגעקומען זייערע לעצטע 
איבערלעבונגען אין ברענענדיקן געטאָ, די מאַסױגירושים און דאַס צו" 
נעמען ביי זיי זייערע לעצטע נאָענטע. אויפן נייעם פּלאַץ האָט זיי דער- 
װאַרט שווערע אַרבעט, פּייניקונגען. דאָס אַלץ האָט זיי געמאַכט פאַר 
צעבראַכענע מענטשן, אויף וועמען דער טױט האָט שױן געלייגט זיין 
שטעמפּל. , זי פאַלן װוי פליגן" -- האָט מען וועגן זיי געזאָגט. זיי האָבן 
פאַרפולט די צוויי שפּיטאָליצימערן, זיך אַרומגעשלײיכט וי בר-מיננס אין 
די לאַגער-װוינקלען, באַפרײטע פון דער אַרבעט צוליב שװאַכקײט. זי 
זענען תמיד געווען אויסגעשטעלט אױיף דער סכנה זיך אַנצוטרעפן אױף 
פייקסן און פאַלן אַ קרבן פון זיין שגעון. בשעת די באַזוכן זיינע פלעגן 
די ייִדן זיך פון אים אױיסבאַהאַלטן הינטער די באַראַקן אָדער אין וועלכן 
אַנדערן ווינקל, ווייל לויט די פאַראַרדענונגען איז דער אַרײנגאַנג אין די 
באַראַקן אין די אַרבעטסישעהען געווען פאַרבאָטן אויך פאַר קראַנקע 
און נישט-אַרבעטנדיקע. די באַראַקןיװעכטער האָבן אָפּגעהיטן די פאַר- 
אָרדענונג, ווייל זיי זענען געווען פאַראַנטװאַרטלעך פאַרן אויספירן זי. 

פארשטענדלעך, אַז אויך צווישן די װאַרשעװער זענען געווען אויס- 
נאַמען, ביי וועמען ס'זענען געבליבן עקזיסטענץימיטלען אויך נאָך פייקס 
באַגזלנען זיי. אין אַנדערע גרופּן איז געווען אַ געוויסע מאָס פון קעגנזיי" 
טיקער הילף, צוליב קרובהשאַפט אָדער שכנותדיקע באַצלונגען. אַנדערש 
איז עס געווען ביי די װאַרשעװער. דאָ האָט קיין קעגנזייטיקע הילף נישט 
עקזיסטירט. דעריבער האָט מען צווישן זיי געטראָפן אי הונגער-ליידנדיקע 
אי אַזעלכע, װאָס האָבן געהאַט פון אַלעם גוטן איין פאַקט, װאָס איו 
פאָרגעקומען אין די ערשטע טעג פון אונדזער זיין אין בודזין איז מיר 
געבליבן אין זכרון. איין מאָל, ווען איך בין אַריינגעקומען אין באַראַק 
נאָכן ענדיקן דעם אַרבעטסיטאָג, האָב איך דערזען אַ בחור, װאָס איז 
געשטאַנען אויפן טיש און געזונגען. ס'איז געווען אַ גאַנץ אָפּטע דערי 
שיינונג דאָס אויפטרעטן פון איינעם, װאָס האָט געקענט זינגען, און הער- 
שעלע שוכמאַכער האָט דאָס אויך אָפט געטאָן און באַלױנט געװאַרן מיט 
אַװאַציעס. דער בחור האָט געהאַט אַן אַנגענעמע שטימע און געזונגען 
ייִדישע פאָלקס-לידער און באַװוּסטע שלאַגערס און גאָר גיך האַבן אַרום 
אים זיך אַרומגעשטעלט מענטשן, אים אַפּלאָדירט און געבעטן זינגען נאָך 
און נאָך. און פּלוצעם איז ביים בחור פאָרגעקומען אַן ענדערונג. ער האָט 
אין מיטן איבערגעריסן דאָס זינגען, האָט אָנגעהױבן גלאַנצן מיט די אויגן 
אויף רעכטס און לינקס, און איידער נאָך מיר האָבן פאַרשטאַנען װאָס 
מיט אים קומט פאָר, איז ער אַראָפּנעשפּרונגען פֿון טיש, גענומען מאַכן 
קאָזשעלקעס, דרייען זיך אין אַ קאַראַהאָד, שפּרינגען און גיין אויף די 
הענט װי צירקשפּילער, ביז ער איז אױסגעבראָכן מיט אַ היסטערישן 
געלעכטער. דער בחור איז אַראָפּ פון זינען פון הונגער און יסורים. ער 
איז איבערגעפירט געװאָרן אין לאַגער-קליניק און כווייס נישט װאָס 
מיט אים איז געשען, אין בודזין האַט קיינער זיך נישט אינטערעסירט 
מיטן צווייטנס גורל, דערצו נאָך מיט אַ פולשטענדיק פרעמדן מענטש. 

אַזעלכע און ענלעכע פֿאַלן זענען אין בודזין פאָרגעקומען נישט זעלטן, 
אָבער ס'האָבן, װוי געזאָגט, אויך נישט געפעלט מענטשן װאָס האַבן ממש 
געמאלט אַ גוט לעבן, לפחות אין הינזיכט פון באַשפּייזונג. דאָס איז געווען 
וי א מין המשך צו דער לאַגע אין װאַרשעװער און אַנדערע געטאָס, אין 
וועלכע מענטשן זענען מאַסנװײיז געשטאָרבן פון הונגער, אין דער צייט 
ווען אַנדערע האָבן געלעבט אין לוֹקסוס און טייל מאָל אַפילו געפירט אַן 
אױסגעלאַסן לעבן, צי אויס דעם באַװוּסטזיין פון ,עס און טרינק ווייל 
מאָרגן װעלן מיר שטאַרבן", אָדער אויס טעמפּקײט און אָפּגעפרעמדקײט. 
נעבן מיין פּריטשע האָבן געװווינט ייִדן וואָס האָבן געגעסן און געמאַכט 

אַ לעבן, וי ס'ווייזט אויס. 

אין דעם לאַגער איז צום ערשטן מאָל מיר אויסגעקומען צו הערן 
אַ שמועס וועגן אױיפשטאַנד אין געטאָ, װעגן די קעמפערס און זייערע 
קאָמענדאַנטן, איינער פון די שמועסערס האָט שטאַרק באַשולדיקט די 
אנפירערס פון אויפשטאַנד און געטענחט, אַז זיי -- און נאָר זיי -- האַבן 
צעשטערט זיין לעבן און דאָס לעבן פון פיל ייִדן. ער האָט דערציילט, 
אַז ער האָט געהאַט אַ בונקער, װאָס איז געווען באַזאָרגט מיט פליסנדיק 
װואַסער, מיט אַ קלאָזעט און עלעקטריע, אין וועלכן ער, זיין משפּחח און 
אַלע אַנדערע װאָס האָבן דאָרט געלעבט, האָבן געקאָנט אױיסהאַלטן ביזן 
סוף מלחמה. ער האָט אויסגערעכנט וויפל זעק מעל, קאַשעס, פעטסן און 
אַנדערע שפּייזן עס זענען געווען אין שפּייכלער פון זיין בונקער, אַזױ אַז 
ס'האָט געקאַנט געניגן פאַר אים און די אַנדערע אויף יאָרן, און נאַר די 
אויפשטענדלערס זענען שולדיק אין דעם, װאָס ער איז געצװוונגען געווען 
דאָס אַלץ איבערצולאָזן און איצטער זיך געפינען דאַ. זיי זענען שולדיק 
אין דעם, װאָס די דייטשן האָבן צעשטערט און פאַרברענט דעם געטאָ. 
אױיסגעמאַרדעט און פאַרטריבן די ייִדן. זיי, די דייטשן, האָבן כלל נישט 
געהאַט אַזױנע כוונות, 

וי געזאָגט, האָבן מיר געלעבט בערך 700 מענטשן אין יעדן באַראַק 
אויף פּריטשעס אין פיר רייען. די באַראַקן האָבן אַ מאָל געדינט אַלס 
פערד-שטאַלן און אין די ווענט זענען נאָך געווען שטאַרקע רינגען צו 
וועלכע מ'האָט צוגעבונדן די פערד. די אָפּפלוס-קאַנאַלן זענען נאַך געווען 
אָפן. די צימערן פון ביידע עקן באַראַק, צוויי אין יעדער זייט, װאָס האָבן, 
ווייזט אויס, געדינט װוי ווינונגען פאַר די שטאַל-אַרבעטער, זענען איצ- 
טער געווען די וווינונגען פון די קאָמענדאַנטן, פון אַנדערע העכערע לאַ- 
גער-פונקציאָנאַרן און אויך װוי מאַגאַזינען, אַ מעדיצינישע קליניק און 
אַנדערע. אין אונדזער באַראַק האָט איינער פון די פראַנטיצימערן גענוצט 
וי אַ מאַגאַזין פאַר דער טעגלעכער שפּײזיפּאַרציע פאַרן לאַגער, דער 
צווייטער -- פאַר דער באַראַקידינערשאַפּט און די הינטערשטע צימערן 
פאַר דער לאַגער-שוסטעריי, 

און דאָס זענען די סאַניטאַרע איינריכטונגען אין לאַגער: דער באַך- 
אַנשטאַלט -- אַ ואַשצימער מיט װאַסעריקראַנען אין פאָדערשטן טל 
פון דעם זעלבן באַראַק. דער זעלבער צימער האָט אויך געדינט צום ואַשן 
וועש. ווען מיר זענען געקומען אין דער פרי ואַשן זיך (האַנטעכער האָבן 
מיר נישט געהאַט), האָבן די פרויען געװאַשן װעש אין צווייטן ווינקל. 
פאַר קלאָזעטן האָבן געדינט צוויי באַראַקלעך אין די עקן לאַגער, ביים 

דראָט-פּאַרקאַן, בלויז עטלעכע צענדליק מעטער פון די ווין"באַראַקן. די 
צואה-גריבער זענען געווען אָפּענע. איבער דער גאַנצער לענג פון בנין 
זענען געווען צוויי האָלצבעלקעס, די אונטערשטע צום זיצן און די אוי 
בערשטע אַלס אָנשפּאַר. איין קלאָזעט, אַ קלענערס, צװישן די צויי 
אַנדערע, איז געווען פאַר פרויען. די צוויי קלאָזעטן זענען נישט גענוג 
געווען פאַר די איבער צוויי און אַ האַלבן טויזנט מענטשן. יעדן אין דער 
פרי פלעגן מִיר װאַרטן אין לאַנגע רייען און יעדן פרימאָרגן זענען אויס- 
געבראָכן קריגערייען צווישן די װאָס זענען געזעסן אינעװייניק און די 
פון דרויסן, װועמען ס'האָט זיך שטענדיק אױסגעדאַכט, אַז יענע זיצן 
דאָרט צו לאַנג, אין דער צייט ווען אַלע איילן זיך צום מאָרגױאַפּעל, 

אין דער שוסטעריי האָט מען געאַרבעט בלויז ביי נאַכט, און די װאָס 
האָבן זיך גענייטיקט אין פאַרריכטן די שיך אָדער שטיוול, האָבן זיי אַהינ- 
געברענגט נאָכן אַפּעל אָדער פאַרן שלאָפן גיין, און אין דער פרי זיי צוריק 
באַקומען פאַרראָכטענע. לוט די אינסטרוקציעס האָט יעדער איינער גע" 
דאַרפט דערשיינען צום מאָרגןאַפּעל אין זיינע שיך, דעריבער זענען די 
שוסטערס מחוייב געווען זיי פאַרריכטן אָדער זיי צוריקגעבן אומפאַרי 
ראָכטענע. אויך די לאַגער-פריזעריי האָט געאַרבעט בלויז אין אַװנט און 
זונטיק ווען די אַרבעט האָט זיך געענדיקט פריער. יעדן אַװנט האָבן זיך 
אויך דאָ געצויגן לאַנגע רייען װאַרטנדיקע. 

דאַקעגן איז נישט געווען קיין שום מעגלעכקייט צו פאַרריכטן די 
בגדים און יעדער איינער האָט זיי אַלײן פאַרלאַטעט ביז זי זענען אין 
גאַנצן זיך צעפאַלן. דעמאָלט האָט מען זיי אויסגעטוישט. די װעש האַט 
מען נישט געװואַשן. ווען די ריי פון אַ געוויסן באַראַק איז געקומען צו גיין 
זיך באָדן, זענען אויך די מלבושים און װועש דעזינפעקצירט געװאַרן. 

אין לאַגער-קליניק האָבן געאַרבעט עטלעכע דאַקטױירים און סאַניטאַרן. 
פאָרן אַרױסגײן צו דער ארבעט האָבן באַזוכט אין קליניק אַזע די װאָס 
זענען קראַנק געװאָרן ביי נאַכט. אין אָװנט זענען דאָרט אויפגענומען 
געװאָרן די װאָס האָבן זיך גענויטיקט אין מעדיצינישע הילף. ער ס'האָט 
באַקומען היץ אָדער קראַנק געװען אױיף עפּעס אַנדערש, איז געשיקט 
געװאָרן אין שפּיטאָל, װאָס ס'האָט אין בודזין געחייסן ,, רעוויר" און האַט 
זיך געפונען נישט ווייט אויסערן לאַגער. 

און צו לעצט -- די ,אָרדנונגסדינסט". די ייִדישע פּאַליצײ און אנ" 
דערע יידישע אינסטיטוציעס זענען געווען דער איינציקער ליכטפּונקט 
אין דער בודזינער פינצטערניש. אונטער דער השפּעה פון קאַמענדאַנט 
שטאָקמאַן, און מעגלעך אַז לוט זיינע בפירוש אינסטרוקציעס, איז די 

אויפפירונג פון די ייִדישע פונקציאָנאַרן אין בודזין געווען אַן אַנדערע 
וי די התנהגות פון זייערע קאָלעגן אין די געטאָס, פון דער, װאָס כ'חאָב 
זיִך צוגעזען אין אַנדערע לאַגערן און פון דעם, װאָס ס'איז היינט באוווסט 
וועגן דער אויפפירונג זייערער אין די לאַגערן בכלל. ס'איז ביי מיר ביזן 
היינטיקן טאָג אַ װונדער, וי אַזױ די מאַכטהאָבערס אין בודזין האָבן 
אָפּגעהיטן נישט צו פאַרלירן זייער מענטשלעכע געשטאַלט. ס'זענען צווישן 
זי אויך געווען אויסנאַמען װוי, למשל, סמאַליאַר, דער פאַראַנטװאָרט :עכער 
איבער די ייִדן אין דער אונטערנעמונג -- אַ רויטלעכער בחור פון לאָדזש. 
וי מ'האָט געשמועסט און אויך לויטן אויסזען איז ער געוען אַן עם 
הארץ, וועלכער איז ביי די נאַציס עולה לגדולה געװאָרן אין געסטאַרעט 
זיך באַװייזן אַז ער פּאַסט פאַר זיין ,גדולה". דעריבער פלעגט ער שרייען 
און זידלען, שלאָגן מיט די הענט און מיט דעם קאַנטשיק זיינעם אױיף 
לינקס און רעכטס. אַלע האָבן אים פיינט געהאַט, אַפילו די לאַגעריפאַר- 
װאַלטונג. ער האָט זיין שטראָף באַקומען נאָך דער מלחמה פון א פויליש 
געריכט -- עטלעכע יאָר תפיסה. װוייניקער װי ער פלעגט די אַרעסטאנטן 
שלאָגן שיפּיאַצקי, ‏ דער ויצע-לאַגער-קאַמענדאַנט, וועלכער האַט די 
מענטשן באַגלייט צו דער אַרבעט און איז פאַראַנטװאַרטלעך געווען פאַר 
איבערגעבן און צוריק איבערנעמען זיי לוט דער צאָל זייערער. ענלעך 
האָט זיך אויפגעפירט װאָדאָנאָס, װאָס האָט מיט זיין קאַמפאַניע זיך אויפי 
געפירט וי מיט אַ סטאַדע בהמות, געשריגן און געריטשעט אויף זיי. מעו 
האָט וועגן אים טאַקע דערציילט, אַז פאַר דער מלחמה איז ער געוען 
אַ בהמות-טרייבער. און אפשר האָט מען אים דאָס פאַך צוגעשריבן לוט 
זיין התנהגות, זיין גראָבן רעדנסאַרט און זיין קאָמפלעטע עם הארצות, 
שיפּיאַצקי און װאָדאָנאָס זענען געווען פון דער גרופע גיענצעס". 

ס'זענען געווען נאָך אַזעלכע, אַרבעטער פון דער קיך, פון באַדי 
אַנשטאַלט און אַנדערע, װאָס האָבן געהאַלטן פאַר זייער פליכט ,צו דער- 
ציען די אַרעסטאַנטן" און ביי יעדער געלעגנהייט האָבן זיי געשלאָגן 
כדי , איינצושטעלן אָרדענונג". פון דעסטוועגן זענען אין בודזין גישט 
געווען קיין שווערע באַשעדיקונגען דורך יידן, קיין אכזריותדיק שלאַגן 
און סתם פּייניקן אַרעסטאַנט, וי כ'האָב דאָס שפּעטער צוגעזען אין 
אַנדערע פּלעצער, 

אין משך פונעם יאָר, װאָס כ'בין געווען אין בודזינער לאַגעד, האַב 
איך נישט געזען, אַז אַ ייִדישער פּאַליציאַנט זאָל ממש שלאַגז אַ ייד און 
נישט געהערט קיינעם זיך באַקלאָגן, אַז ער איז שווער געשלאָגן געװאָרן 
דורך אַ פּאָליציאַנט. די לעבן-געבליבענע פון בודזינער לאַגער רעדן ביז 

היינט מיט כבוד און דרך-ארץ וועגן רעזשים אין די דאָרטיקע ייִדישע 
אינסטיטוציעס און וועגן די װאָס האָבן מיט זיי אָנגעפירט. אַן אױסנאַם 
אין דער הינזיכט איז געווען דער פּאָליציאַנט מרדכי ,דער געלער". ער 
האָט טאַקע ביי יעדער געלעגנהייט געשלאָגן, אָבער מ'האַט וועגן אים 
געזאָגט, אַז מיט זיינע קלעפּ האָט ער פיל ייִדן אָפּגעראַטעװעט פון טױט, 

דער ,געלער מרדכי", װוי מ'האָט אים גערופן, איז געװוען פון די 
לאָדזשער פּליטים. ער איז געווען חויך און ברײטפּלײציק. אין זיין דינּסט 
אָלס פּאָליציאַנט האָט ער זיך ספּעציאַליזירט אין אָפּהיטן די טריט פון 
פייקסן ביי יעדן דערשיינען זיינעם אין לאַגער. מיט פייקס אָנקום איז אויך 
מרדכי, וי פון דער ערד אױסגעװאָקסן און נישט אָפּגעטראָטן פון אים, 
נאָכגעגאַנגען וי אַ שאָטן. אַז פייקס האָט זיך צוגעטשעפּעט צו אַ ייִד, האָט 
מרדכי, עליפי-רוב, דעם ייד איבערגענומען אין זיינע הענט אַרײן אָפט 
מאָל האָט ער געבעטן ביי פייקסן דעם קאַנטשיק, אָנגעהויבן שרייען מיט 
זיין גראָבן קול שלאָגנדיק, און אין מיטן שנעלן רעדן זיינעס געגעבן 
דעם געשלאָגענעם אָנצוהערן, אַז ער זאָל אַװעקפאַלן אויף דער ערד, אױיבֿ 
דער געשלאָגענער האָט נישט פאַרשטאַנען די אָנצוהערעניש, האָט מרדכי 
געשריגן אויף פּױליש: , פּאַדני, דאָ כאַלערי יאַסנעי, פּאַדני יוזש". (פאַל, 
צו אַלדע רוחות, פאַל שוין) און דעמאָלט האָט יענער זיך פּלוצעם איינ" 
געבראָכן און געפאַלן -- מרדכי האָט אים דאַן דערלייגט עטלעכע קאָפּעס 
אין הינטן אַרײן, אַזױ אַרום איינגעשטילט פייקסן, און דער רוצח האָט 
אָפּגעלאָזט דעם קרבן. מענטשן האָבן דערציילט, אַז אויף דעם אופן האָט 
מרדכי אָפּגעראַטעװעט זייער אַ סך ייִדן פון פייקס' רעװאָלװער, 

באַלד נאָך אונדזער קומען קיין בודזין האָט פירמע בייקלער, װאָס 
האָט אויך דאָ געהאַט אַ פיליע מיט אַרבעטער, זיך אונטערגענומען אויפ" 
צושטעלן אין לאַגער נאָך אַ באַראַק, צוגאָבלעך צו די פינף פֿאַראַנענע 
ווויןדבאַראַקן, די פירמע האָט געבעטן מ'זאָל איר געבן מענטשן פון אונד- 
זער גרופּע און מען איז איר אַנטקעגנגעקומען. ביים צוזאַמענשטעלן די 
גרופע האָט מען מיך אַדורכגעלאָזט, טראָץ דעם װאָס כ'חאָב זיך גע- 
רעכנט פאַר אַ גוטן בוי-אַרבעטער, אויב נישט דער בעסטער. דאַקעגן האָט 
מען אַריינגענומען מענטשן, װאָס האָבן קיין מאָל נישט געאַרבעט ב"י 
בוי-אַרבעטן וי אויך אַלע געוועזענע יחסנים, וועלכע האַבן אױיך איצט 
געהאַט פאַר װאָס צוצוקויפן עסן. זינט אונדזער אָנקומען קיין בודזין איז 
מיר געווען אַ װוּנדער, װאָס נאָכן אַװעקגעבן געלט די אוקראַיִנער, אויפן 
וועג אין לאַגער אַריין און די גרינטלעכע רעוויזיע אין אונדזערע בגדים 
אין באָד, איז נאָך ביי עטלעכע מענטשן געבזיבן געלט צוצוקויפן זיך 

עסנװואַרג. כ'האָב זיי חלילה נישט מקנא געוען. אדרבא, כ'בין ציפרידן 
געווען װאָס נישט אַלע מוזן הונגערן וי אברהמקע און איך און פיל 
אַנדערע. אָבער דאָס נישט אַרייננעמען אונדז אין דער בויגרופע האָט 
מיך גוט פאַרדראָסן. דאָס אַרבעטן ביים בנין אינעװייניק אין לאַגער און 
מיט אונדזערס אַ בחור אַלס אויפזעער איבער דער גרופע, האַט געגעבן 
מער אויסזיכטן וי ביי דער גראָביאַרבעט מיט אַ פרעמדן פאָראַרבעטער, 
אַ יעקע. ס'איז קלאָר געווען, אַז אָן וועלכער ס'איז הילף, מיט 200 גראַם 
ברויט אַ טאָג, ביי שווערע אַרבעט, אין אונדזערע לעבנס-באַדינגונגען, 
וועלן מיר, איך מיטן ברודער, לאַנג נישט אױסהאַלטן, אָבער כ'האָב גע- 
שוויגן. װי קאָן איך דאָ קומען מיט טענות, אַז די װעלט פירט זיך צו 
געבן בעסערע שאַנסן די שטאַרקערע אַפילן אין נאָרמאַלע צייטן, און אין 
דער דאָזיקער צייט -- אַוודאי און אַװודאי. האָבן מיר, פאָרגעזעצט אונדזער 
אַרבעט ביי די גריבער, 

אין מיין אָפּגעטראָגענער װאַטענער קורטקע איז געבליבן באַהאַלטן 
אַ ניי פרויען-קאָפּטיכל, װאָס אין אָפּגעראַטעװעט געװאָרן אַ דאַנק דעם 
װאָס די זוכערס האָבן געמיינט, אַז אין אַזאַ קורטקע איז נישט כדאי צן 
זוכן. דאָס דאָזיקע קאָפּטיכל איז געווען אונדזער ערשטע רעטונג. כ'האַב 
עס פאַרקויפט זעליג פליישער, װאָס איז שוין פון לאַנג געווען אין בודזין 
און געאַרבעט אין הויזדינסט ביי אַ דייטש אין ,זידלונג", זיך געטראָפן 
מיט פּוילישע אַרבעטער און געהאַנדלט מיט זיי. ער האָט מיר פאַרן טיכל 
באַצאָלט הונדערט זלאָטעס, דער פּרײז פון אַ ברױיט אין לאַגער. דאָס 
האַרץ האָט מיך אָבער נישט געלאָזט קויפן דאָס ברויט, וייל דערמיט 
וװואָלט איך מוותר געווען אויף דער אויסזיכט צו העלפן זיך מיט דער 
סומע אויף אַ לענגערער צייט. כ'האָב געװאַרט אויף אַן אַנדערער גע- 
לעגנהייט, 

כ'האָב ווייטער געאַרבעט ביים גראָבן די גריבער און פון דאַנען זיך 
אַ ביסל באַקאַנט מיט דער נאָענטער סביבה. אַ פּאַר צענדליק טריט פון 
לאַגער איז געשטאַנען דער צווייטער בלאָק, אין וועוכן ס'איז אין איין 
העלפט געווען דער , רעוויר" און אין דער צווייטער -- די װאַרשטאַטן 
פאַר די דייטשן, אין וועלכע ייִדישע בעלי-מלאכה -- שניידערס, שוסטערס, 
שטעפּערס און אַנדערע ייִדישע פאַכלײט האָבן געאַרבעט פאַר די דייטשן 
אין בודזין. אויפן וועג צו דער פאַבריק, נישט ווייט פון לאַגער, האָט זיך 
געפונען דער בלאָק 10, וועלכער האָט אָנגעװאָרפן אימה און שוידער אוֹיף 
אַלע בודזינער אַרעסטאַנטן: דאָרט איז געװען דער שטאַב פון פייקט 
און זיינע לייט, דער הויף און קעלער פוֹן דאָזיקן בלאָק זענען געווען 

פּלעצער פאַר די יסורים און טאָרטורן פון די ייִדן און דאָרט האָבן פייקס 
מיט זיינע עסיעסישע אדן אוקראַינישע געהילפן איינגעאַרדנט זייערע 
,פּאַרװײילונגען" מיט די װאָס זענען אַרײנגעפאָלן אין זייערע הענט. 

פוֹן אונדזער אַרבעטספּלאַץ האָכן מיר געזען די אוקראַיִנער, אויסי 
געשטעלט אין צוויי רייען איינער קעגן איבער דעם צוייטן, וען דער 
קרבן דאַרף דורכגיין צווישן זיי און יעדער מערדער שמייסט אים מיטן 
קאַנטשיק. דער קרבן האָט געדאַרפט ,דורכשפּאַצירן" צוויי און דריי מאָל 
ווען זיי שמייסן אים מיטן גאַנצן ווילדן כוח איבערן קאָפּ און איבער די 
פלייצעס. אָפּט מאָל' האָבן זיי דעם קרבן אַװעקגעלײגט אויף אַ באַנק, 
צוויי פון די רוצחים זענען געשטאַנען און אים געשלאָגן און די גאַנצע 
באַנדע אַרום האָט זיך געקאַטשעט פון געלעכטער. אין די בלאָקיקעלערס 
האָבן זיך געפונען ספּעציעלע פּייזימכשירים, מיט וועלכע מען האָט די 
קרבנות פאַרפּײיניקט צום טויט. מיר האָבן אויך געזען וי די קרבנות ווערן 
אַרױסגעטראָגן אין וועלדל אַרײין, צום ברידער-קבר פון די בודזינער. טאָג- 
טעגלעך זענען מיר געווען עדות, וי מ'טראָגט אַרױס די טויטע קערפּערס 
פון נאָענטן , רעוויר", לרוב -- קרבנות פוֹן הונגער און קראַנקייטן אין 
לאַגער, 

ס'איז דעריבער צו פאַרשטיין וי שטאַרק כ'האָב געװאַלט פּטור ווערן 
פון דעם אַ אַרבעטס-פּלאַץ : שווערע אַרבעט, שװאַרץ אַלס אויפזעער, און 
נישט אויפן לעצטן אָרט -- די טאָגיטעגלעכע סומאַטאָכע אין לאַגער ווען 
פייקס באַװוייזט זיך אין טויער, כ'האָב דעריבער פרייער אַפּגעאטעמט ווען 
כ'בין אין אַ געוויסן טאָג געשיקט געװאָרן צוישן אַ גרופּע אויף אַרבעט 
אין דער ,זידלונג", אַרבעט, װאָס איז געווען אַ סך בעסער און לייכטער 
וי די גראָבאַרבעט. אָבער דער שרעקלעכער הונגער האָט געמאַטערט און 
אויך ביי דער פאַרהעלטענישמעסיק לייכטער אַרבעט איז שווער געוען 
אױיסצוהאַלטן מיט אַ שטיקל ברויט פון אָװונט צו אָװנט, און מיטן ביסל 
װואַסערדיקער זום, 

דער אַרבעטס-פּלאַץ איז פאַר אונדז געווען די ערשטע רעטונג פון 
הונגער. איין פרימאָרגן, ווען איך האָב געאַרבעט אָפּגעזונדערט פון דער 
גאַנצער גרופּע, איז דורכגעגאַנגען אַ פּוױלישער אַרבעטער און מיך גע- 
פרעגט צי כ'בין נישט אינטערעסירט צו קויפן א ברויט פּאַר 60 זלאָטעס. 
דאָס איז געווען דער אָנגענומענער פּריז. כ'האָב געקויפט. כ'האָב אבי 
רהמקען דערציילט די פריידיקע נייעס, כ'האָב פאָרגעשלאָגן מיר זאָלן 
אויפעסן אַ פערטל ברויט, און דאָס איבעריקע זאָלן מיר פאַרקויפן אין 
לאַגער פאַר 60 זלאָטעס און זיך אַזױ פירן ביז ס'װועט אונדז לייכטער 

ווערן. די איבערגעבליבענע דריי פערטל האָב איך צעטײלט אױיף דרי 
גלייכע טיילן, אױסגעטאָן די שטיוול און באַהאַלטן דאָרט דאָס ברויט. 
אַזױ האָבן מיר זיך געפירט עטלעכע טעג: מיר האָבן יעדער איינער געגעסן 
אַן אַכטל ברויט, גאָרנישט פאַרלירנדיק פון אונדזערע הונדערט זלאָטעס. 
דאָס האָט געהייסן אַ צוגאָב פון 12500 צו אונדזער טעגלעכער ברויט" 
פּאָרציע, װאָס ס'האָט אונדז אַ סך געהאָלפן אין די שווערע בודזינער טעג. 
פון דעמאָלט האָבן מיר יעדן אינדערפרי געגעסן אַ שטיקל ברױט און 
נישט געצװוּנגען געווען אַרבעטן אויפן ניכטערנעם מאָגן ביז צוֹ מיטאָג. 

צוליבן דאָזיקן שטיקל ברויט האָב איך געהאַט אַ דורכפאַל, װאָס האָט 
זיך געקאָנט זייער שלעכט ענדיקן. איין טאָג, ס'איז געווען א פרייטיק, 
האָט דער דייטש געמאָלדן, אַז מיר גייען איבער אַרבעטן אויף אַן אַנדערן 
פּלאַץ, אַ ביסל ווייטער. אויפן נייעם פּלאַץ האָב איך געזוכט ווּ אַװעק- 
צולייגן מיין ,, אוצר" די שטיוול, אַזױ וי כ'האָב זיך נישט גענומען גלייך 
צו דער אַרבעט האָט דער דייטש, װאָס איז אגב געווען אַ קלוגער יעקע, 
עפעס חושד געווען. אויף זיין פראַגע האָב איך געענטפערט, אַז כ'זוך א 
פּלאַץ פאַר די שטיוול. האָט ער געפרעגט פאַר װאָס כ'טו זיי נישט אַן 
כ'האָב נישט געענטפערט, און ווייזט אויס, אַז אויס מורא בין איך אַ ביסל 
צעטומלט געװאָרן,. ער איז צוגעגאַנגען רעווידירן מיינע שטיוול און גע- 
פונען דאָס ברויט. אויף זיינע פראַגן האָב איך געענטפערט, אַז כ'האַב דאָס 
ברויט געקויפט און באַצאָלט אַזױ פיל און אַזױ פיל -- דעם פּרייז האָב 
איך פאַרקלענערט -- און דעם פאַרקויפער קען איך נישט. ער האַט גע- 
דראָט, אַז אוב כוועל נישט זאָגן װער ס'איז דער פּאַליאַק, דער פאַר- 
קויפער, װעט ער מיך אַועקפירן אין בלאָק 10 און דאָרט על איך שױן 
אַלץ דערציילן. כ'האָב אים געענטפערט, אַז װי ער וייסט בין איך אין 
לאַגער בלויז אַ קורצע צייט, כ'קען דאָ קיינעם נישט און דאָס ברויט האָב 
איך געקויפט צום ערשטן מאָל. ער האָט געטענהט זיינס און געדראָט, 
און איך האָב זיך געחאַלטן ביי מיינע טענות. מ'דאַרף וויסן אַז די פּאַי 
ליאַקן איז פאַרװערט געווען צו קומען אין באַרירונג מיט די ייִדישע 
אַרעסטאַנטן, און פאַרשטענדלעך, אַז נאָך שטרענגער איז זיי פאַרבאָטן 
געווען צו האַנדלען מיט ייִדן. כ'האָב דורכגעטראַכט וי אַזױ זיך צו 
פירן : אויב כ'וועל אויסגעבן דעם פּאָליאַק, װעל איך אים ברענגען שאָדן 
און דערמיט אויך אַ סך ייִדן, ווייל די פּאָליאַקן װעלן מורא האַבן צו 
פאַרקויפן און ייִדן װעלן נישט האָבן ביי וועמען צו קויפן, און זיך אַלײן 
װעל איך נישט ראַטעװען, אויב דער דייטש װעט מיך ברענגען אין בלאָק 
0 וװעט מיך קיינער נישט קאָנען ראַטעװען. כ'האָב באַשלאָסן צו האַלטן 

זיך ביי מיינס. דער דייטש האָט אַ לאַנגע צייט גערעדט מיט מיר און 
געדראָט, כ'זאָל אים אויסגעבן דעם פּאָליאַק. כ'האָב צו מיינע פריִערדיקע 
תירוצים צוגעגעבן אַז כ'בין הונגעריק און דאָס ברויט האָב איך געקויפט 
דאָס לעבן צו דערהאַלטן און קאָנען ווייטער אַרבעטן, כ'האָב אים גע- 
פרעגט: / האָסטו נישט אַליין געזאָגט, אַז כ'בין אַ גוטער אַרבעטערל" 
צום סוף האָט ער מיך געהייסן צוריקגיין צו דער אַרבעט און ער װעט 
שפּעטער באַשליסן װאָס מיט מיר צו מאַכן, כ'האָב געמיינט, אַז דאָס איז 
דער לעצטער טאָג מיינער. אָבער כ'האָב בשלום געענדיקט דעם אַרבעטס- 
טאָג, דער דייטש האָט דעם ענין צוֹ רו געלאָזט און אויך דאָס ברויט האָט 
ער ביי מיר נישט צוגענומען. שפּעטער האָב איך זיך דערװוּסט, אַז די 
ציווילע דייטשן אין בודזין האָבן קיין מאָל נישט איבערגעגעבן קיין ייִך 
צו פייקסן און אַז נישט איין מאָל האָבן זיי פּראָטעסטירט קעגן זיינע 
רציחות און עטלעכע מאָל אַפילו געראַטעװעט ייִדן פון טויט. 

די אַרבעט אין ,זידלונג" האָט מיט דער ציט מיר דערמעגלעכט 
מיר זאָלן קענען בעסער עסן. איין טאָג בין אַרֹיין אין קוזשניע, וועלכע 
האָט געהערט צו בייקלער, פאַרריכטן עפּעס אַן אַרבעטס-געצײג, אַ זאַך 
װאָס כ'האָב אָפּט געטאָן, אָבער דאָס מאָל האַב איך דאַרט געטראָפן דעם 
װאַגאָןדפירער פון ראַכאָװ"שטײנברוך, דעם ,דיקן זשאָרזש", וי ס'האָבן 
אים גערופן זיינע קאָלעגן, אָדער ווי מיר האָבן אים גערופן ,דער טומטם". 
כ'האָב אים באַגריסט און ער האָט מיך דערקענט. ער האָט מיט מיר פאַרי 
פירט אַ שמועס און זיך אינטערעסירט מיט מיר און מיינע אַרבעטס:חברים, 
ס'האָט זיך אַרױסגעװיזן, אַז זשאָרזש איז דער פאַראַנטװאַרטלעכער פון 
דער פירמע איבער דער קוזשניע. אַז כ'האָב דאָרט געהאַט דערליידיקט 
מיינע ענינים האָט זשאָרזש מיך רעקאָמענדירט פּאַרן שמיד אַלס ,גוטער 
קערל". פון דעמאָלט האָב איך גענאָסן פון אַ ספּעציעלער באַציָונג צו 
מיר אין קוזשניע: מען האָט מיר דאָרט געהיטן דאָס ברויט איבערן טאָג 
און דערלויבט מיר זיך צו באַנוצן אין קוזשניע אויך צו אַנדערע צוועקן, 

דורך דער צייט האָב איך באַמערקט, אַז פון די דייטשע שטובן װאַרפט 
מען אַרױס קאַרטאָפּל אין מיסטגרוב, אין צענטער פון פּלאַץ, װוּ איך 
האָב געאַרבעט. כ'האָב אויסגעקליבן אַ פּאָר קאַרטאָפּל און געבעטן ביים 
שמיד ער זאָל מיר דערלויבן זיי בראָטן אויפן פייער. דאָס איז געווען אַ 
גוטהאַרציקער פּאָליאַק, פון די פּליטים פון פּױזנער קרייז, געקומענע אין 
אונדזער סביבה אין אָנהייב אָקופּאַציע. ער האָט זיך אַ ביסל געקווענקלט, 
אָבער דאָך מסכים געווען און אַפילן צוגעזאָגט אַכטונג צוֹ געבן אויף די 
קאַרטאָפל. פון דעמאָלט אָן האָב איך דאָרט געבראָטן און געקאָכט קאַר- 

טאָפּל וויפל כ'האָב געװאָלט. אַזױ אַרום האָבן מיר געהאַט אַ ויכטיקן 
צוגאָב צו אונדזער שװאַכן לאַגער:יעסן, דער אַלטאײזמאַגאַזין פון 
קוזשניע, אַ העלפט פון דעם גרויסן ציגליבנין, האָט מיר געדינט וי אַ 
לאַגער פאַר מיינע קאַרטאָפל, פון וועלכע כ'האָב אַ טייל געברענגט אין 
לאַגער אַרײן צום פאַרקויפן. איצטער האָבן מיר געקאַנט פון צייט צו 
צייט עסן יעדער איינער אַ פערטל ברויט. אַזױ איז אַריבער די הונגער- 
סכנה, כאָטש ממש זאַט זענען מיר נישט געװוען 

אָבער די סכנות זענען נישט ק'ענער געװאָרן, נאָך דערצו, אַז דאָס 


עצם דערגרייכן די שפּייז איז פאַרבונדן געווען מיט אַ שטענדיקער גע- 
פאַר. ס'איז שוין געזאָגט געװאָרן, אַז אין בודזין האָט די סכנה געלױערט 
אומעטום און יעדע שעה. זענען מיר טאַקע געווען אונטער אַן ערנסטער 
געפאַר, װאָס האָט באַדראָט אַ גרױסן טייל פון אונדז, אוב נישט אַלע, 
מיטן אַנטלופן פון זיבן פון אונדזער גרופּע: יחיאל ברענער מיטן זון 
הערש יוֹסף, הערשל װאָלבערגער מיטן זון, אפרים פישהענדלער אױך 


מיטן זון און הירש פויגל, 


איין מאָל, ווען איך בין געקומען פון דער אַרבעט, האָב איך געהערט 
וועגן דער סכנה אין וועלכער מיר געפינען זיך איצט. לױטן קלאַנג זענען 
די אַלע אַנטלאָפן מיט דער הילף פון יחיאלן, װאָס האָט געאַרבעט אין 
אַ קוזשניע מחוץ דעם לאַגער, ער האָט פון דער קוזשניע גענומען אַרבעטס- 
כלים און איז מיט דער גרופע כלומרשט געגאַנגען אַרבעטן אין די 
זידלונגס"-הייזער. די באַװעגונג צווישן לאַגער און ,זידלונג" און אין 
שטח פון ,זידלונג" גופא איז געװוען כמעט פריי פאַר די אַרעסטירטע. 
כמעט ביי יעדער דייטשער פאַמיליע האָט געאַרבעט אַ ייִד אין דער ווירט- 
שאַפט אָדער וי אַ פּאַכמאַן: סטאָלאַרעס, אינסטאַלאַטאָרן, שטובמאַלערס 
און אַנדערע האָבן געאַרבעט ביים אויסענדיקן הייזער און ביי פאַרשי- 
דענע רעמאָנטן. אויך אונדזער גרופּע, װאָס האָט געאַרבעט אין דרויסו 
אויפן שטח פון ,זידלונג", ביי פאַרשידענע אַרבעטן, איז בכלל נישט 
געווען באַװאַכט. װער עס וועט זיך װוּנדערן, װאָס טראָץ דער אַרבעט אַן 
באַװאַכונג בכלל און די מעגלעכקייטן צו אַנטלױפן, האָט מען נישט 
,געצויגן" פון בודזין, דאַרף געדענקען דעם ביטערן סוף פון דער גרופע 
באַװאָפּנטע קאָמענדאַנטן פון בודזינער לאַגער. דער סוף פון די אַנטלאַ- 
פענע איז אין בודזין געווען גוֹט באַװוּסט און צוגענומען ביי אַלע דעם 
חשק צו אַנטלױפן, 


די ידיעה וועגן דעם אַנטלויפן האָט גיך פונאַנדערגעטראָגן זיך איבערן 

לאַגער, לויטן קלאַנג האָבן ציווילע דייטשן פון , זידלונג", אָדער פּוילישע 
אַרבעטער, באַמערקט די אַנטלױפנדיקע ווען זיי זענען שױן געװען אין 
װאַלד אין דער ריכטונג קיין אוזשענדאָו. עמעץ האָט פייקסן געמאָלדן 
וועגן ייִדן װאָס האָבן געמאַכט פּליטה. מ'האָט געזאָגט, אַז אין דעם 
מאָמענט איז מאָביליזירט געװאָרן דער גאַנצער באַװאַכונגסיכוח פון 
לאַגער, דייטשן און אוקראַינער, צום נאָכיאָגן די אַנטלאַפענע. | 
| = די סיטואַציע איז געווען אַזאַ אַז מיר האָבן זיך געפונען װי צוישן 
איין תהום און צווייטן. מיר האָבן געװוּסט אַז אוב מ'וועט זיי כאַפּן װעלן 
מיר דאַרפן צוזען דאָס אומברענגען אונדזערע חברים און ברידער, און 
אוב זיי װעט אָפּגליקן, װעלן מיר זיין זייער כפּרה. מיר האָבן געװוּסט, 
אַז פאַר יעדן אַנטלאָפּענעם ברענגט פייקס אום צען פון זיין גרופּע, 
עווענטועל פון די װאָס האָבן געאַרבעט מיט אים אויף איין פּלאַץ. דאָך 
האָבן מיר געבעטן סזאָל זיי געלונגען און זאָל מיט אונדז געשען װאָס 
ס'וועט געשען. סיי װוי האָבן מיר אין בודזין קיין שום אויסזיכט, זאַלןדזשע 
לפּחות יענע זיך ראַטעװען | 

אַזױ אַרומפלאַטערנדיק, נישט ויסנדיק װאָס מיט זיך צו טאָן, האָט 
מען געמאָלדן וועגן אַן אַלגעמײנעם אַפּעל פון גאַנצן לאַגער. מיר זענען 
זיכער געווען: עס האָט אױסגעשלאָגן אונדזער לעצטע שעה. מיר האָבו 
פייקסן געזען אַרײנקומען אין לאַגער אין שפּיץ פון זיין רוצחים-באנדע. 
דער גאַנצער לאַגער האָט געשטראָמט צוֹם אַפּעלפּלאַץ, יל דאָס מאָל 
זענען אונטערגענומען געװאָרן אוסנאַםישריט, ס'איז שוין געווען שפּעט 
און מ'האָט שוין געהאַט אָנגעהויבן טיילן די אָװנטזופּ. אויף פייקס' באַפעל 
האָט מען געשלאָסן די קיך אוֹן אַלע קיך-אַרבעטער, װאָס זענען בדרךי 
כלל פריי געווען פון שטעלן זיך צום אַפּעל, אַלע באַדינונגסיאַרבעטער 
פון ביוראָ און פוֹן קליניק, זענען אַרױסגענומען געװאָרן אויפן פּלאַץ. 
אונדזער גרופּע איז געווען קאַָנצענטרירט אין איר קאָמפּאַניע. אַלע האַבן 
זיך געשראָקן פאַרן אױסגאַנג פון דאָזיקן אַפּעל, די װאָס האָבן געװוּסט, 
אַז די אַנטלאָפענע זענען פון אונדזער גרופע האָבן אויף אונדז געקוקט 
מיט באַשולדיקונגס-אויגן, און אפשר האָט זיך אונדז בלויז אויסגעוויזן -- 
אָבער קיינער האָט אונדז נישט װערטלעך באַשולדיקט. דערוייל איז 
באַװוּסט געװאָרן, אַז פייקס מיט זיינע משרתים האָבן נאַכגעיאָגט די 
אַנטלאָפּענע, און האָבן זי נישט געכאַפּט, דורכגעזוכט אַ שפּאָרן טייל װאַלך 
אין דער סביבה און זיך מיאש געווען. פייקס האָט געהאַלטן, אַז אוב די 
װאָס זענען אַנטלאָפן צו פוס זענען נישט געכאַפּט געװאָרן דורך רייטערס 
און מאַטאָריזירטע כלים, װאָס האָבן גענישטערט אין שטח, איז דאָס 

עצם אַנטלויפן אין אַ ספק, און דעריבער האָט ער פאַראָרדנט דעם אַפּעל. 

דאָס אַרומלױפֿן און אַרומהאַװען אין לאַגער איז געווען אויסערגעי 
וויינטלעך. מיר האָבן געזען װי שטאָקמאַן גייט אַרײן און אַרױס מיט 
זיין רויַקן גאַנג פון איין באַראַק אין אַנדערן צוזאַמען מיטן לייטער פון 
לאַגער-ביוראָ מיקאַ ברוך, דעם שטענדיק פאַרשמאַיעטן און נערוועזן, זיי 
האָבן אַרױסגענומען פון די באַראַקן יעדן לעבעדיקן מענטש, געברענגט 
צום אַפּעלפּלאַץ יונגע קינדער, וועלכע האָבן קיין מאָל נישט אַנטײל 
גענומען אין אַפּעל, כ'האָב זיי געזען שטיין און מאַכן חשבון צווישן זיך, 
גייען צוריק אַרֹײן אין די באַראַקן און ברענגען נאָך עמעצן. צום סוף 
איז מען צוגעטראָטן צום ציילן, יעדע קאָמפּאַניע איז אַרומגעשטעלט 
געװאָרן מיט װאַכלײט, אויס חשד פון װאַנדערן צװוישן די קאָמפּאַניעס. 
פייקס האָט פּערזענלעך אָנטייל גענומען אין ציילן, מ'האָט גערעכנט און 
פאַרצייכנט און גערעכנט פון ס'ניי, ווייזט אויס, אַז דער חשבון האַט 
נאָכן ערשטן ציילן נישט געשטימט, ווייל מ'האָט ווידער גענומען אַרומי 
לויפן צווישן די באַראַקן און אַרױסנעמען נאָך אַ קראַנקען אָדער אַ הינ-י 
קענדיקן. מיר זענען די גאַנצע צייט געשטאַנען און געפלאַטערט צווישו 
יאוש און האָפענונג. דאָס ציילן האָט גענומען אַ לאַנגע צייט, מיט דער 
באַטײליקונג פון גאַנצן לאַגער-אַפּאַראַט. ווען ס'איזן כמעט אין גאַנצן 
פינצטער געװאָרן, איז דער אַפּעל אויפגעלייזט געװאָרן, 

מיר האָבן ברייט און טיף אָפּגעאָטעמט, וי מיר װאָלטן פון דאָס ניי 
געבוירן געװאָרן. מיר האָבן זיך קיין מאָל נישט דערװוסט מיט וועלכע 
קונצשטיק איז עס שטאָקמאַנען און ברוקן געלונגען צו מאַכן דעם 
,בילאַנס? פון די אַרעסטאַנטן, אָבער ס'איז ביי אונדז נישט געבליבן קיין 
שום ספק, אַז זיי האָבן געװוּסט וועגן די אַנטלאַפענע און געטאַן װאָס 
זיי האָבן געטאָן, כדי צו ראַטעװען אַ גרויסע גרופּע ייִדן פון טויט. פון 
איצטער אָן איז ביי מיר --- און ביי אונדז אַלע -- געבליבן אַ ספּעציעלע 
באַציונג צו שטאָקמאַנען, אַ באַציונג פון כבוד און שטאַרקער אנערקע- 
נונג. מיר האָבן געװוּסט װאָס אים װאָלט דערװאַרט ווען מװואַלט זיך 
דערוווסט, אַז ער האָט באַװוּסטזיניק געדעקט דאָס אַנטלױפן פון אַרעס- 
טאַנטן, 

וי אַזױ האָט דער חשבון געשטימט? פייקס טאָגיטעגלעכע רציחות 
האָבן פֿאַרגרעסערט די צאָל פעלנדיקע נפשות. אָבער אין לאַגער אין 
געווען אַ ,מענטשן-רעזערוו", וועגן וועלכע פייקס האָט נישט געװוּסט און 
נישט געטאָרט וויסן. אין דער סביבה, אין די וועלדער און דערפער, האָבן 
אַרומגעװאַנדערט ייִדן פאַרצווייפלטע, אָן אַן אָרט זיך אױסצובאַהאַלטן 

און אָן אויסזיכטן. אין די וועלדער און דערפער האָבן געבושעוועט באַנ- 
דיטױיבאַנדעס פון א. ק. און נ. ס. ז., וועלכע האָבן נאָכגעשפּירט נאַך יעדן 
באַהאַלטענעם ייִד און אים דערמאַרדעט. אַ טייל פון די דאָזיקע ייִדן װאָס 
האָבן זיך געראַטעװעט אָדער געװאָלט זיך ראַטעװען פון די באַנדעס, 
האָבן געפונען דעם וועג קיין בודזין און אין די מערסטע פאַלן זענען זי 
דורך די ייִדישע קאָמענדאַנטן אַרײינגענומען געװאָרן אין לאַגער, אין אונדי 
זער פאַל האָט דער דאָזיקער רעזערוו אָפּגעראַטעװעט אַ סך ייִדן פון פייקס 
הענט. ס'איז אויך מעגלעך, אַז שטאָקמאַן האָט די ייִדן באַלד אַריינגענומען 
מיט דער כוונה צו באַלאַנסירן אין אַ שעת צרה די צאָל אַרעסטאַנטן. 
נאָך אַ מאָל זענען מיר געווען אַן אָביעקט פון פייקס פאַראינטערע- 
סירונג, | 

אונדזער בוי-גרופע האָט זיך פאַרנומען מיט אויפשטעלן דעם נייעם 
באַראַק אין לאַגער, און פלעגט ברענגען די בוי-מאַטעריאַלן פון די פונאַנ- 
דערגענומענע באַראַקן אין די וועלדער ביים שאַסײ אַננאָפּאָליגאַשטשע- 
ראַדאָוו, װוּ מיר האָבן געאַרבעט איידער מיר זענען אַנגעקומען קיין 
בודזין. זיי פלעגן אַהינפאָרן מיט בייקלערס אַ לאַסטאױטאַ אין באַגלייטונג 
פון אַ ייִדישן פּאַליציאַנט און צוריקקומען פאַר נאַכט אין לאַגער אַרײן 
די דאָזיקע נסיעות האָבן זיי געגעבן די מעגלעכקייט פון איינקויפן שפּייזי 
פּראָדוקטן אין דאָרף, אין געוועלבער און אין בעקערייען אויפן וועג, און 
זיי אַריינברענגען אין לאַגער, די חברים האָבן אויך אונדז געלאַזט גע- 
ניסן פון די קניות, בעיקר פלעגן זיי ברענגען פאַר אונדז ביליק ברויט. 
אַ ברויט װאָס האָט ביי די פּאָליאַקן אין בודזין געקאָסט 60 זלאָטעס האָט 
אין די בעקערייען געקאָסט 15 זל. לכתחילה האָבן זיי מירא געהאַט דאַס 
ברויט אַרײינצופירן אין לאַגער, אָבער מיט דער צייט האַבן זיי אַריינגע- 
פירט אויך אַנדערע פּראָדוקטן אָן שום מכשול. 

איין טאָג איז די גרופע נישט צוריקגעקומען אין דער באַשטימטער 
שעה. צו ערשט האָבן מיר געמיינט אַז ס'איז עפּעס געשען מיטן אױטאַ, 
אָבער פאַרנאַכטיצו זענען מיר געװאָרן אומרויק און פּונקט וי אונדז, 
ווייזט אויס, אויך די לאַגעריפאַרװאַלטונג, װאָס האָט געמאַלדן פייקסן 
וועגן דעם. נישט פרעגנדיק און נישט פֿאָרשנדיק האַט פייקס באַשלאַסן 
אַז די ייִדן זענען אַנטלאָפן. ער האָט געפרעגט וועלכער פּאַליציאַנט האַט 
זי באַגלײיט. דאָס איז געווען משה (מאַניעק) בראַטמאַן פון קראַשניק, 
װאָס האָט אין לאַגער געהאַט אַ פאָטער און אַ ברודער. פייקס האַט גע- 
הייסן ביידען אַרעסטירן. דער ברודער, יחזקאל, װאָס פלעגט נעכטיקו 
אין פאַבריק, איז פון דאָרט ספּעציע? געברענגט געװאָרן און דער פאַטער 

מיטן זון זענען אַװעקגעשטעלט געװאָרן ביי אַ באַראַק מיט די הענט 
אין דער הייך און ס'איז איבער זיי אַװעקגעשטעלט געװאָרן א װאך. 

דערווייל האָבן מיר זיך דערװוּסט, אַז ס'איז בכלל נישט געפאַרן 
קיין אויטאַ זיי צוריקצוברענגען. אַז די בייקלער-לייט האָבן זיך דערװוּסט 
װאָס ס'קומט פאָר אין לאַגער, האָט זיך פאַר פייקסן צוגעשטעלט דער 
שאָפער פון אױטאָ, אַ דעגענערירטער און רשעותדיקער דייטש, אַ 
לאַנגיעריקער מיטגליד אין ס. ד. ער האָט פייקסן דערקלערט, אַז ער איז 
דער שולדיקער װאָס די גרופּע איז נישט צוריקגעקומען, אַז ער קאַן די 
מענטשן יאָרנלאַנג און ער איז פאַראַנטװאַרטלעך זיי מאַרגן צוריקי 
ברענגען. בלי ספק האָט דער שאָפער זיך צוגעשטעלט לױט דער איניי 
ציאַטיוו פון דער פירמע בייקלער, װעמענס מענטשן האַבן זיך מיט 
אונדז פאַרהעלטנישמעסיק אַרנט:עך אויפגעפירט, אב מען נעמט אין 
באַטראַכט די תקופה מיט אירע שוידערלעכקייטן. דער פאַטער מיטן זױ 
זענען באַפרײיט געװאָרן און מיר אַלע האָבן זיך באַרויקט. 

צו מאָרגנס, אין דער געוויינטלעכער צייט, איז דער אױטאַ געפאַרן 
זיי צוריקברענגען. פייקס איז פּערזענלעך געקומען אָפּנעמען זײי און 
ווען ער האָט זיך איבערצייגט, אַז קיינער פעלט נישט, האַט ער זיי גע" 
לויבט אין די אויגן און באַפױלן געבן זיי אַ ספּעציעל אַװונט-עסן, און וי 
א צייכן פון זיין צופרידנקייט האָט ער זיי מכבד געווען מיט ציגאַרעטן -- 
אַן אויסערגעוויינטלעך געשעעניש אין בודזין, װווּ דאָס רויכערן און אפילו 
האַלטן בלויז ציגאַרעטן איז געווען שטרענג פאַרבאָטן אויך האָט ער 
פאַראָרדנט, אַז אונדזער גאַנצע גרופּע זאָל וערן דערלויבט אַ פולשטענדיק 
פרייע באַװעגונג ביי דער אַרבעט און אַז אויך צו דער אַרבעט אין ווייטן 
װאַלד אַריין זאָלן מיר פון דעם טאָג אָן פאָרן אָן באַװאַכונג, 

נאָך דעם פאַל האָט זיך אונדזער לאַגע פאַרבעסערט. צו יעדער צײיט 
האָבן מיר :געקענט אַרױסגײן פון לאַגער און צוריקקומען. ס'איז גענוג 
געווען צו זאָגן ,, כ'בין פון דער ראַכאָװער גרופּע" און דער פּאַליציאַנט 
און אוקראַיַנער ביים טויער האָבן נישט געפרעגט װוּהין און נאַך װאָס. 
אַלע אין לאַגער האָבן געקענט די גרופע און גערעכנט זיך מיט אירע 
מענטשן. דאָס האָט אונדז פאַרלייכטערט אַרײנברענגען פּראַדוקטן אין 
אַ צייט אַרום בין איך אויך אַריינגענומען געװאָרן אין דער בויגרופע 
און געװאָרן דער , הויפּט-אָרגאַניזאַטאָר". פון איצט אָן האָבן מיר די 
פּראָדוקטן אַרײינגעברענגט אין לאַגער אָן מורא און פאַרשלאָסן זיי אין 
אונדזער ווערקצייג-קאַסטן. מיר האָבן אויך געזאַרגט פאַר די חברים װאָס 
זענען מיט אונדז נישט מיטגעפאָרן. מיר האָבן צווישן זיך באַשלאָסן, אז 

מיר קאָנען זיי נישט לאָזן הונגערן אין דער צייט װאָס מיר ,מאַכן גוטע 
געשעפטן". װער ס'האָט געהאַט געלט האָט דאָס ברויט באַקומען פאַרן 
קאָסטן"פּרייז, און די װאָס האָבן נישט געהאַט, האָבן עס באַקומען אומזיסט, 

מיר זענען געווען זאַט און געווען אַ פּריוויליגירטע גרופּע פון אַ סך 
הינזיכטן, אָבער די ליידן אונדזערע האָבן זיך נישט געענדיקט. די אַט- 
מאָספער אין בודזין, דער פולשטענדיקער יאוֹש, האָבן דערשלאָגן. צווישן 
אונדז איז אַרומגעגאַנגען א װוערטל: ,אַ קויל אין קאָפּ -- איז א צוקערל? 

אין בודזין האָט פון דאָס ניי זיך דערוועקט דער וייטיק צוליב דער 
אָפּגעריסנקייט פון דער משפּחה און פון די נאַָענטסטע נפשות. דערצו 
האָט גורם געווען די איינזאַמקײיט און יעדן איינעמס חשבןיהנפש: דער 
אַלגעמײנער יאוש, דאָס געוויסנביסן און חרטה-געפיל װאָס האָט געזאָגט, 
אַז ס'איז נישט כדאל געווען זיך אָפּצושײידן פון די טייערע נפשות, לאָזן 
זיי גיין אַליין צו דער שחיטה און נאָך אַ פּאָר חדשים אַרבעטן פאַר די 
רוצחים, אַז דיין סוף איז דאָ אומגעברענגט צו װוערן. אַ סיבה צו דער באַ- 
נייונג פון דעם געפיל זענען אויך געווען די איינצלנע משפּחות, װאָס האָבן 
געלעבט צואַמען אין בודזין. ספּעציעל װאָבן זיך מיינע וייטיקן און 
בענקעניש דערװעקט גייענדיק איין מאָל אין לאַגער און דערהערנדיק 
הינטער זיך וי אַ קינדעריש קול רופט ,טאטע?". כחאָב נישט געװוּסט 
װאָס ס'טוט זיך מיט מיר און געמיינט, אַז איך חלום. שוין לאַנגע חדשים 
װי כ'האָב נישט געהערט דאָס האַרציקיפּשוטע װאָרט און האָב עס וי 
פאַרגעסן. כ'האָב אויסגעדרייט דעם קאָפּ. א יונג ייִנגל איז געלאַפן גלייך 
אין פאָטערס אויסגעשטרעקטע אָרעמס אַרײן, פּלוצעם האָט זיך אין מיינע 
אויערן צעקלונגען מיין טעכטערלס לעצטער רוף אויפן ועג קיין קראַשי 
ניק ,טאַטעניו!* און די װוונד האָט זיך פון ס'ניי געעפגט, 

אַ צעשטערערישע ווירקונג אויפן געמיטיצושטאַנד און די נערוון פון 
יעדן לאַגערימענטש האָבן געהאַט פייקס אָפטע באַזוכן. ס'איז נישט אַדורך 
אַ טאָג ער זאָל נישט געווען קומען ,זיך א ביסל פאַרוויילן". אַבער די 
גאַנצע װאָך זענען נישט געווען קיין מענטשן אין לאַגער אויסער קראַנקע 
און רעקאָנװאַלעסצענטן, װאָס האָבן זיך באַמיט באַצייטנס נעלם צו וװערן 
פון זיינע אויגן. אָבער זיינע זונטיקע באַזוכן, ווען אַלע האָבן געהאַט 
פּריַער געענדיקט די אַרבעט, האָבן ממש אָנגעװאָרפן אַ בחלח. מ'איז זיכער 
געווען, אַז ער װעט נישט אַרױס פון לאַגער אָן א קרבן, און הלוואי בלויז 
איינער! יעדער האָט געציטערט: אױף וװעמען װועט היינט פאַלן דער 
גורל ? וועמענס שעה האָט געשלאָגן? נאָך דעם װי דער רוצח האַט פאַר- 
לאָזט דעם לאַגער האָט זיך יעדער איינער געזען װי אַ ניי-געבוירענער., 

דער אַועסט פון די קאַמענדאַנטן און דער מאָוז איבער זאַבעומאַן 


וי אין די געטאָס, שטעטלעך און לאַגערן, זענען אויך אין בודזין 
געווען מוסרים און קאָלאַבאָראַנטן. דאָס איז געווען איינער פֿון די מיטלען 
אין שונאס אונטערדריקונגסיסיסטעם : צעברעכו דעם מענטש גיסטיק, 
מאָראַליש אים דעגענערירן, אָפּנעמען פון אים דעם מענטשלעכן פּרצוף, 
בייגן אים לויטן שונאס ווילן און מאַכן פון אים אַן אינסטרומענט קעגן 
זיינע ברידער אָדער זיינע פאַרפאָלגטע חברים. אין דער דאַזיקער פינצ- 
טערער אויפגאַבע האָבן דעם שונא געהאָלפן די באַדינגונגען, װאָס ער 
האָט געשאַפן אומעטום װווּ ער האָט געהערשט: הונגער, דוחק, שטענדיקע 
נויט און דער עיקר -- די מורא פֿאַר די פּייניקונגען און די אילוזיע, אַז 
דורך דער צוזאַמענאַרבעט ועט מען אפשר ראַטעװען דאָס לעבן. 

נישט אַלע מוסרים און מיטאַרבעטער זענען געווען באַקאַנט. איינעם 
האָבן מיר געקענט און אַלע האָבן אָנגעװיזן אויף אים: ;אָט איז דער 
מסור". דאָס איז געווען אַ מאַן פון אַ יאָר 50, אַ פּליט פון דאַנציק, װאָס 
איז געקומען קיין בודזין מיט די וװואַרשעװער און צוקאַָאַפּטירט געװאָרן 
צום אָרדנונגסדינסט לוט אַ פאָדערונג פון פייקסן און נישט לױט אַ 
נאָמינאַציע פון דער לאַגער-פאַרװאַלטונג, װי ס'האָט זיך געפירט. געהייסן 
האָט ער סמוס. 

האָט דער פּאַרשױן זיך אַרומגעדרײט אין לאַגער, שטאַלץ טראַָגנדיק 
די לענטע, װאָס האָט באַצײיכנט זיין פונקציע. אין די סאַמע גליִענדיקסטע 
זומערטעג האָבן מיר אים תמיד געזען אַרומגײין אין זיין לאַנגן און 
שווערן וינטער-מאַנטל. די לאַגער-פאַרװאַלטונג האָט אים נישט אַני 
פאַרטרויט קיין שום פונקציע. ער איז נישט געשטאַנען אױף װאַך אין 
טױער, נישט אין רעגולערע דיזשורן אין לאַגער און נישט באַגלײט די 
גרופּעס צו דער אַרבעט. ער איז באַיקאָטירט געװאָרן און מענטשן האַבן 
דערציילט, אַז אויך זיין זון, אַ סימפּאַטישער בחור פון א יאַר 18717, דער" 
ווייטערט זיך פון אים. מען האָט אים אָפט געזען אַרײנגיין אין בלאַק 
0 און ס'איז נישט שווער געווען טרעפן צו וועלכן צוועק. 

אין איינעם פון די יונייטעג 1942 זענען פייקס מיט זיינע געהילפן 
געקומען אין לאַגער אַרײן, אַריין אין די צימערן פון די קאַמענדאַנטן 
שטאָקמאַן און זאָבערמאַן און דורכגעפירט דאָרט אַ גרינטלעכע רעויזיע. 
נאָך דער רעוויזיע האָבן זיי ביידען מיטגענומען אין בלאָק 10. לוט וי 
מ'האָט איבערגעגעבן האָט סמוס אָפּנעמסרט די קאָמענדאַנטן, אַז זי 
באַרױבן די אַרעסטאַנטן מיט די דייטשן אין איינעם, און אַז זיי האָבן שוין 


272 


אָנגעזאַמלט אַ גרויס פאַרמעגן. די אַלץיווייסערס האַבן צוגעגעבן, אז 
בעת דער רעוויזיע ביי זאָבערמאַנען איזן פאַקטיש געפונען געװאַרן א 
גרויס פאַרמעגן. 

זאָבערמאַן, פון די זאַקליקאָװער יודענראַטלער, איז אין בודזין באַי 
שטימט געװאָרן אַלס לייטער פון דער אַפּראָװיזאַציע. אין דעם אַמט פלעגט 
ער אָפט פאָרן קיין קראַשניק און אויך קיין לובלין. לוט די אַרומגעגאַני 
גענע קלאַנגען האָט ער אויסגענוצט די מעגלעכקייטן פון דעם אַמט און 
געמאַכט אַ גרויס פאַרמעגן אין װאַלוטע, גאָלד און װערטזאַכן. ער איז 
שטענדיק געווען פיין און זויבער אָנגעטאָן, געװווינט אין איינעם פון די 
צימערן (,סעפּעראַטקעס" בלשון בודזין) װאָס זענען געווען באַשטימט 
פאַר די העכערע לאַגער-פונקציאַנעון און אַ לאַגערימײדל האָט אים 
באַדינט. ער האָט נישט גענאָסן פון אַלגעמײנער סימפּאַטיע װי שטאַָקמאַן. 
דריי טעג האָט מען די ביידע געהאַלטן אין די קעלערן פון בלאָק 10, 
ס'זענען צו אונדז דערגאַנגען ידיעות װעגן די אכזריותדיקע טאָרטורן, 
װאָס זיי זענען דאָרט אױסגעשטאַנען, און באַזונדערס זאָבערמאַן. זי 
זענען אויך געפּײניקט געװאָרן אין הויף, אין מיטן העלן טאָג, און מיר 
האָבן דאָס אַלץ געזען פון דער ווייטנס. אַלע האָבן געדאגהט וועגן זי 
און געספקט צי זיי װעלן אַרױס לעבעדיקע. ס'זענען געװוען מענטשן 
װאָס האָבן געזאָגט, אַז אויף זאָבערמאַנען איז עס רעכט, ווייל ער האַט 
אָנגעזאַמלט אַ גרויס פאַרמעגן פון צרותיהכלל מיט נישטיערלעכע 
מיטלען. אַנדערע ווידער האָבן געטענהט, אַז טראָץ אַלעם איז ער דאַך 
אַ ייד און באַדױערט דעם קרבן. 

נאָך דריי טעג האָט מען געהייסן קומען מענטשן צוצונעמען זאָבער 
מאַנס קערפּער. די װאָס האָבן אים געברענגט צום ברידעריקבר האַבן 
דערציילט, אַז דער קערפער איז געווען צעשלאָגן, די אברים צעבראַכן 
און דאָס פּנים נישט צום דערקענען. 

וועגן שטאַקמאַנס גורל האָבן מיר נישט געװוּסט גאָרנישט. דער לאַגער 
האָט געשוועבט צווישן יאוש און האָפענונג, אַלץ לױט די דערגאַנגענע 
קלאַנגען. מיר האָבן דעם מענטש ליב געהאַט און געבעטן פאַר זיין לעבן. 
צו מאָרגנס, ביים אַלגעמײינעם אַפּעל נאָך דער אַרבעט, האָב איך געפילט 
אַן אַלגעמײינע דערװאַרטונג אויף עפּעס. פּלוצעם האָבן מיר דערזען 
שטאָקמאַנס שלאַנקע פיגור אַרײנגײן אין גרויסן פירעק פון אַפּעל-פּלאַץ. 
ער איז צוגעקומען אין צענטער פון די שטייענדיקע רייען און אונדז 
אַלעמען באַגריסט מיטן פּוילישן מיליטערישן ,טשאָלעם, כלאָפּצַי 
(שלום, חברח). 

| דאָס ,התקווה"-געזאַנג, װאָס האָט ספּאַנטאַניש אױסגעבראָכן פון די 
דריי טויזנט העלדזער און מיילער, אין געווען דער ענטפער אױף דער 
בּאַגריסונג און אױסגעדריקט די ליבשאַפּט און כבוד-געפילן צום מענטש, 
װאָס איז צו אונדז צוריקגעקומען אַ צעשלאַגענער און פאַרװונדעטער, 
מיט אַ געשװאָלן פּנים פול מיט בלאָע צייכנס, אָפּגעמאַגערט אויפן גאַנצן 
קערפּער, אָבער זיין גאַנצע דערשיינונג דריקט אױיס װי תמיד זעלבסטי 
כבוד און רויַקייט, 


ביטעוס טויט 


אַ געוויסן טאָג איז אויפן שטח פון דער פאַבריק פאַרהאַלטן געװאָרן 
אַ יונגערמאַן פון די װאַרשעװער, ביטער. מ'האָט דערציילט, אַז אין דער 
דאָפּלטער דנאָ פון זיין עסיקעסע:ע האָט מען געפונען באַהאַלטענע גאַלךד- 
מטבעות און צירונג. מען האָט אים גלייך געברענגט אין בלאָק 10 און 
דאָרט האָט זיך אָנגעהױבן די געוויינטלעכע פּײניקונגיפּראַצעדור. דאס 
איז געווען פאַר מיטאָג און די ענויים האָבן געדויערט אַ גאַנצן טאָג. 

נאָכן אָװנט-אַפּעל האָט מען אונדז נישט געלאָזט פונאַנדערגיין. מען 
האָט ביטערן געברענגט צום אַפּעל פּלאַץ און אים פאַר אונדז פאָרגע- 
שטעלט אַלס ,גרויסער פאַרברעכער", װאָס װעט איצט באַקומען זיין 
שטראָף. מ'האָט אונדז געהייסן אויסשטעלן אין צוויי שורות, פּנַים אל 
פּנים, מיט אַן אָפּשטאַנד, אַז אַ מענטש זאָל קענען דורכגיין נאַך דעם 
האָט מען דעם קרבן אַריינגעפירט אַ נאַקעטן צוישן די רייען און דער 
מאָנסטער, דער קליינער אָטטאָ, האָט אים געפירט אויף א שטריק, איין 
עק שטריק איז צוגעבינדן געווען צו ביטערס האַלדז און דער צוייטער 
עק צום אייער-בייטל. הינטערן קרבן איז געגאַנגען אַ צווייטער אוקראַל 
נער. מ'האָט אונדז באַפױלן אַז יעדער איינער דאַרף, ווען ביטער גייט 
פאַרביי לעבן אים, דערלאַנגען דעם קרבן אַ קלאַפּ אין רוקן. ס'זענען דער" 
לאַנגט געװאָרן קלעפּ און זייערע קלאַנגען זענען צו מיר דערגאנגעף 
כאָטש כ'בין געשטאַנען אין צווייטן עק. ווער ס'האָט דערלאַנגט אַ לייכ- 
טערן קלאַפּ האָט מען געװאָרנט ,אַז באַלד װעט מען אים לערנען וי צו 
דערלאַנגען?. אויב ס'האָט ער פאַרפעלט צו געבן אַ קלאַפּ, איז דער קרבן 
צוריקגעפירט געװאָרן צום אָנהייב פון דער שורה און די שוידערלעכע 
סצענע האָט זיך אָנגעהויבן פון דאָס ניי. דער געפּײניקטער, װאָס איז 
פריִער שוין , באַהאַנדלט געװאָרן" אין בלאָק 10, האָט נישט לאַנג אויס- 
געהאַלטן און אַװעקגעפאַלן אַ פאַרחלשטער. פייקס האָט באַפילן אַרױפ- 
צוגיסן אויף אים װאַסער און אַז דער פאַרחלשטער איז נישט צו זיך 

געקומען, האָט פייקס באַפױלן אים עפענען דאָס מיל מיט כוח און 
אַרײנגיסן װאַסער אין האַלדז אַריין. אַז דער געפּײניקטער האָט וידעף. 
געעפנט די אױגן האָט מען אים אַװעקגעשטע'ט אױף די פיס און די 
עינויים זענען פאָרגעזעצט געװאָרן. לױטן פּלאַן האָט מען אים געזאַלט 
אַדורכפירן דורך אַלע רייען, יעדער זאָל ,זוכה זיין מיט דער מצווה" אים 
צו דערלאַנגען אַ קלאַפּ, איידער מען הענגט אים אויף. אָבער ביטער איז 
ווידער און ווידער אַװעקגעפּאַלן און די פּייניקערס האָבן מיט אַ שטיס 
האָלץ אים געעפנט דאָס מויל און אַרײנגעגאָסן װאַסער אין האַלדז אַרײן, 
ווידער האָט מען אים געשטעלט אויף די פיס און געשלעפּט אים מיט כוח 
צווישן די רייען, דער קרבן האָט שוין נישט רעאַגירט מער. נאַך עטלעכע 
אַזעלכע , באַהאַנדלונגען? איז ביטער אַװעקגעפאַלן און מער נישט גע" 
עפנט די אויגן, 

פייקס האָט געשיקט רופן א דאַקטאָר צו ראַטעװען ביטערן דער 
דאַקטאָר האָט פעסטגעשטעלט, אַז דער קרבן אין טױיט. פייקס האָט זיך 
אָבער נישט פאַרלאָזט אויפן ,פּוױילישן" דאָקטאָר און געהייסן ברענגען 
אַ ,דייטשן" דאָקטאָר, אַ דייטשן ייִד. דער האָט אויך באַשטעטיקט ניטערס 
טויט, 

כ'מיין אַז דאָס איז געווען דאָס איינציקע מאָ? װאָס פייקס האָט באַ- 
דויערט אַ ייִדס טױיט. מיר האָבן קלאָר געזען פייקס אַנטישונג דערפון 
װאָס דער ייד האָט זיך באַנוגנט מיט איין טױט בלױיז און עס האַט זיך 
אים נישט איינגעגעבן אים צו הענגען. לויט אונדז איז דער קרב: אין משך 
פֿון יענעם טאָג עטלעכע מאָל דערמאַרדעט געװאָרן 

דורך דער גאַנצער ברוטאַלער און שױידערחאַפטער תקופה איז מיר 
נישט אויסגעקומען צו זען אַ מער אכזריותדיקע רציחה. דער מאַרך אין 
אויך פאָרגעקומען אין רעזולטאט פון אַ מסירה. 


ענדערונגען 


אין אַ שיינעם זומערטאָג זענען מיר װוי געוויינטלעך געשטאַנען אין 
דער קאָמפּאַניע צום מאָרגןאַפּעל אין אונדזער באַזונדערער גרופע און 
זיך געגרייט אַױױסצוגיין צו אונדזער אױבעט. דאָמבראַװער, דער קאַמ" 
פּאַניעדפירער, האָט פּלוצעם געמאָלדן, אַז ער דאַרף היינט שיקן אַ גרופע 
צו אַרבעט אין לאַנדװירטשאַפט? און גלייך אָנגעהויבן אױסקלױיבן 
מענטשן און צווישן זיי -- אויך מיך. מיר האָט זיך נישט געגלוסט צו גיין, 
אָבער איך האָב מסכים געװוען 

דאָס איז געווען דער איינציקער טאָג װאָס כ'האָב געאַרבעט אין לאַנד- 

װירטשאַפט בעת מיין זיין אין בודזין. די אַרבעט איז געווען אַ קאַי 
טאָרזשנע : אויסרייסן ביימער-שטאַמען און װאַרצלען פון אַ שטיקל לאַנג" 
אויסגעהאַקטן װאַלד, כדי צוצוגרייטן דעם שטח פאַר ?אַנדװירטשאַפטי 
לעכער באַאַרבעטונג. דעם גאַנצן טאָג האָבן מיר געאַרבעט אונטער דער 
שטרענגער אויפזיכט פון ייִדן און דייטשן. די יולייזון האָט געגליט איבער 
אונדזערע קעפּ. און מ'האָט אונדז נישט דערלויבט אָפּרוען אַפּילו איין מינוט 
אָדער געפינען אַ שאָטן אויף א וייל אָפּצופרישן זיך. 

ווען כ'בין צוריקגעקומען אין לאַגער נאָך דער אַרבעט האָט איף 
מיר געװאַרט קונע שלייער, מיינער א קרוב פון זיין פרויס צד, וועלכער 
האָט געאַרבעט אין דער לאַגער-שוסטערײ, און מיר איבערגעגעבן אַ צעי 
טעלע פון אברהמקען און עטלעכע זאַכן, ער האָט מיר דערציילט, אַז אַ 
פּאָר און פערציק מענטשן פון אונדזער גרופּע זענען מיט א לאַסטאױטאָ 
צוריקגענומען געװאָרן קיין ראַכאָוו, לוט א באַפעל פון דער דיסטריקטי 
פאַרװאַלטונג. זיי האָבן אויך מיך פאַרלאַנגט, האָבן צוזאַמענגענומען 
אונדזערע מענטשן װאָס האָבן געאַרבעט ביים בויען דעם באַראַק, צוריקי 
געברענגט די װאָס האָבן געאַרבעט אין ,זידלונג" און ס'איז נאָך נישט 
גענוג געווען. אויך ער האָט געװאָלט צושטיין, אָבער זיי האָבן נישט 
מסכים געווען צו נעמען אַנדערע אַחוץ אונדזער גרופַּע. די מענטשן פון 
אונדזער גרופּע, װאָס זענען געבליבן אין בודזין, האָבן דאָס שטאַרק 
באַדױערט, און ספעציעל איך. מיר האָבן מקנא געווען די צוריקגעפאָרעגע, 
כ'האָב זיך געטרייסט, װוי אין דער פרי, אַז לפחות אברחמקע איז צווישן 


זי 

אונדזער גרופע אין בודזין האָט איצט געציילט װינציקער וי דרייסיק 
מענטשן. מיר האָבן זיך אָרגאַניזירט פון ס'ניי אַלס גרופּע צו בױען און 
פונאַנדערנעמען באַראַקן, אויפן אָרט פון די אַװעקגעפאָרענע. די גרופע 
האָט אַרומגענומען כמעט אַלע געבליבענע, אַ חוץ די װאָס האָבן געאַרבעט 
אויף סטאַבילע אַרבעטס-פּלעצער. מיר האָבן טאָגיטענלעך געאַרבעט ביים 
פונאַנדערנעמען באַראַקן אין די וועלדער אַרום אונדזער שטעטל. אונדז 
פלעגט באַגלייטן מייסטער מיכאַעל װאָס האָט איצט געװוינט אין בודזין 
ס'איז אָנגענעם געווען צו פאָרן די עטלעכע צענדליק קילאָמעטער אין די 
פֿרימאָרגנס, אַרבעטן אין װאַלד אין שאָטן פון די ביימער, אָן אַן אויפי 
זעער און ווייט פון די בודזינער שרעקלעכקייטן. מייסטער מיכאַעל האָט, 
וי פּריִער, נישט געיאָגט ביי דער אַרבעט. ער האָט מורא, וייזט אוים, 
פאַר װערן אַריבערגעפירט אויף אַן ערגערן פּלאַץ און אפשר צום פראַנט, 
ביים איינקויפן פּראַדוקטן האָט ער אונדו נישט געשטערט און טייל מאָל 

אֲפּילו געהאָלפן. װען ער האָט אונדז געהייסן קויפן פּוטער, פעטס און 
אייער פאַר אים, האָבן מיר אים געזאָגט, אַז מיר באַקומען דאָס אַלץ װי 
הילף פון אונדזערע באַקאַנטע פּוױערים, און אַז זיי זענען גרייט צו פאָרי 
קויפן בלויז פאַר זאַכן, נייע אָדער גענוצטע. דעריבער פלעגט ער מיטי 
נעמען פון דער היים גענוצטע מענער- אָדער פרויען-מלבושים, װאָס זענען 
דעמאָלט אין פּוילישן דאָרף געווען מיט ,גאָלד צוגלייך". דער דאָזיקער 
מסחר האָט זיך געצויגן אַ לאַנגע צייט און אונדז א סך געהאָלפן, 

וועגן אונדזער מסחר מיט זאַכן איז באַװוּסט געװאָרן אין לאַגער און 
אַ סך האָבן זיך צו אונדז געווענדט און אָנגעבאָטן פאַרשידענע זאַכן, אויך 
אַנדערע אַרבעטער אין פאַבריק און אין הויזדינסט אין ,זידלונג" האָבן 
זיך פאַרנומען מיטן דאָזיקן מסחר, אָבער ביי זיי אין דאָס געווען פאַרי 
בונדן מיט סכנות, דאַקעגן האָבן מיר געהאַנדלט כמעט אומגעשטערט, 
צווישן אַנדערן האָט מיר איינער פאָרגעשלאָגן אַ װאַלענע געשטריקטע 
וועסט, מיט אַ גרויס לאָך אין רוקן און געבעטן פאַר דעם 40 זלאַטיס, 
דער פּרייז פון אַ קילאָ ברויט אין בודזין. כ'האָב דעם מענטש אַ ביסל 
געקענט. ער איז געווען פון די װאַרשעװער, געקענט אַ סך אײראַפּעישע 
שפּראַכן און געווען רעדאַקטאָר פון אַ חודש-זשורנאַל פאַר אינטערנאַי 
ציאָנאַלן מסחר אין פאַרמלחמהדיקן װאַרשע. וי די מערהייט אינטע- 
| ליגענטן אין בודזין איז ער געווען הילפלאָז, אָפּגעלאָזן און נאַענט פון 
צוזאַמענברעכן זיך. כ'װואָלט אים די סומע גערן געווען געגעבן נישט 
נעמענדיק פון אים די שמאַטע, אָבער כדי אים נישט מבייש צו זיין האָב 
איך עס גענומען ביי אים, 

אַז מיינע חברים האָבן זיך דערװוּסט וועגן דאַזיקן ,מסחר" האָבן 
זיי געלאַכט פון מיר און פון מיין ,חושיהמסחר". כ'האָב באַשלאַסן זי 
צו באַװײזן אַז כ'בין נישט אַזאַ בטלן װי זיי מיינען און די געלעגנחייט 
איז מיר אונטערגעקומען אין פאָרעם פון אַ צעריסענעם װאַלענעם זאָק 
װאָס כ'האָב געפונען אין לאַגער-הױף פון זעלבן קאָליר װוי די וועסט. כ'האַב 
צעטרענט דעם זאָק און אַ שטריקערין אין לאַגער האָט מיט דער װאָל 
פיין פאַרריכט די ועסט. איינער פון די רייכע פּויערים אין דאָמבראַװע 
האָט דעם שמוציקן און פאַרלאַטעטן װעסט געקויפט און גוט באַצאָלט 
פאַר אים. כ'האָב אָפּגעראַטעװעט מיין געלט און ביי מיינע חברים -- 
מיין , כבוד". | 

צו יענער צייט, בערך סוף יולי, זענען אין בודזין פאָרגעקומען 
וויכטיקע ענדערונגען, פּלוצלינג האָבן מיר זיך דערװוּסט, אַז פייקס איז 
פאַרשווונדן פון בודזין. װי מ'האָט געזאָגט, האָט אַ דייטש פון ,זידלונג" 

זיך געהאַט באַקלאָגט אויף אים, אַז ער האָט געװאַנדן זיין געווער אין 
דער ריכטונג צו די דייטשן. מיטן פאַרשװינדן פון דעס סאַדיסטישן רוצף 
האָבן מיר זיך געפילט זיכערער פאַר ,סורפּריזן", פייניקונגען און רצי- 
חות. מיט זיין נעלם ווערן זענען אויך פאָרגעקומען אַנדערע ענדערונגען. 
די אַפּראָװיזאַציע האָט זיך אַ סך פאַרבעסערט. די ברױט פּאַרציע איז 
פאַרטאָפּלט געװאָרן און מיר האָבן אויך באַקומען אַ שטיקל מאַרגאַרין, 
טאָגיטעגלעך אַ פּאָרציע װוּרשט. אָפּט מאָל אַ ביסל מאַרמאָלאַד. אַנשטאָט 
דער , פּאָקזשיווע? האָבן מיר באַקומען פאַרהעלטענישמעסיק גוטע זופן, 
מיט קאַרטאָפּל, פאַרשידענע קאַשע, בוראַקעס און אַנדערע גרינצייג און 
דער עיקר װוּרשט בשפע. די דאָזיקע שפע פון װוּרשט אין פּאָרציעס און 
אין דער זופּ האָט אַרױסגערופן פאַרשידענע מיינונגען וועגן זיין אָפּשטאַם : 
פערדפלייש אָדער מענטשן-פלייש... אין אָנהייב, ווען דאָס איז נאַך געווען 
אַ חידוש, איז דער װוּרשט געװאָרן אַ גאַנגבאַרער טסחריאַרטיקל. די 
װאָס האָבן געהאַט געלט האָבן דעם װוּרשט געקויפט ביי די װאָס האָבן 
זיך באַנוגנט מיט פּשוטערע שפּייז. מען האָט אויך אויסגעביטן די פּאָרציע 
וווּרשט און דעם װורשט פון דער זופּ אױיף ברױט און אַנדערע שפּייז. 
ביסלעכווייז איז דער װוּרשט געװאָרן אויס חירוש און ער איז צוגעטיילט 
געװאָרן אין אַזעלכע קװאַנטומס, אַז די קונים האָבן אויפגעהערט אים 
קויפן און די הונגעריקע, װאָס זענען אַביסל זאַט געװאַרן, האָבן אויפגע- 
הערט אים פאַרקויפן, נאָך אַ נייעס אין דער אַפּראָװיזאַציע איז געווען 
דאָס טיילן ציגאַרעטן: דריי אַ טאָג, אויב כ'געדענק גוט, און זייער נישט 
קיין גוטע, זיי זענען געווען פון האָפּן-בלעטער אָדער עפּעס אַן אַנדער 
גרינס, אָבער די רייכערער האָבן זיי גענומען און די נישט-רייכערער 
האָבן זיך דערווייטערט פון זייער ריח און פאַרביטן זיי אױף אַ פּאָרציע 
ברויט אָדער אַנדערע שפּײז, 

ס'זענען געווען נאָך געשעענישן אין לאַגערילעבן, כ'געדענק אַ באַזוך 
פון עטלעכע ייִדן פון לאַגער-פּאָניאַטאָוו, וועלכע האָבן דערציילט וועגן 
אַ גרויסן ייִדישן לאַגער, נישט שטאַרק ווייט פון אונדז, װוּ ס'לעבן טויזנ- 
טער ייִדן מיט זייערע פאַמיליעס, על-פּיירוב פאַרבליבענע פון װאַרשע- 
וער געטאָ. די טרעגערס פון אַפּראָװיזאַציע-אױטאָ, װאָס איז געפאָרן קיין 
לובלין, האָבן דערציילט וועגן דעם, אַז ס'זענען פאַראַן ייידשע לאַגערן 
אין לובלין און דער סביבה. בערך אין יענער צייט, יולי 1943, זענען קיין 
בודזין אָנגעקומען קנאַפּע 400 ייִדן פון קריכאָווער לאַגער, יונגע מענער 
און פרויען, ריין און פיין אָנגעטוענע, מיט אַ גוטן אויסזען. זייער אויס- 
זען האָט אונדז געװוּנדערט, ווייל מיר זענען שוין נישט געוויינט געווען 

צוֹ זען אַזעלכע ייִדן. זיי זענען געווען פון טשעכיע אָדער פון ס:אַװאַקיע. 
און יעדערער האָט מיטגעברענגט אַ פּעקל. מיר האָבן נישט געװוּסט פאַר 
װאָס מען האָט זיי געלאָזט אין דרויסן דעם גאַנצן נאַכמיטאָג און ביי נאַכט, 
צוֹ מאָרגנס איז דאָס רעטעניש אויפגעקלערט געװאָרן דורך לאַזאַרטשיקס 
קומען פון ראַכאָוו מיט לאַסטאױטאָס און זיי פּאַרנעמען אַהין. ווייזט אויס, 
אַז אונדזער גרופּע איזן נישט גענוג געווען אויסצופירן די סעזאָן"אַרבעטן 
אין פעלד און ער האָט צובאַקומען אָט די גרופע פון יונגע און פרישע 
כוחות, | 

אַ קורצע צייט נאָך דעם, וי אונדזערע חברים און ברידער זענען 
איבערגעפירט געװאָרן קיין ראַכאָ, האָב איך באַקומען אַ צעטעלע פון 
מיין אברהמקען -- דאָס איינציקע װאָס כ'האָב פון אים באַקומען נאָך 
אונדזער צעשיידונג און די לעצטע ידיעה פון אים. ער האָט מיר צו 
וויסן געטאָן, אַז ער פילט זיך גוֹט אין אַז פון דעם ווערטפולן פּעקל װאָס 
כ'האָב געלאָזט ביי בעדנאַרטשיקן, האָבן אונדזערע חברים אין ראַכאָוו 
אַרױסגענומען די בעסטע טיילן. זיי האָבן געזאָגט, אַז זיי האָבן די אוק- 
ראַיִנער געמוזט געבן שוחדימתנות און נישט געהאַט פון ערגעץ אַנדערש 
צו נעמען. ער האָט אויך צוגעגעבן, אַז פון דעם געבליבענעם װועט ער 
נאָך קענען אױיסהאַלטן און כ'דאַרף וועגן אים נישט דאגהן. דאָס צעטעלע 
האָט מיך זייער דערפרייט, 

אַ קורצע צייט איז דער לאַגער געבליבן אָן אַ קאַמענדאַנט און פייקס 
פאַרטרעטער האָט געהאַט די גאַנצע מאַכט, 


די קרענק און די סכנה 


יענע נאַכט האָב איך זיך געװאָרפן אויפן געלעגער נישט ויסנדיכ 
װאָס ס'טוט זיך מיט מיר. כ'בין געווען באַװוּסטלאָז. דאָס נאַכטעסן 
האָב איך געגעסן נאָרמאַל און זיך געלייגט שלאָפן אַ געזונטער, אַָבער 
אין דער פרי בין איך אוױיפגעשטאַנען מיט הויכן פיבער און די פיס האָבן 
מיך נישט געטראָגן. כ'בין קוים אַראָפּ פון געלעגער אויף דער אויבער- 
שטער פּריטשע און מיט גרויס מי דערשלעפּט די פיס ביז צום אַפּעל-פּלאַץ, 
אונדזער גרופע איז אַרױס צו דער אַרבעט ביים לאַגער. כ'האָב דעױ 
חברה געזאָגט אַז כ'בין קראַנק, אַװעקגעגעבן עמעצן דאָס עסן און אַרײו 
אין קליניק, 

נאָך אַ לייכטער אונטערזוכונג האָט מיך דער דאָקטאָר געשיקט אין 
רעוויר (שפּיטאָל) אַריין. כ'בין אַרױסגעגאַנגען און באַשלאָסן צו בלייבן 
אין לאַגער. כ'בין קיין מאָל נישט געלעגן אין שפּיטאָל און פאַרן בודזינער 

שפּיטאָל האָב איך ספּעציעל מורא געהאַט. מיין דעציזיע איז, ווייזט אויס. 
באַאיינפלוסט געווען פון דעם, װאָס כ'האָב זיך צוגעזען די פאַרדעקטע 
טראָגבעטלעך װאָס מ'קאָט פון דאָרט טאָגיטעגלעך אַרױסגעטראָגן, דעריי 
בער האָב איך זיך אַרומגעדרײט אין לאַגער ביז די לעצטע אַרבעטער 
זענען אַרױס צו דער אַרבעט, נישט וויסנדיק װאָס צו טאָן און װוּהין זיר 
צו ווענדן, ווייל אין באַראַץ האָט מען נישט געטאָרט אַרײנגײן דעם 
גאַנצן טאָג. אַרײנגנבענען זיך אַהין איז אוממעגלעך געווען אַזױ פרי, ווייל 
די באַראַקןרדינסט מאַכן דאָרט אָרדענונג. ווען כ'האָב געפילט, אַז מער 
קען איך נישט אַרומדרײען זיך, בין איך אריין אין קלאָזעט און זיך אַװעק- 
געזעצט אויף דער בעלקע, אָנשפּאַרנדיק די פּלײיצע אויף דער אויבער- 
שטער בעלקע. כ'ווייס נישט צי כ'בין שטאַרק געשלאָפן אָדער כ'בין 
געווען אַ פאַרחלשטער און וויפל שעה כ'בין אַזױ געזעסן אַז כ'האָב 
געעפנט די אויגן האָב איך זיך דערמאָנט אין אַלעמען און געװונדערט 
זיך, װאָס כ'בין נישט אַרײנגעפאַלן אין צואה-גרוב. אין אַזאַ פאַל װאָלט 
מען גאָרנישט געווען געװוּסט װוּהין כ'בין אַהינגעקומען און כ'ואָלט 
נאָך געהאַט געברענגט אַ צרה אויף מיינע הברים, וועלכע װאָלטן געװען 
פאַראָנטװאָרטלעך פאַר מיין ;אַנטלױפן". כדי וידער א מאָל נישט 
איינצושלאָפן בין איך אַרױס פון דאָרט. ס'איז שוין געװען שפּעט נאָך 
מיטאָג. די פיס האָבן מיך קוים דערטראָגן ביז צום באַראַק. ביים איינגאַנג 
איז קיינער נישט געווען. כ'בין אַרױף אױף איינער פון די ערשטע 
פּריטשעס. צו מיין פּלאַץ איז מיר שווער געווען צו דערגיין. איך האַב 
אויך מורא געהאַט, אַז מ'וועט מיך דאָרט געפינען, אויב מ'וועט פון קליי 
ניק מיך קומען זוכן. כ'בין אַזױ אויף דעם אָרט געלעגן ביז די מענטשן 
זענען צוריקגעקומען פון דער אַרבעט, 

פון נעכטן אָן האָב איך נישט געגעסן און נישט געטרונקען. בין איך 
אַזױ געלעגן אויף מיין געלעגער אַ גאַנצן אָװנט און אַ גאַנצע נאַכט. 
צו מאָרגנס אין דער פרי איז דער פיבער אַ ביסל שװאַכער געװאָרף 
כ'האָב געפילט אַן אַלגעמײינע דערלייכטערונג, כ'האָב אויך עפּעס געגעסן 
און געגלייבט אַז ס'ווערט מיר בעסער. וי שטאַרק איז דעריבער געווען 
מיין אַנטוישונג ווען איך האָב אויפן דריטן טאָג ווידער באַקומען הויכע 
היץ. ווידער האָבן מיך די פיס נישט געטראָגן און איך האָב זיך געפילט 
זייער נישט גוט. אין דער לינקער ברוסט האָב איך געפילט אַ שטאַרקן 
ווייטיק, וי מ'װואָלט מיך געשטאָכן מיט אַ שאַרפשר זאַך. כ'האָב שווער 
געאַטעמט און כ'בין געווען זייער אָפּגעשװאַכט, 

נישט האָבנדיק קיין אַנדערע ברירה בין איך ווידער אַרײין אין קליניק, 

די דאַקטױירים האָבן מיך אויפגענומען מיט אַן אויסרוף האָס אין עף 
ווייזט אויס, אַז צוויי טעג האָט מען מיך אַרומגעזוכט, ווייל כ'בין נישט 
געקומען אין רעוויר. 

די דאָסטוירים האָבן ביי מיר פעסטגעשטעלט אַ שװערן בראָנכיט, 


מ'האָט געמאַכט מיר אַ טוש, מיך אָנגעטאָן אין שפּיטאָלימלבושים און 
אַװועקגעלײיגט אין בעט, ס'איז געווען אָנגענעם צו זיין אין ריינעם צוייי 
צימערדיקן שפּיטאָל (די מענעריאָפּטײלונג). מען האָט מיך באַהאַנדלט 
מיט קליינע שװאַרצע פּילן און צוויי מאָל אין טאָג האָט מען מיר אויפן 
ברוסטקאַסטן געלייגט קאָמפּרעסן פון קראַןיװאַסער. כ'בין אין שפּיטאָל 
געבליבן פינף טעג און כמעט יעדן פרימאָרגן בין איך אויפגעטרייסלט 
געװאָרן זעענדיק, ווען פון מיינעם אָדער פון אַנדערן צימער איז װער 
פאַרשװוּנדן, 

אין צווישנצייט זענען אין לאַגער פאָרגעקומען וויכטיקע געשעענישן, 
מיינע חברים, װאָס האָבן געאַרבעט אין דער נאָענט, זענען יעדן אין דער 
פרי צוגעקומען צום הינטערשטן פענצטער זען װאָס איך מאַך (באַזוכן 
זענען אין שפּיטאָל געווען פאַרווערט). איין מאָל האָבן זיי דערציילט, 
אַז ס'איז געקומען אַ נייער קאָמענדאַנט אין לאַגער און באַלד איינגעפירט 
נייע אָרדענונגען, אַזױ למשל האָט ער אַליין אַדורכגעפירט דעם מאָרגן- 
אַפּעל און פּערזענלעך געציילט די אַרױסגײענדיקע קאָמפּאַניעס צוֹ דער 
אַרבעט, 

אין צווייטן פרימאָרגן האָבן זי דערציילט, אַז ביי נאַכט איז דערשאָסן 
געװאָרן דער מסור-פּאָליציאַנט סמוס, װאָס האָט גורם געווען צו זאָבערמאַנס 
טויט. פּרטים וועגן דעם פאַל זענען באַװוּסט געװאָרן. די מיינונג איז געווען, 
אַז נאָך דעם װי מ'איז פּטור געװאָרן פון פייקסן איז געקומען די צייט 
פּטור צו ווערן פון זיין פּראָטעזשירטן מסור, איידער ער װעט באַװייזן 
אָנצוקניפּן באַציָונגען מיט ניעם קאָמענדאַנט. לױט וי מהאָט גע- 
שמועסט, האָט מען די אויפגאַבע איבערגעגעבן אַן אוקראַיַנער װאָס האָט 
יענע נאַכט געהאַט װאַך. דער פּאַל האָט נישט געהאַט קיין שום פאָלגן 
קיינער האָט זיך נישט אינטערעסירט מיט אַ געהרגעטן ייֵד, אַפילן אַז 
ער האָט געדינט די נאַציס, 

נאָך פינף טעג האָט מען מיך באַפּרײיט פון שפּיטאָל. כ'האָב באַקומען 
אַ צעטל אויף דריי טעג דערהאָלונג, ס'הייסט זיין פריי פון דער אַרבעט, 
און בין געגאַנגען צוריק אין לאַגער, 

די קאָמענדאַנטן האָבן מיך געהייסן צושטעלן זיך צו דער קאָמפּאַניע 
, אָנװוייזנדיק מיר אויף אַ גרויסער גרופּע מענטשן, וועלכע זענען 

געשטאַנען אין שאָטן פון אַ באַראַק און געמאַכט לייכטע איבונגען. דאָס 
איז געווען אַ צואַמענגעקליבענע קאָמפּאַניע מענטשן, באַפרייטע פון 
אַרבעט. יעדן טאָג האָבן זיך אין לאַגער געפונען צענדליקער אַרבעטס- 
פרייע מענטשן, מיט און אָן אַ באַשטעטיקונג פון די דאָקטוירים, װוי אויך 
לייכט קראַנקע, אַרבעטס-פאַרװוּנדעטע און אויך ,,מזולמענער", װאָס 
זענען נישט פעיק געווען צו וועלכער ס'איז אַרבעט. אין פייקס' צייטן 
האָבן זיי זיך אַרומגעבלאַנקעט אין קליינע גרופן איבערן לאַגער, צוליב 
דעם פאַרבאָט אַריינצוגײן אין די באַראַקן אין די אַרבעטט-שעהען, און 
ווען פייקס פלעגט זיך באַװײזן האָבן זיי זיך געחיטן נישט אַרײנצופאַלן 
אין זיינע הענט, 

נאָך דעם וי מ'האָט פייקסן משלח געווען זענען צוגעקומען אַ סך 
איבערגעבליבענע, די אַטמאָספער איז געװאָרן לייכטער און די מורא -- 
קלענער, און אַזױ וי ס'איז בעסער זיין אין געזעלשאַפט וי אַליין, האָבן 
זי זיך צוזאַמענגענומען און פאַרברענגט צװאַמען אַז די פאַלן האָבן 
זיך פאַרמערט, אַז די צאָל קראַנקע און אַרבעטס-אומפעיקע איז דער 
גאַנגען צו אַ 100, לרוב סטאַבילע פאַלן האָט די לאַגער-פאַרװאַלטונג 
באַשלאָסן צוזאַמענצונעמען זיי אין אַ באַזונדערער קאָמפּאַניע, דאָס איז 
די קאָמפּאַניע 12, 

ס'איז פאַר זי באַשטימט געװאָרן אַ פירער, וועלכער האָט זיי באַשעפ- 
טיקט מיט לייכטע איבונגען און אַרבעטן ביי דער ריינקייט פון לאַגער, וי 
אויפקלייבן פּאַפּירן און אַנדער אָפּפאַל, ריינהאַלטן דעם הויף און נאָך 
אַנדערע ענלעכע אַרבעטן, אין דער געשאַפּענער אַטמאָספער נאָך פייקס' 
אַװעקגײן, האָבן אויך נישט געפעלט אַזעלכע װאָס האָבן זיך געמאַכט 
קראַנק און אויף אַזאַ אופן אַרױסגעדרײט זיך פון גיין צו דער אַרבעט. 

איך האָב געװוּסט, אַז ס'עקזיסטירט אַזאַ קאָמפּאַניע, אָבער כ'האָב 
זי נישט געקענט. איצטער, אַז מען האָט מיך געהייסן זיך אָנשליסן אין איר, 
האָב איך מורא געקריגן און זיך צוריקגעצויגן. כווייס נישט צי ס'האָט 
מיך עפּעס אָפּגעהאַלטן אָנצוגעהערן צו דער בטלנים-בריגאַדע אָדער אַן אומ" 
באַװוּסטזיניקע מורא פאַר דעם װאָס ס'קאָן געשען מיט די מענטשן. מעג- 
לעך אַז ביידע זאַכן צוזאַמען. יעדן פאַלס האָב איך אין זעלבן מאָמענט 
באַשלאָסן, אַז כ'װועל צו דער קאָמאַנדע אַפילו איין שעה נישט אָנגעהערן. 
מיינע חברים האָבן געאַרבעט אַ פּאָר צענדליק מעטער פון לאַגער, דער 
טאָג איז אַ װאַרעמער, בין איך אַרױס פון לאַגער און אַװעק צַן זיי, זי 
האָבן מיך אויפגענומען מיט פרייד-אויסרופן, װי ס'פּאַסט פאַר איינעם װאָס 
איז אַרױס פון בודזינער שפּיטאָל. כ'האָב דעם אַלטיטשקן מייסטער גע- 

ווֹיזן דאָס צעטל, װאָס באַפּרײט מיך פון דער אַרבעט, און מיט זיין הסכמה 
בין איך פאַרבליבן, און געװאַרעמט זיך אין דער אָנגענעמע- אױיגוסט-זון. 
אַז כ'בין מיד געװאָרן פון דער זון, האָבן די חברים מיר אויסגעבעט א 
געלעגער אין אַ ווינקל פון באַראַק און כ'האָב זיך אַװעקגעלײגט אָפּרוען. 
אַזױ איז אַדורך מיין ערשטער גענעזונגס-טאָג. 

צו מאָרגנס בין איך אַרוֹיס צום אַרבעטסיפּלאַץ צוזאַמען מיט דער 
גרופּע. ווידער האָב איך גערוט און זיך געװאַרעמט אױיף דער זון און 
סאיז איבעריק צו זאָגן, אַז צװישן די חברים האָב איך געהאַט אַן אַנדער 
געפיל, װי דאָס געפיל, װאָס האָט מיך דערװאַרט אין דער קאָמפּאַניע 12, 
נאָענט צו די מיטאָגישעהען האָט אונדזער אויפמערקזאַמקײט צוגעצױיגן 
אַ גרויסע גרופע עסיעס-לייט און אוקראַיַנער, װאָס זענען אַריין אין 
לאַגער -- אַ פאַקט וועלכן מיר זענען נישט געװווינט געווען צו זען דורך 
דער גאַנצער צייט פון אונדזער זיין אין בודזין. דאָס האָט אונדז געשראָקן 
און. מיר האָבן אַפּילו מורא געהאַט צו קוקן אין דער ריכטונג פון לאַגער. 

אין אַ צייט אֲרום האָבן מיר געזען די גאַנצע קאָמפּאַניע 12 גייען 
אַרױס הױלינאַקעטע. פון לאַגער, אַרומגערינגלטע מיט עס-עס און אוקי 
ראַיַנער. זיי זענען געטריבן געװאָרן לויפנדיק צוֹ דער באַן"ראַמפּע אין 
דער , זידלונג", און אַרײינגעטריבן געװאָרן אין צוויי וואַגאָנען. צו דער 
גרופע, װאָס האָט געציילט נאָענט צן צוייהונדערט מענטשן, האָט מען 
אָנגעשלאָסן אַלע קראַנקע פון רעוויר, איינשליסנדיק די לײכטקראַנקע. 
די װאַגאַנען זענען פאַרמאַכט געװאָרן און אָפּגעפּאָרן, ווייזט אויס קיין 
מײידאַנעק, אויך אונדזער שטעטל האָט געגעבן איר חלק צו דעם טראַנס- 
פּאָרט. ר' בנימין פעלזנשװאַלב און זיין זון משהלע זענען געווען צװישן 
די קרבנות, 


דער נייער הויפּטמערדער 


דער נייער קאָמענדאַנט, מאָר אָדער מאַור, האָט איינגעפירט אין 
לאַגער אַ רעזשים, װאָס איז פון פיל הינזיכטן געווען אַ רעזשים פון אַ 
קאָנצענטראַציע-לאַגער, ווייזט אויס, לויטן מוסטער פון מײדאַנעק, פון 
װאַנען ער איז געקומען. צװישן די נייע אויפטוען: יעדן אין דער פרי 
האָט ער אָנטייל גענומען אין אַפּעל און אַלײין געציילט די שורות און 
די פינפטלען. ביים אַרױסגײן צו דער אַרבעט איז ער געשטאַנען אין טויער, 
געציילט די אַרױסגײענדיקע און פאַרצייכנט זייער צאָל לויט די אַרבעטס- 
פּלעצער. די זֶעלבֶע אַרדענונג האָט זיך איבערגעחזרט יעדן אָװנט ביים 
צוריקקומען פון דער אַרבעט: מען האָט די אַרבעטער געציילט ביים טויער 

און די אָװנט-אַפּעלן זענען אָפּגעשאַפּט געװאָרן. מיטן אַרײנקומען אין 
לאַגער זענען מיר זיך באַלד פונאַנדערגעגאַנגען אין די באַראַקן. ער האָט 
אויך באַשטימט אַן אוקראַיַנער אַלס שומר אויף יעדן ,פרייען" אַרבעטס- 
פּלאַץ, ס'הייסט אויסער דער פאַבריק. די פאַבריק איז געווען אַרומגעצױמט, 
וי דער לאַגער, און דאָרט האָט די פאַבריק-לייטונג די אַרבעטער געציילט 
אַרייןיאון אַרױסגײענדיק. אויך אין נאָענטן ,זידלונג" זענען די אַרבעטער, 
אַריינגערעכנט די הויזדינער, אַרױסגעגאַנגען אונטער אַן אוקראַינישער 
באַװאַכונג, די פרייע באַװועגונג אין שטח פון ,זידלונג", װאָס האָט אין 
אַ גרויסער מאָס אַ סך פון אונדז געראַטעװעט פון הונגער די ערשטע צייט, 
איז פֿאַרװערט געװאָרן,. ס'איז פאַרבאָטן געװאָרן יעדער טראָט אָן 
אַ װאַך. אַז כ'בין איין מאָל געגאַנגען פון אונדזער אַרבעטסײפּלאַץ צו דער 
קוזשניע -- כ'האָב נאָך אָנגעהאַלטן מיינע באַציונגען מיט די דאָרטיקע 
אַרבעטער, האָב איך כדי צו מאַסקירן דעם צוועק פון מיין גיין, מיטגע- 
נומען אַן אַרבעטסיגעצייג. צוריקגייענדיק האָט מיך דער קאָמענדאַנט 
דערזען, מיך צוגערופן און אויסהערנדיק דעם תירוץ, אַז כ'בין געשיקט 
געװאָרן צו שאַרפן דאָס געצייג, האָט ער מיך באַפרײט, װאָרענענדיק מיך, 
און דורך מיר דעם מייסטער, אַז אָן באַװאַכונג איז פאַרװערט צו גיין, 
אַפילו אַ קורצן גאַנג, 


אַן אַנדערע פאַראָרדענונג, וועלכע אין לוט מיינע ידיעות געװען 
איינגעפירט בלויז אין די קאָנצלאַגערן -- און בודזין איז דאָך אָפיציעל 
געווען אַן אַרבעטס-לאַגער -- איז געווען די פליכט צו טראָגן אויפן 
האַלדז אָדֶער אויפן האַנטגעלענק אַ רונדיק בלעכל מיט אַ נומער, 


אויך דאָס אויפהענגען דעם קאָמפּאַניע-פירער, באוכוויץ, איז פאָרגע- 
קומען ביים אָנהייב אַמטירן פון נייעם קאָמענדאַנט. לוט װי מ'האָט גע- 
שמועסט, האָט באוכוויץ זיך ,פאַרזינדיקט" נאָך פאַר פייקסן, װאָס האָט 
דעם ענין איבערגעשיקט צו דער העכערער מאַכט אין לובלין און דער 
אורטייל איז אָנגעקומען פוף דאָרט, 


באַוכװיץ איז געקומען קיין בעלזשיץ פון שטעטין -- פּרייסן (איצט 
פּוִילן), מיט נאָך 200 ייִדן, און פון דאָרט קיין בודוין. לוט װי מ'האָט 
געזאָגט, איז ער געווען אַ זון פון עלטערן, וועלכע האָבן זיך געשמדט 
איידער ער איז געבוירן געװאָרן אָדער ווען ער איז געווען נאָך אַ קינד, 
און דעריבער איז ער, לױט זיין זעלבסטגעפיל, געווען אַ קריסטלעכער 
דייטש. אין דער ערשטער וועלטימלחמה איז ער געוען אַן אַפיציר אין 
דער קייזערלעכער אַרמײ. ער איז געווען אַלט בערך 50 יאָר, פון מיטעלן 

װוקס, אַ ברייט בייניקער און פעסט געבויטער. ער איז געװען קאָמ- 
פּאַניע-פירער פון דער לאַנדװירטשאַפט-קאָמפּאַניע, 

וועגן זיין חטא זענען געווען צוויי ווערסיעס. איינע, אַז ער האָט פאַר 
דער לאַגער-קאָמענדאַנטור אױסבאַהאַלטן דאָס אַנטלױפן פון אַן אַרעס- 
טאַנט, די צווייטע, אַז ער איז פֿאַראורטיילט געװאָרן צום טוט דורך הענגען 
דערפאַר, װאָס אַלס ייַד און אַרעסטאַנט האָט ער פאַרפירט א פּאָליטישן 
שמועס מיט אַ לופט-אָפיציר אין אורלויב וועגן די דורכפאַלן אויף די 
פראַנטן און וועגן די אויסזיכטן אויף אַ זיג אָדער מפלה. 

עטלעכע טעג פאַרן הענגען אים, האָט מען אָנגעהויבן צוגרייטן די 
תליה, װאָס איז געווען העכער פון אַלע לאַגער-בניינים. פון אָנהײב האָבן 
מיר נישט געװוּסט צו וועלכן צוועק מען שטעלט אויף דעם געבוי, װאָס 
מ'האָט איבערגעפירט פון איין אָרט צום אַנדערן. צום סוף איז ער אַװעק- 
געשטעלט געװאָרן צװישן באַראַק 1 און צװישן דראָט-פּאַרקאַן. אַז סאיז 
באַװוסט געװאָרן ער ס'דאַרף זיין דער קרבן, אי די פאַרװוּנדערונג 
געװאָקסן. ביז דעמאָלט איז אין בודזין קיינער נישט געהאָנגען געװאָרן, ' 

אין אַ שבת-טאָג האָט מען ביים מאָרגךאַפּעל צוֹ וויסן געטאָן אַז 
קיינער גייט נישט אַרױס צו דער אַרבעט און אַלע מוזן זיין אָנװעזנדיק 
ביים הענגען. דאָס טויער איז געשלאָסן געװאָרן. אַרום דער תליה איז 
געווען אַ גרויסע פּאַרעניש, און וי ס'ווייזט אויס זענען די הכנות נאָך 
נישט געווען געענדיקט. דער מייסטער האָט אונדו געמאָלדן מיר זאָלן 
זיין גרייט, ווייל ער באָמיט זיך אונדז אַרױסצונעמען. מיר האָבן געזען 
דעם לאַסטאױטאָ צופאָרן נאָענט צום לאַגער. סוףיסוף האָט מען אונדז 
געמאָלדן, אַז מיר פאָרן אַרױס צו דער אַרבעט. דאָס מאָל זענען מיר 
צופרידן געווען מיטן אַרױסגײן פריער פון לאַגער, 

אונדזער שאָפּער איז געפאָרן אין ,זידלונג" און זיך דאָרט פאַרהאַלטן 
אַ לענגערע ווייל, אַז מיר זענען אַרױס צום קראָשניקער שאָסײי האָבן מיר 
פון דער ווייטנס געזען באַוכװיצס קערפּער הוידנדיק זיך אויף דער תליה. 

אַ קורצע צייט דערנאָך איז פיר פון דער בעלזשיצער גרופּע געלונגען 
צו אַנטלופן פון פאַבריק מיט אַ לאַסטאױטאָ. געווען אַ סברה, אַז זיי זענען 
געווען אין קאַנטאַקט מיט אַ פּאַרטיזאַנער-גרופע און זי האָט עס געשיקט 
דעם אױטאָ זיי אַרױסצונעמען. אַז דער לאַגעריקאָמענדאַנט האָט זיך 
דערװוסט וועגן דעם, האָט ער געהייסן די בעלזשיצער אויסשטעלן זיך 
אין א באַזונדערן אַפּעל. צען פון זיי זענען אַװועקגעשטעלט געװאָרן ביי דער 
װאַנט פון אַ באַראַק און דערשאָסן געװאָרן אויף אַלעמענס אויגן. 

דער נייער קאָמענדאַנט האָט, וי געזאָגט, פאַרשאַרפט דעם רעזשים 

אָבער די באַשפּייזונג האָט זיך פאַרבעסערט. נאָכן ליקווידירן די קראַנקע 
און שװאַכע פון דער קאָמפּאַניע 12, האָבן זיך, כמעט, נישט געזען אין 
לאַגער קיין , מוזולמענער" און הונגער-געשװאָלענע. איינצייטיק מיט 
דער דאָזיקער פאַרבעסערונג איז אונדז צוגעקומען נאָך א מקור פון שפּייז, 
נאָכן אַראָפּנעמען די גערעטעניש האָבן די פּויערים פון אַרום אָנגעהױיבן 
צושטעלן דעם קאָנטינגענט. די גריבער ביים לאַגער-פּאַרקאַן, וועלכע מיך 
האָבן געגראָבן אין די ערשטע טעג נאָכן קומען קיין בודזין, זענען איצי 
טער אָנגעפילט געװאָרן מיט קאַרטאָפל פאַרן ווינטער. די וועגעלעך מיטן 
קאָנטינגענט זענען געפאָרן איינס נאָכן צווייטן און זיך פאַרהאַלטן ממש 
לעבן אונדז. מיר האָבן פון די וועגעלעך אַראָפּגענומען קאַרטאָפל וויפל 
מיר האָבן באַויזן. די פּוױערים האָבן זיך געמאַכט נישט זעענדיק, אָדער 
געקוקט מיט א צושטימענדיקן בליק, און נאָר אין זעלטענע פאַלן האָבן 
זיי געשטערט. די קאַרטאָפז האָבן מיר געגעסן אין פאַרשידענע אופנים -- 
געקאָכט און געבראָטן, פון דער קאַרטאָפליגערעטעניש האָבן אױך גע- 
נאָסן די לאַנדװירטשאַפטיאַרבעטער און די פרויען אין לאַגער האָבן 
די קאַרטאָפל געקויפט ביי אונדז און פיין באַצאָלט, 

די פאַבריק-אַרבעטער האָבן גענאָסן פון אַנדערע אַגראַריפּראָדוקטן, 
עטלעכע גרויסע האַלעס אין דער פאַבריק זענען איצט פאַרװאַנדלט 
געװאָרן אין תבואה-שפּייכלערס און ער ס'האָט נאָר געװאָלט איז אַהין 
אַרײין און גענומען קאָרן, ווייץ און אַנדערע תבואה. אַז די ארבעט ביים 
בויען באַראַקן לעבן לאַגער האָט זיך געענדיקט, זענען מיר אויך געקומען 
אַרבעטן אין דער פאבריק און דאָרט גענאָסן פון דער תבואה-שפע. מיר 
פלעגן די קערנער צוברענען, זיי געגעסן װאַרעם און הנאה געהאַט פון 
זיי וי אונדזערע עלטערן אין מדבר האָבן הנאה געהאַט פון מַן. מיר 
פלעגן אויך די קערנער שטויסן נאָכן צוברענען און קאָכן פון זיי אַ גריץ 
אָדער זיי צוגעבן װי קאַשע צן אַ קאַרטאָפל-זופּ, דער עיקר -- מיר 
זענען נישט געווען אָנגעוויזן בלויז אויף דער באַקומענער צוטיילונג. 

אָבער שרעקלעכע יסורים האָבן אונדז פאַרשאַפט צויי אַנדערע 
,מכות", װאָס האָבן אונדז געפּײניקט נישט וינציקער וי דער הונגער: 
די שוועזשבע און די לייז. ביידע מכות זענען געווען אַ רעזולטאַט פון 
דער ענגשאַפּט און אָנגעגריפן די מערהייט פון די לאַגער-מענטשן, מיטן 
אויסנאַם פון די, װאָס האָבן גענאָסן פון בעסערע וװוין-באַדינגונגען און 
בעיקר יענע, װאָס האָבן געוווינט אין ,סעפּעראַטקעס". דאָס זענען געווען 
לאַגער-פונקציאָנאַרן וי : אָרדנונגסדינסט, קאָמפּאַניעיפירערס, דאַקטױרים 
און סאַניטאַרן אוֹן אַנדערע, װאָס האָבן געװווינט אין קליינע גרופעס, 

באַקומען פון מאַגאַזין ריינע און לייטישע בגדים און װעש, װאָס אין 
אָפּט געװואַשן און געטוישט געװאָרן, מיט אונדז איז עס אַנדערש געווען. 
אונדזער וועש האָבן מיר געטראָגן ביז זי אין אָפּגעטראָגן און צעריסן 
געװאָרן אויף אונדז פון שווייס און אַלטקײט, און אַ דעזינפעקציע איז 
אין זיי געמאַכט געװאָרן בלויז ווען ס'איז געקומען אונדזער ריי צום 
באָדן. די דאָזיקע צוויי פּלאָגן האָבן געברענט און געפּײניקט אונדזערע 
קערפּערס וי גליענדיקע קוילן, ס'רעדט זיך נישט וועגן דער מלבושים- 
לויז, וועלכע איז טיילווייז ליקווידירט געװאָרן דורך די דעזינפעקציעס, 
נאָר וועגן דער הויטלויז וועלכע האָט זיך דער עיקר געפונען צװישן די 
פיס, אונטערן אָרעם און אין יעדן באַהאָריקטן קערפּעריטײיל, און האָט 
זיך איינגעגעסן אין לייב, געביסן און געזייגט דאָס בלוט װוי הונדערטער 
קזיינע פּ;אַוװוקעס, אין לאַגער זענען נישט געווען קיין שום מיטלען קעגן 
דעם, און מיר פלעגן קעמפן קעגן זיי מיט איינשטעכן די נעגל אין גוֹף, 
אויסרייסן די האָר, קראַצן און צערייסן דעם קערפּער. פון די פּאַראַזיטן 
האָבן מיר געליטן די גאַנצע צייט װאָס מיר זענען געווען אין די לאַגערן 
און אויך אַ געוויסע צייט נאָך דער באַפרייונג, ביז דער די. די. טי. האָט 
אונדז פון זיי באַפרײט, | 

פילפאַכיק ערגער איז געווען מיט דער שוועזשבע, װאָס האָט באַדעקט 
דעם גאַנצן קערפער, נישט איבערלאָזנדיק קיין פרייען אבר. די האַנט- 
געלענקען און די הויט צװוישן די פינגער זענען געווען באַדעקט מיט 
קליינע װוּנדן, װאָס האָבן געברענט די הוט וי פייער. די מחלה האָט 
באַזונדערס געפּײניקט אין די הייסע זומער-טעג, ווען דער קערפּער האָט 
געשוויצט ביי דער אַרבעט, און ביי נאַכט, ווען מיר זענען געלעגן 
צוזאַמענגעפּרעסט גוף צו גוף אויף די פּריטשעס אין ריזיקן באַראַק. מיר 
האָבן געקראַצט די הױט, געדראַפּעט דאָס לייב און צעריסן ביז בלוט, 
כדי עטװאָס צו פאַרלייכטערן דאָס ברענענדיקע פייער, אָבער סהאָט 
נישט געהאָלפן. אויך צו דער פּלאָג זענען נישט געווען קיין מיטלען, 
אַ חוץ אַ פליסיקייט, וועלכע איז וייזט אויס געמאַכט געװאָרן פון 
מענטשן-צואה און ס'איז דעריבער אוממעגלעך געװען צו פאַרטראָגן 
דעם געשטאַנק דערפון. פון די װאָס האָבן פאַרטראָגן דעם עקלדיקן ריח 
און באַנוצט זיך מיט דער דאָזיקער פליסיקייט פלעגן זיך אַלע דער" 
ווייטערן, ווייל מ'האָט נישט געקאָנט שטיין נאָענט לעבן זיי. די לאַגע 
פון דער מערהייט אָנגעגריפענע האָט זיך פֿאַרבעסערט ערשט מיטן איבער- 
גיין אויף אַ נייעם פּלאַץ און מיטן פאַרבעסערן די ווין-און סאַניטאַציע- 
באַדינגונגען אין בודזין, 

אין דער איינזאַמקײט, װאָס האָט מיך באַהערשט נאָכן אַריבערפירן 
אונדזער גרופּע קיין ראַכאָװו און נאָכן צעשיידן זיך מיט אברהמקען, האָב 
איך געפּרוּװוט אָנקניפּן פריינדשאַפט מיט עמעצן, אָבער די פּרוון זענען 
נישט געלונגען. אין דער גרופע צוריקגעפאָרענע זענען געווען יוגנטי 
חברים און פּערזענלעכע ידידים װוי שיע פויגל, יצחק האָרנפעלך און 
אַנדערע און אויך קרובים מיט מלך ראָזנבלאַט בראש. צוישן די 
פאַרבליבענע פון אונדזער גרופע האָב איך נישט געהאַט קיין חברים 
און נאָענטע. דער רוב איז געווען אַ סך ייַנגער פון מיר און מיט די צַוויי 
דריי פון מיין עלטער האָבן זיך עפּעס נישט פאַרבינדן קיין נאַָענטקײט 
און קיין פריינדשאַפּטס-באַציונגען. 

די שװועריקייט אָנצוקניפּן אין בודזין פריינדשאַפטס-באַציונגען האָב 
איך צוגעשריבן דעם פייקסירעזשים. מיט זיין אַװעקגײן האָבן זיך די 
באַדינגונגען קיין סך נישט געענדערט, אַחוֹץ װאָס דער הונגער אין 
לייכטער געװאָרן. פון דעסטוועגן האָט יעדער איינער געזאָרגט בלויז פאַר 
זיך אַליין, און די אָפּגעפרעמדקייט איז געווען אַן אַלגעמײנע. דעריבער 
איז מיר אַזױ טייער געווען די באַקאַנטשאַפט, װאָס איז פאַרװאַנדלט 
געװאָרן אין אַ פריינדשאַפט, מיט איינעם פון די װאַרשעװער, וועמענס 
נאָמען כ'האָב פאַרגעסן, צו מיין גרויסן באַדױערן, די קאַנטשאַפט 
אונדזערע איז געווען אַ צופעליקע. מיר אַלנפאַלס איז אַ ווונדער געווען 
װאָס ס'האָט אים באַװױיגן צו ווענדן זיך צו מיר. מעגלעך, אַז ס'איז דאָ 
געווען אַ נייגונג פון איין עלנטן נפש צום צוייטן, אַ פּשוט מענטשלעך 
צוצלונגס-געפיל, 

דער װאַרשעװער האָט געאַרבעט אַלס בוכהאַלטער אין איינעם פון די 
פאַבריק-ביוראָען, צװישן פּוילישע און ציוויל-דייטשע אַרבעטער, און 
אויף דעם אופן האָט ער געהאַט די מעגלעכקייט צו באַקומען פאַרשידענע 
פּראָדוקטן. זיין ערשטע ווענדונג צו מיר איז געווען ווען ער האָט מיר 
געגעבן עפּעס צו פאַרקויפן. עטלעכע טעג האָט ער מיר געברענגט 
פּראָדוקטן צום פאַרקויפן, בעיקר האַרטן צוקער, װאָס איז געווען שטאַרק 
געפאָדערט אין לאַגער. די באַצוונגען זענען װאָס אַ מאָל ענגער געװאָרן 
און זיך פאַרװאַנדלט אין אַ פריינדשאַפט, וועלכע האָט אָנגעהאַלטן ביז 
צום אַװעקשיקן מיך פון בודזין, 

דער מענטש איז נישט געבוירן געווען צום מסחר, און אַודאי נישט 
צום מסחר אין די בודזינער באַדינגונגען. דאָס איז געווען אַ מענטש מיט 
אַ פיינער באַנעמונג, ער האָט גערעדט שטיל און געלאָסן מיט אַן איידעלן 
הומאָר, אַדורכװאַרפנדיק זיינע רייד מיט קלוגע ווערטלעך. מיר פלעגן זיך 

טרעפן און שמועסן טאָגיטעגלעך. נישט איין מאָל, אַז ס'איז מיר געווען 
ביטער אויפן האַרץ, פלעגט ער מיך טרייסטן, מוטיקן מיך און העלפן מיר 
גובר צו זיין דעם יאוש, 

נישט װייניקער װונדערלעך איז געווען מיין טרעפן זיך מיט אַ קרוב 
פון מיין פרוי. אַ געוויסן טאָג בין איך אַריין אין דער פריזעריי, נאָך. 
אַ לאַנגען װאַרטן אין דער ריי אין דרויסן, און געצװוּנגען געווען צו װאַרטן 
אויך אינעװייניק,. פון אומגעדולדיקייט האָב איך אָנגעהױיבן גיין הין און 
צוריק אין פריזיריצימער. פּלוצעם האָב איך אַרײנגעקוקט אין דער 
ליסטע פון די פריזעריי-אַרבעטער אויף דער װאַנט אין וועלכער כ'האָב 
געפונען דעם נאָמען אַראָל, אַ פאַמיליעױנאָמען פון מיין וייבס אַ סך 
קרובים אין סעראָצק. כ'האָב געדענקט, אַז איינער פון די זין, סראָלעק, 
האָט אין װאַרשע געאַרבעט אַלס פריזיער. מיט יאָרן צוריק האָב איך זיך 
געטראָפן מיט דעם בחור, װאָס איז געווען זייער אַ שיינער מיט אַ קאָפּ 
געדיכטע שװאַרצע האָר. כ'האָב געפּרװוט דערקענען אים לױטן זכרון, 
אָבער קיינער פון די פריזירערס איז נישט ענלעך געווען צו יענעם בחור, 
כ'האָב ביי זיך געפרעגט צי האָט דער צופאַל מיך צװאַמענגעברענגט 
מיט איינעם פון מיין רחלעס משפּחה? כ'האָב געפרעגט ווער הייסט דאַ 
אַראָל און אַז מען האָט מיר געענטפערט בין איך צוגעגאַנגען צו אים 
און געפרעגט צי ער געדענקט מיך, זאָגנדיק ווער איך בין. ער האָט זיך 
דערמאָנט. מיר זענען ביידע געשטאַנען גערירטע צווישן די אָנװעזנדיקע, 
װאָס זענען אויך גערירט געװאָרן פון דער מאָדנער באַגעגעניש. 
| - ס'איז קיין װוונדער נישט, װאָס כ'האָב אים נישט דערקענט. פאַר מיר 
איז געשטאַנען אַן אױסגעמאָגערטער מענטש, אַן אינגעבויגענער 
מיט איינגעפאַלענע און אַ ביסל קראַנקע אױגן. כ'האָב זיך אויך נישט 
געװוונדערט אויף זיין אויסזען, נאָך דעם וי ער האָט מיר דערציילט 
וועגן זיינע איבערלעבונגען אין די מלחמה-יאָרן, 

ווען ס'האָט זיך אָנגעהױבן די גרויסע װאַנדערונג קיין מזרח אין 
האַרבסט 1929, איז ער אויך אַװעק מיט זיין פרוי, מיטן ציל אָנצוקומען 
קיין ווילנע צו איר פאַמיליע, און וי זיי זענען נאָר אַהינגעקומען, איז 
די שטאָט אָנגעשלאָסן געװאָרן צו ליטע. ווען די דייטשן האָבן אָקופּירט 
רוסלאַנד האָבן זיי װוידער געװאַנדערט קיין מזרח, אָנגעקומען קיין מינסק 
און געבליבן דאָרט בערך צוויי יאָר. ער האָט מיר דערציילט וועגן אומקום 
פון 70 טויזנט מינסקער ייִדן, צװישן וועלכע ס'איז אויך געווען זיין 
פרוי, וועגן די ליידן און פּיין פון די געבליבענע, פון וועלכע אַ קליין 
רעשטל איז אָנגעקומען קיין בודזין, 

כ'האָב אים דערציילט מיין געשיכטע, אויך וועגן זיין קוזינקע רחלע 
וועגן זיינע עלטערן און נאָענטע משפּחה, וועגן דעם װאָס כ'האָב געװוסט 
וועגן זייער אויסזידלונג פון סעראָצק. דאָס אַלץ אין פאַר אים געװען 
ניי, און האָט אונדז נאָך מער דערנענטערט. די גאַנצע צייט פון אונדזער 
זיין צוזאַמען אין בודזין האָבן מיר זיך געטיילט מיטן עסן און איינער 
דעם צווייטן געהאַלטן מיט װאָס מיר האָבן געקאָנט. ער איז איצט פאַר 
מיר געווען דער איינציקער נאָענטער מענטש פון מיין און מיין פרויס 
משפּחה, 
דאָס אומברענגען די בעלזשיצער, אַלס שטראָף פאַר דעם אַנטלױפן 
פון זייערע שטאָטישע, איז דערווייל געווען דער לעצטער גרופן-מאַרד, 
אָבער די רציחות האָבן נישט אויפגעהערט. די איניציאַטיוו איז אַריבער 
פון די גרויסע רוצחים צו די קלענערע, צו די אוקראַינישע װאַכלײט. 
מיר האָבן נישט געװוּסט צי ס'אין זיי געגעבן געװאָרן אַ שטילע איני 
סטרוקציע זיך צו טשעפּן צוֹ אונדז, אָדער זיי האָבן זײערע מעשׂים 
אויסגעפירט , אויף אייגענער האַנט". מעגלעך אַז זיי האָבן זיך געזוכט 
אַ רעקאָמפּענסאַציע פאַר דער ,צוגאָב אַרבעט? פון באַװאַכן אונדז: אין 
פייקס' צייטן פלעגן זיי אַרויספירן די אַרבעטער אין פאַבריק אַריין און 
זי אין אָװונט צוריקברענגען. אַ גאַנצן טאָג זענען זיי געווען פריי, געשפּילט 
אין קאָרטן און פאַרברענגט. די אַלע רציחות זענען איצט פֿאָרגעקומען 
אין ,זידלונג". אין משך פון אַ געוויסער צייט איז כמעט נישט אַדורךן 
אַ טאָג אָן אַ מאָרד. די רוצחים האָבן איצט געאַרבעט לוט איין סיסטעם 
און, וי שוין געזאָגט, בלויז אין ,זידלונג". דער אוקראַיִנער פלעגט זיך 
צוטשעפּן צום קרבן אָן אַ פאַרװאָס, מיטן אויסרייד פון פולן זיך בי 
דער אַרבעט, אַװעקגײן פון דער אַרבעט און אַזױ ווייטער,. צו ערשט האָט 
ער דעם קרבן געפּײיניקט מיט שלאָגן אָדער געמאַטערט אים מיט ,ספע- 
ציעלע איבונגען? און פּלוצעם האָט ער אים געהייסן לויפן, כלומרשט 
אין די ראַמען פון די איבונגען. אַז דער קרבן האָט זיך דערוייטערט 
אויף אַ מרחק פון אַ מעגלעכקייט צו קאָנען באַנוצן זיך מיט דער ביקס, 
האָט דער רוצח אים דערשאָסן אונטערן פּרעטעקסט פון װעלן אַנטלױפן, 
אַזױ און אויף דעם אופן איז דערמאַָרדעט געװאָרן פּאַזנער, דער געווע- 
זענער אינטענדענט פון ואַרשעװער גענשער בית-הקברות, אַ זון פון 
הרב ר' חיים פּאָזנער, פון װאַרשעװער ראַבינאַט און מיליטערישער ראַ- 
בינער פון װאַרשעװער ד. אָ. ק. (מיליטערישער קרייז), 

צוויי מאָל האָבן די רוצחים זיך געטשעפּעט אויך צו מענטשן פון 
אונדזער גרופּע. צו יענער צייט האָבן מיר געהאַט געענדיקט דאָס בויען 

באַראַקן ביים לאַגער און מען האָט אונדז איבערגעפירט אין דער קינאַ- 
געביידע אין ,זידלונג". דער קינאָ איז געווען אַ גרויסער ציגליבנין, אין 
וועלכן מען האָט איצט צוגעביט װענט און וענטלעך און צוגעגרייט 
אים פאַר אַן אַנדערער אויפגאַבע. מיר האָבן אויסגעפירט בואַרבעט 
אינעווייניק און אויך פאַרשידענע אַרבעטן אַרום דעם בנין. איין טאָג 
האָט איינער פון דער גרופּע שמואל פרייבערג (לעבט אין ישראל) גע" 
מאָלדן דעם אוקראַיַנער, אַז ער גייט טאָן מענטשלעכע באַדערפענישן 
און דער אוקראַינער האָט אים דערלויבט אַװעקצוגײן. ער איז אַװעק אין 
קלאָזעט אין נאָענטן וועלדל. צוריקקומענדיק נאָך אַ פּאָר מינוט האַט 
דער אוקראַינער זיך צו אים געטשעפּעט: װוּ ביסטו אַװעק? װאָס האָסטו 
געטאָן? און אַזױ ווייטער. ס'האָבן נישט געהאָלפן שמואלס טענות, אַז 
ער האָט געמאָלדן וועגן זיין אַװעקגײן און באַקומען אַ דערלױיבעניש. 
דער אוקראַינער האָט אים אָנגעהױבן שלאָגן מיטן אויסרייד, אַז ער 
האָט געװאָלט אַנטלױפן. באַלד האָט זיך צוגעטשעפּעט אַ צװוייטער 
אוקראַיַנער און אים אויך געשלאָגן. זיי האָבן אים דערלאַנגט מיט די 
הענט און די ביקסן-קאָלבעס. שמואל האָט געשריגן פון ווייטיק און זיך 
געבעטן זיי זאָלן אים צו רו לאָזן. דעמאָלט האָט איין אוקראַיַנער אים 
געהייסן לויפן און שוין געהאַלטן די ביקס גרייט צו שיסן. שמואל װאָס 
האָט שוין געװוּסט מיט װאָס דאָס לויפן ענדיקט זיך, האָט נישט גע- 
פאָלגט און האָט גענומען שרייען העכער ביז מ'האָט אים דערהערט 
אין די נאָענטע הייזער אין ,זידלונג". די דייטשע פרויען זענען אַרױס, 
גענומען שרייען אויף די אוקראַינער הלמאַי זי פּייניקן דאָס ייִנגל, זי 
געזידלט און אויך געדראָט. ערשט דעמאָלט האָבן די רוצחים צו רוֹ גע" 
לאָזט זייער קרבן און אַזױ איז ער געראַטעװעט געװאָרן. 

דער צווייטער פאַל איז פאָרגעקומען מיט אונדזער חבר הערשל בלאַט. 
געווען איז עס אַזױ: איין טאָג האָבן מיר איבערגעטראָגן צעמענט פון 
אַ מאַגאַזין װאָס איז געווען ווייט פון אונדזער בנין, און דער אוקראַיִנער 
איז אונדז נאָכגעגאַנגען די גאַנצע צייט, הין און צוריק. יעדער איינער 
האָט אויף די פּלײיצעס געשלעפּט צו צוויי זעק צעמענט. דער אוקראַינער 
איז צוגעשטאַנען, אַז מיר דאַרפן עס מאַכן שנעלער. זענען מיר געגאַנגען 
גיכער, וויפל מיר האָבן נאָר געקענט. ביי איין גאַנג האָט ער זיך צו 
אונדז ספּעציעל געטשעפּעט און אַפילו ווען מיר זענען כמעט געלאָפן 
האָט ער געשריגן ,שנעלער, שנעלער". אס מורא זענען מיר גיכער 
געלאָפן, ממש שוין ביים איינגאַנג אין בנין, איז הערשל בלאַט געבליבן 
אָן אָטעם, און מיט די צוויי זעק צעמענט איז ער געפאַלן אויף דער ערד, 

מיר האָבן די זעק אַרײנגעטראָגן און אַרוױסקומענדיק צוריק האָבן מיר 
געזען וי דער אוקראַיַנער שטעלט הערשלען אויף די פיס, שלאָגט אים און 
קאָפּעט אין קאָפּ, איבערן פּנים, אין בויך און איבער אַלע אברים. אַז 
הערשל איז געפאַלן האָט ער אים וידער אויפגעשטעלט און געשלאָגן 
און אַז הערשל האָט זיך אין גאַנצן צוזאַמענגעבראַכן, האָט אים דער 
אוקראַיִנער גענומען דערלאַנגען מיט דער קאָלבע. הערשל איז וידער 
געפאַלן פון די קלעפּ און ווייטיק, דער אוקראַינער האָט אים אויפגעשטעלט 
און אים באַפױלן , לויפן". הערשל האָט גענומען לויפן, אָבער אָפּלױפנדיק 
צווייידריי טריט האָבן מיר אַלע צו אים אויסגעשריגן ,בלייב שטיין"! 
אינסטינקטיוו איז ער שטיין געבליבן אָבער וידער געװאָלט לויפן. אויף 
אונדזער פראַגע ,װאָס טוסטו"? האָט ער געענטפערט: ,מיך אַרט נישט, 
זאָל ער מיט מיר ענדיקן". אָבער מיר האָבן אים נישט געלאָזט רירן זיך 
פון אָרט און ער האָט מער נישט געמאַכט אַפילו איין טריט, מיר האָבן 
זיך אַוועקגעשטעלט אַרום הערשלען און געשטאַנען ענג צוזאַמען, מיטן 
פעסטן באַשלוס נישט צו לאָזן דעם אוקראַיַנער אויספירן זיין רשעותדיקן 
פּלאַן. איינזעענדיק אַז ס'איז אים נישט געלונגען, האָט ער אונדז געהייסן 
צוריקגיין צוֹ דער אַרבעט. מיר האָבן ווידער געטראָגן צו צוויי זעק 
צעמענט, כמעט לויפנדיק, 


מיר זענען געווען אָנערקענט פאַר גוטע אַרבעטער און גענאָסן פון 
אַ ספּעציעלער באַציונג פון דער לאַגער-מאַכט. אַז מייסטער מיכאַעל איז 
געקומען אויף זיין געוויינטלעכער אינספּעקציע האָבן מיר אים דערציילט 
דעם גאַנצן ענין. אויף הערשלען האָבן זיך אָנגעזען סימנים פון די קלעפּ 
און ער האָט צוגעזאָגט צו דערליידיקן דעם ענין מיטן , אוקראַיִנישן שוויין", 
און פאַקטיש האָט ער אים שטרענג געװאָרנט נישט אָנצוהױיבן מיט 
, זיינע יודען", ווייל די פירמע קען אונדז שוין יאָרן און װעט נישט דער- 
לויבן אונדז צו פּייניקן. די ווארענונג האָט געהאַט איר ווירקונג. דער 
אוקראַיַנער האָט יענעם טאָג אונדז צו רו געלאָזט און מער האָבן מיר 
אים נישט געזען וי אונדזער שומר. די װאַכלײט, װאָס האָבן אים פאַר" 
ביטן, האָבן, ווייזט אויס, געװוסט וועגן דער געשעעניש און וועגן דער 
װאָרענונג און מער אונדז נישט געטשעפּעט. אַז די װאַכלײט האָבן זיך 
דערװוּסט, אַז אויך אין פייקס' צייטן האָבן מיר גענאָסן פון אַ ספע- 
ציעלער באַציונג פאַר נישט אַנטלויפן, אַפילו ווען מיר זענען געבליבן 
אַלײן אין װאַלד אָן באַװאַכונג, האָבן זיי אונדז נישט אַזױ שטרענג 
געהיטן. מיר האָבן זיך ווידער פריי באַװעגט אויפן אַרבעטספּלאַץ, ווערנ- 
דיק בלויז באַגלײט צו און פון דער אַרבעט, 

איין טאָג ווען מיר זענען געקומען צוֹ דער אַרבעט, האָבן מיר 
געטראָפן אַרום דעם קינאָדבנין אַ גרויסע צאָל אומבאַקאַנטע מענטשן, מיט 
אַ מאָדנעם אויסזען. ס'האָט זיך אַרױסגעשטעלט, אַז דאָס זענען רוסישע 
פּליטים. מען האָט זיי אַרױסגעטריבן פון הינטערן פראָנט, װאָס האָט זיך 
איצטער די גאַנצע צייט גערוקט צו מערב. ס'זענען דאָרט געווען עלי 
טערע מענער און פרויען מיט קינדער אין פאַרשידענעם עלטער, אָבער 
כמעט נישט קיין יונגע מענטשן. זיי זענען געזעסן משפּחותווייז אָדער 
זיך אַרומגעדרײיט גרופּנווייז. זיי האָבן צזאַמענגעקליבן אין נאָענטן 
וועלדל בוי-האָלץ און צווייגן, אָנגעצונדן פייערן און זיך געװאַרעמט קעגן 
דער האַרבסטיקעלט, ביי פאַרשידענע געלעגנהייטן, וען מען האָט אויף 
אונדז נישט אַכטונג געגעבן, האָבן מיר פאַרפירט שמועסן און זיי האָבן 
דערציילט וועגן דער שוידערלעכער באַצװונג פון די דייטשן צו דער 
ציווילער באַפעלקערונג, וועגן די גירושים און וועגן זייערע צרות און 
מאַטערנישן ביז זיי זענען אָנגעקומען אַהער. וועגן דעם װאָס ס'דערװאַרט 
זי נאָך, האָבן זיין גאָרנישט געװוסט -- צי מ'וועט זיי פירן ווייטער קיין 
דייטשלאַנד אָדער מ'וועט זיי איבערלאָזן אַרבעטן אין דער סביבה. די 
מלחמה-צרות, די ואַנדערונגען און די אַכזריותדיקע אומגליקן װאָס זיי 
האָבן אַדורכגעמאַכט פאַרן אַרױסטרײבן זיי פון די היימען ביז צום אָנקומען 
אַהער, האָבן זיך געלאָזט פילן אין זייער התנהגות און רשעאַגירן, זי 
זענען געווען מידע און פאַריאושט, גלייכגילטיק צו דעם װאָס זיי דער" 
װאַרט. ווען זיי האָבן זיך דערװוּסט ווער מיר זענען, האָבן זיי שוין נישט 
קיין מורא געהאַט אָפּצורעדן זיך פון האַרץ. זיי האָבן אויך דערציילט 
וועגן דעם װאָס סיאיז געשען מיט ייִדן אין זייער געגנט און וועגן דעם 
װאָס ס'קומט פאָר אויפן פראָנט. אַזױ אַרום האָבן מיר באַקומען אַ באַ- 
שטעטיקונג צו די ידיעות וועגן די מפּלות פון דייטשן ,אומבאַזיגלעכן" 
מיליטער און וועגן זיין ריקצוג. מיר האָבן דערפון געשעפּט אַ שטיקל 
נחמה און אַ פּיצל האָפענונג, אַז דער נאַצישער רשעותירעזשים װעט 
בקרוב קראַכן, צי מיר װעלן דערצו זוכה זיין אָדער נישט, 

מיר האָבן אָנגעהאַלטן געוויסע באַציונגען מיט דער דרויסנדיקער 
וועלט, מיט דער פּױלישער אונטערגרונט-באַװעגונג און מיט װאַרשע, 
דורך די אונטערגרונט-ייִדן װאָס האָבן געלעכט אויף דער אַרישער זייט, 
דער פאַרבינדלער איז געווען אַ פּוילישער באַןיאַרבעטער, וועלכער פלעגט 
צייטנווייז באַזוכן אין װאַרשטאַט פון די בעלי-מלאכה, װאָס האָבן געאַר- 
בעט פאַר די דייטשן מחוץ דעם לאַגער. דאָרט האָט, צווישן אַנדערע, גע" 
אַרבעט אַלס שוסטער מיין גוטער חבר מאיר ראָזנבלאַט, (לעבט אין פּאַי 

ריז). מיר פלעגן זיך זעלטן זען, ווייל די בעלי-מלאכה האָבן נישט געלעבט 
אין לאַגער,. ער פלעגט מיר דערציילן וועגן דעם פּאָליאַקס באַזוכן, וועגן 
דער פאַרבינדונג צװוישן דעם זייגערמאַכער שיעלע גאָלדראַט פון קראַש- 
ניק מיט זיין טאָכטער, װאָס לעבט אין װאַרשע וי אַ פוילישע, און 
וועגן דער שטיצע װאָס ס'שיקט עפּעס אַן אַנשטאַלט אָדער קאָמיטעט -- 
דעמאָלט האָב איך נישט געװוּסט װוער דאָס איז און װאָס פאַר אַ כאַ- 
ראַקטער ער טראָגט -- פאַר אַ גרופּע װאַרשעװער אין אונדזער לאַגער, 
עטלעכע פון די זענען באַװוּסט געווען אין לאַגער בודזין, צווישן זיי די 
רבנים שטאָקהאַמער און שפּיראָ, דער געוועזענער דירעקטאָר פון קק"ל 
אין פּוילן, דוד בלאָך, ד"ר וװדאָווינסקי, ד"ר פרידהיים און אַנדערע. 

אין האַרבסט האָבן מיר געענדיקט אויך די אַרבעט אין , זידלונג" און 
אָנגעהובן אַרבעטן אין פאַבריק, ווידער מיט דעם אַלטיטשקן מייסטער 
אַלס אינסטרוקטאָר. פאַר אונדז האָבן זיך אָנגעהױבן פרישע צרות, מיטן 
מאַרשירן די 472 קילאָמעטער צו דער אַרבעט. דער דאָזיקער טעגלעכער 
מאַרש פון די הונדערטער פינפטלעך איז געווען איין גרויסע פּיין: מיר 
זענען געגאַנגען מושטרירטע, געפירט דורך די געשרייען פון די קאָמי 
פּאַניע"פירערס און אוקראַיַנער, װאָס האָבן די גאַנצע צייט געשריגן 
,לינקס, רעכטס, לינקס, רעכטס", באַפױלן צו טוישן דעם טראָט און אַזױ 
ווייטער } זיי האָבן געפאָדערט מיר זאָלן די גאַנצע צייט זינגען, ביי יעדן 
וועטער : אין אַ האַרבסטיקן אינדערפרי, אין אַ נעפּלטאָג אָדער אין אַ 
גאָסרעגן. מיר האָבן געזונגען אין אַלע שפּראַכן וועלכע מיר האָבן געקענט ; 
פּוילישע מיליטערישע מאַרשן, פון וועלכע אונדזערע וועכטער זענען גע- 
ווען צום מיינסטן צופרידן, ייִדישע לידער, רעליגיעזע נגונים, לידער פון 
האָפּענונג און טרייסט און נאַציאָנאַלע העברעישע לידער. נגונים וי 
,אָבינו מלכנו", ,אני מאמין", ,,הללויה", האָבן אַריינגעגעבן אַ ביסל כוח 
אין אונדזערע מידע און שװאַכע פיס, אַ ביסל געשלאָסן אונדזערע רייען, 
טראָץ דעם ביטערן געפיל פון ,אִיך נשיר את שיר ה'" (וי קענען מיר 
זינגען גאָטס ליך) אויפן באַפעל פון די יידן"תליינים. מיר האָבן זיך 
אין זיי נוקם געווען מיט זינגען געוויסע לידער. אָפט מאָל האָבן זי 
געפאָדערט מיד זאָלן איבערחזרן אַ ליד, װאָס איז זיי ספּעציעל געפעלן, 
צוליב דער פריילעכער אָדער טרױעריקער מעלאָדיע, אַלץ לױט דער 
שטימונג פון דעם װאַכמאַן 

אַן אַנדערע אַטמאָספער האָט געהערשט אינעװייניק אין דער פאַב- 
ריק, װוּ מיר זענען פריי געווען פון שרעק און פון הפקרות. פון די עס- 
עס-לייט און זייערע געהילפן די אוקראַיִנער. אין דעם גרויסן און ברייט 


24 


פאַרנעמיקן שטח מיט זיינע האַלעס און װאַרשטאַטן -- די טישלעריי, 
שלאָסערײי, גאַראַזש און אַנדערע, איז דעד גרויסער המון איינגעשלונגען 
געװאָרן און זיך כלל נישט אָנגעזען. דאָ האָבן אויך געאַרבעט הונדערטער 
ציווילע דייטשן וי פּאַכלײט, לייטערס אין די אָפּטײלונגען און ביוראָען 
און אויפזעערס, שעפן פון אַמטן און ענלעכע. ס'זענען דאָ אויך געוען 
אַ סך פּױלישע אַרבעטער, קיין מונדירטע דייטשן האָט מען דאָ נישט 
געזען אויסער די ,ווערקשוץ", און דאָס האָט אונדז פאַרשאַפט אַ בעסער 
געפיל. יעדער איינער, לוט זיינע מעגלעכקייטן, האָט דאָ געזאָרגט פאַר 
זיין עקזיסטענץ. פּאַליאַקן האָבן פאַרקויפט פּראָדוקטן פאַר געלט און 
זאַכן. נישט געקוקט אויף די שװועריקייטן און אוֹיף דער מורא, איז אָנגע- 
גאַנגען אַ מסחר מיט זאַכן, ספּעציעל מיט מלבושים און שוכװואַרג, ביז 
צום ליקווידירן דעם לאַגער, 

ביז האַרבסט 1942 זענען אין לאַגער אַריין כסדר צוגעקומען גרופּעס 
ייִדן,. אויסגעזידלטע פון דער נאָענטער און ווייטערער סביבה. אַזאַ לעצטע 
גרופּע איז אָנגעקומען פון הרוביעשאָוו און געציילט א 200 ייִדן, זֵיי 
האָבן זיך פון אַנדערע אויסגעטיילט מיט זייער קליידונג און אויסזען און 
האָבן אַפּנים מיטגעברענגט מיט זיך שפּאָרע מיטלען צום לעבן. אָנגעקומען 
זענען זיי סוף אױיגוסט אָדער אָנהױב סעפּטעמבער, און דאָס זוכן געלט 
און זאַכן איז דעמאָלט נישט געוען אַזױ שטרענג װי אין פייקס' צייטן 
אין דער לעצטער צייט זענען זיי באַשעפטיקט געווען אין אַ מאַגאַזין ביים 
סאָרטירן מלבושים און זאַכן פון די אויסגעזידלטע ייַדן. פון דאָרט האָבן 
זיי געהאַט די מלבושים און מיטלען. אָבער אויך אַנדערע גרופּעס זענען 
אַהער געקומען פאַרהעלטנישמעסיק לייטיש אָנגעטאָן און די, װאָס האָבן 
מיט זיך נישט געברענגט קיין געלט, האָבן בעסער געװאָלט גיין אין 
אָפּגעטראָגענע און געלאַטעטע בגדים וי הונגערן. דאָס מסחר אין גע- 
שלאָסן געװאָרן אויף אַ פּשוטן אופן: דער ייד האָט אַװעקגעגעבן זיין 
גוטן בגד דעם פּױלישן באַקאַנטן און האָט דערפאַר באַקומען אַ צערי- 
סענעם, מיט אַ צולאָג פון אַ ברויט און אַנדערע שפּייז אָדער אויך געלט, 
דער א, װאָס איז מיט אײילפאַרב געווען אָנגעצייכנט אויף אַלע אונדזערע 
מלבושים האָט נישט געשטערט ביי די דאָזיקע טראַנזאַקציעס, נאָר בלױיז 
אַ ביסל פאַרקלענערט דעם פּרײיז. דער מאַנגל אין אָנטאָן ביי דער פּויי 
לישער באַפעלקערונג איז געווען זייער שטאַרק און יעדער איינער האָט 
געוװוסט וי אַזױ און מיט װאָסערע מיטלען אַראָפּצונעמען די פאַרב. לייכטער 
איז געווען דאָס טוישן שיך און שטיוול, אויף וועלכע ס'זענען בכלל נישט 
געווען קיין שום סימנים. יעדער איינער האָט געקעמפט פאַר זיין קיום 

מיט אַלע מיטלען, אַבי נישט ווערן קיין , מוזולמאַן" און געװוּסט, אַז 
זיינע בגדים װעט מען פריִער אָדער שפּעטער טוישן 

אַ צווייטער גאָר וויכטיקער קװאַל צום מסחר מיט זאַכן איז געווען 
דער מלבושים-מאַגאַזין אין לאַגער. די מאַגאַזינערס האָבן געהאַט ,סטאַ- 
בילע" אַגענטן צווישן זייערע באַקאַנטע אין לאַגער, צו פאַרקויפן מלבו" 
שים און וועש. די דאָזיקע זאַכן זענען נישט געווען געצייכנט מיט קיין 
פאַרב און יעדער איינער, װאָס האָט זיי געקויפט איז געווען זיכער, אַז 
אין דאָרף אָדער אין שטאָט װעט ער פאַר זיי קריגן אַ פילפאַכיקן פּריז, 
דער מסחר האָט געבליט, 

אַ וויכטיקער קװאַל צו אָרגאַניזירן" זענען געווען די װאַרשטאַטן, 
די װאָס האָבן געאַרבעט ביים צוגרייטן אַלומיניום-טיילן צו די עראָפּלאַנען 
האָבן פון אַלומיניום און אַנדערן מעטאַל געמאַכט עסגעשיר, לעפל און 
מעסערס, וועלכע ס'האָבן געקויפט די לאַגערימענטשן און די פּאַליאַקן 
װאָס האָבן געאַרבעט אין דער פאַבריק. זיי האָבן אויך פאַרריכט פאַר די 
פּאָליאַקן פאַרשידענע שטובזאַכן, ווייל די פּוױלישע באַפעלקערונג איז 
געבליבן אָן פאַכלײיט. די גלעזערס אין בודזין האָבן זיך פיין אויסגע- 
האַלטן פון זייער פאַך, דורך פאַרקויפן די פּאָליאַקן גלאָז, װאָס איז געווען 
שווער צו באַקומען, און אויך דורך צושניידן דאָס גלאָז לוט דעם קונהס 
באַשטעלונג. און דאָס לעצטע און ויכטיקסטע: די אױבנדערמאָנטע 
תבואה-שפּייכלערס. פאַר די נױטבאַראַרפטיקע זענען די מאַגאַזינען געווען 
אַן אומדערשעפּלעכער קװאַל פון שפּיז. 

די הױפּטאַרבעט אין , היינקעליווערק" פון אױסאַרבעטן עראָפּלאַנען" 
טיילן איז געמאַכט געװאָרן אֹין דער האַלע 5, װוּ ס'זענען געווען קאָנ- 
צענטרירט די מערסטע מאַשינען, איינריכטונגען און טעכנישע אַפּאַראַטן. 
אין דער דאָזיקער האַלע און אין דער דערבײיקער האַלע 4 האָבן זיך 
קאָנצענטרירט די מערהייט פּראָדוציר-אַרבעטער, די איבעריקע האָבן גע" 
אַרבעט ביי די פירמעס, װאָס זענען טעטיק געווען אין פאַבריק, אין די 
פאַרשידענע װאַרשטאַטן און אויך אין די באַדינונגס-אַנשטאַלטן, וי די 
ספּעציעלע קיכן פאַר די אַסירים, פאַר דייטשן און פאַר פּאַליאַקן; אין 
דער וועשעריי, באָד און דעזינפעקציע-אַנשטאַלט און אַנדערע. אַ טייל 
ייִדן זענען אויך באַשעפטיקט געווען ביי ביוראָ-אַרבעט, און די פרויען -- 
כמעט אַלע -- ביי באַדינונגס-אַרבעט, 

שווער און מיט מאַטערניש איז אָנגעקומען דאָס צוריקגיין אָװנט אין 
לאַגער אַריין. מיטן ענדיקן די אַרבעט האָט יעדער פאָראַרבעטער געציילט 
זיין גרופע און געפירט זי צום זאַמלפּלאַץ פון דער קאָמפּאַניע. דאָ האָט 

דער קאָמפּאַניעיפירער געציילט זיין קאָמפּאַניע און זי געפירט צום אינס- 
פּעקציע-פּלאַץ פון אַלע קאָמפּאַניעס פון אַלע פּלאַצװוקעס. איצט האָט 
שיפּיאַצקי, דער בריגאַדע-פירער, דורכגעפירט אַן אַלגעמײנע ציילונג, 
אין די האַרבסט-יטעג, וועלכע זענען מיט יעדן טאָג קירצער געװאָרן, האָט 
דאָס אַלץ זיך געענדיקט ווען ס'איז שוין פינצטער געװאָרן. פיל מאָל 
פלעגן מיר װאַרטן, שוין גרייט צום אַרױסגײן, אויפן אָנקומען פון דער 
אוקראַיִנישער װאַך, װאָס פלעגט עלי-פּיירוב פאַרשפּעטיקן, הפּנים -- 
בייזװויליק. מיט זייער אָנקומען האָט זיך אָנגעהױבן דאָס ציילן ביים 
טויער, װאָס האָט צוגענומען אַ סך צייט, אין וועג אַריין פלעגן מיר אַרױס- 
גיין אין דער פינצטער. אין די רעגנדיקע און קאַלטע האַרבסט-אָװנטן 
איז עס געווען אַ ספּעציעל שווערער מאַרש. 

דאָס מאַרשירן נאָך דער אַרבעט אין דער פינצטער, זינגענדיק די 
גאַנצע צייט, איז געווען באַזונדערס שווער, די האָלץ זוילן האָבן זיך פאַרי 
טשעפּעט אין די שאָסייישטיינער און שטאַרק געשטערט דאָס גיין. מיר 
האָבן געטאָפּטשעט מיט די צעריסענע שיך אין די קאַלוזשעס אויפן שלעכטן 
שאָסײי און די פיס פלעגן נאַס וערן. וויי איז געווען דעם װאָס איז אַרױס 
פון דער ריי כדי אויסצומיידן די קאַלװשעס. דער רוב װאַכלײט האָבן 
געהאַלטן גרייט געלאָדענע ביקסן אין די הענט, כדי אָפּצושרעקן די װאָס 
ווילן כלומרשט אַנטלויפן, צום שװערסטן איז געווען דאָס גיין אויף אַ 
געפרוירענעם שאָסײ. יעדע פּאָר טריט פלעגן מיר זיך אויסגליטשן און 
פאַלן. די אוקראַינער האָבן געפּראַװעט זייער ,ספּאָרט" אין די דאָזיקע 
אָװונטימאַרשן : זיי פלעגן עמעצן אַרױסנעמען פון דער ריי, שלאָגן אים 
פאַר זיין כלומרשט ,נישט ריכטיקן גיין" אָדער פאַר אַרױסגײן אין דער 
זייט, פלעגן אים רעווידירן, צורויבן ביי אים דאָס געלט און פּראָדוקטן 
און אים שנעל צוריקטרייבן כדי אָנצױאָגן זיין ריי און דערביי אים גע- 
װאָרנט, ער זאָל נישט װאַגן וועמען צו דערציילן אָדער זיך באַקלאָגן. 

שפּעט אין אָװנט פלעגן מיר אָנקומען צום לאַגעריטױער, װוּ סיפלעגט 
זיך אָנהױבן אַ פרישע ציילונג װאָס האָט געדויערט זייער לאַנג. ביי דער 
דאַזיקער ציילונג איז תמיד ביגעווען דער לאַגעריקאָמענדאַנט מיט 
זיינע עס-דעסיגעהילפן, אויסגעשטעלטע פון ביידע זייטן טױיער און אויך 
שטאָקמאַן. אַרײינגענומען סוף-סוף אין לאַגער האָבן מיר געדאַרפט שטיין 
אין ריי צום אָװונטיעסן און צו באַקומען די פּאָרציע ברוױיט. דאָס האָט 
געוויינטלעך געדויערט ביז צום ,ליכטיאויסמאַכן" ווען יעדער איינער 
האָט שוין געדאַרפט זיין אויף זיין פּלאַץ אויף דער פּריטשע. 

דאָס שלאָפן איז אויך געווען נישט לייכט. אין באַראַק מיט די 700 

מענער איז די לופט געווען אַן אומדערטרעגלעכע און די געוויינטלעכע 
באַצײיכענונג פאַר דעם איז געווען: ,מ'קאָן די לופט שניידן מיט מעסערס", 
אָדער ,אַ האַק קאָן מען אויפהענגען אין דער לופט". ס'זענען אויך געווען 
אַזעלכע פּאַרשױנען, װאָס פלעגן פּישן אין באַראַק און טייל מאָל אויך 
געמאַכט אין די ווינקלען זייערע אַנדערע באַדערפענישן. די נאַכטװעכ- 
טער אין באַראַק פלעגן זוכן און נאָכקוקן װער ס'טוט עס, אָבער ס'איז 
זי נישט געלונגען קיינעם צו כאַפּן. אויך די שוועזשבע און די לייז האָבן 
ביי נאַכט מער געפּײניקט, ווען דער גוף האָט זיך דערװאַרעמט, כ'פלעף 
זיך צעקראַצן דאָס לייב ביז בלוט און דערמיט בלויז פאַרשאַרפן דאָס 
ברענעדיקע פייער. טראָץ דער מידקייט איז מיר טייל מאָל נישט געלוני 
גען אַפּילן צוצומאַכן אַן אויג און אין דער פרי פלעג איך אויפשטיין אַ 
מער מידער און צובראָכענער וי פאַרן גיין שלאָפן, 

ס'האָבן אויך נישט געפעלט קיין געװיסנלאָזע פּאַרשױנען, װאָס האָבן 
אויסגענוצט איינעמס מידקייט און אין דער פינצטערניש צוגנבענען געלט, 
זאַכן און פּראָדוקטן. צייטנווייז פלעגט אין דער פרי ווער אויפשטיין מיט 
אַ געשריי , אוי, מ'האָט מיך אומגליקלעך געמאַכט", ווייל מ'האָט ביי אים 
צוגעגנבעט די לעצטע מיטלען צו זיין נעבעכדיקן קיום אין בודזין. 

אַזױ האָבן זיך געצויגן טעג און װאָכן, טראָץ דעם װאָס דער הונגער 
האָט איצטער נישט אַזױ שטאַרק געפּײיניקט און געשװאָלענע און ,,מוזול- 
מאַנען" האָט מען כמעט נישט געזען, האָט דער יאוש אַלעמען געפרעסן, 
ס'זענען אַפילו געווען , מוזולמאַנען", װאָס זענען געהאַט געקומען צו 
זיך און זייער לאַגע האָט זיך פאַרבעסערט. יעדער האָט אינערטיש פאָרי 
געזעצט זיין קאַמף פאַר עקויסטענץ: דער לעבנס'דראַנג האָט געטאָן 
ס'זייניקע און געמוטיקט אױסצוהאַלטן ביי אַלע באַדינגונגען אָבער 
שמועסנדיק. צווישן זיך האָבן מיר געזאָגט, אַז ס'איז אומזיסט אונדזער 
אָנשטרענגונג, אַז אונדזער גורל איז אַ געחתמעטער. 

איז געקומען אָנהױב נאָוועמבער און באַשטעטיקט אונדזערע פאָר- 
געפילן. מיר האָבן זיך דערװוּסט וועגן דער ליקװידאַציע פון די לאַגערס 
טראַװניק און פּאָניאַטאָוו, מיט זייערע צענדליקער טױזנטער יידן נישט 
געקוקט, װאָס די צוויי לאַגערס זענען געווען ווייט פון אונדז און קיין 
קרובים האָבן מיר דאָרט נישט געהאַט -- אָדער נישט געװוּסט ועגן 
זיי -- האָט אונדז די ידיעה דערשיטערט און נידערגעשלאָגן. דאָס האַרץ 
האָט געפילט, אַז דער סוף, װאָס איז געקומען אױף די דאָזיקע צװיי 
גרויסע ייִדישע צענטערס, װעט אויך אונדז נישט אויסמיידן. דאָס געפיל 
איז פאַרװאַנדלט געװאָרן אין אַ זיכערקייט כמעט. ס'איז ביי אונדז נישט 

געבליבן קיין ספק, אַז אונדזערע טעג זענען געציילטע, 

איך געדענק נישט דעם גענויעם טערמין, אָבער עטלעכע טעג נאָך 
דער ליקװידאַציע פון פּאָניאַטאָו) האָט מען אונדז פאַרמאַכט אין די 
באַראַקן. מ'האָט אונדז געזאָגט, אַז מען האָט מורא פאַר אַ פּאַרטזאַנער- 
אָנפאַל און אויב מ'וועט שיסן דאַרפן מיר זיך אויסלייגן אויף דער פּאָדי 
לאָגע. מיר האָבן זיך נישט געלאָזט כאַפּן אױף אָט דעם טריק, מיר 
האָבן פאַרשטאַנען די כוונה פון בלאָקירן אונדז. דריי טעג זענען מיר 
געבליבן פאַרבלאָקירט, און איין טאָג האָבן מיר באַמערקט וי אַ גרויסע 
אָפּטײילונג פון עסיעס און ס. ד.-לייט רינגלען אַרום דעם לאַגער. ,דאָס 
איז עס" האָבן מיר געטראַכט און געווען גרייט צום ערגסטן 

וי לאַנג מיר זענען אַזױ געווען אַרומגערינגלט, געדענק איך נישט, 
ווייל מיר האָבן נישט געזען װאָס אין דרויסן טוט זיך. אָבער נאָכן 
האָפענונגסלאָזן װאַרטן אויפן טױט איז פּלוצעם געקומען די ישועה. די 
באַראַקן זענען געעפנט געװאָרן, ס'איז אונדז דערלויבט געװאָרן אַרױס- 
צוגיין אין דרויסן און צו מאָרגנס זענען מיר אַפילן שוין אַרױס צו דער 
אַרבעט. גענוי װאָס ס'איז געשען. ווייסט מען נישט ביז היינט, װעל איך, 
דעריבער, די נסיגעשיכטע דערציילן וי זי איז באַװוּסט: | 

די דירעקציע פון היינקעל-ווערק אין בודזין איז דורך שטאָקמאַנען 
געװואָר געװאָרן אַז מען האַלט ביים ליקווידירן דעם לאַגער. די אָרטיקע 
דירעקציע האָט אויף אַ דרינגלעכן אופן געבעטן הילף ביי דער צענטראַלע 
אין דיײיטשלאַנד. די דאָרטיקע האָבן זיך געװאָנדן צוֹ גערינגען, דעם שעף 
פון דער לופטװאַפע, אָפּצושאַפן די גזירה, ווייל אָן די אַרבעטער, וועלכע 
זענען יאָרנלאַנג דורך זיי אויסגעשולט געװאָרן, וועלן זיי נישט קענען 
אויספילן זייערע התחייבותן פאַר דער לופטװאַפע. גערינג האָט תיכף 
געגעבן אַן אינסטרוקציע אָפּצושאַפן די ליקװידאַציע און אַזױ אַרום זענען 
מיר געראַטעװעט געװאָרן. קיינער ווייסט נישט אויף וויפל די מעשה איז 
אמת אין אַלע פּרטים, אָבער די פּלוצעמדיקע ענדערונג אין דער לאַגע 
און אונדזער אַרױסגײן צו דער אַרבעט, גלייך וי ס'װואָלט גאָרנישט 
געשען -- באַשטעטיקן די ווערסיע. 

אין שייכות מיט דעם וויל איך באַצײיכענען, אַז געבליבענע בודזינער 
װאָס האָבן געקענט די באַציָונגען אין דער היינקליאונטערנעמונג און 
עטלעכע פון די, װאָס האָבן דאָרט געאַרבעט נאָך פאַרן אָרגאַניזירן דעם 
בודזינער לאַגער -- איך אַלײן האָב אין היינקליווערק נישט געאַרבעט, 
נאָר בלויז ביי פירמעס װאָס האָבן דאָרט אויסגעפירט אַרבעטן -- רעדן 
ביזן היינטיקן טאָג מיט אַכטונג וועגן דער באַציָונג צו ייִדן מצד דער 

ווערק-לייטונג און ספּעציעל פון די דירעקטאָרן סטעפאַן און היינצעי. 
זי ווייסן צו דערציילן פאַקטן פון פאַרטיידיקן ייִדן און שיצן זיי קעגן 
פייקסן, וועגן אַקטיווע אינטערווענצן צו ראַטעװען ייִדן פון זיין רציחה" 
גיריקייט, און אַז אין פאַלן, ווען זי האָבן נישט געקענט העלפן, האָבן 
זיי תמיד געטאַדלט זיינע סאַדיסטישע מעשים, אַ זעלטענע דערשיינונג 
אין יענער צייט. מ'קאָן זאָגן, אַז בדרך כלל האָבן ייִדן גענאָסן פון אַן 
אָנשטענדיקער באַציונג מצד די דייטשע שעפן אין בודזינער וערק, מיט 
עטלעכע אױסנאַמען, 

די אױסראָטונגיגזירה אויף די ייִדן"לאַגערס אין לובלינער דיסטריקט, 
װאָס האָט אויף אַזאַ װוּנדערלעכן אופן אונדז אויסגעמיטן, האָט נישט 
אויסגעמיטן דעם לאַגער אין ראַכאָװ. מיר, דאָס קליינע הייפל שטאָטישע, 
װאָס זענען געבליבן אין בודזין, האָבן נישט לאַנג זיך געפרייט מיט 
אונדזער געראַטעװעט ווערן, װוי אַ דונער האָט אונדז געטראָפן די ידיעה 
וועגן אומקום פון אונדזערע ברידער און קרובים אין ראַכאָ, צוזאַמען 
מיט דער גרופּע קריכאָווער -- סךיהכל ביי אַ 400 ייִדישע נפשות. 

כ'האָב שוין אויבן דערציילט, אַז די קריכאָווער גרופּע זענען געווען 
יונגע און געזונטע מענטשן, גוט געקליידטע מיט אַן אויסזען פון אינטעי 
ליגענטע מענטשן, װי עס איז צו אונדז דערגאַנגען איז אין דער גרופע 
געווען אַ יונגע פרוי, אַ שיינהייט, וועמען לאַזאַרטשיק האָט אויסגע- 
קליבן צו זיין ביי אים אַ הויזדינערין און פאַקטיש זי באַנוצט צו אַנדערע 
צוועקן. זי איז ביי אים געווען אַ פּאָר װאַכן. איין זומערטאָג האָט ער 
די פרוי אַרױסגעפירט אין סאָד אַרײין, און געהייסן זי צובינדן אַ נאַקעטע 
צו אַ בוים. דעם גאַנצן טאָג האָט די פרוי זיך געפּײיניקט אין איר שאַנד 
אויף דער ברענענדיקער זון. פאַרנאַכט-צו, פאַר די אוגן פון גאַנצן 
לאַגער, פון אַלע זיינע לייט און אַ מאַסע פאַרזאַמלטע פּאָליאַקן, האָט 
לאַזאַרטשיק אָנגערייצט זיין װאָלף-הונט אויף דער נאַקעטער פרוי, און 
דער הונט האָט געריסן שטיקער פון איר ליב. לאַזאַרטשיק איז גע" 
שטאַנען און געקװויקט זיך מיט דער סצענע ביז די אומגליקלעכע פרױ 
האָט אויסגעהויכט די נשמה אין יסורים און שאַנד. אויף אונדזער דאָזײ 
קער פֿאַרפּײיניקטער הייליקער שװעסטער און אירס גלייכן האָט דער 
פּאָעט געזאָגט: ,לא לך החרפה כי אם למענייך" (די חרפה איז נישט 
דיינע נאָר דיינע פּייניקערס), 


דער אומקום פון מיין ברודער 
אין אַ פינצטערן און רעגנדיקן האַרבסטאָוונט זענען מיר טאָפּטשענדיק 

אין בלאָטע, געגאַנגען אין לאַגער אַרײן. וי געוויינטלעך האָבן די אוקראַינער 
דעם גאַנצן וועג געפאָדערט מיר זאָלן זינגען און מיר האָבן אונדזער פּײיניי 
קערס נישט געקאָנט פרעגן ;אִיך נשיר"? וי קאָנען מיר זינגען? און 
געזונגען ביז צום הייזעריק װערן. פּלוצעם האָט אונדז אָנגעיאָגט א חבר 
פון אַ הינטערשטער ריי און דערציילט, אין נאָמען פון אַן אומבאַקאַנטער 
פוילישער פרוי, אַז אַלע ייִדן פון ראַכאָװער לאַגער זענען אַרוסגעפירט 
געװאָרן צו איינעם פון די גרובנס אין נאָװאַיװיעש, װוּ זיי זענען דערי 
שאָסן געװאָרן אין דעם גרובן האָט מען פאַרשיט. מיר האָבן אַלע געפילט 
אַז די דערציילונג איז אַן אמתע און דער דאָזיקער אמת האָט אונדו 
דערשלאָגן וי אַ דונער. 

מיר זענען געווען אין האַלבן וועג צום לאַגער. מיט. אונטערגעהאַקטע 
פיס בין איך דערגאַנגען ביז צום באַראַק. כ'בין אַרױף אויף דער פריטשע 
און אָפּגעגעבן זיך. דעם געפיל פון וייטיק און צער צוליב דעם אומקום 
פון מיין לעצטן און געליבטן ברודער, קרובים, חברים און פריינד, 
צו דעם צער איז צוגעקומען דער טרויער איבערן אומקום פון דער מערי 
הייט שטאָטישע. כ'האָב געטרוערט איבער די יונגע אומבאַקאַנטע ברידער 
און שוועסטער, וועלכע זענען פון ווייטן טשעכיע געבראַכט געװאָרן דער" 
מאָרדעט צו וערן אויפן באָדן פון אונדזער שטעטל, 

כ'האָב דעם גאַנצן אָװונט זיך געװאַלגערט אויף מיין געלעגער, גע- 
ווונדערט זיך אויף מיינע חברים, וועלכע עסן און דערלײידיקן זייערע 
עניינים נאָך אַזאַ מין ידיעה. יענע גאַנצע נאַכט האָב איך קיין אויג 
נישט צוגעמאַכט. דאָס דאָזיקע אומגליק, דרייצן חדשים נאָכן אומקום פון 
שטעטל און פאַרלירן מיין פאַמיליע, האָט איבערגעפילט די מאָס. דע- 
מאָלט איז נאָך געווען אַן אומזיכערקייט בנוגע דעם ציל פון דער אויסי 
זידלונג. מיר האָבן זיך נאָך געמאַכט אילוזיעס. דעמאָלט האָב איך לעבן / 
זיך נאָך געהאַט אברהמקען, װאָס האָט מיך געטרייסט און מיר געהאָלפן 
איבערהאַלטן די צרות. איצטער האָב איך נישט קיינעם װאָס זאָל מיך 
טרייסטן. איינציק בין איך געבליבן פון מיין גרויסער און פאַרצווייגטער 
משפּחה. 

מיט דרייצן יאָר צוריק, פאַרלאָזנדיק די היים און דאָס שטעטל, איז 
אברהמקע געווען איבער צװאָנציק יאָר אַלט. ער איז פון קינדווייז געווען 
אַ שװאַכער און אַ טיילווייזער אינװאַליד, זינט ער איז אין דער ערשטער 
וועלטימלחמה פאַרװוּנדעט און קראַנק געװאָרן. כ'האָב די היים איבער- 
געלאָזט אָן פּרנסה, ווייל זינט אונדזער פאָטער ז"ל איז געשטאָרבן, בין 
איך געווען דער פּרנסה"געבער, אַלט זייענדיק 17 יאָר. ווען כ'בין צוריק 

געקומען מיט דריי יאָר צוריק אין שטעטל, איז אברהמקע שוין געווען 
אַ מענטש, דערװאָרבן בילדונג און געווען באַליבט און אָנגענומען בי 
לייטן, ייִדן און גויים. זיינע חברים זענען שטאָלץ געווען מיט זיין פריינד- 
שאַפט און אַ סך פלעגן זיך מיט אים האַלטן עצות אין פאַרשידענע עניינים, 

אין די צוויי יאָר װאָס מיר האָבן, ביז צום גירוש, געלעבט צוזאַמען, 
בין איך צופרידן געווען פון זיין פעיקייט אויסצושטיין די מלחמה-מאַ- 
טערנישן און אַלע צרות. מיר האָבן צוזאַמען געאַרבעט ביי די שווערסטע 
אַרבעטן און ער, דער שװאַכער, איז נישט אָפּגעשטאַנען פון מיר, דעם 
שטענדיק געזונטן און שטאַרקן. די שמחה מיינע איז געװוען אַ דאָפּלטע: 
זיין שװאַכקײט איז געווען צוליב די אומנאָרמאַלע לעבנס-באַדינגונגען, 
און לעצטנס, האָבנדיק אַ נאָרמאַלע און גוטע היים, איז ער געזונט 
געװאָרן, טראָץ דער שווערער אַרבעט. אָט האָט מען אויך אים ביי מיר 
צוגענומען. וי אין די פאַראַיאָריקע אומגליקסיטעג בין איך איצט אויך 
אַרײינגעפאַלן אין אַפּאַטיע. ס'איז ביי מיר צוגענומען געװאָרן דער טעם 
פון לעבן און דער קאַמף דערפאַר. כ'האָב געפילט אַ וידערווילן צום 
עסן, באַצױגן זיך מיט גרינגשאַצונג צו דער אַרבעט, און אין בודזין איז 
די דאָזיקע גרינגשאַצונג געווען אַ סך געפערלעכער וי דעמאָלט. אָבער 
כ'בין געווען גלייכגילטיק : מיר איז אַלץ איינס! 

און מאָדנע : צוזאַמען מיטן וייטיק, צער און גלייכגילט האָט מיך 
באַהערשט א װונדערלעך געפיל. כ'בין דורכגעדרונגען געווען מיט אַ 
כמעט זיכערן גלויבן, אַז מיר איז באַשערט צו לעבן. כ'האָב זיך געמאַכט 
אַן איבערבליק פון די געשעענישן אין די לעצטע זעקס חדשים. די 
סיבות צוליב וועלכע כ'בין נישט צוריקגעפאָרן קיין ראַכאָו, מיין ראַטע- 
ווען זיך פון דער קאָמפּאַניע 12 אין טאָג פון אַרוספירן זיי צו די טויט- 
װאַגאָנען -- אין דעם אַזעמען האָב איך איצטער געזען אַן אומגעזעענע 
האַנט, װאָס היט און שיצט מיך פוֹן די סכנות. כ'בין דעמאָלט אַלט געווען 
6 אָר און זינט 18 יאָר, לפּחות, האָב איך געהאַט אויפגעהערט צו 
גלויבן אין העכערע כוהות, אָבער אין מיין פאַנטאַזיע האָב איך איצט 
געזען וי מיין פאָטער ז"ל און מיינע זיידעס די צדיקים מיען זיך פאַר 
מיר; כ'האָב געדענקט מיין טייערע איבערגעגעבענע מאַמע, װאָס איר 
זכות, אפשר, און דער זכות פון אירע מעשים טובים און אירע תפילות 
פאַר מיר, שטייען מיר ביי אין דער דאָזיקער געפערלעכער צייט, 

געפרייט האָב איך זיך נישט מיטן דאָזיקן בטחון"געפיל. דאָס צוקונפי 
טיקע לעבן מיינס האָב איך געזען וי אַ לאַסט, וי אַ סטאַביל לײדן 

האָב איך אים אָפט פּראָװאַצירט אין ערנסטע צייטן און געפערלעכע 
סיטואַציעס. 


מיטן אומברענגען די גרויסע און קלענערע לאַגערס אין לובלינער 
קרייז זענען קיין בודזין אָנגעקומען די נאָך זיי געבליבענע בגדים. די עס- 
עס-לייט, װאָס זענען געווען פאַראַנטװאָרטלעך איבער די לאַגערס, האָבן, 
ווייזט אויס, פון די מענגעס אָנטועכץ אַרויסגענומען יעדן לייטישן מלבוש 
און דאָ אַהער האָבן זי געשיקט דעם אָפּפאַל פון די מלבושים, וועש און 
שוכװאַרג. די לאַגער-לייטונג האָט, אַפּנים באַקומען אַ פריערדיקע מעלי 
דונג װעגן דעם טראַנספּאָרט, מעגלעך דערפאַר װאָס מען האָט געדאַרפט 
צוגרייטן פּלאַץ פאר די גרויסע מענגעס זאכן אַזױ, למשל, האָט מען 
דערציילט אין שטאָקמאַנס נאָמען דעם פאָלגנדיקן שפּאַס: ,גרייט-צו 
קונים פאַר פאַרשידענע זאַכן, װאָס דאַרפן אָנקומען, מיר'ן זיי צעטיילן 
גלייך וי זיי װעלן אָנקומען". דערמיט האָט ער געגעבן אַן אַנדײיטונג אויף 
דעם מלבושים-מסחר און אומדירעקט געגעבן דערצו זיין לעגאַליזאציע. 

פאַקטיש האָט דער מאַגאַזין אין בודזין קוים געקאָנט אַרײיננעמען דאָס 
אָנגעקומענע אָנטועכץ, און דאָס איז דאָרט אָנגע?ײיגט געװאָרן אין קופּעס, 
די זאַכן זענען פאַרטיײילט געװאָרן מיט אַן אָפענער האַנט, אפשר נישט 
אַזױ שטאַרק ברײיטהאַרציק, אָבער צום אַמאָליקן דינגען זיך איבער 
יעדער קלייניקייט אין קיין זכר נישט געווען. דער מסחר האָט טאַקע 
אָנגעהױבן בליִען : מלבושים זענען דורך די לאַגערימענטשן געטוישט און 
פאַרקויפט געװאָרן אויך צווישן זיך. איינער האָט מיר אָנגעבאָטן א 
קורץ פּעלצל אַנשטאָט מיין קורטקע מיט צוצאָלן א סומע געלט. כ'האָב 
געפּרוּווט אים איבערצייגן, אַז ער זאָל דאָס פּעלצל לאָזן פאַר זיך, אָבער 
ער האָט זיך גענייטיקט אין געלט און געזאָגט, אַז ער װעט געצװוונגען 
זיין מאַכן די טראַנזאַקציע מיט עמעצן אַנדערש. אַזױ אַרום אי מיר 
געלונגען אָנצוטאָן אַ פוטערנע קורטקע דווקא אין בודזין, א צוויי יאָר נאָך 
דעם ווי די דייטשן האָבן געהאַט קאַנפיסקירט ביי ייִדן די פוטערימלבושים. 

אַ ספּעציעלע שמחה איז מיר אױסגעפאַלן ביים צעטיילן די ווינטער- 
קאָלדרעס. איך האָב באַקומען די װאַטענע קאָלדרע, װאָס מ'האָט ביי מיר 
צוגענומען מיט אַלע מיינע זאַכן ביים אָנקומען קיין בודזין. אויך אין דעם 
פאַקט האָב איך געזען אַ גוטן סימן פאַר זיך, מיט דער קאָלדרע האָב איך 
זיך באַנוצט 13 יאָר, זינט כ'האָב פאַרלאָזט די היים און דאָס שטעטל, און 
זי איז געווען א מתנה פון מיין חבר קופּערשמיד. איצטער האָט זי מיך 
דערמאָנט דעם פריינד און די היים און כ'האָב געהאַט עפעס אַ געפיל 

װוי פון טרעפן זיך מיט אַ נאָענטן מענטש נאָך אַ יאָרן לאַנגער צעשיידונג. 
אין מיין מצב איז דאָס פאַר מיר געווען דער טייערסטער חפץ, וועמענס 
ווערט איז נישט אָפּצושאַצן. 


אין איינעם פון די נאָועמבעריטעג האָט מען צו ויסן געטאָן, אַז 
אונדזער גרופּע װעט פאַרואַנדלט ווערן אין אַ מויערער-שול. צו מאָרגנס 
איז געקומען אַ דייטש אַ קאַליקע, אָן דער רעכטער האַנט, לערנען מויעריי 
אונדזער גרופּע, װאָס האָט דעמאָלט געציילט אַ צװאַנציק מענטשן, דער 
דייטש איז געווען פון די יוגאָסלאַװישע פאָלקסידייטשן, אַ הויכער און 
ברייטבייניקער, ריין אָנגעטאָן. דער רעכטער אַרבל פון זיין לעדערנער 
קורטקע האָט זיך תמיד געבאָמבלט ביים גיין. ער האָט אונדז אַריינגעפירט 
אין איינער פון די ליידיקע האַלעס אין װערק און דאָרט אָנגעהױבן לער" 
נען אונדז די בױיאַרבעט. אין ערשטן טאָג האָט ער אונדז געגעבן אַ לעקי 
ציע ווי אַזױ צו בויען אַ גלייכע װאַנט, ווינקלען, פאַרשידענע בינדונגען -- 
אַ האַלבער ציגל, אַ פערטל און דרייפערטל ציגל, -- דערקלערט וי יעדע 
בינדונג הייסט און צוגעגעבן נאָך טעאָרעטישע ידיעות. צו מאָרגנס האָט 
ער אונדז געלערנט בויען. מיר האָבן געברענגט א גאַנצן באַרג גע- 
ברענטע ציגל און ער האָט געויזן אַ מוסטער פון פּראַקטיש מױערן 
אָבער אָן ליים, 

דערנאָך האָט ער אונדז צעטיילט אױיף עטלעכע קליינע גרופן פון 
3 מענטשן יעדע, און אונדז געהייסן אָנהייבן בויען אַ גלייכע װאַנט, 
שפּעטער אַ ווינקל און אַזױ ווייטער. ער איז צופרידן געווען פון אונדזער 
באַנעמען די אַרבעט און אויך מיר זענען צופרידן געווען. אין די ערשטע 
טעג איז עס פאַר אונדז געווען וי אַ מין שפּיל: דער דייטש פלעגט אונדו 
געבן אינסטרוקציעס און פאַרשווינדן. בעת זיין אָפּװעזנקײט זענען מיר 
פריי געווען צו טאָן װאָס מיר האָבן געװאָ'ט. מיר זענען אויך געווען 
צופרידן פון לערנען אַ פאַך. איך אַליין האָב ספּעציעל ליב געהאַט די 
בויאַרבעט. דאָס קלאַפּן זשוויר און שאָסײבױ, װאָס כ'האָב אָנגעהױבן 
צוריק מיט דריי יאָר, האָב איך באַטראַכט וי א הכשרהאַרבעט פאַר 
ארץיישראל. אויך איצטער האָב איך זיך גערן געלערנט די בױאַרבעט, 
טראָץ דעם װאָס שפּעטער על איך דאַרפן בויען פאַר די נאַציס. אין מיין 
פאַנטאַזיע האָב איך זיך שוין געזען בויען הייזער אין ארץ-ישראל. ווער 
ווייס צי נישט די דאָזיקע חלומות און האָפענונגען האָבן מיר געהאָלפן 
זיך שטאַרקן איבער מיין יאוש. 

נאָך אַ פאַרהעלטנישמעסיק קורצער לערנצייט זענען מיר אַריבער 

צוֹ פּראַקטישער אַרבעט. מיר האָבן אין די ריזיקע פאַבריק-האַלעס אָנגעי 
הויבן בויען ווענט און ווענטלעך, וועלכע האָבן די האַלעס איבערגעטיילט 
אויף קלענערע צימערן פֿאַר װאַרשטאַטן און ביוראָס. דער דייטש האָט 
נישט איין מאָל אונדז פאַרבליפט מיטן כוח פון זיין איינציקער האַנט 
און מיט זיין פעיקייט און פלינקייט. ער איז געווען אַ גוטער אינסטרוק- 
טאָר און געלייגט אַכט אויף ריינקייט פון דער אַרבעט, נישט רעכענענדיק 
זיך מיט צייט. ער איז געווען אַ ספּעציאַליסט אין אַלע בואַרבעטן און 
מיט זיין איינציקער האַנט האָט ער אַלץ געקענט אויספירן, אונטער זיין 
אויפזיכט האָבן מיר אויסגעפירט יעדע געפאָדערטע אַרבעט, פון בויען 
ווענט און גיסן בעטאָן ביז טינקעווען ווענט און סופיטן 

נאָך אָפּאַרבעטן אַ צייט אין די פאַבריקיהאַלעס זענען מיר אַריבער 
אין אַ פאַר מיר אומבאַקאַנטן פּלאַץ. דעם פּלאַץ האָט מען גערופן,באַ- 
ראַקן-באַוּ". מיר האָבן דאָ אָנגעהױיבן בויען א קליינעם בנין, אָנהײבנדיק 
פון פונדאַמענט. מיר האָבן נישט געװוּסט, אַז די דאָזיקע באַראַקן זענען 
באַשטימט פאַר אונדז און אַז דער קליינער בניין װעט זיין אַ װאַכפּאַסטן 
פאַר די עס-עס-לייט ביים אַריינגאַנג אין נייעם לאַגער, 

די ערד איז געווען באַדעקט מיט אַ שניישיכט װאָס אי יעדן טאָג 
העכער געװאָרן. מיר האָבן געבויט ביי יעדן וועטער, אין שניי און אין 
פראָסט. די פינגער האָבן געפרירט האַלטנדיק די ציגל. אױיך דער 
קאַלך איז געפרוירן געװאָרן, טראָץ דעם װאָס מיר האָבן אים געמישט מיט 
הייס װאַסער, און כדי אויפצוטייען אים האָבן מיר אַװועקגעשטעלט קאָקס- 
אויוונס. צייטנווייז זענען מיר צוגעגאַנגען צו די אױיוונס דערװאַרעמען 
די געפרוירענע הענט, 

רעכטס און לינקס פון אונדז האָט זיך געצויגן אַ דאָפּלטער שטעכל- 
דראָט-פּאַרקאַן, מיט אַ ברייטן אָפּשטאַנד צװישן געדאָפּלטע פּאַרקאַנס. 
אויך דער טויער איז געווען אַ דאָפּלטער. דעם בנין האָבן מיר געבױיט 
ביים אױיסנװוייניקסטן טויער. דאָס אויפשטעלן דעם בנין האָט נישט 
לאַנג געדויערט. מיר האָבן אָנגעהױבן טינקעווען אים פון אינעװייניק, 
די אַרבעט איז ביי אונדז געגאַנגען שנעל און דער אײנהאַנטיקער פלעגט 
אונדז לויבן אין די אויגן. מיר האָבן געאַרבעט גערנוויליק, נישט וויסנדיק, 
אַז מיר ענדיקן דאָס בויען אַ קאַצעט פאַר זיך אַלײן. נאָך אַ צייט, זייענדיק. 
שוין אין קאַצעט, האָב איך זיך דערמאָנט אין פּוילישן אַרבעטעריליד וועגן 
שמיד װאָס שמידט אויס קייטן אין וועלכע ער אַליין װעט געשמידט װערן, 
און וועגן מויערער װאָס בויט אַ טורמע, אין וועלכער ער ועט אַלײין זיין 
פאַרשפּאַרט. מיר זענען אַריבער אַרבעטן אין אַ גרויסן הילצערנעם בנין 

אינעװייניק אין לאַגער, נישט ווייט פון אַרײנגאַנגסיטױער. דאַ האָבן מיר 
געבויט קיכן מיט קוימענס. פון טאָג אויף טאָג איז דער אַרבעטס-טעמפּאַ 
שטאַרקער געװאָרן. איין טאָג האָט אַפילו געטראָפן אַ קליינער אינצידענט 
צוליב דעם צואָגן די אַרבעט, דער מייסטער, װאָס האָט זיך שוין פאַרלאָזט 
אויף אונדזער אַרבעט, איז אַװעק און געלאָזט אונדז אַלײן. דער אַרבעטס- 
פירער, װאָס האָט געדאַרפט ענדיקן די אַרבעט צו אַ באַשטימטן טערמין, 
האָט אָנגעהויבן אונדז צו יאָגן: ,שנעלישנעל". צוריקקומענדיק האָט 
דער מייסטער באַמערקט, אַז די אַרבעט איז קרום. מיר האָבן זיך פאַר- 
ענטפערט, אַרױפלײיגנדיק די שולד אויף דעם אַרבעטס-פירער. דער מייס- 
טער האָט זיך דענערווירט, געזידלט אויפן דייטשן שטייגער און געהייסן 
צעוואַרפן די קרומע אַרבעט, 

די שפּאַנונג איז יעדן טאָג שטאַרקער געװאָרן. דער וינטער האָט 
דערגרייכט זיין קולמינאַציע-פּונקט. ווען מיר זענען דערגאַנגען צו בויען 
דעם קוימען איבערן דאַך. אויף די רושטאָװאַניעס האָט מען אַװעקגעשטעלט 
קאָקס-אויוונס צו װאַרעמען די ציגל און טריקענען דאָס שוין געבויטע. 
אויך די מאַטעריאַלן צו מאַכן דעם קאַלך האָט מען געמוזט אויפטייען 
בוי-ספּעציאַליסטן האָבן פאָרױסגעזאָגט, אַז מיטן נאָכלאָזן פון פראָסט 
וועט דער געפרוירענער קאַלך אויפטייען און דער גאַנצער בנין װעט 
זיך צעפאַלן, 

צו דער העכסטער שפּאַנונג זענען מיר דערגאַנגען ביים גיסן די 
בעטאָן"פּאָדטאָגע, די רינשטאָקיקאַנאַלן און אַנדערע בעטאָךאַרבעטן 
מ'האָט געברענגט אַ בעטאָן:מיש-מאַשין און מיר אַלע האָבן געאַרבעט אַלס 
פאַכלייט. פאַר געהילפן האָבן מיר באַקומען אַנדערע מענטשן. מיר האָבן 
טאָגיטעגלעך געאַרבעט ביי עלעקטריש ליכט ביז שפּעט אין אָװנט. מען 
האָט אונדז צו דער אַרבעט געברענגט אַ ספּעציעל צוגעגרייט אויסגע- 
צייכנט אָװנט-עסן. אונדזערע אַרבעטס-געבער האָבן געמוזט האַלטן צװאָג 
און ענדיקן די אַרבעט צום טערמין פאַר יעדן פּרייז. דעריבער איז די 
אַרבעט אָנגעגאַנגען אָן באַלײדיקונגען און פּייניקונגען, אָבער אין א 
געשפּאַנטן טעמפּאָ. אין לאַגער אַרײן פלעגן מיר צוריקקומען אין די 
שפּעטע אָװונטישעהען און טייל מאָל אַפילו אין האַלבער נאַכט. שלאָפן 
זענען מיר געגאַנגען מידע און צעבראָכענע און אויפגעשטאַנען צו מאָרגנס 
צו דער אַרבעט גלייך מיט אַלע. אויף אַזאַ אופן האָבן מיר געמאַכט ריזני 
שריט צו אונדזער אַריבערגײין אין קאָנצענטראַציע-לאַגער, 

אַן אַרגאַניזייט אַנטלױפֿן 


אין די לעצטע טעג פון יאָר 1943 איז אין לאַגער פאָרגעקומען אַ 
וויכטיקע געשעעניש. 8 ייִדן פון דער פאַבריק זענען אַנטלאָפן און האָבן 
מיטגענומען מיט זיך געװער און אַמוניציע פון געװער:מאַגאַזין פון 
,ווערקשוץ", די דערציילונגען האָב איך געהערט פון יעקב ענדער. 

יעקב האָט געאַרבעט ביי דער ,ווערקשוץ" כמעט פון ערשטן טאָג 
פוֹן זיין קומען קיין בודזין, זייענדיק באַשעפטיקט מיט אַכטונג געבן 
אויף די װאַך:הינט, אין זיין דאָזיקער אויפגאַבע פלעגט ער אָפט מיטפאָרן 
מיט די װוערקשוץ-לייט אין שטאָט אַרײין, אויף צו ברענגען אַפּראָװיזאַציע 
פאַר די חינט און זייערע אייגנטימערס. דער װערקשוץ-קאָמענדאַנט פלעגט 
יעקבן געבן די שליסל פון געװער-מאַגאַזין כדי אַכטונג צוֹ געבן איף 
אים און רייניקן דאָס געווער. די װערקשוץ-לייט האָבן געהאַט א פּלאַץ 
צום רויכערן חזיר-יפלייש און װוּרשטן, פאַרן אייגענעם געברויך און פאַר 
זייערע פאַמיליעס אין דייטשלאַנד. יעקב האָט זיי געהאָלפן אויך ביי דער 
דאָזיקער אַרבעט, און געגעסן און גענעכטיקט אין ווערק. 

איין מאָל האָבן צו יעקבן זיך געווענדט עטלעכע בעלזשיצער און אים 
פאָרגעלייגט צוצושטיין צו אַ פּלאַן פון אַנטלױפן, וועמענס דערפאָלג איז 
אָפּהענגיק פון זיין באַטײליקונג: זיי װעלן אַרױס דורך אַ דורכברוך אין 
דראַטפּאַרקן הינטער דער הינטישער נאָרע, פאַרזאָרגן זיך מיט געװוער 
און אַמוניציע פון געװער-מאַגאַזין און מיט שפּייז פּראָדוקטן אויך פון 
די ווערקשוץ-מאגאַזינען. בראש פון דער גרופּע האָט זיך געשטעלט אַ 
געוועזענער סערזשאַנט פון פּױלישן מיליטער, װאָס איז קיין בודוין 
געקומען פון בעלזשיץ, הגם ער אַלײן איז נישט געווען קיין בעלזשיצער, 
יעקב האָט מסכים געװוען. דער פּלאַן איז אױסגעאַרבעט געװאָרן מיט. 
אַלע פּרטים און ביי אַ גלעזל משקה האָבן חברה געשווירן צו היטן די 
זאַך צווישן זיך און אַלץ טאָן אַז דער ענין זאָל מצליח זיין, 

ערשט דעמאָלט האָט יעקב זיך דערמאָנט אין פאָטער װאָס לעבט אין 
לאַגער און וועגן גורל װאָס דערװאַרט אים צוליב זיין אַנטלױפן. ער האָט 
געמאָלדן די חברים, אַז ער מוז אויך דעם פאָטער אַרײננעמען אין פּלאַן 
און איבערצייגן אים צוצושטיין, ווייל ער טאָר אים נישט לאָזן אויף הפקר, 
אויב דער פאָטער װעט נישט מסכים זיין, װעט ער זיך נאָך מוון באַרע- 
כענען װאָס צו טאָן, יעקבס פאָטער האָט זיך אָפּגעזאָגט צוצושטיין און 
געבעטן דעם זון מוותר צו זיין אויפן פּלאַן. יעקב האָט געטענהט אַז ער 
קאָן זיך נישט צוריקציען, ווייל דער גורל פון פּלאַן איז אָפּהענגיק פון 

אים. אויב די אַנדערע װועלן זיך נישט צוריקציען, װעט ער מון צושטיין, 
דער פאָטער האָט יעקבן געבעטן צוצוװואַרטן און איז אַרױס, 

נאָך אַ קורצער צייט איז דער פאָטער צוריקגעקומען און גערופן יעקבן 
מיטצוגיין מיט אים צו שטאָקמאַנען. אַרײינגעקומען אַהין האָט יעקב דאָרט 
געטראָפן אויך אַנדערע לאַגעריפּערזענלעכקייטן, באַװוּסטע געזעל- 
שאַפטלעכע מענטשן, װעמען דער פאָטער האָט פּריער דערציילט די 
געשיכטע. אַלע האָבן יעקבן געבעטן, אין פאָטערס און אין אייגענעם 
נאָמען, אָפּצוזאָגן זיך פון אַנטלױף-פּלאַן, צוליב דעם װאָס ער שטעלט 
אין סכנה אַ סך ייִדן אין לאַגער. אַז יעקב האָט נישט מסכים געווען האָט 
שטאָקמאַן אים דערמאָנט, אַז ער קאָן אים פאַרהאַלטן און דאַן װעט פון 
פּלאַן ממילא גאָרנישט וערן, אָבער ער וויל דאָס נישט טאָן. ער פאָדערט 
בלויז פון אים זיך מתחייב זיין דאָ פאַר אַלעמען נישט צו אַנטלויפן, ער 
װועט אָננעמען דעם צוזאָג און אים דערלויבן צוריקגיין צו זיין אַרבעט, 
גלייך ס'װואָלט גאָרנישט געשען. אין פאַל פון אַן אָפּזאָג װעט ער, 
שטאָקמאַן, לטובת הכלל מוזן פאַרהאַלטן אים אין לאַגער. יעקב האָט 
געמוזט געבן דעם צװאָג און אַלע האָבן געמיינט, אַז מיט זיין צוריקציען 
זיך װעט דער פּלאַן ממילא אַלײן פון זיך בטל וװערן 

יעקב האָט די חברים דערציילט די גאַנצע געשיכטע. זיי האָבן בשום 
אופן נישט געװאָלט מוותר זיין אויפן פּלאַן, און היות די הצלחה איז 
פאַרבונדן מיט יעקבס אַרבעט אין ווערקשוץ, האָבן זיי פון אים פאַרלאַנגט 
מוותר צו זיין אויף דער פּלאַצוווקע, כדי צו דערמעגלעכן איינעם פון 
דער גרופע זי איבערצונעמען. יעקב האָט פאַרשטאַנען דעם ענין און 
מסכים געווען. פון יענעם טאָג אָן האָט ער אָנגעהויבן פאַרנאַכלעסיקן די 
אַרבעט און אויפפירן זיך אומפאַראַנטװאָרטלעך. דער אַרבעטספּלאַץ איז 
געווען א באַקװעמער און יעקבן דערמעגלעכט אַ גוטע אויסהאַלטונג און 
אויך שטיצן דעם פאָטער און העלפן אַנדערע נױטבאַדערפטיקע, אָבער 
ער האָט אויף דעם אַלעמען מוותר געווען און דערפירט דערצו, אַז אַ 
געוויסן טאָג האָט אים דער װערקשוץ-קאָמענדאַנט אַװעקגעטריבן פון דער 
אַרבעט און אויף זיין פּלאַץ באַשטימט דעם געהילף זיינעם, איינעם פון 
דער גרופע פאַרשװערער, 

דער רוב װערקשוץ-לייט זענען אויף ויינאַכט און דעם קריסטלעכן 
ניידיאָר אַװעקגעפאָרן אויף יום-טוב-פעריען קיין דײיטשלאַנד. די פאַרי 
שווערערס האָבן אויסגענוצט זייער אָפּװעזנהײט און אין איינעם אַן אָװונט 
פון סוף דעצעמבער זענען 8 מענטשן נישט צוריקגעקומען פון פאַבריק, 
אין לאַגער האָט זיך דערװועקט אַ חשד, אָבער קיינער האָט נישט געװוּסט 

װאָס עס איז געשען. יעקב איז יענעם טאָג פאַרבעטן געװאָרן אויסצוי 
טרינקען אַ גלעזל משקה פאַרן דערפאָלג פון די , ציערס", װאָס איז באַ- 
שטימט געװאָרן אויף יענעם אָװונט. שטאָקמאַן און די אַנדערע פון דער 
לאַגער-פאַרװאַלטונג האָבן געװאַרט אַ לענגערע צייט אין שפּעטער גע- 
שיקט נאָך איין שליח אין דער פאַבריק דערוויסן זיך וועגן די פעלנדיקע, 
דעמאָלט איז מען געװאָר געװאָרן, אַז זיי זענען אַנטלאָפן, מיטנעמענדיק 
מיט זיך אױטאָמאַטיש געווער און אַמוניציע, אַ קאַסטן מיט האַנט גראַי 
נאַטן, גערויכערט פלייש, װוּרשט און נאָך אַנדערע פּראָדוקטן. 

נאָך דעם זעלבן אָװנט איז אַלאַרמירט געװאָרן פאַרשטאַרקונג פון 
קראַשניק און דאָס געיעג נאָך די אַנטלאָפענע האָט זיך אָנגעהױבן. ביי 
נאַכט איז נישט געלונגען זיי צו כאַפּן און אין דער פרי איז די פאַר. 
פאָלגונג פאָרגעזעצט געװאָרן. יענעם טאָג איז קיינער נישט אַרױס צו 
דער אַרבעט ביז אַרום מיטאָגצײיט. די פאַױפאָלגערס, וועלכע האָבן זיך 
באַנוצט מיט שפּירהינט, האָבן אויך אין דער פרי קיינעם און גאָרנישט 
נישט געפונען, ווייל די , ציִערס? האָבן אויסגעקליבן אַ שניייוועטער, װאָס 
האָט פאַרווישט זייערע שפּורן. יעקב איז געברענגט געװאָרן אין װערק 
אַריין און לאַנג אױסגעפאָרשט געװאָרן דורך די קראַשניקער אױיספאָר- 
שערס. אַריינקומענדיק אין װערקשוץ-ביוראָ האָט ער באַקומען אַ קלאַפּ 
פון וועלכן ער איז באַלד אַװעקגעפאַלן, די אױיספאָרשערס האָבן געטענהט, 
אַז ס'איז אוממעגלעך אַז דאָס אַנטלױפן איז אָרגאַניזירט און אויסגעפירט 
געװאָרן אָן זיין וויסן. יעקב האָט זיך פאַרטײידיקט, אַז דאָס אַנטלויפן איז 
דערמעגלעכט געװאָרן צוליבן אָפּזאָגן אים פון דער אַרבעט; אָן זיין 
וויסן װאָלטן זיי נישט געקאָנט אַנטלױפן און ער װאָלט דערצו נישט 
דערלאָזט צוליב דער סכנה װאָס װאָלט אין דעם פֹאַל דערװאַרט דעם 
פאָטער. זיי האָבן אים ווייטער געשלאָגן אָבער ער האָט געטענהט סזיי- 
ניקע. אַז דער אױספאָרשער האָט געפּרוּווט אָנרייצן אויף אים דעם הונט, 
איז דער הונט צוגעשפּרונגען אָבער באַלד זיך צוריקגעצויגן. דער ווערק- 
שוץ-קאָמענדאַנט האָט אוױיסגעבואָכן אין אַ געלעכטער און דערקלערט 
דעם אױספאָרשער, אַז דעם הונט האָט יעקב אױפגעהאָדעװעט. נאָך אַ 
לאַנגער און שווערער אױספאָרשונג האָט מען יעקבן באַפרײיט אַ צעשלאַ- 
גענעם, פאַרװוּנדעטן און צעבלוטיקטן, 

דער װערקשוץ-קאָמענדאַנט האָט יעקבן צוריקגענומען צו זיין פרלער" 
דיקער אַרבעט זאָגנדיק : ,דו מיינסט, פאַרפֿלוכטער טייוול, אַז כ'פאַרשטײי 
נישט װאָסערן אָנטײיל דו האָסט גענומען אין דער , שפּיל"? אָבער מילא, 
װאָס געווען איז געווען". 

דאָס איז געווען דאָס ערשטע מאַל אין בודזין, װאָס אַן אַנטלויפן האָט 
נישט גורם געווען קיין שטראָף פאַר אַנדערע. מעגלעך אַז דער פאַקט 
האָט אָנגעזאָגט אַ ווענדונג אין דער אויפפירונג פון די דייטשן לגבי די 
בודזינער אַרעסטאַנטן. פון דער גרופּע אַנטלאָפּענע אין קיינער נישט 
געבליבן לעבן, אייניקע זענען שפּעטער געכאַפּט געװאָרן דורך די דייטשן 
און די אַנדערע זענען אומגעברענגט געװאָרן דורך פּאַליאַקן, 


די שחיטה"נאַכט 


יענע פּעברואַרינאַכט, דעם 7טן אָדער 8טן, די לעצטע נאַכט אין לאַגער 
בודזין, איז געבליבן אין זכרון פון אַלע לעבנגעבליבענע בודזינער וי די 
שוידערלעכסטע נאַכט װאָס זיי האָבן איבערגעלעבט אין דער גאַנצער 
היטלער-תקופה, 
!= דער טאָג פאַר דעם אָװונט איז געווען אַ געוויינטלעכער װינטערטאָג, 
אַ טאָג וי אַלע טעג. נאָך דעם נאַכטיעסן, איידער אַלע זענען צוריקגע- 
קומען אין די באַראַקן, ווען אַ סך זענען נאָך אַרומגעלאָפן פון באַראַק 
צו באַראַק, ער אין שוסטעריי און ווער אין פריזעריי, אוֹן װער סתם 
באַזוכן עמעצן, האָט אַ שיסעריי אָנגעהױבן זייען טוט צווישן די מענטשן, 
די שיסעריי האָט זיך אָנגעהױבן מיט אַ מאָל פון אַלע זייטן, פון ואַכֵ- 
טורעם און פון אַנדערע ווינקלען. כ'בין געזעסן אויף מיין אויבערשטער 
פּריטשע אין אַ כמעט לידיקן באַראַק, װען די דערשראַקענע מענטשן 
האָבן אָנגעהויבן אַרײנשטופּן זיך אינעװייניק, באַהערשטע פון אַ פּאַניק 
און מיט טויטשרעק אין די אויגן. דער טויט האָט טאַקע אַ טייל פון זי 
דערגרייכט שוין אין אַרײנגאַנג פון באַראַק. די אַלע האָבן זיך אַריינגע- 
שטופּט איינגעבויגענע און אַרײינקומענדיק זיך תיכף אַװעקגעלײגט אױיף 
דער פּאָדלאָגע, אויס מורא פאַר די פליענדיקע קוילן. זיי האָבן דערציילט 
וועגן געהרגעטע װאָס זענען געפאַלן װער ביים באַראַק זיינעם, ווער אין 
קלאָזעט אָדער אויפן וועג אַהין. די פּאַניק האָט באַהערשט דעם גאַנצן 
לאַגער. די קוילן זענען אַריינגעדרונגען אין באַראַק אויך דורך די ווענט 
און קיינער האָט נישט געװוּסט ווּ זיך צו שיצן. אַ קליינע צאָל מענטשן 
האָבן געפונען פּלאַץ אַװעקצולײיגן זיך אין די דורכגענג צוישן די 
פּריטשעס און אַ סך זענען אַרונטערגעקראָכן אונטער די פּריטשעס אָדער 
זיך אַװעקגעלײיגט אויף די אונטערשטע פּריטשעס. קיינער האָט נישט 
געװאָלט אַרויפצוגיין אויף אַ העכערער פּריטשע, | 

צעשראָקענע חברים, . װאָס זענען אַריינגעקומען, האָבן מיך געבעטן 
אַרונטערצוגיין. װי אין אַ סך אַנדערע פריִערדיקע פאַלן, ווען ס'האָט מיר 

געדראָט אַ דירעקטע סכנה, בין איך אויך דאָס מאָל געבליבן גליכי 
גילטיק. כ'בין נישט אַרונטער נישט אויס העלדישקייט און נישט אויס 
וועלן עפּעס באַװייזן, נאָר ס'איז ביי מיר עפּעס וי פאַרגליװוערט געװאָרן, 
װאָס האָט מיך געמאַכט גלייכגילטיק צו די פייפנדיקע קילן אֲרום. מן 
הסתם האָט אויך משפּיע געווען דער געדאַנק, אַז סאיז נישטאָ װוּהין צו 
אַנטלויפן פון די קוילן און ס'האָט אויך נישט קיין זינען צו בלייבן לעבן, 
ס'איז גאָרנישט שלעכט געטראָפן צו װוערן פון דער קויל, װאָס װעט מיך 
אויסלייזן פון אַלע צרות און לייד. אפשר האָט אויך משפּיע געווען דער 
גלויבן, וועגן וועלכן כ'האָב שוין גערעדט, אַז כ'בין געשיצט קעגן סכנות, 
אומטרעפלעך פאַר קוילן. דאָס אַלץ איז אױיגנבליקלעך אַדורכגעלאָפן דורכן 
מוח און כ'בין געבליבן אויף מיין פּלאַץ, 

די שטאַרקע קויל-סאַלװעס האָבן געדױערט אַנדערטהאַלבן שעה 
און דורך דער דאָזיקער גאַנצער צייט זענען אַלע געבליבן צוגעקלעפּט צו 
דער פּאָדלאָגע און צו אַנדערע נידעריקע פּלעצער, ווען די שיסעריי איז 
שיטערער געװאָרן און ס'זענען איינגעטרעטן קורצע הפסקות צוישן 
איין זאַלפּ און צווייטן, האָבן מענטשן אָנגעהויבן אַרױפגײן אױף די 
געלעגערס, ווייל ס'איז שווער געווען צו ליגן אויף דער צעמענט-פּאָדלאָגע 
אין דער פעברואַריקעלט. די מענטשן זענען כמעט פאַרשטייפט געװאָרן, 
אַז מיינע חברים זענען אַריפגעקומען אויף דער פּריטשע, האָבן מיך 
גערעדט וועגן די געשעענישן פון אָװנט און אַרױסגעזאָגט פאַרשידענע 
מיינונגען. קיינער האָט נישט געװוּסט גאָרנישט. מיטן דרויסן איז נישט 
געווען קיין פאַרבינדונג. די שיסעריי האָט זיך נאָך געצויגן מיט הפסקות, 
פּלוצלינג האָט אַן אוקראַיַנער באַקומען אַ רציחה-אַטאַק, איז ער אַרײני 
געפאַלן אין באַראַק אַריין, אױסגעשאָסן עטלעכע מאָל און אַװעק. שפּעט 
אין אָװנט איז איינער דערהרגעט געװאָרן ביי דער פּאָמױניצע ווען ער 
האָט געטאָן זיין באַדערפעניש. איינער איז געבליבן אַ געהרגעטער ביים 
איינגאַנג. דער רוב מענטשן האָבן יענע נאַכט דערלײידיקט זײיערע 
באַדערפענישן ביי די פּריטשעס און אין די באַראַקיװױנקלען, פון מורא 
געהרגעט צו ווערן ביי דער טיר, 

אויך נאָך דעם וי די שיסעריי האָט אויפגעהערט האָט קיינער נישט 
געװאַגט אײינצושלאָפּן, מורא האָבנדיק דער ענין זאָל זיך נישט אָנהייבן 
פון ס'ניי. מיר זענען געלעגן װאַך ביז אין דער פרי. אַפילן אין די פרי- 
מאָרגןדשעהען איז קיינער נישט אַרױס פון באַראַק. קיין פרישטיק האָט מען 
נישט געגעבן. ערשט אין די שפּעטערע מאָרגןדשעהען, נענטער צו מיטאָג- 
צייט, האָבן מיר געהערט אַ באַװעגונג און באַמערקט דעם קיך-װאָגן אין 

לאַגער, ניײיגיריקע האָבן אַרױסגעקוקט אין דרויסן. כ'בין אויך אַרױס און 
דערזען דעם פאַרנעם פון אומגליק. מיהאָט איבער דער נאַכט אומגעבראַכט 
ביי אַ הונדערט מענטשן. דער װאָגן האָט צוזאַמענגענומען די טויטע פון 
גאַנצן לאַגער און פון די באַראַקן. צװישן די געהרגעטע איז אויך געווען 
דער קאָמענדאַנט פון אַרדנונגסדינסט. (דאַכט זיך אַז זיין נאָמען איז 
געווען מייזנער), איין גרופּע אסירים האָט צוזאַמענגענומען די קרבנות 
און אַרױפגעלײגט זיי אויפן װאָגן און אַ צווייטע גרופּע האָט זיי געברענגט 
צו קבורה אין ברידעריקבר אין נאָענטן וועלדל. 

קיינער ווייסט נישט וער ס'איז געווען דער איניציאַטאָר פון דער 
שחיטה און ווער ס'האָט געגעבן דעם באַפעל. יעדן פאַלס אין די סיבה 
געווען די, װאָס יענע נאַכט איז געווען די לעצטע אין אַרבעטס-לאַגער 
בודזין, פאַרן אַריבערפירן אונדז אין קאַצעט, צויי ווערסיעס האָבן 
אַרומגעקרײזט וועגן דער דירעקטער סיבה צו דער שחיטה, און ביידע 
לייגן זיך אויפן שכל, לוט איין ווערסיע האָט אַ גרופּע מענטשן, װאָס 
האָבן געװוּסט אַז צו מאָרגנס דאַרף מען אונדז אַריבערפירן אין קאַצעט 
(װינציק מענטשן האָבן געװוּסט דערפון) אויסגענוצט די אָװנטישעהען, 
ווען אַ סך מענטשן גייען אין די קלאָזעטן, און אָנגעהױבן איבערשניידן 
די דראָטן הינטער די קלאָזעטן מיטן צװועק צו אַנטלױפן פון לאַגער, 
די אוקראַיִנער, װאָס האָבן דאָס באַמערקט, האָבן זיי דערשאָסן און ביי 
דער געלעגנהחייט אָנגעהויבן שיסן אין יעדן איינעם, װאָס איזן זיי אונ- 
טערגעקומען. אַלע האָבן דאַן אָנגעהױיבן אַנטלויפן אין די באַראַקן אַרײן, 
אָבער די אוקראַיִנער האָבן זיי נאָכגעיאָגט און זיי געשאָסן ביי און אין 
די באַראַקן, לוט דער דאָזיקער מיינונג האָט די שיסעריי און די רציחות 
אָנגעהאַלטן, כדי אָפּצושרעקן די װאָס האָבן בדעה געהאַט צו אַנטלױפן, 

די צווייטע ווערסיע זאָגט, אַז ס'איז איבערהויפט נישט געווען קיין 
פּרוּוו צו אַנטלױפן, נאָר אַז די עס-עס-לייט און אוקראַינער האָבן געװוּסט, 
אַז צו מאָרגנס דאַרפן מיר איבערגיין אין קאַצעט,. דערמיט ענדיקט זיך 
זייער ראָלע וי ואַכלײט און קאָמענדאַנטן פון לאַגער, און זיי װעלן 
איבערגעפירט ווערן אויף אַנדערע פּלעצער און אפשר אַװעקגעשיקט וװערן 
צום פּראָנט. זיי האָבן דעריבער באַשלאָסן צו פאַרװאַנדלען זייער לעצטע 
נאַכט אין בודזין אין אַ גרויסער ,הוליאַנקע?. דער פאַקט װאָס קיינער פון 
די עס'עס-קאָמענדאַנטן איז נישט געקומען אָפּשטעלן די שחיטה, איז 
אַ באַװײז, אַז נישט בלויז די אוקראַיַנער זענען שולדיק. די ערשטע 
ווערסיע איז אויך נישט אין סתירה צו דער צוייטער, 

דאָס איז געווען די גרעסטע שחיטה דורך דער גאַנצער צייט פון 

אונדזער זיין אין בודזין און די לעצטע שחיטה אין דאָזיקן לאַגער, 

דערשלאָגענע, איבערגעשראָקענע און אבלדיקע זענען מיר אַרױס 
פון די באַראַקן, נאָכן דערוויסן זיך, אַז מ'האָלט ביי איבערפירן אונדז אין 
קאַצעט. דאָס אַריבערגײין האָט זיך אָנגעהױבן מיטאָגצייט. ס'איז געווען אַ 
שיינער װינטערטאָג, נאָך דער נאַכטיקער קעלט האָט די פעברואר זון 
געשיינט פון אין דער פרי אָן, צעשמאָלצן דעם שניי און דערװאַרעמט די 
לופט. נאָר אין אונדזערע נשמות איז נישט אַריינגעדרונגען קיין ליכט- 
שטראַל און זיי זענען געבליבן פאַרפינצטערטע. אָט האָט זיך געענדיקט 
די תקופה פון , אַרבעטסלאַגער", װאָס האָט זיך אָנגעהויבן מיטן פייקס- 
רעזשים, דעם ייִדן-תלין פון בודזין און דער סביבה, און דער המשך איז 
געווען אַ רויִקער, אַ מערימענטשלעכער, איז געקומען די ווירקלעכקייט 
און דערלאַנגט אונדז אַ נייעם קלאַפּ. אָט הייבט מען אָן אַריבערפירן אונדז 
אין קאַצעט, אַ באַגריפס-װאָרט וועמענס בלױיזער קלאַנג פאַרגליווערט 
ביי אונדז דאָס בלוט און די אָדערן 

| דאָס איבערפירן אונדז האָט זיך אָנגעהױבן מיטאָגצייט. אַז די װאַכ- 

לייט זענען אַרױס מיט איין גרופע האָט מען געהייסן אַ צווייטע גרופע 
קומען זיך באָדן. אונדזער ריי איז געקומען שפּעט נאָך מיטאָג. אין קאָרי 
דאָר האָט מען אונדז געהייסן אױסטאָן און אַװעקגעבן די מלבושים, מ'האָט 
ביי אונדז געלאָזט בלויז די שיך און דאָס היטל אָבער אויך אין די 
דאָזיקע זאַכן האָט מען שטרענג געזוכט. מ'האָט אונדז געװאָרנט, אַז 
ווער ס'וועט באַהאַלטן געלט און זאַכן װעט שוער באַשטראָפט װערן 
ווייל אין קאַצעט איז דאָס האַלטן געלט פאַרבאָטן. אַלץ װאָס מען האָט 
אָפּגעגעבן אָדער געפונען געװאָרן אין די מלבושים האָבן די אוקראַינער 
צוגענומען פאַר זיך. / 

אַרױסגײענדיק פון באָד האָבן מיר באַקומען קאַצעט-מלבושים, געי 
שטרייפטע בלאָיגרויע בגדים. יעדן איינעם איז צוגעװאָרפן געװאָרן א 
פּעקל אָנטאָן. אָבער ס'האָט זיך באַלד אַרױסגעװיזן, אַז די בגדים פּאַסן 
נישט פאַר אונדז. די צעטיילערס האָבן אונדז געחייסן מיר זאָלן זיך 
צווישן זיך טוישן מיט די בגדים. דערווייל איז געװאָרן שפּעטלעך און 
זיי האָבן אונטערגעטריבן צו ענדיקן שנעלער, וייל דאָס איבערגיין 
דאַרף זיך ענדיקן פּאַר נאַכטיװערן. דאָס מאָל האָבן מיר מאַרשירט אָן 
געזאַנג, און אַפילו אונדזער באַגלײיטװאַך איז איצטער נישט געלעגן אין 
געדאַנק צו צווינגען אונדז צו זינגען 
| = צום קאַצעט-טױער זענען מיר אָנגעקומען אַ צייט נאָך זונפאַרגאַנג, 
מען האָט אונדז געציילט מער וי איין מאָל און פאַרשריבן די נעמען 

ס'איז שוין געווען פינצטער ווען מיר זענען אַדורכגעגאַנגען דעם טויער 
פון קאַצעט בודזין און אין מוֹח האָט געעגבערט די פראַגע: װאָס װאַרט 
אונדן דאָ? 


ערשטע קאַצעט-טעג 


דעם ערשטן אָװנט פון אונדזער אָנקומען אין קאַצעט האָט דאָרט 
געהערשט אַן אַלגעמײנער כאַאָס. מ'האָט מיך אַרײינגעגעבן אין אַ באַראַק 
לעבן פּאַרקאַן, װאָס האָט אָפּגעטײלט דעם לאַגער פון ווערק. מיר זענען 
געווען צעטומלט פון די נעכטיקע געשעענישן, פון די היינטיקע צרות און 
קלאָפּאָטן און פון אומרו פאַר דער צוקונפט. דער באַראַק איז געווען צע- 
טיילט אויף צוויי טיילן : אין איין טייל, ביים אַרײנגאַנג, זענען געווען טישן 
מיט בענק און, ווייזט אויס, אַז ער איז באַשטימט פאַר אַן עסצימער, אין 
צווייטן טייל זענען געווען דרײישטאָקיקע פריטשעס אין פיר רייען, אַ ריי 
ביי יעדע װאַנט און צוויי רייען אין מיטן, מיט אַ דורכגאַנג צװישן דער 
זייטיקער און מיטעלער ריי פון ביידע זייטן. מיר דרייען זיך אַרום און 
דרענגען זיך אין עסצימער און אין די דורכגענג צװישן די פּריטשעס, 
כ'האָב דאָ װײיניק באַקאַנטע. דאָס אַרױסגײן פונעם באַראַק איז פאַרבאָטן, 
מ'האָט אונדז געהייסן אַרױף אויף די געלעגערס. מיר זענען געווען מיך 
נאָך דער לעצטער שרעקלעכער נאַכט און געגעסן האָבן מיר נישט, נישט 
קוקנדיק דערויף האָב איך נישט צוגעטאָן קיין אויג, 
| = צו מאָרגנס פרי האָבן מיר זיך אַרומגעדרײט סתם אָן גאָרנישט. ס'איז 
קלאָר געווען, אַז מיר גייען נישט אַרױס צו דער אַרבעט. קיין עסן פאַרי 
טײילט מען דערווייל נישט. מ'זאָגט אַז אין קיך גרייט מען צו מיטאָגיעסן 
ס'איז אונדז פאַרווערט דערווייטערן זיך פון די באַראַקן, װאָס מ'רופט 
איצט בלאָקן, טראָץ דעם פאַרבאָט קומט אַריין איינער, אַ צווייטער, און 
זי דערציילן, אַז אין קיך זענען דאָ קאַרטאָפּל. מיר ליפן אַהין, גע- 
פינען דאָרט אַ גרויסע קופע קאַרטאָפל און כאָטש מען היט זי, קאָן 
מען ,אַוועקשלעפן" אַ ביסל. כ'האָב זיך געװוונדערט דערזעענדיק די קיך 
װאָס כ'האָב געהאָלפן בויען. כ'האָב זי כמעט נישט דערקענט: גרויסע 
קעסלען און טעפּ און בראָטפאַנען זענען דאָ איינגעאָרדנט. סזיצן אַ סך 
מענטשן און שיילן קאַרטאָפּל, און װער עס וויל, קאָן צושטיין. מ'זאָגט 
צו אַ מיטאָג װאָס מ'האָט נאָך אין בודזין נישט געגעסן און נישט געזען, 
אויב ס'וועט נאָר זיין װער ס'זאָל צוגרייטן, ווייל ס'איז נאָך נישטאָ קיין 
אַרבעטס-פאַרטײל. ס'דרייט זיך דאָ אַרום אַן ס. ס-מאַן װעגן וועלכן 
מ'זאָגט, אַז ער דאַרף זיין דער קיך-אויפזעער, ער גיט אַכטונג אױיף די 

אַרבעטן און קוקט אַװועק פון די װאָס ,ציען? קאַרטאָפל. װאָס װעל איך טאָן 
מיט די קאַרטאַפל אָן אַ מעגלעכקייט זיי צו קאָכן! בעסער צו בלייבן אין 
קיך און העלפן שיילן, איידער זיך אַרומדרײען פּוסט-און-פּאַס, אַרײינגעטאָן 
אין שװאַרצע מחשבות. און באמת האָט דער ערשטער מיטאָג אין קאַצעטי 
בודזין נישט אַנטױשט: אַ געדיכטע זופּ מיט אַ סך קאַרטאָפּל מיט קאַשע 
אוֹן קליינע שטיקלעך פלייש, 

דערווייל איז. דער לאַגער אָפּגעשלאָסן. אין דרויסן הייבן זיך אָן 
באַװייזן מענטשן. נאָכן עסן זוכט מען אַ ציגאַרעט. ווייזט זיך אַרױס, אַז 
מענטשן האָבן נאָך געלט. כ'האָב געמיינט אַז מ'האָט אַלץ צוגענומען. אויך 
בי מיר זענען אויף אַ װװוּנדערלעכן אופן געבליבן 50 זלאָטיס, אָבער װאָס 
צו טאָן מיט זיי אין נישטאָ, 

אַן ערשטן שטראַל ליכט האָב איך דערזען אָנהײיב אָװנט מיטן באַװײיזן 
זיך פון מיין װאַרשעװער פריינד. כ'ווייס נישט וי אַזױ ער האָט מיך 
-אָפּגעזוכט, דערזעענדיק אים בין איך געווען אַזױ איבערראַשט און דער- 
פרייט, אַז כ'האָב אים נישט געפרעגט קיין פּרטים. לוט וי ער האָט דער- 
ציילְט, זענען. אין דער פרי גאָר װינציק מענטשן אַרױס צו דער אַרבעט 
אין װוערק און ער איינער פון זיי. איצטער האָט ער אַרױסגעצױגן פון די 
טאַשן ציגאַרעטן און האַרטן צוקער און מיר דאָס אַװעקגעבן, כ'זאָל האָבן 
פון װאָס. צו לעבן. כ'האָב נישט פאַרשטאַנען וי אַזױ ער האָט דאָס אַרײנ- 
געשמוגלט אין לאַגער. מיה האָבן אַ ווייל געשמועסט אָבער וועגן אונדזער 
צוקונפט אין קאַצעט האָט ער אויך נישט געװוּסט גאָרנישט צו זאָגן 

כ'בין אַרױס זוכן קונים אויף דער ,סחורה" און מען האָט עס בי מיר 
ממש. צעכאַפּט, ספּעציעל די ציגאַרעטן. װוידער איז פאַר מיר געווען אַן 
איבעראַשונג דער פאַקט, אַז כמעט יעדער קאַצעטלער האָט געלט. 

-אין אָװונט האָט מען צעטיילט דאָס ברויט, גרעסערע פּאָרציֶעס פון די 
װאָס מיר זענען געויינט געװען צוֹ באַקומען אין אַרבעטסלאַגער. די 
שטימונג האָט זיך אַ ביסל פאַרבעסערט זעענדיק װי מען דאגהט פאַר 
אונדז. תמיד און אומעטום איז די שטימונג אין די אַרעסט-ילאַגערן באַי 
שטימט געװאָרן דורכן מאָגן. דעם זאַטן איז לייכטער געווען אױסצוהאַלטן 
דל צרות וי דעם הונגעריקן. אין דאָזיקן אָװונט, דעם צװייטן אין קאַצעט, 
איז די שטימונג אונדזערע געווען אַנדערש וי נעכטן. מ'האָט שוין גע" 
רעדט וועגן בעסערע אויסזיכטן אױיף דער צוקונפט. 
= צו מאָרגנס האָט די לאגער-אַדמיניסטראַציע אָנגעהױבן אָרגאַניזירן 
זִיךְ. יעדער איינער האָט באַקומען זיין קאַצעטינומער אין דער פאָרעם 
פון צוויי שמאָלע פּאַסן לייוונט, וועלכע ער האָט געדאַרפט צונייען צו 

זיינע בגדים; איינעם צום געשטרייפטן רעקל אויף דער לינקער ברוסט 
און דעם צווייטן צו די הוזן. ס'איז אויך באַװוּסט געװאָרן דער לעבנס- 
סדר אין לאַגער. אַלס לאַגערעלטסטער איז באַטימט געװאָרן שטאָקמאַן. 
אַ פריידיקער פאַקט אַן און פאַר זיך. ס'זענען באַשטימט געװאָרן די 
,בלאָקנעלטעסטע", כמעט אַלע פון די פריערדיקע קאָמפּאַניעיפירערס. 
די פֿריערדיקע אַרבעטס-בריגאַדעס וועלן איצט הייסן אַרבעטסקאָמאַני 
דאָס? און אין שפּיץ פון יעדער קאָמאַנדאָ װועט שטיין אַ ,קאַפּאָ", װאָס 
מיר אַלע האָבן געהאַלטן פאַר אַ שאַנדטיטל, פון דעסטוועגן האָבן אַלע 
קאַנדידאַטן אויף די פונקציעס, צווישן אַנדערע אויך אונדזער חבר דודי 
װאָס איז ביז איצט געװוען אונדזער פאָראַרבעטער, דעם טיטל גערן 
אָנגענומען. די פונקציאָנאַרן האָבן באַקומען לענטעס מיטן טיטל-באַצײ 
כענונג און ער איז מחויב געווען די לענטע תמיד צו טראָגן אויפן אַרבל. 

יענעם טאָג האָבן מיר געהאַט די געלעגנהייט צו באַקענען די קאָי 
מענדאַנטן פון לאַגער. דער קאָמענדאַנט איז געװען ס. ס.-שאַרפירער 
לייבהאָלד, װאָס איז ענלעך געווען צו פייקסן אין װוּקס, קערפּער-געבוי 
און מיט זיינע געזיכטסישטריכן. זיין שטעלפאַרטרעטער איז געוען 
אונטערשאַרפירער קלייסט, װאָס איז געווען פיל העכער פון קאָמענדאַנט, 
און זיין פּנים און דער גאַנצער אויסזען -- איידעלערער און סימפּאַי 
יטישער. דעם דריטן טאָג זענען מיר ווידער נישט אַרױס צו דער אַרבעט, 
יענעם טאָג האָט מען עטלעכע מאָל געמאַכט אַפּעלן, אַ מאָל לױט די 
בלאָקן און אַ מאָל לוט די קאָמאַנדאָס. אַלץ צװאַמען האָט אויסגעזען 
וי אַ גענעראַלירעפּעטיציע ערב דער פּרעמיערע. ס'האָט אַלעמען גע" 
וװוּנדערט װאָס מען שלאָגט נישט און מען פּייניקט נישט און אַלץ ווערט 
אומעטום געטאָן פאַרהעלטנישמעסיק רויַק. כ'בין צוגעטיילט געװאָרן צו 
אַ קאַמאַנדאָ, איינער אַלײן פון אונדזער גרופּע. דאָס איז געווען אַ סימן 
אַז די בוי"גרופּע איז אויפגעלייזט געװאָרן. כ'בין צוגעטיילט געװאָרן 
צו בלאָק 4, וועמענס בלאָקעלטסטער איז געווען זלמן אײידלמאַן. 

דעם פערטן טאָג זענען מיר אַרױס צו דער אַרבעט. דער פרימאָרגן" 
אַפּעל איז פאָרגעקומען לוט די בלאָקן. שפּעטער האָבן מיר זיך אויסי 
געשטעלט לוט די קאָמאַנדאָס און מיר האָבן אָנגעהױבן זיך באַװעגן 
אין דער ריכטונג צום וערק. דער וועג איז איצט געווען זייער אַ קור" 
צער. אין דראָט-פּאַרקאַן צווישן לאַגער און װערק איז געעפנט געװאָרן 
אַ שמאָלער דורכגאַנג, אַזױ אַז דורכגיין האָט געדױערט זייער לאַנג. 
אין דורכגאַנג זענען געשטאַנען ציילערס, וועלכע האָכן געציילט און 
פאַרשריבן די צאָל מענטשן אין יעדער קאָמאַנדאָ. מיין נייער אַרבעטס- 

פּלאַץ איז אויך געווען נאָענט. מען האָט אים גערופן ,די נייע קעסלי 
האַלע? און די אַרבעט האָט אויסגעפירט די פירמע ,שטאָפף". אין דעם 
בנין האָט געדאַרפט זיין אַ נייע עלעקטרישע סטאַציע פאַרן װערק און 
מיר' האָבן זיך פאַרנומען מיט אַרײנשטעלן די נייע קעסלען און זיי אינ- 
סטאַלירן, אין גיכן האָב איך איינגעזען אַז די פּלאַצװוקע איז אַ גוטע 
און די אַרבעט נישט קיין שווערע. דער רוב אַרבעטער זענען דאָ געווען 
פון די װואַרשעװער, װאָס האָבן דאָ שוין געאַרבעט פון לאַנג. 


דאָס מיטאָג, די ,װערקוופּע", האָט מען געברענגט צום אַרבעטס- 
פּלאַץ. דאָס איז געווען אַ נייער און גוטער אױיפטו, װאָס האָט אונדו 
אײינגעשפּאָרט דאָס לויפן צו דער װערקקיך פון אַלע אַרבעטספּלעצער 
אין גאַנצן װערק און דאָס שטופּן זיך דאָרט אין אַ לאַנגער ריי צום 
באַקומען די זופ. די זופּ אַלײין איז אויך געװען אַ סך בעסער וי די 
פריַערדיקע װערקזופּע. די זופּ איז געווען געשמאַק און נארהאַפטיק, נישט 
ערגער וי די לאַגערזופּ אין די ערשטע טעג. מיר האָבן זי געגעסן גערן 
און זיך געריסן איבער צולאָג פון דעם װאָס אין נאָך געבליבן אין די 
קעסלען נאָכן צעטיילן די פּאָרציעס, -- וי ס'האָט געהייסן אין דייטש 
,נאַכשלאַג?,. מיט דער צייט זענען מיר צו דער זופּ געװאָרן צוגעװיינט 
און שפּעטער איז זי אונדז צוגעגעסן געװאָרן 


צוריקקומענדיק נאָך דער אַרבעט צום לאַגער האָט די ציילונג ווידער 
געדויערט אַ לאַנגע צייט. אָבער איצטער האָט עס אונדז מער געאַרט 
וי אין דער פרי, ווייל מיר האָבן געװאָלט װאָס גיכער זיין אין לאַגער, 
אין די קורצע פעברואַריטעג זענען מיר געקומען אין בלאָק אַריין ווען 
ס'איז שוין געווען אָװונט. 

אין בלאָק האָט אונדז שוין דערווארט די פּאָרציע ברױט מיט די 
צולאַגן, אַ שטיקל מאַרגאַרין מיט נאָך עפּעס. די אָנװנטזופּ איז געברענגט 
געװאָרן אין בלאָק אַרײין און דאָס עסן איז געווען באַטעמט און גוט. 
דאָס האָט זיך אַזױ געצויגן אויך וייטער, נישט וי מיר האָבן מורא 
געהאַט, אַז בלויז אין אָנהײיב גיט מען אַזאַ גוט עסן און אַז דאָס איז 
נאָר אויף אָפּצונאַרן. יעדן טאָג האָבן מיר זיך געװוּנדערט אויף דער 
בעסערונג און ביסלעכווייז זיך באַפּרײיט פון דער מורא װאָס האָט אונדו 
באַגלײט ביים אַריינגיין אין לאַגער. 

די זעלבע בעסערונג ביים אַרױסגײן צו דער אַרבעט. שוין מער נישט 
דאס מאַרשירן פיר קילאַמעטער אין װערק אַרײן, אונטער אוקראַינישער 
װאַך װאָס טשעפּען זיך צו דיר, וועלכע פאָדערן זאָלסט זינגען שטענדיק 

און ביי יעדן װעטעה עטלעכע צענדליק טריט טיילן אָפּ צװישן אַפּעלי 
פּלאַץ און װערק און דו גייסט אָן פּחד פאַר די אוקראַינער, פאַר זייערע 
פייטשעס און ביקסן-קאָלבעס. אויך די װוין-באַדינגונגען האָבן זיך אַ סך 
פאַרבעסערט. אַנשטאָט דעם באַראַק מיט 700:600 מענטשן און דאָס 
שלאָפן אויף דער אַלגעמײנער פּריטשע, צוגעפּרעסט איינער צום צווייטן, 
האָבן מיר איצטער געהאַט אַ בלאָק פאַר 108 מענטשן, מיט אַ , בעט" 
פאַר יעדן איינעם. אין שלאָפצימער האָט מען נישט געטאָרט עסן און 
נישט אַרײינברענגען קיין עסנװאַרג. דאָס עסן איז איצטער פאַרטײלט 
געװאָרן רוֹיִק און אין אָרדנונג. יעדער איינער גייט צו און באַקומט זיין 
פּאָרציע, װאָס ווערט גלייך פאַרצייכנט אין דער ליסטע און ער ס'פאַרי 
שפּעטיקט װערט דאָס עסן פאַר אים אָפּגעהיטן. ס'איז אויך איינגעפירט 
געװאָרן אָרדענונג ביים צעטיילן דעם צנוגאָב נאָכן צעטיילן די פּאָר- 
ציעס: יעדן טאָג האָט אַ געוויסע צאָל מענטשן דאָס רעכט צו באַקומען 
דעם צוגאָב, און יעדער איינער װאַרט ביז זיין ריי קומט. די זעלבע 
אָרדענונג איז איינגעשטעלט געװאָרן ביי די געבליבענע קעסלען זופּ, 
נאָך דעם וי אַלע בלאָקן האָבן באַקומען װאָס זיי קומט. דער פאַראַנט- 
װאָרטלעכער פאַרן צעטיילן דאָס עסן אין קיך האָט צװויסן געטאָן אין 
געגעבענעם בלאָק, אָדער עטלעכע בלאָק, אַז זי דאַרפן קומען און 
נעמען נאָך אַ טערמאָס. די ענדערונג און די מעגלעכקייט צו זיצן און 
עסן ביים טיש, אַנשטאָט דאָס עסן אין דרויסן אָדער אויף דער פּריטשע, 
זענען געווען אַ באַדײיטנדיקע ענדערונג צום בעסערן. 


ביי דער אַױבעט און אין לאַגער 


די צייט פון בודזינער קאַצעט, װאָס האָט עקזיסטירט בין אין מיטן 
זומער 1944, און ליקווידירט געװאָרן מיטן דערנענטערן זיך פון פראָנט, 
איז בי' די לעבנגעבליבענע פאַרבליבן אין זכרון װי די בעסטע און רולק" 
סטע צייט, װאָס זיי האָבן געהאַט אין די לאַגערן. די באַצ;ונג פון דער 
לאַגער-מאַכט צו די קאַצעטלער און זייער רעאַגירן אױף פאַרשידענע 
פאַקטן און געשעעניש, די נייעסן פון די פראָנטן און ספּעציעס פון מזרח- 
פראָנט, וועלכער האָט זיך מיט ריזןדשריט דערנענטערט צו אונדוער 
סביבה, און בעיקר, דער קאָנטאַקט מיט די סאָלדאַטן, װאָס זענען געקומען 
פון דאָזיקן פּראָנט -- דאָס אַלץ האָט געשאַפן אַ גוט געפיל און אילוזיעס 
אויף דער צוקונפט. אין שמועסן צוישן זיך אַלײן, און ספּעציעל נאָכן 
אָנקומען אויף אונדזער נייעם פּלאַץ, נאָכן איבערשיקן אונדז פון בודזין, 
האָבן מיר דעם קאַצעטיבודזין גערופן ,אַ סאַנאַטאָריום? אָדער ,פּענסיאָן". 

אונדזער קאָמאַנדאָ האָט געאַרבעט ביי דער דייטשער פירמע שטאַפף, 
וועלכע באַשעפטיקט אַודערע פירמעס אַלס אַרבעטס-אונטערנעמערס. 
די אַרבעט איז געווען נישט קיין שווערע און די באַציונגען -- גוטע. 
די דאָזיקע באַצלונגען זענען, ווייזט אויס, איינגעשטעלט געװאָרן אַ דאַנק 
דעם בויפירער ריכאַרד, א הויכער ברײטבייניקער דייטש, אַ דיקער 
װאָס איז שטענדיק געגאַנגען מיט א שטעקן. אַלט איז ער געווען ביי א יאַד 
0, אָבער געהאַט אַ פּאַמעלעכן שווערן גאַנג. עפּעס בערישעס איז געווען 
אין זיינע באַוועגונגען. דער בליק זיינער איז געווען אַ שטענדיק פאַר- 
טראַכטער מיט אַ. רויַקן פּנים-אויסדרוק. ס'האָט געמאַכט דעם איינדרוק, 
אַז די אַרבעט גייט אים אָן װי דער פאַראַיאָריקער שביי, 

די מערסטע אַרבעטער דאָ זענען געווען פון דער װאַרשעװער גרופע, 
וועלכע האָבן דאָ שוין געאַרבעט אַ לאַנגע צייט. זיי האָבן גוט אויס- 
גענוצט די אָרטיקע באַדינגונגען און דאָס אַרױסמאַכן זיך פון דער אַרי 
בעט, אָדער װי ס'האָט דאָ געהייסן , דאָס מאַקלען זיך", איז פאַרװאַנדלט 
געװאָרן אין אַ סיסטעם. אונדז, די נייע, האָבן זיי די ערשטע צייט אויס- 
גענוצט, װי ס'האָבן זיך געפירט אַלטע קאַצעטלער אומעטום, אין אַלע 
לאַגערן. זי האָבן נישט געקאָנט פאַרטראָגן, אַז מיר זאָלן , מאַכן אַ לעבן" 
גלייך ווי זיי און האָבן אַרױפגעלײגט אויף אונדז אַלע שװערע און אומי 
אָנגענעמע אַרבעטן. דעם אמת דאַרף מען זאָגן, אַז ווען ס'אין גייטיק 
געווען, האָט די גרופע געקאָנט ,געבן אַ פלייצע". ביז מיר האָכן דער" 
קענט די מענטשן און באַדינגונגען האָבן מיר זיך ערנסט באַצױגן צו 
דעם אונטערטרייבן פון פאָראַרבעטער און געאַרבעט אַזױ װוי מיר זענען 
געווען געוויינט צון אַרבעטן אויפן פּריִערדיקן פּלאַץ. אָבער דערקע- 
נענדיק בעסער אונדזערע אַרבעטס-יחברים און די פאַראַנטװאָרטלעכע 
איבער דער אַרבעט, האָבן מיר זיך אויפגעפירט וי די ,אַלטע? און פלעגן 
זיך , מאַקלען"? וי זיי. נישט איין און נישט צויי מאָל האָט ריכאַרך 
געטראָפן אַ גאַנצע גרופּע שטיין אַרום דעם צעברענטן קאָקסאויוון און 
װאַרעמען זיך אָדער סתם ליידיקגיין. ער האָט זיך נישט געכעסט אויף 
אונדז נאָר געװאָרנט מיט זיין רויִקער שטים: ,פּאַסט בלויז אויף, לאָזט 
אייך נאָר נישט פאַססן 

אָנהײיב ווינטער האָט אין ווערק אָנגעהויבן אַרבעטן די פירמע ג.יק, 
מאָט, צו פאַרריכטן און באַנײען פאָרװערק און בעיקר פּאַנצער-יאױטאָס 
און טאַנקען. אין דער האַלע, װוּ אונדזער גרופע האָט פריער געבױט 
די צימערן און די קליינע פּאַװיליאָנען, זענען איינגעאַרדנט געװאָרן 
װאַרשטאַטן און ביוראָען פאַר דער פירמע. ס'האָבן אָנגעהויבן אַָנקומען 

פולגעפּאַקטע װאַגאָנען מיט מאַשינען און אַרבעטסימכשירים, פעלדי 
קוזשניעס, טאָקערײי-מאַשינען פון אַלע קאַליבערס און סאָרטן, און דאָס 
אַלץ איז פיבערהאַפט אינסטאַלירט און צוגעגרייט געװאָרן צו דער אַר- 
בעט. בקרוב האָבן אָנגעהױבן אָנקומען כלימיני פאָרצייג און ספּעציעל 
פּאַנצעריאוױטאָס און טאַנקען און די רעמאָנט-אַרבעט האָט זיך אָנגע- 
הויבן. אין משך פון אַ קורצער צייט האָבן די מאַשינעס פאַרפולט די 
ריזיקע האַלע און חונדערטער האָבן געװאַרט אויפן װערקפּלאַץ. הונדער- 
טער קאַצעטלער האָבן דאָ געאַרבעט ביים פונאַנדערנעמען, פאַרריכטן 
און מאַנטירן. מיט דער צייט איז עס געװאָרן אַ וויכטיקע פּלאַצוּווקע מיט 
אַן איינפלוס אויפן לאַגער"לעבן בכלל, 

די דאָזיקע וויכטיקייט איז באַשטאַנען אין די פאַרשידענע פראָדוקטן 
און זאַכן, צווישן אַנדערע אויך װערטזאַכן, װאָס די שאָפערן האָבן מִיט 
זיך געברענגט אין די מאַשינען -- מלחמהירויב און סתם'גזילה. לכת- 
חילה האָבן די קאַצעטלער, װאָס האָבן געאַרבעט ביים פאַרריכטן, זיך 
באַנוגנט מיט דעם, װאָס די שאָפערן פלעגן זיי אַליין געבן מיט אַ ברייי 
טער האַנט -- װי דער כאַראַקטער ביי אַזעלכע, װאָס באַקומען לײיכט 
און צעטיילן עס לייכט. די ברײטהארציקייט איז אויך געווען פונעם 
רחמנות-געפיל, װאָס די נעבעכדיקע קאַצעטלער האָבן דערװעקט בי 
זייערע סאָלדאַטישע צוהערערס. די אַרבעטער, איבערצייגנדיק זיך, אַז 
די שאָפערן, אין די מערסטע פאַלן, ווייסן אַלײן נישט װאָסערע אוצרות 
ס'געפינען זיך אין די מאַשינעס און לייגן נישט דערויף קיין שטאַרקע 
חשיבות, האָבן אָנגעהױבן צו ,שלעפּן". צו ערשט האָט מען גענומען 
קלייניקייטן : אַ ביסל צוקער פון די פולע זעק, אָדער עפּעס אַ בגד און 
אַנדערע קלייניקייטן, וועלכע מ'קאָן לייכט פאַרקויפן אין לאַגער אָדער 
ביי די פּולישע אַרבעטער. מיט דער צייט איז דאָס ,נעמען" זיך פונאַנ- 
דערגעװואָקסן. געלט איז געווען נישט בלויז ביי די אַרבעטער אין ג. ק, 
מאָט. נאָר אין אַלץ ברייטערע קרייזן. דאָס האָט משפּיע געװען אױפן 
לאַגערילעבן בכלל, 

אין אונדזער קאָמאַנדאָ האָט געאַרבעט אַ זאַקליקאָװער בחור, װאָס 
איז אין לאַגער באַװוּסט געווען אַלס , מאַרװיכער?. אַז ס'איז וועמען ביי 
נאַכט עפּעס פאַרלוירן געגאַנגען האָט מען געװוּסט װעמענס ,שטיקל 
אַרבעט? דאָס איז. קיינער האָט אים נישט געזען האַנדלען אָדער ,אָרגאַי 
ניזירן" און דאָך האָט ער תמיד גוט געלעבט. אַז די גוטע מעגלעכקייטן 
אין פירמע ג. ק. מאָט, זענען באַװוּסט געװאָרן, פלעגט דער בחור אָפט 
זיך אָפּטראָגן פון דער אַרבעט, אַ זאַך װאָס, אגב, אַ סך פלעגן דאָס טאָן 

און אויך איך, ער פלעגט ערגעץ-װווּ אַװעקקומען און פון דאָרט ברענגען 
אַ ,מציאה", אַן אויפטו פון זיינע ,געבענטשטע הענטלעך", װי מ'פלעגט 
זאָגן. 

איין מאָל איז ער פון אַזאַ שפּאַציר צוריקגעקומען נישט קענענדיק 
באַהאַלטן זיין שמחה. אויף דער פראַגע, װאָס איז אַזױ ביי אים די 
שמחה? האָט ער געענטפערט: ,חברה, מער דאַרף איך נישט אַרבעטן 
און נישט זאָרגן, כ'האָב גענוג ביז סוף מלחמה". ער האָט דערציילט, 
אַז ער האָט געפונען אין איינער פון די מאַשינען אַ זייער וויכטיקע זאַך. 
זיינע מקורבים און חברים האָבן שפּעטער דערציילט וועגן זיין אָפטן 
אויסטוישן רוסישע גאָלדענע מטבעות. מיר האָבן די ענדערונג באַמערקט 
אין זיין אויפפירונג. פון דעמאָלט האָט ער נישט אָנגערירט און נישט 
פאַרזוכט דאָס לאַגעריעסן, געגעסן און געטרונקען מכל טוב און אויך 
נישט געקאַרגט אוב ס'האָט זיך ווער גענייטיקט אין זיין הילף. 


ייִדן האָבן אויך אָפן פאַרדינט פון פאַרקויפן דאָס דאָזיקע אָנגע- 
גזלטע פאַרמעגן. די שאָפערן האָבן זיי געמאַכט פאַר פאַרמיטלערס ביים 
פאַרקויפן די סחורות, פאַר וועלכע זיי האָבן באַקומען װאָדקע, פּוטער, 
חזיר-פלייש און אַנדערע פּראָדוקטן, וועלכע זיי האָבן אַװעקגעשיקט צו 
זייערע משפּחות אין דײיטשלאַנד. די פאַרמיטלונג האָט אַריינגעברענגט 
אַ סך געלט אין לאַגער און שטאַרק משפּיע געווען אויפן לעבן פון די 
קאַצעטלער, 


מיט דער צייט האָבן מענטשן אויך אָנגעהױבן אַריינצוברענגען אין 
לאַגער געווער און אַמוניציע, װאָס זיי האָבן געפונען אין די מאַשינען 
מיט דעם האָט זיך בעיקר פאַרנומען אַ גרופּע, װאָס האָט געפּלאַנעװעט 
צו אַנטלױפן, | 


אין די באַציונגען, װאָס ייִדן פון לאַגער האָבן געהאַט מיט פון 
פראָנט געקומענע סאָלדאַטן זענען אויך געווען אַנדערע דערשיינונגען 
װאָס האָבן פאַרװונדערט, אָבער איינצייטיק געמוטיקט. מרדכי פױגל, 
װאָס האָט סטאַביל געאַרבעט אין ג. ק. מאָט, האָט מיר דערציילט אַז 
ער האָט, וי געוויינטלעך, אַ לענגערע צייט געאַרבעט מיט אַ סאָלדאַט 
אַ שאָפער. ס'האָט זיך געפירט, אַז ביים פאַרריכטן אַ טאַנק אָדער אַן 
אויטאַ, פלעגט מען אַװעקשטעלן אַ ייד צו הילף דעם שאָפּער, וועמענס 
אויפגאַבע איז געווען צו ריניקן די מאַשין און די טיילן און בכלל 
העלפן ביי דער אַרבעט. אַרבעטנדיק מיטן שאָפּער אַ לענגערע צייט, האָט 
מרדכי מיט אים אָנגעקניפּט נענטערע קאַנטשאַפט און פלעגט מיט אים 

פירן שמועסן. אין איינעם פון די שמועסן האָט אים דער שאָפּער גע- 
פרעגט וועגן זיין פאַמיליע. מרדכי האָט אים דערציילט וועגן גורל פון 
זיין משפּחה און אונדזערע משפּחות בכלל, וועגן די אויסזידלונגען, 
רציחות און דעם טאָטאַלן אומברענגען פון די ייִדן. דער סאָלדאַט האָט 
אַבסאָלוט נישט געװאָלט גלייבן אין דעם אַלעם. מרדכי האָט זיך באַמיט 
איבערצוצייגן אים אַז ער דערציילט אים דעם אמת, אָבער יענער האָט 
געטענהט, אַז דאָס איז אוממעגלעך. דעם שאָפערס אַ קאָלעגע, װאָס האָט 
געהערט דעם ויכוח, האָט באַשטעטיקט מרדכיס רייד. אַז דער שאָפער 
האָט דאָס געהערט האָט ער זיך צעויינט וי אַ קינד. 

אַן ערנסטער, אויך אַן אויסטערלישער ענין, איז געוען דער קאָני 
טאַקט פון אַ דייטשן לופּטװאַפע-אונטעראָפיצער מיט איינער אַ קאַצעט- 
לערין, אַ לובלינער מיידל, פעלאַ לאַקס. דאָס אין געווען נישט קין 
עפּיזאָד נאָר אַ שטענדיקער קאָנטאַקט, װאָס איז דורך איר פאַרבינדן 
געװאָרן מיט עטלעכע קאַצעטלער. זי האָט געהאָלפן אַרײנברענגען גע" 
ווער מיטן צוועק צו אָרגאַניזירן אַן אַנטלופן. דער דאָזיקער קאָנטאַקט 
האָט אָנגעהאַלטן ביז צום אויפלייזן דעם לאַגער. 

די באַציונג צו אונדז פון דער ס. ס-מאַכט האָט זיך אויך געענדערט 
צום בעסערן: מען האָט מער נישט געשלאָגן און נישט געפּײיניקט. דעם 
קאָמענדאַנט לײיבהאָלד האָבן מיר טאַקע אַלע פיינט געהאַט, כאָטש ער 
האָט נישט געפּײניקט, נישט געמאָרדעט און זיך נישט ספּעציעל אכ- 
זריותדיק באַצױגן, אָבער ער איז געווען דער שטרענגסטער אינעם גאַנצן 
אַדמיניסטראַציע-אַפּאַראַט,. און אפשר אויך צוליב זיין אויסערלעכער 
ענלעכקייט צו פייקס. דאַקעגן האָט זיין שטעלפאַרטרעטער קלייסט גע- 
נאָסן פוֹן אונדזער אַלעמענס סימפּאַטיע. וועגן זיינע באַמיונגען פאַר 
אונדז קאַצעטלער האָבן אַרומגעקרײזט מעשיות, װאָס קיינער האָט אָבער 
נישט געװווסט זייער אויטענטישקייט. ס'איז גענוג געווען צו זען זיינע 
אָפטע און לאַנגע שפּאַצירן אין לאַגער מיט שטאָקמאַנען. מיר אַלע אין 
לאַגער האָבן ליב געהאַט צו זען זיי ביידן שפּאַצירנדיק הין און צוריק 
לענגיאויס דעם לאַגער. שטאָקמאַן דער שלאַנקער -- אַ ביסל העכער 
און קלייסט -- אַ ביסל אַ ברייטערער. מיר האָבן קלייסטן קיין מאָל נישט 
געזען זיין אין כעס, נישט געהערט אים שרייען אָדער זידלען. תמיד איז 
ער געווען איינגעהאַלטן, שטיל און רויַק, ביי די אַפּעלן און ביי אַנדערע 
געלעגנהייטן, | 

די באַצ;ונג צו ייִדן מצד די ס. ס.-לייט פון די נידעריקערע ראַנגעס 
איז געווען ענלעך צו דער וי מצד קליסט. וינציקע צװוישן זיי זענען 

געווען רייכסדייטשן, דער רוב פון זיי זענען זיי געווען רומענישע 
פאָלקסדייטשן. ווייזט אויס, אַז די קאָמענדאַנטן האָבן זיי געדינט אַלס 
מוסטער אין זייער אויפפירונג און אין זייער באַציונג צו די קאַצעטלער, 
פאַקטן פון פּייניקן אָדער שטאַרק שלאָגן זענען אין קאַצעט געווען גאַנץ 
װײיניק. דאָך האָב איך אַליין אַרײינגעכאַפּט שווערע קלעפּ פון אַן עסיעס- 
מאַן, וועגן וועלכן מ'האָט געזאָגט אַז ער איז דער בעסטער צוישן זֵיי, 
אַז ער רעדט ייִדיש, איז דערצויגן געװאָרן צווישן ייִדן און איז ווייט 
פון נאַציזם. אָבער אין אַלגעמײן האָבן זיי אונדז נישט געטשעפּעט, נישט 
ביי דער אַרבעט און נישט אין לאַגער, 

די באַציונג פון די עסיעס-לייט צו פאַרשידענע ,שטיקלעך" פון יחיי 
דים און קאַצעטלער"גרופּעס, איז אפשר צו דערקלערן מיט נישט װעלן 
שלעכטס-טאָן דעם לאַגער, וועמען גערינג האָט כלומרשט גענומען אונ- 
טער זיין פּראַטעקטאָראַט אין דער צייט פון דער אַלגעמײנער ליקוידאַ" 
ציע פון די לאַגערן אין לובלינער קריין, אָדער גאָר מיט אָפיציעלע 
אינסטרוקציעס נישט צו טאָן אונדז קיין שלעכטס. נאָר דערמיט איז צו 
דערקלערן עטלעכע וונדערלעכע פאַקטן: קיינער איז נישט באַשטראָפט 
געװאָרן נאָכן אַנטלויפן פון דער באַװאָפנטער גרופּע פון װערקשוץ; און 
אַוודאי אי נישט צו פאַרשטיין װאָס במשך דער צייט װאָס דער קאַצעט 
האָט עקזיסטירט, אי קיינער נישט אומגעבראַכט געװאָרן פאַר אַנטלױפן, 
אַריינפירן געווער און ענלעכע פאַקטן װאָס האָבן פּאַסירט. אַ טייל פון 
זיי האָט מען געכאַפּט, אָבער זיי זענען אָפּנעקומען מיט פאַרהעלטנישי 
מעסיק לייכטע שטראָפן. דער דאָזיקער ליבעראַליזם און די סימפּטאָמען 
פון דיסציפּלין-ברוך און דעמאָראַליזאַציע אין דער זיך צוריקציענדיקער 
רייכס-אַרמײ, וועלכע מיר האָבן זיך טאָגיטעגלעך צוגעזען, האָבן אונדז 
געגעבן אַ גרונט צו גלייבן -- טראַץ דעם זײן אָפּגעריסן פון דער 
אויסערלעכער וועלט און פון אַנדערע לאַגערן -- אַז ס'איז אײינגעטראָטן 
אַן ענדערונג אין דער באַציונג פון די דייטשן צום קליינעם הייפל 
געבליבענע ייִדן, און אַז מען מאָרדעט זיי נישט מער, מען פּייניקט נישט 
און מען טאָרטורירט זיי נישט מער אָן אַ פאַרװאָס. און די געשיכטע 
מיטן אַנטלויפן דאַרף עס באוייזן. 

פירמע ג. ק. מאָט. האָט געהאַט אַ פיליע מיט װאַרשטאַטן איך 
אין קראַשניק און אויך אַהין זענען געשיקט געװאָרן צו אַרבעט ייִדן פון 
בודזין, צוישן די, װאָס האָבן דאָרט געאַרבעט, איז געווען אַ שטענדיקע 
גרופּע פון אַ נאַכטשיכט, וועלכע איז באַשטאַנען פון יונגעלייט פון די 
אַרומיקע שטעטלעך: קראַשניק, זאַקליקאָוו און בעלזשעץ. מעגלעכקייטן 

פון גנבענען זאַכן, פּראָדוקטן און געווער פון ראַבונעק, זענען געווען אויך 
אין קראַשניק. דער צענדליק מענטשן פוֹן דער נאַכטגרופע האָבן אָנגע- 
זאַמלט געווער און אַמוניציע און צוגעגרייט אַ פּלאַן פון אַנטלױפן. זי 
האָבן גוט געקענט די ועגן און וייזט אויס, אויך געהאַט אָנגעקניפּט 
אַ קאָנטאַקט מיט גרופּעס פּאַרטיזאַנער, װאָס זענען טעטיק געוען אין 
דער סביבה. / 

איין נאַכט, אַ פיר"פינף װאָכן נאָך דעם וי מיר זענען אַריבער 
אין קאַצעט, איז געמאַכט געװאָרן אַ פּלוצעמדיקער אַפּעל אינװייניק 
אין די בלאָקן. מיר האָבן נישט געװוּסט װאָס ס'איזן געשען אָבער 
מיר זענען צופרידן געווען װאָס דער אַפּעל קומט פאָר אין די בלאָקן, 
און נישט אין דרויסן, אין רעגן, שניי און וינט. דער עסיעסמאַן 
איז דורכגעגאַנגען דֹעם בלאָק, איבערגעציילט די מענטשן אױף די 
געלעגערס, פאַרצייכנט די צאָל און געענדיקט. אין דער פרי, אָדער 
אפשר נאָך ביי נאַכט, איז באַװוּסט געװאָרן וועגן אַנטלױפן פון די צען 
קאַצעטלער פון ג. ק. מאָטיקראַשניק, און אַז דריי פין זיי האָט מען 
געכאַפּט און זיי געפינען זיך אין לאַגער. דעם אַפּעל האָט מען גע" 
מאַכט כדי צו איבערצייגן זיך, אַז ס'זענען נישט אַנטלאָפן נאָך אַנדערע. 
מיר אַלע האָבן זיך געזאָרגט פאַרן גורל פון די דריי און אויך מורא 
געהאָט פאַר באַשטראָפן אַנדערע. אָבער יענעם פרימאָרגן איז גאַרנישט 
געשען. אַלע זענען אַרױס צו דער אַרבעט וי יעדן טאָג און אין משך 
פון טאָג זענען פון לאַגער נישט אָנגעקומען קיין באַאומרויַקנדיקע ידיעות. 
צוריקקומענדיק פון דער אַרבעט זענען מיר געװאָר געװאָרן, אַז קאָמענ-י 
דאַנט לייבהאַלד האָט די דריי געהייסן אַװעקשטעלן צווישן דאָפּלטן עלעק- 
טרישן פּאַרקאַן, ביים ואַכצימער פון לאַגער-אַרײנגאַנג. פריער האָט ער 
נאָך געהייסן צונייען אַ גרויסע געלע לאַטע אויפן אויבער-מלבוש פון יעדן 
איינעם פֿון זיי. מיר האָבן עס באַטראַכט פאַר אַ ספּעציעל שווערן אַרעסט, 
אויפן פראָסט און אין טיפן שניי, אַנשטאָט אין אַ פאַרמאַכטן בנין. מיר 
האָבן אויף די יונגעלייט רחמנות געהאַט, װאָס מען פּײיניקט זיי אַזױ 
פאַרן אויספירן דעם טויטאורטייל, 

צו מאָרגנס זענען די בחורים געבליבן אין דעם זעלבן אַרעסטיצושטאַנד 
-- ס'איז זיי פאַרווערט געווען זיך צו באַװועגן און אַרומצוגײן און ס'איז 
געווען אַ מורא, אַז זיי װעלן פאַרפרוירן װוערן נאָך איידער מ'וועט אויס- 
פירן זייער פּסקידין. אָבער ס'האָבן זיך אַרומגעטראָגן קלאַנגען, אַז לוש 
שטאָקמאַנס בקשה אָדער לויט אייגענער איניציאַטיוו, האָט דער ויצע- 
קאַמענדאַנט קלייסט ביי נאַכט אַריינגעגנבעט עסן פאַר זיי. 

נאָך דריי מעת-לעת פון דאָזיקן אַרעסט זענען די דריי צוריקגעברענגט 
געװאָרן אין בלאָק אַרײן. וי אַ שטראָף האָט מען זיי פאַרבאָטן אַרױסי 
צוגיין צו דער אַרבעט. מיר האָבן מורא געהאַט אַז זיי װעלן שפּעטער 
נאָך באַקומען זייער פּסקידין, אָבער אין בודזינער קאַצעט אי זי 
גאָרנישט געשען. 

וועגן אָרגאַניזירן דעם אַנטלױף האָב איך געהערט עטלעכע ווערסיעס, 
אָבער דערציילן װעל איך בלויז די באַגלײבטסטע פון זיי, 

אויך אין קראַשניקער ג. ק. מאָט, האָבן זיך איינגעשטעלט באַזונדערע 
באַציונגען צווישן די קאַצעטלער און די סאָלדאַטן, מיט וועלכע זיי האָבן 
געאַרבעט ביי די מאַשינען און אויך צװישן זיי און די שומרים זייערע. 
אין דער נאַכטשיכט, ווען די צאָל אַרבעטער איז אַ קליינע, זענען די 
באַציונגען נאָך ענגער געװאָרן: אַלע האָבן געגעסן צוזאַמען דאָס נאַכט- 
עסן, װאָס מען האָט אַהין געברענגט, גאַנץ אָפט האָט מען דאָס עסן פאַר" 
טרונקען מיט אַ גלעזל װאָדקע, פאַרשטענדלעך אויפן חשבון פון די ייִדן, 
װאָס האָבן זיך דאָס אָפּגענומען מיט די אָנגעגזלטע זאַכן און פּראָדוקטן 
פון די מאַשינען פון זייערע , קאַמעראַדן". אין דער נאַכט, ווען זיי האָבן 
זיך געגרייט אַנטלױפן, האָבן חברה געברענגט מיט זיך אַ שפּאָרע פּאָרציע 
משקה און פאַר זייערע חברים און שומרים אָנגעגאָסן מיט א ברייטער 
האַנט. אַליין האָבן זיי געטרונקען װאָס װייניקער. אַלץ איז געווען גרייט 
צום אַנטלױפן: דאָס געװער, אַמוניציע און די כלים איבערצושניידן די 
דראָטן פון פּאַרקאַן, אַז די געטראַנקען האָבן אָנגעהױבן משפּיע צו זיין, 
האָבן די , ציִֶערס" איבערגעשניטן די דראָטן און אַנטלאָפן, ביז די פאַהי 
פאָלגונג האָט זיך אָנגעהויבן האָבן זיי באַװיזן צו זיין גאַנץ ווייט און 
פאַרשװוּנדן געװאָרן. דריי האָט מען געכאַפּט און די אַנדערע זענען 
צוגעשטאַנען צו אַ פּאַרטיזאַנער-אָפּטײלונג. זיי האָבן נאָך דער באַפרײונג 
נאָך געקעמפט וי זעלנער אין זייערע אָפּטײלונגען און דערגאַנגען ביז 
די קאַרפּאַטן-בערג, װוּ עטלעכע פון זיי זענען געפאַלן. די איבעריקע האָבן 
איבערגעלעבט און אויפגעשטעלט משפּחות, 

אַ צווייטער פּלאַן פון אַנטלױפן איז בטל געװאָרן אין דער לעצטער 
מינוט. מיט שטאָקמאַנס וויסן האָט מען אין די ערשטע װאָכן פון קאַצעט 
אָנגעהױבן גראָבן אַ טונעל, פון אַ באַראַק ביז נאָך דעם פּאַרקאַן. דער 
ליידיקער באַראַק איז געווען אַ פופצן--צװאָנציק מעטער ווייט פון דער 
דראָט-פאַרצומונג. דעם סוד וועגן טונעל האָבן געװוסט אַ 25 מענטשן, 
װאָס האָבן פאַר זיך צוגעגרייט געווער און אַמוניציע. צוויי יינגלעך 
זענען טאָגיטעגלעך אַרײנגעגאַנגען גראָבן דעם טונעל און די ערד האָט 

מען צעשיט אונטערן באַראַק װאָס איז, גלייך וי אַלע באַראַקן, געווען 
געבויט אויף האָלצערנע פּלאַנקן. דער באָדן איז געווען אַ לײכטער, 
אַ זאַמדיקער און דאָס גראָבן איז צוגעגאַנגען זייער געשוינד. נאַכן 
אױיסגראָבן אַ. גרוב אין דער טיף פון ביי 2 מעטער האָט מען אָנגעהויבן 
גראָבן אַ שמאָלע הייל, בלויז אַ מענטש זאָל קענען דורכקריכן. די גראָב- 
אַרבעט איז אָנגעגאַנגען יעדן טאָג פון נאָך דעם אינדערפריאַפּעל ביז 
פאַר דעם אָװונט אַפּעל. פאַכלײט, װאָס האָבן אָנטײילגענומען אין פּלאַן, 
האָבן אינסטאַלירט עלעקטריש ליכט צוֹם גראָבן, און אַנדערע האָבן איני 
טערגעשפּאַרט דעם באַלקן. די יינגלעך װאָס האָבן געגראָבן זענען פאַרי 
זאָרגט געװאָרן מיט אַלעם נייטיקן און זיך געביטן ביי דער אַרבעט, 

די גרופּע, װאָס האָט דאָס פּלאַנירט, איז געשטאַנען אין קאַנטאַקט מיט 
אַן אונטעראָפיציר פון דער לופטװאַפע, דורך דער פאַרמיטלונג פון דער 
קאַצעטלערין פעלאַ לאַקס פון לובלין, זי האָט געאַרבעט ביים דייטש אַלס 
הויזדינערין און צװוישן די ביידע האָבן זיך אויסגעוװועבט פריינדשאַפטס- 
באַציָונגען. ער האָט פאָרגעשלאָגן אַן אנטלויף פּלאַן פאַר אַ גרופע קאַ- 
צעטלער און צוגעזאָגט אַלעמען צו פאַרזאָרגן מיט געווער און אַמוניציע, 
וי אַן אָנהײב האָט ער פאַר דער גרופּע געגעבן אַ רעװאַלװער מיט 
אַמוניציע. לכתחילה האָט מען מורא געהאַט פאַר אַ פּראָװאַקאַציע, אָבער 
מיט דער צייט האָט מען זיך איבערצייגט אין דעם אונטעראָפיצירס פריינד" 
שאַפט און אויפריכטיקע כוונות און ער האָט אין לאַגער אַרײנגעגעבן 
דורך דעם מיידל און אַנדערע מענטשן, געווער, אַמוניציע און אַפילן האַנט- 
גראַנאַטן, ער האָט אויסגעדריקט זיין ווילן צוצושטיין צו דער גרופּע, װאָס 
וועט אַרױס אין װאַלד אַרײן. טראָץ דעם אַלעם האָט מען אים נישט דער- 
ציילט וועגן גראָבן דעם טונעל. ער האָט בלויז געװוּסט וועגן אַן אַלגע- 
מיינעם פּלאַן פון אַנטלױפן, 

עס איז געפּלאַנט געוען, אַז די גרופע, װאָס איז אַנטלאָפן פון 
קראַשניק, און די טונעל-גרופּע, װעלן אַרױס אין דער זעלבער נאַכט און. 
צוזאַמענטרעפן זיך אין אַ באַשטימטן פונקט. אין אָװנט פאַרן אַנטלױפן 
האָט. די קראַשניקער גרופּע געמאָלדן דער אַנדערער, אַז צו מאָרגנס ביי 
נאַכט װעלן זי אַװעק. די דאָזיקע דעציזיע פון די צען און דאָס כאַפּן די 
דריי האָט, אַפּנים צו נישט געמאַכט דעם טנעל-פּלאַן 

| דער טונעל איז שוין געהאַט דערגאַנגען ביז צום פּאַרקאַן און אפשר 

שוין גאָר אַריבער אים און אַלץ איז שוין געווען גרייט, אַז די גרופּע זאָל 
אין אַ פּאָר טעג אַרום אַרױס פון לאַגער. ווייזט אויס, אַז צוליב דעם טיילי 
ווייזן דורכפאַל פון די קראַשניקער און דעם אומקלאָרן גורל פון די דרי 

האָט זיך איינער פון דער טונעליגרופּע איינגעבראָכן. דערציילט שטאָק- 
מאַנען וועגן אַנטלױף"פּלאַן. 

פאַראַן אַ צווייטע ווערסיע, אַז שטאָקמאַן, וועלכער האָט געזאָרגט 
וועגן דעם װאָס ס'קאָן מיטן לאַגער געשען נאָך צוויי פאַלן פון אַנטלױפן, 
האָט צו זיך גערופן דעם בלאָק עלטסטן סעגאַלאָװיטש, דעם פּלאַנגעבער 
פון אַנטלױפן, װאָס איז אויך געשטאַנען אין שפּיץ פון דער גרופּע און 
אים געהייסן איבעררייסן דאָס גראָבן און אַנולירן דעם פּלאַן. סעגאַלאָװיטש 
האָט געפּרוּווט טענהן, אַז מ'קאָן נישט מוותר זיין, אַז אַלץ איז גרייט צום 
אַרױסגײן, אָבער שטאָקמאַן איז געבליבן ביי זיינס. כדי מזאָל נישט 
באַנײען דאָס גראָבן אין אַ צייט אַרום, האָט ער געהייסן צענעמען דעם 
באַראַק, װאָס איז געשטאַנען אומבאַנוצט, און דאָס אויסצופירן האָט ער 
איבערגעגעבן אייגענע מענטשן מיטן לאַגער-קאַפּאָ אין שפּיץ. וועגן טונעל, 
דעם פּלאַנגעבער און דעם פאַראַנטװאָרטלעכן פאַרן פּלאַן, וועגן די אָנטײל- 
נעמערס אין גראָבן און װעגן דער צייט פון גראָבן -- זענען פאַראַן 
פארשידענע ווערסיעס. דער עצם פאַקט פון גראָבן דעם טונעל איז אויסער 
יעדן ספק. | 

טראָץ דעם אַלעם האָט דער דייטשער פריינד ווייטער רעקאָמענדירט 
צו אַנטלופן. ער האָט געטענהט, אַז זיי װעלן לאַנג נישט דאַרפן בלייבן 
אין װאַלד, ווייל דער פראָנט איז נאָענט און די רוסן װעלן בקרוב פאַר" 
נעמען די געגנט. ער איז טריי געבליבן זיינע פריינד אויך נאָכן אַריבער- 
פירן זיי פון בודזין. ווען זיי זענען שוין געװען אין וויעליטשקא בי 
קראַקע האָט ער זי באַזוכט און זיי ווידער אַ מאָל פאָרגעװאָרפן דאָס 
זיצן אין לאַגער, בעת דער פּראָנט רוקט זיך אָן נעענטער און די באַר 
פרייונג איז אַ זאַך פון געציילטע טעג. 

געווער איז אין לאַגער אַרײנגעבראַכט געװאָרן אויך דורך אַנדערע 
גרופּעס און דורך יחידים. ווייזט אויס, אַז נישט װינציק מענטשן האָבן 
אויסגענוצט די מעגלעכקייטן פון באַזאָרגן זיך מיט געווער, װאָס איז 
געווען הפקר אין די אױטאָס און טאַנקען. אויך לאַנגרעריק געװער איז 
געװאָרן אַרײינגעפירט אין לאַגער, אויף טראָגבעטלעך פון מכלומרשט 
קראַנקע און פאַרװוּנדעטע, װאָס מ'האָט אַרײנגעטראָגן פון װערק אין 
לאַגער אַריין. אויך די ליידיקע זופקעסלען, װאָס מ'האָט צוריקגעברענגט 
פון װערק אין לאַגער-קיך אַרײן, זענען אויסגענוצט געװאָרן צו דעם 
צוועק. ס'זענען אויך געווען פאַרשידענע אַנדערע ועגן. | 

במשך דער צייט האָט זיך אַרױסגעװיזן, אַז איין גרופּע האָט זיך! 
פאַרנומען מיט זאַמלען געווער פון די דאָזיקע קװאַלן און איבערשיקן עס 

צו פּאַרטיזאַנער אין דער סביבה, באַנוצנדיק זיך מיט לאָקאָמאָטיוויפירערס, 
וועלכע זענען אַריין-און אַרױסגעפאָרן אין און פון װערק. סוף פרילינג 
אָדער אָנהייב זומער האָט מען איינעם פון דער דאָזיקער גרופּע געכאַפּט 
טראָגנדיק אַ קאַסטן געווער, כדי אים אויפצולאָדן אויף אַ װאַגאָן פון אַ 
פראַכטיצוג (דאַכט זיך, אַז דאָס איז אַ געוויסער קליינמאַן, ער לעבט אין 
ישראל). אויך ער איז אָפּגעקומען מיט אַ פאַרהעלטנישמעסיק לייכטער 
שטראָף : מ'האָט אים אויף אַ געוויסער צייט אויפגעהאָנגען מיט פאַרבונ" 
דענע הענט אויף הינטן. די שטראָף האָט ביי אים נישט איבערגעלאָזט קיין 
סימנים און נישט גורם געווען קיין קערפּערלעכן שאָדן. 

ווידער אַ מאָל האָט זיך דערװועקט די האָפענונג וועגן אַן ענדערונג 
אין דער באַציונג צו די לאַגער-ידן, די אַלע שטראָפן זענען אַרױסגע- 
טראָגן און אויסגעפירט געװאָרן דורך קאָמענדאַנט לײיבהאָלד, וועמען מיר 
האָבן אַלע פיינט געהאַט. דעם אונטערשייד צווישן אים און פייקס אין 
האַנדלונג און רעאַגירן, האָבן מיר צוגעשריבן נישט אים און זיין פּערזאָן 
און כאַראַקטער, נאָר צו די אינסטרוקציעס פון זיינע באַפעלגעבער, 
דאַקעגן אונדזער באַציונג צו די אַנדערע עסיעס-לייט, אָנהייבנדיק פון 
וויצע-קאָמענדאַנט קלייסט און ענדיקענדיק מיטן נידעריקסטן פונקציאָנער, 
איז געווען כמעט אַ סימפאַטישע, יעדן פאַלס -- אָן שׂנאה און רוגז. מיר 
האָבן נישט געהאַט אויף װאָס זיך צו באַקלאָגן. מיר האָבן געלעבט שטיל 
און אָן צרות. נישט אַנדערש נאָר אַז שטאָקמאַנס צוציענדיקע פּער" 
זענלעכקייט, זיין רויקער כאַראַקטער און גוטע אייגנשאַפטן האָבן משפּיע 
געווען אויף דעם אונטערשאַרפירער. לוט װי מען האָט געשמועסט זענען 
אויך געווען רייבונגען צװישן דעם קאָמענדאַנט און זיין שטעלפאַרטרע- 
טער צוליב דער דאָזיקער פריינדשאַפט, װאָס האָט אַ סך דעצידירט וועגן 
דער באַציונג פון די דייטשן צו אונדז, 

מיר האָבן געװוּסט, אַז דער אויפזעער איבער דער קיך, אַן אונטער-י 
שארפירער, זאָרגט דערפאַר, אַז דאָס עסן זאָל זיין גוט און געשמאַק, גיט 
אַכטונג אַ גאַנצן טאָג אויף דער אַרבעט אין קיך און פאַרזוכט אַליין דאָס 
עסן. אַנדערע האָבן נאָך געװוּסט צו דערציילן, אַז ער דערלאָזט נישט, אַז 
די ייַדישע קיך-אַרבעטער זאָלן צופיל גנבענען פון די אַלגעמײנע קיך- 
פּראָדוקטן, װי פלייש און פעטס. אַ פאַקט איז, אַז אין קאַצעט בודזין האָט 
מען געקאָנט זיין זאַט. דער האַנדל מיט שפּייז אין לאַגער איז געווען בלויז 
מיט לוקסוס אַרטיקלען, לוט די לאַגער-באַגריפן, וי פּוטער, װאָדקע, װווּרשט, 
צוקער און ציגאַרעטן, אויך איך האָב אין יענער צייט אַ סך געטרונקען, 
נישט האָבנדיק אויך װאָס אַנדערש אויסצוגעבן דאָס געלט און ס'איז אויך 

געווען אַ מיינונג, אַז קיין בעסערע פּראָפילאַקטיש מיטל קעגן קראַנקייטן 
איז אין לאַגער נישטאָ. 

די פּשוטע עסיעס-לייט און די פון די נידעריקע ראַנגעס, װאָס האָבן 
געהאַט צו זאָגן איבער דער װאַך און דער אָרדענונג, זענען אַלע געווען 
פאָלקסדייטשן פון רומעניע. חברה פלעגן דערציילן וועגן זייער אָפּשפּעטן 
פון דער עסיעס און דעם רעזשים בכלל. דער רוב פון זיי האָבן געקענט 
ייִדיש און מיט ייִדן פלעגן זיי רעדן ייִדיש. אין אַלע הינזיכטן זענען זיי 
בעסער געווען פון די אוקראַיִנער, זיי האָבן נישט געשלאָגן און נישט 
געפּײיניקט און אונדז ,געדעקט", אויב ס'איז ווער געכאַפּט געװאָרן ביי 
עפּעס אַן עבירה. עטלעכע פון זיי האָבן אָנגעקניפּט פריינדשאַפטס- 
באַציונגען מיט ייִדישע פונקציאַנאַרן אין לאַגער. אָט אין איין פאַל: אין 
אונדזער בלאָק פלעגן מיר שפּילן אין קאָרטן, ס'האָט זיך נישט געװאָלט 
אַרױפגײן אויפן געלעגער אַכט-ניין אין אָװנט. מיר האָבן דאָך, על-פּיירוב, 
דעמאָלט נישט צו שווער געאַרבעט. איין אָװונט האָט זיך די טיר געעפנט 
און אין טיר האָט זיך באַװיזן דער עס-עס-מאַן, װאָס האָט נאַכט-דיזשור, 
לויטן רעגולאַמין האָבן מיר אין דער צייט געדאַרפט אַלע שוין זיין אויף 
די געלעגערס; קאָרטןישפּיל איז געווען פאַרבאָטן, און דאָ ליגט געלט 
אויפן טיש און דער בלאָקעלטסטער זיצט בראש פון דער פאַרזאַמלונג, 
מיר האָבן אין איילעניש אָנגעהויבן צװאַמעננעמען דאָס געלט און 
באַהאַלטן די קאָרטן, אָבער דער עסיעס-מאַן האָט באַװויזן אַלץ צו זען 
דער בלאָקעלטסטער האָט אים אַװעקגענומען אין אַ זייט און גערעדט מיט 
אים אַ פּאָר ווערטער, אַרױסגענומען פון שאַנק משקה, װורשט און אַנדער 
פאַרבייסן און אָנגעהױבן טרינקען מיט אים. דערוייל האָבן מיר זיך 
איינציקווייז אַרױסגעטראָגן אין שלאָפזאַל אַרײין און אַלץ ה האָט זיך געעג- 
דיקט אויפן בעסטן אופן, 

נישט ווייניק האָפענונג און מוט האָבן מיר געשעפּט פון דער לאַגע 
אויפן פראָנט, װאָס האָט זיך אָנגערוקט אַלץ נעענטער צו אונדז. יעדן 
טאָג זענען אָנגעקומען אַנדערע פאָרימכשירים צום רעמאָנטירן און יעדן 
טאָג איז עס אָנגעקומען פון אַ נענטערער סביבה. אוֹיך דער קאָנטאַקט 
מיט די פון פראָנט געקומענע סאָלדאַטן האָט פון אַ סך הינזיכטן צוגע- 
געבן מוט. איך אַלײן האָב נישט געהאַט קיין קאָנטאַקט מיט די סאָלדאַטן, 
אָבער כ'האָב הנאה געהאַט פון לייענען די צייטונגען, װאָס זיי האָבן מיט 
זיך געברענגט. ספּעציעל צוליב די אָנצאָליקע נעקראָלאָגן וועגן סאָלדאַטן 
װאָס זענען געפאַלן אויפן פראָנט, ,פאַרן פירער און פאָטערלאַנף" -- 
מיט וועלכע אַלע צייטונגען זענען פול געווען. מיר זענען אויך געווען 


229 


עדות פון דיסציפּלין-ברוך, פון אַרױסדרײען זיך פון זיין אויפן פֿראָנט, 
װאָס האָט געגרענעצט מיט דעזערציע און פון די סאַבאָטאַזש-אַקטן, װאָס 
די סאָלדאַטן האָבן אויסגעפירט אין מיליטערישן און רייכס-אייגנטום. 
פּורים-צייט האָבן מיר זיך דערװוּסט, אַז דער קאָמענדאַנט איז פאַר- 
ווזּנדעט געװאָרן אין אַ פוס פון אַ צופעליקער קויל. אַזױ איז געװען די 
אָפיציעלע מעלדונג. אָבער לויט וי מ'האָט געשמועסט, האָט ער אַליין 
זיך געשאָסן אין פוֹס, כדי נישט אַװעקגעשיקט צו ווערן אויפן פראָנט. 
דעם קלאַנג האָבן פונאַנדערגעטראָגן זיינע אייגענע אונטערגעאָרדנטע, 


אַן אױסגעשפּראַכענעם סאַבאָטאַזשיכאַראַקטער האָבן מיר געוען 
אין די מעשׂים פון די שאָפערן. גאַנץ אָפּט איז דער פּאַנצער-אױטאָ אָדער 
טאַנק אַ רעמאַנטירטער אַרױס פון װאַרשטאַט, איז אַװעק אין וועג אַריין 
צום פראַנט, און דעם זעלבן טאָג אָדער צו מאָרגנס איז דער שאָפער 
צוריקגעקומען מיט אַ נאָך מער באַשעדיקטן װואָגן װי פריער. אַז די 
פאַלן זענען װאָס אַ מאָל מערער געװאָרן און די קאָמענדאַנטן האָבן 
פאַרשטאַנען אַז זיי האָבן דאָ צו טאָן מיט סאַבאָטאַזש-אַקטן, וועלכע מ'האָט 
נישט געקענט באַווייזן, האָבן זיי אָנגעהויבן אַרױסשיקן די שאָפערן 
גרופּעס-ווייז. אויך דאָס מיטל האָט נישט געהאָלפן, צום סוף האָט מען 
אָנגעהויבן פאַרלאָדן די רעמאַנטירטע כלים אין װאַגאָנען און די שאָפערן 
האָבן זײערע װאָגנס באַגלײט מיטן זעלבן צוג אין אַנדערע װאַגאָנען 


די דאָזיקע דערשיינונגען װאָס האָבן אין אונדז דערװעקט די האָפע- 
נונג, אַז דער סוף פון דער נאַצישער רשעות אין נאָענט, האָבן אונדז 
באַװױגן צו מעשׂים, װאָס מיט צוייידריי חדשים צוריק װאָלטן מיר 
געהאַלטן אַז זי שטעלן אונדז אין געפאַר. די געווערישמוגלערייען זענען 
באַקאַנט געווען אין גאַנץ ברייטע קרייזן אין לאַגער. אויך אין אַנדערע 
מעשׂים אונדזערע איז געווען אַ מין פּראָװאָצירן דעם לאַגער-קאָמענדאַנט, 

איך דערמאָן זיך אַזאַ פאַל: איין טאָג האָט מען ביים אָװנט אַפּעל 
געמאָלדן, אַז דער קאָמענדאַנט לײבהאָלד פאָדֶערֹט מיר זאָלן צונויפי 
זאַמלען פּאַר אים פינף טויזנט זלאָטיס. געלט איז פאַרבאָטן געווען צו 
האָבן און מיט עטלעכע װאָכן צוריק איז עס ביי אונדז צוגענומען געװאָרן, 
אָבער ס'איז אוממעגלעך געווען אױסצובאַהאַלטן אונדזער לעבנס-ניואָ, 
און דעם געלט-שטראָם װאָס פליסט אין לאַגער. ביי יעדער געלעגנהייט 
האָבן מיר די עס-יעס-לייט אויפגענומען מיט עסן און טרינקען, װאָס זיי 
אַליין האָבן זיך נישט געקאָנט פאַרגינען עס צו קויפן. אַ חוץ די קאָמעג- 
דאַנטן זענען די עס-עס-פונקציאָנערן געווען איינגייערס אין די בלאָקן, 

דאָרט פאַרבראַכט אין דער געזעלשאַפט פון די בלאָקעלטסטע און געװוּסט 
ווֹעגן אַלץ װאָס ס'טוט זיך. אין לאַגער -- אַחוץ די ענינים וועגן אַנטלופן 
און געווער-ישמוגל,. 

די געפאָדערטע סומע איז געווען נישט קיין גרויסע און מ'האָט זי 
לייכט געקענט צוזאַמעננעמען אין געציילטע מינוטן ביי די איבער צויי 
טויזנט מענטשן. אָבער די יידישע לאַגער-לייטונג האָט נישט געװאָלט 
ווייזן קיין וועג פון אױספּרעסן געלט, דערצו נאָך, אַז דעם קאַמענדאַנט 
האָבֿן מיר אַזױ פיינט. ביז מיט צווייידריי חדשים צוריק װאָלטן מיר זיך 
,נישט געדונגען" מיטן לאַגער-יקאָמענדאַנט, אָבער דאָס מאָל איז פון 
ריי צו ריי און פון בלאָק צו בלאָק (ביים אַפּעל זענען מיר געווען אויס- 
געשטעלט לױט די בלאָקן), דורכגעפירט געװאָרן אַן אָנװיזונג, נישט 
צוו געבן קיין גראָשן און קיינער האָט נישט געװאַגט נישט צו פאָלגן 
שטאָקמאַנען. 

די צייט האָט זיך געצויגן און ס'איז געװאָרן נאַכט און מיר זענען 
געבליבן פאַרעקשנט. לײיבהאָלד האָט געמאָלדן, אַז ביז מיר װעלן נישט 
איבערווייזן די סומע, װעלן מיר אַזױ שטיין אין אַפּעל, אַפילו די גאַנצע 
נאַכט. מען װעט אונדז אויך נישט דערלויבן צו באַקומען עסן בעת דעם 
אַפּעל. מיר האָבן רעאַגירט מיט געלעכטער. מיר זענען נישט געווען הונר 
געריק און יעדער האָט מיט זיך געהאַט עסן. די בלאָקעלטסטע, וועמענס 
בלאָקן זענען. געווען נאָענט צום אַפּעלפּלאַץ, האָבן געפרעגט די מענטשן 
ווער ס'איז שטאַרק הונגעריק, האָבן געשיקט ברענגען ברויט פון בלאָק 
און עס צעטיילט נישט אויפן חשבון פון דער ברױיט-פּאָרציע. די װאַכלײט 
האָבן זיך געמאַכט נישט זעענדיק װאָס ס'קומט פאָר. מיר האָבן דעם ענין 
געזען וי אַ פאַרמעסט צװישן אונדז און לײיבהאָלד און זיכער געווען אין 
זיין דורכפאַל. טראָץ דעם װאָס מיר זענען שעהען געשטאַנען אויפן אַפּעל, 
האָט זיך נישט געפילט נערװועזיטעט אָדער געשפּאַנטקײט. מיר זענען 
געווען געשטימט ויציק און פריילעך, פּונקט װי מיר װאָלטן אָנטײל- 
גענומען אין אַ ספּעקטאַקל, 

בערך אַ שעה פאַר דער צייט פון שלאָפגיין האָט מען אונדז גע 
הייסן זיך פאַנאַנדערגײן. מיר האָבן באַװיזן ברענגען דאָס עסן פון קיך און 
דערליידיקן:אַלץ װאָס ס'איז נייטיק געווען, װי יעדן טאָג. אַזאַ שאַנטאַזש- 
פּרוּוו. האָט זיך מער נישט איבערגעחזרט במשך דער גאַנצער צייט פון 
אונדזער געפינען זיך אין בודזין. 

אין אַנדערע פּאַלן האָבן מיר זיך געשראָקן אַז איינצלנע מענטשן 
וועלן באַשטראָפט װערן. איין זונטיק האָבן מיר, וי געוויינטלעך, געזאָלט 


21 


צוריקגיין פריִער אין לאַגער אַרין. נאָך דער ציילונג האָט זיך אַרױסגע- 
וויזן, אַז אין איין קאָמאַנדע פעלט אַ מענטש. באַלד איז עמעצער געשיקט 
געװאָרן, באַגלײט דורך אַ װאַכמאַן, זוכן דעם פעלנדיקן, אָבער מען האָט 
אים נישט געפונען. אויך אין אַנדערע פּלאַצוװוקעס האָט מען אים נישט 
געפונען. נאָך אַ צווייטן אַפּעל לויט די נומערן און נעמען האָט זיך אַרױס- 
געוויזן, אַז דער פעלנדיקער איז אַ בחור פון דער װאַרשעװער גרופע, 
װאָס איז באַװוּסט געווען מיט זיין נאַכלעסיקײט און זיין , אַרױסמאַכן זיף" 
פון דער אַרבעט און דערמיט נישט איין מאָל פאַרשאַפּט צרות (איצט 
איז ער אין ישראל). מ'האָט אונדז געלאָזט אויפן אַפּעלפּלאַץ ביז ער װעט 
געפינען ווערן און אין צווישנצייט האָט מען געשיקט מענטשן מיט באַוואַי 
כונג אים צו זוכן. גאַנץ שפּעט האָט מען געברענגט דעם בחור, וועמען 
מען האָט געפונען אַ שלאָפּנדיקן אין אַ פאַרװאָרפן אָרט. אַז מען האָט אים 
געברענגט פּאַר שטאָקמאַנען און די לאַגעריקאָמענדאַנטן האָט ער געמאַכט 
דעם איינדרוק פון אַן אומשולדיק-פאַרװוּנדערטן איבער דעם רעש װאָס 
מ'האָט צוליב אים געמאַכט און הלמאַי מ'האָט אים אויפגעװעקט. מיר 
האָבן מורא געהאַט, אַז מ'וועט אים שטרענג באַשטראַפן, אָבער אונדזער 
זאָרג האָט זיך אַרױסגעװיזן פאַר גרונטלאָז און דער ענין האָט זיך 
געענדיקט מיט אַ לייכטן פֿאָרװוּרף. 

און װוידער אַ מעשׂה מיט באַקן מצות אויף פּסח. די געשיכטע האָב 
איך אויך געהערט אין פאַרשידענע װאַריאַנטן, אָבער דער עצם פאַקט איז 
אַן אָנספקדיקער אמת. וי שוין דערציילט האָבן אין בודזין געלעבט צוויי 
רבנים פון װאַרשעװער ראַבינאַט, הרב שטאָקהאַמער און הרב שפּיראָ. 
שטאָקמאַן האָט, אויף וויפיל ער האָט געקאָנט, געזאָרגט פאַר זיי, און האָט 
זיי, צוזאַמען מיט אַנדערע וװאַרשעװער פּערזענלעכקייטן, איינגעאָרדנט 
אַרבעטן אין באָדיאון דעזינפעקציע-אַנשטאַלט אין װערק -- אַ שטילער 
און באַקװעמער אַרבעטספּלאַץ, װוּ זיי האָבן נישט געמוזט אַרבעטן, נאָר 
בלויז בשעת אַ קאָנטראָל, 

אין דער קאַצעטיתקופה האָט די אויפזיכט איבערן באָדיאַנשטאַלט 
געהאַט דער עסיעס:מאַן קאָפמאַן, פון דער גרופע רומענישע פאָלקס- 
דייטשן, ער האָט גערעדט אַ ריינעם ייִדיש און, לױט װי ער האָט דער- 
ציילט, איז ער געווען שותף צו אַ ייִדיש געשעפט אין זיין רומענישער 
שטאָט, לויט אונדזער איינדרוק האָט ער געדאַרפט זיין אַן אַרבעטער 
אָדער אָנגעשטעלטער אין דעם געשעפט. יעדן פאַלס אין זיין באַציונג צו 
יידן געווען פאָרװוּרפּלאָז, 

אַ פּאָר טעג פאַר פסח האָט ער זיך געװענדט צו די באָדיאַרבעטער: 

;ייִדן, איר ווייסט, אַז ס'גייט צו פּסח און מ'דאַרף צוגרייטן מצות"? און 
ער האָט זיי אויספירלעך דערציילט ועגן פּסח ,ביי זיין ייִדישן שותף, 
וועגן די מנהגים, פּסחדיקע מאַכלים, דער פּאָרעניש אַרום דעם און ועגן 
פייערלעכן סדר -- און אַלעמען פאַרװוּנדערט מיט זיין באַהאַװנטקײט, 

אַלץ איז אַדורך גלאַטיק, מ'האָט אָנגעבאַקן די מצות און זיי געדאַרפט 
אַרײינברענגען אין לאַגער אַרײן. די רבנים און זייערע צוהעלפערס זענען 
נישט געווען קיין ספּעציאַליסטן אין שמוגלעריי און באַשלאָסן די מצות 
אַריבערצוטראָגן אויף זייערע קערפּערס. יענעם טאָג האָבן די באַדי 
אַרבעטער זיך אַרומגעװיקלט מיט די פעקלעך מצות און אַליין נישט 
זייענדיק קיין רעליגיעזע ייַדן, האָבן זיי דאָס אָבער געטאָן מיטן גוטן 
ווילן צו העלפן די רבנים און אַנדערע ייִדן מקיים זיין די מצוה פון עסן 
מצות און נישט הונגערן יוסיטוב -- טראָץ די בודזינער פאַרהעלטענישן 
און קעגן די פאַראָרדנונגען, 

מעשה שׂטן האָט מען די באָדיאַרבעטער רעװוידירט ביים טויער, ביים 
אַפּעל האָט מען זיי אַלע איזאָלירט, װוי זיי װאָלטן געווען אַרעסטירט, 
רעוויזיעס אין אַרײנגאַנגסיטױער זענען געווען זייער זעלטן און דער אופן 
פון דורכפירן די רעוויזיע האָט געמאַכט דעם איינדרוק פון אַ מסירה, 
אָבער האָפמאַנען האָט קיינער נישט חושד געװוען 

דעמאָלט האָט שטאָקמאַן זיך ארויסגעוויזן אין זיין פולער גדלות. ער 
האָט זיך צוגעשטעלט פאַר לײיבהאָלדן און דערקלערט, אַז ער האָט געגעבן 
די אָנווייזונג אַרױסצוגעבן דאָס מעל אױיף באַקן מצות פון קיכמאַגאַזין 
אויף לײיבהאָלדס פראַגע פאַר װאָס ער האָט עס געטאָן, האָט שטאָקמאַן 
געענטפערט, אַז ער האָט געװוּסט אַז אַ געוויסע גרופּע װעלן פּסח נישט 
עסן קיין ברויט (ער האָט נישט דערציילט אַז צװישן זיי זענען דאָ 
רבנים) און אויב זיי וועלן הונגערן, װעלן זיי נישט קענען אַרבעטן 
דעריבער האָט ער זיי געהייסן געבן זייער חלק פון דעם מעל אין מאַגאַזין 
און זאָלן זיי דערמיט טאָן װאָס זיי ווילן. די לאַגעריקאָמענדאַטור זאָרגט 
דאָך אויך פאַר דער גוטער פאַרפלעגונג פון די קאַצעטלער און אויב די 
טאַט איז שטראָפבאַר, דאַרף ער, שטאָקמאַן, באַשטראָפּט ווערן נישט וויינל- 
קער וי די אַנדערע. 

די ,,פאַרברעכער" זענען באַפרײיט געװאָרן צוזאַמען מיט די מצות און 
אין דער סדרינאַכט איז אין בלאָק פון די רבנים איינגעאַרדנט געװאָרן 
אַ פּסחדיקער סדר מיט מצות, מעגלעך אַז נישט מיט אַלע , פּיטשעווקעס". 
דער בלאָק איז געווען פול מיט ייִדן און אַ סך זענען געשטאַנען אין 
דרויסן כדי כאָטש סימבאָליש אָנטײלצונעמען. אויך איך בין דאָרט געווען, 

נאָך פופציק יאָר נישט-זיין ביי אַ סדריפסח. כ'בין אויך געװען ביים 
דאַװונען שחרית און מוסף אין דעם זעלבן בלאָק דעם צווייטן טאָג פּסח, 
װאָס איז יענעם יאָר אויסגעקומען זונטיק און צוליב דעם קריסטלעכן 
פּסחא-יום-טוב איז עס געווען אַ פרייער טאָג פון אַרבעט פאַרן גאַנצן 
לאַגער. געבענטשט. זאָל זיין שטאָקמאַנס אָנדענק, דער שטאָלצער און 
פאַראַנטװאַרטלעכער ייד, וועלכער האָט אין דער דעגענערירטער צייט 
אָפּגעהיטן זיין צלם האָדם, און זיינע אונטערגעאָרדנטע -- פֿון מאָראַלישער 


דעגענעראַציע, 


מען הייבט אָן ליקווידירן דעם לאַגער 


זינט מיר זענען געקומען אין בודזינער קאַצעט, אָנהייב פעברואַר, 
און ביז דער צייט ועגן וועלכער ס'רעדט זיך דאָ, פרילינג 1944, האָט 
זיך דער מזרח"פראָנט צוגערוקט נאָענט צן אונדזער ראַיאָן און לױט. 
אונדזערע ידיעות זענען שוין פאָרגעקומען שלאַכטן אין מזרח-ראַיאָנען 
פון לובלינער קרייז, | 

אויך די דייטשן האָבן געװוּסט, אַז דער ריקצוג אויפן פראָנט איז 
נישט קיין צייטװוייליקער און אַז זיי האָבן נישט קיין אויסזיכטן אָפּצוי 
שטויסן די רוסן. דעריבער האָבן זיי געפּלאַנט דאָס ליקווידירן דעם לאַגער 
בודזין, און װי זייער שטייגער, האָבן זיי דאָס געטאָן אין אַ פאַרשטעלטער 
פאָרעם, כדי נישט אַרױסצורופן אַ בהלה אין לאַגער, וי אַנטלױפן און 
אַנדערע דערשיינונגען. מידאַרף מודה זיין, אַז אין אַ גרויסער מאָס אין 
די דייטשן דער דאָזיקער מאַנעוור געלונגען. וועגן ערשטן טראַנספּאָרט 
האָט מען געמאָלדן אָנהייב פרילינג, כ'מיין, אַז ס'איז געװען אין די 
ערשטע נאָךיפּסח-טעג. אין איינעם פון די אָװנטיאַפּעלן האָט מען געמאָלדן, 
אַז ס'זענען נייטיק מענטשן פון פרייע באַרופן אין אַרבעטענדיקע איבי 
טעליגענץ, וועלכע װעלן אַװעקגעשיקט װערן צו אַרבעט אין ספּעציעלע 
באַדינגונגען. אַלע װאָס געהערן צו די דאָזיקע קאַטעגאָריעס דאַרפן. אַרױס 
פון די רייען און זיך רעגיסטרירן. די מענטשן פון די פּראָפּעסיעס האָבן 
זיך ערנסט געקווענקלט. נאָך די באַדינגונגען אין בודזין האָט זיך קיינער 
נישט געאיילט צו גיין זוכן ,גליקן" ערגעץ אַנדערש. װאָס מען וייסט 
בכלל נישט װאָס דאָרט איז. אָבער די דייטשע אָפּנאַרערײ-מאַשין האָט 
אויך דאַ געװווירקט: דער ווילן צו אַרבעטן ביי פאַכאַרבעט נאָכן זיין יאָרן 
לאַנג אָפּגעריסן פון דער פּראָפּעסיאָנעלער אַרבעט. עס האָבן אָנגעהױבן 
רעגיסטרירן זיך: דאָקטוירים, ביאָלאָגן, אינזשענירן, בוכהאַלטערס און 
מענטשן פון ענלעכע פּראָפּעסיעס, צװזאַמען עטלעכע צענדליק. צו די 

האָט מען צוקאַָאָפּטירט אַזעלכע װאָס מ'האָט אויף אַ צופעליקן אופן אויסי 
געקליבן פון די רייען און אַזױ אַרום צזאַמענגעשטעלט אַ טראַנספּאָרט 
פון 150 מענטשן, װאָס האָבן, לויט קלאַנגען, געזאָלט אָפּגעשיקט וערן 
קיין לובלין, ס'הייסט נענטער צום פּראָנט, אָבער שפּעטער האָט זיך 
אַרױסגעװיזן, אַז זיי זענען געשיקט געװאָרן קיין ראַדאָם,. צוװוישן די 
אַרױסגעשיקטע. זענען געווען אַלע יונגע בחורים פון אונדזער גרופע, 
װואָס איז אויפגעלייזט געװאָרן מיטן אַריבערפירן אין קאַצעט און דעריבער 
האָבן מיר אין אָנהייב אַפילן נישט געװוּסט אַז מ'האָט זיי אַװעקגעשיקט, 
אַ צווייטער טראַנספּאָרט פון וינציקער פון הונדערט פּערזאָן, איז 
אַװועקגעשיקט געװאָרן עטלעכע טעג שפּעטער קיין סטאַלאָװאַװאָלא, אַן 
אינדוסטריע-שטאָט נישט ווייט פון סאַנדאָמיעזש, ווייזט אויס, אַז אויך 
דאָס איז געווען פון די אינדוסטריעליזאַציע-װוערק פון דער פּוילישער 
מאַכט.- אין דאָזיקן טראַנספּאַרט איז אַריין מיין קרוב סראָליק אַראָל. 
זינט אונדזער טרעפן זיך אין בודזין, האָבן מיר געלעבט װי ברידער, זיך 
געטײילט מיט אַלץ און געהאָלפן איינער דעם צווייטן. נאָכן פאַרלירן מיין 
גאַנצע משפּחה, און צום סוף מיין ברודער אברהמקע, איז סראָליק געווען 
דער איינציקער איבערבלייב פון מיין אין מיין רחלעס משפּחה, וועלכן 
כ'האָב ליב באַקומען אויך צוליב זיינע פּערזענלעכע אייגגשאַפטן. פון 
דעמאָלט האָב איך אים נישט געזען און נישט געהערט מער וועגן אים, 
דאָס צוזאַמענשטעלן די צוויי טראַנספּאָרטן האָט זיך נישט אָנגע- 
שטויסן אויף קיין שוועריקייטן און נישט דערוועקט קיין שום פּראָבלעמען, 
וועגן צווייטן טראַנספּאָרט האָט מען זיך דערװוסט ערשט נאָכן אַװעקשיקן 
אים. וועגן סראָליקס אַװעקשיקן בין איך געװאָר געװאָרן ערשט װען 
כ'בין געקומען באַזוכן אים אין פריזעריי, אַנדערש איז געווען מיטן דריטן 
טראַנספּאָרט. אין די ערשטע מאַײיטעג,. צוריקקומענדיק פון דער אַרבעט, 
האָט מען געמאָלדן וועגן 200 מענטשן, וועלכע דאַרפן אַפּנעשיקט וערן 
אין לאַגער מיעלעץ, װוּ ס'איז אויך געווען אַ ווערק פון עראָפּלאַנען-טײלן 
פון דער פירמע ,היינקעל-ראָשטאָק". ביי די פר;ערדיקע טראַנספּאַרטן 
זענען די ליסטעס צוזאַמענגעשטעלט געװאָרן דורך דער עסיעסיקאָמעג- 
דאַטור פון לאַגער, מיט דער הילף פון לאַגער-ביוראָ, די ,שרייבשטובע". 
דאַקעגן איצט זענען די קאַנדידאַטן אַװעקגעשיקט צו וערן אויסגעקליבן 
געװאָרן דורך מענטשן, װאָס זענען ספּעציעל געקומען פון מיעלעץ, אַ ספּע- 
ציעל אָרט אויפן אַפּעלפּלאַץ איז באַשטימט געװאָרן פאַר די קאַנדידאַטן 
צום אַװעקשילן און אַ מיעלעצער װאַך האָט זיי געהיטן. פון אָנהײיב איז 
אַלץ צוגעגאַנגען אין אָרדענונג, די אויסגעקליבענע צום טראַנספּאָרט 

האָבן רויק געװאַרט אויפן קאָנצענטראַציע-פּלאַץ. די צאָל קאַנדידאַטן איז 
געװאָקסן און ס'האָט אויסגעזען אַז גאָר גיך װעט דער טראַנספּאָרט 
דערגאַנצט ווערן. פּלוצעם האָט די לאַגע זיך ראַדיקאַל געענדערט. איינער 
פון די קאַנדידאַטן איז אַװעק פון דער קאָנצענטראַציע צוריק צו זיין 
פּלאַץ אין דער ריי. אַז ס'איז דעם ערשטן געלונגען האָט אַ צווייטער אויך 
געפּרוּווט און אויך אים איז עס געלונגען. דאָס אװעקלױיפן פון קאָני 
צענטראַציע-פּלאַץ איז געמאַכט געװאָרן עפנטלעך און מאַסנװײיז, און 
דאָרט איז געבליבן בלויז אַ קליין הייפל. אַפילן די װאָס זענען אויסגעי 
קליבן געװאָרן צום טראַנספּאָרט, זענען געגאַנגען אַרום און אַרום און 
צוריק געקומען אויף זייער פּלאַץ. דער ספּעקטאַקל האָט ביי אונדז אַלע 
אַרױסגערופן אַ געלעכטער און דאָס געלעכטער האָט זיך געהערט איבערן 
גאַנצן אַפּעלפּלאַץ. עס-עס-לייט און פונקציאָנאַרן האָבן, אַפּנים גלייך מיט 
אונדז הנאה געהאַט פון דעם בילד און געלאַכט צוזאַמען מיט אונדז, זי 
זענען צופרידן געווען פון , זייערע יונגען", װאָס ווילן נישט אַריבערגיין 
אויף קיין צווייטן פּלאַץ, און העיקר -- די ליקװידאַציע פון לאַגער האָט 
פאַר זיי געהייסן אָפּגעשיקט וערן אויפן פראָנט אַנשטאָט זיצן אויפן 
דאָזיקן רויִקן פּלאַץ, װוּ זיי האָבן געהאַט מכליטוב אַחוץ װאָס זיי זענען 
די הערשער איבער צוויי טויזנט ייִדן. פון די אַרױסגענומענע הונדערטער 
מענטשן זענען געבליבן בלויז איינצלנע. 

דער לאַנגער מאַי טאָג האָט גענומען טונקלען. די זון איז פאַרשווונדן 
אין מערב און מיט איר די לאַנגע שאָטנס פון מענטשן און אָביעקטן 
אויפן אַפּעלפּלאַץ. אויך די לאַנגע דעמערונגישעה פון פּוילישן זומערטאָג 
האָט זיך געענדיקט און צום ,ספּעקטאַקל" האָט זיך נישט געזען קיין סוף, 
קיין מידקייט האָבן מיר נישט געפילט. מיר האָבן זיך אויך נישט געלאַנג- 
וײיליקט און נישט פאַרלוירן דאָס געדולד, טראָץ דעם װאָס מיר זענען 
שוין שעהען געשטאַנען אויפן אַפּעל. דאָס בילד װאָס האָט זיך דאָ אָפּגע- 
שפּילט, האָט אונדז צוגעשמידט. נישט וילנדיק האָש איך געטראַכט ועגן 
דער ענדערונג, װאָס איז פאָרגעקומען אויפן אַפּעלפּלאַץ און אין דער 
שטימונג פון די מענטשן זינט פאַר אַ יאָרן מאַי, װען מיר זענען אָנגע- 
קומען אין פייקס בודזין, ווען יעדער אַפּעל איז געווען װי אַ קאָשמאַר. 
איצטער, ממש אין אונדזערע אויגן, גיבן די עסיעסילייט צו מוט ייִדישע 
קאַצעטלער צו דיסציפלין-ברוך. וי געזאָגט איז נישט געווען קיין סימן 
דער ענין זאָל זיך ענדיקן. די מיעלעצער, זעענדיק, אַז מ'מאַכט פון זי 
חוזק, האָבן דעמאַנסטראַטיוו מוותר געווען אויף ,זייער ראָל אין דע- 
שפּיל?, 

אַ סוף צו דער שפּיל האָט געמאַכט שטאָקמאַן. אין קורצע ווערטער 
האָט ער געגעבן צו פאַרשטיין, אַז קיין שפּיל און קיין מאַנעװער ועלן 
נישט העלפן: די דריי הונדערט מענטשן מוז מען אַװעקשיקן און ס'איז 
בעסער דעם ענין צו ענדיקן, צוריקגיין אין די בלאָקן, אָפּעסן און גיין 
רוען, ער האָט אויך אַװעקגעשטעלט זיינע מענטשן אָפּצוהיטן דעם טראַנס- 
פּאַרטפּלאַץ און געהייסן די מיעלעצער פון ס'ניי אויסקלייבן מענטשן, ער 
איז אויך מיטגעגאַנגען מיט זיי. 

אַצינד איז יעדער אויסגעקליבענער צום טראַנספּאָרט אָנגעקומען אויף 
זיין פּלאַץ און קיינער האָט נישט געפּרװוט זיך אַרױסדרײען פון דאָרט. 
אַלע האָבן אָנגענומען, אַז אוב שטאָקמאַן פאַרנעמט זיך מיטן ענין, איז 
עס נישט אַזױ שלעכט. קיינער איז נישט גרייט געווען חווק מאַכן פון 
שטאָקמאַנען אין די אויגן פון די דייטשן. דערפאַר איז די אַקציע צו" 
געגאַנגען אָן װידערשטאַנד און ס'זענען פאַרצייכנט געװאָרן דער נומער 
און נאָמען פון יעדן אויסגעקליבענעם פאַרן אַװעקשיקן צום קאָנצענטראַ 
ציע-פּלאַץ. אַ שוועריקייט איז געווען בלויז ווען ס'האָט ער געבעטן אים 
נישט צו צעשיידן פון זיין קרוב -- אַ פאָטער, ברודער און דאָס גלייכן. 
אין אַזאַ פאַל איז אויך דער קרוב אָנגעשלאָסן געװאָרן צום טראַנספּאָרט, 
אויב ער איז פּאַסיק געווען אין קעגנפאַל זענען איינצלנע איבערגעלאָזט 
געװאָרן, 

ס'האָט נישט לאַנג גענומען און די קװאָטע איז פול געװאָרן. די 
אויסגעקליבענע האָבן זיך אויסגעציילט אין זייערס אַן אַפּעל און סעפּאַרירט 
געװאָרן. זיי האָבן נאָך באַקומען זייער נאַכטעסן און צו מאָרגנס פרי 
זענען זיי אַװעקגעפאָרן. אויך מיטן דאָזיקן טראַנספּאָרט האָב איך געפילט 
גלייך מװואָלט פון מיר עפעס אָפּגעריסן: מיין קרוב אברהם לוקסענבורג 
מיט זיין איידעם זענען געווען צווישן די טראַנספּאָרטירטע. אויך זיי האָב 
איך שוֹין מער נישט געזען. דאָס זענען געווען די לעצטע קרובים, װאָס 
כ'האָב געװוסט, אַז זיי לעבן און זענען נאָענט פון מיר. כ'בין געבליבן 
איינזאַם, 


צוויי געשעענישן זענען אין קאַצעט בודזין פֿאָרגעקומען אין יענער 
צייט, פרילינג און זומער 1944, און זיי זענען ווערט פאַרצייכנט צו װערן, 
דער לופטװאַפע-אונטעראָפיציר, וועגן וועלכן כ'האָב שוין דערציילט, 
איז געבליבן טריי זיינע ייִדישע פריינד אין בודזין און אַז זיי זענען 
אַריבערגעפירט געװאָרן אין אַ לאַגער ביי קראָקע, האָט ער אויך דאָרט 
זיי געפונען, זיי באַזוכט, געמוטיקט, דערציילנדיק וועגן דער לאַגע אויף 

די פראָנטן. ער איז גרייט געווען צו העלפן זיי אַנטלופן אויך פון דאָרט, 
אָבער זיינע יידישע פריינד האָבן זיך צו אים באַצױגן לויטן כלל ,כבדהו 
וחשדהו", ס'הייסט, זייער באַציונג צו איִם איז געווען מיט רעזערוו. 

| איין זונטיק זענען מיר געווען פריי פון דער אַרבעט (געויינטלעך 
זענען מיר געווען פריי יעדן צווייטן זונטיק). ס'איז געװען א שיינער 
פֿרילינגטאָג, : די זון האָט געשיינט און געװאַרעמט, כאָטש אין דער פרי 
איז נאָך געווען ווינטערדיקיקיל. מיר האָבן אויסגענוצט דעם פרילינג" 
וועטער און שפּאַצירט צווישן די באַראַקן און איבערן לאַגערפּלאַץ. קאָמענ- . 
דאַנט לײיבהאָלד האָט אויך אַרומשפּאַצירט איבערן לאַגער, אָבער קיינער 
האָט נישט געלייגט קיין אַכט נישט אויף אים און נישט אויף דער װאָס 
ער טוט. פּלוצעם האָט צוגעצויגן אונדזער אויפמערקזאַמקײט א לעבהאַפ- 
טיקער שמועס צװישן לײיבהאָלד און דעם שפּיז (אַזױ האָבן מיר גערופן 
דעם אונטעראָפֿיציר). דער שמועס האָט זיך געפירט פון ביידע זייטן 
טאָפּעלן דראָטפּאַרקן, װאָס האָט אָפּגעטײלט אונדזער לאַגער פון לופט- 
װאַפּע-לאַגער. ס'האָט נישט לאַנג גענומען און דער שמועס איז פאֲרי 
װאַנדלט געװאָרן אין אַ הויכן וויכוח אויף אַזױ ווייט, אַז אַפילו פון דער 
ווייטנס האָבן מיר געהערט וי לײבהאָלד װאַרפט פאָר אונדזער פריינד 
זיינע באַציונגען מיט ייִדישע קאַצעטלער, דראָט אים און װאָרנט פאַר 
אחריות און פאָלגן און אַזױ ווייטער. דער שפּיז האָט געענטפערט, אַז ער 
פייפט אויף אים און די גאַנצע עס-עס, האָט אים אָנגערופן מיט פאַרשידענע 
זידלינעמען וי , פֿייגלינג? , יודענהעלד" (אַ רמז אויפן שיסן זיך אין פוס 
כדי נישט אָפּגעשיקט צו ווערן אויפן פראָנט) און ענלעכע עפיטעטן 
ביידע האָבן זיך שטאַרק צעקאָכט און מיר האָבן געהאַט דעם איינדרוק, אַז 
ווען. נישט דער פּאַרקן װאָס צעשיידט זיי, װאָלט די קריגעריי פאַר- 
װאַנדלט געװאָרן אין אַ געשלעג. נאָך דעם וי זיי האָבן זיך גוט אויס- 
געזידלט איינער דעם צווייטן האָבן מיר לײיבהאָלדן געזען אַװעקגײן צום 
אױיסגאַנגס-טױער אַ. שטאַרק אויפגערעגטער, 

פאַר די קאַצעטלער איז עס געווען אַ פאַסצינירנדיקער און דערמו" 

טיקנדיקער ספּעקטאַקל. ס'האָט אונדז אויך אויסגעויזן, אַז דער שפּיז 
האָט הנאה געהאַט פון דעם ,פּובליקום", װאָס האָט אים געזען זיך אָפּרע- 
כענען. מיט אונדזער שותפודיקן שׂונא לײבהאָלד, 

? - גוט-אינפאָרמירטע מענטשן האָבן דערציילט, אַז לייבהאלד האָט זיך 
באַקלאָגט אויפן שפּיז פאַר זיינע פאַרבינדונגען מיט יידישע קאַצעטלער 
און פאַר. עפנטלעך באַלײדיקן אים -- אים װאָס איז העכער פון אים אין 
ראַנגע און אַן עס-עס-אָפיציר -- אין קעגנװאַרט פון ייִדן. דער אונטעך- 

אָפּיציר איז פאַרמשפּט געװאָרן אױיף קורצן אַרעסט, אָבער ס'איז אים 
אָנגעװוּנקען געװאָרן, אַז דער אורטייל װועט נישט אויסגעפירט ווערן, אויב 
ער װעט פאַרשװוינדן ווערן פון לייבהאלדס אויגן אויף דער צייט פון 
אַרעסט-דױער, דער שפּיז איז באמת פאַרשװונדן, אָבער וי מהאָט גע- 
זאָגט, האָט ער פאַרברעגנט צװישן לופּטװאַפּע-קאָלעגן אין ,זידלונג". 
וי געזאָגט האָט ער דעם קאָנטאַקט מיט ייִדן אָנגעהאַלטן אויך שפּעטער, 


דאָס צווייטע געשעעניש -- אַ געשיכטע מיט צוויי פרויען, װאָס איז 
פאָרגעקומען אין מיטן זומער, קורץ פֹאַר דער ליקװידאַציע פון לאַגער, 
פרוי קעלער, וי אַלע האָבן זי גערופן, האָט זיך געפונען אין לאַגער זיגט 
דעם ייִדן-גירוש פון אונדזער סביבה. זי איז אַהער געבראַכט געװאָרן 
צוזאַמען מיט אַנדערע ייִדן, טראָץ דעם װאָס שוין פינף און צװאָנציק 
יאָר איז זי ביי זיך, ווי ביי ייִדן און נישט-יידן, שוין נישט געוען קיין 
ייִדישע. די נאַציס האָבן זי דערמאָנט איר ייִדישקייט. 
|| זי איז אַלט געווען אַ יאָר 45 און געווען אַ טאָכטער פון די ערליכי 
זאָנס אין קראַשניק. איר פאָטער איז געווען אַ ייַד אַ למדן און יראישמים, 
בעת דער ערשטער וועלטימלחמה האָט דער עסטרייכישער אָפיציר קעלער, 
װאָס האָט סטאַציאַנירט אין שטאָט, זיך פאַרליבט אין איר, זי האָט זיך 
געשמדט און מיט אים חתונה געהאַט. נאָך דער מלחמה זענען זיי אויך 
געבליבן אין קראַשניק און ס'זענען זיי געבוירן געװאָרן צוויי ‏ טעכטער 
און אַ זון, 

באַלד נאָך דער דייטשער אינװאַזיע איז קעלער גענומען געװאָרן אויף 
אַן אױספאָרשונג קיין לובלין און מער נישט צוריק געקומען. די קינדער 
האָבן זיך גערעכנט אַלס אַריער און קיינער האָט זי נישט געטשעפעט. די 
עלטעֶרֶע טאָכטער קריסטינאַ, א שיין סימפּאַטיש מיידל פון אַ יאָר צװאַנציק, 
האָט געעפנט אַ קאַפּעהױז און האָט מצליח געווען. 


פרוי קעלער האָט אין בודזין גענאָסן פון אַ אַ ספעצלעלער באַצלונג און 
באַהאַנדלונג. דיעס-עס-לייט און פייקס זענען געווען איינגייערס אין קריס- 
טינאַס קאַפּעהויז. קרישאַ, װי ס'האָבן זי גערופן פּאָליאַקן און ייִדן, האָט 
אויסגענוצט איר פּערזענלעכן רייץ לטובת איר מוטער אין בודזין, געזאָרגט 
דערפאַר ס'זאָל איר דאָרט גאָרנישט נישט פעלן און ס'איז איר אויך דערי 
לְויִבט געװאָרן צו באַזוכן זי אין לאַגער, אַפּילו אין פייקס! צייטן. נאָכן 
איבערפירן אונדז אין קאַצעט האָט קרישאַ נישט געקאָנט באַזוכן די מוטער 
אין לאַגער נאָר אין ווערק. 


מיטן דערנענטערן זיך פון פראָנט צו אונדזער ראַיאָן אין פרילינג און 

מיטן אָנהײבן אַװעקשיקן טראַנספּאָרטן, איז קלאָר געווען אַז קאַצעט בודזין 
שטייט פֿאַר דער ליקװידאַציע. פיל האָבן געקלערט וועגן אַנטלױפן, טראַכטנ- 
דיק אַז אין גִיכְן װעט די געגנט פאַרנומען װערן דורך די רוסן. ס'זענען 
געווען אַזעלכע, װאָס האָבן געהאַלט, אַז סאיז אַ פּראַגע פון טעג, 
העכסטנס -- עטלעכע װאָכן. אָבער נאָכן אַנטלױפן פון קראַשניקער ג. ק. 
מאָט. און ליקווידירן דעם טונעל אין לאַגער, איז די װאַכזאַמקײט פון דער 
לאַגערמאַכט פאַרשטאַרקט געװאָרן, און די אַנטלױף-מעגלעכקיטן, וועלכע 
זענען סיי װוי געווען נישט קיין גרויסע, זענען זייער באַשרענקט געװאָרן. 
פאַקטיש זענען קיין אַנטלױף-פּרװון אין ערנסטן מאַסשטאַב מער נישט 
געווען. 

קרישאַ האָט געװוּסט װאָס ס'דערװאַרט די בודזינער קאַצעטלער צוזאַי 
מען מיט איר מוטער. זי האָט געזוכט וועגן וי אַזױ אַרױסצונעמען די 
מוטער פון לאַגער, און אַז מען זוכט געפינט מען 


איין טאָג איז פרוי קעלער שפּורלאָז פאַרשװונדן פון לאַגער, צוזאַמען 
מיט נאָך אַ יונגער פרוי, װאָס האָט מיט איר געאַרבעט אין װערק, מאַ- 
ריאַנקאַ. די אױספאָרשונג האָט נישט געפונען קיין שום שפּורן פון זייער 
אַנטלױפן און נישט קיין מיטהעלפערס. צוליב דעם נישט געלייזטן רעטע- 
ניש, האָט דאָס אַנטלויפן קיינעם פון די קאַצעטלער נישט געשאַדט און 
קיינער איז נישט באַשטראָפּט געװאָרן. אָבער עטלעכע קאַצעטלער האָבן 
געװוּסט, אַז די צוויי זענען פון לאַגער אַרױסגעפירט געװאָרן אין אַ טאנק, 


צו דער צעשטערטער מאָראַל פון דער צוריקטרעטנדיקער דייטשער 
אַרְמיי, וועמענס רוב סאָלדאַטן האָבן שוין פאַרשטאַנען, אַז די שלאַכט איז 
אַ פאַרשפּילטע, קרישאַס געלט און איר באַצױבערנדיקער חן -- האָבן איר 
געהאָלפן אין דער אַקציע. אַ שאָפער, וועמענס טאַנק איז געווען אין רעמאַנט 
אין די ג. ק. מאָט-װאַרשטאַטן אין בודזין, האָט מסכים געווען אַרוסצופירן 
פרוי קעלער פון לאַגער. וועגן די הכנות האָבן געװוּסט קעלערס עטלעכע 
נאַענטע מענטשן אין לאַגער און צווישן זיי, מאַריאַנקאַ, װאָס האָט געאַרבעט 
אויפן זעלבן פּלאַץ. מאַריאַנקאַ האָט געפאָדערט מ'זאָל זי אויך מיטנעמען, 
ווייל זי קאָן זיין אַ קרבן פון דער פרוי קעלערס אַנטלױפן. דער מאַטיו 
איז געווען איבערצייגנדיק און די מורא אַ באַגרינדעטע. דער טאַנקיסט האָט 
זי ביידע אַרױסגעפירט און זיי זענען געבליבן לעבן. נאָך דער מלחמה האָט 
קרישאַ זיך דערנענטערט צו ייִדן און אַלע אירע חברים און נאָענטע זענען 
געווען געראַטעװעטע ייַדן. 


זומער 1945 האָבן מיר זיך באַקענט מיט צוויי ייִדישע אָפיצירן פון 

איינעם פון די פּױלישע אָפּטײילונגען אין דער געגנט און די צוויי פלעגן 
יעדן אָװנט פאַרברענגען אין אונדזער געזעלשאַפט. אַזױ האָבן זיי זיך אויך 
באַקענט מיט קרישען. איינער פון זיי פלעגט זיך מיט איר אָפּט טרעפן 
און מ'האָט גערעדט אַז זיי טראַכטן וועגן אַ בשותפותדיקער צוקונפט. ס'האָט 
לאַנג נישט גענומען און זיי זענען אויך געגאַנגען מיטן וועג װאָס אַ סך 
זענען דעמאָלט געגאַנגען -- מיטן וועג פון דער ,בריחה". 

צווישן בודזין און אוישוויא 


אלה תולדות נה 


געענדיקט מיט דער געשיכטע פון לאַגער בודזין. אָבער כ'קאָן זיך פון 
איר נישט שיידן נישט אַװעקשטעלנדיק קיין אָנדענק פאַר נח שטאָקמאַן און 
דערציילן, לפּחות, דאָס װינציקע װאָס מיר איז געלונגען צונויפזאַמלען פון 
באַגלױבטע קוועלן, ווייל זיין פירונג און פּערזענלעכקייט האָבן דאָך באַ- 
שטימט דאָס לעבן אין לאַגער, וועגן וועלכע מיר האָבן דערציילט און, אין 
נישט קיין קליינער מאָס -- דעם גורל פון די מענטשן װאָס האָבן דאָרט 
זיך געפונען, 

לאַגער בודזין האָט זיך כמעט גאָרנישט נישט אונטערשיידט פון די 
אַנדערע לאַגערס, וועלכע מיר קענען, און האָט זיך אויסגעטיילט בלויז 
מיט דעם מענטש, װאָס איז געשטאַנען בראש און האָט פאָרמירט, דורך 
געגעבענע אָנווייזונגען און דורך זיין פּערזענלעכן ביײישפּיל, די התנהגות 
פון די מענטשן, איבער וועלכע ער האָט געהאַט צו זאָגן. דעם פאַקט, װאָס 
אין בודזין האָט מען נישט געגנבעט, אָדער געגנבעט אַ מינימום פון די 
קאַצעטלערס פאַרפלעגונג, דאַרף מען, ווייזט אויס, אויך צושרייבן צו זיינע 
פאַרדינסטן. אין רוב לאַגערס איז דאָס גנבענען און פאַרקויפן אַ גרויסן 
טייל פון די הונגער-פּאָרציעס פון די לאַגערימענטשן, דורך די קלענערע 
און גרעסערע עסקנים, געווען אַן אָפטע און ,נאַטירלעכע" דערשיינונג. 
וי וועגן דעם ערשטן נח, קאָן מען אויך אויף נח שטאָקמאַן זאָגן: ,איש 
צדיק תמים היה בדורותיו" (אַ גערעכטער און יושרדיקער מאַן איז ער 
געווען אין זיין דור). אין די רשעות-יאָרן און אין די אכזריותדיקער צייט 
איז ער נישט מיטגעשלעפּט געװאָרן מיט די שמוציקע כװאַליעס, ער איז 
פעסט געשטאַנען אין זיין מאָראַלישער װידערשטאַנדיפעיקייט און אָרנט- 
לעכקייט. 

נח שטאָקמאַן איז געווען אַ געבױירענער אין בריסק. וועגן זיינע 
עלטערן איז בלויז באַװוּסט, אַז זיי זענען געווען אייגנטימערס פון אַ 
בוי-מאַטעריאַלן-מאַגאַזין. גאָרנישט ווייסן מיר ועגן זיין בילדונג און 
וועגן זיין פּאַרטײיִשער אָדער אידעישער אָנגעהעריקייט, מעגלעך אַז ער 


"א 
י 


2 


האָט געהאַט אַ רעליגיעזע דערציונג אָדער בלויז געשטאַמט פון רעליגיעזע 
קרייזן ווייל עמעצער ווייסט צו דערציילן, אַז ער פלעגט אים זען לייגן 
תפילין, אַן אַנדערער דערציילט, אַז די פרוי מיט וועלכער ער האָט גע" 
לעבט אין לאַגער, האָט ער מקדש געווען ביי איינעם פון די װאַרשעװער 
רבנים. ס'איז אויך פאַראַן אַ גרונט אָנצונעמען, אַז ער איז געװאָקסן און 
דערצויגן געװאָרן אין אַן אַטמאָספער פון ערנסטער געזעלשאַפטלעכער 





נח שטאָקמאַן 


טעטיקייט, און גאַנץ מעגלעך, אַז אויך ער אַלײין איז געווען אַקטיוו אויף 
וועלכן ס'איז געזעלשאַפטלעכן אָדער קולטוריגעביט, וייל די גאַנצע 
צייט פון זיין אויפן אַמט פון לאַגערעלטערטער האָט ער צוגעצױגן 
צו זיך געזעלשאַפטלעכע עסקנים, וועלכע זענען פאַרװאַלגערט: גע- 
װאָרן קיין בודזין. אויך אין דער הינזיכט איז ער געווען אַן אױיסנאַם 

צום גוטן פון יודענראַטלער און פון אַנדערע לאַגערעלטסטע, מיט 
וועלכע מיר איז אויסגעקומען צו זיין אָדער וועגן וועלכע כ'האָב געהערט, 
אין קעגנזאַץ צו אַנדערע לאַגערס, אין וועלכע גייסטמענטשן און אינטע- 
ליגענטן האָבן געליטן פון דערנידעריקונגען, פּיין און מאַטערניש, האָבן 
זיי אין בודזין גענאָסן פון אַ ספּעציעלער אויפמערקזאַמקײט און זאָרי 
געוודיקייט. דאָ זענען זיי, אויף וויפל ס'איז מעגלעך געווען, איינגעאָרדנט 
געװאָרן ביי לייכטע און ריינע אַרבעטן און נאָמינירט געװאָרן אויף פאַר- 
שידענע אַמטן און פונקציעס אין לאַגער און אין דרויסן. שטייענדיק 
פאַר פּראָבלעמען, אין וועלכע די דעציזיע איז געװען אַ שװערע, האָט 
ער זיך נוהג געווען זיך מיט זיי צו באַראָטן, בעטן זיי אים צו העלפן און 
נישט איין מאָל האָט ער דעצידירט לוט זייער עצה. צו דעם קרייז ידידים 
האָבן געהערט די װאַרשעװער רבנים, וי אויך ד"ר װדאָווינסקי און אנ" 
דערע פּערזענלעכקייטן. אויך אַקטיווע עסקנים פון די אַרומיקע שטעטלעך, 
װאָס זענען געווען אין בודזין, זענען געווען צווישן זיינע יועצים און פאַר- 
טרויונגימענטשן, 

אַ גרויסן חסד האָט די השגחה אָפּגעטאָן מיטן הייפל בודזינער ייִדן, 
װאָס פייקס, ימח שמו, האָט שטאָקמאַנען נאָמינירט פאַר לאַגערעלטסטן 
און האָט אים אַליין געלאָזט אויסקלויבן זיך זיינע מיטהעלפער. מקאָן 
נישט וויסן װאָס פאַראַ באַציונג פייקס האָט געהאַט צו שטאָקמאַנען און 
צי שטאָקמאַן האָט אויף אים געהאַט וועלכע ס'איז השפּעה. אָבער פון 
פאַרשידענע פאַקטן קאָן מען אַרױסדרינגען, אַז עפּעס-װאָס פון זיין פּער" 
זענלעכקייט און התנהגות האָט אויך משפּיע געווען אויף דעם רוצח און 
געהאַמעװעט זיין מערדערישקייט. דער דאָזיקער השפּעה דאַרף מען אפשך 
צושרייבן דעם פאַקט, װאָס שטאָקמאַן איז געבליבן לעבן נאָכן אַרעסטירן 
אים צוזאַמען מיט זאָבערמאַנען, און איז דריי טעג אכזריותדיק געפּײניקט 
געװאָרן. 

און אָט איז אַ מעשׂה מיט פינף בודזינער קאַצעטלער, פאַראורטיילטע 
דורך פייקסן צום טויט, נאָכן כאַפּן זיי ביים גנבנען א גאַנדז, וען זי 
זענען געווען אין וועג מיטן לאַגער-אױטאָ. דער פּױיער, דער אייגנטימער 
פון דער גאַנדז, האָט געמאָלדן דער זשאַנדאַרמעריע, אַז פּאַרטיזאַנער, 
װאָס זענען דורכגעפאָרן אין דאָרף, האָבן געכאַפּט אַ גאַנדז פון דער 
סטאַדע זיינער און אָנגעגעבן די סימנים פון אױטאָ און די ריכטונג אין 
וועלכער ער איז געפאָרן. די זשאַנדאַרמען האָבן דעם אויטאָ פאַרהאַלטן 
און זעענדיק אַז די מענטשן געהערן צום בודזינער לאַגער, האָבן זיי דעם 
ענין איבערגעגעבן פייקסן צום באַהאַנדלען. פייקס האָט באַפױלן זיי אומ" 

צוברענגען און באַפױלן שטאָקמאַנען אַז ער זאָל זיין דערביי. װען די 
פאַרמשפּטע זענען געברענגט געװאָרן ביז צום ברידער-קבר אין וועלדל 
ביים לאַגער, האָט פייקס זיך איבערגערעכנט און געזאָגט: ,איר זענט נאָך 
געזונטע און יונגע טײיװולאָנים, איר קאָנט נאָך דערווייל אַרבעטן. אייער 
צייט װעט סיי וי קומען". ער האָט יעדן איינעם צוגעפּסקנט 15 שמיץ 
און איבערגעגעבן שטאָקמאַנען זיין קאַנטשיק אויסצופירן די שטראָף. 
שטאָקמאַן, וועלכער האָט געקענט פייקס' כאַראַקטער און זיינע רעאַקי 
ציעס, האָט געװוּסט, אַז כדי צו ראַטעװען די קרבנות מוז מען קודם"כל 
שטילן זיין רציחה, און דעריבער האָט ער אָנגעהױבן שמייסן מיט כות, 
ער האָט טאַקע נישט געהאַט קיין טעות. פּלוצעם איז מיט פייקסן געשען 
עפעס אױיסטערלישס, ער האָט שטאָקמאַנען איבערגעריסן זאָגנדיק: 
,שמייס דאָך נישט זאָ פעסט, שטאָקמאַן" דער ענין האָט זיך געענדיקט 
דערמיט, דאָס בלויז דער ערשטער האָט באַקומען די פולע שטראָף, דאַי 
קעגן די איבעריקע זענען אָפּגעקומען מיט פאַרהעלטנישמעסיק לייכטע 
שטראָפן. 

שטאָקמאַנס איינפלוס האָט זיך געפילט אין גאַנצן לאַגער, אין אַלע 
אינסטאַנצן און אינסטיטוציעס. ספעציעל בולט איז די השפּעה געווען אין 
קאַצעט, אפשר -- אין זכות פון זיינע באַציונגען מיטן וויצע-קאָמענדאַנט 
קלייסט. מעגלעך אויך אַז די באַציָונגען צװישן די ביידע האָבן אויך 
געהאַט אַ השפּעה אויפן קאָמענדאַנט לײבהאָלד, אַ זאַך װאָס האָט זיך 
אַרױסגעװיזן נאָך דער עװאַקואַציע פון בודזין, 

די בודזינער רעשטלעך, װאָס זענען דאָרט געבליבן ביז צו דער 
לעצטער עװאַקואַציע, געדענקען נישט דעם פּינקטלעכן עװאַקואַציע- 
טערמין. ס'איז זיכער כמעט, אַז דאָס איז געווען סוף יוני אָדער אָנהײיב 
יולי 1944, ביז דעמאָלט זענען דער רוב בודזינער קאַצעטלער געהאַט 
איבערגעפירט געװאָרן אין פאַרשידענע לאַגערס. די אױסגעלײדיקטע 
בלאָקן זענען צענומען געװאָרן און אויך אַװעקגעשיקט געװאָרן, צו דער 
ענדגילטיקער עואַקואַציע זענען געבליבן ביי אַ טױזנט מענער און 
כמעט דער גאַנצער פֿרויעןילאַגער. די אַלע זענען, צוזאַמען מיטן קאָמעג- 
דאַנט לײיבהאָלד, אָנגעקומען קיין וויעליטשקע ביי קראָקע, נאָענט צו די 
באַװוּסטע זאַלץיגרובנס. דער דאָזיקער לאַגער איז געווען אַן אָפּטײלונג 
פון לאַגער פּלאַשאָוו און אַ געוויסער כילאָװיטש, (אָדער כילעוויטש) איז 
געשטאַנען בראש פון ביידע, זיין פרוי איז געװען קאָמענדאַנטין פון 
פרויען-לאַגער, 

די לאַגע פון די קאַצעטלער אין דאָזיקן לאַגער האָט אויפגערודערט 

די אָנגעקומענע בודזינער. דער רעזשים דאָ האָט זיי דערמאָנט בודזין פון 


פייקס' צייטן : הונגער און פּיין, טאָרטורן און דערנידעריקונג, מענטשן" 
שאָטנס, ,,מוזולמענער" און האַלב-, מוזולמענער". אין די ערשטע שמועסן 
האָבן די אָרטיקע זיך באַקלאָגט, אַז אין דעם מצב זענען שולדיק נישט 
בֿלויז די דייטשן. אַפילון פון דער קאַרגער פאַרפלעגונג, װאָס ווערט זײי 
צוגעטיילט דורך די לעצטע, װוערט געגנבעט און געגזלט דורך די ייִדישע 
מאַכטהאָבערס, פון די באַשטימטע פּראָדוקטן פאַר דער לאַגערקיך דער- 
גייט אַ טייל בכלל נישט אַהין און פון דעם טייל, װאָס דערגייט -- 
ווערט בלויז אַ טייל אַרײנגעטאָן אין די טעפּ. די רעשט קומט אָן צו די 
קיך-אַרבעטער אין זייערע פּריװואַטע שפּייזשאַפעס און צום פאַרקויפן, 

אין אַ באַזונדער שווערן מצב האָבן זיך דאָ געפונען די פרויען. אַרײנ- 
פאָרנדיק אין לאַגער האָבן די געקומענע פרויען פון בודזין געהערט 
אויסרופן אויף זייער חשבון, אויך פון די אָרטיקע פרויען: ,אָט קומען אָן 
נייע קורוועס". די באַציונג צו די פרויען איז געווען אַן אָרדינערע און 
דערנידעריקנדיקע. די פרויען-פונקציאַָנאַרינס האָבן זיך אויך אויסגעצייכנט 
מיט פּייניקן זייערע לאַגער-שװעסטער, איבער וועלכע זיי האָבן געהאַט 
צו זאָגן, און נישט בלויז ביי דער אַרבעט, נאָר אויך אויפן אַפּעלפּלאַץ, 
אין אַלעמענס אויגן. װוערטער און עפּיטעטן װי למשל: ,װאָס חלומסטו 
דאָרט, הור איינע? א גאַנצע נאַכט האָסטו זיך געהירט און אַצינד 
שלאָפּסטו ?* אָדער, , שווייג, קורווע, גיב אַכט כזאָל דיר נישט אַריינזעצן 
מיין שטיװולישפּיץ צווישן די פיס". אַזעלכע און ענלעכע אָרדינערע רייך 
האָט מען געקענט יעדן טאָג הערן ביי די פרי-און אַװנט-אַפּעלן. ס'איז 
זיך לייכט פאָרצושטעלן די שטימונג פון די בודזינער מענער און פרויען, 
װאָס אַפילן אין די בודזינער פינצטערסטע טעג האָבן זיי נישט געװוּסט 
פוֹן קיין ענלעכער באַציונג פון ייִדן צו ייִדן 

אויך די װווין-באַדינגונגען זענען געווען זייער נישט קיין גוטע, ס'האָט 
זיך אַרױסגעװיזן, אַז די צענומענע בודזינער באַראַקן זענען טראַנספּאָר- 
טירט געװאָרן דאָ אַהער, כדי אויפצונעמען די בודזינער העפטלינגען 
אָבער די באַראַקזיטײלן זענען געווען אָנגעלײיגט אין סטערטעס און דאָס 
אויפשטעלן די באַראַקן האָט זיך אַפילו נישט אָנגעהױבן. די אָנגעקומענע 
האָט מען אַרײינגעזעצט אין די באַװױנטע באַראַקן און דערמיט פאַרגרע- 
סערט די ענגשאַפט, | 
דער דאָזיקער מצב איז געווען דערשטוינענדיק, ספעציעל אין אָנבליק 
פון די באַדינגונגען אין דרויסן, װאָס האָבן נישט װינציק משפּיע געווען 
אויפן לעבן פון די קאַצעטלער. צוליבן אָנרוקן זיך פון מזרח-פראָנט, זענען 

אין די פּלאַשאַװער לאַגערס אָנגעקומען ריזיקע ליפערונגען פון עסנװאַרג 
און באַקלײדונג. די טראַנספּאָרטן זענען אָנגעקומען פון די ליקווידירטע 
לאַגערס און מיליטערישע מאַגאַזינען. די לאַגער-מאַגאַזינען זענען געווען 
איבערפולט, װאָס ס'האָט נישט װײיניק משפּיע געווען אויף די פּראָדוקטן- 
פרייזן אין דרויסן. פּאָליאַקן האָבן געברענגט ברויט ביז צום לאַגער-פאַרי 
קאַן פאַר אַ פאַרהעלטנישמעסיק נידעריקן פּרייז. דער האַנדל מיט ברויט 
איז געווען פריי און נישט געשטערט געװאָרן דורך דער לאַגערװאַך. נאָך 
עטלעכע פאַלן װאָס הענדלער-שווינדלערס זענען אַװעק מיטן ברויט אָדער 
אַנדערע פּראָדוקטן נאָכן באַקומען דעם פּרייז פאָרויס, האָבן די קאַצעט- 
לער מורא געהאַט צו באַצאָלן איידער זיי האָבן באַקומען די פּראָדוקטן, 
פּאַָליאַקן האָבן דעריבער אָנגעהױבן אַריבערגעבן דאָס ברויט דורכן פאַר- 
קאַן איידער: זי האָבן באַקומען באַצאָלט. ס'האָט נישט געטראָפן, אַז דער 
העפטלינג זאָל אַװעק מיטן פּראָדוקט און נישט באַצאָלן, פּונקט װוי ברויט 
איז. אויך דער פּרייז פון אַנדערע פּראָדוקטן געווען פאַרהעלטנישמעסיק 
ביליק אין פאַרגלייך מיט די פּרייזן אין בודזין. אָבער די ייִדן אין לאַגער 
האָבן נישט פאַרמאָגט אויך די קליינע סומעס דאָס צו קויפן. טראָץ דעם 
פּראָדוקטן-איבערפלוס און ביליקע פּרייזן האָבן די ייִדן אין לאַגער. גע- 
הונגערט, אַ חוץ די לאַגער-פונקציאָנאַרן און די װאָס האָבן געהאַט געלט, 
מיטן אָנקומען פון די בודזינער איז איינגעטראָטן אַן ענדערונג אין 
דעם מצב. לײיבהאָלד איז נאָמינירט געװאָרן פאַר לאַגעריקאָמענדאַנט און 
ער האָט שטאָקמאַנען באַשטימט אַלס לאַגערעלטעסטן. מיטן טוישן די 
לאַגער-פאַרװאַלטונג האָט זיך תיכף דערפילט אַן אַנדערע אַטמאָספער, 
די פאַרפלעגונג האָט זיך פֿאַרבעסערט. די ברױט-פּאָרציע איז פאַרגרעסערט 
געװאָרן. אויך מלבושים און שוכװאַרג האָט מען צעטײילט פאַר די װאָס 
האָבּן זיך גענייטיקט, און בעיקר -- מ'האָט געענדיקט מיטן גרינגשאַצן 
און באַלײדיקן די מענטשן אין דאָס דערנידעריקן זיי דורך די גרופּן" 
פירערס. װאָס האָבן געהאַט איבער זיי צו זאָגן. | 
שבחים וועגן שטאַקמאַנען און וועגן זיין טעטיקייט אין וויעליטשקע 
האָב איך געהערט נישט בלויז פון די רעשטלעך בודזינער. איינער װאָס 
איז אַהערגעקומען פון מיעלעץ װוּ די באַדינגונגען זענען ענלעך געווען 
צוי די אין די פּלאַשאָװער לאַגערס האָט מיר דערציילט אַז פאַר אים זענען 
די גוטע באַדינגונגען אין דעם נייעם לאַגער און די גוטע באַצ;ונג צו די 
מענטשן געווען אַ סורפּריז. ביז היינט רעדט ער וועגן שטאָקמאַנען מיטן 
זעלבן יראת הכבוד וי מיר בודזינער, 
| פון דער געענדערטער לאַגע האָבן באַזונדערס גענאָסן די פרויען. די 

ענדערונג איז געשען נאָך קריגערייען און געשלעגן צווישן אָרטיקע עסק- 
נים און אַ גרופּע בודזינער. די מערסטע יונגע פרויען און מיידלעך זענען 
אַהערגעקומען מיט זייערע מענער אָדער בחורים. די לעצטע האָבן נישט 
געקענט שלום מאַכן מיט דער באַציונג מצד די מאַכטהאָבערס צו זייערע 
פרויען און מיידלעך. עטלעכע פון די האָבן זיך איינגעשטעלט פאַר זיי און 
געפאָדערט זייער קריוודע פון די באַלײידיקערס. די לעצטע זענען נישט 
געוויינט געווען אַז עמעצער פון די קאַצעטלער זאָל זיך אַריינמישן אין 
,זייערע געשעפטן? און נישט געקאָנט פאַרטראָגן די חוצפּה פון די ,נייע", 
װאָס קומען צו זיי מיט טענות און ווילן זיי לערנען וי זיך אויפצופירן. 
די אַלטע האָבן אָנגעהױבן זידלען די , נייע? און די בודזינער זענען נישט 
שולדיק געבליבן. די קריגעריי איז באַלד פאַרװאַנדלט געװאָרן אין אַ 
געשלעג, אין וועלכן ס'האָבן זיך אַריינגעמישט אויך עסיעסילײיט פון 
ביידע צדדים לױטן אַלטן כלל: ,דו שלאָגסט מיין ייִד, װעל איך שלאָגן 
דיינעם". דאָס געשלעג האָט זיך לאַנג געצויגן, און ווען די אַלטע מאַכערס 
האָבן איינגעזען אַז דאָס מאָל װעלן זיי נישט אַרױס קיין געװוּנענע, האָבן 
זיי , אַװעקגעלײגט דאָס געווער". פון דעמאָלט אָן זענען די פרויען, נישט 
בלויז די בודזינער, באַפרײיט געװאָרן פון די פרעכקייטן, ניבוליפּה, דער" 
נידעריקונגען און די מענער האָבן אויך געהאַט רו פון די , וווילע יונגען". 


אַ שטאַרקע איבערראַשונג האָט אין וויעליטשקע דערװאַרט אונדזער 
לייבל מוזיקאַנט אין געשטאַלט פון ד"ר לעאָן גראָס. אויך דער דאָקטאָה 
איז געווען שטאַרק איבערראַשט טרעפנדיק לייבלען אין לאַגער. וי שון 
דערמאָנט, איז לייבל אַנטלאָפן פון װאַלד אין אונדזער סביבה, נאָכן ליק- 
ווידירן די ייִדישע פּאַרטיזאַנער און וואַלדילדן. ער האָט זיך אַריינגעקריגן 
אין בודזינער לאַגער און אַזױ אַרום אָנגעקומען קיין וויעליטשקע. ד"ר 
גראָס איז געווען פון די יחידים, װאָס די פּאַרטיזאַנער האָבן מיטגענומען 
פון יאַנישאָוו נאָכן אויספירן די עקזעקוציע איבער איגנארן. ביידע האָבן 
נישט געגלייבט די אייגענע אױגן, יעדער פון זיי האָט זיך באַטראַכט 
פאַָרן איינציקן געראַטעװעטן פון יענער שחיטה אין װאַלד. ד"ר גראָס 
האָט דערציילט, אַז ס'איז אים געלונגען צו אַנטלױפן פון װאַלד און אָנקו- 
מען קיין קראָקע מיט געפעלשטע אַרישע דאָקומענטן. נאָכן ליקווידירן דעם 
געטאָ צוזאַמען מיט די ייִדן פון דער שטאָט איז ער אָנגעקומען אין פּלאַ- 
שאָװער לאַגער און געװאָרן איינער פון די לאַגער-:דאָקטוירים און אויפ" 
זעער איבער דער לאַגערקיך. ער האָט לייבלען פאָרגעלייגט מיטצוגיין 
מיט אים אין פּלאַשאָוװוער לאַגער, װוּ ער װעט אים פאַרזאָרגן מיט אַלעמען, 

אָבער לייבל האָט בעסער געװאָלט בלייבן מיט זיין ברודער הערש יצחק 
און מיט אַלע זיינע בודזינער חברים, 

היות וי מיר האָבן שוין דערמאָנט דעם ד"ר גראָס, װעלן מיר פאַרי 
לויפן די געשעענישן און דערציילן וועגן סוף זיינעם. נאָך דער באַפרייונג, 
איז ער אַרעסטירט געװאָרן דורך דער פּוילישער מאַכט. לױיטן עדות-זאָגן 
פון קראָקעװער לעבנגעבליבענע איז ער אַרעסטירט געװאָרן בעת ער איז 
געקומען זוכן אין שטח פון געוועזענעם פּלאַשאָװער לאַגער אַן אוצר, װאָס 
ער האָט דאָרט באַגראָבן. ער איז באַשולדיקט געװאָרן אין דעם, אַז ער 
האָט מיטגעאַרבעט מיטן קאָמענדאַנט פון די פּלאַשאָװער לאַגערס, דעם 
אויבער-תליין אַמאָן געטט, אין אָנטײילנעמען אין די סעלעקציעס, אין 
אָנזאַמלען אַ פאַרמעגן פון דעם אייגנטום פון די אַרעסטירטע און ענלעכע 
באַשולדיקונגען. גראָס איז דורכן קראַקעווער געריכט פאַרמשפּט געװאָרן 
צו תליה און דער אורטייל איז אויסגעפירט געװאָרן 

ס'זענען אַדורך בלויז עטלעכע װאָכן זינט די בודזינער זענען אָנגע- 
קומען קיין וויעליטשקע, וי מ'האָט אָנגעהױבן עװאַקויָרן פון דאָזיקן לאַגער 
צוליבן דערנענטערן זיך פון פראָנט. אַ טייל קאַצעטלער זענען טראַנס- 
פּאָרטירט געװאָרן קיין פלאַסענבורג און אַ צווייטער טייל, מיט שטאָקי 
מאַנען, איז איבערגעפירט געװאָרן קיין פּלאַשאָ. דאָ האָט שטאָקמאַן 
נישט פאַרנומען קיין שום פונקציע און די לאַגער-פאַרװאַלטונג האָט 
געדענקט זיין התנחגות אין וויעליטשקע. זיי האָבן אים נישט מוחל געווען 
װאָס ער האָט זיך געפירט נישט וי זיי. זיי האָבן אויסגענוצט די ערשטע 
געלעגנהייט נקמה צו נעמען אין אים. 

דער אױבנדערמאַנטער מיעלעצער קאַצעטלער, אלימלך גאָרפינקעל, 
האָט מיר דערציילט, אַז אין אַ געוויסן טאָג איז אין פּלאַשאָװעד לאַגער 
געקומען דער באַװוּסטער ייִדןדרעטער, דער דייטש קאַרל שינדלער, וועל- 
כער איז ביז דעמאָלט געווען לייטער פון אַן אינדוסטריע-אונטערנעמונג 
אין קראָקע און געהאָלפן ייַדן, אָבער מיטן דערנענטערן זיך פון פראָנט 
האָט ער געמוזט ליקווידירן די געשעפטן. ער האָט זיך געווענדט צו דער 
לאַגעריקאָמענדאַטור און געפאָדערט טױיזנט ייִדן, כדי איבערצופירן זיי 
קיין בריניץ און באַשעפטיקט זײי אין אַ פאַבריק, װאָס ער לאָזט 
דאָרט אין באַוועגונג. זיין ציל איז ווידער געווען צו ראַטעװען ייִדן. אַזױ 
וי די פאַבריק האָט געזאָלט אַרבעטן פאַר דייטשע מלחמה-צוועקן, האָט 
זיך שינדלער נישט אָנגעשטױסן אין קיין שװעריקייטן און די טױיזנט 
מענטשן זענען אויסגעקליבן געװאָרן צום טראַנספּאָרט. צװוישן זיי זענען 
אויך געווען בודזינער מיט שטאָקמאַנען. זיי זענען שוין געווען אויסגעקליבן, 

אויסגעשטעלט אין גרופעס, און געװאַרט טראַנספּאָרטירט צו וערן. לױטן 
פּלאַן האָט שינדלער אויפן נייעם פּלאַץ געדאַרפט זיין פאַבריקס לייטע-, 
לייבהאָלד -- לאַגער-קאָמענדאַנט, פאַר אַלעמען איז קלאָר געװוען אַז 
שטאָקמאַן װעט דאָרט נאָמינירט ווערן אַלס לאַגערעלטעסטער. די מאַכט- 
האָבערס אין פּלאַשאָוו האָבן דערמיט נישט געקענט שלום מאַכן ווייל אין 
טראַנספּאָרט זענען אויך געווען זייערע ,יחסנים". אין דער לעצטער מינוט, 
ווען די מענטשן האָבן שוין געזאָלט אַרױס אין וועג אַרֹײן, זענען אָנגעי 
קומען די פּלאַשאָװער לאַגערילײטערס, אַרױסגענומען שטאָקמאַנען פון 
דער ריי און אַריינגעשטעלט אַ צוייטן אויף זיין פּלאַץ. פון דעמאָלט אָן 
איז וועגן אים נישט פאַראַן קיין קלאָרע ידיעה -- נישט װוּהין ער איז 
פאַרװואַלגערט געװאָרן און נישט ווּ און וי אַזױ ער איז אומגעקומעףן 
פאַראַן מענטשן, װאָס זאָגן, אַז די פּלאַשאָװער האָבן מיט אים געמאַכט 
דעם חשבון ביז צום סוף, לוט דער דאָזיקער ווערסיע האָט מען אים ליק" 
ווידירט אין פּלאַשאָװוו. פאַראַן אויך אַנדערע, װאָס טענהן, אַז מ'האָט אים 
שפּעטער געזען אין פּלאָסענבורג. עמעצער וייסט אַפילו צו דערציילן, 
אַז ער איז געשטאָרבן פון הונגער אין איינעם פון די פּלאָסענבורגער 
לאַגערס, דירעקט אָדער אומדירעקט זענען אינם טוט פון דאָזיקן טייערן 
מענטש שולדיק די, װאָס זענען געשטאַנען בראש פון לאַגער פּלאַשאָװ, 
צווישן זיי -- מענטשן, װאָס לעבן איצטער אין ישראל און פאַרנעמען 
ערנסטע אַמטן . 

די מענטשן אין לאַגער בריניץ, אויף דער דייטשיטשעכישער גרע- 
נעץ, זענען אַלע געבליבן לעבן, און ווען נישט דאָס, װאָס מען האָט שטאָק- 
מאַנען אַרױסגענומען פון דער ריי באַשטימטע קיין בריניץ, װאָלט ער אויך 
געווען געבליבן. ווען ביי שינדלערן האָט זיך דערװועקט אַ חשד אַז לעב" 
האלד האָט עפּעס שלעכטע פּלענער מיטן אָנרוקן זיך פון רוסישן פראָנט, 
האָט ער געװאָרנט די אַרעסטירטע און צו נישט געמאַכט זיינע בייזע אינ- 
טריגעס. זיי זענען באַפרײט געװאָרן דעם ניינטן מאַי 1945, 
- = לייַבהאלד אין סוף. 1946 דערקענט געװאָרן אין דיײיטשלאַנד דורך 
אײַנעם פון זיינע קרבנות, וועלכער האָט אים געלאָזט אַרעסטירן. אָבער 
דער אָקופּאַציע:מאַכט האָט ער פאָרגעשטעלט דאָקומענטן אויף אַן אַנדער 
נאָמען און געלייקנט, אַז ער האָט עפּעס אַ שייכות מיט לייבהאלדן, די 
אױספאָרשונג האָט גאָרנישט געקאָנט אױפּטאָן. מעגלעך, אַז מ'װואָלט אים 
געווען באַפרײט, ווען נישט דאָס עדות זאָגן פון עטלעכע בודזינער, וועלכע 
האָבן עקשנות פעסטגעשטעלט, אַז דאָס איז לײיבהאָלד, זייער געוועזענער 
קאָמענדאַנט. אָבער אויך אויפן סמך פון זייער עדות זאָגן איז אוממעגלעף 

געווען אים צו באַשולדיקן און משפּטן, אויב ער שטעלט פֿאַר אַן אַנדערע 
לעגיטימאַציע-קאַרטע און טענהט, אַז ס'איז אַ טעות. עמעץ פון די פּלײ 


טים האָט געמאַכט אַ געװאַגטן פאָרשלאָג: בעטן שינדלערס הילף, צו 
אידענטיפיצירן לייבהאלדן, כדי צו קאָנען אים באַשטראָפן. דריי פּליטים 
זענען געפאָרן צו שינדלערן, װאָס האָט דאַן געװוינט אין האַמבורג, און 
אים פאָרגעלייגט דעם פּלאַן, וועלכן ער האָט אָנגענומען. 

אַ געוויסן טאָג איז לייבהאלד איבערראשט געװאָרן, װען ער האָט 
דערזען אין אַ נייעם אַרעסטאַנט, װאָס מען האָט אַריינגעזעצט אין זיין 
קאַמער, נישט קיין אַנדערן, וי זיין אַלטן באַקאַנטן שינדלער, דעם דירעק- 
טאָר פון בריניצער פאַבריק. אויך שינדלער איז כלומרשט איבערראַשט 
געװאָרן טרעפנדיק דאָ זיין באַקאַנטן, װאָס האָט זיך געלאָזט כאַפּן אויף 
דער ווענטקע, אויף לייבהאלדס פראַגע פאַר װאָס ער אין אַרעסטירט, 
האָט שינדלער געענטפערט, אַז ער איז אַרעסטירט צוליב זיין טעטיקייט 
בעת דער אקופּאַציע-יצײיט. בעתן שמועס האָט לייבהאלד דערציילט זיין 
געשיכטע און זיך באַרינט, אַז ער האָט פאַרגעזען װאַס ס'קאַן געשען און 
זיך צוגעגרייט אויף יעדן פאַל, אויך אויב מ'וועט אים אַרעסטירן. דערביי 
האָט ער אויך פאַרטרױיט זיין קאָלעגע די מעשׂה מיטן געפעלשטן דאָקו- 
מענט. דער שמועס איז אויפגענומען געװאָרן אויף אַ רעקאָרדער און לייב- 
האלד איז געשטעלט געװאָרן צום משפּט. 


אָסטראַװיעא 


ס'איז ווידער פרילינג און ווידער מאַי און איך דאַרף בייטן דעם פּלאַץ. 
מאָנטיק, אין אַ סוף מאַײטאָג, א יאָר נאָך אונדזער אָנקומען קיין בודזין. 
האָט מען געמאָלדן אין לאַגער, אַז צו מאָרגנס װעלן 150 מענטשן איבער- 
געפירט ווערן אין אַן אַנדער לאַגער. מאַנטיק פרי האָט מען אונדז איבער- 
געלאָזט אין לאַגער און נאָך דעם מאָרגןאַפּעל האָט מען אונדז געשיקט 
אין באַקלײיד-ימאַגאַזין צו באַקומען , ציווילע? בגדים אַנשטאָט די אַװעק- 
געגעבענע ,פּאַסיאַקעס" (קאַצעט-מלבושים). ס'האָט זיך אַרױסגעשטעלט, 
אַז אין דער גרופע געפינען זיך נאָך עטלעכע שטאָטישע. מען האָט געזאָגט; 
אַז שפּעטער װעלן קומען לאַסטאױטאָס און נעמען אונדז קיין אָסטראָװיעץ, 

אַ חוץ יודל שערמאַן, װאָס איז צופרידן געווען מיטן ,אַרומפאָרן, 
ווייל ער האָט נאָך געהאָפּט צו טרעפן עמעצן פון דער משפּחה, זענען אַלע 
אַנדערע געווען אַנטױשט און פאַרביטערט. וי אין די פריערדיקע פאַלן 
האָט זיך נישט געװאָלט פאַרלאָזן בודזין. מיינע חברים האָבן אַפילן 
פאָרגעלייגט, אַז מיר זאָלן בעטן, אָדער פאָדערן, איבערצולאָזן אונדו דאָ, 

ווייל מיר זענען פאַרבונדן מיט אונדזער גרופע. כ'האָב נישט מסכים 
געווען. כ'האָב געדענקט, אַז מיט אַ יאָר צוריק, װען מען האָט אונדז 
געדאַרפט איבערפירן קיין בודזין האָבן מיר דאָס אַריבערפירן באַטראַכט 
וי אַן אומגליק און די פאַרבליבענע אין ראַכאָוו -- פאַר גליקלעכע. איך 
האָב מיינע חברים געזאָגט, אַז אין אַ טאָג אָדער אין אַ װאָך אַרום װעט 
אין בודזין קיינער נישט בזייבן און מ'קאָן נישט וויסן ווּ ס'איז בעסער. 
זיי האָבן דאָס אָנגענומען און מיר האָבן זיך געגרייט צו דער רייזע. 

פון דעסטוועגן איז מיר געװאָרן טרויעריק אויפן האַרץ ווען כ'האָב 
געמאַכט אַ סך-הכל פונעם יאָר אין בודזין און ס'איז שווער געוען זיך 
צו שיידן פון דאַנען. פון דער גרופּע, װאָס איז געקומען מיט אונדז איז 
אין בודזין קיינער נישט דערמאָרדעט געװאָרן און פון פייקסן און די 
אַנדערע רוצחים װואָס זענען געקומען נאָך אים, האָבן מיר נישט ספּע- 
ציעל געליטן. אָבער וי אַזױ קאָן איך פאַרגעסן, אַז מיט אַ יאָר צוריק 
זענען מיר געווען הונדערט מענטשן אין דער גרופּע און געבליבן זענען 
מיר צװאַנציק יחידים, צעשיידטע און צעשפּרײטע. איבער צויי דריטל 
פון אונדזער גרופּע זענען דערמאָרדעט געװאָרן אין רא כאָ -- אַ גענוג 
טרויעריקער בילאַנס. אויך די פאַרנעפּלטע צוקונפט איז נישט אומשטאַנד 
געווען משׂמח צו זיין. מיט אַ שװער האַרץ בין איך אַװעק אין דער 
שוסטעריי צו מיין חבר מאיר, זיך געזעגענען מיט אים און נעמען דאָס 
געלט, װאָס כ'האָב ביי אים געהאַט, מורא האָבנדיק פאַר רעוויזיעס. 

פאַר מיטאָג זענען לאַסטאױטאָס אַרײנגעפאָרן אין לאַגער אַזיין 
יונגעלייט אין מונדירן פון אָרדנונגסדינסט זענען אויסגעשטיגן און גע" 
גאַנגען צום לאַגער-ביוראָ. די אוקראַיַנער זענען נישט אַראָפּ. בערך נאָך 
אַ שעה איז אַרױסגעקומען שטאָקמאַן, באַגלײט פון ביוראַיאַרבעטער און 
די געקומענע אָרדנונגסדינסט-לייט. שטאָקמאַן האָט אונדז געזאָגט אַ פּאָר 
געזעגענונגס-ווערטער. מיט זיין שטיל און רויק קול, אין אַ מין פאָטער- 
לעכן טאָן האָט ער אונדז געזאָגט: ,זאָרגט נישט צוליבן פאַרלאָזן בודזין, 
ווו איר האָט אַ יאָר געלעבט און נישט ווייניק געליטן. איר גייט אַריבער 
פון אַ קאַצעט, און אַלץ װאָס מיט אים איז פאַרבונדן, אין אַ לאַגער װאָס 
הייסט ביז היינט ,יודענלאַגער". די אָרדענונג דאָרט איז מער פון א 
ייִדישן געטאָ וי פון אַ לאַגער. דער פאַקט, װאָס אייך זענען געקומען 
נעמען ייִדישע פּאָליציאַנטן און זיי באַגלײטן אייך, איז אַ באַװייז, אַז איר 
גייט אַריכער אין אַ בעסערן און פרייערן רעזשים". ער האָט אונדז גע- 
װוּנטשן אַ גוטע רייזע און אַל דאָס גוטס. מיר האָבן מיטן גאַנצן האַרץ 
געווונטשן אַל דאָס בעסטע שטאָקמאַנען און זיינע באַגלײטער און געזעגנט 

זיך מיטן מענטש, װאָס האָט געװונען אונדוע: ליבשאַפט און פאַרערונג. 

אַרױסגעפאָרן אין וועג אַרײן, האָבן אונדזערע באַגלײיטערס, די אָרדי 
נונגסדינסט-לייט, אָנגעהובן אונדז דערציילן, װאָס פאַר אַ מזל אונדז איז 
באַשערט, מיטן איבערגיין אין זייער לאַגער אַרײן. דאָרט איז מען פול- 
שטענדיק פריי איינצוקויפן פּראָדוקטן, ס'איז נישט פאַ-באָטן צו האַלטן 
געלט און מען מאַכט נישט קיין רעויזיעס. דער רעזשים איז ענלעך צו 
אַ געטאַָ -- אַ ייִדישע פאַרװאַזטונג און אינסטיטוציעס און נאָך. די דאָי 
זיקע רייד, צוזאַמען מיטן אויפפירן זיך פון די אוקראַיַנער, וועלכע זענען 
געזעסן רויק שטיל אויף זייערע װאַדיפּלעצער, האָבן ביי אונדז אָפּגע- 
נומען יעדע מורא, : 

ווען מיר זענען דורכגעפאָרן אונדזער שטעטל ראַכאָו, האָבן מיר זי 
געבעטן צו פאַרהאַלטן און דערלויבן אונדז אַראָפּגײן אַ קוק טאָן אויף 
אונדזערע געוועזענע היימען, אָבער די באַגלײיטערס האָבן צו דעם נישט 
מסכים געווען. ס'איז געווען צו באַמערקן, אַז ס'איז נישטאָ קיין לעבן 
אין שטעטל, אַלץ זעט אויס, וי אויף אַ בית-עלמין. אין מאַרק האָבן מיר 
כמעט נישט געזען קיין מענטש. בלויז װוינישטיווּ האָט זיך געזען אַן 
אָפענע טיר אָדער פענצטער אין די הייזער, פאַרכאַפּטע דויך די פּאָליאַקן, 


אויף דער וייסלבריק האָט א װאַכמאַן קאַנטראָלירט די דאָקומענטן 
און אונדז געלאָזט פאָרן ווייטער. אין די שטעטלעך אָזשאַראָוו און טשמיע- 
לאָוו האָבן מיר געזען מער מענטשן וי אין ראַכאָוו. ביז אָסטראָװיעץ האָבן 
מיר זיך אַ ביסל אויפגעמונטערט, און מיטן זינגען ,הבאנו שלום עליכם" 
זענען מיר אַרײנגעפאָרן אין אונדזער נייעם פּלאַץ, 

מיר זענען געווען איבערראַשט פון דעם, וויפל מענטשן ס'זענען גע- 
קומען אונדז מקבל פּנים זיין. אין בודזין זענען מיר געוווינט געווען נישט 
צו זען כמעט קיין מענטש ביי טאָג אין לאַגער, מיטן אױסנאַם פון די 
פונקציאַנאָרן. און דאָ -- צענדליקער, אָדער הונדערטער מענטשן דרייען 
זיך אַרום אין לאַגער אין מיטן טאָג. נאָך אַ קורצן אַפּעל האָט מען אונדו 
אַריינגעפירט אין אַ באַראַק, געבויט פון ברעטער אויף הילצערנע סלופּעס. 


מיט אַ מאָל האָט זיך אונדזער גוטע שטימונג געענדיקט און פון 
פריערדיקן אָפּטימיזם איז גאָרנישט געװאָרן. די מענטשן אין באַראַק האָבן 
דערציילט, אַז כקרוב, באַלד װי אַלע װעלן קומען פון דער אַרבעט, וועט 
אויסגעפירט ווערן אַן עקזעקוציע איבער די צוויי ברידער קאָפּעל, פאַר 
פּרוּוון אַנטלױפן, די צוויי האָבן געאַרבעט ביי ,יעגער", אַ ציגל-פאַבריק 
אויסער דער שטאָט. יענעם טאָג אין דער פרי האָט דער פּאָליציאַנט פריד" 

מאַן באַמערקט, אַז די צוויי זענען אַװעק, ער האָט זיי דעריאָגט און איבער- 
געגעבן צום װאַדיקאָמענדאַנט (אָדער לאַגערקאַמענדאַנט), 

אַרום פיר אַ זייגער איז געמאַכט געװאָרן אַן אַלגעמײנער אַפּעל, אין 
וועלכן אויך מיר האָבן געמוזט זיך באַטײליקן. מ'האָט אונדז אַװעקגע- 
שטעלט אין אַ באַזונדערער גרופּע, ווען אַלע הכנות זענען געווען געענ- 
דיקט האָט מען די צוויי בחורים אַרױסגעפירט און דער קאָמענדאַנט ראָדע 
אָדער רהאָדע, האָט אָנגעװויזן אויף זיי, געמאָלדן װעגן זייער פאַרברעך 
און דעם אורטייל. מען האָט זיי אַוװועקגעשטעלט ביים דראַטפּאַ-קאַן, נישט 
ווייט פון לאַגעריטױער, און זיי זענען דערשאָסן געװאָרן פאַר אַלעמענס 
אויגן. 

דאָס בילד האָט מיך דערשיטערט. כ'האָב געהאַט ס' געפיל פון איינעם 
וועמען מ'האָט אַראָפּגעװאָרפן פון אַ הויכן באַרג אין אַ טיפן טאָל. דורכן 
גאַנצן יאָר פון מיין זיין אין בודזין האָט נישט געטראָפן, אַז אַ ייִדישער 
פּאָליציאַנט אָדער אַנדערער ייִדישער פונקציאָנאַר זאָל איבערגעבן א ייד 
צום דייטשן קאָמענדאַנט, און אַפילו אויף בוכוויץ, וועלכער האָט זיך 
|באַטראַכט פאַר אַ פולשטענדיקן דייטש, האָט מען געזאָגט, אַז ער איז 
געהאָנגען געװאָרן פאַר נישט אויסגעבן א ייִד פאַר אַנטלױפן. נאָך איידער 
איך האָב דערקענט עמעצן פון דער לאַגער-פאַרװאַלטונג האָב איך אין 
האַרץ געפילט אַ שׂנאה צו זיי. פון אָנהייב האָב איך זיך געשעמט מיטן 
דאָזיקן געפיל, און געמיינט אַז איך זינדיק מיט שׂנאתיחינם. מיט דער 
צייט, ווען איך האָב זיי דערקענט און זייערע מעשׂים, האָט זיך דאָס 
דאָזיקע געפיל ביי מיר פאַרשטאַרקט און די שׂנאה אין פארװאַנדלט גע- 
װאָרן אין אַן עקל-געפיל, 


דעם אַרבעטסלאַגער פאַר ייִדן אין אָסטראָװיעץ האָבן די דייטשן 
אויפגעשטעלט לעבן די גרויסע אייזן"גיסערייען אין אָסטראָװיעץ (יידן 
האָבן געזאָגט אָסטראָװצע), װאָס איז געווען פון די גרעסטע אינדוסטריע- 
ווערק אויף דעם געביט אין פּוילן. צוזאַמען מיט די שטאָליגיסערייען אין 
סטאַראָכאָװויצע און קלענערע אונטערנעמונגען אין נאָענטן ראַיאַן, אין די 
סביבה געווען דער גרויסער שטאָל-יאינדוסטריע-צענטער אין קאַנגרעס- 
פּוילן. . די אַרבעטס-לאַגערן פאַר ייִדן, װאָס האָבן עקזיסטירט אין גאַנצן 
ראַדאָמער קרייז, זענען ליקווידירט געװאָרן אין די חדשים יולי-אוגוסט 
יענעם יאָר (1944) און די אַרבעטער זענען אַװעקגעשיקט געװאָרן קיין 
אוישוויץ. די מערהייט ייִדן פון אָסטראָװצער לאַגער האָבן געאַרבעט 
אין די שטאָליגיסערײיען, װאָס האָבן איצט געהייסן , הערמאַדגערינג-י 

ווערקע בראונשווייג, ווערק אָסטראָװיעץ". די אָסטראָװצער פאַבריק 
האָט זיך דעמאָלט ספּעציאַליזירט אין בויען װאַגאָנען פאַר דער רײיכסבאַן, 
אַחוץ אַנדערע פּראָדוקציע פאַר מלחמח-צוועקן. פאַרן קריג איז צויִשן 
די טויזנטער אַרבעטער און אָנגעשטעלטע אין פאַבריק נישט געווען אַפילו 
קיין איין ייִדישער אַרבעטער אָדער באַאַמטער. איצט האָבן ייִדן געאַרבעט 
אין אַלע אָפּטײלונגען, אין אַלע שיכטן און ספּעציאַליזירט זיך אין אַלע 
אַרבעטן. צװוישן די פאַבריקס-אַרבעטער אין לאַגער האָט מען געשמועסט 
וועגן ,הויכאויוונס" און , מאַרטענס-אױיװונס", און זיי זענען געווען גוט 
באַקאַנט מיט אַלע טערמינען, װאָס זענען פאַרבונדן מיט שטאָל-גיסעריי. 
זיי זענען געווען ספּעציאַליסטן אין זייער אַרבעט גלייך וי זיי זענען אין 
די פאַבריקן יאָרן געווען ספּעציאַליסטן אין האַנדל און מלאכה. א צווייטער 
גרויסער אַרבעטס-פּלאַץ איז געווען די ציגל-פאַבריק גיעגער", װאָס 
האָט אויך באַשעפטיקט הונדערטער אַרבעטער. די איבעריקע, מענער און 
פרויען, האָבן געאַרבעט אויף פאַרשידענע פּלעצער, ווע'כע זענען אַלע 
קאָנצענטרירט געווען אַרום דער שטאַליפאַבריק, 

די לאַגער-באַפּעלקערונג איז צואַמענגעשטעלט געוען פון גרופעס 
פון פאַרשידענעם אָפּשטאַם, אָנהײבנדיק פון אַ גרויסע גרופּע אָרטיקע, 
װאָס איז איבערגעפירט געװאָרן אין לאַגער אַריין נאָכן ליקווידירן דעם 
געטאָ און געהאַט אין זיך אויך א באַדייטנדיקע גרופּע לאָדזשער פּליטים 
און קלענערע גרופּעס פון די אַרומיקע שטעטלעך. אַ גרויסע גרופע איז 
פאַר אונדז אַהערגעקומען פון לאַגער פּלאַשאָוו ביי קראָקע, און איז געווען 
;דאָס שװאַרצע שעפּסל" אין לאַגער. אונדזער שותפותדיקער באַראַק איז 
געווען אין עק לאַגער, ביים פּאַרקאַן, און פאָרגעשטעלט מיט זיך אַ מין 
הינטערשטאָט, אין הינזיכט פון מאַטעריאַל פון װעלכן ער אין געבױט 
געווען: גאַנץ דינע ברעטלעך אויף דינע האָ*צסלופּעס מיט גרויסע אָפּי 
שטאַנדן צווישן די ברעטער, דורך וועלכע ס'האָט שטענדיק, ביי טאָג און 
ביי נאַכט געבלאָזן אַ ווינט. די אַנדערע זענען אויך געווען האָלץ-באַראַקן, 
אָבער זיי זענען געווען פעסטגעבויט, אַ פאַרשטאָט איז דער באַראַק אויך 
געווען לויט דער באַציונג צו די, וועלכע האָבן דאַרט געלעבט. בעיקר 
האָט זיך די דיסקרימינאַציע געלאָזט פילן מצד די יידישע מאַכטחאַבערט 
אין לאַגער, װאָס האָט אויך משפּיע געווען און באַשטימט די באַצלונג פון 
די אַלטע אסירים צו די איינוווינערס פון דאָזיקן באַראַק. 

בראש פון לאַגער איז געשטאַנען אַן אָסטראָװוצער, אברהמל זײיפמאַן 
(לעבט אין אַרגענטינע), און קאָמענדאַנט פון אָרדנונגסדינסט איז געוען 
משה פּיטשיץ. זיי זענען נאָמינירט געװאָרן קורץ פאַ* אונדזער אָנקומען, 

נאָך דעם וי די זייטשן האָבן אומגעברענגט די פריערדיקע קאָמענ- 
דאַנטן. וועגן די סיבות און אומשטענדן פון דערמאָרדן דעם לאַגערעלטעסטן 
אפרים שאַפיר און קאָמענדאַנט פון אָרדנונגסדינסט בלומענפעלד האָבן 
אַרומגעקרײיזט פאַרשידענע קלאַנגען: ס'זענען אַפילו געווען אַזױֹנע, װאָס 
האָבן די איצטיקע לאַגערילײטונג באַשולדיקט, אַז זיי זענען געווען דער 
גוֹרם צום ליקווידירן די פריערדיקע פאַרװאַלטונג דורך אינטריגעס און 
מסירות. קיינער האָט נישט געװוּסט צוליב װאָס זיי זענען אומגעבראַכט 
געװאָרן, אָבער כמעט אַלע האָבן גערעדט מיט כבוד און אָנערקענונג וועגן 
די אומגעקומענע, זיי געלױבט אַלס ערלעכע און ריינהענטיקע געזעל- 
שאַפּטלעכע עסקנים, אונטערגעשטראָכן זייערע גוטע כוונות און אומבא" 
פלעקטקייט די גאנצע צייט פון זייער טעטיקייט : דאַקעגן די קעגנװאַרטיקע 
פאַרװאַלטונג האָבן די מערסטע העפטלינגען פיינט געהאַט. וועגן דעם האָם 
איך געהערט פון איינעם, אַ געקומענעם צוזאַמען מיט אונדז פון בודזין, 
אַ װאַרשעװער און אַ קרוב פון בלומענפעלדס אלמנה. אַפילו נישט אָננע- 
מענדיק אַלע זיינע דערציילונגען װי באַגלײבטע, איז גענוג געווען װאָס 
איך האָב דורך דער צייט פון מיין זיין דאָרט געזען כדי פיינט צו באַקומען 
די, װאָס זענען געשטאַנען בראש פון לאַגער און זייערע מיטהעלפערס. 
פון די רייד פון יענעם קרוב פון פרוי בלומענפעלד האָב איך פאַרשטאַנען, 
אַז זי באַשולדיקט די איצטיקע מאַכטהאָבערס אין לאַגער אין זיין דער 
גורם אין איר מאַנס און אפרים שאַפירס טױט, כדי צו פאַרנעמען זייערע 
פּלעצער אין דער לאַגער-לייטונג. 

די אַרבעטסיאָרדענונג און די לעבנס-באַדינגונגען זענען געוען 
לחלוטין אַנדערש פון די אין בודזין. אין ע-"שטן טאָג פון אָנקומען האָב 
איך זיך גענייטיקט אין פאַרשידענע פּראָדוקטן. כמעט אַלע שפּייז-אַרי 
טיקלען, דערין פּוטער, אַנדערע פעטקייטן, אייער און װוּרשט, האָט מען 
געקענט קויפן אין באַראַק ביים טויער און עפנטלעך, פאַר די אויגן פון 
דער לאַגערװאַך. ביים אַרײנגאַנג אין באַראַק זענען געווען איינגעאָרדנט 
קליינע ,סטראַגאַנדלעך?, אויף וועלכע ס'זענען געווען כלערליי סחורות. 
;די סוחרים" זענען געזעסן אויף זײיערע פּריטשעס און יעדן איינעם 
אָנגעבאָטן זייערע סחורות אויפן קול, וי אַ מאָל אין די גוטע מאַרקטעג. 
די אַרטיקלען זענען אין לאַגער אַרײינגעברענגט געװאָרן כמעט עפנטלעף 
און דורך דער גאַנצער צייט פון מיין זיין אין אָסטראָװיעץ קאָן איך זיך 
דערמאָנען בלויז איין רעוויזיע, װאָס מען האָט געמאַכט ביים צוריקקומען 
פון אַן אַרבעטסשיכט, ביי וועלכער מען האָט צוגענומען אַלע סחורות. 
פּוטער, פעטס און עטלעכע פּראָדוקטן האָט ראָדע צוגענומען פאַר זיך 

און די פשוטע שפּייזן, װי ברױט און אַנדערע, האָט ער געלאָזט אין 
לאַגער-ביוראָ פאַר נױטבאַדאַרפטיקע. גרויסע טייל פון די פּראָדוקטן איז 
צוריקגעגעבן געװאָרן די אייגנטימערס, 

נישט וייניקער מאָדנע זענען מיר אויסגעקומען עטלעכע אַרבעטס- 
סיסטעמען אין אָסטראָװיעץ. נישט וי אין בודזין האָבן דאָ אויך פרויען 
געאַרבעט ביי שווערער פיזישער אַרבעט. כ'האָב זיך געװוּנדערט ביים 
צוקוקן וי ייִדישע פרויען לאָדן אויס פאַרשידענע מאַטעריאַלן פון די 
באַןװאַגאָנען, װי פלינק זיי פירן דאָס איבער אין די פוליגעלאָדענע 
שווערע טאַטשקעס -- וי סװואָלט געווען אַ שפּילצײג. 

באַזונדערס האָב איך זיך געװוּנדערט אויף דער דאָ איינגעפירטער 
אַקאָרד-אַרבעט, און ספּעציעל -- ביים אױסלאָדן װאַגאָנען. כ'מיין, אַז דער 
סיסטעם איז איינגעפירט געװאָרן, כדי װאָס שנעלער צו באַפּרײען די װאַגאָ- 
נען. די אויסלאָדונג-אַרבעט איז איבערגעגעבן געװאָרן אַ גרופּע אַרבעטער 
אויף אַקארד, וועלכע האָט עס געמאַכט אין 372 שעה און צוריקגעגאַנגען 
אין לאַגער. אויך מיך האָט מען גענומען צוזאַמען מיט אַ גרופּע אױסצולאָדן 
װאַגאָנען און מיר האָבן די אַרבעט געענדיקט במשך פון אַ קורצער צייט, 
נאָך אַ צוויי שעה אָנגעשטרענגטער אַרבעט, נישט ווערנדיק דורך קיינעם 
אונטערגעיאָגט, האָט אונדז דער פאָראַרבעטער געמאָלדן, אַז מיר זענען 
פריי, נאָר מיר מוזן בלויז װאַרטן אויפן אוקראַיַנער, װאָס זאָל אונדז צוריק- 
פירן אין לאַגער. ס'האָט לאַנג נישט געדויערט און דער אוקראַיַנע- איז 
געקומען, מיר זענען אַװעק צוריק אין לאַגער אַריין. זיך אַרומגעװאַשן און 
געווען פריי דעם גאַנצן טאָג. די טעג זענען געווען לאַנגע יונידטעג און 
אָפט מאָל האָבן מיר נישט געװוּסט װאָס צו טאָן מיט די לאַנגע שעהען. 

ביי די צופעליקע און אומפּראָפּעסיאָנעלע אַרבעטן האָב איך געאַרי 
בעט בלויז אַ קורצע צייט. איין טאָג בין איך, צוזאַמען מיט נאָך בויי 
אַרבעטער פון דער בודזינער גרופּע, געשיקט געװאָרן מיט עטלעכע פּלאַ- 
שאָװער צו אַרבעט ביי אַ געביידע, װאָס האָט געדאַרפט זיין אַ פאַבריק 
פון ,הויכאויווןדצעמענט". דאָס איז אַ סאָרט פון אַ ספּעציעליגוטן צע- 
מענט, װאָס װערט פּראָדוצירט פון אייזן-שמעלץ פון הױכאויוון נאָכן 
אויסגיסן דאָס אייזן, די אַרבעט האָט אויסגעפירט אַ לעמבערגער בויפירמע 
און דער פאַראַנטװאָרטלעכער בויפירער איז געווען אינזשעניר װאַגאַ, 
אַ גערמאַניזירטער פּאָליאַק, וועלכער האָט זיך איצט גערופן און געשריבן 
מיטן פאַרדייטשטן װאַאַגע אַנשטאָט דעם פּולישן װאַגאַ. זיין געהילף איז 
געווען אַ בוייטעכניקער -- אויך אַ פּאָליאַק, מיט אַ בולטן לעמבערגער 
אַקצענט, אַ הױיכער און מאָגערער, װאָס האָט נישט פאַרלאָזט דעם אַרי 

בעטספּלאַץ אַפילו אויף אַ מינוט, נישט וי זיין שעף דער אינזשעניר, 
װאָס פלעגט קומען אַ פּאָר מאָל אין טאָג, געבן אַ קוק און אַװעקגײין. 

פאכמעניש האָב איך דאָ אַ סך געלערנט, ווייל מען האָט שטאַרק אַכט 
געלייגט אויף דער אַרבעטסיקװאַליטעט און דער פאַכמענישער ניואָ אין 
געווען אַ הויכער. דער טעכניקער, דער אויפזעער, איז געװוען אַ ספּע- 
ציאַליסט אוֹן טייל מאָל, ווען ער האָט גענומען די קעלניע אין האַנט און 
זיך אַװעקגעשטעלט בויען אַ ווינקל אָדער אַװעקגעלײגט אַ שיכט ציגל, 
האָבן מיר ממש געשטוינט. קיינער פון די מויערער האָט זיך נישט געקאָנט 
פאַרגלייכן מיט אים אין אַרבעטס-פלינקייט און פאַך'קענטעניש. עס 
האָט געטראָפן, אַז ער האָט געהייסן צעװאַרפן אַ גרויס שטיק געבויטע 
װאַנט, װאָס איז אים נישט געפעלן, | 

דאַקעגן די מענטשלעכע באַציונגען זענען דאָ געווען ווייט נישט קיין 
צופרידנשטעלנדיקע. אַזאַ. אַנטיסעמיטיזם, װאָס כהאָב דאָ אָנגעטראָפן, 
האָב איך פריִער נישט געפילט, נישט מצד די פּאַליאַקן, מיט וועלכע: 
כ'האָב געאַרבעט און נישט מצד די דייטשן. דער טעכניקער האָט אונדז 
גערופן נישט אַנדערש נאָר ,זשיד" און דעם ,זשיד" פלעגט ער תמיד 
אַרױסזאָגן מיט אַ סיטשען וי פון אַ גיפטיקער שלאַנג. בכלל האָבן דאָ אַלע 
אַרבעטס-מײיסטערס, אויסשליסלעך לעמבערגער, זיך אויסגעצייכנט מיט 
זייער ייִדןדשׂנאה. דער בוייטישלער און דער אייזנבייגער, ביידע ערשטי ‏ 
קלאַסיקע פאַכלייט, זענען אָנגעזאַפּט געווען מיט שׂנאה און גיפט צו יידן, 
אוֹן בעת אַנדערע האָבן זיך באַניגנט בלויז מיט רעדן, האָט דער אייזנ- 
בייגער נישט איין מאָל געשלאָגן, בעיקר ווען ער איז געווען שיכור. אַן 
אַנטיסעמיט איז אויך געווען דער מויערער װאָס פלעגט מיט מיר רעדן 
ייִדיש. ער האָט פריִער, אַפּנים, געלעבט און געאַרבעט מיט ייִדן, ער האָט 
געקענט אַ סך ייִדישע לידער, צװישן זיי מיר אומבאַקאַנטע פאָלקסלידער, 
וועלכע כ'האָב זיך ביי אים אויסגעלערנט. ער האָט ליב לעהאַט צו זינגען 
די לידער גאַנצע שעהען, ביי יעדער געלעגנהייט. אָפט מאָל האָב איך 
חוֹשד געווען, אַז ער איז אַ פאַרשטעלטער ייד און אַז זיין גאַנצער אַנטי- 
סעמיטיזם איז נישט מער וי אַ מאַסקע, 

אַן אױיסנאַם זענען געווען צוויי אָרטיקע מױערער, איינער, אַ שטענ- 
דיקער קרימינעלער אַרעסטאַנט פאַרן קריג, װי ער אַליין האָט זיך פאַר 
מיר גערימט, און דער צווייטער אַ פּױער פון די אַרומיקע דערפער, 
בעדנאַרעק, פאַר וועמען די מויערעריי איז געווען אַ צוגאָב-פּרנסה און 
ער האָט געאַרבעט ביי די דייטשן, אַבי נישט אַװעקגעשיקט צו ווערן אויף 
אַרבעט קיין דייטשלאַנד. מיט די ביידע בין איך געװאָרן פריינד באַלד 

נאָכן אָנהײיבן אַרבעטן צוזאַמען אין זיי האָבן מיר געברענגט פון שטאָט 
אַלץ, װאָס כ'האָב ביי זיי געבעטן, פאַרן נאָרמאַלן פּרייז. דער דאָזיקער. 
בעדנאַרעק, אַ פּשוטער און גוטהאַרציקער פּױער, האָט אַפילו גענאָסן פון 
טעכניקער פון א ,ספּעציעלער באַציונג" פאַר זיין פריינדשאַפט מיט ‏ 
די זשידעס, 

די ייִדןדשנאח, מיט וועלכער די לעמבערגער זענען געווען דורכגע- 
נומען, האָט מיך איין מאָל כמעט געקאָסט דאָס לעבן יענעם טאָג האָט 
מען מיך אַװעקגעשטעלט גראָבן איינער אַלײן. דער טאָג איז געװען א 
הייסער. דאָס אָרט איז געווען אָפּגעזונדערט און דערווייטערט פון דער 
פּלאַצוּווקע. מיטאָגצײיט, ווען די היץ האָט שטאַרק דערקוטשעט, בין איך 
געווען מיד און אפשר אַ ביסל איינגעדרעמלט און כ'האָב באַמערקט, אַז 
אינזשעניר װאַגא קומט אָן מיט אַן אומבאַקאַנטן װערמאַכטס-אַפיציר, 
ביידע זענען געווען שיכור און װאַגאַ האָט זיך קוים געהאַלטן אויף די 
פיס, מ'האָט מיך געטראָפן אַ נישט-אַרבעטנדיקן. ביידע זענען צוגעשטאַנען 
צו מיר און באַזונדערס װאַגאַ, פאַר װאָס כ'אַרבעט נישט. ס'האָבן נישט 
געהאָלפן מיינע טענות, אַז כ'אַרבעט די גאַנצע צייט און בלויז צוליב דער 
היץ און מידקייט האָב איך זיך אַ ביסל אָפּגערוט. דער אָפיציר האָט מיך 
אָנגעהױבן שלאָגן און אין דער זעלבער צייט האָט װאַגאַ מיך געזידלט 
צוגעבנדיק קוראַזש דעם דייטש. צום סוף האָט ער אים אָנגעהויבן העצן: 
,קנאַל אים װועק, קנאַל אים וועק און אַן ענדע!* כ'האַב זיך שוין געזען 
אַ געשאַסענער אויף דעם אָפּגעזונדערטן ווינקל. אָבער צו װאַגאַס שטאַרקער 
אַנטוישונג, האָט דער דייטש זיך באַנוגנט דערמיט, װאָס ער האָט מיך 
גוט צעשלאָגן. 

די באַצלונג צו אונדז מצד די דאָזיקע פּאָליאַקן, די גיפטיקע שׂנאה 
צו דעם הייפל ייִדן, איז געווען מיין שווערסטע איבערלעבעניש אין דעף ‏ 
תקופה. זי איז געווען באַזונדערס שווער נעמענדיק אין באַטראַכט די 
פאַרהעלטנישמעסיקע בעסערע באַציונג פון די אַנדערע פּאָליאַקן און אין 
אַ געוויסער מאָס אויך פון די נישטיייִדישע מאַכטאָרגאַנען. די אסירים ‏ 
האָבן דאָ נישט ספּעציעל געליטן פון די אוקראַינישע שומרים, נישט 
אינעװייניק אין לאַגער און נישט ביים קאָנװאַירן צו און פון דער אַרבעט. 
אויך דער קאָמענדאַנט ראָדע האָט זיך מיט זיין טעטיקייט װינציק אָנֵי 
געזען אין לאַגער, און חוץ דעם דערשיסן די צוויי ברידער אין ערשטן 
טאָג פון אונדזער אָנקומען, זענען קיין שווערע אכזריותן נישט געווען ‏ 
נישט מצד דעם קאָמענדאַנט, נישט פון זיינע געהילפן. מ'האָט וועגן ראָדען' 


דערציילט, אַז ער באַזוכט ווינציק אין לאַגער אויס מורא אָנצוטרעפן זיך 
9 


מיט פרויען. יעדע פרוי האָט דערװועקט ביי אים אַ קרענלעכן עקל און אַז 
ער איז אַריינגעקומען אין לאַגער-ביוראָ אָדער אין דער קאָמענדאַטור 
פון אָרדנונגסדינסט און געטראָפן דאָרט אַ פרוי, איז ער גיך אַרױס און 
אַנטלאָפן פון לאַגער. 

כלפּי דער פאַרהעלטנישמעסיק לייכטע באַציונג פון די נישטיידן 
צו די העפטלינגען, האָט ספּעציעל ויי געטאָן די אויפפירונג פון די 
ייִדישע מאַכטאָרגאַנען, פון דער ציוילער קאָמענדאַטור און פון דער 
פּאָליציי, װאָס האָט איר בולטסטן אויסדרוק געפונען אין דער באַציונג צו 
דער פּלאַשאָװער גרופּע. מיר, פוֹן דער בודזינער גרופּע, האָבן נישט ספּע- 
ציעל געליטן פון דער אויפפירונג פון דער פאַרװאַלטונג און פּאָליצלי 
דאָך האָב איך זיי נישט געקענט ליידן, בעיקר וען כ'האָב פאַרגליכן די 
אויפפירונג פון לאַגערעלטעסטן זייפמאַן און פּאַליצײ-קאַמענדאַנט פּוטשיץ 
און אַלע זייערע געהילפן צו דער פון שטאָקמאַנען און זיינע געהילפו 
אין בודזין, 

כ'וועל נישט שילדערן אַלע זייערע מעשׂיט. מהאָט גע-עדט ועגן 
מאַכן פאַרמעגנס פון ייִדישע צרות, וועגן אַ לוקסוס-ילעבן און וי געזאָגט -- 
וועגן זייער ראָל אין אומברענגען די פריערדיקע קאָמענדאַנטן. אין מיין 
זכרון איז איינגעקריצט איין פאַל, און וועגן אים על איך דערציילן, 

איין זונטיק נאָך מיטאָג זענען מיר געזעסן אין שותפותדיקן באַראַק 
פון די בודזינער און פּלאַשאָװער. מיר האָבן געװאָלט געניסן פון די 
ווינציקע מנוחה-שעהען, נאָך דער אַרבעטס-װאָך, װאָס האָט אויך פאַר- 
נומען אַ האַלבן זונטיק. אין דרויסן איז געווען אַ שווערע נאָכמיטאָגיהיץ 
פון יוני אָדער יולי. אוֹן אָט איז אַריינגעקומען אַ פּאַליציאַנט מיט א 
באַפּעל, אַז אַ גרופּע פּלאַשאַָװער דאַרפן אַרױסגײן אויף , דיזשורנער" 
אַרבעט. די פּלאַשאָװער, וועלכע האָבן זיך באַטראַכט אַלס דיסקרימינירטע 
און באַעװולטע אויף פאַרשידענע געביטן און מיט רעכט -- האַבן איין- 
שטימיק דערקלערט, אַז דאָס מאָל װועלן זיי נישט אַרױס צו דער דאָזיקער 
אַרבעט, און זאָל געשען װאָס ס'וויל. אַז זיינע באַמיונגען האָבן נישט געי 
האָלפן, איז דער פּאָליציאַנט אַרױס. נאָך אַ קורצער וייל האָבן זיך אין 
באַראַק אַריינגעריסן אַ גאַנצע באַנדע פון דער פאַרװאַלטונג און פּאָליצײי, 
בראש מיטן לאַגערעלטעסטן אברהמל זייפמאן, זיין ברודער דער פּאַליציאַנט 
און דער פּאַליצײייקאָמענדאַנט פּוטשיץ, -- אַלע געזונטע און אויסגע- 
פּאַשעטע, אויסגעפרעסענע יונגען איינס-און איינס, מיט אַ וילדן כעס 
זענען זיי באַפאַלן די הונגעריקע בחורים און געשיאָגן יעדן פּלאַשאַװער 
װאָס איז זיי געקומען אונטער דער האַנט, אַן אונטערשיד צווישן אַ יונגן 

און עלטערן, צווישן אַ , בונטאָװושטשיק? און אַ רויִקן. זיי האָבן דערלאַנגט 
מיט גומיישטעקנס װאָס זיי האָבן מיטגעברענגט, מיט די פיסטן, געקאָי 
פּעט אין קאָפּ און פּנים, אין בויך. דאָס ערשטע מאָל האָב איך געזען אַזא 
סצענע, װאָס איז מיר באַקאַנט געווען נאָר פון שילדערונגען וועגן פּאָגי 
ראָמען אויף ייִדן, צעהיצט פון אייגענעם כעס, האָבן די כוליגאַנעס אויס- 
געלאָדן זייער צאָרן איבער די צעשלאָגענע ביז זי אַליין זענען מיד גע- 
װאָרן. פאַרשװיצט און סאַפּענדיק האָבן זיי אָנגעהױבן ארויסשלעפּן זייערע 
צעבלוטיקטע קרבנות מיט די געשװאָלענע פנימער און קעפ צוֹ דער 
אַרבעט, 

צװישן די ,העלדן" איז אויך געווען דער פּאַליציאַנט פרידמאַן, וועל- 
כער האָט אויסגעליפערט די ברידער קאָפּעל. דאָס איז געווען אַן עטלעי 
כע און צװאַנציקייעריקע- כוליגאַן, הויך, געזונט און פעסט, וועלכער 
האָט זיך תמיד אויסגעצייכנט מיטן באַווייזן זיין כוח. פון ערשטן טאָג 
אָן פון מיין זיין אין אָסטראָװיעץ האָב איך אין פרידמאַנען געזען מיין 
פערזענלעכן שׂונא, און איצטער, אַז ער איז געקומען אין , מיין באַראַק" 
דעמאָנסטרירן זיין , העלדישקייט", האָב איך געקאָכט פון כעס װאָס כ'קען 
נישט צוריק-דערלאַנגען די כוליגאַנעס און ספּעציעל פרידמאַנען. 

נאָך דער באַפרייונג האָב איך זיך אינטערעסירט, װאָס ס'איז געשען 
מיט אָטידי בעלייכוח. מ'האָט מיר דערציילט, אַז די זייפמאַנס זענען 
אַנטלאָפּן קיין אַרגענטינע, אויס מורא פאַר נקמה פון די אָסטראָװצער 
אסירים און פאַרן פּוילישן געריכט. מ'זאָגט, אַז זיי זענען געווען באָיקאָ- 
טירט און אױסגעשלאָסן פון דער ייִדישער געזעלשאַפט אין אַרגענטינע, 
אַז זיי זענען גרייט געווען באַצאָלן אויסקויפגעלט וויפל מ'וועט זיי מחייב 
זיין, פאַר אָפּשאַפן דעם חרם, אָבער אומזיסט. ביי מיינע ערשטע שריט 
אין די עליה אינסטאַנצן אין ישראל, האָב איך זיך נישט איין מאָל 
אָנגעטראָפן מיט משה פּוטשיץ, װאָס אין עולה געווען בערך אין דער 
זעלבער צייט. ביי די באַגעגענישן פלעגט מיר באַפאַלן אַן עקל-געפיל, 
אין אַ צייט אַרום האָט מען אים געמשפּט לױטן געזעץ פון שטעלן צוֹם 
געריכט נאַציס און זייערע מיטהעלפערס, אָבער ער איז אַרױס אומשולדיק, 
וועגן פרידמאַנען ווייס איך נישט גאָרנישט, | 

אין אָסטראָװיעץ האָב איך זיך נישט געניטיקט אין קין שוֹם 
הכנסות. פאַרדינסט-מעגלעכקייטן זענען געווען אַ סך. די פּאָליאַקן, מיט 
וועלכע כ'האָב געאַרבעט און געווען באַפריינדט, זענען גרייט געװוען מיר 
אַלץ צו ברענגען אָן ריווח. די דאָזיקע געזעגנהייט האָב איך נישט אויס- 
גענוצט צו מאַכן עסקים און געבעטן פון זיי בלויז דאָס, װאָס איז מיר 

נייטיק געווען פאַרן אייגענעם געברויך. אין אָסטראָװיעץ זענען געווען 
הכנסה-מעגלעכקייטן, װאָס זענען נישט געווען אין קיין שוֹם אַנדערן 
לאַגער -- אַ ירושה פון געטאָ-רעזשים. ס'איז, למשל, מעגלעך געווען צו 
שׂיקן אַ מענטש, װאָס זאָל פאַר דיר אַרבעטן און מזאָל אים דערפאַר 
באַצאָלן, עס האָבן זיך געפונען אַמאַטאָרן אויף אַזאַ פאַרדינסט, כאָטש 
דאָס האָט געמיינט נאָך אַן אַרבעטסשיכט. די פאַראינטערעסירטע אין דעם 
פאַרדינסט זענען מערסטנס געווען פון דער פּלאַשאַװער גרופּע, וועלכע 
זענען אַהערגעקומען אָן מיטלען. בלויז פון די לאַגער-פּאָרציעס האָבן זיי 
נישט געקענט אויסקומען, האָבן זיי זיך אָנגעכאַפט אין יעדער מעגלעכ- 
קייט זיך אויסצוהאַלטן. זיי זענען געווען אַרבעטסימענטשן פון יונגווייז 
אָן, אַלע כמעט זענען געווען פון די דערפער און שטעטלעך אין די בערג, 
און זיי זענען געווען געוויינט צו אַ שווער לעבן נאָך פאַר דער מיחמה. 
שפּעטער האָבן זיי זיך צוגעוװווינט צו ליידן אין די קליינע געטאָס פאַר 
דער אויסזידלונג אוֹן זיי האָבן דערפאַר זיך נישט אָפּגעזאָגט פון קיין שום 
שווערער אָדער אומריינער אַרבעט. זיי האָבן זיך צוגעפּאַסט צו אַלע באַדינ- 
גונגען און אויך לייכט זיך אויסגעלערנט פאַדָיאַרבעטן. גאַנץ אַפּט האָט 
די לאַגער-פאַרװאַלטונג מאָביליזירט מענטשן צו ,דיזשורנער" אַרבעט אין 
לאַגער און די אַרבעטער פלעגן דערפאַר באַקומען אַ האַלבן קילאָ ברויט 
און טייל מאָל -- עפּעס צום ברויט. צום דאָזיקן ,דיזשור" זענען עליפי- 
רוב , צופעליק? גענומען געװאָרן מענטשן פון אונדזער באַראַק, נישט 
אויסמיידנדיק אויך די בודזינער גרופּע. מיינע חברים האָבן זיך נישט 
קעגנגעשטעלט דער דאָזיקער באַצאָלטער אַרבעט, אָבער איך האָב וי 
ווייט מעגלעך זיך אַרױסגעדרײט דערפון. נאָר מער, אַז ס'איז מיר נישט 
געלונגען זיך אַרױסצודרײען, האָב איך אויך נישט גענומען די צוטיילונג, 
מיינע חברים האָבן נישט פאַרשטאַנען צוליב װאָס כ'בין מוותר אױף 
דעם צוגאָב, װאָס איז דאָך .כשר" פון אַלע הינזיכטן. טייל מאָל האָב איך 
מיין פּאָרציע איבערגעגעבן אַן אַנדערן, װאָס האָט זיך גענייטיקט אין 
צוגאַבשפּײי} אוֹן נישט געקענט ;אָרגאַניזירן" וי אַנדערע, װי למשל די 
שוסטערס, װאָס האָבן געקריגן אַרבעטס-כלים און אין דער פ-ייער צייט 
זענען זי געזיצן און געאַרבעט און גאַנץ שיין פאַרדינט. איין מאָל האָבו 
זיי מיר מיט שמחה דערציילט, אַז אין אַ פּאָר אָפּצאַסן װאָס זיי האָבן 
באַקומען צום פאַרריכטן, האָבן זיי געפונען צוויי רוסישע גאָלדענע פינפ- 
רובלדיקע. די מציאה האָט זיי געגעבן מעגלעכקייט אױסצוקומען אָ 
אַרבעט, אָבער זיי האָבן ממשיך געווען זייער מלאכה, 

דאָס געפינען באַהאַלטן ייִדיש פאַרמעגן איז נישט געווען קיין זעלטנ- 

קייט. איין פאַל איז געווען באַרימט אין גאַנצן לאַגער. אַ גרופּע ייִדן האָבן ‏ 
ביים אױיסלאָדן אייזן, געפונען אַ קיכגעשיר, וועמענס שווערע װאָג האָט 
אַרויסגערופן זייער נייגיריקייט. איינקוקנדיק זיך דערין, האָבן זיי באַמערקט, ' 
אַז ס'האָט אַ דאָפּלטע דנאָ. זיי האָבן עס אויפגעבראָכן און געפונען דערין 
גאָלדישטיקלעך און איידל-שטיינער. ס'איז זיך פאָרצושטעלן, אַז נישט וועגן 
אַלע מציאות האָט מען געװוסט אין לאַגער, ווייל די, צו וועמען די מציאות 

זענען אַרײנגעפאַלן, זענען דערין נישט פאַראינטערעסירט געווען. 
צוֹליב די אַלע מעגלעכקייטן זענען אין לאַגער נישט געווען קיין: 
הונגעריקע און קיין , מוזולמענער" האָט מען בכלל נישט געזען. ערגעף 
איז געווען מיט מלבושׂים. אויסער די אָסטראַָװצער און ייִדן פון דל 
שכנותדיקע שטעטלעך, װאָס זענען געקומען אין לאַגער אַרין פון זייערע 
היימען און מיטגעבראַכט מיט זיך אַ ביסל מלבושים, זענען אַלע אַנדערע. 
געווען אָנגעטאָן אין די מלבושים פין לאַגער-מאַגאַזין. די פּלאַשאָװער. 
האָבן זיך אויסגעטיילט מיט זייערע אָפּגעטראָגענע און צעריסענע מלבו". 
שים. איך, און כ'מיין אַז אַלע אַנדערע בודזינער, זענען דורך די װאַכן. 
פון אונדזער זיין אין אָסטראָװיעץ נישט אָנגעקומען צום קליידער-ימאַגאַזין, 
ערגער פון אַלץ איז געווען דער מצב אין די באַראַקן. אונדזער 
באַראַק אֹיז ,געבענטשט? געװאָרן מיט אַ ספעציעלער מכה, פון וועלכער 
מיר האָבן אין די פריערדיקע לאַגערן נישט געװוּסט -- מיט פליי. דוכט 
זיך, אַז דאָס איז געווען די שווערסטע פון אַלע פּלאָגן. די דאָזיקע קליינע 
פּאַראַזיטן, האָבן נישט געגעבן קיין רו און נישט געלאָזט איינשלאָפן 
דער גאַנצער קערפּער איז געװען איין גרויסער, צעביסענער רױטער 
פלעק, קיין שום מיטל קעגן זיי איז נישט געווען. אין די צענד:יקער 
טויזנטער האָבן זיי געווימלט אין די שטרוי"זעק און איבע:ן גאַנצן. 
באַראַק, אַרומגעשפּרונגען איבער דער פּאָדלאָגע און ס'איז נישט געוען 
קיין שום פּלאַץ, װאָס איז פריי געווען פון זיי. זיי האָבן אויף אַזױ וייט 
געפּײניקט, אַז ס'רוב פון אונדז האָבן מוותר געווען אױיף שלאָפן און. 
אָפּרוען זיך אין באַראַק, נישט האָבנדיק קיין באַשאָטנטן אָרט אָפּצורוען 
זיך, זענען מיר על-פּיירוב דעם גאַנצן נאָכמיטאָג געבליבן אונטער דער 
גליענדיקער זון און פאַרנאַכט צו, אָדער נאָך זונפאַרגאַנג, פלעגן מיר 
איינדרימלען אויף אַ שעה-צוויי, און די גאַנצע נאַכט, װאָס ציט זיך אין 
די יונידיולייחדשים בלויז אַו פּאָר שעה, געבליבן אין דרויסן. די לאַגער- 
פאַרװאַלטונג און די דייטשע קאָמענדאַנטור, זעענדיק, אַז מיר גייען אויס 
פון די כוֹחות פון נישט שלאָפן און נישט רוען, האָבן זיי איין טאָג 
באַפױלן פאַרברענען אַלע שטרויזעק פון אַלע באַראַקן. מיר האָבן געמאַכט 

אַ גרויסן שייטערהויפון צום פאַרברענען די שטרױיזעק. אָבער פון די 
פליי זענען מיר נישט פּטור געװאָרן. די לאַגע אין אַפילן געװאָרן נאַך 
ערגער. פריער האָבן מיר לפּחוֹת געקענט ווען אינדרויסן און איצטער 
איז דער גאַנצער דרויסן פול געווען מיט זיי. זיי האָבן געװוימלט אין 
טרוקענעם גראָז, אין דעם פון היץ פאַרברענטן באָדן און אין גאַנצן לאַגער. 
קיין שטרויזעק האָט מען טאַקע נישט צוריק געברענגט אין לאַגער אַרײן, 
אָבער פון די פּאַראַזיטן זענען מיר ביז צו דער ליקװידאַציע נישט פטור 
געװאָרן, 

עס זענען אויך פאָרגעקומען געשעענישן, װאָס האָבן אָנגעזאָגט אַן 
ענדערונג. אַזעלכע זענען געווען די נאַכטיבאָמבאַרדירונגען, וועמענס ציל 
איז, ווייזט אויס, געווען צו צעשטערן די אָסטראָװוצער פאַבריק, אָבער 
זיי האָבן געטראָפן בלויז אין שטאָט. אָבער מער וי די באָמבאַרדירונגען 
האָט אונדז געמוטיקט דער פּאַרטיזאַנער אָנפאַל אויפן ואַך-באַראַק ביים 
לאַגער. זיי זענען פּלוצים באַפאַלן די אוקראַינישע װאַכלײט, דערהרגעט 
איינעם װאָס האָט געפּרוּװוט שטעלן אַ װידערשטאַנד, די אַנדערע אַנט" 
װאָפּנט, צוגענומען דאָס גאַנצע געווער און אַמוניציע און אַנדערע פאַרי 
שידענע זאַכן, װאָס זיי האָבן געטראָפן, און אַװעק. דער אָנפאַל האָט 
אויף די אוקראַיַנער אָנגעװאָרפן אַ פּחד און גלייכצייטיק אונדז געפרייט, 
זיי האָבן טאַקע פאַרשטאַרקט די װאַך, אָבער די אומזיכערקייט האָט זיך 
אַרוסגעפילט פון זייער גאַנצער אויפפירונג, 

ממשותדיקע מוט און האָפענונג האָבן מיר געשעפּט פונעם זיך דערנענ- 

טערנדיקן רוסישן פראָנט. דעם אָפּהילך פון די האַרמאַטן שאָסן האָבן מיר 
געהערט גאַנצע טעג און נאָך שאַרפער -- אין די שטילע אַװנטישעהען., 
מיר האָבן קלאָר באַמערקט, אַז די האַרמאַטןזשיסערײ ווערט פון טאָג צו 
טאָג נענטער. ס'האָבן זיך פאַרשפּרײט קלאַנגען, אַז די רוסן זענען שוין 
ציגעקומען ביז צו דער ווייסל, װאָס איז געװען אַ דרייסיק קילאָמעטער 
פון לאַגער. דאָס האָט גורם געווען אַן אומרו אין לאַגער, די אויסרעכענונג, 
אַז די רוסן קאָנען יעדן טאָג דורכרייסן די ווייסל און צוקומען נאָענט 
צו אונדז, האָט געװועקט דעם ווילן צו אַנטלױפן, אַ זאַך װאָס מען האָט 
געקענט אויספירן אָן שועריקייטן, אָבער בלױז איינציקע האָבן זיך 
געלאָזט פאַרפירן פון די דאָזיקע ‏ ריכטיקע" אויסרעכענונגען. די צייט האָט 
טאַקע באַװויזן, אַז דער דאָזיקער חשבון האָט פאַרפירט און אָפּגענאַרט, 

ממש אין יענע שטורמישע טעג אין לאַגער, איז מיר אַרײנגעפאַלן 
אין האַנט יוסף פלאַוויוסעס בוך, ,,מלחמות היהודים". די געשיכטעס וועגן 
דער גבורה פון די ייִדישע קעמפערס און ספּעציעל די העלדישקייט פון די 

מצדה-קעמפערס, זענען געווען פאַר מיר וי אַ קװאַל לױטער װאַסער 
פאַר אַ דורשטיקן מדבר-װאַנדערער, כ'האָב דאָס בוך געלייענט איין מאָל 
און נאָך אַ מאָל. און ס'האָט מיך דערמאַנט אַז ,בכל דור ודור עומדים 
עלינו לכלותנו" (אין יעדן דור ויל מען אונדן אומברענגען). כ'האַב 
אָבער געהאָפט און געגלויבט, אַז אויך דאָס מאָל װעלן מיר געראַטעװעט 
ווערן, | | 


אַ געוויסן יולי-אָװונט האָבן ייִדן, װאָס האָבן געאַרבעט ביי דייטשע 
פאַמיליעס, דערציילט, אַז זייערע אַרבעטסגעבער האָבן פאַרפּאַקט די 
װואַליזעס און גרייטן זיך אַהײמצופאָרן. די דייטשן האָבן געהערט אין 
ראַדיאָ, אַז היטלער האָט דעװיסיאָנירט אָדער איז אומגעקומען, אַז אין 
דיײיטשלאַנד איז געשאַפן געװאָרן אַן אַנדערע רעגירונג און די מלהמחת 
האָט זיך געענדיקט, אָדער ענדיקט זיך. איינער האָט אַפילו דערציילט, 
אַז ,זיין" דייטש האָט זיך מיט אים האַרציק געזעגנט, אים און זיינע 
חברים געװוּנטשן אַל דאָס גוטס און אים געבעטן דערציילן זיינע קאָלעגן, 
אַז נישט אַלע דייטשן זענען געווען נאַציס, אַז ס'זענען געווען אַזעלכע 
,וועלכע האָבן בלויז אויסגעפירט אויפגאַבן, װאָס אַנדערע האָבן אױיף 
זיי אַרױפגעלײגט". אויפן פאַבריק דירעקטאָר, אַ טשעכישער דייטש, װאָס 
האָט די גאַנצע צייט נישט אַרױסגעװיזן קיין ספּעציעלע ייִדן-שנאה, האָט 
מען דערציילט, אַז ער גרייט זיך צו פאַרלאָזן. ער האָט זיך מיט די ייִדן 
פריינדלעך געזעגנט און געטענהט, אַז ער האָט די גאַנצע צײַט געהאַט 
אַ פריינדשאַפטס-געפיל צו זיי. 

אַן אַלגעמײנער ענטוזיאַזם האָט אַרומגענומען דעם לאַגער. אָט איז 
געקומען דער געהאָפטער מאָמענט. היטלער איז אומגעקומען אָדער דעמי" 
סיאָנירט, די דייטשן טראָגן זיך אָפּ און באַמיִען זיך איינצוקויפן אין 
פריינדשאַפט ביי די ייִדן. ,זה היום קיוינו לו" (אויף דעם טאָג האָבן 
מיר געהאָפט). זענען דאָך טאַקע גערעכט געווען די, װאָס האָבן פאָרויסי 
געזאָגט אַ גיכן סוף פון דער היטלער-מאַכט און פון דער מלחמה, װאָס 
ס'הייסט אונדזער אַלעמענס באַפרײיונג פון לאַגער. די נייעס איז, ווייזט 
אויס, דערגאַנגען אויך צו דער אוקראינישער װאַך. זייער אויפפירונג איז 
נישט געווען וי תמיד, אָבער פאַר װאָס טראָגן זיי זיך נישט אָפּ? פאַר 
װאָס באַװאַכן זיי אונדז װי געוויינטלעך ? ס'זענען געווען אַזעלכע, װאָס 
האָבן געהאַלטן, אַז די באַפרײיונג איז אַ זאַך פון מינוטן אָדער אין ערגסטן 
פאַל -- פון געציילטע שעהען. אָט באַלד װעט מען אַראָפּנעמען די װאַך 
און מיר װעלן פריי זיין. לאָמיר האָבן געדולד. די געהעריקע פאַראָרדע- 

נונגען זענען נאָך מסתמא נישט אָנגעקומען. ביים דייטש גייט אַלץ צו 
מיט אָרדענונג, | י 

דאָס זענען געווען שעהען פון האָפענונג און דערװאַרטונג איף א 
שנעלער ענדערונג. די אויפרעגונג איז געוען אַן אַלגעמײנע. מ'האָט 
געשמועסט און קאָמענטירט די געשעענישן, ווערינישט:ווער האָט שוין 
אַפּילן געמאַכט פּלענער, אָבער קיינער האָט נישט געװווסט, װאָס ס'קומט 
פאָר באמת. טייל האָבן אויך געעצהט אויפצופירן זיך פאָרזיכטיק און רוֹיִק, 
נישט אויפרעגן און נישט גרופּירן זיך, נאָר װאַרטן און זען װאָס מאָרגן 
וועט געשען. : 

און דער מאָרגן איז געקומען און מיט אים די אַנטישונג. מיר זענען 
אויפגעשטאַנען צום מאָרגן-אַפּעל, באַקומען ברויט מיט , קאַפּע? און אַרױס 
צו דער אַרבעט, גלייך וי גאָרנישט װאָלט נישט געשען, מיר זענען געווען 
וי איינער װאָס װאַכט אויף נאָך א שיינעם חלום, און אָט איז די רויע 
ווירקלעכקייט, 

אָבער די אַטמאָספער האָט געהאַט איר אויסווירקונג. טאָג'טעגלעך 
זענען מענטשן פאַרשװוּנדן פון לאַגער. אויך פון פאַבריק, װאָס איז געווען 
פאַרמאַכט און באַװאַכט, זענען מענטשן פאַרשווונדן. קיינער האָט נישט 
| געװוסט וי אַזױ און װוּהין זיי זענען אַװעק, און די װאָס האָבן יאַ 
געװװוסט, האָבן געשוויגן. דער אומרו האָט אַרומגענומען דעם גאַנצן 
לאַגער און דאָס אַנטלױפן איז געװאָרן אַן אַלגעמיינע טעמע. ס'ענען 
געווען אַזעלכע, װאָס האָבן פאָרגעשלאָגן אַן אַלגעמײן און אָרגאַניזירט 
אַנטלױפן, ווייל דאָס איז דער פּאַסיקער מאָמענט און מען טאָר אים 
נישט דורכלאָזן. װוידער אַנדערע האָבן געטענהט, אַז די לויף-אַטמאַספער 
װעט ברענגען אַן אומגליק אויף אַלע, פון טאָג צו טאָג האָבן די אַנטלויף- 
פאַלן פון אַלע אַרבעטס"פּלעצער זיך פאַרמערט. אױיך פון דעם בנין װווּ 
איך האָב געאַרבעט זענען מענטשן אַנטלאָפן און אייניקע האָבן זיי געזען 
אַנטלופנדיק און אָנגעויזן די ריכטונג אין וועלכער זיי זענען אַװעק. 
:ס'זענען אויך געווען אומגעלונגענע פּרוּוון פון אַנטלופן, אָבער די, װאָס 
מען האָט געכאַפּט און צוריק געברענגט אין לאַגער, האָט מען נישט 
פאַראורטיילט צום טויט, און נישט געפּײניקט. מ'האָט זיי. נישט אַרױסי 
געלאָזט צו דער אַרבעט און דערמיט זענען זי אָפּגעקומען זייער שטראָף. 
עטלעכע זענען אַלײן צוריק געקומען נאָך עטזעכע טעג אָפּװעזנהײט. 
כ'געדענק די משפּחה גראַנאַטשטײן, אַ פאָטער מיט צויי זין, וועלכע 
פֿאַבריקס-אַרבעטער האָבן געפונען אין פאַרשידענע באַהעלטענישן. זי 
האָבן זי איבערגעגעבן דער ווערקשוץ, און די האָבן זיי צוריק געבראַכט 

אין לאַגער אַרײין. עטלעכע פון זיי האָב איך געזען באַלד נאָכן צוריק 
. ברענגען זיי אין לאַגער אַרײין : אָפּנעמאַגערטע, שמוציקע מיט פאַרלאָזטע 
אָנגעװאַקסענע בערד, די אויגן טיף אין די. אױגנלעכער, איבערגעשראַ- 
. קענע. מיר אַלע האָבן געציטערט מיט זיי צוזאַמען, אָבער קיין שום שלעכטס 
איז זיי נישט געשען | 

קיינער האָט נישט געװוּסט די סיבות פון דער געענדערטער באַציונג 
פון די לאַגער-אָרגאַנען צו די אַנטלאָמענע און געכאַפּטע: צי זענען עס 
אינסטרוקציעס פון אויבן אָדער קאָנסעקװענצן פון די געשעענישן אין 
די לעצטע טעג. 

די אַרבעט האָט זיך געפירט נאָרמאַל, װער ס'האָט דעמאָלט אָבסער- 
ווירט די דייטשן, װאָלט געקאָנט באַקומען דעם איינדרוק, אַז זיי קלויבן 
זיך דאָ צו בלייבן לפּחות נאָך אַ פּאָר יאָר. מיר האָבן פאָרגעזעצט בויען 
די צעמענט-פאַבריק אייליק און אין פולן טעמפּאָ. די שלאָסערס, שוויי 
סערס און מעכאַניקער האָבן מאָנטירט די ריזיקע קעסלען און צוזאַמענ- 
געשטעלט די אַנדערע איינריכטונגען. מער נאָך: אין די לעצטע וװאָכן 
האָט מען אָנגעהױבן בויען אַ נייעם באָדאַנשטאַלט אין לאַגער. אין דער 
אומרוצייט איז די אַרבעט איבערגעריסן געװאָרן אויף א טאָג-צווײי, אָבער 
דערנאָך איז זי נישט בלויז באַנײיט געװאָרן, נאָר מ'האָט זי נאָך צונע- 
איילט, 

אין סוף יולי איז דאָס אַנטלויפן פאַרװאַנדלט געװאָרן אין א פּטיכאָז, 
-נישט בלויז די אױיבנדערמאַנטע געשעענישן האָבן דערצו גורם געװען 
אין יענער צייט זענען, ווייזט אויס, אין אָסטראָװוצער לאַגער אָנגעקומען 
ידיעות וועגן ליקווידירן לאַגערן אין דער נאָענטער און וייטערער 
סביבה. און אַװעקשיקן די ייִדן פון דאָרט. צווישן אָסטראָװיעץ און די 
אַרומיקע לאַגערן, װי סטאַראַכאַװויצע און אַנדערע, איז געווען אַ שטענ- 
דיקער קאָנטאַקט. אין יענער צייט זענען כמעט אַלע לאַגערן אין דער 
סביבה געהאַט ליקווידירט געװאָרן און די ייַדן זענען אַװעקגעשיקט געװאָרן 
אין אַן אומבאַקאַנטער ריכטונג. פאַר אַלע װאָס האָבן וועגן דעם געװוּסט 
איז קלאָר געווען, אַז אָסטראָװוצע איז אין דער ריי און אַז אין די נאָענט- 
סטע טעג װעט דער לאַגער ליקווידירט וערן. ס'איז דעריבער נישט קיין 
װוּנדער, אַז װער ס'האָט געהאַט מוט זיך צו ראַטעװען דורך אנטלויפן, האָט 
זיך באַמיט דאָס צו טאָן. די שמירה איבערן לאַגער איז פאַרשטאַרקט 
געװאָרן, פון דעסטוועגן איז עטלעכע געלונגען צו אַנטלױפן, דאָס זענען 
געווען אַלטע העפטלינגען, אָסטראָװוצער, און פון דער נאָענטער סביבה, 
װואָס האָבן געהאַט מיטלען אויסצוקומען אַ קורצע צייט ביז די געגנט 

וװועט פאַרנומען ווערן דורך די רוסן -- וי אַלע האָבן געגלויבט. ס'זענען 
געלאָפֿן יחידים און קליינע גרופעס, וי מאַן און וייב און טייל מאָל 
אויך מיט קינדער. די װאַך האָט באַקומען אַ באַפעז צו שיסן אין די 
אַנטלױפנדיקע און אייניקע זענען טאַקע דערשאָסן געװאָרן ביים פּאַרקאַן 
און הינטער אים. איין מאָל זענען די קוילן אַריין אין אונדזער באַראַק, 
װאָס איז געווען נאָענט צום פּאַרקאַן. אין די מערסטע פאַלן האָבן די 
אַנטלױפערס איבערגעשניטן די שטעכלדראָט, װאָס איז געװען נישט 
עלעקטריזירט און אויך נישט ספּעציעל שטאַרק און פאַרפּלאַנטערט. 

זונטיק, דעם 20סטן יולי (י' באב תש"ד), האָט מען געכאַפּט דרי 
יונגעלייט נאָך דעם וי זיי זענען שוין געוען מחוץ דעם פּאַיקאַן. מען 
האָט זיי איבערגעגעבן דעם קאָמענדאַנט ראָדע, וועלכער האָט באַפױלן 
זיי דערשיסן. איינער פון די יונגעלייט האָט אָנגעהױבן זיך ראַנגלען מיטן 
קאָמענדאַנט און די אַנדערע צוויי איז דערווייל געלונגען צו אַנטליפן 
און פאַרשװינדן צווישן עולם. דער בחור האָט ראָדען באַזיגט און אַרויס- 
גענומען ביי אים דעם רעװאָלוער אָבער ער איז דערשאָסן געװאָרן דורך 
די אוקראַיִנער, װאָס זענען אָנגעזאָפן ראַטעװען דעם קאָמענדאַנט. דאָס 
איז געווען דער לעצטער אַנטלױף- פּרוּוו. פון איצטער אָן איז דער לאַגער 
שטרענג באַװאַכט געװאָרן, און אַנדערע אַנטלױף-מעגלעכקייטן זענען 
נישט געווען: מיר זענען מער נישט אַרױס צו דער אַרבעט, 

מאָנטיק, דעם 21סטן יולי, איז קלאָר געװאָרן, אַז דער לאַגער שטייט 
פאַר ליקווידאַציע. אין דער פרי זענען מיר נישט אַרױס צו דער אַרבעט 
און די שמירה איז פילפאַכיק פאַרשטאַרקט געװאָרן. נאָך מיטאָג האָט מען 
געמאָלדן, אַז װער עס וויל קאָן קומען אין מאַגאַזין אַרײן נעמען מלבושים 
און אַנדערע זאַכן. טראָץ דעם װאָס מיר איז נייטיק געווען צו בייטן מיינע 
כגדים, בין איך אין מאַגאַזין אַרײין נישט געגאַנגען. דאָס האַרץ האָט מיר 
געזאָגט, אַז די כוונה פון דער דאָזיקער חלוקח איז נישט אונדז צו פאַרי 
זאָרגן. און ווירקלעך, אַז כ'בין שפּעטער געגאַנגען צוקוקן זיך צו דער 
חלוקה און געזען דעם אופן פון צעטיילן, זענען מיינע חשדים שטאַרקער 
געװאָרן. ס'איז געשטאַנען אַ לאַנגע ריי און װער ס'איז צוגעקומען צום 
מאַגאַזין האָט מען אים נישט געפרעגט אין װאָס ער נייטיקט זיך, נאַר 
צוגעװאָרפן אים װאָס ס'איז געקומען אונטער דער האַנט און יענער האַט 
גענומען וויפל ער האָט געקאָנט. כ'האָב איינגעזען, אַז די חלוקה איז נאָר 
כדי אויסצוליידיקן דעם מאַגאַזין, וועלכן מ'קאָן שוין נישט אַריכערפירן 
ערגעץ אַנדערש, 

אין אָװנט פון דאָזיקן מאָנטיק איז וידער געמאַכט געװאָרן אַן 

אַנטלױף-פּרוּוו דורך איבערשניידן די דראָטן אין ווינקל הינטער אונדזער 
באַראַק. ווידער איז געפאַלן אַ קרבן אָדער צוויי, און דער לאַגער האָט 
זיך פאַרמאַכט אין די באַראַקן מיטן געפיל, אַז ס'איז נישטאָ װאָס צו מאַכן, 
מיר זענען אָנגעװיזן אויפן חסד פון די דייטשן, 

דינסטיק פאַר טאָג האָט מען אונדז באַפױלן זיך צוצושטעלן אויפן 
אַפּעזפּלאַץ מיט אײינגעפּאַקטע פּערזענלעכע זאַכן, גרייט אין וועג אַרֹײן 
נאַכן אַפּעל האָט מען אונדז געהייסן בלייבן אויפן אָרט און װאַרטן, לוט 
דער גרופּע-אָרדענונג, וי מיר זענען געווען אויסגעשטעלט. מיר זענען 
געבליבן אויף די פּלעצער אַרומגערינגלט דורך אַן אוקראַיַנישער װאַך, 
אַ שטאַרקערע וי תמיד. די אוקראַינער האָבן זיך אַרומגעדרײט אין דרויסן 
אַרום דעם פּאַרקאַן, מיטן געווער אין די הענט. ווייזט אויס, אַז זיי האַבֿן 
געהאַט אַ חשטד פון א מאַסנװײיזן אַנטלױיפן פון מענטשן, װאָס אַ שיסעריי 
װעט זיי נישט אָפּהאַלטן. אָבער ס'איז גאָרנישט נישט געשען טױזנטער 
דערפאַרענע מענטשן, ס'רוב יונגע און קרעפטיקע מענער, זענען מאַכטי 
לאָזע געשטאַנען קעגן איבער לופעס פון די ביקסן און מאַשין-געװוער 
און געװאַרט. געזאָגט האָט מען, אַז מיר װעלן אָפּפאָרן מיט דער באַן 
אָבער דאָס זענען געווען בלויז קלאַנגען און סברות. לויט מיין מיינונג -- 
האָט קיינער נישט געװוּסט גאָרנישט. מיר האָבן זיך געטרייסט מיט דער 
האַפענונג, אַז מיר זענען נישט אויסגעשטעלט אויף קיין באַלדיקער ליקי 
װוידאַציע, אַנדערש װאָלט מען אונדז נישט געווען איבערגעגעבן דעם 
גאַנצן מאַגאַזין. 

מיר זענען אַזױ שוין געשטאַנען אַ צייט. ס'איז געווען א שיינער טאָג 
פון אָנהייב אױגוסט. די זון האָט געבריט און געגליט. ס'איז פאַרװערט 
געווען צו גיין ברענגען װאַסער און בכלל רירן זיך פון פּלאַץ. אַז מיר 
זענען מיד געװאָרן פונעם לאַנגדוערדיקן שטיין האָט מען אונדז דער" 
לויבט אַװעקצוזעצן זיך אויף דער ערד, אָבער נישט רירן זיך פון אָרט. 
ס'האָבן זיך פאַרשפּרייט פאַרשידענע מיינונגען װעגן דער סיבה פון 
דאָזיקן װאַרטן. אַ טייל האָבן געזאָגט, אַז ס'איז אוממעגלעך אַז די מאַכטי 
אָרגאַנען זאָלן צושטעלן באַנװאַגאָנען פאַר די ייִדן ; האָבן מיר דען נישט 
געזען וי וויכטיק ביי זיי איז יעדער װאַגאָן? אַנדערע האָבן געהאַלטן, אַז 
מען איז נאָך נישט פאַרטיק געװאָרן מיט די פּאָרמאַליטעטן און דעריבער 
ווערט אונדזער אָפּפאָרן אויפגעהאַלטן, און נאָך ענלעכע השערות. מיר 
האָבן די דייטשן געזען אַרומלױפן, גיין און קומען צוריק. אַרום צען 
אַזײיגער האָט מען אונדז געהייסן צוריקגיין אין די באַראַקן 

כ'בין געווען מיד פין שטיין אַזױ פיל שעהען אויף דער זון, דערצו 

זענען מיר דאָך אויפגעשטאַנען פאַר טאָג און פון די פריערדיקע נעכט 
זענען מיר אויך געווען נישט אויסגערוטע. כ'בין אַװעקגעפאַלן אויף די 
פּריטשע-ברעטער און איינגעדרעמלט. כ'מיין אַז כ'בין געשלאָפן אַ 
גאַנץ קורצע וייל, אָבער מיין גאַנץ לעבן װעל איך געדענקען דעם 
װונדערלעכן און קאָשמאַרן חלום, װאָס כ'האָב געזען אין די קורצע מינוטן 
שלאָף. כ'האָב געחלומט, אַז אַלץ אַרום מיר ברענט און איך בין אין מיטן 
פייער. דאָס פייער פאַרשפּרײט זיך אין מיין ריכטונג, די פּלאַמען כאַפּן 
מיך אַרום און כ'הייב אָן ברענען. די פלאַמען האָבן שוין פארברענט די 
מלבושים מיינע און כאַפּן זיך אָן אין מיין קערפּער, אָבער איך בין אָנמעם- 
טיק צו העלפן זיך און פאַרלעשן די פּלאַמען. כ'האָב גערופן הילף און 
אַרום מיר האָבן זיך פאַרזאַמלט מענטשן, װאָס װוילן מיר העלפן פאַר- 
לעשן די פּלאַמען. צווישן די פאַרזאַמלטע געפינט זיך אויך מיין פאַר. 
שטאָרבענער פאָטער און אויך אברהמקע. זיי באַמיען זיך, זיי אַרבעטן 
שווער, אָבער ס'געלונגט זיי נישט איינצולעשן דאָס פייער. כ'האָב גע- 
דענקט, אַז מיין פאָטער איז נפטר געװאָרן און אַז אברהמקע איז אויך 
אומגעקומען. איז וי אַזױ זשע זענען זיי אַהערגעקומען מיר העלפן און 
ווילן מיך ראַטעװען ? דאָס האָרעװען פון מיינע קרובים און פריינד האָט 
נישט געהאָלפן און דאָס פייער בריט מיר שוין דעם גוף, פּלוצעם האָב 
איך זיך דערמאָנט אין אַ געוועזענער געשיכטע, כ'האַב זיך אַװעקגעװאַרפן 
אויף דער ערד, איבערגעקייקלט זיך אַ פּאָר מאָל און פאַרלאַשן דאָס 
פייער אויף זיך, 

כ'האָב זיך אויפגעכאַפּט אַ באַדעקטער מיט אַ קאַלטן שווייס. כ'בין 
געווען כמעט זיכער, אַז כ'האָב געזען אַ חלום -- אַ ויזיע, די דאַזיקע 
זיכערקייט האָט זיך אין מיר פאַרשטאַרקט ווען כ'האָב זיך דערמאָנט, 
אַז מאָרגן אָװנט דאַרף איך אָנצינדן אַ נשמה-ליכט צום צװאַנציקסטן 
יאָרצײיט פון מיין פאָטער ז"ל. דער גלויבן אַז ס'איז מיר באַשערט לעבן 
צו בלייבן האָט זיך ביי מיר פאַרשטאַרקט און דעם חלום האָב איך מיר 
בּאַשײידט, אַז כ'האָב נאָך אַ סך דורכצוגיין, אַז כ'געפין זיך אין אַ שטאַרקן 
פייער, װאָס באַדראָט דעם אַרום און מיך, אָבער סוף כל סוף װעט מיך 
קיין שום פייער נישט בייקומען -- און כ'וועל לעבן בלייבן. פון איצטער 
אָן האָב איך נאָך שטאַרקער געגלייבט, אַז כ'וועל בלייבן לעבן. די דאָזיקע 
אמונה האָט מיך פון דעם מאָמענט אָן כסדר באַגלײט און מיך געשטאַרקט 
אין אַלע צרות, - 

יענעם גאַנצן דינסטיק, דעם ערשטן אויגוסט און צו מאָרגנס, זענען 
מיר געבליבן פאַרמאַכטע אין לאַגער און קיינער האָט נישט געװוּסט װאָס 

ס'קומט פאָר און װאָס ס'דערװאַרט אונדז. מיין חלום האָב איך קיינעם 
נישט דערציילט און מיט קיינעם נישט גערעדט װעגן דער האַפענונג 
װאָס כ'האָב געטראָגן ביי זיך שוין עטלעכע חדשים. מיין געפיל האָב 
איך געהיטן פאַר זיך. דאָס האָט באַשװערט און צוגלייך פאַרלייכטערט, 

דאָנערשטיק אין דער פרי, דעם 2טן אױגוסט, האָט מען אונדז ווידער 
אַ מאָל געהייסן נעמען די פּעקלעך און אַרױסגײן צום אַפּעלפּלאַץ. קורץ 
דערנאָך האָט מען אָנגעהױבן אַרויספירן פון לאַגער די ערשטע גרופעס. 
קאַנװאָיַרטע דורך אַ שטאַרקער ואַך האָבן די מענטשן מיט די פּעקלעך 
מאַרשירט צו די װאַגאָנען. מיר האָבן געזען אַז מען פירט זיי צו איינער 
פון די זייטיקע ראַמפּעס פון דער באַנליניע, צװוישן לאַגער און די שטאַלי 
גיסערייען, נישט ווייט פון לאַגער. די װואַך איז צוריקגעקומען און אַרױס- 
געפירט אַ צווייטע גרופּע. ביי יעדעס מאָל אין איינער אָדער צוויי אוקי 
ראַיִנער, פון די װאָס האָבן אונדז געהיטן, צוגעשטאַנען צו דער קאָנװאָירג- 
דיקער וואַך און מיטן װינציקער ווערן פון די מענטשן אין לאַגער איז 
אויך װינציקער געװאָרן די צאָל אוקראַיַנער, װאָס האָבן אונדז געהיטן, 
נאָענט צו מיטאָנצײיט בין איך אויך אַרױס צו די װאַגאַנען. מ'האָט אונדז 
אַרײנגעלאָזט אין אַ ליידיקן לאַסטװאַגאָן און פאַרמאַכט אונדז מיט דער 
שווערער רוקטיר. די שמירה איז צוריקגעגאַנגען אין לאַגער און געברענגט 
נאָך אַ גרופּע. מען האָט ווידער געעפנט די טיר און מען האָט אין אונדזער 
װאַגאָן אַרײנגעלאָזט נאָך מענטשן. אין דאָזיקן מאָמענט האָבן מיר באַ- 
מערקט, אַז אין די װאַדיקאַבינעס, פון ביידע עקן ואַגאָן, געפינען זיך 
באַװאָפּנטע אוקראַיִנער. נאָכדעם וי דער װאַגאָן איז געװאָרן פאַרפולט 
האָבן זיי פאַרשלאָסן די טיר, פאַררוקט די ריגלען, קאָנטראָלירט דעם 
װאַגאָן פון אַלע זייטן, צי ס'איז אין אים נישטאָ קיין אָרט װאָס מ'קען 
לייכט אויפברעכן און אָנגעהויבן אָנפילן די אַנדערע וװאַגאָנען. 

בערך אין די מיטאַנישעהען האָט מען געענדיקט מיט אַרױספירן די 
מענטשן פון לאַגער און אַרײנפּאַקן זיי אין די װאַגאָנען. אַ לענגערע 
צייט האָבן מיר געװאַרט ביז דער לאָקאָמאָטיוו איז געקומען. נאָך מיטאָג 
האָט דער צוג גערירט. װוּחין ? 

באַלד וי מ'האָט אונדז אַרײנגעלאָזט אין װאַגאָן האָב איך זיך אַװעק- 
געשטעלט ביי דער טיר און זיך נישט גערירט פון דאָרט. דאָס אַרט האָט 
געהאַט עטלעכע מעלות. ערשטנס, האָב איך געקענט כאַפּן אַ ביסל לופט, 
װאָס איז אַרײינגעדרונגען דורך די שפּאַלטן. צווייטנס, האָב איך דורֶך 
זי געקאַנט זען, װאָס ס'טוט זיך אין דרויסן. קנאַפּע דריי חדשים בין 
איך געווען פאַרשפּאַרט אין אָסטראָװצער לאַגער, זעענדיק בלוין דעם 

פּאַס וועג צוישן לאַגער און דעם אַרבעטספּלאַץ. ס'האָט זיך געבענקט נאָף 
ברייטע פעלדער, גרינע לאָנקעס, נאָך װאַלדי און גאָרטן-ביימער. איצטער, 
אין פולגעפּאַקטן װאַגאָן, וועמענס געפּרעסטע לופט איז פול מיטן שווייס 
פון צונויפגעדריקטע מענטשן און מיט די ריחות װאָס טראָגן זיך פון 
זייערע קערפּערס, איז אָנגענעם געווען צו זעטיקן דאָס אױג מיט די 
פֿעלדער-לאַנדשאַפטן און אָטעמען דורך די שמאַלע שפּאַלטן די פוישע 
ריחות זייערע. כ'האָב געזען וי פּויערים נעמען צונוױף די תבואזי 
סטערטעס. װוּ נישט װוּ אַקערט אַ פּויער זיין אָפּגעשניטן פעלד און גרייט 
עס צו צום חאַרבסטפאַרזײ. די געגנט איז מיר געווען פרעמך. כ'האָב 
באַמערקט, אַז בלויז זעלטן װוּ זעט מען אַ שטיקל װאַלד. אַלץ דאָ איז 
ניי, פריש און אָנגענעם. דער צוג לויפט פאַרביי א סטאַציע אין טייל 
מאָל באַווייז איך איבערלייענען דעם נאָמען. דער צוג פאַרהאַלט זיך נישט, 
ער גאַלאָפּירט און טראָגט אונדז אַװעק צו אונדזער אומבאַװוסטן ציל, 

די אומבאַװוסטקײט האָט מיך נישט אויפגעחערט צו פאַרנעמען די 
גאַנצע צייט פון דער נסיעה. די װאָס האָבן געקענט די געגנט און די 
באַן'מאַפּע, האָבן לױט די סטאַציעס, וועלכע מיר זענען דורכגעפאָרן 
געפּרוװוט טרעפן דעם גורל אונדזערן לוט דער ריכטונג, אין וועלכער 
מיר פאָרן, נעמען פון די סטאַציעס און די ריכטונג פון דער נסיעה האָבן 
מיר גאָרנישט געזאָגט. די ,ספּעציאַליסטן" האָבן פעסטגעשטעלט, אַז מיר 
פאָרן אין דער קיעלצער ריכטונג און פאַקטיש זענען מי- אין די שפּעטע 
נאָכמיטאָג"שעהען אָנגעקומען אױף דער קיעלצער באַרסטאַציע. דער 
צוג האָט זיך פאַרהאַלטן און צו אונדזער פאַרװונדערונג האָבן מיר דורך 
די װאַגאָןרשפּאַרעס געזען וי ייִדן אַרבעטן ביים אָנלאָדן אָדער אױסלאָדן 
אַ פראַכטצוג. פון אַרעסט-װאַגאָן האָבן מיר זיי באַגריסט און זיי האָבן 
אונדז צוריקגעגריסט גלייכגילטיקע -- פאַר זיי זענען מיר נישט געווען 
קיין נאָװוינע. אין די לעצטע טעג זענען זיי געויינט געװען צו זען 
אַדורכפאָרן ייִדישע צוגן כמעט טאָגיטעגלעך. מיר האָבן בלויז באַװיזן 
אויסצורעדן מיט די ייַדן אַ פּאָר װערטער. זיי זענען אַ פּנים, גלייכי 
גילטיק געווען צו אונדז און אונדזער גורל, און מעגלעך, אַז נישט װייי 
ניקער -- צו זייער אייגענעם גורל. 

אויף דער קיעלצער סטאַציע זענען מיר געבליבן בלױז אַ קורצע 
ווייל, און אָפּפאָרנדיק אַ קורצע שטרעקע, איז דער צוג געבליבן שטיין 
אין פעלד, צו אונדזער אַלעמענס איבערראַשונג האָט מען געעפנט די 
טירן פון איין װאַגאָן און מ'האָט דערלויבט די מענטשן אַרױסצוגײין אין 
קליינע גרופּעס צו דערליידיקן זייערע מענטשלעכע באַדערפענישן. די 

אוקראַינער זענען די גאַנצע צייט געשטאַנען איבער זיי מיטן גרייטן 
געווער צום שיסן. סאיז געווען אַ פאַרלעגנהײט און אַ בושה צוצוקוקן 
זיך, װי יונגע פרויען מאַכן זייערע באַדערפענישן פאַר אַלעמענס אױגן 
און די שומרים שטייען ממש איבער זיי. ס'זענען געווען אַזעלכע, װאָס 
האָבן דערין געזען אַ גוטן סימן אויף וייטער, 

די זון איז שוין געווען פאַר אונטערגאַנג. מיר זענען אַריין צוריק 
אין די װאַגאָנען און די טירן זענען פאַרריגלט געװאָרן. דער צוג האָט 
גערירט. פרומע ייִדן האָבן זיך געגרייט דאַװנען מנחה. באַקאַנטע מיינע, 
װאָס האָבן געװוּסט אַז כ'האָב יענעם טאָג יאָרצײט, האָבן דערקלערט, 
אַז ס'פּאַסט כ'זאָל היינט זיין זייער שליחיצבור. ס'האָבן נישט געהאָלפן 
מיינע טענות, אַז כ'האָב קיין מאָל נישט געדאַװונט פאַרן עמיד און שוין 
יאָרן װי כ'דאַװן נישט בכלל און זאָג נישט קיין קדיש. זיי זענען געווען 
פאַרעקשנט, אַז אין די אומשטענדן דאַרף איך זאָגן קדיש און טאַקע 
דאַוונען אויך. מיין טענה, אַז כ'געדענק נישט דאָס דאַװנען האָט איך 
נישט געהאָלפן. כ'האָב זיך אונטערגעגעבן און מסכים געווען דאַװנען און 
אויך זיין דער שליח-ציבור. וי אַ חוזק פון אונדזער אַלעמענס גורל און 
מצב האָב איך געפילט דעם , אשרי יושבי ביתך". עטלעכע האָבן געדאַװגט 
מיט גרויס כוונה. וי אַן אויסשריייגעבעט האָט זיך געהערט דער פסוק 
;שומר ה' אֹת כל אוהביו ואת כל הרשעים ישמיד" (גאָט היט אַלע זיינע 
ליבהאָבער און אַלע רשעים װעט ער אומברענגען). כ'האָב געזאָגט חצי 
קדיש. ביים זאָגן די הויכע שמונה עשרה האָבן ייִדן געדאַרפט מיך 
דערמאָנען די פסוקים. מיט גרויס מי און אַ סך מאַטערניש האָב איך 
געענדיקט די שװוערע אױפגאַבע וועלכע כ'האָב מער זיך נישט אוג- 
טערגענומען, 

אַז ס'איז באַשטימט געװאָרן די ריכטונג, אין וועלכער מיר פאָרן, האָבן 
עטלעכע אַרױסגעזאָגט די השערה, אַז מען פירט אונדז קיין אוישויץ. 

אַ סך שעהען זענען מיר געפאָרן אָן אַ הפסקה. די לאַגע אין פאַר- 
מאַכטן װאַגאָן איז געװאָרן אומדערטרעגלעך. ס'זענען געווען אַזעלכע, 
װאָס האָבן דערליידיקט זייערע באַדערפענישן דאָרט װוּ זיי !ענען גע- 
שטאַנען, נישט קענענדיק מער אוױיסהאַלטן. ס'איז געווען נאָך האַלבער 
נאַכט, און מעגלעך אַז שוין פאַרטאָג, ווען דער צוג איז שטיין געבליבן 
אין פעלד, איצטער האָבן מענטשן געקענט צוגיין צו דער טיר און משתין 
זיין אין דרויסן אַרױס. מיר זענען דאָרט געשטאַנען ביז ס'האָט אָנגעהױבן 
ליכטיק ווערן, דעמאָלט האָט דער צוג גערירט ווייטער. 

נאָך אַ נאַכט פאָרן אין פאַרמאַכטן און שטינקנדיקן װאַגאָן, זענען 

מיר אין די פרימאָרגן-שעהען פון פרייטיק, חמשה עשר באב, דעם 4טן 
אוױגוסט 1944, אָנגעקומען קיין אוישוויץ, 

ביז יענער נאַכט האָב איך בכלל נישט געהערט דעם נאָמען אוישוויץ 
און נישט געװוּסט װאָס דאָס מיינט. אַז כ'האָב זיך דאָס ערשטע מאָל 
געפרעגט װאָס הייסט ,אוישויץ', האָט דער געפרעגטער שכן מיר 
געענטפֿערט, אַז דאָס איז דער דייטשער נאָמען פון אָשװיענטשים און 
געהאַט דעם איינדרוק, אַז מען באַהאַלט פון מיר עפעס שרעקלעכס און 
ער וי די אַנדערע האָט אויסגעמיטן מיר זאָגן עפּעס קלאָרערס. כ'האָב 
מער נישט געפרעגט. אַז מען האָט געעפנט די טירן פון די װאַגאָנען האָבן 
מיר געזען דעם אַרײנפאָריטױער און איבער אים די אױיפשריפט 
,אוישוויץ", | 

אַפּילו ווען כ'װאָלט געװוּסט, װאָלט איך אויך נישט געווען געגלייבט; / 
אַז דער אַרכיטעקטאָניש-שײנער טױער, די צענדליקער באַךאָפּצַװײ- 
גונגען, די אַלע איינריכטונגען אַרום -- אַז דאָס אַלץ האָבן די דייטשן 
געבויט פּאַר דער מאָרדיאינדוסטריע. די אַלע בנינים האָבן גיכער גע- 
מאַכט דעם איינדרוק פון עפּעס אַ קוראָרט. אָבער אין גיכן האָבן מיר זיך 
איבערצייגט, אַז מיר זענען אָנגעקומען נישט אין קיין רופּלאַץ. גלייך 
מיטן אויפמאַכן די טירן האָט זיך אָנגעהױבן דער גיהינום, װאָס הייסט 
אוישוויץ. מאַסן עס-עס-לייט פון אַלע ראַנגעט האָבן זיך אַרײנגעלאָזט 
אין די װאַגאָנעס, שרייענדיק ,ראוס", ,אַלעס ראוס", ,געפּעק הינטער- 
לאַססן", און נאָך ענלעכע געשרייען, זיי זענען אַריין אין די װאַגאָנעס 
מיט קלעפּ און שמיץ אונטערגעטריבן אַרױסצוגײן. געשטופּט און געשטױסן 
די הינטערשטעליקע און די װאָס האָבן זיך ,געפוילט", דאָ און דאָרט האָט 
וער געפּרוװוט צוגיין צו זיין װאַליזע אָדער פּעקל עפּעס אַרױסצונעמען; 
אָבער אַ שמיץ פון דער בייטש האָט אים תיכף צוריקגעברענגט צו דער 
ווירקלעכקייט און באַלד האָט שוין איינער אונטערגעטריבן דעם צווייטן 
און געשטופּט אַראָפּצוגײן, אויס מורא פאַר די ברוטאַלע קלעפּ. בלויז אין 
דעם, װאָס מיר האָבן געהאַט אויף זיך, זענען מיר אַראָפּ פון די װאַגאָנעס, 
אין וועלכע מיר זענען געווען פאַרשפּאַרט צװאָנציק שעה. 

דאָס שיידן זיך פון די זאַכן און פאַרמעגן איז געווען נישט דאָס 
ערגסטע. ס'האָט זיך תיכף אָנגעהױבן אַ שװערערע צעשיידונג: די סעי 
לעקציע. יונגע מענער אין אַרבעטס-עלטער אין איין גרופּע, זקנים, קינדער 
און שװאַכע -- אין אַ צוייטער גרופּע, און יונגע פריען -- אין אַ 
דריטער. אונדזערע אוקראַינישע באַגלײטער האָבן עסיעסילייט אַרומ" 


גערינגלט, אַװעקגענומען ביי זיי דאָס געװער און אונטער אַ שמירח 

אַרויסגעפירט פון דער סטאַציע. אונדזערע ביזיאיצטיקע שומרים האָבן 
אויסגעזען נעבעכדיק, אָן דעם געווער און אונטערן קאָנװאָי. עמעצער האָט 
באַמערקט, אַז מען פירט זיי ווּהין מען פירט די ייִדן. .כל באיה לֹא 
ישובון", װער ס'טרעט איבער די אוישוויצער טױיערן, גייט מער פון זי 
נישט אַרױס. מיר האָבן געהאַט אַ שטיקל נקמה אין אונדזערע אוקראַיַנישע 
פּייניקערס, װאָס האָבן זיך פאַרקויפט צו אונדזערע רוצחים און איצטער 
זענען זיי דורך די זעלבע באַשטראָפט געװאָרן. 

די סעלעקציע, אַ באַגלײיטע מיט קלעפּ און געשרייען, האָט זיך געענ- 
דיקט מיט אַ יאָמערלעך און האַרצרייסנדיק געוויין פון די צעשיידטע 
משפּחות. די דאָזיקע טראַגישע סצענעס זענען שוין גענוג געשילדערט ‏ 
געװאָרן און כ'בין נישט אומשטאַנד עפּעס צו באַנײען. אַלץ איז געשען 
געשווינד און אין איילעניש. און אָט שטייען מיר, אַ גרויסע גרופּע יונגע 
מענער, אַרומגערינגלטע דורך אַן עס-עס-װואַך, װאָס שטעלן אונדז אויס 
אין רייען. ס'האָט לאַנג נישט געדויערט, און מיר האָבן מאַרשירט אין 
לאַגער אַריין, 

די אויפפירונג פון די עס-עס-לייט פון אַלע ראַנגען, די כליפּעריי פון 
די פרויען און דער קינדער-יאָמער האָבן אונדז געמאַכט פילן די גיהינום- 
אַטמאָספער אין וועלכער מיר זענען אַרֹײן. אַ טיפער יאוש האָט אונדז 
אַרומגענומען, ס'איז, ווייזט אויס, געווען גענוג, אַז עטלעכע מענטשן זאָלן 
וויסן וועגן אוישוויץ װאָס זיי האָבן געװוּסט, אַז זייער געדריקטע שטימונג . 
זאָל משפּיע זיין אויף אַלע. אָט האָט איינער אָנגעװיזן אויף אַ בנין פון 
לינקס, ווייטלעך פון אונדזער וועג, וי אויף אַ קרעמאַטאָריע. מיר האָבן 
געװוּסט אַז אַזאַ זאַך עקזיסטירט, אָבער פּלוצעם איז עס געװאָרן אַז 
רעאַל, ס'רירט אונדז ממש אָן און דראָט פון דער נאָענט. די אויפפירונג 
פון די עסיעס האָט צעטריבן אַלע אילוזיעס : קיינער פון זיי האָט נישט 
גערעדט מענטשלעך -- זיי האָבן געצילט צו צעטומלען און צעמישן די 
מענטשן, אָפּטױטן יעדעס געפיל אַחוץ איינעם -- אַז פון איצטער אַן 
האָסטו נישט קיין שום ווערט און טאָרסט אַפילו נישט האָפן. ביסט אויס- 
געשטעלט אויפן גוטן און שלעכטן וילן פון מענטשן-חיות, וועמענס 
ספּעציאַליטעט איז: פּייניקן, טאָרטורירן און רצחענען, 

גייענדיק האָבן ייִדן געפּרווט טרעפן װאָס אונדז דערװאַרט אין סוף 
פונעם וועג. עטלעכע האָבן געהאַלטן פאַר אַ גוטן סימן, װאָס מען האָט. 
אונדז אָפּגעטײלט פון די זקנים און קראַנקע. ווען אונדזער גורל װאָלט ‏ 
אויך געווען אומצוקומען, אַזױ האָבן זיי געזאָגט, װאָלט מען אונדז 


געווען אַװעקגעשיקט צזאַמען מיט יענע. אַנדערע האָבן געזאָגט, אַן די 

דייטשן טאָר מען קיין מאָל נישט גלױבן, וייל ביי זיי אין אַלץ שקר 
אוּן אָפּנאַרערײ. אָט, האָבן זי געזאָגט, זענען מיר זיכער געווען, אַז מען 
שיקט אונדז אין אַ פּלאַץ צום לעבן, ווייל מען האָט דאָך צעטיילט צווישן 
אונדז אַזדינג פון די מאַגאַזינען, און אַרױסגעװיזן האָט זיך, אַז דאָס איז 
בלויז געווען אַן אַדורכגעטראַכטע כיטרעקייט, כדי זיך אײנצושפאָרן 
ספּעציעלע װאַגאָנען און אַרבעט איבערצופירן דעם מאַגאַזין. דאָ האָט 
מיר מיין בודזינער באַקאַנטער װאָס איז צוזאַמען מיט אונדז געקומען קיין 
אָסטראָװיעץ, דערציילט, אַז די פירער פון אָסטראָװוצער לאַגער האָבן מיט 
זיך געפירט קיין אוישוויץ פולע װאַליזעס געלט, גאַלד און װערטזאַכן 
ער האָט געגעבן אָנצוהערן, כאָטש ער האָט עס נישט געזאָגט בפירוש 
אַז דאָס דאָזיקע גאַנצע ריזן-פאַרמעגן איז געקומען פון אויסנוצן זייערע 
פּאָזיציעס אַלס לאַגער-פירערס. פאַרשטײיט זיך, אַז איצט אין דאָס אַלץ 
אַרײנגעפאַלן צו די עסיעס אין די הענט אַרין. 


געטריבענע דורך די געשרייען און שמיץ פון די עסיעס און ציטערנדיק 
פון שרעק, זענען מיר אַרום מיטאָגצייט אַריינגעקומען אין לאַגער אַרײן 
און געבליבן אוֹיף אַ פּלאַץ אין דרויסן. קאַצעטלער װאָס זענען געקומען 
זיך אינטערעסירן ווער ס'זענען די פריש-אָנגעקומענע, האָבן אונדו גע- 
זאָגט, אַז דאָס איז אַ ,דולאַגער" (דורכגאַנגלאַגער), איינער פון די לאַגערן 
אין בירקענוי, װאָס איז אויך באַװוּסט געווען אַלס ציגיינער-לאַגער. זי 
האָבן אויך דערציילט, אַז מיר האָבן מזל, װאָס מיר זענען נישט געקומען 
נעכטן און נישט צוגעזען דאָס שרעקלעכע בילד פון טראַנספּאַרטירן אַלע 


ציגיינער פון לאַגער, מענער, פרויען און קינדער, צום אומברענגען. 


די ציגיינערס האָבן געװוּסט װוּהין מען פירט זײי, זיי האָבן זיך 
אַװעקגעלײיגט אויף דער ערד, מיט זייערע קערפּערס געשיצט די קינדער 
און די עסיעס מיט זײיערע! העלפערס האָבן געמוזט קעמפן מיט יעדן 
איינעם באַזונדער. די דערציילערס האָבן דאָס אַלץ בלויז געהערט, ווייל 
אין דער צייט פון דער אַקציע זענען אַלע בלאָקן געווען פאַרשלאָסן און 
קיינעם איז נישט דערלויבט געװאָרן אַרױסצוגײן, 


| באַגריפן װווי: ליקװידאַציע, אומקום, קרעמאַטאָריעס צו ברענען 
מענטשן, װאָס זענען ביז איצט געווען אַ ווייטער קאָשמאַר, זענען פאַרי 
װאַנדלט געװאָרן אין אַ רעאַלער ווירקלעכקייט, װאָס נעמט אַרום דיך און 
אַלע אַרום דיר. אַ פּאָר הונדערט מעטער ווייט פון דיר אַרבעטן די קרע- 
מאַטאָריעס און זייער רויך זעט זיך ביי טאָג און ביי נאַכט; אַלע ועגן 
און באַנען פין אײיראָפּע פירן אַהער מענטשן פאַר די דאָזיקע קרעמאַ- 

טאָריעס. נעכטן-אייערנעכטן האָסטו געגלייבט אַז די ישועה איז נאָענט. 
און איצט ? אויך דער בטחון אין דער נאָענטער מפַּלה פון די נאַצִיס האַט 
נישט קיין סך געטרייסט. ס'איז קלאָר געווען אַז ביז ס'וועט קומען די 
נחמה װעט אַרױס די נשמה. | 

כ'האָב זיך דערמאָנט אין דעס װוּנדערבאַרן חלום מיט דריי טעג צוריק, 
װאָס איז געװאָרן ווירקלעכקייט. איך געפין זיך אינעם פייער, אָטיאָט 
נעמען די פלאַמען מיך אַרום און איך פיל שוין וי זיי בריען מיך. און 
װאָס װועט זיין מיט מיר ? צי װעל איך זיך ראַטעװען ? װעל איך פאַרברענט 
ווערן צוזאַמען מיט אַלע? 

אַלץ דאָ איז ענלעך צו אַ גיהינום: דאָס ברענענדיקע פייער, די 
מענטשן, אויף וועלכע מיר זענען אָנגעוויזן זענען ענלעך צו מלאכי חבלה. 
רשעים און אױסװוּרפן הערשן דאָ אומעטום. אין די פּאָר טעג װאַס כ'בין 
געווען אין בירקענוי האָב איך זיך נישט איין מאָל געפרעגט : די דאָזיקע 
מענטשן -- צי זענען זיי געבוירן געװאָרן צו פּייניקן זייערע מיט-מענטשן, 
זיך אַכזריותדיק באַנעמען מיט זיי און מאָרדן, אָדער האָבן די אָרטיקע 
באַדינגונגען זיי פאַרװאַנדלט אין רוצחים? יצחק ברוקירער (אליס) האָט 
מיר דעם ערשטן אָדער צווייטן טאָג אין בירקענוי דערציילט, אַז ער האָט 
צווישן די אָרטיקע ,עסקנים" דערקענט אַ קאַפּאָ אָדער אַן אַנדערן פונק" 
ציאָנער, אַ פּאָליאַק, װאָס האָט געשטאַמט פון גראַבאָװקע אין אונדזער 
געגנט. ער איז געווען פון זיין פאָטערס קליענטן און פלעגט אָפט אַרײנ- 
קומען צו זיי. יצחק האָט זיך דערפרייט טרעפנדיק דאָ אַ באַקאַנטן, און 
דערצה נאָך איז דער בחור אין דער היים געווען אַן אַקטיווער קאָמוניסט, 
איינער װאָס האָט געחלומט וועגן מענטש-פאַרברידערונג און אַגיטירט 
דערפאַר, און אַנדערש נישט, אַז נאָר צוליב דעם חטא געפינט ער זיך דאָ. 
אַז יצחק איז צוגעגאַנגען באַגריסן אים, האָט יענער געמאַכט אַן אָנשטעל 
אַז ער קען אים גאָרנישט. אין די קומענדיקע טעג האָבן מיר זיך איבער- 
צייגט, אַז בלייבנדיק מיטן זעלבן נאָמען, איז ער אַן אַנדערע- געװאָרן 
דער פאַל איז נישט געווען קיין איינצלנער: אַ סך פון די פונקציאַנערן 
אין איישוויץ זענען געווען מענטשן מיט אַ געזעלשאַפטלעכער פאַרגאַני 
גענהייט, וועלכע מען האָט דאָ פאַרשפּאַרט אין דער ערשטער צייט װאָס 
דער לאַגער איז געשאַפן געװאָרן. צו זייער מעמד זענען זיי דערגאַנגען דורך 
אָפּלײיקענען זיך פון דער דאָזיקער פאַרגאַנגענהײט און דורך זיער צד 
פּאַסן זיך צו די מעשׂים און טאָן דעם ווילן פון זייערע דייטשע קאָמענ"י 
דאַנטן. אין דער הינזיכט זענען זיי ענלעך געווען צו די יודענראַטילײט 
און די װאָס זענען געשטאַנען בראש פון די אַרבעטס-לאַגערן, פון וועלכע 

אַ סך זענען אַ מאָל געווען אָנגעזעענע און בכבודיקע געזעלשאַפטלעכע 
עסקנים, 

פון אָנהײיב האָבן מיר נישט געהאַט קיין סטאַבילן פּלאַץ, דערפאַר 
זענען מיר געווען הפקר און יעדערער האָט מיט אונדז געטאָן װאָס עס 
האָט געװאָלט. פאַקטיש האָט יעדער, וועמען ס'האָט זיך נאָר געגלוסט, 
,דערצויגן" אונדז מיט פויסטן, מיט שטעקנס און מיט די קאַנטשיקעס, 
קיינער האָט נישט גערעדט און נישט דערקלערט. אַלץ איז געטאָן געװאָרן 
שרייענדיק מיט אַ צוגאָב פון קלעפּ. ס'האָט אויך געטראָפן, אַזן איינער 
אַ ‏ פונקציאָנער, וועלכער האָט זיך געלאַנגװײליקט, האָט אונדן אָנגע- 
הויבן מושטרעווען, דאָס הייסט -- הייסן אונדז לויפן אַרום דעם גרויסן 
אַפּעלפּלאַץ, באַפעלן: ,הינפאַלן" און , אויפשטעלן" און נאָך אַנדערע 
אַזעלכע , איבונגען". אַזױ דעם גאַנצן טאָג. צווישן די ווילדע חיות, װאָס 
זענען אַזױ ענלעך געווען איינער צום אַנדערן, האָבן צוויי פון זיי זיך 
דאָך אויסגעצייכנט פון די אַנדערע. זייענדיק פאַרשידן אויסערלעך, 
זענען די צוויי ענלעך געווען מיט זייער ברוטאַלער רציחה. איינער, אַ 
קאַצעטלער, אַ יונגער און שלאַנקער פון אַ יאָר פינף און צװאַנציק; 
ער האָט געשריבן שנעל און גערעדט פּױליש מיט אַ מזרח גאַליצישן 
דיאַלעקט. מיטן שווערן שטעקן, וועלכן ער האָט שטענדיק געטראָגן, פלעגט 
ער שלאָגן אויף רעכטס און לינקס. אַ פולשטענדיקער קעגזאַץ איז געווען 
דער צווייטער: אַ נידעריקער און דיקער, פון אַ יאָר פופציק, אַ תמיך 
שווייגנדיקער, אָבער די הענט זיינע האָבן שטענדיק ,געאַרבעט", מיר 
האָבן נישט געװוּסט, צי ער איז אַ דייטש צי אַ פּאַליאַק, אָבער לוט דער 
קליידונג האָבן מיר אים געהאַלטן פאַר אַ דייטש. מיר האַבן אויך נישט 
געװוּסט, צי ער איז אַ העפטלינג, אָדער א דייטש פון דער לאַגער-קאָמען- 
דאַטור, געקליידט איז ער געווען ציוויל מיט אַ פּאַסיק, אויף וועלכן ס'האָט 
געהאָנגען דער קאַנטשיק, אַ משופעדיקער לעדער-פאַסיק איז געווען אַרי-. 
בערגעואָרפן איבער זיין אַקסל. מיטן אויסזען האָט ער געמאַכט דעם 
איינדרוק פון אַן אָנפּירער פון אַ רויבֿעריבאַנדע, װועמען אַלע װאַרפן 
זיך אונטער און אויך די באַנדיטן אַלײין האָבן פאַר אים מורא. ער האָט 
זיך אויסגעצייכנט מיט זיין ברוטאַלער ווילדקייט. ער האָט כמעט וי נישט 
גערעדט. ס'איז געווען גענוג, אַז ער זאָל אויף עמעצן װאַרפן אַ בליק פון 
הינטערן שטערן אַז דער מענטש זאָל פאַרשטײנערט ווערן פון שרעק. 
ווען ער האָט מיט זיינע קורצע הענט אָנגעהויבן דערלאַנגען קלעפּ אָדער 
שמייסן מיט דעם קאַנטשיק, האָט ער דעם קרבן נישט אָפּגעלאָזט ביז ער 
האָט אים אין גאַנצן צעבלוטיקט, | 

אַזאַ איז געווען אונדזער ערשטער טאָג אין בירקענוי. די ווייטערדיקע 
פיר טעג זענען ענלעך געווען צום ערשטן, אָבער אין צווישנצייט, האָבן 
מיר זיך , צוגעוויינט", 

. די צייט איז אַדורך מיט אָפּטע אַפּעלן און , איבונגען". נאָך מיטאָג. 
האָט מען געמאָלדן, אַז סאיז אָנגעקומען פאַר אונדז זופּ און מען װעט 
זי צעטיילן דאָ אויפן אָרט. דאָס צעטיילן איז פאָרגעקומען אַזױ: מען האָט 
אונדז. געהייסן זיך אויסשטעלן אין איין ריי. אַזױ װי דער פּלאַץ אין. 
געווען צו קורץ האָט מען די ריי געזיגזאַגט און שומרים און אויפזעערס 
האָבן געהיטן אָרדענונג. ביי די זופקעסלען זענען געווען אָנגעלײיגט כלים 
פון פאַרשידענע סאָרטן און מאָסן. יעדער צוגעגאַנגענער האָט באַקומען 
אַ געשיר אין וועלכן מ'האָט אַרײנגעגאָסן די זופּ. ס'זענען געווען טעפּ פון 
עטלעכע-ליטער און צו דריי-יפערטל-ליטער. די זופּ-פּאָרציע האָט זיך צוגע- 
קלעפּט צו די טאָפּיזײטן, דער מענטש האָט די זופּ אויסגעלעקט מיט די 
הענט, ווייל קיין לעפל זענען נישט געווען. ס'זענען אויך געווען כלים, 
אין וועלכע ס'איז נישט אַריין די גאַנצע פּאָרציע זופּ, און דער װאָס האָט 
באַקומען אַזאַ געשיר, האָט זיך געמוזט באַגניגן מיט וינציקער. צװישן 
געשיר זענען געווען פאַרזשאַװערטע בלעכן, געלעכערטע שיסלען אוֹן טעפּ 
און נאָך אַנדערע אַלטװאַרג פון דעם מין. אַלץ האָט, ווייזט אויס, געהאַט 
דעם ציל צו דערנידעריקן, פּייניקן און פאַרמיאוסן דאָס לעבן אין די 
נאָך פאַרבליבענע שעהען אָדער טעג. דער װאָס האָט באַקומען דאָס עסן 
האָט געדאַרפט אויפעסן עס אויפן אָרט און אומקערן דאָס געשיר צו דער. 
קופּע. די װאָס האָבן געענדיקט עסן, זענען געשטאַנען פון דער אַנדערֶער 
זייט און די אויפזעערס האָבן גוט אַכטונג געגעבן זי זאָלן זיך נישט אַרײג-. 
דרייען אין דער ריי. וויי איז געווען דעם, װעמען מען האָט דערביי 
געכאַפּט. טראָץ אַלעם איז עס אייניקע געלונגען צו נעמען אַ צוייטע 
פּאָרציע: אוֹיב ס'איז אין די קעסלען געבליבן זוֹפּ נאָך דער חלוקה, האָבן 
די פונקציאָנערן אויסגעקליבן מענטשן װאָס האָבן געקריגן נאַכשלאַג, און 
אויב עמעצער האָט געװאַגט אַלײין צו בעטן נאָך אַ פּאָרציע, האַט ער 
באַקומען קלעפּ. אַזױ האָט זיך די חלוקה געפירט צוויי מאָל אין טאָג 
נאָכן עסן -- ווידער אַן אַפּעל און װוידער אַ מאָל איבונגען. 

- מיטן צופאַלן פון אָװנט, נאָך דעם לאַנגען אױגוסט-טאָג, האָט מען 
איבערגעריסן די אַפּעלן און מיר זענען געבליבן אויפן לײידיקן פּלאַץ. 
ס'זענען געשטאַנען קלאָרע און טרוקענע הימלען און די פולע לבנה האָט 
זי נאָך העלער געמאַכט. דער אויפגייענדיקער רויך פון די קרעמאַטאָריעס 
האָט זיך ספּעציעל אָנגעזען און אין דער נאַכטיקער ריינער לופט איז דער 

ריח פון די פאַדברענטע קערפּערס געווען באַזונדערס שאַרף. די אַלטע 
קאַצעטלער האָבן דערציילט, אַז אין דער לעצטער צייט זענען די אויש- 
וויצער קרעמאַטאָריעס נישט אין שטאַנד צו פאַרברענען די טױיטע קער- 
פּערס און דעריבער פאַרברענט מען זיי אין סטערטעס אין די אַרומיקע 
וועלדלעך. אַז ס'איז אונדז שווער געווען צו גלויבן, אַז קערפּערס קאָנען 
ברענען, האָבן די אַלטע צוגעגעבן, אַז וי נאָר די פלאַמען נעמען זי 
אַרום ווערן די מתים קופּעס לייכט פאַרברענט. ,די קערפעיס ברענען 
װי קין" -- האָבן זיי בילדעריש צוגעגעבן. 

ס'איז לייכט זיך פֿאָרצושטעלן װאָס אין אונדזערע הערצער האָט 
זיך געטאָן. יעדער איינער האָט געזען זיך אַלײן וי אַ , קאַנדידאַט אין 
אויוון אַרײין", װי ס'האָט ביי אונדז געהייסן. מיר האָבן מקנא געווען די, 
וועלכע מ'האָט גלייך פון די װאַגאָנעס צוגענומען צום פאַרברענען און 
זיי האָבן נישט געדאַרפט מאַטערן זיך, וי מיר, אין ערשטן טאָג אין 
בירקענוי. דער פּסוק אין קוהלת: ,ושבח אני את המתים שכבר מתו מן 
החיים אשר המה חיים עדנה" (כ'לויב מער די טױטע, װאָס זענען שין 
געשטאָרבן, װי די לעבעדיקע, װאָס לעבן נאָך) האָט איצטע- געהאַט אַ 
באַזונדערן זין. כ'האָב זיך דערמאָנט אין דעם, וי איטשע-מאיר האָט 
מקנא געווען דעם פאָטער, װאָס איז געשטאָרבן וי אַ חסיד אַ צדיק און 
זוכה געווען קומען צו קבר ישראל און וי מיר האָבן מקנא געװען די 
װאָס מען האָט דערשאָסן אין בודזין, יאָ, אויך די האָב איך מקנא געווען. 
אַפילו די האָפענונג צו בלייבן לעבן -- און וועמען איז עס געקומען אויפן 
געדאַנק! -- האָט נישט געקענט קאָמפּענסירן פאַר די יסורים פון די 
דאָזיקע טעג אין בירקענוי. און װאָס פאַר אַ זין האָט דאָס לעבנבלייבן אין 
דער צייט, ווען צענדליקער טויזנטער ווערן טעגלעך פאַרברענט? 

נישט בעסער פון ערשטן טאָג אין בירקענוי איז געווען די ערשטע 
נאַכט און אויך די ווייטערדיקע נעכט. אין אָװנט האָט מען אונדז גע" 
מאָלדן, אַז מיר' געהערן צום בלאָק 4, װוּ מיר װעלן באַקומען די ברויט- 
פּאָרציע און דאָרט װעלן מיר שלאָפן,. מחמת דעם, װאָס מיר זענען געווען 
אַ נאָמענלאָזע סטאַדע מענטשן, נאָך נישט רעגיסטרירטע, איז דער 
חלוקה-סיסטעם געווען אַזעלכער: פון דרויסן זענען מיר, לױט דער ריי, 
אַרײנגעקומען אין צימער פון בלאָקעלטעסטן, װוּ מיר האָבן באַקומען 
אונדזערע פּאָרציעס און פון דאָרט האָט מען אונדז, טראָץ דער פריִער 
שעה, שוין נישט אַרױסגעלאָזט. אויף די װענט פון גרױסן און לאַנגן 
בלאָק זענען געהאָנגען לאָזונגען װי: ,אַרבעט מאַכט פריי", אָדער ,דער 
דענונציאַנט -- דער גרעסטער לומפּ אין גאַנצן לאַנד", און אַנדערע 

ענלעכע לאָזונגען, וועלכע זענען געווען אַ שרייענדיקער קעגנזאַץ צו 
דער ווירקלעכקייט. אין ריי צו דער ברױט-פאַרטײלונג און ביי דער 
חלוקה האָבן זיך איבערגעחזרט די איבערגעלעבטע שרעקלעכע סצענעס 
בעתן פאַרטײילן די זופּ: זידלונגען, קללות, באַלײדיקונגען מיט קלעפּ 
אַלס צוגאָב, פאַר כלומרשט נישט ריכטיק שטיין, פאַר שטופּן זיך פאָרויס 
און אַנדערע פּרעטעקסטן, 
צום קולמינאַציע"פּונקט איז דאָס פּייניקן דערגאַנגען אין דעם סיסטעם 
פון אַװעקלײגן שלאָפן. ביים אַריינקומען האָב איך אין דעם עלטעסטן 
פון בלאָק 4 דערקענט דעם הויכן און שלאַנקן רשע, וועמען כ'האָב שוין 
געשילדערט. בלויז דאָס איז גענוג געװען אַריינצוברענגען פּחד און 
זאָרג. אָבער דאָס אויפפירן זיך זיינס און פון זיינע משרתים איז געווען 
אויסער יעדן מענטשלעכן באַגריף און כ'בין אומפעיק דאָס צו שילדערן 
די בעטאָןפּאָדלאָגע איז אויסגעבעט געווען מיט דיװאַנעס, אויף וועלכע 
מען האָט אונדז אַװעקגעלײגט שלאָפן, אין מיטן בלאָק, איבער דער גאַנצער 
לענג, האָט זיך געצויגן אַ ציגליגעבוי פון אַ זעכציק סענטימעטער הויך 
און אַכציק די ברייט, װאָס האָט דעם בלאָק צעטיילט אויף צוויי גלייכע 
העלפטן. מ'האָט אונדז געזאָגט, אַז דאָס איז א װאַרעם-יאױוון אויף ווינטער, 
מ'האָט אונדז אויסגעלייגט אין צוויי רייען צווישן דאָזיקן געבוי און דער 
װאַנט. די פיס פון די מענטשן פון ביידע שורות זענען געלעגן איינע 
אויף די אַנדערע. צו ערשט האָט מען אויסגעלייגט איין שורה, אַלע אויף 
דער זעלבער זייט, אונטער דער אויפזיכט פון די אַפּאַראַטילײט, אַז די 
שורות זאָלן זיין פאַרפולט. מִיר זענען געלעגן צוזאַמענגעפּרעסטע וױ 
הערינג אין אַ פאַס, און אַז ס'האָט זיך די אויפזעערס אויסגעוויזן אַז מיר 
זענען נאָך נישט גענוג צזאַמענגעדריקט, האָבן זיי אַלע זיך געװאָרפן 
אויף אונדז מיט די שטעקנס און געשלאָגן איבער די קעפּ. און אָט 
אַ װונדער: דאָס װאָס האָט אַ מאָמענט פריִער אויסגעזען פאַר אוממעגלעך 
איז געװאָרן מעגלעך. די מענטשן האָבן זיך נאָך מער צװאַמענגעדריקט, 
גלייך וי זיי װאָלטן װועלן אריינקריכן איינער אין צווייטן, כדי אויסצומיידן 
די קלעפּ, אין די געשאַפענע ליידיקע פּלעצער האָט מען אַרײינגעשטופּט 
נאָך מענטשן. נאָך דעם וי די שלעגער האָבן עטלעכע מאָל איבערגעחזרט 
דעם דאָזיקן אויפטו, זענען מיר געווען צוגעקלעפּט איינער צום צווייטן, 
אַז ס'האָט אויסגעפעלט אָטעם. מ'האָט געפילט אַז איבער נאַכט װעלן מיר 
אַלע דערשטיקט וערן. די באַדינגונגען אין װאַגאָן די פאָריקע נאַכט 
האָבן אונדז איצטער אויסגעזען װי לוקסוס. אַז די זייט, אויף וועלכער 
מיר זענען געלעגן האָט אָנגעהױבן ויי טאָן, האָבן מיר זיך געקאָנט 

איבערדרייען אויף דער צווייטער זייט נאָר אַלע צװאַמע, די גאַנצע 
שורה מיט אַ מאָל לוט אַ באַפעל, צו דעם צוועק האָבן די װאַכע אויפ" 
געוועקט אַלע שלאָפנדיקע און החונדערטער מידע, צעשלאָגענע און צעבראַָ- 
-כענע קערפּערס האָבן זיך, וי איין בלאָק, איבערגעקערט פון װאַנט 
צו װאַנט, 


אין אַן ערגערער לאַגע איז געווען דער, וועלכער האָט אין מיטן 
נאַכט זיך גענייטיקט אַרױסצוגײין. מיט גרויסע שװעריקייטן און מיט 
אַרײינמישן זיך פון נאַכט-אויפזעער, וועלכער האָט געהיטן די אָרדנונג 
אין בלאָק, איז דעם אַרױסגעגאַנגענעם דערמעגלעכט געװאָרן אַװעקצולײגן 
זיך צוריק אין דער ריי. אין דער פרי האָט זיך אַרױסגעװיזן, אַז אייניקע 
האָבן זייערע באַדערפענישן געמאַכט אויפן אָרט, אַבי נישט אַרױסצוגײן. 


מיטן ערשטן טאָגליכט האָט מען אונדז אויפגעװועקט און אַרױסי 
געטריבן פון בלאָק. טראָץ דעם, װאָס מיר זענען געווען צעבראָכן פון די 
איבערלעבונגען אין די לעצטע טעג און נעכט, זענען מיר צופרידן געווען 
מיט דער קילער פרימאָרגן-לופט נאָך דער שטיקעניש אין בלאָק. די צרה 
איז אָבער געווען, װאָס צוזאַמען מיט דער מאָרגן-לופט, האָבן אונדזערע 
נעזער שטאַרקער געפילט דעם ריח פון די ברענענדיקע קערפּערס, װאָס 
האָבן געברענט אין די קרעמאַטאָריעס. די דאָזיקע ריחות זענען פעיק 
געווען צו דערפירן ביז משוגעת, 7 


שבת, דעם צווייטן טאָג פון אונדזער זיין אין בירקענוי, האָבן מיר 
צווישן איין אַפּעל און צווייטן שוין געװאַָגט צו פאַרלאָזן דעם פּלאַץ, װוּ 
מען האָט אונדז געאיבט און געפּײיניקט. כ'האָב באַזוכט אַ סך פּלעצער 
אין לאַגער, געטראָפן יידן פון פאַרשידענע לענדער, טיילווייז אַלטע קאַי 
צעטלער און טיילווייז ניי-געקומענע. אין דאָזיקן טאָג אין מיר באַקאַנט 
געװאָרן. דער פאַרנעם פון דער קאַטאַסטראָפע פון ייִדישן פאָלק: פון 
אונגאַרישע ייִדן האָב איך זיך דערװוּסט, אַז כמעט אַלע ייִדן פון דאָרט 
זענען געבראַכט געװאָרן אַהער. כ'האָב אויך געהערט פון אַ קראַשניקער, 
וועלכער האָט מיט יאָרן צוריק געהאַט עמיגרירט קיין פּאַריז און איז 
פון דאָרט געבראַכט געװאָרן קיין אוישוויץ, וועגן די ייִדן פון פראַנקרייך 
און שכנותדיקע לענדער, וועלכע זענען אויך אומגעקומען אין אױשויץ. 
אַנדערע ייִדן האָבן דערציילט וועגן גורל פון די ייִדן אין זייערע לענדער. 
יאָ, קיין שום זאַך האָט אונדו נישט געקענט טרייסטן אין דאָזיקן ,שבת 
נחמו", נאָך דעם װאָס מיר האָבן זיך אָנגעזען, אָנגעהערט און געפילט 
פון נעכטן אָן. ס'איז אויך גענוג געווען צו זען די אָנגעלײגטע בערג 

טעפּעכער, װאָס זענען געווען העכער וי די בלאָקן. אויך זיי האָבן געגעבן 
א באַגריף וועגן פאַרנעם פון דער קאַטאַסטראָפע, 

נאָך מיטאָג האָט מען אונדז געשיקט באַקומען די נומערן, אַלטע- קאַ- 
צעטלער האָבן דערין געזען אַ גוטן סימן. לױט זייערע רייד, ווערן די 
באַשטימטע ,אין אויוון אַריין" נישט רעגיסטרירט און זיי קריגן נישט 
קיין נומערן. די רעגיסטראַציע אין ביוראָ איז דורכגעפירט געװאָרן לויטן 
א"ב פון די משפּחה'נעמען. אַ ביסל האָב איך זיך געװאַקלט צי כשאַל 
אָנגעבן מיין ריכטיקן עלטער, מורא האָבנדיק, אַז 27 יאָר איז א ,געפעך- 
לעכער עלטער" אין אוישוויץ. באַשלאָסן האָב איך אויפצוגעבן ריכטיקע 
דאַטעס, נאָכן רעגיסטרירן האָט מען מיך געשיקט צום טאַטוָרער, וועלכער 
האָט אויף מיין לינקער האַנט טאַטויָרט דעם נומער 4869"ב. פון איצט בין 
איך פון אַ גאָרנישט פאַרװאַנדלט געװאָרן אין אַ ציפער און איינצייטיק 
איז דערמיט ביי מיר צוגענומען געװאָרן מיין ביזאיצטיקע אידענטיטעט -- 
דער נאָמען, די פּערזענלעכע אייגנשאַפטן. פאַר דער גאַנצער צייט פון 
מיין זיין אין אוישוויץ בין איך פאַרװאַנדלט געװאַרן אין 4869"ב, 

אין אָװונט, ביים צעטיילן דאָס ברויט און איינלייגן אונדז צו ,נאַכטרױ, 
האָבן זיך איבערגעחזרט אַלע סצענעס פון נעכטן. ווידער האָבן מיר באַקוּ" 
מען קלעפּ, און ווידער זענען מיר געווען צוזאַמענגעפּרעסט ביז צו דערי 
שטיקעניש, און ווידער האָט מען אונדז אויפגעוועקט מיטן ערשטן טאָג- 
ליכט און אַרױסגענומען אין דרויסן צו די טעגלעכע יסורים פון דהיטן 
טאָג אין בירקענוי, 

מיטן באַקומען נומערן און פאַרװאַנדלט ווערן אין , אוישוויצער ביר- 
גער", איז דער רעזשים פון אַפּעלן און איבונגען אַ ביסל פארלילכטערט 
געװאָרן. מעגלעך אויך, אַז די שלעגערס און פּייניקער אַלײן זענען נישט 
װינציק פאַרמאַטערט געװאָרן און גענומען פאַר זיך א ,זונטיק-אָפּרן? 
אין דאָזיקן זונטיק, אונדזער דריטן טאָג אין בירקענוי, זענען איינגעטרעטן 
לענגערע פּויזעס צווישן איין אַפּעל און צווייטן און ממילא האָט מען אונדז 
ווינציקער געמאַטערט. די פּויזעס האָב איך אויסגענוצט אויף באַזוכן און 
שפּאַצירן איבערן לאַגער. כ'האָב זיך איינגעקוקט אין אַלעם װאָס ס'קומט 
פאָר. איך האָב געזוכט אַ שטיקל פּאַפּיר פאַר סאַניטאַרע צוועקן, װאָס 
איז דאָ געווען נישט צו קריגן און כ'האָב דערפון שטאַרק געליטן. שעהען 
לאַנג האָב איך אַרומגעזוכט אַ שטיקל פּאַפּיר. ווער ס'איז דערמיט נישט 
געפּרוּווט געװאָרן װעט נישט פאַרשטיין און נישט באַגרייפן דעם געפיל 
פון איינעם, װועמעו עס פעלט די דאָזיקע עלעמענטאַרע זאַך. אויך דאָס 
איז געווען איינס פון די מיטלען צו דערנידעריקן די מענטשןווערדע. 

אין לאַגער איז אויך נישט געוען גאָרנישט צו באַקומען, װאָס האָט 
געקאַנט פאַרטרעטן דאָס דאָזיקע פּאַפּיר. 

אַ ביסל שפּעטער, זייענדיק אין צווייטן עק לאַגער, האָב איך געזען 
א ציג שטיין אויף די רעלסן אין דער צוייטער זייט פאַרקאַן. אַרום 
די לאַסטװאַגאַנעס האָבן זיך אַרומגעדרײט ייִדן און עטלעכע האָבן אַפילו 
נישט מורא געהאַט צו רעדן מיט אונדז. כ'האָב זיך דערװוּסט, אַז דאָס 
זענען ייִדן פון ראַדאָמער לאַגער, װאָס מ'האָט נעכטן אַרײנגעפּאַקט אין 
די װאַגאָנעס און זיי ווייסן נישט װוּהין מען פירט זיי, לוט וי זיי מיינען 
פירט מען זיי קיין דייטשלאַנד. צװישן זיי האָבן זיך געפונען אַזעלכע, 
וועמען מען האָט מיט אַ פּאָר חדשים צוריק אַװעקגעשיקט פון בודין 
קיין ראַדאָםס. די יונגע בחורים פון אונדזער גרופּע, וועלכע מען האַט 
זיינער צייט געשיקט פון בודזין קיין ראַדאָם, האָבן מיר דערציילט, אַז 
דער צוג שטייט דאָ שוין אַ פּאָר שעה און אַז מען פירט די מענטשן 
גרופּנווייז צום באָדן. פון אָנהײיב האָבן זי זיך געשראָקן, אַז זי ווע*ן 
נישט צוריקקומען מער, אָבער נאָכן צוריקקומען פון די ערשטע גרופּעס, 
האָבן זיי זיך באַרויַקט און זיי װאַרטן איצט אויף זייער ריי. אין צוויי 
יאָר אַרום האָב איך זיך מיט די דאָזיקע בחורים געטראָפּן אין דייטשלאַנד. 

אין מיינע ווייטערע ואַנדערונגען איבערן לאַגער בין איך צוגעקומען 
צו אַ גרופּע שמועסנדיקע ייִדן. צווישן זיי האָב איך דערקענט דעם ייך, 
װאָס האָט מיר נעכטן געמאַכט דעם נומער אויף דער האַנט. ס'רוב פון 
דער גרופע זענען געװען נישט לאַנגיגעקומענע אונגאַרישע ייִדן. גע" 
רעדט האָבן זיי וועגן אַן אַלטן רבין אַ צדיק, מיט יראת הכבוד און קדושה. 
דער טאטויַרער האָט דערציילט, אַז דער צדיק וקדוש איז געװען אויס- 
געשטעלט צום אומברענגען, צוזאַמען מיט אַלע זקנים, אָבער מיט גאָטס 
הילף איז ער געראַטעװעט געװאָרן, און איצט ווערט ער דורך זיינע חסיי 
דים געהיטן און געשיצט און געפינט זיך אין אַ זיכערן פּלאַץ. דער צדיק 
איז מצרף צירופים וועלכע באַװייזן, אַז בקרוב װעט קומען די ישועה און 
אַז דער סוף פון רשעות און די רשעים איז נאָענט. כ'האָב געפילט, אַז 
דעם צדיקס נבואה דערפרישט די דאָזיקע מענטשן און זי אַלע גלױבן 
דערין. כ'האָב זיי מקנא געווען מיט דער דאָזיקער אמונה. 

נאָך איינעם אין דער דאָזיקער גרופּע האָב איך באַװוּנדערט און מקנא 
געווען: אַ פּלאַשאָװער, אַ געקומענער מיט אונדז פון אָסטראָװיעץ, פון 
דער גרופּע באַרגײיִדן, װאָס מ'האָט אין לאַגער גערופן ,גוראַלעס". פון 
בערגל װוּ מיר זענען געשטאַנען האָט ער געקוקט צו די בעסקידן"בערג, 
װאָס זענען פון דאַנעט געווען ווייט בלויז עטלעכע צענדליק קילאַמעטער 

און אין זונליכט האָבן זיי זיך געזען וי אויף דער האַנטפלאַך. ער האָט 
אָנגעװויזן אויף אַ געוויסן ווינקל אין די בערג און געזאָגט, אַז דאָרט איו 
זיין חיים. קוקנדיק אַהין און רעדנדיק ועגן דער היים װאָבן זיך ביי 
אים די אויגן פאַרצויגן מיט טרערן. כ'האָב נאָך קיין מאָל פריער נישט 
געזען די דאָזיקע בערג פון דער נאָענט, און איצטער, קוקנדיק אַהין, 
האָב איך פאַרשטאַנען דאָס האַרץ און די בענקעניש פון איינעם, װאָס איז 
דאָרט געבוירן און דערצויגן געװאָרן. 

דער טאָג איז אַװעק און ס'איז אָנגעקומען די נאַכט, די דריטע אין 
בירקענוי, און ביידע זענען מיט גאָרנישט נישט אַנדערש געווען פון די 
פריערדיקע, די זעלבע קלעפּ און באַלײידיקונגען ביים פאַרטיילן דאָס ברויט 
מיט דער צולאַגע, די זעלבע פּייניקונגען פאַרן לייגן זיך שלאַפן און די 
זעלבע ענגשאַפּט און דריקעניש. | 

צו מאָרגנס, מאַנטיק, דעם פערטן טאָג אין בירקענוי, האָט דער טאָג 
זיך אָנגעהײיבן געוויינטלעך. פאַר מיטאָג זענען אױיף ;אונדזער פּלאַץ" 
געקומען די אַלע װאָס האָבן גענומען אַן אַקטיון אָנטײיל ביי די אַפּעלן 
און איבונגען, און אין די דריי טעג זיך אויסגעצייכנט מיט שלאָגן און 
פּײיניקן, מען האָט ווידער געמאַכט אַן אַלגעמײנעם אַפּעל און געפרעגט, 
ווער פון אונדז עס אין אַ מױערער אָדער בוי-אַרבעטער. אַ סך האָבן 
געמיינט, אַז זיי וועלן אַזױ אַרום אַרױסגעשיקט וערן פון דאָזיקן גיהנום 
און געמאָלדן זיך פאַר בוי-אַרבעטער, כאָטש זיי האָבן קיין מאָל נישט 
געאַרבעט ביי בױאַרבעט. דאַקעגן האָבן נישט אָנגעגעבן זײיער פאַך 
אַנדערע, װאָס האָבן געמױערט צוזאַמען מיט מיר. אַז כ'האָב אָנגעװיזן 
אויף דעם יונגען ווייס (איצטער אין ישראל) אַלס אויסגעצייכנטן מױערער, 
האָב איך אַרײנגעכאַפּט שװערע קלעפּ אונטערן פּרעטעקסט יאַז מען 
האָט דיך נישט געפרעגט". דאָס זענען געווען די שווערסטע קלעפּ װאָס 
כ'האָב באַקימען אין בירקענוי. ענדלעך האָט מען אויסגעקליבן דרי 
הונדערט מענטשן און פאַרשריבן לוט די נומערן. מי' זענען געבליבן 
אין אומזיכערקייט בניגע דעם צוועק פון דער דאָזיקער רעגיסטראַציע. 


דערווארטונג און שרױעק 


צו מאָרגנס, דינסטיק, דעם 8טן אױגוסט, נאַכן אַלגעמײנעם אַפּעל, 
האָט מען אונדז אויסגערופן לױט די נומערן און אַװעקגעשטעלט אין 
אַ באַזונדערער גרופּע. פון מיינע שטאָטישע זענען אין דער גרופּע געווען 
יאַנקל קאָרנפעלד, יאָסל שיפערמאַן (ביידע געבליבן לעבן) און יצחק 
ברוקירער. אונטער אַ שװערער עס-עס-װואַך זענען מיר אַרױסגעגאַנגען 


285 


פון לאַגער. נאָך אַ קורצן מאַרש האָט מען אונדז געברענגט צו אַ 
גרויסן בנין. מען האָט געזאָגט, אַז דאָס איז אַ באַדאַנשטאַלט און אונדן 
געלאָזט אין דרויסן. דער בנין איז געווען אַרומגעצױמט. דער קאָנװאַי 
האָט אונדז איבערגעלאָזט: און איז אַװעק, 

|. מיר האָבן אַ ביסל געװואַרט ביז ס'זענען אַרױסגעקומען די באָד-אָףי 
בעטער און אַרײנגעלאָזט אַ גרופּע פון א פינף און צװאַנציק מענטשן. נאַך 
אַ האַלבער שעה בערך, האָט מען אַרײנגעלאָזט נאָך אַ גרופע, אָבער 
די ערשטע גרופּע איז נישט אַרױסגעקומען צוריק צו אונדז. אַז ס'איז 
אַרײינגעגאַנגען די דריטע און פערטע גרופּע און קיינער פון די טריער- 
דיקע איז נישט אַרױסגעקומען, האָבן מיר אָנגעהױבן זאָרגן וועגן זיי און 
אויך וועגן זיך. לויט די דערציילונגען וועגן די גאַזקאַמערן, אויף וועלכע 
ס'איז ביים איינגאַנג געשריבן געווען ,באָדאַנשטאַלט? און פון וועלכע 
די טויטע קערפּערס ווערן אַרױסגעפירט צו די קרעמאַטאָריעס, זענען מיר 
איבערצייגט געווען אַז ,דאָס איזן עס". דער חשד האָט זיך פאַרשטאַרקט 
מיט יעדער אַריינגעגאַנגענער גרופּע. זינט אונדזער אָנקומען קיין אוישוויץ 
האָט יעדער איינער שלום געמאַכט מיטן געדאַנק, אַז דאָס איז דער לעצ" 
טער עטאַפּ און מען קאָן זיך גאָרנישט העלפן. איז דען אַן אונטערשייך, 
צי דאָס איז היינט, מאָרגן אָדער איבערמאָרגן? דאָס אויסקלייבן פאַכלײט 
איז נישט מער וי נאָך איינע פון די דייטשע אָפּנאַרערײען. וועגן דעם 
אַלעם האָבן מיר אַ סך געהערט אין די פיר טעג פון אונדזער זיין אין 
בירקענוי און קיין זאַך קאָן אונד! נישט מער איבערראַשן. אין אַזאַ 
שטימונג האָבן מיר געװאַרט אַרײנצוגײן אין ,אַנשטאַלט". ס'איז געווען 
שוין נאָענט צו מיטאָגצײיט און אַלץ גייט צו פּאַמעלעך. בערך יעדע האַלבע 
שעה גייט אַריין אַ גרופע און קומט מער נישט אַרױס. אַרום איינס אַזײיגער 
איז געקומען מיין ריי. מיר זענען אַרײן אין אַ גרויסן און לאַנגען קאָרי- 
דאָר און דאָרט געזען אַ קופּע מלבושים פון די אַלע, װאָס זענען אריין 
פאַר אונדז. מען האָט אונדז געהייסן אױיסטאָן און איבערלאָזן אויך די 
שיך. איצטער זענען דער חשד און די שרעק נאָך שטאַרקער געװאָרן, 
ווייל אין די פריערדיקע פאַלן, ווען מען האָט אונדז אַנשטאָט די ציווילי 
מלבושים געגעבן העפטלינג-בגדים, האָט מען אונדז איבערגעלאָזט די 
שיך. אין צווייטן זאַל האָט מען אונדז אָפּגעשױרן די קעפּ, אָפּראַזירט די 
בערד, די האָר פון אונטער די פּאַכװעס, פון צװישן די פיס און פון הינ" 
טעריחלק. יעדער איינער האָט זיך געמוזט אַראַפּבײגן און אַרױסשטעלן 
דעם הינטן. ביים ראַזירן האָט דער פריזיער גוט באַטראַכט די עפענונג. 
?'האָב געהאַט דעם איינדרוק, אַז נישט דאָס אױסגאָזן די האָר פון דעם 

פּלאַץ איז דער צוועק פון די אַרבעטער,.. שפּעטער בין איך טאַקע געװאָר 
געװאָרן, אַז טראָץ אַלעם האָבן אַ סך מענטשן אַזױ אַרום געראַטעװעט 
געלט און אַנדערע קליינע װערטזאַכן 

דאָ זענען אַלע געצווונגען געווען אַוװעקצוגעבן אַלץ װאָס ס'איז זי 
געווען צום טייערסטן -- משפּחה-בילדער אָדער אַנדערע אָנדענק זאַכן, 
װאָס זיי האָבן געהאַט אַרױסגענומען פון די מלבושים און געװאָלט מיט- 
נעמען מיט זיך. מענטשן האָבן זיך געבעטן, מ'אָל זיי איבערלאָזן די 
דאָזיקע קלייניקייטן מער וי זיי האָבן געבעטן וועגן געלט און ווערט" 
זאַכן, אָבער ס'האָט נישט געהאָלפן. פון דאַנען איז יעדער איינער אַרױס 
מיט דער בלויזער הויט זיינער. די צוגענומענע בילדלעך און אָנדענק זאַכן 
פון די װאָס האָבן זיך שטאַרק געבעטן, זענען צעריסן און פאַרניכטעט 
געװאָרן אין זייער קעגנװאַרט. 

אַפּילו ווען מען האָט אונדז אַרײינגעבראַכט אין באָד אַרֹיין און ס'האָט 
אָנגעהויבן אויף אונדז שפּריצן װאַסער, זענען מיר נאָך אַלץ איבערצייגט 
געווען, אַז דאָס זענען צוגרייטונגען צום גאַזקאַמער. ערשט אַרױסגײענדיק 
פון טושן זיך, ווען מען האָט אונדז געגעבן נייע קאַצעטיבגדים און שיך 
מיט האָלצערנע זוילן, האָט די מורא אַ ביסל נאָכגעלאָזט. און אַז מען 
האָט אונדז אַרױסגעלאָזט דורך אַ צווייטער טיר און מיר האָבן דאָרט 
געטראָפן אַלע װאָס זענען אַרײן פאַר אונדז, האָבן מיר קוים געגלויבט, 
אַז דאָס זענען אונדזערע חברים און באַקאַנטע און נישט עפּעס אַ פאַרי 
בלענדעניש, ווייל ביזן דאָזיקן מאַָמענט זענען מיר זיכער געװען אַז 


אונדזער שעה האָט געשלאָגן. | 
די חברים אונדזערע זענען פאַרזאַמלט געווען אין אַ גרויסן פירעק, אַ 
פאַרמאַכטער דורך פאַרשידענע בנינים. ביי איינעם פון די בנינים, אַ 
קנאַפּע הונדערט מעטער פון אינדז, האָבן מיר געזען עטלעכע צענדליק 
פרויען שטייען אין קליינע גרופּקעס און סאָרטירן קופעס מלבושים. איצט 
האָב איך צום ערשטן מאָל געזען ייִדישע פרויען אין די קאַצעט-מלבושים 
מיט אָפּגעשױרענע קעפּ. אַ סך און פאַרשידענע זאַכן האָב איך זיך אָנגעזען 
פאַר דעם און שטאַרקע דערשיטערונגען האָב איך איבערגעלעבט אויך 
דערנאָך, אָבער דער דאָזיקער שאָק איז פאַר מיר געווען איינער פון די 
שווערסטע. דעם פּלאַץ װוּ מען האָט סאָרטירט די מלבושים האָט מען 
גערופן , קאַנאַדע", צוליבן פאַרמעגן װאָס די סאָרטירער האָבן געפונען 
אין די מלבושים פון די הונדערטיטויזנטער געבראַכטע קיין אוישויץ. 
מ'האָט געדאַרפט האָבן גרויסע זכותים דאָ צו אַרבעטן מיר איז שווער 
געווען צו קוקן אַהין צו די ,גליקלעכע". כ'האָב זיך געשעמט פאַר די 

דאָזיקע פרויען, וועמען מען האָט וי אַראָפּגענומען די קרױינען פון די 
קעפּ און אין דער צייט, ווען זיי װאַרפן איבער מלבושים פון די בעסטע 
שטאָפן, זענען, זיי אַליין אָנגעטאָן בגדים, װאָס מאַכן זיי העסלעך און 
נעמען פון זיי צו זייער פרויען-חן 

ביז װאָס-ווען זענען די לעצטע גרופּעס אַרױס פון באָד. ס'איז שױן 
געווען שפּעט נאָך מיטאָג, מ'האָט געמאַכט אַן אַפעל און צו אונדזע- גרױי 
סער איבערראַשונג האָט מען צו וויסן געטאָן, אַן מען האָט געברענגט 
עסן און מ'וועט עס צעטיילן לויט די נומערן. דער סורפּריז איז געווען נאַך 
שטאַרקער, ווען מיר האָבן געזען װי גוט דאָס עסן איז. אויך דאָס געשיר 
איז געווען אַנדערש פון דעם אין בירקענוי. נאָכן צעטײילן די פּאַרציעס 
איז נאָך געבליבן זופּ אין די קעסלען און כמעט אַלע האָבן געקריגן נאַכ" 
שלאַג לוט דער ריי. נאָכן ענדיקן עסן האָט מען אונדן געמאַלדן אַז 
מיר גייען באַלד אין וועג אַרײן און מ'האָט אונדז אויסגעשטעלט אין 
אַ מאַרש- קאָלאָנע. מיר זענען אַרױס, באַװאַכטע דורך עס-עס. 

אַ לאַנגע צייט זענען מיר געגאַנגען אין אַן אַרומגעצױמטן שטח, װאָס 
האָט אין גאַנצן אָנגעהערט צוֹ די פאַרשידענע אוישויצער לאַגערן אין 
איין אָרט האָבן מיר געזען אויף יענער זייט פּאַרקאַן אַרבעטן אַ גרופע 
פרויען, אָפּגעשױרענע און אָנגעטאָן אין קאַצעטיבגדים, און צװישן זי 
האָבן מיר דערקענט פרויען פון בודזינער לאַגער. מיר האָבן זיך קוים 
איינער דעם אַנדערן דערקענט. מיר האָבן זיי באַגריסט, אָבער צוליב 
מורא פאַר דער ואַך האָבן מיר זיי נישט געפרעגט וי אַזױ זיי זענען 
אַהערגעקומען. שפּעטער זענען מיר דורכגעגאַנגען דורך דער שטאָט 
אַשװיענטשים און ווייטער געגאַנגען מיטן שאָסײי, װאָס אין לויט דער 
ברייטקייט געווען אַ הױפּטשליאַך. נאָכן אָפּגיײן אַ 272 קילאַמעטער מיטן 
דאָזיקן שאָסײי זענען מיר אַריין אין אַ זייטיקן, מיט אַשׁ באַדעקטן שטעג. 
גייענדיק האָב איך אין אַש דערפילט עפּעס-האַרטס, װאָס האָט געסקריפּעט 
אונטער מיינע האָלץ-זױלן און געשטערט אין גיין. איינקוקנדיק זיך גוט 
אין אֵש האָב איך באַמערקט, אַז די ,שטיינדלעך" זענען נישט עפעס 
אַנדערש, וי פאַרברענטע ביינער. כ'האָב פאַרשטאַנען, אַז דאָס טרעטן מיר 
אויפן אַשׁ פון שוועסטער און ברידער, די קדושים, פאַרברענטע אין די 
אוישוויצער קרעמאַטאָריעס. איך האָב קיין מאָל נישט געחלשט, אָבער אין 
דאָזיקן מאָמענט האָב איך געפילט וי די קניען ברעכן זיך אונטער בי 
מיר און כ'האַלט ביי אומפאַלן. כ'האָב געפילט וי דאָס בלוט גליווערט 
מיר אין די הענט און פיס. כ'האָב קוים אױיסגעהאַלטן ווייטער צו גיין. 

אין פאַרנאַכט פון דאָזיקן לאַנגען און פאַרמאַטערנדיקן טאָג, זענען 

מיר אָנגעקומען אין לאַגער אוישוויץ 2, לאַגער בונאַ-מאָנאַװיץ, װוּ ס'האָט 
זיך אָנגעהױבן אַ ניי קאַפּיטל יסורים און שקלאַפּעריי, 

מיטן אַרײנקומען אין נייעם לאַגער האָט זיך אַרױסגעװין אַז מיר 
וועלן דאַרפן זיך נאָך אַ מאָל באָדן, מען האָט גרופּעסװייז אונדן אַרײנ- 
געפירט צוֹם ואַשן און דעזינפעקצירן די בגדים, וועלכע מיר האָבן ערשט 
היינט נאָך מיטאָג באַקומען אין אַן אַנדער אוישוויצער באָד. שפּעט אין 
אָװונט האָט מען אונדז אַריינגעפירט אין אַ הילצערנעם באַראַק, װוּ מיר 
האָבן באַקומען זוֹפּ, װידער אַ מאָל זענען מיר געשלאָפן אויפן באָדן, דאָס 
מאָל אויף שטרויזעק און נישט אין אַזאַ ענגשאַפט וי אין בירקענוי. 
צו מאָרגנס האָט מען אונדז איבערגעפירט ,ליגן" (דאָ װוינט מען נישט, 
קיינער האָט נישט געפרעגט ,אין וועלכן בלאָק װוינסטו?, נאַר ,װוּ 
ליגסטו" ?) אין געצעלט 2, װוּ כ'בין געבליבן ביז פאַר ווינטער. 


דאָס לעבן אין בונאַ 


כידאַרף מודה זיין, אַז אין בונאַ האָב איך פרייער אָפּגעאָטעמט. נאָך 
די פינף קאָשמאַר "טעג אין בירקענוי האָבן מיר די באַדינגונגען אין בונאַ 
אויסגעזען וי אַן ערדיש גן-עדן. באַזונדערס איז מיר לייכטער געװאָ-ן 
צוליב דעם, װאָס כ'האָב געװוסט אַז כ'לעב מער נישט אונטערן שאָפן 
פון די בירקענויער קרעמאַטאָריעס און שייטערהויפנס און כ'אָטעם אין 
זיך נישט איין, ביי טאָג און ביי נאַכט, זייערע רויכן און ריחות. 

אין יענער צייט, פון אױגוסט 1944 ביז צום ליקווידירן די אוישוויצער 
לאַגערן, האָבן אין בונאַ לאַגער (אַזױ װעט ער הייסן פון איצט) געלעבט 
איבער צען טױיזנט קאַצעטלער, בלויז מענער, איבער ניינציק פּראָצענט 
פון זיי זענען געווען ייִדן פון אַלע אײיראָפּעיַשע לענדער. ס'זענען דאָרט 
אויך געווען עטלעכע הונדערט דייטשן און אַ פּאָר צענדליק פּאָליאַקן. 
וי מ'האָט דערציילט, זעענן זיי איבערגעבליבן פון עטלעכע טױזנט ביז 
מיט געציילטע טעג צוריק און זיי זענען אויף גיך אַװעקגעשיקט געװאָרן 
אין לאַגערן קיין דייטשלאַנד, צוליבן אָנרוקן זיך פון פראָנט, די ידיעות 
וועגן אויפּשטאַנד אין װאַרשע און דעם אַנטלויפן, װאָס איז געװאָרן אַ 
טאָגדטעגלעכע דערשיינונג. איצטער איז װוינישט-ווּ געבליבן אַ בלאָק-י 
עלטעסטער אָדער אַן אָנגעשטעלטער אין שרייבשטובע און עטלעכע אַ-- 
בעטער אין קיך און אין אַנדערע פּלעצער. כמעט קין איינער פון זי 
איז נישט אַרױסגעשיקט געװאָרן צו אַרבעט אויסערן לאַגער. 

אַלע בונאַיהעפטלינגע זענען באַשעפטיקט געווען אין בונאַ וערק, 
אַ פאַבריק פון סינטעטישן בענזין און אַנדערע סינטעטישע אַרטיקלען, װאָס 

זענען פּראָדוצירט געװאָרן פון קוילן. אַן אויסנאַם זענען געווען עטלעכע 
קליינע קאָמאַנדאָס, װאָס האָבן געאַרבעט אויסערן װערק און דערפאַר האָט 
מען זיי גערופן , אויסן-קאָמאַנדאָס?. די קאַצעטלער זענען באַשעפטיקט 
געווען ביי אַלע אַרבעטן אין דער פאַבריק, װאָס איז נאָך געווען אין דער 
בוי"סטאַדיע, אָבער האָט שוין פּראָדוצירט זיינע אױסאַרבעטונגען יידן 
האָבן געאַרבעט ביי בויאַרבעטן, אויסגעפירט פונקציעס אַלס אָנגעשטעלטע 
אין די ביוראָס פונעם ווערק, װאָס האָט געהערט צום ריזיקן כעמישן 
קאָנצערן , אי. ג,-פאַרבען". ייִדןדהעפטלינגע זענען געווען אַ קליינע מינ- 
דערהייט צװוישן די װערק-אַרבעטער, וועלכע מען האָט געשאַצט אין 
זיבעציק טויזנט, זיי זענען געבראַכט געװאָרן אַהער פון אַלע טיילן איי- 
ראָפּע און געלעבט אין לאַגערס, אָבער נישט וי קאַצעטלער נאָר וי 
;אַרבעטס-מאָביליזירטע". זייערע לאַגערס זענען צעזייט געווען אַרום 
דעם וערק -- פאַר יעדער נאַציאָנאַליטעט אַ באַזונדערער לאַגער: דייטשן, 
פּאָליאַקן, טשעכן, יוגאָסלאַװן, איטאַליענער און נאָך. די לאַגערס האָבן 
זיך געצויגן איינער לעבן צווייטן און שטעכלדראָט-פּאַרקאַנס האָבן אָפּגע- 
טיילט איינעם פון צווייטן. אין װערק האָבן אויך געאַרבעט גרעסערע גרו" 
פּעס פון ענגלישע און פראַנצויזישע קריגסגעפאַנגענע. 

/מ'האָט מיך אָנגעשלאָסן צו קאָמאַנדאָ 154, אַ ביגרופע װאָס האָט, 
צוזאַמען מיט די מענטשן פון אונדזער טראַנספּאָרט געציילט עטלעכע 
צענדליק פּערזאָן, אונדזער אַרבעטסיגעבער איז געווען אַ בויגעזעלי 
שאַפּט ,פלאַססמאַן", פון אַ שטעטל ביי דער דייטש האַלענדישער גרע- 
נעץ. אונדזער קאַפּאָ איז געווען אַ יונגער ציגיינער, האַנס, פון די 
ווינציקע ציגיינער, געבליבענע נאָך דער לעצטער ליקװידאַציע. מיט 
אונדזער צושטיין צו דער קאָמאַנדאָ זענען די , נייע", דאָס הייסט די װאָס 
זענען אָנגעקומען אין די לעצטע װאָכן פון די לאַגערן אין ראַדאָמער 
ראַיאָן און וועמענס נומערן האָבן זיך אָנגעהױבן מיט אַ אָדער ב -- געווען 
אַ גרויסע מערהייט, | 

די באַציונגען צווישן , אַלטע* און ,נייע? אין אוישוויץ און אין בונאַ 
איז אַ קאַפּיטל פאַר זיך. אין די פריערדיקע לאַגערס האָט מען אױך 
געװוּסט וועגן דעם, אָבער אין בונאַ האָט דאָס פּראָבלעם אָנגענומען 
באַזונדערע פאָרמען, װאָס האָבן טייל מאָל אויסגעזען גראָטעסק. די 
דיסקרימינאַציע קעגן די ,נייע" האָט זיך געפילט אויף אַלע געביטן און 
אין אַלע אינסטאַנצן פון בלאָק און פון לאַגער, אָבער אין מיינע אױגן איז 
די דאָזיקע באַציונג, מער וי זי האָט באַלײידיקט און באַעװלט, געווען 
לעכערלעך און קאָמיש. אין אוישוויץ האָבן מענטשן זיך געגרויסט מיט 

זייער ,אַלטן" נומער, וי, להבדיל, ייִדן האָבן זיך אַ מאָל גערימט מיט 
זייער אָפּשטאַם פון רבנים און גאונים. צװוישן די דאָזיקע נומער-טרעגער 
זענען געווען אויך אַזעלכע, װאָס זענען אָנגעקומען קיין אוישוויץ צוליב 
זייער קרימינעלער פאַרגאַנגענהײט. אין אונדזער קאָמאַנדאָ האָבן מיר 
;נייע? ספּעציעל געליטן פון צוויי, משה דער שניידער, עטלעכע און 
דרייסיק יאָר, און אַ בחור פוֹן עטלעכע און צװאַנציק, מאָניעק, אַ 
שטאַמלער, ביידע אַנאַלפאַבעטן אָדער כמעט אַזעלכע. זיי האָבן אונדז 
געמאַכט צו גאָרנישט, באַלײידיקט אויף טריט און שריט און אַפילן פיינט 
געהאַט, װוי מיר װאָלטן געקומען צונעמען ביי זיי די פּרנסה אָדער ראַבע- 
ווען זייער פאַרמעגן. פון אָנהײב זענען מיר געצווונגען געווען צו מאַכן 
אַלע שווערע און אומאַנגענעמע אַרבעטן, בעת די אַלטע" האָבן פאַר זיך 
אויסגעקליבן די מער לייכטע און ריינע. נאָך מער: ביי דער אַרבעט 
פלעגן זיי אונדז אונטעריאָגן, הגם דער ציגיינער קאַפּאָ האָט בכלל נישט 
געטריבן. נישט אַנדערש, נאָר זיי האָבן געװאָלט באַווייזן אַז זיי שטייען 
;העכער" פון אונדז, 
אין דער ערשטע צייט פון אונדזער אַרבעטן צוזאַמען האָבן די ,אַלטע? 
יעדן אינדערפרי געברענגט אַ פולן קעסל זופּ, װאָס איז געבליבן פון 
נאַכטעסן אין איינער פון די ווערק-קיכן, נישט וייט פון אונדזער אַרי 
בעטספּלאַץ. איידער מיר האָבן אָנגעהױבן די אַרבעט האָבן די ,אַלטע? 
צעטיילט די זופּ צווישן זיך און ס'איז זיי אַפּילו נישט געקומען אויפן 
געדאַנק אויסצוטיילן עפּעס אויך פאַר אונדז. אָפט האָבן זיי גענומען צוויי 
פון אונדז צו ברענגען דעם קעסל זופּ און דערפאַר האָבן זיי אויך באַקומען 
אַ פּאָרציע. מיר האָבן מער געהונגערט וי זיי, ס'איז נישט געוען קיין 
איין אַלטער קאַצעטלער, װאָס זאָל נישט עפּעס ,אָרגאַניזירן" פאַר זיך, 
צו דער אַרבעט זענען מיר אַרױסגעגאַנגען מיט אַ ניכטערנעם מאָגן, / 
די טעגלעכע פּאָרציע אין לאַגער איז געװוען אַ פערטל ברויט פון 
אַ 2507200 גראַם, אַ שטיקל מאַרגאַרין אָדער אַ האַלבער לעפל מאַרמעלאַד, 
און אַ מאָל -- אַ שטיקל װוורשט. צוויי אָדער דריי מאָל אֹין װאָך האָבן מיר 
באַקומען אַ דאָפּלטע ברױיט-פּאָרציע. דורכשניטלעך איז עס אויסגעקומען 
כמעט א האַלבן קילאָ ברויט טעגלעך. דאָס קאָרנברויט איז געווען גוט 
און זעטיק און מיר זענען געווען צופרידן ווען דאָס ברױט איז געווען 
נישט פריש, ווייל דעמאָלט האָט עס מער געזעטיקט. אין אָװנט האָבן 
מיר אויך באַקומען די פּאָרציע זופּ, די נאָרמע איז געווען אַ ליטער אָבער 
פאַקטיש האָבן מיר באַקומען אַ סך וינציקער. די זופּ איז' אויך געוען 
אַ גוטע. אונדזער מיינונג וועגן דער באַשפּײזונג איז געוען, אַז סאיז 

צו פיל צו שטאַרבן דערפון און צו װוינציק צום לעבן. פון דאָזיקן עסן 
האָט מען געקאָנט ווערן אַ , מוזולמאַן". ס'האָבן טאַקע נישט געפעלט קיין 
,מוזולמענער" אין לאַגער -- די ערשטע קאַנדידאַטן פאַר די גאַזקאַמערן 
און קרעמאַטאָריעס. אין װערק האָבן מיר אויך באַקומען זופּ צו מיטאָג. 
די ,װערקזופּע? איז אָבער געווען פיל ערגער פון דער לאַגערזופּ, 

אין אונדזער געצעלט זענען מיר געווען זיבן הונדערט אַסירים. צום 
אָװונטעסן האָט מען געבראַכט 14 קעסלען עסן, אַ חוץ די נאַכשלאָגן, װאָס 
זענען אונדז פון צייט צן צייט צוגעפאַלן, מיט פאַרטיילן די זופּ האָבן 
זיך פאַרנומען עטלעכע ,אַלטע" העפטלינגען נישט פון געצעלט (אין 
געצעלט זענען געווען בלויז נייע), וועלכע האָבן געהאַט ,חזקה" אויף 
דער אַרבעט. די צעטיילונג איז צוגעגאַנגען אַזױ: דער שעפּלעפל איז 
געווען קלענער וי אַ ליטער, די נאָרמע. (אין פאַל פון אַ פאָרויסגע- 
זעענער קאָנטראָל -- די טיילער האָבן עס תמיד געװוּסט -- האָט מען 
געטוישט דעם שעפּלעפל), די זופּ האָט מען געטיילט וי לאַנג דער לעפל 
האָט געשעפּט אַ פולע פּאָרציע. אַז ס'איז געװאָרן װינציק זופּ אין קעסל 
און דער שעפּלעפל האָט געשעפּט נישט פול, האָבן זיי דאָס איבעריקע 
אַװעקגעשטעלט פאַר זיך. דאָס צונעמען צענדליקער ליטער זופ פון די 
הונגעריקע העפטלינגען האָט מען באַרעכטיקט דערמיט, אַז ס'קומט זי 
פאַר ברענגען די קעסלען, פאַר צעטיילן און װאַשן די קעסלען. אָבער זיי 
האָבן בלויז געאַרבעט ביים צעטיילן די זוֹפּ. דאָס ברענגען די פולע קעס- 
לען פון קיך, װאַשן די קעסלען נאָכן צעטיילן די זופּ און אַװעקטראָגן אין 
קיך אַריין האָבן זיי איבערגעגעבן, פאַר אַ ליטער זופּ יעדן איינעם, צו 
פיר-פינף ,נייע?" אסירים. די , אַלטע? האָבן געהאַט פאַרשידענע ,אָרֹגאַי 
ניזיר""מעגלעכקייטן און דעריבער האָבן זיי אַלע גוט אויסגעזען און 
ס'זענען ביי זיי נישט געווען קיין , מוזולמענער". 

כ'האָב זיך אױסגעהאַלטן פון דעם עסן װאָס כ'האָב באַקומען אַן אַ 
מעגלעכקייט צו דערגרייכן עפּעס מער, כ'האָב די פּאָרציע איינגעשלונגען 
באַלד מיטן באַקומען זי און נישט באַהאַלטן אויף שפּעטער, כ'האָב נישט 
געװאָלט ליידן די יסורים פון האַלטן עסנװאַרג און זיין הונגעריק. געווען 
אַזעלכע, װאָס האָבן אין די טאַשן אָדער אין ספּעציעלע זעקעלעך אַרומ- 
געטראָגן עטלעכע פּאָרציעס ברייט, און אַרומגעגאַנגען מיט בלייכע פּניי 
מער און אויסגייענדיקע הערצער צו אָט דעם ברויט. אָפט האָט מען 
צוגענומען מענטשן אין די גאַזקאַמערן , מוזולמענער", װאָס האָבן געהאַט 
ביי זיך עטלעכע ברויט-פּאָרציעס. ס'איז אויך אָנגעגאַנגען אַ טוישימסחר 
מיט די פאַרשידענע פּאָרציעס : זופּ פאַר ברויט און פאַרקערט. די זאַטערע 

און בעסעריסיטוירטע זענען גיריק געווען נאָך מאַרגאַרין, מאַרמעלאַד 
און װוּרשט און פאַר די פּראָדוקטן פאָרגעשלאָגן ברויט און זופּ. אַ סך 
האָבן דאָס גערן אָנגענומען, ווייל דער הונגעריקער האָט געװאָלט פאַר- 
פולן דעם מאָגן און צוליב דעם מװתר געװוען אויף די נאַרהאַפטע 
פּראָדוקטן, ס'זענען אויך געווען אַ סך רויכערער װאָס האָבן אַװעקגעגעבן 
דאָס שטיקל ברויט אָדער פּאָרציע זופ פאַר אַ ציגאַרעט אֶדער אַ ביסעלע 
טאַבאַק, 

אין דעם ברייט-פאַרנעמיקן שטח פון בונאַיװערק זענען געווען אַ סך 
מעגלעכקייטן פון געפינען עפּעס עסן. אונדזער באַראַק איז געווען אין 
דער נאָענט פון די קיכן און די הונגעריקע פלעגן אַהינלויפן און געפונען 
װאָס ניט איז. יעדע גרינצייג, אַ קאַרטאָפל, קרויט אָדער בוראַק, און 
אַפילו אַ ברוקווע, האָט מען איינגעשלונגען רוי. כ'בין הונגעריק געווען 
וי די אַנדערע און נישט געקאָנט פאַרשטיין וי מ'קאָן עסן רוי גרינװאַרג. 
טייל מאָל בין איך אין דער פּױזעיצייט, באַלד אין דער פרי אָדער מיטאָג- 
צייט, צוגעגאַנגען צוֹ אַ געויסן פּלאַץ ביי אַ קיך, װוּ ס'זענען אויסגע- 
שטעלט געווען טישן מיט בענק. דאָרט פלעג איך אַ מאָל געפינען אַ טרוקן 
רינדל ברויט, װאָס איז, ווייזט אויס, אַװעקגעװאָרפן געװאָרן דורך אַן 
אָנצאָניקן מענטש, אָדער א שטיקל ברױיט, װאָס איז וי בכיוון אַרױס- 
געװאָרפן געװאָרן פון קיך פאַר הונגעריקע וי איך. 

די שרעק פאַרן הונגער און זיינע קאָנסעקװענצן איז געװען פיל 
שטאַרקער פונעם הונגער גופא. מענטשן האָבן נישט געגעסן פון מירא 
פאַר ערגערע צייטן אָדער געגעסן זאַכן װאָס האָבן געברענגט מער שאָדן 
וי נוצן. איינע וי די אַנדערע זענען געווען קאַנדידאַטן , אין אווון 
אַריין". הונגעריקע און דערשראָקענע האָבן מיר געאַרבעט ביי שוװערער 
בויאַרבעט. די ערשטע צייט האָבן מיר גאַנצע טעג געאַרבעט ביים אוױיסי 
לאָדן ציגל פון די װאַגאָנעס, אונטער דער שטענדיקער אױפויכט פון 
דייטשן מייסטער און אונטערגעטריבענע דורך אונדזערע קאָמאַנדאָ-חברים, 
די ,אַלטע", וועלכע האָבן אין דער דאָזיקער שווע-ער אַרבעט צוזאַמען 
מיט אונדז געזען אַן עוולה און באַלײידיקונג פאַר זיך. די אַרבעט איז 
געווען אַ שװוערע און אױיסמאַטערנדיקע, די הויט האָט זיך אָפּגעשײלט 
פון די הענט און דאָס בלוט האָט גערונען פון זיי. ספּעציעל וויי געטאָן 
האָבן די פינגער-שפּיצן, װאָס זענען אויסגעשאַרפט געווען פון דעם שטענ- 
דיקן באַריר אין די ציגל. מיר האָבן אָנגעהױבן נעמען די ציגל מיט די 
הענטפלאַכן, נישט אָנרירנדיק זיי מיט די פינגער. דער דייטש האָט גע- 
פאָדערט אױסצולאָדן די ציגל נישט איינצוווייז נאָר צוויי-דריי מיט אַ מאָל 

און אונדז אונטערגעיאָגט װאָס פריער צו באַפרײיען די װואַגאָנעס. וי נאָר 
מיר האָבן באַװיזן אױיסצולאָדן די ציגל איז דער לאָקאָמאָטיוו געקומען 
און אַװעקגענומען די װאַגאָנעס. צייטנווייז איז דער לאָקאָמאָטיוו געקומען 
נאָך איידער מיר האָבן באַװיזן אױסצולאָדן און דעמאָלט זענען מיר גע" 
צוווּנגען געווען צו אַרבעטן מיט דאָפּלטן טעמפּאָ. 

ווען כ'האָב זיך צוגעקוקט צו דעם אַרבעטסיטעמפּאָ אין אוישויץ 
און אין בונאַ, צו דער אָרדענונג און אַרבעטס-דיסציפּלין אין די לאַגערס, 
וי ס'ווערט ווייטער געפירט די בוי-און אַנטװיקלונגס-אַרבעט, איז שווער 
געווען צו גלייבן, אַז בלויז מיט אַ פּאָר טעג צוריק זענען מיר געוען 
נאָענט צום פראָנט און אַז בלויז די ווייסל טיילט פונאַנדער די קעמפענ- 
דיקע כוחות. דאָרט האָבן מיר געגלייבט אַז די באַפרײונג איז אַן ענין 
פון אַ טאָג"צװײי. ס'איז שווער געווען צו פאַרשטיין די דייטשן, װאָס זעצן 
פאָר די בויאַרבעט, דאָס אײינאָרדענען די עלעקטריעינעץ און אַנדערע 
אַרבעטן. אָבער גענוי אַזױ איז עס געווען אין אָסטראָװיעץ, װוּ די אַרבעט 
ביים בויען די צעמענט-פאַבריק איז אָנגעגאַנגען ביז צום לעצטן טאָג פון 
אונדזער זיין דאָרט,. ‏ / | 

די עלעקטריע"נעץ איז געווען אַ קאַפּיטל פאַר זיך. הונדערטער ראָלן 
פון צענדליקער קילאָמעטער הױיכשטראָמיקן עלעקטרי-קאַבעל זענען גע- 
ווען צעװאָרפן איבערן וערק. די קאַבעל-קאָמאַנדאָ איז געווען די גרעסטע 
אין בונאַ און געציילט 500 סטאַבילע אַרבעטער, און אַז ס'אין נייטיק 
געווען, האָט זי באַקומען צוגאָב-אַרבעטער. כמעט טאָגיטעגלעך זענען 
אָנגעקומען װאַגאָנעס מיט עלעקטרישן קאַבעל. דאָס בױיען בנינים און 
אינסטאַלירן די מאַשינען פון דער עלעקטריע"נעץ האָט זיך געפירט אין 
אַ פיבערהאַפּטיקן טעמפּאָ, פּונקט וי די אַנדערע בוי-אַרבעטן, דאָס אַלץ, 
וי געזאָגט, בלוין אַ פּאָר צענדליק קילאָמעטער וייט פון פּראָנט, די 
אַרבעטן זענען אָנגעגאַנגען ביז זייער-און-אונדזער לעצטן טאָג אין בונאַ. 

דער הונגער, די עינויים, די דערנידעריקונג, די אַנטױשטע האָפע- 
נונגען, האָבן רוינירט אַפִילו די פיזיש און גייסטיק שטאַרקע צווישן די 
ייִדישע העפטלינגע. און טראָץ דעם, װאָס מיר זענען געווען פאַרהעלט- 
נישמעסיק ווייט פון די אוישוויצער קרעמאַטאָריעס, האָט די סביבה אויף 
טריט. און שריט דערמאָנט די שוידערלעכקייטן זייערע. כמעט אויף אַלע 
זייטיקע וועגלעך און סטעזשקעס אין בונאַ האָבן מיר געטראָטן אויפן אֵשׁ 
פון די קדושים. און דאָס האָט נאָך פאַרשטאַרקט אונדזערע יסורים, 

באַזונדערס שווער איז מיר געווען די אַבסאָלוטע אײינזאַמקײט צוישן 


די טויזנטער בונאַדהעפטלינגע, וועמען די פּיין, מאַטערניש און שווערע 

אַרבעט האָט גורם געווען צו אָפּפרעמדונג און אין אַ געוויסער מאָס -- 
אויך צו שנאת אחים. אין ערשטן טאָג פון אַרױסגיין צו דער אַרבעט 
האָט מען מיך צעשיידט פון מיינע דריי שטאָטישע. מ'האָט אונדז געשיקט 
צו פאַרשידענע אַרבעטן און אויף פאַרשידענע ,ליג"-פּלעצער. כ'האָב זיי 
מקנא געווען װאָס זיי זענען געבליבן זאַלבעדריט צוזאַמען אין איין בלאָק. 
איך בין געבליבן איינער צװוישן זיבן הונדערט פרעמדע. דער רעזשים אין 
לאַגער האָט קיינעם נישט איבערגעלאָזן קיין צייט זיך צו אינטערעסירן 
מיט אַ ‏ פריינד,. אין דער פרי -- דאָס לויפן װאַשן זיך, ברענגען אין אָר- 
דענונג די פּריטשע, שטיין אין דער לאַנגער ריי צו דער ,קאַפע? און 

ביים אַפּעל, װאָס האָט זיך געצויגן לאַנג ביז צום מיד ווערן. 
און אַזױ האָט אויסגעזען דער מאָרגך-אַפּעל: דער גאַנצער לאַגעב 
איז געווען אויסגעשטעלט לוט די בלאָקן און די צוויי געצעלטן, די. בלאָק- 
עלטעסטע און שטובנעלטעסטע האָבן אונטערגעטריבן זייערע בלאָקיהעפט- 
לינגע אַרױסצוגײן געשװוינדער צום אַפּעלפּלאַץ און זי אַלײן זענען אַרױס 
די. לעצטע. אויפן אַפּעלפּלאַץ איז יעדער בלאָק געשטאַנען אויף זיין שטענ- 
דיקן אָרט און די בלאָקעלטעסטע האָבן שטרענג אַכטונג געגעבן אויסצו- 
גלייכן די רייען, קאָנטראָלירט צי ס'פעלט וועמען נישט קיין קנעפּל, צי 
די מלבושים און שיך זענען ריין אדג"ל. נאָך דער אינספּעקציע האָט דער 
בלאָקעלטעסטער געציילט די מענטשן, זיך געשטעלט בראש פאַר זי און 
געװואַרט אויפן אָנקומען פון די עס-עסילייט און די ראַפּאָרט-שרײבערס. 
מיט זייער באַװוײיזן זיך אויפן אַפּעלפלאַץ איז פאַראָרדנט געװאָרן ,שטיל- 
שטאַנד" און. דער לאַגעה-עלטעסטער האָט סאַלוטירט און געמאָלדן /אַז 
דער לאַגער איז גרייט צום אַפּעל". דער לאַגער איו דאַן אַריבער צִו 
,פּריישטאַנד" און די עס-עסילייט צזאַמען מיט די שרייבערס זענען 
דורכגעגאַנגען צװישן די קאָלאָנעס, יעדער בלאַָקעלטעסטער האָט באַפױלן 
,שטילשטאַנד? און ראַפּאַרטירט וועגן דער צאָל אָנועזנדיקע, קראַנקע 
אָדער באַשעפטיקטע ערגעץ װוּ. דורכגייענדיק צווישן די רייען האָבן די 
קאָנטראָלערן געציילט די מענטשן און גלייכצייטיק קאָנטראָלירט זייערע 
בגדים. דאָס אַלץ האָט פאַרלענגערט דעם אַפּעל. אַז די ציפערן זענען 
סומירט געװאָרן און אַלץ האָט געשטימט, האָבן מיר אָנגעהויבן זיך אויס- 
שטעלן לויט די אַרבעטער-קאָמאַנדאָס און אַרױסגײן אין דער ריכטונג 
צום טויער, לויט דער אָרדענונגס-צאָל פון די קאָמאַנדאָס. ביים לאַגער- 
ביוראָ, נישט ווייט פון טױער, זענען געשטאַנען די עסדעס-קאָמענדאַנטן 
און דער לאַגער- אָרקעסטער האָט געשפּילט מאַרשן.. אויפן דאָזיקן אָפּשניַט 
האָבן - מיר געמוזט מאַרשירן צום טאַקט, װי אין אַ. דעפילאַדע, און 

וויי איז געווען דעם נאַכלעסיקן אָדער דעם, װאָס האָט גרינגגעשאַצט 
דעם מנהג, 

אין איינעם פון מיינע ערשטע טעג אין בונאַ, צווישן אַפּעל און אָנהייב 
פונעם מאַרש צו דער אַרבעט, האָב איך באַמערקט עפּעס אַ טומל אויפן 
אַפּעלפּלאַץ. ס'האָבן זיך דאָרט פאַרזאַמלט אַ גרויסע גרופע העפטלינגע, 
וועלכע האָבן זיך צוזאַמענגעדריקט אין אַ קרייז, געשריגן, געלאַרעמט. 
און געזידלט. דער ענין האָט געדױערט געציילטע מינוטן און שפּעטער 
זענען די מענטשן זיך צעלאָפן, יעדערער אין זיין ריכטונג. איינער איז 
געבליבן ליגן און מער נישט אױפגעשטאַנען. מ'האָט מיר געזאָגט, אַז 
מענטשן, װאָס זענען געקומען פון איין לאַגע*, האָבן אויף אזא אופן זיך 
אָפּגערעכנט מיט איינעם, װאָס איז דאָרט געווען זייער קאַפּאַ אָדער אַ 
ייִדישער פּאָליציאַנט, און אָנגעטאָן צרות זיינע ייַדישע מיטברידע-. זינט 
דעם אָנקומען פון די , נייע? קיין בונאַ איז דער סיסטעם פון אָפּרעכענען 
זיך נישט געווען קיין זעלטענע דערשיינונג, און די לאַגערמאַכט האָט 
זיך נישט אינטערעסירט, ווער און צוליב װאָס דער ייד איז דערמאָרדעט 
געװאָרן. קיינער נישט, אַפילן נישט אַ ייִדישער העפטלינג, האָט נישט 
געדאַרפט אָפּגעבן קיין דין-וחשבון פאַר אומברענגען אַ ייָד. אַ סך פון די 
פּאָליציאַנטן, קאַפּאָס און אַנדערע פונקציאַנערן פון די פריִערדיקע לאַגערן, 
װאָס האָבן געפּײניקט ייִדן, זענען נישט דערפאָרן קיין אוישוויץ. מ'האָט 
מיט זיי , געענדיקט דעם חשבון" אין װאַגאָן, מ'האָט דערציילט, אַז אַ 
שװאָגער פון אַ בחור פון אונדזער קאָמאַנדאָ, איז אויפן וועג פון סטאַראַי 
כאָװויץ קיין אוישוויץ דערמאָרדעט געװאָרן פאַר ענלעכע מעשים. דורך 
דער צייט בין איך נאָך עטלעכע מאָל געווען אַן עדות פון דעם מין רציחות 
אויפן אַפּעלפּלאַץ. 


די באַמבאַרדיהונגען 


כמעט זינט אונדזער ערשטן טאָג אין בונאַ זענען מיר געווען עדות 
פון באָמבאַרדירן די פאַבריק, על-פּיירוב נאָך די אַרבעטסישעהען אָדער 
אין די אָוונטן. געווען צווישן אונדז אַזעלכע, װאָס האָבן אויסגעטייטשט, 
אַז די פליערס האָבן פאַר זייער ציל אָנצוגרייפן נישט די אַרבעטער אין 
ווערק נאָר די בנינים און איינריכטונגען. ס'האָט טאַקע נישט געטראָפן, 
אַז אַ באָמבע זאָל פאַלן אין איינעם פון די לאַגערס, וועלכע האָבן זיך 
אָפּט געפונען בלויז עטלעכע צענדליק מעטער פון ווערק. ס'זענען אויך 
געווען אַנדערע, װאָס האָבן געטענהט, אַז ס'איז פאַראַן אַן אַרבעטס-פאַר" 


טיילונג צווישן אַמעריקאַנישן און ענגלישן לופטיפלאָטן, לוט וועלכער 

איינע באָמבאַרדירן ביי טאָג און די אַנדערע -- אין אַװנט אָדער בי 
נאַכט. אין די באָמבאַרדירונגען האָבן מיר געזען אַ סימן, אַז די פּליפַּלע- 
צער פון די אַליאַנטן געפינען זיך נישט ווייט און אויך וועגן דע- ויכי 
טיקייט פון דעם בונאַיװערק פאַר די אַליָיִרטע. 

איין זונטיק, דאַכט זיך, אַז ס'איז געווען ערב ראש-השנה לויטן ייַדישן 
לוח, זענען מיר געווען פריי פון דער אַרבעט, ווען מיר האָבן נאָד געהאַט 
באַװיזן אָפּצועסן די מיטאָגזופּ האָט מען פלוצלינג געמאָלדן אַ לופטי 
אַלאַרם. וי געוויינטלעך האָט מען אַלעמען אַרײנגעטריבן אין די בלאָקן 
און אונדז -- אין געצעלט אַריין. מיר זענען געלעגן אָדער געזעסן אויף 
די פּריטשעס, זיך איינגעהערט אין רעש פון די אָנקומענדיקע עראָפּלאַנען 
וי צו אָנגענעמע מוזיק-קלאַנגען און זיי געווונטשן, זיי זאָלן מצליח זיין 
אין זייער שליחות. פון דער ריכטונג פון װערק זענען דערגאַנגען די 
עקספּלאָזיעס פון די געפאַלענע באָמבעס. אין דרויסן איז געווען אַ פיינער 
סעפּטעמבעריטאָג, װאָס האָט דערמאַנט אין די סעפּטעמבער" טעג 1939 
און ספּעציעל דעם דרייצנטן, ערב ראש השנה ת"ש. איך האָב געטראַכט, 
אַז דאָס איז א באַצאָלונג פאָרן חורבן און די רציחות און אַז ס'איז כדאי 
געווען צו ליידן בלויז כדי צו הערן און זען די דאָזיקע באָמבאַרדירונגען. 

פּלוצעם האָט זיך דערהערט דער סװישטש פון טױכנדיקן אָדער 
פאַלנדיקן עראָפּלאַן. אין דעם זעלבן סעקונדע-טייל האָבן מיר דערפילט 
אַ מוראדיקן לופטדרוק, די געצעלטיברעזענטן האָבן זיך אַ װאַרף געטאַן 
וי אין אַ שטאַרקן שטורעם. די געגנט איז אויפגעטרייסלט געװאָרן פון א 
שרעקלעכער עקספּלאָזיע. אין געצעלט איז אַנטשטאַנען אַ פּאַניק. געשרייען 
האָבן זיך געלאָזט הערן פון אונדזער געצעלט און פון געצעלט ג. נאָך 
עטלעכע מינוטן האָט די פּאַניק זיך איינגעשטילט און באַלד דערנאָך האָט 
זיך דערהערט דער אַלאַרם-אָפּרוף, 

פון דער צווייטער זייט פון אינערלעכן שאָסײ, קנאַפּע צװאַנציק 
מעטער פון צעלט, אויף אַ פּלאַץ, װאָס האָט זיך געצויגן ביז צו די באַי 
ראַקן-בלאָקן, איז געפאַלן א באָמבע פון א גרויסער אױיפרײס-קראַפט. 
דער פאַרנעם פון דער אויבערשטער עפענונג פון דעם געשאַפענעם גרוב 
איז געווען עטלעכע צענדליק מעטער אין אַ פופצן מעטער טיף. פונעם לופט- 
דרוק איז דער מאַסטסלופּ, אויף וװעלכן ס'האָט זיך געהאַלטן אונדזער 
געצעלט, צעבראָכן געװאָרן, פּלאַנקעס זענען אַרױסגעריסן געװאָ-ן, אין 
די ברעזענטן זענען געבליבן גרויסע לעכער און װוּ'נישט-װווּ זענען אויך 
די פריטשעס באַשעדיקט געװאָרן, , ספּעציאַליסטן" האָבן געזאָגט, אַז 
יעדער מאַסיווער בנין אויפן אָרט פון געצעלט װאָלט געװען געקראַכט 

און צוגעדעקט די מענטשן אינעװייניק. אין אַלע בלאָקן פון דער געגנט 
זענען געװאָרן אױסגעבראָכן די שויבן און אַ טייל בלאָקן האָבן געפּלאַצט. 
די אױפֿרעגונג צוליבן ניצול ווערן איז געווען געװאַלדיק שטאַרק. און 
נישט װײיניק פאַרדרוס האָבן מיר געהאַט אויפן פּילאָט, װאָס האָט צעי 
שטערט אונדזער בטמון אין דער טרעף-פּינקטלעכקייט פון זיינע קאָלעגןי 
פּילאָטן, ס'איז פּשוט שווער געווען צו פאַרשטײן וי אַזױ ס'זענען נישט 
געווען קיין מענטשויקרבנות אין- ביידע געצעלטן. דאָס איז געוֹען די 
ערשטע און לעצטע באָמבע װאָס איז געפאַלן אין לאַגערישטח און 
אפשר אין אַלע לאַגערס אין דער סביבה, מיטן אויסנאַם פון דייטשן 
לאַגער, 

די מענטשן, װאָס האַבן יענעם טאָג געאַרבעט אין װערק, האָבן דער" 
ציילט וועגן דעם חורבן װאָס די באָמבאַרדירונג האָט אָנגעמאַכט אין ווערק, 
עטלעכע אַרבעטער זענען פאַרװוּנדעט געװאָרן און איינער איז געהרגעט 
געװאָרן. זיי האָבן מיט סאַטיספאַקציע דערציילט וועגן דער געלונגענער 
לופט-אָפּעראַציע און מיט דעם פאַרגיטיקט אונדז פֹאַר דער שרעק און 
דעם שאָק, װאָס מיר האָבן איבערגעלעבט: 

אונדז; די געצעלטימענטשן, איז די באָמבאַרדירונג אױסגעגאַנגען 
צום גוטן. נאָך דעם זעלבן אָװנט נאָכן עסן, זענען די מענטשן פון 
געצעלט צעטיילט געװאָרן צװישן די בלאָקן. דער געצעלט איז געוען 
אין אַזאַ מצב, אַז די מענטשן האָבן דאָרט נישט געקאָנט מער נעכטיקן. 
צוזאַמען מיט אַנדערע אָנגעהעריקע צו קאָמאַנדאָ 154 בין איך איבערי 
געגאַנגען אין בלאָק 51 -- צו די ,אַלטע" פון דער קאָמאַנדאָ. צו מאָרגנס 
האָבן מיך באַקאַנטע מקנא געווען און מיך געפרעגט, מיט װאָס כ'האָב 
געהאַט די זכיה צז באַקומען אַ פּלאַץ אין דאָזיקן , פּראָמינענטן?-בלאָק. 
כ'האָב נאָך נישט געװוסט װאָס ס'מיינט דער דאָזיקער באַגריף און אויך 
נישט געהאַט דאָס געפיל, אַז כ'האָב זוכה געווען צו אַ ,ספּעציעל געווינס". 

מיין ערשטע באַקאַנטשאַפט מיטן נייעם פּלאַץ איז דוקא געווען נישט 
אַזױי שטאַרק אָנגענעם. דער בלאָקעלטעסטער איז געווען אַ דייטש, האַנס / 
(די אַלטע קאַצעטלער האָנן זֹיך אַלע גערופן ביי די פּריװואַטינעמען 
אַפֿילו דעם לאַגערעלטעסטן אויך), און זיין געהילף, דער ,שטובעל- 
טעסטער" אָדער , שטובנדינסט", איז געווען אַ לעמבּערגער בחור יוסף, 
אָדער יאָזעף, פרידמאַן. אין בלאָק האָב איך באַקומען אַ האַנטעך. כ'האָב 
זיך דערמיט שטאַרק געפרייט ווייל שוין אַ לאַנגע צייט; וי כ'האָב נישט 
געהאַט דייאָ עלעמענטאַרע זאַך. אָבער מיין שמחה האָט נישט לאַנג 
אָנגעהאַלטן, אין דער פרי, ווען איך האָב זיך געװאָלט אַרומװאַשן און 

אַװעקגעלײגט דאָס האַנטעך לעבן זיך, האָב איך עס מער נישט געפונען. 
כ'האָב פאַרשטאַנען, אַז מ'האָט עס ציגעגנבעט. צוריקגעקומען אין בלאָק 
האָב איך וועגן דעם געמאָלדן דעם ,שטובנדינסט" פרידמאַן. ער האָט 
אָנגעהויבן שרייען און זידלען מיך, דערלאַנגט מיר פייערדיקע פּעטש 
און צוגעגעבן נאָך אַנדערע ‏ אָרנטלעכע" קלעפּ. 

כיבין געווען נישט קיין צעפּיעשטשעטער בחור, כ'האָב געקאָנט פאַרי 
נעמען קזעפּ, און נישט װינציק קלעפּ האָב איך אַרײנגעכאַפּט פאַר און 
נאָך דעם. אָבער קיין מאָל האָבן מיר די קלעפּ אַזױ נישט וויי געטאַן װי 
דאָס מאָל. ס'איז געווען דאָס ערשטע מאָל, װאָס כ'בין געשלאָגן געװאָרן 
פון אַ ייִד -- מיטן אױיסנאַם פון בירקענוי, װוּ כ'האָב נישט געװוּסט די 
נאַציאָנאַלע אָנגעהעריקייט פון שלעגער און פּייניקערס. ס'האָט מיך אויך 
באַלײדיקט די באַשולדיקונג, אַז כ'האָב דאָס האַנטעך פאַרקויפט פאַר 
אַ פּאָרציע. ברויט, דאָס הייסט אַז כ'האָב סיי געגנבעט און סיי געלייקנט. 
כ'האָב פרידמאַנען די באַלײדיקונג נישט מוחל געווען, טראָץ דעם װאָס 
מיט דער צייט זענען מיר געװאָרן פריינד. 

אין מיין נייעם פּלאַץ, אין בלאָק 51, האָב איך אָנגעהױבן דערקענען 
דעם לאַגער, די מענטשן און זייער התנהגות לױט דער אָפּשטאַמונג, די 
צעטיילונג אויף גרופּעס, פּשוטע און , פּראָמינענטן? 

דער בלאָקעלטעסטער איז געווען א פערציקיעריקער דייטש, אַ מאָגע- 
רער און העכער פון מיטלװוּקס. אוב ס'איז כדאי געווען מקנא צו זיין 
די װאָס זענען ,געלעגן" אין דאָזיקן בלאָק -- איז קודם כל צוליב דעם 
דאָזיקן בלאָקעלטעסטן. נישט נאָר האָב איך אים נישט געזען שלאָגן 
עמעצן, װי ס'האָט זיך געפירט אין אַנדערע בלאָקן, נאָר כהאָב אים 
אויך נישט געהערט עמעצן זידלען אָדער באַלײדיקן. ס'האָט געמאַכט 
דעם איינדרוק, אַז ער קאָן צו מאָל נישט רעדן הויך. זיין באַציונג צו די 
,יונגען" פון זיין בלאָק איז געווען װי צו חברים װאָס ליידן צוזאַמען מיט 
אים. ער האָט גערעדט מיט זיי שטיל און איידל און אפילו פאָרואַרפנדיק 
עמעצן זיין . אויפפירונג, האָט ער עס געמאַכט רויק און צוריקגעהאַלטן 

און אָט איז אַ פאָרגעקומענער פאַל. מיין געלעגער האָט זיך געפונען 
אין. מיטן בלאָק, אויף דער העכסטער פּריטשע. אַ געוויסן פרימאַרגן -- 
כ'האָב שוין געקענט דעם בלאָקעלטעסטן און די שכנים -- האָב איך 
געזען, וי צוויי שכנים פון די אונטערשטע פּריטשעס קריגן זיך, 
אײַנער באַשולדיקט דעם אַנדערן, אַז ער האָט ביי אים עפּעס-װאָס גע- 
גנבעט. דער צוייטער האָט געלייקנט. דער ערשטער האָט דאַן גערופן 
דעם.- בלאַקעלטעסטן, וועלכער האָט איך געפאָדערט, אַן יענער זאָל 

אַװעקגעבן די גניבה. ער האָט הפּנים, ביידע געקענט און געװוּסט װער 
ס'איז דער גערעכטער. וען זיינע רייד האָבן נישט געהאָלפן האָט ער 
זיך אָנגערופן צום באַשולדיקטן: ,וי שעמסטו זיך נישט גנבענען אַ זאַך 
ביי דיינעם אַ חבר, װאָס לעבט אַזױ שווער וי דו און מוז זיך איינשטעלן 
דאָס צו באַקומען?* און אַז דער גנב האָט נישט געענטפערט אויף זיינע 
פאָרווורפן, האָט ער אים אַ שפּײי געטאָן אין פּניט און אַװעקגעגאַנגען. נאָך 
זיין אַװעקגײן האָב איך געזען, אַז דער שפּײי אין פּנים האָט געװירקט 
מער וי פּעטש, 

דער בלאָק 51 איז אין לאַגער באַרימט געווען צוליב עטלעכע קאַי 
מאַנדאָס, װאָס זענען דאָרט ,געלעגן", און בעיקר די שלאָסערס און 
מאָלערס -- גרופּעס נישט קיין גרויסע, נאָר גוט אַראַנזשירטע, און אָרגאַ- 
ניזירטע אין לאַגער. אַלע אָנגעהעריקע צו די דאָזיקע גרופעס זענען 
געווען , אַלטע? און געלעבט פאַרהעלטנישמעסיק אויסגעצייכנט. כ'מיין 
אַז פון די ,נייע? איו ביי זיי קיינער נישט אויפגענומען געװאָרן 

וי אַלע אַנדערע אין אויך אונדזער בלאָק צעטײלט געווען אױף אַ 
שלאָפזאַל און עסצימער, פון וועלכן אַ גרויסער טייל איז געווען דעם 
בלאַקע'טעסטנס קאַבינע. ס'האָט געהייסן, אַז דער עסצימער איז באַשטימט 
פאַר אַלע אין בלאָק, אָבער פאַקטיש האָבן זיך מיט אים באַנוצט בלויז 
די חשובע מענטשן און די אַנדערע האָבן אַהין נישט געהאַט קיין אַרײנ-י 
טריט. מיט דער צייט, אַז כ'האָב אָנגעהויבן פאַרקערן אין דער ,העכערער 
געזעלשאַפט? אין בלאָק, האָב איך געזען וי אַזױ זיי לעבן. מיר האָבן 
באַקומען די אָװנטזופּ און זי אויף גיך געגעסן שטייענדיק אָדער זיצנדיק 
אוֹיף דער פריטשע. דאַקעגן זיי זענען געזעסן ביי אַן איינגעאָרדנטן און 
ריינעם טיש. בלויז געציילטע צווישן זיי האָבן געגעסן די אָװנטזופּ. בדרך 
כלל האָבן זיי אַרױסגענומען פאַר זיך דאָס עסן פון אַ פאַרשלאָסענער 
שאַנק, אין וועלכער ס'איז געווען מכל-טוב: פּוטער, װוּרשט, מאַרמעלאַד 
און צוקער און אַנדערע גוטע זאַכן. זיי האָבן געגעסן צוזאַמען און רויַק, 
זיך קעגנזייטיק פאַרװויילט און הנאה געהאַט פון לעבן. די אַװנטזופּ האָט 
יעדער איינער פון זיי אַװעקגעגעבן זיינעם א סטאַלן פּיאָטעזשירטן, און 
נאָר ווען מ'האָט געטיילט דיעטזופּ (מאַננע-קאַשע מיט ראָזשינקעס אָדער 
געטריקנטע פלוימען) האָבן זיי געגעסן זייער פּאָרציע. 

אין בלאָק זענען געווען פאַרשידענע פונקציעס, פאַר וועלכע מ'האָט 
באַקומען באַצאָלט מיט אַ ליטער אָדער צוויי צוגאָבזופּ. די נאַכטװעכטער 
פון בלאָק האָבן יעדן טאָג באַקומען צוויי ליטער צונאָבוופּ, די װאָס 
האָבן אויסגעגלייכט די געלעגערס און אַכטונג געגעבן די בעטן זאָלן זיין 

פאַרדעקט וי געהעריק, די , בעטננאַכציערס", פריזיערס און אַנדערע 
האָבן באַקומען יעדערער אַ ליטער זופּ צוגאָב. פון די ,נייע" האָט מען 
קיינעם נישט צוגעלאָזט צו די דאָזיקע פונקציעס. די ,פאַכן" האָבן געהערט 
צו די ,אַלטע? אין אייניקע פון זיי, וי למשל די ,נאַכציערס" האָבן נישט 
געדאַרפט און נישט געגעסן די זופּ, 

ס'זענען געווען נאָך אונטערשיידן צװוישן די ;אַלטע" און ,נייע" 
די וייען בעטן אין חױפּטדורכגאַנג, קעגן איבער דעם אינגאַנג אין 
עסצימער, זענען אַלע , באַלײיגט" געווען מיט די פּריװיליגירטע, צוזאַמען 
מיט די אויבערשטע פּריטשעס, װאָס זענען בדרךיכלל געווען פאַרנומען 
דורך די ,נייע". דאַקעגן די הינטערשטע רייען זענען אָפּגעגעבן געװאָרן 
בלויז די ,נייע". די ,נייע" זענען אויך געשלאָפן צװיי אין אַ בעט, 
אין דער צייט ווען די ,אַלטע? האָבן געהאַט יעדער איינער אַ בעט פאַר 
זיך. אַזױנע אונטערשיידן זענען געווען אויך אויף אַנדערע געביטן 

אַ מין שיידליניע האָט עקזיסטירט אין בלאָק, און אין לאַגער בכלל, 
צוישן די גרופּעס לויט זייער אָפּשטאַמונג. פּוילישע ייִדן האָבן זיך גע- 
האַלטן ווייט פון די ,יעקעס" און אָפּגעלאַכט פון זיי, ווייל יענע האָבן 
בכלל פיינט געהאַט ,אָסטיודען". אַן ענלעכע באַציונג איז געווען צווישן 
די פּוילישע און אונגאַרישע ייִדן, די , מאַדיאַרן", וועלכע האָבן נישט ליב 
געהאַט די פוילישע און זיך באַטראַכט אַלס העכערע פון זיי. , פּאָליאַק" 
און , מאַדיאַר" זענען געווען קעגנזייטיקע זידלװערטער. די ,פוילישע" 
זענען געווען די מערחייט אין אויך די ,אַלטע? קאַצעטלער און דער פאַקט 
האָט ביי די אונגאַרישע ייִדן געשאַפן אַ געפיל פון דיסקרימינאַציע און 
קנאה. די דערשיינונגען פון קעגנזייטיקער אומנויטיקער שנאה האָבן מצער 
געווען אין אָנבליק דערפון, װאָס אַלע האָבן געליטן פון דעם זעלבן 
געמיינזאַמען שונא, 

עס זענען אויך געווען פאַלן פון סתם דערנידעריקן און פאַרשאַפן 
יסורים. אַ געוויסן זונטיק, זייענדיק פריי פון אַרֹבעט, האָבן מיר זיך 
אַרומגעדרייט אויף דער זון. פּלוצעם האָט פרידמאַן געפרעגט ,ווער איזט 
היער שרייבער ?7 (װאָס מען האָט פאַרשטאַנען אַז ס'מיינט שרייבערס, 
בייוראָראַרבעטער און ענלעכע) און געהייסן זיי אויסשטעלן זיך. ביי 
ייִדן האָבן קיין מאָל נישט געפעלט קיין פּעןדהאַלטערס און אַ סך װאָלטן 
צופרידן געווען ווען זיי קריגן לייכטערע, ריינע און בכבודיקע אַרבעט. 
ס'האָבן זיך אַװעקגעשטעלט אַ פופצן מענטשן, כמעט אַלע אין די העכערע 
יאָרן. זי זענען געבעטן געװאָרן אַרױסצוגײן אין דרויסן. מ'האָט זיי געגעבן 
בעזעמסט אין די הענט און געהייסן אויסקערן דעם שטח אַרום בלאָק און 

אין דער זעלבער צייט זענען די אַנדערע געשטאַנען אַרום און געלאַכט, 

אַ שאַרפער קעגנזאַץ צו דעם איז געווען פרידמאַנס אַן אַנדערער 
טאַט, װאָס ווייזט, אַז ער האָט געװוּסט זיך צו באַציען מיט כבוד צו 
מענטשן. ערב יום"כפּוֹר, נאָכן צעטיילן די אָװנטזופּ, אָדער יום-כפּור אין 
דער פרי, האָט ער געמאָלדן אין בלאָק, אַז װער עס וויל פאַסטן װעט באַ- 
קומען די פּאָרציע ברויט מיטן צוגאָב אין אָװנט נאָכן פאַסטן. אַ סך װאָבן 
זיך טאַקע געגרייט צו פאַסטן און דאָס איז געווען פאַר זיי זייער באַקועם, 
נאָכן תענית האָבן די אַלע באַקומען זייערע פּאָרציעס מיט אַ צוגאָב-ליטער 
זופּ. כ'ווייס נישט צי דאָס איז געװען לױט אַן אינסטרוקציע פון דער 
לאַגערמאַכט אָדער זיינס אַן איניציאַטיוו, יעדן פאַלס האָב איך אין דעם 
האָנאָרירן דעם רעליגיעזן געפיל פון די דאָזיקע מענטשן געזען א ספע- 
ציעלע באַציונג, פון װעלכער כ'בין לאַנג שוין אָפּגעװײנט געװעף 
אַזעלכע קעגנזאַצן אין פרידמאַנס כאַראַקטער און אויפפירונג האָב איך 
דורך דער צייט באַמערקט נישט איין מאָל. 

דאָס לעבן אין בונאַ איז אַרײן אין זיין ,נאָרמאַלן' קרייז: דאָס 
פֿאַרטאָגיקע אויפשטיין מיטן גאָנגיקלאַנג און לויפן אין קלאָזעט און 
וואַשרױם. וויפל כ'האָב זיך נישט באַמיט אָנצוקומען אַהין פריער, האָב 
איך דאָרט תמיד געטראָפן פול מענטשן. אױף דער בעלקע זענען די 
מענטשן געזעסן צוזאַמענגעדריקט און אין דרויסן האָט זיך נאָך געצויגן 
אַ לאַנגע ריי. טאָגיטעגלעך האָבן זיך איבערגעחזרט די זעלבע דערנידע- 
ריקנדיקע סצענע: די מענטשן אין ריי טרייבן אונטער די װאָס זענען 
אינעווייניק, און די אַנדערע, וי אויף צו להכעיס, זיצן דאָרט לאַנג. טייל 
מאָל האָט איינער מיט בויך-ווייטיק זיך געבעטן מזאַל אים מאַכן אַ 
פּלאַץ, אָבער זעלטן איז ער גרייט געווען אים צוליב טאָן. 

אין װאַשרױים איז אויך געווען אַ גרויסע ענגשאַפט. די איינע ואַשן 
זיך אונטער די אינסטאַלירטע קראַנען פון ביידע זייטן פון אַ לאַנגער 
קאָריטע, און די אַנדערע װאַרטן אין דער ריי. אין די דורכגענג און אין 
יעדן פרייען שטיקל אָרט שלאָגן ,סוחרים" פאַר זייערע סחורות: אַ נעכ- 
טיקע פּאָרציע זופּ, אַ פּאָרציע ברויט אַנשטאָט זופּ, אַ שטיקל מאַרגאַרין, 
מאַרמאָלאַד אָדער װוּרשט אַנשטאָט אַנדערע שפּייז, זופּ אָדער ברויט פאַר 
ציגאַרעטן. ס'מאַכט דעם רושם, אַז די ,סוחרים", מער וי זיי נייטיקן זיך 
אין װאָסערן ס'איז פּראָדוקט, דאַרפן זיי דעם שאַכערימאַכער, דער מסחר 
איז זיי נייטיק, װי די לופט צום אָטעמען. פּאַפּיראָסן און טאַבאַק זענען 
אָנגעבאָטן געװאָרן בעיקר פאַר געלט. די ,קליינהענדלער" אין דער 
,בראַנזשע? האָבן פאָרגעשלאָגן עטלעכע ציגאַרעטן-עקלעך אָדער אַ 

ביסעלע טאַבאַק. מענטשן האָבן אַװעקגעגעבן זייער טעגלעכע ברויטי 
פּאָרציע, די זופּ און װאָס זיי האָבן געהאַט פאַר דער מעגלעכקייט פון אַ 
ביסל רייכערן. גאַנץ אָפּט האָב איך דאָרט געטראָפּן אױסגעדאַרטע מענטשן, 
,מוזולמענער", וועלכע האָבן אָנגעבאָטן די פּאָרציע ברויט פאַר אַ ציגאַי 
רעט, אָדער די מאַרגאַרין מיטן װוּרשט פאַר עטלעכע ,צי" פון אַ ציגאַי 
רעט. אין דאָזיקן ,האַנדלסיצענטער? זענען אויך אָנגעבאָטן געװאָרן רויע 
און געקאָכטע קאַרטאָפּל און פאַרשידענע אַנדערע גרינװאַרג. 

ס'זענען געווען אויך אַנדערע עסקים. גניבות זענען געווען אַ טאָג" 
טעגלעכע דערשיינונג. אָפּט פלעגט מען גנבענען קאָלדרעס פון בלאָק: 
איינער קומט צוריק פון װאַשן זיך און די קאָלדרע זיינע איז פאַרשווּנַדן. 
ביים מעלדן וועגן דער גניבה כאַפּט ער אַריין ,אָרנטלעכע? קלעפּ פון 
פרידמאַנען, אַפילו ווען ס'איז קלאָר, אַז ער איז נישט קיין שותף צו דער 
גניבה. די גניבות זענען געשען אויסשליסלעך אין דער הינטערשטער 
שורה פריטשעס, ביי די קאַלאָריפערן פון דער צענטראַלער באַהײצונג, 
די שורה אין וועלכער ס'זענען ,געלעגן" די נעבעכדיקסטע אין בלאָק. 
די קאָלדרעסיגנבים זענען געווען גרויסע ספּעציאַליסטן אין זייער פאַך 
און נישט איין מאָל איז די קאָלדרע פאַרשװוּנדן בעת דער ,אייגנטימער" 
איז געזעסן ביי זיין פּריטשע און געװאַרעמט די הענט. אַלע באַמיונגען 
צו כאַפּן די קאָלדרע-גנבים האָבן נישט געהאָלפן. פּלוצעמדיקע רעוויזיעס 
ביים טויער, ביים אַרױסגײן צו דער אַרבעט, האָבן נישט געגעבן קיין שום 
רעזולטאַטן. די גנבים האָבן פאָרגעזעצט זייער אַקציע און מצליח געווען, 
און אין װערק האָבן קיין קונים נישט געפעלט. כ'בין צופרידן געווען װאָס 
מיין פּריטשע געפינט זיך אין מיטן בלאָק און כ'בין נישט אויסגעשטעלט, 
אַז מיין קאָלדרע זאָל צוגעגנבעט װערן. 

מ'האָט געהאַלטן, אַז מיט די גניבות פאַרנעמען זיך בלויז די ,אַלטע". 
די ,נייע? האָבן נישט געוואגט צו ריזיקירן. אמת, אַז אַלע מיטלען צו 
באַקומען עפּעס אַ צוגאָביעסן איז אין אוישוויץ פאַרבונדן געווען מיט 
ריזיקע. אוב מען האָט עמעצן געפּאַקט ביים קאָרגאַניזירן" עפּעס, איז 
ער געווען אויסגעשטעלט אויף שטראָף און קלעפּ, אָפּהענגיק וועמען מען 
האָט געכאַפּט. יעדן אָװנט פאַר און נאָכן צעטיילן די זופּ האָט מען אין 
דער געגנט פון דער קיך געזען צענדליקער מענטשן, װאַרטנדיק אױף 
א געלעגנהייט עפּעס צו ,אָרגאַניזירן". אַװעקשלעפּן עפּעס פון די קופעס 
קאַרטאָפל און גרינװאַרג, אָדער כאַפּן יעדעס פּיצל אַװעקגעװאָרפענע 
שפּייז און קיך-אָפּפאַל, אַז די קיך-אַרבעטע- האָבן אויף אַ מאָמענט אַװעק- 
געקוקט, האָבן זיי געכאַפּט קאַרטאָפּלישאָלן אָדער עפּעס אַנדערש און 

גיך אַנטלאָפן. די שטרענגע שמירה פון די קיךיאויפזעער װאָס האָבן זיך 
אַרומגעדרײט מיט קורצע שטעקנס אין די הענט, האָבן נישט געהאָלפן 
און ס'האָבן אויך נישט אָפּגעשראָקן די קלעפּ װאָס ס'האָבן אַרײנגעכאַפּט 
סיי די וועמען ס'איז געלונגען און סיי די אַדורכגעפאַלענע. דער הונגער 
האָט געמאַכט פאַרגעסן די סכנה, פאַרטאָפּלט די פלינקייט און פאַרשאַרפט 
די חושים בלויז אין איין ריכטונג : קריגן עפּעס-װאָס און פון װאַנען ס'זאָל 
נישט זיין. 

די זעלבע זאַך אין בונאַיװערק. מענטשן האָבן זיך באַנוצט מיט פאַר" 
שידענע טריקן פּטור צו וערן פין דער אַרבעט אויף לאַנגע שעהען און 
אַרומדרײען זיך ביי די קיכן מיט דער האָפּענונג צו קריגן עפּעס עסן. אויב 
דאָס מזל האָט זיי געדינט האָבן זיי געגנבעט עטלעכע קאַרטאַפל פון א 
פויערישן װאָגן װאָס האָט זיי געבראַכט אין קיך אַרײן, און קאַרטאָפל 
זענען געווען פון די בעסטע זאַכן. די קאַצעטלער האָבן זיך נישט אָפּגע" 
זאָגט אויך פון פּאַשע-בוראַקעס אָדער ריבן, כאָטש זיי האָבן נישט איין 
מאָל אַרײנגעכאַפּט פון פּויער מיט דער בייטש. אויך מיט מיר זענען געשען 
אַזעלכע פאַלן, 

דער מאַגאַזיןדאון ביוראַ-באַראַץ פון פירמע פּלאַססמאַן, װאָס האַט 

באַשעפטיקט אונדזער קאָמאַנדאָ, איז געווען נישט ווייט פון איינער פון 
די לאַגערקיכן. איך פלעג גאַנץ אָפט זיך אַהין אַװעקגנבנען און טייל 
מאָל פלעגט מיר געלינגען דאָרט צוֹ געפינען עפּעס עסן. איין מאָל בין איך 
אַזינגעקומען בשעת אונדזער מיטאַגיפּױזע און ביים איינגאַנג אין קיך 
אַרײן געטראָפן עטלעכע העפטלינגע, װאָס לאָדן אָפּ אַ װאָגן קאַרטאָפל. 
זיי האָבן מיר אויך פאָרגעשלאָגן צוצושטיין צו דער אַרבעט, ווייל דער 
קיךיקאַפּאָ האָט צוגעזאָגט אַ גוטע זופּ און רויע קאַרטאָפל פאַר דער 
אַרבעט. כ'בין גערן צוגעשטאַנען. מיר האָבן די קאַרטאַפל איבערגעטראָגן 
אין גרויסע קוישן כדי װאָס גיכער צו ענדיקן, באַקומען די צוגעזאָגטע 
באַלױנונג און צוריקגיין יעדער איינער צו זיין אַרבעט., 

שוין האָבנדיק כמעט געענדיקט די אַרבעט, איז אויף מיין שיימזל 
אַדורכגעגאַנגען איינער פון די אַרבעטער אין דער פירמע, מיך געזידלט 
און באַליידיקט און אַװועקגעשלעפּט מיך פון דער אַרבעט. קיינער פון אונדו 
האָט נישט געװוסט װאָסער פונקציע דער דאָזיקער דייטש האָט אין דער 
פירמע. קיין מייסטער אָדער אויפזעער איז ער נישט געווען. מיר האָבן 
אים גערופן דער משוגענער, ווייל ער האָט זיך אויפגעפירט וי אַ אומזיי 
ניקער, כמעט נישט גערעדט, און אַז ער האָט גערעדט, האָט ער אַזױ 
געפאַנפעט, אַז ס'איז שווער געווען צוֹ פאַרשטיין זיין צפוןידייטשע אויס- 

שפּראַך. ער האָט מיך נישט אָפּגעלאָזט, מיך געברענגט אין ביוראָ און 
איבערגעגעבן דעם שעף, דערציילנדיק אים וועגן מיין פאַרברעך, 


דער שעף, אַ יונגער דייטש, חויך און געזונט װי אַ שור הבר, האָט 
מיך אָנגעהױיבן פאָרשן, פאַר װאָס כ'בין אַװעק פון דער אַרבעט. מיינע 
טענות, אַז כ'בין אַװעק ביי מיטאָג-פּױזע און ביי דער קיך האָט מיך דער 
קאַפּאָ געטראָפן און מיך געהייסן צוהעלפן ביים אָפּלאָדן -- האָבן נישט 
געהאָלפן. מיטן קאַנטשיק װאָס ער האָט תמיד געהאַלטן האָט ער אָנגע- 
הויבן מיר דערלאַנגען איבערן רוקן און פּלייצעס. כ'האָב זיך געקאָרטשעט 
פון װייטיק, כ'האָב געשריגן און זיך געבעטן ער זאָל מיך אָפּלאָזן, אָבער 
ער האָט מיך נישט אָפּגעלאָזט און מיך געשלאָגן ביז ער איז ווייזט אויס 
אַליין פאַרמאַטערט געװאָרן. אַז ער האָט מיך באַפרײט האָב איך געפילט, 
אַז מיין רוקן און די פּלייצעס זענען איין אָפּענע װוּנד. כ'האָב נישט געקענט 
זיך איינבייגן אָדער אויסגלייכן. וען כ'האָב שפּעטער געויזן מיינע 
חברים מיין רוקן האָבן זיי געזאָגט, אַז ער איז אין גאַנצן שװאַרץ און 
אַז די הויט איז אין אַ ‏ סך ערטער אָפּגנעשײלט, 


מיין שותף צו דער פּריטשע איז געווען אַ געוויסער װײנאַפּעל, אַן 
עלטערער פון מיר, אַ דענטיסט און צייןדטעכניקער פון דעמבלין. ער איז 
אויך געווען פון די נייע געקומענע, פון לאַנער פּיאָנקי, אוב דער זכרון 
פאַרפירט מיך נישט. וי איך, האָט ער נישט געהאַט גענוג צו עסן און 
איז שטענדיק געווען הונגעריק. דער פּלאַץ און די אומשטענדן האָבן אונדז 
דערנענטערט און מיט דער צייט האָבן מיר זיך באַפרײינדט. איין מאָל 
האָט ער געבראַכט עטלעכע ברוקוועס און געהאַלטן זיי אונטערן שטרויי 
זאַק. צום שלימזל האָט מען אין בלאָק דורכגעפירט אַ בעטקאַנטראָל -- 
אַ גאַנץ זעלטענע דערשיינונג. אַז פרידמאַן האָט געפונען די ברוקוועס 
האָט װיינאַפעל אַריינגעכאַפּט געזונטע קלעפּ פאַר טאָן אַ נישט דערלויבטע 
זאַך. אויך איך האָב באַקומען מיין חלק פאַר דערלויבן דאָס און נישט 
מעלדן פרידמאַנען, 


ווינטערדיקע צרות 


די ווינטער-צרות האָבן זיך ביי אונדז אָנגעהויבן באַצײיטנס. דאָס 
אויפשטיין איז שווערער אָנגעקומען. ס'איז שפּעט טאָג געװאָרן און אין 
די פרימאָרגנס איז קעלטער געווען וי אַ גאַנצע טאָג. אָן ווינטער-זאַכן, אָן 
מלבושים און סקאַרפּעטן, זענען די שעהען פאַרן אַרױסגײן צו דער אַרבעט 
געווען ממש פיינלעכע. דאָס אומבאַװועגלעכע שטיין ביי די מאָרגךאַפּעלן 

האָט פאַרפרוירן די אברים. מיר פלעגן אומגעדולדיק װאַרטן דער אַפּעל 
זאָל זיך ענדיקן, כדי מיר זאָלן אָנהייבן אַרױסגײן צו דער אַרבעט, אונד- 
זער קאָמאַנדאָ איז געווען פון די לעצטע צום אַרױסגיין, צוליב דעם 
הויכן נומער, דעריבער האָבן מיר געקענט זיך אַ ביסל באַװעגן אויפן 
פּלאַץ, טופּען מיט די פיס און באַװועגן די גלידער, כדי צו מאַכן פליסן 
דאָס בלוט אין די אָדערן, דער פּולישער ווינטער, אַ זייער קאַלטער פאַר 
טאָג און אַ לינדערער פאַר מיטאָג, איז אין יענעם יאָר אין אוישוויץ 
געווען פאַר מיר די שװוערסטע צייט פון דער מלחמה, 

ערגער נאָך זענען געווען די נעפּלדיקע פרימאָרגנס, אין וועלכע מען 
האָט נישט אַרױסגעלאָזט צו דער אַרבעט ביז דער נעפּל װעט זיך פונאַנ" 
דערגיין, אין דער סביבה זענען די נעפּלען געווען אָפּטע און געדיכטע, אַ 
דערשיינונג, מיט וועלכער מיר זענען נישט געװוינט געװען אין די 
מקומות, װוּ מיר האָבן ביז איצט געלעבט. טייל מאָל זענען מיר שעהען 
לאַנג אָפּגעשטאַנען אויפן אַפּעלפּלאַץ, און אַ סך מאָל בין מיטאָגצײיט 
כמעט, צוליב דער מורא פון אַנטלױפן האָט מען די העפטלינגען נישט 
געטאָרט אַרויספירן צו דער אַרבעט ביז דער נעפּל װעט זיך צעגיין און 
די לופט וװועט וערן דורכזיכטיקער, אַנשטאָט צו זיין צופרידן פון נישט 
אַרױסגײן צו דער אַרבעט, זענען די שעהען פון שטיין ליידיק געװען 
די ערגסטע, װאָס מיר האָבן ווען ס'איז געהאַט. אויפן אַפּעלפּלאַץ זענען 
איבער צען טויזנט מענטשן געשטאַנען אין ענגע רייען, האָבן געאָטעמט 
דעם פייכטן, שווערן און קאַלטן נעפּל, װאָס איז אַריינגעדרונגען אין די 
אברים און זיי פאַרגליווערט. מיר האָבן געזוכט המצאות וי אַזױ זיך צו 
דערװאַרעמען, געוויינטלעך האָבן מיר געטופּעט מיט די פיס אויפן אָרֹט, 
וי מיר װאָלטן אָנגעהויבן אַ משונהדיקן לאַנגן טאַנץ, מיר האָבן זיך 
אַלײן געקלאַפּט אין פּלײיצע פאַרװאַרפנדיק מיט די הענט, אָדער לייכט 
געלאָפן, אויף וויפל מיר האָבן געהאַט פּלאַץ צו לויפן אַז דאָס אַלץ 
האָט נישט געהאָלפן, האָבן מיר זיך אַװעקגעשטעלט צוייווייז, רוקן צו 
רוקן און קעגנזייטיק זיך געקלאַפּט אין די פּלײיצעס, מיט כוח געריבן זיך 
איינער אין אַנדערן ביז מיר האָבן זיך דערװאַרעמט, אָדער מיר האָבן מיט 
די געפרוירענע הענט ענערגיש געקלאַפּט איינער דעם צווייטן אין פּלייצע. 
װאָס שטאַרקער דער קלאַפּער האָט געקלאַפּט איז בעסער געווען און דער 
;געשלאָגענער" האָט געבעטן: ,בעסער, שטאַרקער". ווען איינער האָט 
זיך אַ ביסל דערװואַרעמט און דער צווייטער איז מיד געװאָרן, האָט ער 
אים, צוריקגעגעבן קלעפּ. און אַזױ האָט מען זיך כסדר געביטן 

ביי דעם דאָזיקן לאַנגן שטיין האָבן זיך מענטשן נישט איין מאָל 

באַקלאָגט אויף די שאָדנס, װאָס זיי שטייט פאָר, אויב זיי װעלן באַצײטנס 
נישט אָנקומען אין װערק אַריין, אַזױ אַרום האָב איך זיך דערװוּסט וועגן 
דעם פאַרצווייגטן מסחר װאָס גייט אָן צװישן די העפטלינגע און די 
װערק-אַרבעטער : איינער האָט באַשטעלט פּראָדוקטן, דער צווייטער וועט 
היזק האָבן אַ קינה. ס'איזן כמעט זיכער, אַן די געשעפטסליט האָט די 
זאָרג פאַרֹן געזונט נישט באַאומרויקט, וי אונדז. 


דער נעפל האָט אונדז מצער געווען אויך צוליב דעם, װאָס ער האָט 
געשטערט און כמעט אוממעגלעך געמאַכט די באָמבאַרדירונגען, װאָס האָבן 
זיך אָנגעהויבן אין פריען האַרבסט און פאָרגעקומען אָפט און רעגולער, 
כמעט טאָגיטעגלעך. אַז דאָס וװועטער האָט זיך אויסגעלייטערט, זענען די 
באָמבאַרדירונגען באַנײיט געװאָרן און אָנגעהאַלטן כמעט די גאַנצע צייט 
פון אונדזער זיין אין בונאַ. 

מיר האָבן כמעט װי נישט באַמערקט, אַז די באָמבאַרדירונגען קומען 
פאָר יעדן טאָג און כמעט אין דער זעלבער שעה. מיר האָבן זיי דערװאַרט 
אַרום צען, האַלב עלף אין דער פרי, די צעמישונג און פּאַניק װאָס האָבן 
באַהערשט די דייטשע ,העלדן" איז געווען אַ דערקויקונג פאַרן אױיג 
און אַ פרייד פאַר דער נשמה. מיט אַ מאָל האָט זיך אָנגעהױבן אַ בהלהדיק 
גאַלאָפירן צו די לאַגער-טױערן. זיי זענען אַנטלאָפן צו פוס, אויף ראָ- 
ווערן, מיט אױטאָמאָבילן און אין װאַגאַָנעס, װאָס מען האָט אױיף גיך 
אַרוסגעפירט פון װערק, כדי זיי זאָלן נישט באַשעדיקט װוערן. וען 
כ'האָב זיי געזען אַנטלויפן האָב איך געהאַט דעם איינדרוק, אַז אָט-אָט 
וועלן זיי איינער דעם צווייטן דורסן. ביים דערהערן די אַלאַרם-יסירענע 
האָבן די דייטשן אַװעקגעװאָרפן זייערע אַרבעטס-מכשירים אויפן אָרט 
(לויט דער דיסציפּלין האָבן זיי די מכשירים געדאַרפט צוריקברענגען צום 
מאַגאַזין אָדער צום געצײגיקאַסטן), חפקר געלאָזט די מענטשן, איבער 
וועלכע זיי זענען פאַראַנטװאָרטלעך געווען און אַנטלאָפן, 

כ'האָב זיך דערמאָנט אין סעפּטעמבער 1929, ווען די דייטשע עראָ- 
פּלאַנען האָבן געזייט פייער און חורבן אויף פּױלישע שטעט, אונטער- 
געצונדן דערפער, און געזייט טוט אויף די וועגן צוװוישן די מענטשן 
וועלכע זענען געלאָפן פון די באָמבאַרדירונגען אין די שטעט. כ'האָב זיך 
דערמאָנט דאָס ברענענדיקע װאַרשע, װאָס איז אױסגעגאַנגען אין הונגער 
און דורשט, די צעשטערטע ייִדישע גאַסן און זייערע איינוווינערס, וועלכע 
זענען געלאָפן פון הויז צו הויז אין מורא פאַר די באָמבעס. ס'איז ענדלעך 
געקומען דער טאָג, וען די רוצחים באַצאָלן דעם חשבון. די דייטשע 

לופט-פאַרטיידיקונג אין נאָך טעטיק געווען אין װערק און אין דרױסן, 
אָבער ס'האָט געמאַכט דעם איינדרוק, אַז די באָמבאַרדירערס לייגן אויף 
איר נישט קיין שום אַכט. זיי האָבן זיך אַרונטערגעלאָזט נידעריק איבער 
די ווערקיבנינים. . ווידער אויפגעהייבן זיך, געקרייזט אין אַ קליינעם 
צירקל איבערן בונאַישטח, כדי וידער צו טױכן און אויסלאָדן דעם 
צעשטערערישן באַגאַזש זייערן. 

אַנטלױפנדיק אַזױ פון ווערק האָבן די דערצו באַשטימטע דייטשן נישט 
פאַרגעסן צו עפענען די קראַנען פון די פעסער מיט נעפּל-גאַז און אים 
אָנגעצונדן, דער ברענענדיקער גאַז האָט געשאַפן אַ געדיכטן רויך, װאָס 
האָט זיך צעטראָגן און פאַרדעקט דעם גאַנצן שטח פין װערק. אָבער 
ס'האָט אויסגעזען, אַז דער נעפּל העלפט די פליער פון די באָמבאַרדיר- 
עראָפּלאַנען מיטן באַצײיכענען דעם פאַרבויטן שטח. די געװאָרפענע באַמ"י 
בעס האָבן שטענדיק אין עפּעס װאָס געטראָפן : אין אַ בנין, אין אַ באן" 
ליניע, אַ מאַגאַזין, אין אונטערערדישן עלעקטרישן קאַבעל אָדער אין 
אַנדערע וויכטיקע איינריכטונגען, 

אונדז האָט דער נעפּל זייער געהאָלפן און געראַטעװעט. אין אַנהייב 
האָב איך, צוזאַמען מיט אַ סך אַנדערע, זיך באַהאַלטן אין די עטלעכע 
לופטשוץ-בונקערס אין וערק. אָבער די דאָזיקע בונקערס זענען צו ענג 
געווען אויפצונעמען די טויזנטער אַרבעטער, העפטלינגע און פרייע אַ:- 
בעטער פון פאַרשידענע נאַציאָנאַליטעטן. ס'האָבן זיך דאָרט אויך באַהאַ'טן 
דייטשן, װאָס האָבן נישט באַװויזן צו אַנטלױפן, די בונקערס זענען אויך 
נישט געווען גענוג שטאַרק קעגן אַ דירעקטער באָמבע. דעויבער בין איך, 
צוזאַמען מיט אַ סך אַנדערע, איין טאָג געלאָפן צום פאַרצױמטן אומי 
פאַרבויטן שטח אין ווערק, װאָס האָט אַרומגענומען עטלעכע קװאַדראַט- 
קילאָמעטער, וי ס'האָט זיך אַרױסגעװיזן איז דאָס געװען דער זיכער- 
סטער פּלאַץ קעגן די באָמבעס. צעװואַרפנדיק זיך איבערן פעלד האָבן מיר 
אָבסערװירט די אַקציע פון די עראָפּלאַנען, אין דער קלאָרער וינטער- 
לופט האָבן מיר געזען יעדע פאַלנדיקע באָמבע. יעדער טרעפן אין א 
בנין האָבן מיר דערקענט לויטן פייער און רויך און יעדע באָמבע װאָס 
האָט נישט געטראָפּן -- לויטן שטױיבװאָלקן, װאָס האָט זיך אַרום איר אויפי 
געהויבן. און בעת הונדערטער שטאָל-פייגל האָבן געזייט חורבן בלױיז 
הונדערטער מעטער פון אונדז, האָבן מיר זיך צוגעקוקט צו דעי צעשטע- 
רונגס און חורבן-אַקציע, געפרייט זיך מיט יעדן טרעפן אין ציל, און 
אָנגערופן יעדן בנין װאָס איז צעשטערט געװאָרן 

ס'האָט אויסגעזען װי סװואָלט געשלאָסן געװאָרן אַ בוֹנד צווישן די 

ייִדישע קאַצעטלער אין בונאַילאַגער און די ענגלישע און אַמעריקאַנער 
פליערס. אין די װאָכן פון די טאָגיטעגלעכע באָמבאַרדירונגען איז אַפִילו 
קיין איין באָמבע נישט געפאַלן אין פעלד, אויף דעם אומפאַרנעפּלטן און 
אומפאַרבויטן שטח. ס'איז אוממעגלעך, אַז די פּילאָטן האָבן נישט געזען 
די צעזייטע טױזנטער מענטשן איבערן שטח, אָבער זי האָבן, הפּנים, 
געװוּסט װוער זיי זענען און געחיטן זיך דאָרט נישט צו טרעפן. וידער 
האָט עס מיך דערמאַנט אין סעפּטעמבער 1929, ווען די דייטשישע פללערס 
האָבן געשאָסן אויף פרידלעכע מענטשן און טויזנטער פּליטים און טייל-, 
מאָל האָבן מיר געטראַכט, אַז די דאָזיקע ,גבורים" ווילן בעסער אױסלאָדן 
דעם באַגאַזש זייערן אין פעלד, װוּ ס'איז ניטאָ קיין לופט-פאַ-טיידיקונג, 
צוריקקומען אין באַזע און באַרימען זיך מיט באַשעדיקן מיליטערישע 
אָביעקטן. אַנדערש איז עס געווען מיט די דאָזיקע באָמבאַרדירונגען, בי 
וועלכע די פליִער האָבן זיך געהאַלטן נאָענט צום ציל, געזוכט וויכטיקע 
אָביעקטן און פּינקטלעך געצילט. 

די מערהייט אַנטלאָפענע אין פעלד פלעגן זיך אַװעקזעצן אויף אַ שטיין 
אָדער אויף אַן אַנדערן בולטן אָרט. ס'זענען געווען די ערשטע ווינטערטעג. 
די ערד איז געווען צוגעדעקט מיט שניי. אָבער אויף עטלעכע פּלעצער 
זענען געווען קאָנצענטרירט גרויסע גרופּעס קאַצעטלער. איין זאַמלפּלאַץ 
אַזאַ איז געווען אַרום אַ פאַרלאָזענער פּויערישער כאַטע, נישט ווייט פיז 
װאַכטורעם, נאָענט צום טראַקט קראָקע-קאַטאָװיץ. די לאָדנס פון דער 
כאַטע זענען געווען פאַרמאַכט און די טירן פאַרקלאַפּט מיט טשוועקעס, 
אָבער אַרום זענען נאָך געווען לעבנסיסימנים און צװישן אַנדערן -- 
אַ געפלעגטער גרינס-גאָרטן. ווייזט אויס, אַז די אייגנטימער פון דער 
כאַטע זענען אַרױסגעטריבן געװאָרן ערשט מיט אַ קורצער צייט צוריק, 
פאַרפרוירענע קרױיט-קעפּלעך האָבן אַרױסגעקוקט פון שניי, אויף די 
בייטן האָט מען נאָך אָנגעזען טאָמאַטן"קוסטן. כ'ווייס נישט װאָס די 
מענטשן האָט געצויגן אַהער: די האָפענונג צו שיצן זיך פון קעלט אין 
דער איינציקער כאַטע אַרום, אָדער דאָס איבערגעבליבענע געפרוירענע 
גרינװאַרג, 

צווישן אַנדערע געקומענע צום דאָזיקן שוצפּלאַץ, איז געװען אַ 
קליינע גרופּע פון רוסישע סאָלדאַטן פון װלאַסאָווס לאַגער. דאָס זענען 
געווען מיינע איינציקע באַגעגענישן מיט די דאָזיקע היטלערימשרתים, 
דעזערטירן און פאָלקס-פאַררעטער, און כ'דאַרף מודה-זיין, אַז טראָץ דעם 
רחמנות-געפיל, װאָס זיי האָבן געװעקט מיט זיײיער אויסזען, האָב איך 
זיך געפרייט און צופרידן געווען פון זייער צרה. אין זייערע אָפּגעט-אַגענע 

מונדירן, מיט די שמוציקע און אָפּשטױסנדיקע פּנימער, מיט זייער גאַנצן 
אָפּגעלאָזענעם יאושדיקן אויסזען, האָבן די דאָזיקע מענטשן ביי אונדן 
דערוועקט רחמנות-געפילן, כאָטש מיר זענען געווען אַרעסטאַנטן און זיי 
האָבן געטראָגן געווער. נישט ווילנדיק האָב איך פאַרגלײיכט זייער אויס- 
זען צו דעם פון די ענגלישע קריגס-געפאַנגענע, וועלכע האָבן יעדן טאָג 
אַרײינמאַרשירט מיט געזאַנג אין װערק אין פולער מיליטערישער אָרדע- 
נונג, אין געפּוצטע מונדירן און שיך און דאָס געזונטקייט האָט אַרױס- 
געשפּראָצט פון זיי, מיט זייערע פעסטע טריט, מיט די הויך-געהויבענע 
קעפ, האָבן די דאָזיקע מלחמה- געפאַנגענע אַרױסגערופן רעספּעקט און 
באַגײיסטערונג ביי אַלע צוקוקערס, קנאה-שנאה געפילן ביי די דייטשן 
און אַ מין שטאָלץ ביי אונדז. מיר האָבן געהערט, אַז דורך דער פאַרי 
מיטלונג פון רויטן קרייץ דערהאַלטן זיי פּעקלעך מכליטוב און אַז זי 
ווילן נישט עסן דאָס עסן װאָס מען דערלאַנגט זיי אין קיך פאַר די ענג- 
לישע געפאַנגענע, װאָס אין געווען די בעסטע פון אַלע קיכן אין ווערק, 
מ'האָט געזאָגט, אַז אויך די דייטשן שמעקט דאָס עסן פון די ענגלענדער 
און זיי עסן גערן פון דעם װאָס זיי לאָזן איבער, אָבער די ענגלענדער 
צעטיילן בעסער דאָס עסן צװישן די העפטלינגע און אַנדערע װערק- 
אַרבעטער, 

די וולאַסאָװוצעס פלעגן מיט אונדז גערן שמועסן. איינער פון זיי, אַן 
עכטער רוסישער פאָלקסמענטש האָט זיך אויסגעצייכנט מיט זיין באַרע- 
דעוודיקייט און אָפנהאַרציקײט. ער האָט זיך באַקלאָגט אויף זייער גורל 
ביי די דייטשן, געשאָלטן זיינע פּראָטעקטאָרן, דעם היטלער-רעזשים בכלל, 
מיט זאַפטיקע רוסישע קללות. ער האָט נישט קיין מורא געהאַט פאַר 
זיינע צוהערערס, װאָס האָבן אים אַרומגערינגלט אין אַ ברייטן קרייז. ער 
האָט געשאָלטן װלאַסאָוון און דעם טאָג פון זיין קאַפּיטולירן און שטעלן 
זיך אין דייטשן דינסט. זיינע חברים, מער איינגעהאַלטן, האָבן אָבער 
נישט געפּרוּװוט האַמעװען זיין אָפּנהאַרציקײט, | 

אַ צווייטער פּלאַץ, װוּ מיר פלעגן זיך זאַמלען אין גרעסערע גרופּעס 
בעת די באָמבאַרדירונגען, זענען געװען די בערגער קױלן אין צווייטן 
ווינקל פון פּאַרקאַן. דאָס זענען געווען ריזיקע קוילן-רעזערוון צום פּראָ- 
דוצירן סינטעטישן בענזין און אַנדערע סינטעטישע אַרטיקלען. צוֹ די 
קוילן-קופעס האָט עס אונדז ספּעציעל געצױיגן אין די שטאַרק-קאַלטע 
טעג, כאָטש ס'איז אַהין געווען אַ ווייטער מהלך. ס'זענען געווען קופּעס 
קוילן אין וועלכע דער פון זיי אויסגעטיילטער גאַז האָט זיך אָנגעצונדן 

פלעמלעך, די היץ האָט זיך פונאַנדערגעטראָגן פֿון דאָרט און מי" זענען 
געשטאַנען און זיך געװאַרעמט. אַנדערע זענען אַפילן צוגעגאַנגען נאָענט 
צו די ברענענדיקע קופּעס, 

דער אַלאַרם-אָפּרוף איזן כמעט תמיך געגעבן געװאָרן מיטאָגצייט 
אָדער עטװאָס שפּעטער, נאַטירלעך האָבן מיר זיך נישט שטאַרק געאיילט 
מיטן צוריקגיין צו דער אַרבעט. מיר האָבן זיך געשלעפּט מיט געלאַסענע 
טריט, אומגעקוקט זיך אויפן וועג צו די סימנים פון דער באָמבאַרדירונג 
און געשאַצט דעם שאָדן. מיר האָבן מיט שמחה פעסטגעשטעלט, אַז אויף 
איין פּלאַץ איז אַ בנין צעשטערט געװאָרן און אוױיף אַ צוייטן ברענט 
אַ מאַגאַזין מיט מאַטעריאַלן, גאַנץ אָפט האָט מען אונדז! באַשעפטיקט 
ביים לעשן אַ שריפה אָדער ביים אַרױסראַטעװען סחורות פון א ברע- 
נענדיקן מאַגאַזין. אַ דירעקטע הילף פין די שריפות איז פאַר מיר געווען 
אַן אונטערגעבעטע װאַרעמע וועסט. צענדליקער אַזױנע װעסטן זענען 
אַרױיסגעװאָרפן געװאָרן פון אַ מאַגאַזין און איינע האָב איך מיר אויסגע- 
קליבן. זי איז געווען אַ ביסל אָפּגעברענט, אָבער זי האָט מיך געװואַרעמט 
די גאַנצע צייט פון מיין זיין אין בונאַ. לוט די פאָרשׂריפטן האָט מיך 
דערװאַרט אַ האַרבע שטראָף פאַר אָנטאָן עפּעס, װאָס געהער נישט צו 
די לאַגעריבגדים. אָבער כ'האָב ריזיקירט מיט קריגן קלעפּ אָדער שמיץ, 
און נישט פרירן טאָגיטעגלעך אױף די אַפּעלן, קראַנק װערן און 
בלייכן אַ בעל-מום. מיר האָט אויך געהאָלפן דער געשטרייפטער מאַנטל, 
װאָס איז געווען צו ברייט איף מיר און פאַרדעקט דעם דיקן און 
שווערן װעסט. לופט-אַטאַקן זענען פאָרגעקומען אויך נישט אין דער 
אַרבעטסצײט, אין די אָװנטן און ביי נאַכט, 

אין איינעם אַ פרימאָרגן האָבן מיר זיך דערװוּסט פון אונדזערע באַ- 
קאַנטע, די פּוילישע, טשעכישע און אַנדערע אַרבעטער, אַז ביי נאַכט 
איז שווער באָמבאַרדירט געװאָרן דער לאַגער פון די ציווילע דייטשן, דער 
לאַגער איז כמעט לחלוטין צעשטערט געװאָרן און צווישן די דייטשן 
זענען פאַראַן געהרגעטע און פאַרװונדעטע. בעתן אָנגריף זענען אַלע 
געשמאַק געשלאָפן און ווען דער אַלאַרם האָט זיך דערהערט האָבן זי 
געמיינט, אַז מען באָמבאַרדירט דעם װערק און זיך נישט געאיילט צו 
די שוצבונקערס. די אומגעריכטיקייט פון דעם אָנגריף האָט אָנגעװאָרפן 
א פּאַניק אויף די דייטשן. זיי זענען געלאָפן צום לאַגער-טױער אַנשטאָט 
צו זוכן שוץ אין די בונקערס. דער לאַגער איז כמעט אין גאַנצן צעשטערט 
געװאָרן. יענעם טאָג האָבן די געשעענישן פון דער פאָריקער נאַכט אַרױס- 
געקוקט פון די צעשראָקענע אויגן ביי די דייטשן, פון זייערע צעטומלטע 

פַּרצופים. אַ סך זענען צו דער אַרבעט געקומען פאַרװוּנדעטע, באַנדאַ 
זשירטע, אָבער קיינער פון זיי האָט נישט גערעדט, אַפילו בלוין מיט אַ 
רמז, וועגן דער פאַרגאַנגענער נאַכט. 

טראָץ דעם װאָס דער דייטשער לאַגער איז געווען אַרומגערינגלט מיט 
לאַגערס פון אַנדערע נאַציאָנאַליטעטן און בלויז אַ שטעכלדראָט-פּאַרקאַן 
האָט צווישן זיי אָפּגעטײלט, איז קיין איין באָמבע נישט געפאַלן אויפן 
שטח פון אַן אַנדער לאַגער. די איינוווינער פון די לאַגערס זענען געווען 
שטאַרק באַגײסטערט פון דער פּינקטלעכער טרעפלעכקייט פון די ענגלישע 
אָדער אַמעריקאַנער פל;ער, 

איין פרימאָרגן בין איך געקומען צו דער אַרבעט נאָך אַ נאַכט-באָמי 
באַרדירונג און כמעט נישט דערקענט די סביבה: פאַרברענטע און חרובע 
בנינים, אַרױסגעריסענע באַנרעלסן, אויסגעבויגענע אין משונהדיק מאָנס- 
טערלעכע פאָרמען, ספּעציעל האָב איך זיך געװונדערט אויף אַ לאַסט- 
וואַגאָן, וועלכער איז נעכטן געשטאַנען אויף די רעלסן ביי אַ מאַגאַזין און 
היינט ליגט ער אויפן דאַך פון דאָזיקן מאַגאַזין, ביי דער ליניע, קעגן 
איבער דעם פּלאַץ װוּ דער װאַגאָן איז געווען, האָט זיך געשאַפן אַ טיפער 
און גרויסער גרוב, און כמעט אויפן גאַנצן שטח אַרום זענען געווען קלע- 
נערע און גרעסערע גריבער. דאָס איז געווען איינע פון די שװערסטע 
אָנגריפן אויפן ווערק, 

די טאָגיטעגלעכע לופט-אַטאַקעס, די פאַרלוסטן אין מענטשן און 
פאַרמעגן און זייער השפּעה אויף דער דייטשער מאָראַל, זענען פאַר אונדז 
געווען אַ שטיקל נחמה און אַ קליינע קאָמפּענסאַטע פאַר אונדזערע 
יסורים. דאָס דערשיינען פון די עראָפּלאַנען יעדן טאָג און אין דער זעלבער 
שעה איז פאַר אונדז געווען אַ באַווייז, אַז די דייטשן באַשטימען שוױן 
מער נישט דעם גאַנג פון דער מלחמה. נאָך אַ באַװייז האָבן מיר געהאַט 
דערצו, אַז דורך דער צייט איז נישט אַראָפּגעשאָסן געװאָרן אַפילו איין 
עראָפּלאַן, כאָטש די שװאַכע לופט-פאַרטיידיקונג איז נאָך געווען אַקטיו. 
דאָס שיסן פון די קעגנלופט-האַרמאַטן האָט זיך געהערט וי דאָס בילעריי 
פון אַן אַלטן, אָנצײיניקן הונט, װאָס קאָן בלויז בילן, אָבער מער נישט 
בייסן. מיר האָבן יעדן טאָג געװאַרט אויף דער סירענע און דעם אָנקומען 
פון די עראָפּלאַנען און באַדױערט, װאָס מיר קאָנען זי נישט אַפּלאָדירן. 


קולטור-טעטיקייט 


אין אַ זונטיק אָװנט, קורץ נאָכן אַריבערגײן אין בלאָק, האָב איך 
באַמערקט אַן אומגעוויינלעכע באַװעגונג,. מענטשן זענען אַריבערגעגאַנגען 

אין עסזאַל און פאַרנומען פּלעצער ביי די טישן. (פאַרשטייט זיך, אַז די 
פּראָמינענטן? זענען געווען די ערשטע) און אַנדערע האָבן זיך געשטופּט 
אַרײנצוגײין אַהין. אַלע שטייען געשפּאַנט און װאַרטן אױף עפּעס. איף 
מיין פראַגע, װאָס דאַרף דאַ פאָרקומען, האָט מען מיר געענטפערט, אַז 
היינט אָװנט װעט דאָ זיין אַ ליטעראַרישיקינסטלערישער אַװגט, װאָס 
קומט סטאַביל פאָר אין דאָזיקן בלאָק איין מאָל אין אַ פּאַר װאָכן זונטיק 
אָװנט. זינט דער מלחמה האָב איך נישט ביגעװוינט קיין ליטעראַרישן 
אָװונט און כ'האָב אויך געװוּסט, אַז קולטורעלע און ליטעראַיישע טעטי" 
קייט איז אין לאַגער שטרענג פאַרבאָטן. דער ענין איז דאָ טאַקע געוען 
נישט פּשוט. מען האָט אַװעקגעשטעלט מענטשן אויף ,זעקס" אַרום דעם 
בלאָק, כדי צו װאָרענען די פאַרזאַמלטע וועגן אַן אָנקומענדיקער סכנה. 
מיין שפּאַנונג איז איצט געװאָקסן. ביסלעכווייז האָבן די מענטשן פאר' 
פולט דאָס עסצימער און ס'זענען געקומען מענטשן אויך פון אַנדערע 
בלאָקן, ס'איז דעריבער געװאָרן שטאַרק ענג און אַ טײל מענטשן זענען 
געבליבן אין שלאָפזאַל. דעם אָװנט האָט געעפנט יוסף פּאָטאַשינסקי, אַ 
געוועזענער אַרטיסט פון דער אווילגער טרופּע", װאָס איז קיין אוישוויץ 
געקומען מיט די טראַנספּאָרטן פון בעלגיע (לעבט איצט אין מעלבורן 
אױסטראַליע). אין דאָזיקן אָװונט און אין די ווייטערדיקע ענלעכע אַװנטן, 
האָב איך זיך איבערצייגט, אַז ער איז דער לעבעדיקער גייסט פון דער 
אימפּרעזע, און ער פירט אויס אַכציק פּראָצענט פון פּראָגראַם. אייגנטלעך 
זענען עס געווען זיינע אָװנטן. אַ נידעריקער און ברײטפּלײציקער איז ער 
געשטאַנען פאַר אונדז און מיט זיין טיפער שטים געליענט אױסנװוייניק 
דערציילונגען און געזונגען לידער פון ייִדישן פאַלקסירעפּערטואַר. זיין 
פּראָגראַם איז באַשטאַנען פון דער ייִדישער קלאַסישער ליטעראַטור וי 

אויך פון דער ייִדישער ליטעראַטור אין רוסלאַנד, 
אין פּראָגראַם האָבן אָנטײלגענומען אויך אַנדערע. ספּעציעל געדענק 
איך צוויי ברידער גאָלדמאַן פון קראָקע, װאָס האָבן אויסגעזען װוי צװויי 
לינג-ברידער פון אַ יאָר דרייסיק. זיי האָבן געזונגען אייגענע לידלעך און 
קופּלעטן, וועגן לעבנס-שטייגער אין לאַגער, לויט לייכטע מעלאָדיעס, אויך 
פון אייגענע פאַרפאַסונג. ס'זענען געווען אויך אַנדער אויפטריטן, אָבער 

די נעמען פון די אויספירערס געדענק איך נישט. 
כ'בין געווען גערירט ציִהערנדיק זיך צו די לידער פון די באַליבטע 
פּאָעטן אין אַ לעבעדיקער און זאַפטיקער ייִדישער שפּ-אַך. ס'איז פאַר מיר 
געווען אַן אומגעוויינטלעכע איבערלעבונג און כ'האָב געזען דערין אַ 
גרויסע זכיה פאַר זיך, און דוקא אין די אוישוויצער טויט-לאַגערן. כ'האָב 

דורשטיק געטרונקען יעדעס װאָרט און יעדן פערז. ס'האָבן מיך טיף דערי 
שיטערט די אין אוישוויץ געזונגענע װערטער פון געבירטיקס ליך 
,ס'ברענט", ווערטער וועמענס לעבעדיקייט און אַקטועלקײט זענען געוען 
וי געשאַפן פאַר דאָ אַהער, כ'האָב װידער אַ מאָל הנאה געהאַט פון דער 
פאָלקס-חכמה און ייִדישן חן פון איציק מאַנגערס לידער, וועלכע כ'האַב 
תמיד אַזױ ליב געהאַט, װי אויך פון אַנדערע לידער און דערציילונגען. 
אַ לאַנגע צייט נאָכן ענדיקן, שוין ליגנדיק אויף דער פּריטשע, האָב איך 
פון גערירטקייט נישט געקאָנט איינשלאָפן. | 


פאַר מיר איז דער דאָזיקער אָװנט געווען מער וי אַן אײנמאָליקע 
איבערלעבעניש. פאַר מיר איז עס געווען אַן אויפטרייסלונג און האָט מיר 
וי באַלױכטן דעם וועג. כ'האָב מקנא געווען די איניציאַטאָרן פון אָװנט 
און די אָנטײלנעמערס פאַר זייער געװאַגקײט. צוהערנדיק זיך צוֹ די 
פערזן פון די ברידער גאָלדמאַן האָב איך זיך געפרעגט: בין איך דען 
אַלײן אויך נישט פעיק צו אַזאַ ,שאַפונג"? בין איך נישט מחויב אַלין 
אויך בייצושטייערן צום ליטעראַרישן אָװנט? כ'האָב באַשלאָסן צו פּרוון 
און דער דאָזיקער באַשלוס האָט אַרײנגעגעבן אַ זין מיין לעבן אין 
אוישוויץ, 

אָבער לאַנג איז דער וועג פון פאַרטראַכטן ביז צום אויספירן אין 
אוישוויץ איז דער ענין געווען גאָר נישט פּשוט. דאָס האַלטן אַ שטיקל 
בלייפעדער אָדער אַ שטיקל פאַרשריבן פּאַפּיר איז פאַרבונדן געווען מיט 
לעבנס-סכנה. און פון װאַנען נעמט מען עס? ס'איז געווען נאָך אַ שווע- 
ריקייט. נישט צו אַזעלכע פערזן, וי כ'האָב געהערט פון די ברידער 
גאָלדמאַן האָב איך געשטרעבט. כ'האָב געװאָלט אָנשרײבן עפּעס, װאָס 
זאָל דערציילן וועגן אוישוויץ, וועגן די פּייניקונגען, װעגן די יסורים 
און טױט, וועגן תהומיקן יאוש און איך װעגן דער האָפענונג, ועגן 
דעם לעבנסווילן און דעם קאַמף פאַרן לעבן מיט אַלע מיטלען: װעגן 
דער דיפערענציאַציע און קאָנטראַסטן צווישן די ייִדן װי גרופּעס און יחי" 
דים און וועגן אַלעם װאָס כ'האָב דאָרט איבערגעלעבט און געזען אַרום 
זיך. אָבער צי על איך אין די געגעבענע באַדינגונגען קאָנען דאָס אויסי 
פירן ? און אפשר איז בעסער נישט אָנצוהױבן פּרוון און דורכפאַלן! 
אָבער וי געזאָגט האָב איך דערין געזען אַ ציל און זין פון מיין לעבן 
און באַשלאָסן צו פּרוּוון. 


ס'זענען אויפגעשווימען פשוטע טעכנישע פּראָבלעמען: פון װאַנען 
נעמען שרייב-מאַטעריאַל ! 

נישט ווייט פון מאַגאַזיןד און ביוראַ-באַראַק פון פירמע פלאַססמאַן, 
וו מיר האָבן געאַרבעט, איז געשטאַנען אַ גרויסער ביוראַ-באַראַק, פון 
וועלכן ס'איז אין מיסטגרוב אַרײן ביים באַראַק אַרױסגעװאָרפן געװאָרן 
אַ סך אָפּפּאַל-פּאַפּיר. דאָס דאָזיקע פּאַפּיר איז פון איין זייט געבליבן רײַן, 
נישט באַשריבן. איך פלעג אָפט זוכן און נישטערן אין דער דאָזיקער 
קופּע, לייענען ראַפּאָרטן וועגן ליפערונגען פון מאַטעריאַלן און אַרבעטן 
פאַר דער עסיעס און װערמאַכט, און די האָר פלעגן זיך מיר שטעלן 
קאַפּױער לייענענדיק דאָס: ווען די דאָזיקע קופַּע װאָלט געבליבן, װאָלט 
זי געקענט נוצן אַלס באַשולדיקונגסימאַטעריאַל קעגן הונדערטער מענטשן 
און צענדליקער פירמעס. נישט איין מאָל האָב איך זיך געװונדערט, אַז 
אַזױנע מאַטעריאַלן װאַלגערן זיך אין דרויסן. איצט האָב. איך באַשלאָסן 
דאָס דאָזיקע פּאַפּיר אויסנוצן פאַר מיין צוועק. כ'האָב אויסגעקליבן דאָס 
ספּעציעל-דינע פּאַפּיר און גענומען דערפון אַ ביסל. אין יענער קופע 
האָב איך אויך געפונען אַ שטיקל בלייפעדער, און דאָס האָט מיך ספּע- 
ציעל געפרייט. ס'וועט טאַקע שווער אָנקומען צו האַלטן דאָס צװישן די 
פינגער, אָבער ס'האָט אויך אַ גרויסע מעלה -- מ'קאָן עס לייכט באַהאַלטן, 
די צווייטע שװעריקייט: װוּ שרייבן און ווען? אין בלאָק געהער צו 
מיר בלויז אַ האַלבער שטרויזאַק פון אַ זיבעציק סענטימעטער. ברייט. צום 
מזל איז מיין געלעגער אויף דער אויבערשטער פּריטשע, אין מיטן בלאָק 
און דער פאַרטונקלטער עלעקטרישער לאָמפּ, דער איינציקער אין שלאָפ-י 
זאַל, װאָס לויט די פאָרשריפטן ברענט ער א גאַנצע נאַכט, איז מיר 
כמעט איבערן קאָפּ. דער לאָמפּ ברענט ספּעציעל פאַרן נוצן פון נאַכט- 
וועכטער. ביים דאָזיקן פאַרטונקלטן ליכט האָב איך אָנגעהובן שרייבן . 
מיין ערשטע ,שאַפונג" האָב איך געווידמעט בירקענוי. אַזױ וי כ'האַב 
בדעה געהאט צו שילדערן דאָס לעבן אין אוישויץ, מיט איר גאַנצער 
אַלזײטיקײט, האָב איך אָנגעהױיבן פון אָנהייב. כ'האָב געשריבן אין פיר" 
שורהקע געפערזטע סטראָפעס. כ'האָב וועגן בירקענוי געשריבן אַלץ װאָס 
כ'האָב געװוּסט, נישט בלויז װאָס כ'האָב דאָרט איבערגעלעבט אין די פיר 
טעג פון מיין זיין דאָרט. איר געאָגראַפישע פּאָזיציע, איר געשיכטע, 
אײיראָפּעס וועגן װאָס פירן אַהין, די טויטיאינדוסטריע מיט איר טעכניק 
און דאָס גלייכן. געשריבן האָב איך נאָכן אויסלעשן די ליכט, ווען אַלע 
דאַרפן שלאָפן, אין דער שטילקייט האָב איך אַרױסגענומען מיין שרייב- 
מאַטעריאַל און אָנגעהױבן שרייבן. אָבער דעם אינהאַלט האָב איך. שוין 
צוגעגרייט במשך דעם טאָג און אָװונט און כ'האָב אים געקענט פון אויסג- 
װײיניק. די דאָזיקע אַרבעט מיינע, וועלכע כ'האָב געהאַלטן אַלס עבודת- 

קודש, האָט אויסגעפילט מיין גאַנץ װעזן. במשך עטלעכע אָװנטן האָב 
איך אָנגעשריבן אַ פּאָר צענדליק אַזעלכע סטראָפעס. 

לכתחילה האָב איך זיך באַמיט אױסצובאַהאַלטן מיין שרייבן פון 
פרעמדע אויגן, אָבער מיינע שכנים האָבן עס דאָך באַמערקט. בלויז דייטשן 
איז דערלויבט געווען אַזיימצושרײבן בריוו, און אויך די זענען צענזורירט 
געװאָרן, מיין שרייבן איז צוליב דעם געװען אַ ניעס און אַן אויסי 
נאָס. אייך דער שטובנעלטעסטער פרידמאַן האָט באַמערקט מיין שרייבן, 
ווייל נאָכן אויסלעשן די ליכט פלעגט ער דורכגיין אַלע בעטך"רייען זען 
אויב אַלע שלאָפן און צי אַלץ איז אין אִרדענונג. פאַ" אים האָב איך 
זיך געהיטן. נישט זיכער זייענדיק צי ער װעט מסכים זיין צו אַזאַ עבירח 
קעגן די פאָרשריפטן אין זיין בלאָק. צו ערשט האָט ער זיך געמאַכט נישט 
זעענדיק, אָבער שפּעטער האָט ער מיך געפרעגט װאָס איך טו. כ'האָב 
אים געענטפערט, אַז וען כוועל האָבן געענדיקט, װעל איך גרייט זיין 
ווייזן אים דאָס געשריבענע. כ'האָב געהאַט דעם איינדרוק, אַז דאָס האָט 
אים באַפרידיקט. איין נאַכט בין איך געזעסן מיט פרידמאַנען אױיף א 
נידעריקער פּריטשע קעגן איבער דער טיר און כ'האָב אים געלייענט מיין 
ערשטע , שאַפונג". ער האָט זיך אויפמערקזאַס צוגעהערט, נישט געמאַכט 
קיין באַמעדקונגען, און אַז כ'האָב געענדיקט, האָט ער געלױבט דאָס 
געשריבענע, 

פון דעמאָלט אָן האָט זיך פרידמאַנס באַציונג צו מיר געענדערט. פון 
צייט צו צייט, טײילנדיק דעם נאַכשלאַג פין דער אָװנטוופ, פלעגט 
ער געדענקען דעם נומער 74869ב און אים צורופן נעמען נאָך אַ פּאָרציע 
זופּ. כ'האָב ממשיך געווען דאָס שרייבן און די צווייטע אַרבעט האָב איך 
אַ נאָמען געגעבן ,אונדזער בלאָק". כ'האָב דאָס באַטראַכט װי אַ המשן 
פון מיין שילדערן אוישוויץ. אויך דאָס האָב איך באַשריבן אויפן זעלבן 
שטייגער וי , בירקענוי": דער בלאָק מיט זיין לעבנס-אופן. דער בלאָקי 
עלטעסטער, דער שטובנדינסט, די גרופּן לויט זייער אָפּשטאַמונג, געוויינט- 
שאַפטן און באַצלונגען, די פּראָפּעסיעס לויט קאָמאַנדאָס, פונקציאָנאַרן 
אד"גל. פרידמאַן האָט זיך איצט באַטראַכט פאַר מיינס אַ פּאַטראָן צוליב 
דער צוגאָב-פּאָרציע זופּ װאָס ער האָט מיר צוגעטיילט און האָט זיך איג- 
טערעסירט מיט אַלעם װאָס איך האָב געשריבן, אויסגעהערט, װאָס כ'האָב 
אים געלייענט, איז געווען שטאַרק באַגײיסטערט און האָט זיך אַפילו נישט 
באַלײידיקט פון דעם וו אַזױ ער איז געווען געשילדערט, -- מיט קריטיק, 
אָבער נישט אָן הומאָר, װי די גאַנצע אַרבעט. ער האָט מיר פאָרגעשלאָגן, 
אַז היות ער איז נישט קיין מומחה דערויף, זאָל איך צוגיין צו פּאָטאַי 

שינסקין, אָדער װוי מיר האָבן אים גערופן פאַרקירצט , פּאָטאַש", און ווייזן 
אים דאָס געשריבענע. 

מיט מורא אין שפּאַנונג בין איך געגאַנגען זוכן פּאָטאַשינסקין אין 
זיין בלאָק. כיהאָב תמיד געהאַט אַ כבוד-באַציונג צו שרייבער און קינסט- 
לער און אַ פּערזענלעכע באַגעגעניש מיט אַ שפּילער פון דער אַמאָליבאַי 
רימטער ,ווילנער טרופּע" האָט מיך געברענגט אין אַ פאַרלעגנהייט. כ'האָב 
זיך געפילט וי אַ יונגער שרייבער, װאָס ברענגט זיין ערשטע שאַפונג 
צו אַ באַרימטן שרייבער אָדער קריטיקער און פילט, אַז דער אורטייל 
װעט באַשטימען זיין גורל. 

לויטן , ליגפּלאַץ" האָב איך פאַרשטאַנען, אַז פּאָטאַשינסקי פאַרנעמט 
אין זיין בלאָק אַ בכבודיקן אָרט: זיין פּריטשע איז געװוען ממש ביים 
איינגאַנג פון עסצימער אין שלאָפזאַל. מיר זענען געזעסן אויף דער 
פריטשע און נאָך אַ קורצן באַקאַנטשאַפטישמועס האָט מיך פּאָטאַשינסקי 
געבעטן כזאָל אים פאָרלייענען װאָס כ'האָב געשריבן 

כ'האָב געלייענט , בירקענוי"? און נאָכגעפאָלגט װאָסער איינדרוק דאָס 
מאַכט אויף אים. אין אָנהייב איז ער געבליבן גלייכגילטיק, גלייך וי 
ער װאָלט נישט געלייגט קיין אַכט. מיט די װייטערדיקע סטראָפעס 
איז געװאָקסן זיין פאַראינטערעסירונג. במשך די גאַנצע צייט פון לייענען 
האָט מיר דאָס האַרץ שטאַרק געקלאַפּט. שפּעטער האָב איך געװאַרט אויף 
מיין צוהערערס מיינונג וי אויף אַ פסק צום לעבן אָדער טױיט. פּאָטאַש 
האָט מיר געזאָגט, אַז די זאַך איז גאַנץ גוט און מ'קאָן עס הערן. גערעדט 
האָט ער פאָרזיכטיק, וי מיט מורא נישט איבערצושאַצן, אָבער איך 
נישט אונטערצושאַצן מיין ערשטע אַרבעט. ער האָט מודה געווען, אַז אין 
אָנהייב הערן זיך די סטראָפעס וי שטאַרק נאַיָווע, אָבער װאָס ווייטער 
פילט זיך אַן אויפריכטיקער און ערנסטער אויסדרוק און ס'זענען אויך 
דאָ זייער גוטע פראַגמענטן. ער האָט מיך געבעטן איבערלאָזן אים דעם 
כתב-יד אויף איבערצוקוקן נאָך אַ מאָל און מיך געפרעגט, צי כ'וועל מסכים 
זיין ער זאָל מיינע זאַכן לייענען אויף די אֶָװנטן, װאָס ער אָרדנט איין 
אין די פאַרשידענע בלאָקן, אויב ער װועט זיי האַלטן פאַר רייף און ראוי 
דערצו. כ'האָב געזאָגט, אַז כ'וועל די זאַכן קאָפּירן און אים ברענגען. 

די קולטור-אָװונטן אין בלאָק זענען ווייטער פאָרגעקומען סיסטעמאַ- 
טיש יעדע צווייטע אָדער דריטע װאָך זונטיק אָװנט. נאָכן ענדיקן שרייבן 
,אונדזער בלאָק" האָט מען מיך געבעטן לייענען עס אויף איינעם פון די 
אָוונטן. אָנגעהויבן לייענען האָב איך מיט אַ שטאַרקער טרעמע, אָבער 

דער מורא און געלייענט פריי און מיט אַקצענט. כ האָב געהאַט אַ הנאח 
דערפון, װאָס די מענטשן פון בלאָק לאַכן צופרידן פון זייערע אייגענע 
פּאָרטרעטן, אַזױ װוי זיי זענען געמאָלן געווען אין מיינע פערזן. סהאָבן 
געלאַכט די קריטיקירטע און נאָך מער דאָס פּובזיקום, װאָס האָט באַמערקט 
מיין טאַדלען די מנהגים פון די פונקציאָנערן און אַנדערע פאַרשוינען 
אין בלאָק, און ספּעציעל דאָס שילדערן די קינסטלעכע קאָנטראַסטן, װאָס 
האָבן גורם געווען די אָפּזונדערונג, קאָנפליקטן און שנאה צװישן די 
גרופּן לוט אָפּשטאַמונג, סטאַזש אין לאַגער אאַז"וו. 

אין די ווייטערדיקע אָװונטן האָבן גענומען אַן אַקטיוון אנטייל צַולי 
ברידער, וויינטרויב אויב כ'געדענק ריכטיק. זיי זענען געקומען פון סטאַ- 
ראַכאָװויצער לאַגער. די נידעריקע און מאָגערע בחורים האָבן מיט זייערע 
פיינע שטימען געזונגען פאָיקסלידער. זיי האָבן געדענקט א גאַנצן אוצר 
ייִדישע לידער. זיי האָבן אויך געקענט אַ סך פּוילישע לידער און קופּלעטן, 
װאָס זענען פריער געווען פּאָפּולער ביי ייִדן. די ברידער זענען שטענדיק 
באַגײַסטערט אויפגענומען געװאָרן און באַקומען שטורמישע אַפּלאָדיס- 
מענטן. זיי האָבן אין אַ גרויסער. מאָס , צוגעגנבעט די פאָרשטעלונג" בל 
פּאָטאַשינסקין. אַזױ אַרום אין פון צייט צו צייט דער אינהאַלט פון די 
אָװונטן פילפאַרביקער געװאָרן. 

ביי איינעם פון די אָװונטן האָבן מיר געליטן אַ דודכפאַל. די מענטשן, 
װאָס זענען געשטאַנען אין דרויסן אויף ,, זעקס", האָבן נישט גיִט אַכטונג 
געגעבן און אין מיטן אויספירן דעם פּראָגראַם איז פּלוצעם אַרײנגעקומען 
דער דיזשורנער עסיעס-אונטעראָפיציר און געטראָפן אונדז -- די באַגײיס- 
טערטע צוהערערס און אויספירערס. דאָס אין געווען וי אַ דונער אין 
מיטן העלן טאָג. יעדער איינער האָט געװוּסט, װאָס ס'דערװאַרט די אָנ- 
טיילנעמערס אין אַזאַ צוזאַמענקונפט, די אויספירערס און באַזונדערס די 
אָרגאַניזאַטאָרן. ס'איז אַנטשטאַנען אַ פּחד און קאָנסטערנאַציע. געראַ- 
טעוועט אונדז פון דער דאָזיקער סיטואַציע האָט דער בלאַקעלטעסטער 
האַנס, װאָס איז אויך , פּלוצעם" אַרײינגעקומען, האָט פאַרבעטן דעם עס-עס- 
מאַן צו זיך אין צימער, מכבד געווען מיט פרעסן און משקח און פאַרװוישט 
דעם עגין. | 

נישט פאַר אַלע איז האַנס' דערשיינונג געווען א סורפּריז. די אָװנטן 
אין בלאָק זענען פאָרגעקומען מיט זיין וויסן און הסכמה. אָבער חיות ער 
האָט געװאָלט זיין אין אָרדענונג מיט דער מאַכט, פלעגט ער פאַרן אָנהױבן 
דעם אָװונט? פאַרשװוינדן פון בלאָק און צוריקקומען. ווען ער האָט זיך 
געענדיקט. ס'איז געווען אָפּגעמאַכט, אַז אין פאַל פון אַ שטערונג וועט 

מען אים צו וויסן טאָן און ער װעט תיכף קומען, און אַזױ וי ,די זאַך אין 
פאָרגעקומען אָן זיין װויסן", װעט ער פועלן דעם ענין צו רעגולירן. און 
אַזױ איז טאַקע געווען דאָס מאָל: װי נאָר דער עס-עס-מאַן איז אַרײינגע-. 
קומען אין בלאָק, איז האַנס אַלאַרמירט געװאָרן און ער האָט די זאַך דער" 
ליידיקט איבערגעגעבן און געניט. פון דעמאָלט האָבן מיר צו האַנסן זיך 
באַצױגן מיט נאָך מער ליבע און רעספּעקט. 

נאָך דעם װי כ'האָב געלייענט ,אונדזער בלאָק" בין איך געװאָרן 
באַרימט אַלס לידער-שרייבער, און אַלע, אויך די ,אַלטע" אסירים אין 
מיין קאָמאַנדאָ, האָבן זיך אָנגעהויבן צו מיר אַנדערש באַצוען. אַ סך האָבן 
איבערגעחזרט מיינע אויסדריקן און די נעמען, מיט װעלכע כ'האָב באַ-. 
צייכנט די בלאָקילייט. אין קאָמאַנדאָ איז מען אויך שטאָיץ געװאָרן, אַז 
זיי האָבן צװישן זיך ,אַ שרייבער". פאַר זיך אַלײן האָב איך בלױז 
געשמייכלט דעריבער און אויך איבער פרידמאַנס ,פּאַטראַנישקײַט?. ער 
האָט מיר געעצהט נאָך אַ מאָל צוצוגיין צו פּאָטאַשינסקין און לוט זיין 
רעקאָמענדאַציע, אויפקלערן מיט אים מיט װאָס ער קען מיר העלפן. לוט 
זיינע רייד קאָן פּאָטאַש מיר אַ סך העלפן, אוב ער װעט װעלן. 

כ'האָב געטאָן װוי ער האָט מיר געעצהט און נאָך אַ מאָל צוגעגאַנגען צו 
פּאָטאַשינסקי. דאָס מאָל איז ער אַרױסגעגאַנגען מיט מיר שפּאַצירן. שפּעטער 
האָב איך פאַרשטאַנען, אַז ער האָט עס געטאָן אויס פאָרזיכטיקייט. נאַך. 
אַן אַלגעמײנעם שמועס, האָט פּאָטאַש אָנגעהױבן עקזאַמענירן מיין באַי 
האַװנטקײיט אין דער ייִדישער ליטעראַטור, אין דער אַלגעמײנער ליטע- 
ראַטור, אין דער רוסישער און סאָוויעטישער ליטעראַטור. כ'האָב געענט- 
פערט װאָס כ'האָב געװוּסט אין געהאַט דעם איינדרוק, אַז מיינע תשובות 
האָבן אים באַפרידיקט. ער האָט מיך נאָך געפרעגט ועגן מיינע פריערי 
דיקע שרייבערישע פּרוּוון און איך האָב געענטפערט נישט באַהאַלטנדיק 
גאָרנישט. ביים סוף האָט ער מיך געפרעגט וועגן מיין געזעלשאַפטלעכער 
טעטיקייט פאַר דער מלחמה און ועגן מיינע אידעיש-יפּאָליטישע אָנ- 
שויוּנגען. אויך אויף די דאָזיקע פראָגן האָב איך געענטפערט אויפריכטיק 
און באַלד באַמערקט, אַז זיין באַציונג האָט זיך געענדערט. נאָכן ענדיקן 
דעם שמועס האָט ער געגעבן צו פאַרשטיין, אַז אין די ענינים פון הילף 
דעצידירט ער נישט אַלײן. ער געהערט בלויז צו אַ קרייז װאָס קאָן העלפן 
און ער מוז פאַר זיי ברענגען דעם אינהאַלט פון אונדזער שמועס. ער ועט 
מיר מעלדן זייער באַשלוס, 

פון ערשטן אַװונט װאָס כ'האָב געהערט פּאָטאַשינסקין, האָב איך געהאַט 
דעם איינדרוק, אַז ער געהערט צו די לינקע קרייזן. זיין רעפּערטואַר האָט 


19 


געטראָגן אַ פאָלקסטימלעך"סאָציאַלן כאַראַקטער און נישט פאַרמאָגט אַפילו 
קיין איין שורה פון נאַציאָנאַלן אינהאַלט. ס'איז קלאָר געווען, אַז דער 
אויסװאַל איז נישט קיין צופעליקער און ער דרינגט אַרױס פון אַ פַּאָלײ 
טישער אָנשויונג. דער אינהאַלט פון שמועס װאָס פאָטאַשינסקי האָט 
געפירט מיט מיר און זיין פּלוצעמדיקע קילקייט, דערוויסנדיק זיך וועגן 
מיינע אידעלשע אָנשוױיונגען, האָבן ביי מיר פאַרשטאַרקט די זיכערקייט, 
אַז ער געהערט צו אַ לינקען קרייז, װאָס איז טעטיקט אין לאַגער, וועגן 
וועלכן כ'האָב געהערט און װאָס די קולטור-אָװונטן זענען איינע פון זיינע 
טעטיקייטן. מיין צווייטער אויספיר איז געווען, אַז אויך פרידמאַן געהערט 
צום דאָזיקן קרייז, אָבער כ'האָב נישט געפּרוװוט אויפקלערן דאָס און מיט 
פּאָטאַשינסקין האָב איך מער נישט גערעדט ועגן גאַנצן ענין 

די סנאָבישע אויפפירונג פון די ,פּראָמינענטן" און בעיקר זײיער 
;קלעפּן" אין דער פּוילישער שפּראַך, האָבן מיך דענערווירט און מיר אויס- 
געוויזן לעכערלעך. דער ,שמענדריקיזם" -- אַזױ האָבן מיר גערופן די 
ייִדישע געוויינהייטן פון פוילישירעדן, כדי צו דעמאַנסטרירן זייער גע- 
זעלשאַפּטלעכן ,,מעמד? --- װאָס איז געווען שעדלעך און לעכערלעך, האָט 
אויסגעזען נאָך אַ סך לעכערלעכער אין אוישוויץ. ס'זענען געווען נאָך 
אַנדערע דערשיינונגען, פון סנאָביזם, וי דאָס מאַכן רוישיקע געבױירנטאָג- 
באַנקעטן אין בלאָק, מיט דערלאַנגען בלומען, מתנות און נאָך. איצט, אַז 
ס'איז זיי אונטערגעקומען אַן אייגענער ,פּאָעט", פלעגן זיי מיך בעטן 
כ'זאָל פאַרפאַסן אַ געגראַמטע באַגריסונג, וי זיי האָבן דאָס גערופן -- 
אַ ,גראַטולאַציע-ליד?" -- לכבוד דעם יובילאַר, און דוקא אין פּױליש. מיינע 
טענות, אַז כ'בין נישט פעיִק צו שרייבן , לידער" אויף באַשטעלונגען און 
אַוודאי נישט אין פּויליש, האָבן נישט געהאָלפן. זיי האָבן געפאָדערט און 
פאַרלאַנגט, נישט שטאַרק מקפּיד געווען אויף דער פאָרעם און אינהאַלט. 
נישט ווילנדיק בין איך געװאָרן דער ,הויף-פּאָעט" פון די אוישוויצער 
,פּראָמינענטן". זיי האָבן זיך באַגנוגָנט מיט צוויי אָדער פיר געגראַמטע 
שורות, וועלכע האָבן מיך געעקלט סיי מיט דער פאָרעם און סיי מיטן 
אינהאַלט זייערן. מיינע שורות פלעגן זיי איבערגעבן איינעם פון די 
מאָלערס אין בלאָק, על-פּיירוב איינעם פון זייער קריין, ער זאָל דאָס 
איבערשרייבן אין אַ געמאָלטן כתב, צוגעבנדיק עפּעס אַ בלום אָדער אַן 
אַנדערע מאָלערײ. דאָס האָבן זיי אַװעקגעלײגט אויפן טיש, דעם יבילאָר 
פאַר די אויגן. פאַרשטענדלעך, אַז אויך דער ,פּאָעט* איז מחוייב געווען 
באַשײינען די פייערונג מיט זיין אָנװעזנהײט, װאָס סאיז מיר נאָך שווע- 
רער געווען וי פאַרפאַסן די גראַטולאַציע. וי א באַלױנונג האָב איך 

באַקומען אַ פּאָרציע ברויט פונעם באַשטעלער פון דער באַגריסונג. 

כ'האָב דערמאַנט די מאָלערס. אין דער פאַרבערס-קאָמאַנדאָ, װאָס האָט 
געציילט א צװאַנציק-דרייסיק אַרבעטער, זענען געווען עטלעכע טאַלאַנ- 
טירטע מאָלערס, זייערע דייטשע שעפן אין וװערק האָבן אויסגענוצט 
זייערע טאַלאַנטן און באַשטעלט ביי זיי פּאָרטרעטן פון זיך און פון זייערע 
משפּחות. די דאָזיקע מאָלערס פלעגן באַקומען אַ פאַטאָגראַפיע און אין 
משך פון איין אָװנט, אָדער בלויז אַ טייל פון אָװנט, האָבן זיי מיט אַ 
בלייפעדער, אַ האָלצקױל אָדער טוש, געמאַכט פון איר אַן אויסגעצייכנטע 
קאָפּיע. זינט כ'האָב אָנגעהויבן שרייבן האָבן זיי מיך אַריינגענומען אין 
דער ,קינסטלערימשפּחה? און יעדער איינער פון זיי האָט געהאַלטן פאַר 
אַ חוב צו ווייזן מיר די אַרבעט, פרעגן מיין מבינות. נישט איין מאָל האָב 
איך הנאה געהאַט פון דער מאָלערײי, אָבער צוזאַמען דערמיט האָט דאָס 
מיך אויך געבראַכט צו געלעכטער. אַנדערע, וידער, האָבן געװאָלט 
זען מיינע שאַפונגען און זאָגן זייער מבינות. טראָץ דעם װאָס כ'בין 
פאַראינטערעסירט געווען, אַז מיינע זאַכן זאָלן דערגיין צו מענטשן, האָבן 
די מבינים נישט איין מאָל מיר פאַרדרייט דעם קאָפּ מיט זייערע מבינות, 
איין אָװנט בין איך געזעסן אויף מיין פּריטשע און אָנגעהױבן שרייבן. 
מיינער אַ שכן פון דריטן בעט האָט מיך געפרעגט װאָס איך שרייב און 
געװאָלט זען דאָס געשריבענע. דאָס זענען געווען צוויי ערשטע סטראָפעס 
װאָס איך געדענק זיי צופעליק: 


אין אַלע צייטן, אין אַלע דורות 

קעמפן צװישן ויך צװויי קעגנזעצטע כוחות, 
סזענען צװײ אידייען, צװיי תורות, 

װאָס ווילן באַהערשן די מענטשלעכע מוחות. 


ס'קומט פאָר אַ שטענדיקער געפעכט 
װי דער אײביקער קאַמף צװישן טאָג און נאַכט: 
איײינע זאָגן -- מאַכט איז רעכט 


די צוייטע זאָגן -- רעכט איז מאַכט, 


דער שכן מיינער האָט געלױיבט דעם אָנהייב און איך האָב ממשיך 
געווען מיין שילדערונג פון געראַנגל צווישן די כוחות פון ליכט און 
פינצטערניש , אין אַלע צייטן און אַלע דורות", די מלחמה פון גערעכ- 
טיקייט קעגן רשעות און דעספּאָטיזם און אַזוֹ ווייטער, אין המשך האָב 
איך אויסגעדריקט די האָפענונג וועגן אַ שנעלן סוף פון דער מלחמה: 

האָפנטלעך װעט נישט לאַנג שױן דױערן 
די מלחמה פון ‏ העררן פאָלק" קעגן אַרבעטער און פּויערן 


און צום סיף האָב איך אויסגעדריקט די האָפענונג אויף אונדזער 
אייגענער באַפרייונג : 


דעם שונא אױיף צו להכעיס 

װעלן מיר אונדזער האָפענונג נישט אויפגעבן 
פאַר אַלע צרות װעלן מיר נאָך האָבן נחת 

און מיר וװעלן נאָך אַלס פרייע מענטשן לעבן 


דאָס ליד איז אַלעמען געפעלן געװאָרן און ספּעציעל פּאָטאַשינסקין ; 
פּאָטאַשינסקי האָט עס אַריינגענומען אין זיין שטענדיקן רעפּערטואַר און 
דאָס האָט מיך שטאַרק געמוטיקט. כ'האָב, דעריבער, פאָרגעזעצט דאָס 
שרייבן די גאַנצע צייט פון מיין זיין אין בונאַ. נישט קוקנדיק אויף די 
שווערע באַדינגונגען און דער ריזיקע, איז מיר דאָס שרייבן פאַרהעלט- 
נישמעסיק לייכט אָנגעקומען, מעגלעך, אַז דוקא די שווערע באַדינגונגען 
האָבן דערויף משפּיע געווען. און אָט איז איין פאַל אַלס ביישפּיל, 

איין טאָג, װאָס האָט געזאָלט זיין אַ פרייער זונטיק, האָט מען אונדז 
גאַנץ פרי אויפגעוועקט צו דער אַרבעט. ס'האָט זיך אַרױסגעװיזן, אַז מיר 
גייען צו אַ ספּעציעלער אַרבעט, וועגן וועלכער מ'האָט אונדז נישט גע- 
זאָגט גאָרנישט. ס'גייען אַרױס בלויז , אויסגעקליבענע", און אויסגעקליבן 
האָט מען כמעט בלויז אַיאון ב"נומערן, ס'הייסט ,נייע". סאיז אויך נישט 
פאָרגעקומען קיין אַפּעל און די גרופעס האָט מען צװאַמענגעשטעלט 
צווישן די בלאָקן. די באַצינג פון די קאַפּאָס װאָס מ'האָט באַשטימט פאַר 
אונדז האָט נישט אָנגעזאָגט קיין גוטס. איינשטעלנדיק די מענטשן, האָבן 
זיי געריטשעט, געשטופּט און געשלאָגן איבער די קעפּ. דאָס אַלץ האָט 
פאַרגעזאָגט אַ נישט-געוויינטלעכן טאָג. 

די געשעענישן פון דאָזיקן טאָג האָבן טאַקע איבערגעשטיגן אַלע 
שװאַרצע נבואות. מען האָט אונדז צוֹ דער אַרבעט געפירט עטלעכע קילאָ- 
מעטער מיטן טראַקט קראָקע-קאַטאָװיץ. אויפן עג האָט מען אונדז 
געפּײיניקט און זיך סתם געטשעפּעט צו אונדז, געשטופּט אונדז און 
געשלאָגן, 

נאָך ערגער איז זייער אויפפירונג געווען אויפן אַרבעטספּלאַץ. מען 
האָט אונדז געברענגט אויף א ריזיק-גרויסן שטח, אַן אַרומגעצױמטן מיט 
אַ שטעכלדראָט-פּאַרקאַן. אַרום זענען צעװאָרפן געווען פאַרשידענע בויי 

מאַטעריאַלן, ס'האָט געמאַכט דעם איינדרוק, אַז דאָ האָט געזאָלט אוים- 
געשטעלט וװוערן אַ לאַגער, אָבער מען האָט אָפּגנעשטעלט דאָס בויען. מיף 
האָבן געדאַרפט אופזאַמלען דעם צעװאָרפענעם מאַטעריאַל און אים 
קאָנצענטרירן אין גרויסע סטערטעס, אָבער מיר האָבן באַקומען דעם 
איינדרוק, אַז מער וי די אַרבעט איז באַשטימט פאַר אַ תכלית, האָט זי 
דעם ציל אונדז צו פּייניקן, צו באַפרידיקן די אינסטינקטן פון די קאַפּאָס. 
דער שטח איז געווען אַ צעאַקערטער אוֹן נישט געווען ניװועלירט 
צום בויען. די פאַרפרוירענע גרודעס האָבן שטאַרק באַשװערט דאָס גיין, 
און נאָך מער דאָס טראָגן משאות. דער שניי האָט די אַרבעט נאָך מער 
פאַרשװוערט. מיר זענען געפאַלן איבער גריבער און בערגער און זיך 
געבראָכן אונטער דער לאַסט, די קאַפּאָס האָבן אונדז אונטערגעיאָגט מיט 
זייערע געשרייען און אויב ס'איז ווער געפאַלן האָבן זיי איִם נאָך געשלאָגן. 
וויי איז געווען דעם װאָס האָט מיטן פאַלן געמאַכט שאָדן דעם מאַטעריאַל, 
אין משך פון טאָג זענען מענטשן געשלאָגן געװאָרן דורך צוויי פון די 
קאַפּאָס מיט די קאַנטשיקעס און פאַרבלוטיקטע האָט מען זיי געהייסן גלייך 
צוריקגיין צו דער אַרבעט. די אַרבעט און די באַציונגען פון די אויפי 
זעערס האָבן מיך דערמאָנט די ,גוטע טעג" אין בודזין און בירקענוי. 
צום גליק האָט זיך אין דער באַשטימטער שעה דערהערט דער לופט- 
אַלאַרם און איידער מיר האָבן זיך באַהאַלטן ביי די שטויסן מאַטעריאַל -- 
קיין אַנדער באַהעלטעניש איז אויפן גאַנצן שטח נישט געווען -- זענען 
די עראָפּלאַנען אָנגעקומען פליענדיק אין דער ריכטונג צום ווערק. אין 
העלן ליכט פון דער ווינטערזון האָבן מיר זיי געזען אַדורכפליען איבער 
אונדז אין אַ װוּנדערבאַרער פאָרמאַציע, גלייכגילטיקע צום לופטשוץ-פייער 
װאָס איז קעגן זיי געעפנט געװאָרן. מיר האָבן זיך אָפּגערוט פון דער 
אַרבעט און פון די אויפזעערס און זיך צוגעהערט צו די עקספּלאָזיעס, 
די באָמבאַרדירונג האָט זיך, וי געוויינטלעך, פאַרצויגן אַ לאַנגע 
צייט, און די דייטשן; דיסציפּלינירטע צו די עקזיסטירנדיקע פאַראַרדענונגען, 
און ציטערנדיק פאַר דער אייגענער הויט, האָבן אונדז די גאַנצע צַייט 
נישט געטשעפּעט. דער אַזאַרם-אָפּרוף איז, װוי תמיד, געגעבן געװאָרן 
אַרום מיטאָגצײיט. מיר האָבן נאָך באַװיזן אַ ביסל אין אָרדענונג צו ברעג- 
גען דעם צװאַמענגעקליבענעם מאַטעריאַל און מהאָט אונדז באַפױלן 
צוגרייטן זיך צוריקצוגיין אין לאַגער אַריין. אױף צוריקוועגס האָבן די 
דייטשן מער נישט געווילדעוועט און אונדז מיר נישט געפּײניקט. להיפך, 
זי האָבן געמאַכט דעם איינדרוק פון געשלאָגענע און איבערגעשראַקענע, 
נאָך דעם אַלגעמײנעם אַפּעל, װאָס האָט זיך דאָס מאָל ספּעציעל לאַנג 

געצויגן (אין פרייען זונטיק אין פאָרגעקומען נאָר איין אַפּעל, מיטן 
צוריקקומען אין לאַגער אַריין פון די קאָמאַנדאָס װאָס זענען אַרױס צו 
דער אַרבעט), האָט אונדז אין בלאָק דערװאַרט אַ לױזךרקאָנטראָל, װאָס 
איז דורכגעפירט געװאָרן דורך עטלעכע שפּיטאָליאַרבעטער. דאָס איז 
געווען אַ לאַנגע, שווערע און דערנערווירנדיקע פּראָצעדור: יעדער אליי 
נער האָט געדאַרפט אױסטאָן זיך, און די וועש און מלבושים זענען קאָנ- 
טראָלירט געװאָרן דורך איינעם פון די שפּיטאָל-אַרבעטער, אגב, דאָס איז 
געווען דאָס איינציקע מאָל אין אוישוויץ, װאָס מיר האָבן דורכגעמאַכט 
די דאָזיקע פּראָצעדור, און דוקא אין דעם טאָג. שפּעט נאָך מיטאָג האָבן 
מיר באַקומען די זופּ, 

נאָכן אָפּעסן מיטאָג -- דאָס מאָל שוין פאַרנאַכטצו -- איז געקומען 
דאָס געוויינטלעכע שטיין אין דער ריי צום פריזירער. אויך די דאָזיקע 
ריי האָט מיד געמאַכט און דענערוירט. די ;פּראָמינענטן" האָט מען 
געשוירן און ראַזירט אין זייער עסצימער, אין מענטשלעכע באַדינגונגען, 
אָבער ,עמך" האָט געדאַרפט שטיין אין ריי אין די ערגסטע באַדינגונגען. 
איין מענטש האָט מיט אַ שער-מאַשינקע אָפּגעשױרן צענדליקער מענטשן 
אין אַ שעה. פאַרשטענדלעך, אַז ער האָט נישט באַװיזן קיינעם אָפּצושערן 
מענטשלעך. ערגער איז געווען ביים ראַזירער. נאָך אַ לאַנגן װאַרטן איז 
מען אָנקומען צום איינזייפער. דער האָט באַטראַכט צי מען האָט נישט 
,;באַרטפלעקע? -- אַן אָנשטעקנדיקע הױטקראַנקײט אין פּנים, וועלכע 
כ'האָב באַמערקט בלויז אין אוישוויץ -- און איינגעזייפט איינעם נאָכן 
צווייטן, נישט װאַשנדיק דעם פּענדזל און נישט טױישנדיק דאָס װאַסער 
און זייף. אַן איינגעזייפטער איז מען געשטאַנען אין דער ריי ביז ס'איז 
געװאָרן אַן אָרט ביי אַ ראַזירער. דאָס אַלץ האָט געדוערט ביז צו דער 
אָװנטזופֿ, 

די אַלע קלאָפּאָטן, צרות און לייד פון דעם טאָג, האָבן מיר נישט 
געשטערט גלייך נאָכן אָװנטיעסן אַװעקצװעצן זיך און פאַרשרייבן די 
איבערלעבונגען פון ,אַ פרייען זונטיק", וי כ'האָב טיטולירט דאָס ליד, 
דער דאָזיקער טאָג מיט זיינע יסירים, באַליידיקונגען און אַלע צוטשע- 
פּענישן, יעדעס באַזונדער אין אַלע צוזאַמען, זענען פאַר מיר געווען אַן 
איבערלעבעניש, װאָס כ'האָב געװאָלט פאַרצייכענען נאָך זייענדיק פול 
מיטן דערדריקנדיקן און ווייטיקלעכן איינדרוק. אין דאָס האָט זיך מיך 
פּאַקטיש איינגעגעבן. ביז שפּעט אין יענער נאַכט און במשך איין אָדער 
צוויי נעכט שפּעטער, האָב איך אין צענדליקער פירישורהקע סטראָפעס 
פאַרצייכנט די געשעענישן פון יענעם טאָג, פון גאָנגיקלאַנג צום אויפשטיין 

ביז צום קלינגען צו ליכט-אויסלעשן. און אַז פרידמאַן, דער ערשטער 
און טייל מאָל דער איינציקער, לייענער פון אַלץ, װאָס כ'האָב געשריבן 
אין אוישוויץ, האָט מיך שפּעט ביי נאַכט אַראָפּנענומען פון דער פּריטשע 
כ'זאָל אים לייענען די נייע אַרבעט, איז ער געווען שטאַרק באַגײסטערט. 
לויט זיינע רייד, האָט ער די געשעענישן פון יענעם טאָג איבערגעלעבט 
הערנדיק די שילדערונג אין די סטראָפעס מיינע. דאָס איז געווען דאָס 
לענגסטע ליד, װאָס כ'האָב אַנגעשריבן אין אוישוויץ, 

די צווייטע פּאָרציע זוֹפּ, װאָס כ'האָב פון צייט צו צייט באַקומען פון 
מיין , פּאַטראָן" פרידמאַן און די פּאָרציע ברויט, װאָס כ'האָב טייל מאָל 
באַקומען פאַר פאַרפאַסן געבױרנטאָג-גראַטולאַציעס און צוֹ אַנדערע שמי 
חות, האָבן אַ ביסל פאַרבעסערט מיין שפּייזיבילאַנס, פאַרשטענדלעך, אַז 
כ'האָב אויך נישט מוותר געווען אויף אַנדערע קװועלן. נישט קוקנדיק 
אויף די שמיץ ואָס כ'האָב באַקומען, ווען מ'האָט מיך געכאַפּט ביי דער 
קיך, האָב איך דאָס אָרט נישט פאַרלאָזט און פון מאָל צו מאָל האָב איך 
דאָרט עפּעס װאָס באַקומען. באַזונדערט וויכטיק זענען פאַר מיר געווען 
די רויע קאַרטאָפל. ביי יעדן בלאָק איז געווען אַן אױסגאַנג פון דאַמףי 
פון די װאַרעם-רערן, אין משך פון אַ קורצער צייט האָט דער דאַמף ווייך 
געמאַכט די קאַרטאָפל און זייער טעם ועט נישט פאָרשטיין ווער ס'איז 
נישט געפּרוּװט געװאָרן מיט לעבן אין אישוויץ. ביי אָט דעם דאַמף- 
אױסגאַנג איז תמיד געווען א ריי פון עטלעכע מענטשן, װעמען סהאָט 
געלונגען צו אָרגאַניזירן קאַרטאָפּל. ער ס'האָט באַקומען אַן אָרט אין 
דער ריי, האָט געמאַכט שמירה צי ס'קומט נישט אָן עמעץ פון עסיעס, 
אָך און וויי איז געווען דעם, װאָס מ'האָט אים געפּאַקט ביים קאָכן קאַרי 
טאָפּל, ס'דאַרף געזאָגט ווערן לטובת די דאָזיקע קאַרטאָפל-קאָכערס, אַז 
זי האָבן נישט באַעװולט איינער דעם צווייטן אין דער ריי, 

טייל מאָל בין איך אַרױסגעהאָלפן געװאָרן דורך עמעצן אַנדערש. 
ספעציעל געדענק איך צום גוטן יענעם טשעך, אַ מויערער-ימייסטער, ביי 
וועמען כ'האָב אַ באַשטימטע צייט געאַרבעט וי אַ געהילף און דערלאַנגער, 
ער האָט מיך תמיד געשטיצט מיט װאָס ער האָט געקענט. מיט דער צייט 
האָבן מיר זיך באַפרײינדט און אַפּילן פריי געשמועסט ועגן פּאָליטיק, 
איין מאָל אין צוויי װאָכן איז ער, וי אַלע ציווילע אַרבעטער, װאָס האָבן 
געוווינט נישט גאָר ווייט, אַהײמגעפאָרן אויף סוף-װאָך, פון שבת נאָך 
מיטאָג ביז מאַנטיק פרי. ס'האָט קיין מאָל נישט געטראָפן, אַז צוריק- 
קומענדיק זאָל ער מיר נישט געבן עפּעס פון דעם עס װאָס ער האָט 
געבראַכט פון דער חיים. ער האָט מיר אויך דערציילט מלחמהינייעס, װוּ 

דער פּראָנט געפינט זיך איצט, און נאָך זאַכן, װאָס האָבן מיך אינטערע- 
סירט. וי מיר, האָט ער, צוזאַמען מיטן גאַנצן פאָלק זיינעם, געװאַרט 
אויף דער נאָענטער נאַצי-מפּלה. 

אין קעגנזאַץ צו דער איידעלער באַציונג פון דאָזיקן מענטש, האָט זיך 
בולט אויסגעצייכנט די שלעכטע באַציונג פון אַ צווייטן ציווילן אַרבעטער, 
אַן אוקראַיַנער פון טאַרנאָפּאָל. אַפילן זיין אויסערלעכע- אויסזען איז 
געווען אָפּשטױסנדיק און דערשרעקנדיק: אַ גרויסער, כמעט פירקאַנטיקער 
קאָפּ, אַן אַשיק-גראָ און חושכדיק פּנים, וי ביי אַ מענטש, װאָס אויך די 
אינסטינקטן זיינע זענען פינצטערע. צו אונדז האָט ער זיך געװאָנדן אויס- 
שליסלעך מיטן צונאָמען ,זשיד", און דאָס װאָרט פלעג ער אַרױסזאָגן 
וי אַ גיפטשפּײ. ער איז געווען אַ פולשטענדיקער אַנאַלפאַבעט. און זיינע 
אויגן האָבן אויף אונדז געקוקט מיט אַ תהומיקער שנאה. ס'איז קענטיק 
געווען, אַז װען מען לאָזט אים, װאָלט ער מיט אייגענע הענט אומגע- 
ברענגט אַלע ,זשידעס". ער האָט אויסגעדריקט באַדױער, װאָס די דייטשן 
שיצן אונדז און צוגעזאָגט נאָך אָפּצורעכענען זיך מיט אונדז. ע- איז געווען 
אַ מאָביליזירטער צװאַנגס-אַרבעטער, אָפּגעריסן פון חיים און משפּחה, 
אויב ער האָט געהאַט אַזאַ, און דאָך איז ער אין כעס געווען נישט אויף 
די דייטשן, נאָר אויף די ייִדן. קיינער האָט נישט געװוּסט ביי װאָס ער 


איז באַשעפטיקט, 


אַ שטיקל צייט נאָך דעם וי מ'האָט אונדז אַריבערגעפירט פון געצעלט 
אין בלאָק אַרײין האָט מען געטוישט דעם קאַפּאָ אונדזערן. אַנשטאָט האַנס 
דעם ציגיינער, דעם ברוינהויטיקן, שטענדיק זויבערן און מיט אַן עלע- 
גאַנטן אויסזען (אויך דאָס איז געווען אין אוישוויץ) האָט מען איבער 
אונדז באַשטימט אַ דייטש וועמען מען האָט גערופן ,דער קליינער יופּפ7, 
דער נאָמען איז אים געקומען צוליב זיין קורצוווקסיקייט, פון ווייניקער 
וי אָנדערטהאַלבן מעטער, 

יוֹפּפּ איז, לוט זיין אייגענער דערציילונג, אָנגעקומען אין קאַצעט, 
צוליב זיינע קרימינעלע פאַרברעכנס אין זיין הײימשטאָט האַמבורג. ער 
האָט זיך געװאַלגערט פון תפיסה צו תפיסה ביז ער איזן איבערגעפירט 
געװאָרן אין קאַצעט. דאָס איז געווען אַ דעגענעראַט, מיטן גוף און מיט 
דער נשׂמה. דאָס באַשטימען אים אַלס אונדזער קאַפּאַ האָבן מיר באַטראַכט 
פאַר אַ באַלײידיקונג און דערנידעריקונג. אַ קורצפיסיקער מיט אַן אַרױס- 
שטייענדיקן בויך, האָט ער גייענדיק געמאַכט דעם איינדרוק פון אַ זיך 
קייק:ענדיק פאַס. זיין גאַנצע התנחגות איז געװען לעכערלעך און נאָך 

לעכערלעכער איז געווען זיין װעלן אויסזען שיין און חשיבותדיק, וי 
אַ שטייגער בעתן סאַלוטירן העכערע פונקציאָנאַרן, ביים אָנגעבן ראַפּאָרטן 
וועגן דער קאָמאַנדאָ אאַז"וו, װי פיל אַנדערע פון זיין סאָרט, װאָס זענען 
אויפגעהויבן געװאָרן אין אוישוויץ פון נידעריקן שטאַנד, האָט ער אויף 
אונדז און אויף דער שררה געװאָלט מאַכן אַ ,רושם". ביים אַרױסמאַרשירן 
צו דער אַרבעט האָט ער נישט אויפגעהערט באַפעלן און שרייען, כדי די 
קאָמענדאַנטן זאָלן אים הערן. אָבער די האָבן בלויז אונטערגעשמייכלט 
הערנדיק זיינע באַפּעלן ,לינקס, רעכטס", , רייען אויסריכטן?, ,גראָדיקוקן? 
און נאָך, װאָס ער האָט געגעבן ווען מען האָט געדאַרפט אָדער נישט. 
אויך מיר האָבן אים אױסגעלאַכט און פלעגן זיך צו זיינע באַפּעלן באַציען 
מיט פולשטענדיקן ביטול. וועלנדיק די קאָמענדאַנטן באַצאָלן מידה-כנגד- 
מידה פאַר זייער אָפענעם גרינגשעצן אים, פלעגט ער װאַרפן צו אונדז 
אַן אונטערוועלטישן װוּנק און אָפּחוזקן פון זיי. ס'איז שווער געווען אויס- 
צושטיין זיין ,, גדלות", װאָס איז געװען ,מוקצה מחמת מיאוס', נישט 
קוקנדיק װאָס קיין שלעכטס האָט ער אונדז נישט געטאָן. 

אַלטע קאַצעטלער אין דער קאָמאַנדאָ האָבן אָפן אָפּגעלאַכט פון קאַפּאָ, 
אים געמאַכט צו גאָרנישט צוליב זיינע אָפּגעלאָזענער קליידונג און ספּע- 
ציעל צוליב זיין , ציווילן" מאַנטל, װאָס האָט אים געגרייכט ביז צו די 
קנעכל, זיי האָבן אים געפרעגט פון װאַנען סיקומט צו אים אַזאַ מאַנטל, 
אַן אָנצוהערעניש אויף זיין ציווילער ,פּראָפּעסיע". אונדזער יופּפּ האָט 
אין דעם פּאַלטאָ טאַקע אויסגעזען װי אַ סטראַשידלע אין פעלד. זיי האָבן 
אױסגעלאַכט זיין דייטש-רעדן, אַ צפון-דיאַלעקט, װאָס װייניקע ביי אונדז 
האָבן אים פאַרשטאַנען, דערצו נאָך, אַז ס'איז אַרױסגעקומען פון זיין 
אָנצײיניקן מוֹיל, ער האָט די ,אַלטע* אויך אָפּגעצאָלט מיט װאָס ער האָט 
נאָר געקענט. באַלד נאָכן באַשטימט ווערן אַלס קאַפּאָ האָט ער געטוישט 
דעם פריערדיקן , קאַליפאַקטאָר" (דעם קאַפּאָבאַדינער), אַ בחור פון 
די אַלטע קאַצעטלער, װאָס איז שוין לאַנג געווען אויפן דאָזיקן פּאָסטן. 
אויף זיין פּלאַץ האָט ער באַשטימט אַ יינגל פון די ניייגעקומענע פון אונ" 
גאַרן. זיין מאָטיוו איז כאַראַקטעריסטיש געווען פאַרן אויסדרוק פון סאָי 
ציאַלער גערעכטיקייט ביי דער אונטערװעלט: ,ס'איז אַן אומרעכט אַז 
אַ יונגער, געזונטער און זאַטער יונג, װי דער ביזיאיצטיקער קאַליפאַקטאָר, 
זאָל זיך אַרומדרײען פּוסט און פּאַסט אויף אַ לייכטן פּאָסטן, װאָס פּאַסט 
בעסער פאַר א יונג און שװאַך יינגל". דעם דאָזיקן טיש האָט טאַקע 
קיינער פון אונדז ,נייע" נישט באַדױערט און יופּפּן דאָס נישט פאָרי 
געװאָרפן, | 

מיט זיין באַציונג צו די יינגלעך איז יופּפּ געווען נישט דער אייני 
ציקער און נישט אָריגינעל. ס'איז א גרויס וווּנדער געווען די באַציונג 
צום הייפל קינדער, װאָס זענען פאַרבליבן נאָכן אומברענגען די אוישוויצער 
קרעמאַטאָריעס. זייער באַהאַנדלונג איז אומעטום, און דורך אַלע דעצירנ- 
דיקע אינסטאַנצן געווען אַן אויסנאַם לטובה. זיי זענען געווען די ערשטע 
צו אַ צווייטער פּאַרציע זופּ אין לאַגער און אין װערק. אָפּט מאָל איז 
געווען אַ ספעציעלע צוטיילונג בלויז פאַר יוגנט. כווייס נישט לויט ווע- 
מענס אינסטרוקציעס דאָס איז געווען, אָבער אָט די באַציונג איז געװען 
אַן אַלגעמײנע. אין דעם אישוויצער חשכות איז דאָס געווען וי א 
ליכטפּונקט, 

דערווייל האָט די בואַרבעט, אין אוישוויץ, וי די אַנדערע אַרבעטן 
אויף אַלע געביטן, זיך געפירט מיטן פולן און שנעלן טעמפּאָ. נישט קוקנ- 
דיק אויפן ווינטער, װאָס איז כסדר שטאַרקער געװאָרן, טראָץ די אומ- 
אויפהערלעכע באָמבאַרדירונגען, און אפשר דוקא צוליב זיי, האָבן מיר, 
די בוייקאָמאַנדאָ 154, געהאַט פולע הענט מיט אַרבעט, און נישט געווען 
אין שטאַנד צו רעקאַנסטרױַרן דאָס צעשטערטע. מיט נייע בנינים האָט 
פירמע פּלאַססמאַן זיך נישט באַשעפטיקט. מיר האָבן קיין סך נישט 
באַװיזן, ווייל די הפסקות צוליבן די אַלאַרמען האָבן צוגענומען די בעסטע 
און פרוכטבאַרסטע אַרבעטס-ישעהען, שעהען, אין וועלכע די קעלט האָט 
נישט אַזױ דערקוטשעט. סהאָט אויסגעזען, אַז ס'קומט פאָר אַן אומגע- 
זעענער געוועט צװוישן די דייטשע בויערס און די פליערסיצעשטערערס, 
ווער ס'וועט בעסער מצליח זיין, 

אין דער זעלבער צייט, תחילת ווינטער, האָבן מיר אויך אָנגעהױבן 
בויען נייע בנינים לעבן לאַגער. פריער נאָך האָבן מיר איבערגעטראָגן 
ציגל פון ווערק צום דאָזיקן בנין. צוריקגייענדיק פון װוערק האָט יעדער 
איינער מיטגענומען צוויי ציגל און זיי געברענגט צום ליידיקן פּלאַץ, 
קעגן איבער דעם לאַגעריטױער, אָדער צום פּלאַץ הינטער די באַראַקן, 
װאָס האָבן געדינט פאַר ווינונגען און ביוראָס פון עסיעס, דער לאַגער- 
װאַך. דאָס איז געווען אַ גוטיצוגעטראַכטע רשעות, -- צווינגען מענטשן 
נאָך זייער שווערן אַרבעטס-טאָג, ווען זיי שלעפּן קוים די פיס אויפן וועג 
צוריק אין לאַגער אַריין, לויפן שנעל פון שאָסײי צו דער קופּע ציגל אין 
פעלד, כאַפּן צוויי ציגל און שנעל צוריק זיין אויפן פּלאַץ אין דער ריי. 
פון שלעפּן די ציגל האָט מען קיינעם נישט באַפרײט, נישט קיין עלטערן 
מענטש און נישט קיין שװאַך יינגל, נישט קיין האַלב-מוזולמאַן און נישט 
עמעצן װאָס האָט זיך נישט גוט געפילט. די צויי שוװערע ציגל האָבן 

באַשװערט דאָס שפּאַנען אין טאַקט. נאָענט ביים לאַגער זענען מיר ווידער 
אַראָפּ פון שאָסײ אין פעלך אַריין, געלאָפן צו דער קופע ציגל, אַװעק- 
געװאָרפן די משא אויף דער קופע אין לויפנדיק צוריק אַריין אין דער 
ריי פאַרן אַרײנגײן אין לאַגער. אַרום דער קופע און אויפן וועג צום טויער 
זענען געשטאַנען פאַרשטאַרקטע װאַכן עסיעס-לייט, כדי אויסצומיידן 
אומאַרדנונג און ,אַנטלויף-פרווון". 

אַז ס'חאָט זיך אָנגעקליבן גענוג ציגל, האָט מען אונדז, צוזאַמען מיט 
אַנדערע מויערערס, אַרױסגענומען צום בויען. געווען איז עס אין אַ פרייען 
זונטיק, ווען ס'רוט כמעט דער גאַנצער לאַגער, דער איינציקער טאָג אין 
צוויי װאָכן, אין וועלכן מיר האָבן געדאַרפט פריי זיין פון אַרבעט. דער 
בנין, װאָס מיר האָבן אָנגעהױבן בויען, האָט געזאָלט פאַרבייטן די האָלץ- 
באַראַקן, אין וועלכע ס'האָבן זיך געפונען אונדזערע שומרים די עסיעס, 
זייערע ביוראָען אין דינסטיבנינים, | 

דאָ האָב איך זיך געטראָפן מיט אַ פּאָר מענטשן, װאָס כ'חאָב זי 
נישט געזען זינט איך בין געקומען קיין בונאַ. ווידער האָב איך געטראָפן 
ווייסן, וועמען כ'חאָב דערמאָנט צום גוטן אין בירקענוי, ווען מען אין 
געקימען אויסקלויבן בוי-אַרבעטער צום טראַנספּאָרט. נאָך אין אָסטראָװיעץ 
האָב איך באַמערקט זיינע פּעיקע הענט, אָבער דאָרט האָבן די אַנטיסעמל- 
טישע בוילייטערס אונדז נישט דערלאָזט טאָן װיכטיקע בויאַרבעט און 
אונדז געהאַלטן בלויז װוי געהילפן, און טייל מאָל בלויז -- לייגן אַ ציגלריי 
צווישן ווינקל און פילאַר אָדער צווישן איין פילאַר און צווייטן. דאָ האָט 
ווייס באַלד זיך אויסגעצייכנט צװוישן די אַנדערע מויערערס און מען 
האָט אים אַװועקגעשטעלט בויען די ווינקלען -- אַן אַרבעט פאַר אַ מויערער 
אַ ספּעציאַליסט. ער איז איצט אַלט געװען א יאָר צװאַנציק און כאָטש 
ער האָט דאָס פאַך זיך אויסגעלערנט ערשט מיט אַ קורצער צייט צוריק, 
האָט ער באַװיזן, אַז ער איז אין אַלץ אַ מייסטער. זיין אופן באַנוצן זיך 
מיט די אַרבעטס-כלים, זיין זעלבסטזיכערקייט ביי דער אַרבעט און זיין 
אַרבעטס-פעלקייט האָבן אַלעמען פאַרװװווּנדערט, 

נאָך אַ גרעסערער װוּנדער איז פאַר אלעמען געווען דער זעכצניאָי 
ריקער ראָט, װאָס האָט נאָך אין אָסטראַװיעץ אָנגעהערט צו דער מויע- 
רער"גרופּע, אָבער צוליב דעם אַנטיסעמיטיזם און זיין יונגען עלטער האָט 
מען אים נישט צוגעלאָזט אַרױסצוּװוײיזן זיינע פעיקייטן. ער האָט געאַרבעט 
אין מיין קאָמאַנדאָ. כ'האָב זיך צוגעקוקט צו דער ספּעציעלער באציונג 
צו אים פון דייטשן מייסטער. דער דאָזיקער דייטש, וועלכער האָט אַוודאי 
שוין מער יאָרן געאַרבעט אַלס מױיערער וי ראָט איז אַלט געווען, פלעגט 

שטיין אַ פאַרגאַפטער און צוקוקן זיך צו דעם יינגלס אַרבעט. דער דאָזיקער, 
בחורל, װאָס האָט מיט זיין װאַקלדיקן גאַנג און מיט אַלע זיינע באַװע- 
גונגען געמאַכט אַן איינדרוק פון אַ בטלן און איז ביי דער אַרבעט געווען 
אַ ביסל אַ פאַרחלומטער -- האָט אַרױסגעגעבן ממש קונסט-אַרבעט. דאָס 
יידישע יינגל האָט זיך באַליבט געמאַכט ביי זיין דייטשן אינסטרוקטאַר 
און פון אים יעדן טאָג באַקומען אַ שטיקל ברויט מיט פּוטער פון זיין 
פרישטיק און ער האָט אים וי ווייט מעגלעך געשטיצט ביי יעדער גע- 
לעגנהייט, 


אַ העבועישע איבערלעבעניש 


אַן אָנגענעמע איבערלעבעניש האָב איך געהאַט אין איינעם פון יענע 
טעג, ווען אַנשטאָט אַרױסצוגײן אַרבעטן ביים בנין לעבן לאַגער, בין איך 
מיט דער קאָמאַנדאָ געשיקט געװאָרן אַרבעטן אויף אַ ווייטן פּלאַץ. מען 
האָט אונדז אויפגעװועקט פרי, ווייל מיר האָבן געדאַרפט אַ לאַנגען ועג 
גיין צו פוס. פאַרן אַרױסגײן פון לאַגער האָט מען אונדז צוגעגעבן אַ קליינע 
גרופע מענטשן, וועלכע מיר האָבן בכלל נישט געקענט, ווייל זיי זענען 
,געלעגן" אין אַ בלאָק נישט ווייט פון טויער. מיר האָבן געװאָלט באַקענען 
זיך מיט די נייע חברים. צווישן זיי איז געווען איינער אַ קליינער, אַ מאָ- 
גערער אין ברילן, װאָס האָט נישט פאַרשטאַנען קיין ייִדיש, פּױליש 
אָדער דייטש, און וויפל מען האָט נישט געפּרוּווט פאַרשטענדיקן זיך מיט 
אים אין איינער פון די שפּראַכן, װאָס חברה האָבן געקענט, אין אַלץ 
נישט געלונגען. פּלוצעם האָט ער אַרױסגערעדט א קורצן זאַץ אין העברעלש. 
כ'מיין, אַז כ'בין אפשר געווען. דער איינציקער װאָס כ'האָב פאַרשטאַנען 
די ווערטער. אין אַ גאַנץ אָרעמער שפּראַך האָט ער מיר דערציילט זיין 
געשיכטע: ער איז געבראַכט געװאָרן קיין אוישוויץ פון אינדזל קאָרפו. 
ער איז געווען אַ סוחר און געווען אויך שוחט פון דער קהילה. ער האָט 
מיר דערציילט וועגן די ייִדן פון אינדזל און וועגן זיין שטעטל, אָבער 
כ'געדענק נישט די פּרטים. כ'האָב זיך געווונדערט װאָס זיין שפּראַך אין . 
נישט ענלעך צו דער שפּראַך פון די אַנדערע גריכישע ייִדן, וועלכע מיר 
האָבן גערופן , גרעקאָ* אָדער , סאַלאָניקי". ער האָט מיר געגעבן צו פאַרי 
שטיין, אַז זיי ריידן שפּאַנאָליש און גריכיש. 

דער וועג האָט זיך פאַרצויגן. מיר זענען דורכגעגאַנגען דורך דער 
גאַנצער לענג פון בונאַיװערק, אַ דריי-פיר קילאָמעטער. דעם גאַנצן וועג 
האָט מיך אינטערעסירט די באַגעגעניש מיטן פאָרשטייער פון ייִדישן שבט, 
וועגן וועלכן כ'האָב נישט געװוּסט גאָרנישט. קאָרפו איז אין מיין באַװוּסט- 


0 


זיין געווען פארבונדן מיטן אַנטװיקלען שיינע אתרוגים. כ'האָב געדענקט, 
אַז דער אינדזל קאַנקורירט מיט די ארץיישראלדיקע אתרוגים. כ'האַב 
אויך געדענקט דעם קאַמף װאָס האָט זיך יאָרייערלעך געפירט צװישן די 
װאָס האָבן פּראָפּאַגאַנדירט צו קויפן אתרוגים תיצרת הארץ און צװוישן 
די אָרטאָדאָקסישע קרייזן, װאָס זענען געווען קעגנערס פון דע- ארץי 
ישראל-קאַלאָניזאַציע און זיי האָבן בעסער געקויפט אתרוגים פון קאָרפו. 
כ'האָב טאַקע געװוּסט, אַז ס'זענען פאַראַן ,גרעקאַס? אין אוישוויץ, ייִדן 
װאָס זענען געבראַכט געװאָרן אַהער פון גריכנלאנד, אָבער כ'האָב נישט 
געװוּסט,. אַז אויך די ייִדן פון די גריכישע אינדזלען זענען פאַרטויבן 
געװאָרן קיין אוישוויץ, יעדן פאַלס, איז די איבערלעבעניש פון צונויפרעדן 
זיך אין העברעיש צװישן מיר און דעם פאָרשטײיער פון דאָזיקן פאַר- 
װאָרפענעם שבט, וי כ'האָב אים דעמאָלט באַטראַכט, געװען אַ דערי 
פרייענדיקער און דערמוטיקנדיקער פאַקט. מיר זענען דעם גאַנצן טאָג 
נישט אָפּגעטראָטן איינער פון צווייטן. כ'בין געווען דער איינציקער, װאָס 
האָט געקאָנט רעדן מיט אים, איבערגעבן אים די פאַראָרדענונגען פון די 
פאָראַרבעטער און דערציילן אַלעמען זיין געשיכטע. 


אין שפּיטאַל 


דורך די פּאַר חדשים פון מיין זיין אין בונאַ איז מיר נישט אויסגע- 
קומען זיך אַ סך צו באַנוצן מיט דער אָרטיקער שפּיטאָליקליניק. ביז 
צום אָנקומען אין די נאַצישע אַרבעטס-און קאָנצלאַגערן בין איך געווען 
געזונט און קרעפטיק. אַז כ'בין קראנק געװאָרן אויף פאַרקילונג אָדער אַן 
אַנדערע לייכטע קרענק, אגב -- זייער זעלטן, בין איך נישט ,געלאָפ" 
צו קיין דאָקטוירים. מיין געזונטקייט און די נייגונג גובר צו זיין א קראַנ- 
קייט מיט אייגענע כוחות, האָבן ביי מיר אַנטװיקלט אַ ווידערווילן צו די 
דאָקטוירים אין די לאַגערס און זייער הילף, אַחוץ דער מורא פאַר דער 
סכנה וװאָס באַדראָט קראַנקע און שװאַכע. מדאַרף זאָגן דעם אמת, אַז 
אין די לעצטע חדשים װאָס דער לאַגער האָט עקזיסטירט, איז אויף דעם 
געביט פאָרגעקומען אַן ענדערונג און מענטשן האָבן מער נישט אַזױ 
שטאַרקץ מורא געהאַט פאַר קראַנק זיין און פאַרן שפּיטאָל, װאָס האָט אין 
בונאַ געהייסן קאַיבע (פאַרקירצט פון קראַנקענבאו). נישט איין מאָל 
האָב איך געהאַט דעם איינדרוק, אַז מענטשן סימולירן קראַנקע, כדי 
אַרױסצודרײען זיך פון דער אַרבעט און אָפּרוען עטלעכע טעג אין שפּײ 
טאָל. מיין באַציונג צו דאָקטױרים איז אָבער געבליבן וי פריער און 
מיינע פאַרדאַכטן זענען נישט שװאַכער געװאָרן. דעריבער האָב איך זיך 

לאַנג געקװוענקלט צי כ'זאָל צוגיין צו דער שפּיטאָליקליניק ווען ס'האָט 
זיך מיר געמאַכט אַ פורונקל אויפן בויך. די מכה אויפן דאָזיקן פילבאַרן 
אָרט האָט מיך געפּײיניקט עטלעכע טעג. ביי דער אַרבעט האָב איך זיך 
געמוזט אַ סך בייגן און דער פורונקל האָט מיר פאַרשאַפט אויסערגע- 
וויינטלעכע וייטיקן, אַפילו בעתן אָפּרו האָט די מכה ויי געטאָן און 
כמעט נישט געלאָזט אײינשלאָפן. ביי דער אַרבעט האָב איך געקריצט מיט 
די ציין, כדי נישט צו קרעכצן און נישט צו שרייען פון וייטיק. מיין 
אויסדויער איז פאַקטיש אויסגעשטאנען א שווערן עקזאַמען. כ'האָב דער- 
װאַרט אַז דער געשוויר זאָל יעדע מינוט פּלאַצן און עפענען זיך, דעמאַלט 
וװעלן די יסורים לייכטער ווערן און כוועל נישט דאַרפן אָנקומען צו 
דאָקטוירים. געווען איז אָבער נישט אַזױ. די מכה איז אָנגעװאַקסן און 
כ'האָב מער נישט געקענט נישט אַרבעטן און נישט אַרומגיין. יעדע בא" 
וועגונג האָט מיר גורם געווען שרעקלעכע יסורים. ס'איז נישט געבליבן 
קיין ברירה וי צוגיין אין קליניק, 

די קליניק איז אָפן געווען יעדן אַװנט נאָכן אַפּעל, אָדער פון דער 
צייט פון צעטיילן דאָס עסן ביז פאַר ליכט-אויסלעשן. כבין אַחין גע- 
גאַנגען נאָכן אָװנטיעסן און דאָרט געטראָפן אַ סך װאַרטנדיקע מענטשן 
מיט פאַרשידענע מיחושים. כ'האָב ווידער געהאַט דעם איינדרוק, אַז ס'פעלן 
נישט קיין מענטשן מיט איינגערעדטע קרענק. אויך די סאַניטאָרן האָבן 
דאָס געװוּסט. כ'בין געווען אַן עדות פון אַזאַ בילד: איינער איז געלעגן 
און זיך געקאָרטשעט פון ווייטיק, געקרעכצט און פאַרטומלט די קליניק 
מיט זיינע געשרייען. דער סאַניטאַר איז צוגעגאַנגען און אים געפרעגט 
װאָס ס'טוט אים וויי, אָבער דער האָט נישט געװוּסט װאָס צו ענטפערן 
און האָט ווייטער געקרעכצט און געשריגן. דער סאַניטאַר האָט אים גע- 
מאָסטן די טעמפּעראַטור, געטאַפּט דעם דופק, געמאַכט נאָך אונטערזוכונגען, 
ער האָט נישט געפונען ביי אים קיין שום קראַנקײיטיסימפּטאַמען און אים 
געהייסן צוריקגיין אין בלאָק. דער מענטש האָט זיך ווייטער געקאַרטשעט 
און געשריגן. דעמאָלט האָט דער סאַניטאַר אים דערלאַנגט א פּאַטש, און 
נאָך איינעם, מיט זיין פעסטע- און גוט-געאיבטער האַנט (יעדער פונקציאָ- 
נאַר אין אוישוויץ האָט זיך געמעגט באַנוצן מיט די הענט, צי מען האָט 
געדאַרפט, צי נישט), דאַן איז פאָרגעקומען א װוונדערלעכע זאַך: דער 
קראַנקער האָט זיך באַרויִקט, איז שטיל געװאָרן און אַרױס פון קליניק, 

אַז מיין ריי איז געקומען און דער סאַניטאַר האָט געזען דעם פורונקל, 
האָט ער באַלד גערופן אַ דאָקטאָר און דער האָט מיך באַשטעלט צו קומען 
אין קאַדבע צו מאָרגנס אין דער פרי פאַרן אַפּעל. כ'בין צוריקגעגאַנגען 

אין בלאָק און װי אַ מאָל אין בודזין האָב איך זיך געשלאָגן מיט דער 
דעה, צי כ'זאָל גיין אין שפּיטאָל אַריין. אַפילן צו מאָרגנס אין דער פיי 
האָב איך נאָך נישט געהאַט באַשלאָסן װאָס צו טאָן. פון דער קווענקלעניש 
האָט מיך אַרויסגענומען פרידמאַן, װען ער האָט צו מיר געזאָגט ביים 
צוגיין נעמען מיין פרישטיק: פרייבערג (זינט ער איז געװאָרן מיין 
(פריינד און פּאַטראָן בין איך פון 4869-ב געװאָרן פרייבערג) דו גייסט 
נישט ארויס צום אַפּעל, גרייט זיך צו און גיי אין קאַבע. 

איבער דער גאַנצער צייט פון מיין זיין אין אוישוויץ האָב איך זיך 
געווונדערט איבער דער אָרדענונג און עפעקטיווקייט אין דער רעגיסי 
טראַציע פון דער מענטש-באַװעגונג אין לאַגער. די באַפעלקערונג איז די 
גאַנצע צייט געווען אין , באַװעגונג": פון איין בלאָק אין אַ צווייטן, פון 
די בלאַקן אין קאַבע און צוריק, גרופּעס זענען צוגעקומען און אויך אַװעק 
אין אנדערע לאַגערן, און נאָך. דאָס איבערגיין איז שטענדיק פאָרגעקומען 
אין אָװנט, נאָכן ענדיקן דאָס עסן, ביז צום ,ליכט-אויסמאַכן" און דער 
,שפער-שטונדע". די ,אַדרעסן-ענדערונג" איז תיכף-ומיד רעגיסטרירט 
געװאָרן אין די רעגיסטראַציע-ביכער פון לאַגעריביראָ און אין זי 
בלאָקן, און ביים מאָרגױאַפּעל איז אַלץ שוין געווען גרייט. די לעצטע 
ציפערן האָבן שטענדיק געשטימט אין די רעגיסטראַציעס פון ביוראָ און 
פון בלאָק. צו יעדער מינוט האָט מען אין ביוראָ געקענט פעסטשטעלן 
וויפל העפטלינגע ליגן אין יעדן בלאָק און אין וועלכן בלאָק ליגט דער 
אָדער יענער העפטלינג. אַז אין שפּיטאָל איז באַשלאָסן געװאָרן אַז איך 
דאדף אין דער פרי קומען אין קאַבע בין איך יענעם פּרימאָרגן שוין 
געווען אַרײינגערעכנט צװוישן די קראַנקע. אַ מעלדונג וועגן דעם איז מיטן 
ענדיקן די באַזוכן אין קליניק געשיקט געװאָרן אין לאַגער-ביוראָ און 
פון דאָרט איז אַ געהעריקע אינסטרוקציע געקומען אין בלאַק אַריין, אין 
בלאָק בין איך אַרױסגענומען געװאָרן פון דער ליסטע מיט דער באַמער- 
קונג : , אין קאַבע אַריין". אויב עמעצער איז קראַנק געװאָרן ביי נאַכט 
און איז אין דער פרי אָנגעקומען געװאָרן אין שפּיטאָל פאַרן אַפּעל, זענען 
באַלד געמאַכט געװאָרן די נייטיקע שריט און ביים אַפּעל איז זיין נומער 
און נאָמען שוין דערשינען אין רעגיסטראַציע פון זיין גייעם פּלאַץ. די 
זעלבע אַרדענונג איז געווען איינגעפירט אויך אין דער ליסטע אין בלאָק. 
יעדע פריטשע און יעדעס בעט האָט געהאַט אַ נומער אוֹן אין בלאָקבוך 
אין פּינקטלעך פאַרצייכנט געװאָרן דעם העפטלינגס אָרֹט; אַז מען האָט 
געדאַרטט עמעצן אויפוועקן אין מיטן נאַכט איז מען צוגעגאַנגען צו זיין 
פּריטשע און אים באַלד געפונען, 

פרידמאַן האָט מיר געזאָגט, אַז ווען איך גײי אין שפּיטאָל אַרײן, קאַן 
איך ביי אים לאָזן אַלץ, װאָס איך דאַרף נישט מיטנעמען מיט זיך. היות 
כ'בין נישט געווען מסוגל צו עסן דאָס ברויט, האָב איך אים געבעטן, ער 
זאָל עס מיר היטן ביז צום צוריקקומען. כ'בין זיכער געווען אַז נאָך 
אַ קורצער באַהאַנדלונג װעט מען מיך צוריקשיקן. פרידמאַן האָט מיר 
געעצהט מיטצונעמען דאָס ברויט, ווייל , כ'וועל עס דאָרט דאַרפן", נישט 
געבנדיק צו פאַרשטיין װאָס ער מיינט. איך האָב אים נאָך אַ מאָל געבעטן 
און ער האָט מיר צוליב געטאָן. | 

אין קליניק בין איך אַ לאַנגע צייט געווען אין װאַרטצימער, ביז מען 
האָט מיך אַרײנגעלאָזט אין שפּיטאָל -- אַ געוויינטלעכער באַראַק װאָס איז 
איבערגעטיילט געווען װוי אין וװינבלאָק, די הױפּט-אָפּטײלונג איז געווען 
אַ בעטצימער, דאָס קלענערע צימער, װאָס איז אין בלאָק געווען באַשטימט 
פאַרן בלאָקעלטעסטן, האָט דאָ גענוצט פאַר די דאַקטוירים און סאַניטאַרן 
און פאַר אַ מעדיקאַמענטן-מאַגאַזין. מיך האָט מען אַװעקגעלײגט אויף א 
הויך טראָגבעט און דריי מענטשן, וייזט אויס -- דאָקטױרים, האָבן 
געבודקט און געטאַפּט דעם געשוויר אויף מיין בויך. זיי זענען דערשטוינט 
געווען פון זיין פאַרֹנעם. מען האָט באַלד מיך געהייסן אױסטאָן און 
אַוועקגעבן די בגדים איינעם פון די סאַניטאַרן. איך האָב זיך אַװעקגעלײגט, 
אַ סאַניטאַר האָט געברענגט אַ כלאָראָפּאָרם-מאַסקע און אַנגעהויבן מיך 
איינשלעפן. שפּעטער האָב איך בלויז געדענקט, אַז כ'האָב געציילט ביז 28, 
נאָכן איבערוועקן זיך האָב איך געפילט אַ שרעקלעכן טעם צום ברעכן 
און אַ שטאַרקן ווייטיק, 

פינף טעג בין איך געבליבן אין שפּיטאָל, אין באַדינגונגען וועלכע 
ס'איז אוממעגלעך צו שילדערן. די ענגשאַפט איז געווען ערגער וי אין 
בלאָק. אין יעדן בעט, אויף פּריטשעס וי אַלע פּריטשעס אין בלאָק, זענען 
געליגן צוויי קראַנקע. אין זעלבן זאַל, װי דער שלאָפּצימער אין בלאָק, 
זענען געלעגן ביי אַ צוויי הונדערט קראנקע : פאַרװוּנדעטע, שווער-קראנ- 
קע, אינערלעך-קראַנקע און קראַנקע אויףף אָנשטענדיקע קראַנקייטן, די 
לופט און אַטמאָספער דאָרט איז נישט צו שילדערן, די ריחות פון כלאָראָ- 
פאָרם און מעדיקאַמענטן, דער מענטשלעכער געשטאַנק פון די װאָס האָבן 
זיך נישט געקענט באַװעגן און אַ סך זענען נישט פעיק געווען אַראָפצוגײין 
מאַכן די באַדערפענישן, דאָס אָכצן און קרעכצן אַ גאַנצן טאָג און אַ 
גאַנצע נאַכט. די סאַניטאַרן און שפּיטאָל-ברידער זענען נישט פעלק געווען 
זיך אַן עצה געבן מיט דער אַרבעט און דערלאַנגען די געפאָדערטע הילף, 
די דאָקטוירים האָבן באַזוכט איין מאָל אין טאָג און זיי האָבן אויך קיין 

סך נישט געקאָנט העלפן, ווייל אַחוץ זייער גוטן ווילן -- װאָס איז געווען 
פאַרשידן ביי יעדן איינעם -- האָבן זי נישט דיספּאָנירט גענוג מעדיי 
קאַמענטן, באַנדאַזשן און אַנדערע עלעמענטאַרע מיטלען פאַר אַ נאָרמאַלער 
מעדיצינישער באַהאַנדלונג. דורך די טעג װאָס כ'בין דאָ געװען האָב 
איך בייגעווונט עטלעכע אָפּעראַציעס, װאָס זענען אַלע אויסגעפירט גע" 
װאָרן וי ביי מיר --- אין דעם שמאָלן דורכגאַנג צװישן דעם דאָקטױרים- 
צימער און די קראַנקען-בעטן, ווען דאָס אָפּעראַציעיבעטל רירט כמעט 
אָן אין די בעטן פון די קראַנקע, װאָס קוקן זיך צו, צו דעם װאָס די דאָק- 
טוירים טוען. די דאָזיקע באַדינגונגען האָבן, פאַרשטענדלעך, משפּיע געווען 
אויף דער אַרבעט פון די דאָקטוירים און אויפן מצב פון די קראַנקע. 

עסן האָבן מיר באַקומען דאָס זעלבע וי אַלע אַסירים אין לאַגער, קיין 
שום ספּעציעלע באַשפּײזונג האָבן די קראַנקע נישט באַקומען, אַפילו נישט 
די מאָגן-קראַנקע. דער טויש-האַנדל איז דאָ אָנגעגאַנגען װי אין לאַגער. 
די קראַנקע, וועלכע האָבן נישט געקענט עסן דאָס באַקומענע, זענען גרייס 
געווען אַװעקצוגעבן די פּאָרציעס פאַר אַ שטיקל מאַרגאַרין, אַ לעפל מאַר- 
מעלאַד, אַ פּאָרציע װוּרשט און ענלעכס. ספּעציעל זענען געווען אַ סך װאַס 
זענען להוט געווען נאָך די פּאָרציע דיעטזופּ, די זיסע מאַננעיגריץ מיט 
געטריקנטע פרוכט, װאָס איז, בדרך כלל, געטיילט געװאָרן איין מאָל אין 
װאָך אויף נאַכטיעסן. גענאָסן פון דאָזיקן מצב האָבן די סאַניטאַרן און 
פלעגערס, ווייל די פרייע פּאָרציעס זענען אַרײנגעפאַלן זיי אין די הענט 
אַרײן. די שװער-קראַנקע האָבן אַװעקגעגעבן זייער ברויט אָדער זופּ די 
אַרומגײענדיקע קראַנקע, װאָס זענען גרייט געווען צו טאָן זי אַ געפעלי- 
קייט און העלפן מיט עפּעס. און ס'זענען טאַקע געווען קראַנקע, װאָס 
אַראָפּגײענדיק פון בעט האָבן זיי געהאָלפז דער באַדינונג פאַר נאָך אַ 
פּאָרציע זופ, אָדער געהאָלפן די קראַנקע, ועלכע האָבן זײי דערפאַר 
באַלױנט, ס'זענען אויך געווען קראַנקע, וועלכע האָבן געהאָלפן אַנדערע 
נישט נעמענדיק קיין באַלױינונג. 

די גאַנצע צייט פון געפינען זיך אין שפּיטאָל איז דער קראַנקער געווען 
אָפּגעריסן נישט בלויז פון דער אויסערלעכער װעלט מחוץ דער לאַגער, 
נאָר אויך פון זיינע נאָענטע און חברים איךן לאַגער, אַ שטעכלדראָטי 
פאַרקאַן האָט צווישן זיי אָפּגעטײלט. קיין שום באַזוכן ביי די קראַנקע 
זענען נישט דערלויבט געװאָרן און ס'איז פאַרבאָטן געווען יעדע באַרירונג 
צווישן די קראַנקע און די העפטלינגע אין לאַגער. אוב דעם קראַנקנס 
נאָענטע האָבן געװּסט, אין וועלכן באַראַק ער ליגט, האָבן זיי געקאָנט 
צוקומען צום פּאַרקאַן און פרעגן די באַדינער, װאָס ער מאַכט אָדער זײ 

בעטן אים צוצושיקן צו אַ פענצטער. אויך מיינע חברים זענען נאָכן 
אָװונט-אַפעל געקומען פרעגן װאָס איך מאַך און כ'בין זיי שטאַרק דאַנק" 
באַר געווען דערפאַר, 

נאָך מיין קומען צו זיך, אַז די נאַרקאָזע האָט אויפגעהערט וירקן 
און כ'האָב צוריק באַקומען אַפּעטיט, בין איך געווען צופרידן צו קאַנען 
אַרומגײין און צוקוקן זיך צו די שפּיטאָל-אײנאָרדנונגען. צו מאָרגנס נאָף 
דעם אָפּערירן מיך, אָדער אויפן צווייטן טאָג, האָבן די באַדינגונגס-לײט 
מיר פאָרגעשלאָגן כ זאָל זיי העלפן, כ'האָב דעם פאַישלאָג גערן אָנגעי 
נומען. פאַר דער הילף האָב איך באַקומען נאָך אַ פּאָרציע זופּ צו מיטאָג 
און אין אֶװונט. אַלס מיין בעסטע באַלױנונג האָב איך געהאַלטן די מעג- 
לעכקייט צו העלפן די, וועלכע האָבן זיך גענייטיקט דערין. נאָך צוויי"דרלי 
טעג האָב איך געמאַכט פאַרשידענע אַרבעטן אין קראַנקױ-זאַל וי איינער 
פון דער באַדינונג און זיך איבערגעצייגט װאָסער חילוק ס'איז צװוישן 
איין אַרבעטער און צווייטן. איינער איז גרייט געווען העלפן דעם קראַנקן 
מיט װאָס ער האָט נאָר געקאָנט און אויך אים אַ שטובה טאָן מחוץ דעם 
קאַבע, אויב מ'האָט אים געבעטן, בעת אַ צווייטער האָט זיין אַרבעט גע- 
מאַכט וי אַ געצווונגענער. ס'זענען אויך געווען אַרבעטער װאָס האָבן זיך 
צו די קראַנקע באַצױגן, װי דער ערגסטער קאַפּאַ. 

ביים באַפרײיען מיך פון שפּיטאָל האָבן די דאָקטױרים מיר געגעבן 
אויסצוקלויבן צװישן דריי טעג ,שאַונונגסבלאָק? אָדער , בלאָקשאַונג, 
ס'הייסט : אָדער אין גענעזונגס-בלאָק אַריין אָדער דריי טעג גענעזונג אין 
מיין בלאָק. כ'האָב אויסגעקליבן די צווייטע מעגלעכקייט, ווייל אין די פּאַר 
טעג װאָס כ'בין געווען אין קאַבע זענען צו מיר דערגאַנגען ידיעות וועגן 
די באַדינגונגען אין גענעזונגסיבלאָק, װאָס זענען אַ סך ערגער וי אין 
שפּיטאָל אין הינזיכט פון ענגשאַפט און היגיענע. ס'האָט זיך מיר אויך 
דערמאַנט וי כ'האָב זיך געשראָקן צו בלייבן מיט די קראַנקע און רעקאָנ- 
וואלעסצענטן אין בודזין. אויך דאָ האָב האָב איך נישט געװאָלט זיין מיט 
די קראַנקע, רעקאָנװאַלעסצענטן און די כלומרשט קראַנקע, אין דער צייט 
װאָס אין מיין בלאָק דערװאַרטן מיך דריי אַרבעטס-פרייע טעג, באַדינגון- 
גען פון שטילער און רויַקער רעקאָנװאַלעסצענץ און אַ פאַרהעלטניש- 
מעסיק באַקװוועמען און ריינעם פּלאַץ. און באמת האָב איך נישט קיין 
חרטה געהאט אויף מיין אויסווייל. אין די דריי פרייע טעג האָב איך פאַרי 
שריבן מיינע פרישע איבערלעבענישן אין שפּיטאָל און אַנדעיע אָנגעי 
זאַמלטע. איבערלעבונגען, ס'איז געווען אַ זעלטענע געלעגנהייט און איך 
האָב זי וי ווייט מעגלעך אויסגענוצט. 

פון האַרבסט אָן האָט זיך אין לאַגער וי איינגעשטעלט אַן אַנדערע 
אַטמאָספער בנוגע דעם שפּיטאָל, אָבער פון דער מורא האָבן מיר זיך 
נישט לחלוטין באַפּרײיט. די אַנדערע אַטמאָספער איז געקומען פון דעם, 
װאָס מען האָט דערציילט, אַז מען האָט צעשטערט אַלע קרעמאַטאָריעס 
אין אוישוויץ אחוץ איינע -- צום פאַרברענען די קערפּערס פון די, װאָס 
שטאַרבן אַ נאַטירלעכן טויט אָדער פון אַ קראַנקײט : אַז ס'ווערן מער נישט 
געמאַכט קיין סעלעקציעס און אַז מען טאָר נישט שלאָגן אין לאַגער. 
עמעצער האָט אַפילן צוגעגעבן, אַז ס'איז דערלויבט באַקלאָגן זיך אויף 
די שלעגערס. פאַקטיש זענען קיין סעלעקציעס נישט פאָרגעקומען, אָבער 
די שלעגערס האָבן געשלאָגן. דאָס שלאָגן איז ווייטער געװען אַ טאָגי 
טעגלעכע דערשיינונג, אין בלאָק, אויפן אַפּעלפּלאַץ און אין ווערק. ווער 
ס'האָט נאָר געװאָלט, האָט געשלאָגן, און קיינער האָט נישט געשטערט. 
געווען אַזעלכע, װאָס האָבן געמוזט אָנקומען צו מעדיצינישער באַהאַנד" 
לונג נאָך די באַקומענע קלעפּ. אָפּיציעל האָט דער דאָקטאָר אָדער סאַניטאַר 
װאָס האָבן באַהאַנדלט, געדאַרפט אָנשרײיבן אַן אָנקלאָג און ראַפּאַרטירן 
דער לאַגער-לײיטונג, אָבער זיי האָבן זיך באַגנוגנט מיט פרעגן פאַר װאָס 
מען האָט באַקומען קלעפּ (דער שלעגער האָט שטענדיק אַ תירוץ ואָס 
באַרעכטיקט אים) און געמוסרט דעם געשלאָגענעם פאַר זיין פוילן זיך 
ביי דער אַרבעט, נישט אָפּהיטן די לאַגעריפאָרשריפטן און דאָס גלײכן, 
ס'איז נישט געווען באַקאַנט, אַז װער פון די שלעגערס אין וען-סאיז 
באַשטראָפּט געװאָרן, 

עטלעכע מאָל זענען מיר געווען עדות צו עפנטלעכע תליהיעקזעק- 
ציעס. בדרך-כלל איז די עקזעקוציע פאָרגעקומען ביים אַפּעל נאָכן אַרי 
בעטסטאָג, אָבער איין מאָל איז געמאַכט געװאָרן אַ ספּעציעלער אַפּעל 
אין אַ זונטיק-נאָכמיטאָג, כדי מיר זאָלן צוזען װי מ'הענגט צוויי מענטשן, 
איינער -- אַ געוועזענער בלאָקעלטעסטער אין בונאַ, און דער צווייטער -- 
אַ געוועזענער אַרבעטער אין לאַגער-ביוראָ. ביידע זענען אַנטלאָפן אין 
דער תקופה, ווען מען האָט געהאָפט, אַז אין אַ פּאָר טעג אַרום אָדער נאָך 
עטלעכע װאָכן װעט דער ראַיאָן פאַרנומען ווערן דורך די רוסן. דאָס איז 
געווען אין דער צייט פון פּוילישן אױפשטאַנד אין װאַרשע. ס'אַיז זיי 
געלונגען אָנצוקומען אין די נאָענטע בערג און זיך דאָרט אױסבאַהאַלטן 
במשך חדשים. צום סוף זענען זי אַנטדעקט געװאָרן דורך ציווילע בירגער 
און איבערגעגעבן געװאָרן די דייטשן, וועלכע האָבן זיי צוריקגעברענגט 
אין לאַגער. כמעט אַלע רציחות װאָס מיר האָבן צוגעזען זענען, לוט דער 
אָפיציעלער ווערסיע, געווען צוליב אַנטלױפן אָדער פּרוּוון אַנטלויפן, מען 

האָט זיי געהאָנגען נאָכן איבערלייענען אַן אורטייל, כדי צוצוגעבן דעם 
מאָרד אַ , געזעצלעכן" כאַראַקטער. אַזױ אַרום האָבן נישט געפעלט קיין 
שוױידערהאַפטע ספּעקטאַקלען אויך אין די , רויקע" טעג אין אוישוויץ, די 
איינציקע האָפענונג איז געווען, אַז דאָס אַלץ װעט שון לאַנג נישט 
דויערן, 


אַ מעשׂה מיט א ,קעצעלע", 


וי אומעטום ווּ ס'לעבן מענטשן פון איין געשלעכט, אַפילן אין 
אַרעסט-באַדינגונגען, האָט אין אוישוויץ עקזיסטירט דער סעקסועלער 
הונגער. ביי טױזנטער מענער, ס'רוב אין זייערע בעסטע יאָרן און ביי 
גוטע כוחות -- און די לעבנס-באַדינגונגען ביי אַ סך זענען געווען נישט 
פון די ערגסטע -- האָבן זיך געשאַפן פּערווערסיעס און אַנדערע זענען פאַר- 
משפּט געווען צו דעגענעראַציע. דערצו נאָך זענען די מערהייט דייטשע 
העפטלינגע געווען קרימינעלע פאַרברעכער, צווישן וועלכע ס'זענען אויך 
געווען סעקסועלע פאַרברעכער. אויך צווישן די ייִדישע קאַצעטלער זענען 
געווען קרימינעלע עלעמענטן, אָבער אין אַ סך אַ קלענערער מאָס ווי צווישן 
די דייטשן, די דאָזיקע דערשיינונגען זענען געווען בלויז כמעט אויס- 
שליסלעך צווישן די פּריוויליגירטע ,אַלטע" העפטלינגע, וועלכע האָבן 
כלל, אָדער גאָר װינציק מורא געהאַט פאַר דער לאַגערמאַכט. 

באַלד אין די ערשטע טעג מיינע אין בונאַ זענען צו מיר דער" 
גאַנגען קלאַנגען און אָנדייטונגען וועגן דאָזיקן ענין, מ'האָט גערעדט אַז 
האָמאָסעקסואַליזם איז אין לאַגער אַ פאַרשפּרײיטע דערשיינונג. באַלך 
אין די ערשטע װאָכן האָב איך פון אַ יונגען בחוֹר געהערט ביים גיין 
צו דער אַרבעט, אַז יענעם פרימאָרגן האָט אים דער שטובנעלטעסטער פון 
געצעלט פאָרגעשלאָגן צו בלייבן און נישט אַרױסגײן צו דער אַרבעט. 
ר'האָט אים צוגעזאָגט צו געבן עסן מכליטוב און זאַכן, וועגן וועלכע מיר 
האָבן אַפילו נישט געװאַגט צו חלומען. דאָס אויסזען פון דאָזיקן שטובנ- 
עלטעסטן, דער עסטרייכער סעפּפּ, האָט עדות געזאָגט, אַז ער איז אַ דעגע- 
נעראַט. נידעריקער מיטלװוקס, אַ פּליכעװאַטער מיט אַ פּאָר געבליבענע 
שיטערע האָר, אַן איינגעשרומפענער פּרצוף מיט אַ כמעט דורכזיכטיקער 
הויט, אַן אָנצײיניק מויל, צוליב װאָס מיר האָבן קוים פאַרשטאַנען װאָס ער 
רעדט -- דאָס אַלץ צוזאַמען האָט סעפּפּן געמאַכט פאַר אַן אָפּשטױסנדיק 
עקלדיק באַשעפעניש. כ'האָב זיך בלויז געװוּנדערט דערויף, װאָס דער 
יונגער זעכצניאָריקער בחור האָט פאַרשטאַנען זיינע כוונות און איז ביי- 
געשטאַנען דעם פאַרפירונגס-נסיון, טראָץ דעם, װאָס וי אונדז אַלע, האָט 

ער געליטן הונגער און איז געווען אָן שום מיטלעף 

סעפּפּ איז נישט געווען קיין יחיד מיט אָט די נייגונגען, מ'האָט אים 
אויך נישט איזאָלירט פון אַנדערע. זיין פונקציע אַלס שטובנעלטעסטער 
אין געצעלט, מיט די זיבן הונדערט העפטלינגע האָט אים געגעבן מעג- 
לעכקייטן צו פּראַקטיצירן זיינע פאַרברעכערישע מעשים. דער סאָרט פאַר- 
שוינען האָט, ווייזט אויס, נישט געפעלט צװוישן די פונקציאָנאַרן און 
מאַכטהאָבערס אין אוישוויץ, אויך אַ סך , פּראָמינענטן!, װאָס זענען על- 
פיירוב געווען אויף לייכטע אַרבעטסיפּלעצער און גוֹט איינגעאָרדנט, האָבן 
געהאַט זייערע אייגענע , פופּען" (יינגלעך), ס'זענען געווען נאָך מיוחסים, 
וי שלאָסערס, מוליאַרעס-מאָלערס און נאָך, וועמען די אַרבעט האָט דער- 
מעגלעכט אַ פיין לעבן און געמאַכט אומאָפּהענגיק פון לאַגער-עסן. דאָס 
עסן האָבן זי על-פּיירוב אַװעקגעגעבן אַנדערע. מיט די אונגאַרישע טראַנס- 
פּאָרטן אין 1944 זענען אָנגעקומען אַ סך יוגנטלעכע, װאָס זענען נישט 
אומגעבראַכט געװאָרן און געװאָרן אָפּגעשיקט אין לאַגער. אין דער 
אַלגעמײינער שטימונג פון זאָרג פאַר דער דאָזיקער יוגנט, האָבן די , פראָ- 
מינענטן? אָנגעהױבן אַװעקגעבן זייערע פּאָרציעס די דאָזיקע יינגלעך און 
דורך אַ קורצער צייט האָט זיך געשאַפן אַ פאַרבינדונג צװוישן יינגל און 
זיין , פּאַטראָן". יעדער , פּאַטראָן" האָט זיך געהאַט זיין בחורל, וועמען ער 
האָט אַװעקגעגעבן זיינע פּאָרציעס און דערפאַר איז דאָס יינגל פאַרי 
װאַנדלט געװאָרן אין זיינעם אַ פּריװואַטן משרת: געװואַשן אים דאָס גע" 
שיר, געגאַנגען פאַר אים אין פאַרשידענע שליחותן, אים צו רעכט געמאַכט 
דאָס געלעגער וכדומה. דער בעליחסד האָט דעם בחור נישט גערופן ביים 
נאָמען אָדער נומער נאָר פּשוט ,פּופ". די באַציונגען צװישן יינגל און 
עלטערן , פּאַטראָן" האָבן זיך דערמיט נישט געענדיקט. דער פאַקט װאָס 
יעדער , מיוחס" האָט געזאָרגט דערפאַר, אַז זיין , פּופּ" זאָל ,, ליגן" לעבן 
זיין געלעגער, פּלעצער װאָס מען האָט געהיטן בלױז פאַר די בלאָקי 
יחסנים, איז דורך יודעי-דבר אויסגעטייטשט געװאָרן, אַז די , פּאַטראָנען" 
באַנוצן זיך מיט די יינגלעך אויך ביי נאַכט. מומחים האָבן אין אויסזען 
יון אין גאַנג פון די דאָזיקע יינגלעך, געפונען אויסערלעכע סימוית פון 
זייער התנהגות, 

אין האַרבסט איז באַװוּסט געװאָרן, אַז אין לאַגער האָט מען געעפנט א 
,פּופּענהויז"? *. חברה האָבן זיך וועגן דעם דערציילט שמייכלנדיק, װוי 
געוויינטלעך ביים רעדן וועגן די ענינים. מ'האָט איבע-געגעבן, אַז דער איי- 


* פון ,פופהויז" אין דייטש, װאָס ס'מיינט שאַנדהויז. 

טריט אין ,אַנשטאַלט? װעט זיין לוט דערלויבענישיצעטלען. לייטן האָבן 
דערין געזען אַ דערלייכטערונג פאַר די קאַצעטלער, אַ פאַרבעסערונג פון 
די לעבנס-באַדינגונגען וכדומה. מיין מיינונג וועגן דעם איז געווען אַן או- 
דערע, אָבער כ'האָב נישט געװאַגט זיך אַרױסצװאָגן, כ'זאָל זיך נישט מאַכן 
צוֹ געלעכטער פאַר מיין בטלנות. כ'האָב געװוּסט, אַז דער ,אַנשטאַלט" 
געפֿינט זיך אין איינעם פון די באַראַקן, נישט ווייט פון לאַגער-ביוראָ, 

איין אָװגט, גייענדיק באַזוכן אַ חבר, בין איך איבערראַשט געװאָרן 
דערזעענדיק אַ הויכן שטעכלדראָט-פּאַרקאַן אַרום איינעם פון די באַראַקן, 
כ'האָב נישט פאַרשטאַנען, װאָס ס'מיינט דער דאָזיקער פּאַרקאַן אין דעם 
אַלגעמײנעם לאַגעריפּאַרקאַן. אָבער זעענדיק די עס-עס-שמירה אֲרום 
דעט באַראַק, האָב איך פאַרשטאַנען, אַז כ'געפין זיך ביים ,אַנשטאַלט" 
און אַ מאָדנע געפיל האָט מיך באַהערשט. דאָס האַרץ האָט מיר פאַרקלעמט 
ביים געדאַנק וועגן די צו פּראָסטיטוציע פאַרמשפּטע מיידלעך, װאָס מען 
האַלט פאַרשלאָסן אין באַראַק הינטער די פאַרמאַכטע לאָדנס, די ריינע 
ילדישע טעכטער, וועמען די נאַציס האָבן געצווונגען צו אַזאַ שאַנדלעבן. 
איך בין גיך אַװעק און פון דעמאָלט אָן האָב איך מער דעם װעג נישט 
באַטראָטן, 

צוֹם פיינטשאַפט- און צאָרן"געפיל קעגן די דייטשן איז צוגעקומען 
אויך דער כעס אויף מיינע ברידעריייַדן, מיינע לאַגער:חברים, וועלכע 
זענען מסכים צוֹ שענדן זייערע שװועסטער. אינערלעך ביי זיך האָב איף 
די נעמערס פון די איינטריט-צעטלען באַשולדיקט נישט וװינציקער וי די 
טיילערס. נישט-ווילנדיק האָט זיך מיר דערמאָנט די דראַמע ,, צוריק פון 
סיביר", װאָס איז דורך אונדזער אַמאַטאָרן-טרופע אויסגעפירט געװאָרן 
מיט אַ סך יאָרן צוריק. דאָרט איז פאַראַן אַן אויפטרייסלנדיקע סצענע: 
אַ ייִדישער בחור, אומקערנדיק זיך פון סיבירער תפיסה, גייט אַריין אין 
אַ שאַנדהױז, און אין דעם מיידל, װאָס קומט אים ,פאַרװײלן", דערי 
קענט ער זיין שװעסטער. האָבן די באַזוכערס אין דעם היזל נישט 
מורא פאַר אַזאַ מין באַגעגעניש? אַזױ האָב איך זיך געפּייניקט, אָבער 
כ'בין אָנמעכטיק געווען עפּעס צו העלפן אָדער משפּיע זיין אויף מיינע 
ברידער-אַסירים, נישט צוצולייגן קיין האַנט צוֹ דער דאָזיקער שאַנדטאַט. 

איין פרימאָרגן האָב איך באַמערקט אַז אונדזער שטובנדינסט פריך" 
מאַן שטייט אין אַפּעל צווישן אַ גרופּע, װאָס גייט אַרױס צו דער אַרבעט 
אין ווערק. די זאַך האָט מיך געװונדערט. פרידמאַן האָט געדאַרפט בלייבן 
אין לאַגער און זאָרגן פאַר ריינקייט און אָרדענונג אין בלאָק. װאָס איז 
היינט אַנדערש וי אַלע מאָל? צוריקקומענדיק אין אָװנט אין בלאָק אַרײן 

האָב איך דאָרט געטראָפן אַ שרעקלעכע סומאַטאַכע. דער הַלאָק אין 
געווען װי אויף רעדער, אויפגערעגטע האָבן די מענטשן דיסקוטירט, כאָטש 
רעדנדיק שטיל, כמעט בסוד. ספּעציעל אייטגערעגט זענען געווען די פּראָ- 
מינענטן אין בלאָק. טייל זענען אַרומגעלאָפן צעהיצטע און פאַרשוויצטע, 
איינער איז אַרײן און דער צווייטער אַרױס, אַזױ אַז די בלאָקטיר האָט 
זיך כמעט נישט צוגעמאַכט. ס'איז קלאָר געווען, אַז אין בלאָק איז גע- 
שען עפעס ויכטיקס, אַ געשעעניש װאָס האָט אויפגעשטורעמט אַלע 
זיינע באַװוינער, 

אויף מיין פראַגע האָט מען מיר געזאָגט: פרידמאַן איז אין דער פרי 
אַרױס אין ווערק אַריין נישט אַרבעטן, נאָר באַזוכן אַ מיידל. פאַראַן אַזעלכע 
װאָס זאָגן, אַז ס'איז נישט זיין ערשטער באַזוך ביי איר, אָבער ס'האָט 
זיך אַרױסגעװיזן אַז זי איז די ,שטענדיקע" פון לאַגערעלטעסטן. אױיף 
פרידמאַנס שלימזל איז דעם זעלבן טאָג אויך דער ,אַלטער" געקומען 
אויף אַ באַזוך ביים מיידל און זי געטראָפן פאַרברענגען מיט פרידמאַנען, 
דער לאַגערעלטעסטער האָט באַשלאָסן פרידמאַנען צו באַשטראָפן, האָט איט 
אַרעסטירט און באַפֿױלן איבערצושיקן אים אין קוילן-גרוב-לאַגער ,יאַ- 
נינא? אָדער יאַװאָזשנאַ, װאָס זענען אויך געװוען אָפּטײלונגען פון די 
אוישוויצער לאַגערן און האָבן זיך גערעכנט פאַר שטראָפּלאַגערס. 

אַז פרידמאַנס חברים זענען וועגן דעם געװאָר געװאָרן איז אַנט- 
שטאַנען אַ מהומה: איז דען מעגלעך אַז איינער מיט אַזא סטאַזש און 
פאַרדינסטן וי פרידמאַן זאָל פאַרשיקט ווערן צו אַרבעט אין אַ קױלן- 
גרובן ? פרידמאן איז דאָך נישט סתם איינער, נאָר האָט אָנגעהערט צו 
דער , עליטע שבעליטע", װאָס האָט געהייסן די 112000-גרופּע. די דאָזיקע 
גרופּע איז מיט אַ לאַנגער צייט צוריק אַהערגעקומען פון דאַכאַו קיין 
אוישוויץ און טאָטוירט געװאָרן מיט נומערן װאָס האָבן זיך אָנגעהויבן מיט 
2 טויזנט און ווייטער. צו דער דאָזיקער גרופּע האָט געהערט דער לאַי 
גערעלטעסטער בכבודו ובעצמו, אַ סך בלאָקעלטעסטע און אַנדערע חשובע 
פּערזאָנען אין לאַגער. איז נישט קיין װוּנדער, אַז ביי די פּריויליגירטע 
איז דאָס באַשטראָפן אַזא איינעם מיט אַזאַ שווערער שטראָף צוליב אַ 
,גאָרנישט מיט נישט" געווען אַ זאַך נישט צום פאַרליידן, און דער ,אַל- 
טע" מעג? און פון װאַנעט מוז פרידמאַן ויסן, אז זי געהער צום 
,אַלטן" ? און דער עיקר: צי קאָן מען דערלויבן באַציען זיך צן איינעם 
מיט אַ 112-טויזנטינומער וי צו איינעם פון די אַדאון ב-נומערן און באַ- 
שטראָפּן אים װוי איינעם פון זיי? 

ס'קאָכט זיך אין בלאָק, וועמענס רוב איינווינער זענען ,מיוחסים", 

גלייך וי ס'װואָלט געדראָט אַ גרויס אומגליק. יחידים און דעלעגאַציעס 
לויפן אַרום צווישן בלאַקעלטעסטן און לאַגער-ביוראָ. װער זאָגט עס, אַז 
אין אוישוויץ איז ניטאָ קיין קעגנזייטיקע זאָרג ? דערווייל גייט אין בלאָק 
אַלץ קאַפּױער. דאָס עסן פון קיך האָט מען געבראַכט, אָבער מען צעטיילט 
נישט נישט דאָס ברויט און נישט די זופּ. קיינער געדענקט נישט, אַז אין 
נלאָק זענען דאָ אויך נישט-מיוחסים, װאָס האָבן געענדיקט דעם אַרי 
נעטסטאָג און זענען הונגעריק, 

די שתדלנות האָט געדויערט אַ גאַנצן אָװונט און ערשט אַ קורצע צייט 
פאַר ליכט-אויסלעשן איז פרידמאַן צוריקגעקומען אין בלאָק אַרֹײן. מ'האָט 
קוים באַװויזן צעטיילן די זופּ און די פּאָרציעס פאַר דער , שפּערשטונדע", 
צו מאָרגנס אָװנט איז אין עסזאַל איינגעאָרדנט געװאָרן אַ גרויסער באַנ- 
קעט, אין וועלכן ס'האָבן אָנטײילגענומען אַלע יחסנים פון בלאָק און איין" 
געלאַדענע געסט, 


, קלאַסןי און גרופּעס 


אין אוישוויץ בין איך דאָס ערשטע מאָל אין לעבן געקומען אין קאָנ- 
טאַקט מיט יידן פון גאַנץ אײראָפּע און אַפילוֹ פון צפון-אַפריקע. דאָס 
אַלץ איז געווען ניי און אינטערעסאַנט, האָט אָפּט געבראַכט צו פאַרוווּנ" 
דערונג, שטוינונג און טייל מאָל צו ווידערווילן. 

למשל די גרופּע ,יחסנים". כ'האָב נישט פאַרשטאַנען, װאָס האָט זײ 
געטריבן זיך אַזױ אויפצופירן מיט זייער ,אַריסטאָקראַטיזם?, זייער אִפַּי 
שיידן זיך פון ,עמך", מיטן דעמאָנסטרירן זייער , העכערקייט". זייער 
אַנדערשקייט האָבן זיי אַקצענטירט אױף אַלע געביטן; פאַרנומען די 
גוטע און לייכטע אַרבעטספּלעצער, װאָס האָבן אויך געגעבן בעסערע 
עקזיסטענץימעגלעכקייטן ; געגעסן באַזונדער, בעת מיר האָבן דאָס ברויט 
און די זופּ געגעסן אויף די פּריטשעס, האָבן זיי געגעסן ביי טישן אין 
עסצימער, װאָס האָט געדאַרפט זיין פאַר אַלע: זיי האָבן זיך באַמיט 
אַנדערש צו קליידן וי אונדז, טראָץ דעם װאָס אויך זיי האָבן געטראָגן 
געשטרייפטע קאַצעט-בגדים. צוליב זייער קאַנטשאַפט אין אַלע לאַגער- 
אינסטיטוציעס, האָבן זיי תמיד באַקומען נייע און ריינע בגדים און די 
אָפּגענוצטע און שמוציקע האָבן מיר באַקומען. זיי האָבן געלייגט אַכט, 
אַז זייערע בגדים זאָלן אויך זיין געפּרעסט. ספּעציעל האָבן זיי געהיטן, 
אז די היטלען זאָלן זיין אַנדערש וי אונדזערע, כאָטש זיי זענען געווען 
;עמאַכט פון דעם זעלבן געשטרייפטן שטאָף וי אונדזערע. איין שניידער 
האָט זיך ספּעציאַליזירט אין נייען די דאָזיקע היטלען און פלעגט אַלע 

אָװונטן האָבן פולע הענט מיט אַרבעט. זיינע קליענטן האָבן באַקומען דעם 
שטאָף מיט די צודאַטן און אים האָבן זיי באַצאָלט מיט ברויט אָדער געלט 
פאַרן אויפנייען דאָס היטל, װאָס איז געווען לויטן מוסטער פון פּױלישן 
קאַסקעט, אויפגעשטעלט פון שטערן אויף הינטן, אָבע- אָן דאַשעק. דער 
דאָזיקער קאַסקעט איז געװאָרן דער קענצייכן פאַר ,,פּראָמינענטישקײט?. 

צווישן זיך האָבן זיי גערעדט פּױליש, און מיט די װאָס האָבן נישט 
גערעדט קיין פּויליש, האָבן זיי גערעדט דייטש, אַבי נישט קיין ייִדיש, 
װאָס אַלע האָבן פאַרשטאַנען. אַ װוּנדער איז מיר געווען אױיף די ליט- 
וואַקעס צווישן זיי, װאָס נישט זיי און נישט זייערע עלטערן און זיידעס 
האָבן גערעדט פּױליש -- אויך זיי זענען אַרײינגעצױגן געװאָרן אין דער 
,שפּיל". כ'האָב אוֹיף זיי ממש רחמנות געהאַט ווען כ'האָב געהערט זייער 
פּויליש רעדן, אויסברעכנדיק זיך כמעט די ציין. אין נאָרמאַלע צייטן 
האָבן די דאָזיקע יידן אָפּגעלאַכט פון זייערע פּוליש-רעדנדיקע ברידער, 
אָנרופנדיק זי , שמענדריקעס", , פּולישע דריפּקעס". איצט זענען זײ 
אַליין אָנגעשטעקט געװאָרן מיט די סנאָבישע מאַניערן. ס'האָט וויי געטאָן 
זעענדיק, וי די רעשטלעך פון דאָזיקן קערנדיקן יידנטום, װאָס איז 
באַװוּסט געווען מיט זיין אַלטער און נייער ייִדישער און העברעישער 
קולטור, פּאַסן זיך צו דוקא צו די שלעכטע זיטן פון זייערע פּולישע ברי- 
דער, לאָזן זיך נאָכשלעפּן דורך זייער ,נייער קולטור", באַטײליקן זיך 
אין זייערע פאַרוויילונגען, זינגען מיט זיי , סטאָ ליאַט" וכדומה. 

אַן אַנדער סאָרט אָפּגעזונדערטקײט האָב איך געזען ביי די אונגאַרישע 
ייִדן, גענויער -- ביי די קאַרפּאַטירוסישע ייִדן. דאָס איז געווען נישט קיין 
גרופן-אָפּגעזונדערטקײט, נאָר אַ פּערזענלעכע. אין אַ געוויסער מאָס איז 
דאָס געווען אַ רעאַקציע אויף דער באַצײונג פון די ,אַלטע? און דער 
לאַגער-לייטונג. מיר האָבן אין דעם געזען אַ באַציונג צװישן אַלטע און 
נייע, װי מיר האָבן דאָס איינגעזען אין אַנדערע לאַגערס, זיי, דאַקעגן, 
די , מאַדיאַרן", װוי ס'האָבן זיי אַביסל שפּאָטיש גערופן די פּוילישע, האָבן 
געהאַלטן, אַז די דיסקרימינאַציע איז צוליב זייער אָפּשטאַמונג. אַ טייל 
האָבן זיך דערויף אָפן באַקלאָגט און דערביי דערציילט וועגן אַן אַנדערער 
באַציונג, אַ האַרציק-גוטע, מיט וועלכער זיי האָבן אויפגענומען ייִדישע 
פּליטים פון פּױלן, וועלכע זענען אַריבער די אונגאַרישע גרענעץ, איידער 
ס'איז אױיסגעגאָסן געװאָרן דער צאָרן אויף די ייִדן פון ביידע לענדער, 
מיר האָבן נישט געװוּסט צי דאָס װאָס זיי דערציילן איז אמת. ס'איז אויך 
אויסער יעדן ספק, אַז אין די געגעבענע באַדינגונגען איז אוממעגלעך 
געווען אָפּצוצאָלן זי פאַר זייערע מעשים-טובים. אָבער זיי האָבן געפילט, 

ווֹי מ'װאָלט זיי אָפּגעצאָלט מיט שלעכטס פאַר זייער גוטסקייט. דאָס קעגני 
זייטיקע נישט פאַרשטיין זיך האָט אָנגעהאַלטן ביז צום סוף, 

אין איינעם פון די לעצטע דעצעמבער-טעג איז איינער פון די ,פּראָ- 
מינענטן" צוגעקומען און מיך פּאַרבעטן אָנטײל צו נעמען אין זייער סיל- 
װועסטער-אָװנט און פאַרפאַסן ,אַ ליד" לכבוד דער געשעעניש. כ'האָב 
אָפּגעזאָגט. מיין גאַנץ לעבן האָב איך נישט געליטן דאָס װאָס ייִדן האָבן 
געפייערט סילװועסטער-אָװנטן און װײינאַכטן, מיט באַפּוצטע און באַלױכ- 
טענע װײינאַכטבײמער, אַוודאי און אַװדאי -- אַ סילוועסטער-פייערונג אין 
אוישוויץ. אָבער די, װאָס האָבן צוגעגרייט דעם אָװנט, זענען צוגעשטאַנען 
צוֹ מיר און מיך נישט אָפּגעלאָזט. זיי האָבן מוותר געווען אויף פּויליש און 
מסכים געווען כזאָל אָנשרײבן עפּעס אין ייִדישׁ און אָנטײלנעמען אין 
אָװונט. כ'האָב נישט געקאָנט מער זיך קעגנשטעלן און צוגעזאָגט זיי צוליב 
צו טאָן, | 

אין סילוועסטער-אָוונט, װאַס איז יענעם יאָר אױסגעפאַלן זונטיק 
און געווען אַ פרייער טאָג, האָבן מיר זיך פאַרזאַמלט אין עסזאַל און מיין 
געגראַמטע באַגריסונג האָט געעפנט דעם אֶװנט. כ'געדענק נישט דעם 
פולן טעקסט פון דער באַגריסונג, אָבער דעם אינהאַלט געדענק איך. נאָך 
אַן איבערבליק וועגן פאַרגאַנגענעם יאָר, די צרות װאָס דאָס יאָר האָט 
געבראַכט אויף דער ועלט און ספעציעל דעם יידישן פאָלק, בין איך 
אַריבער צו די ענדערונגען װאָס ווייזן זיך צום נייעם יאָר; 


װי יעדער אינער צום נײעם יאָך 
האָב אויך איך װוּנטשן אַ פֿאָר. 


און ווייטער געדענק איך בלויז די לעצטע פערזן : 


אין נאָך אַ װוּנטש האָב איך, גאָר אַ הײסן 

אַ װוּנטש אַ מאָדנעם, כמעט אַ חלום נאָר! 

יידן צווישן זיך זאָלן אויפחערן זיך אַרומרײסן, 

און ברודערשאַפט זאָל הערשן אין נייעם יאָר. 

און פּאַרווירקלעכט ווערן זאָל אונדזער אַלעמענס שטרעבן 
מיר זאָלן נאָך װי פריער יידן לעבן 


הויכע צושטימונגס-אַפּלאָדיסמענטן האָבן אויפגענומען די באַגריסונג. 
כּ'האָב געהאַט סעעמיל, אַז כ'האָב אויסגעדריקט באַגערן פון אַ סך פון 
עוֹלם. צו מאָרגנס האָט אַלץ זיך געפירט וי פריער. 

ס'זענען אויך געווען פאַרשידענע רגילותן ביי די גרופן און עדות, 

פאַרװאָרצלטע נאָך פון דער חיים. אַ סך פון דער אונגאַרישער גרופע 
האָבן תמיד מיטגעטראָגן מיט זיך עטלעכע ברױט-פּאָרציעס, הגם זיי זענען 
געווען הונגעריק, און זיי האָבן געמוזט דערויף גוט אַכטונג געבן זי 
האָבן דאָס נישט געגעסן בלויז צוליב מורא פאַרן מאָרגן און צום סוף 
זענען זיי געװאָרן ,,מוזולמענער". דאַקעגן האָבן ייִדן פון דער פראַנצו- 
זישער גרופּע געקעמפט אויף אַן אַנדערן, אָריגינעלן אופן מיטן הונגעךר" 
געפיל: זיי האָבן גענומען אין מױיל אַריין אַ קרישקע ברױט אָדער אַ 
לעפל זופּ און געקייט עס אַ לאַנגע צייט. אַזױ אַרום האָבן זיי געקייט- 
געגעסן די זופּ-פּאָרציע א גאַנצן אָװנט און געענדיקט ערשט אויפן געלע- 
גער נאָכן ליכט-אויסלעשן. איך דאָס ברױט האָבן זײי אין דער פרי 
געקייט קרישקעסווייז, ביז צום אַרױסגײן צום אַפּעל און אַפילו נישט 
באַװיזן צו ענדיקן די העלפט, אין דער צייט װאָס איך און אַ סך אַנדער 
האָבן די פּאָרציעס איינגעשלונגען מיט אַ מאָל. מיר האָבן נישט געװוסט 
צי זיי זענען זאַט געװאָרן, אָבער מיר האָבן זיך משער געווען, אַז זיי 
האָבן נישט געהאַט קיין הנאה נישט פון ברויט און נישט פון דער זופּ, 
דאָס ריינקײיט-פּראָבלעם איז אין אוישוויץ געווען פון די שווערסטע. 
אמת, אַז מען האָט געקאָנט אָפּהיטן אַן עלעמענטאַרע קערפּערלעכע חיגיע- 
נע. אַפּילו אין דער ענגשאַפט װאָס האָט זיך אין דער פרי געשאַפן ביי 
די װאַשקראַנען, זענען געווען אַ סך װאָס האָבן זיך געװאַשן ביזן האַלבן 
קערפּער אין קאַלטן װאַסער, אַפילן ווינטער. איין מאָל אין עטלעכע װאַכן 
איז געקומען אונדזער ריי צום טושן זיך. דאָס טושן זיך איז געווען איין 
גרויסע פּיין פון אֶנְהוֹיב ביז צום סוף, וי סװואָלט געװוען אַ געפּלאַנטע 
זאַך. שטענדיק האָט מען אונדז גענומען צום טושן פון די בעטן אַרױס און 
טייל מאָל האָט מען אונדז אויפגעוועקט פון ערשטן שלאָף. ווינטער, אין 
שניי און פֿראָסט, זענען מיר געלאָפן אין באָד אַרײין נאַקעט, מיטן בלויזן 
געשטרייפטן מאַנטל אויפן גוף. נישט קוקנדיק דערויף זענען מיר געלאָפן 
גערן. דערחערנדיק דעם באַפּעל איז יעדער איינער גיך אַראָפּגעשפּרונגען 
פון געלעגער כדי צו זיין פון די ערשטע, ווייל דאָס װאַסער איז קיין מאָל 
נישט גענוג געווען זיך גוט אַרומצװואַשן. געלונגען איז עס בלױז די, 
װאָס זענען געלעגן אויף די נידעריקע פּריטשעס נאָענט צו דער טיר. 
אין באָד זענען מיר געשטאַנען פיר-פינף מענטשן אונטער אין 
קאַפּנדיקן שפּריץ. מען האָט פייכט געמאַכט דעם קערפּער און עמעצער 
האָט אַרױפגעגאָסן אַ ביסל זייפואַסער אויף דער האַנט. נאָכן איינזייפן 
האָט מען ווידער געעפנט דעם קראַן, װאָס האָט לייכט געטראָפּט און אלי- 
דער מיר האָבן באוויזן זיך אָפּצושװענקען, האָבן אויך די טראָפּנס אויפ- 

געהערט. אונטערן שפּריץ איז תמיד פאָרגעקומען אַ קאַמף איבער יעדן 
טראָפּן װאַסער און די שטאַרקערע און חוצפּהדיקע האָבן אַװעקגעשטופּט 
די שװאַכערע, װאָס האָבן זיך נישט געקאָנט באַנוצן מיט די עלנבויגנס. 
פון דעסטוועגן האָבן מיר שטענדיק אומגעדולדיק געװאַרט אויפן טוש. 
אויך צום טושן זענען די יחסנים נישט געגאַנגען צזאַמען מיט אונדז. 
זיי האָבן זיך געבאָדן ווען זיי האָבן געװאָלט, רויַק, און געהאַט װאַסער 
בשפע. פאַרשטענדלעך, אַז מען האָט זיי נישט גערופן צום װאַשן נאָכן 
לייגן זיך און זיי זענען נישט געלאָפן נאַקעטע אין שניי און אין פראָסט, 
וי מיר, 

דאָס אַלץ האָט נישט געהאַט קיין שייכות מיט די פראַנצויזן. אַפילן די 
דאָזיקע מינימאַלסטע װאַש-מעגלעכקייט האָבן זיי נישט אויסגענוצט. 
ס'איז אוממעגלעך צו שילדערן זייער אָפּגעלאָזנקײט אין דער הינזיכט. 
ס'האָט אויסגעוויזן, אַז זיי האָבן עפּעס אַ מיסטישן פּחד פאַרן װאַסער. 
אין דער פרי ביים װואַשן האָבן זיי בלוין איינגענעצט דאָס פּנים מיט 
דער נאָז ביז צו די אויגן און ביי דער ריינקייט-קאַנטראָל זענען זייערע 
שטערנס און פּנימער שטענדיק געווען שמוציק. לצים אין בלאָק פלעגן 
זאָגן, אַז אין די אויערן זייערע , קאָן מען אַקערן". ביים טושן זיך פלעגט 
מען זיי שטופּן אונטער די שפּריצן, אָבער ס'האָט גאָרנישט געהאָלפן, 


דער סאַבאַטאַזש 


ווינטער 1944 איז קלאָר געװאָרן אַז דער פּראָנט רוקט זיך אָן צו 
אונדזער געגנט. אַלץ האָט דערױף עדות געזאָגט און די ידיעה האָט. 
וי געשוועבט אין לופט. אויך די ציויל-אַרבעטער, וועלכע זענען איין 
מאָל אין צוויי װואָכן אַהײמגעפאָרן אױף סוף װאָך, האָבן וועגן דעם 
דערציילט. קלאָרע ידיעות האָבן, ווייזט אויס, געהאַט יענע העפטלינגע, 
װאָס האָבן אָנגעהערט צוֹ אונטערערדישע באַװעגונגען. וועגן דעם, אַז 
ס'עקזיסטירט אין בונאַ אַן אונטערגרונט האָב איך געהאַט גאַנץ שיטערע 
ידיעות, אָבער זינט מיין שמועס מיט פּאָטאַשינסקין האָב איך מער וועגן 
דעם נישט געספקט. נאָך אין פריִען האַרבסט, ווען ס'איז אָנגעקומען די 
ידיעה וועגן צעשטערן די קרעמאַטאָריע אין בירקענוי, איז געזאָגט גע- 
װאָרן, אַז דער אַקט איז געפּלאַנט און אויסגעפירט געװאָרן דורך דער 
אונטערגרונט, אונדזער נייער קאַפּאָ, אַ דייטשער פּאָליטישער העפטלינג, 
וועלכער האָט, לוט אַלע סימנים, אויך געהאַט פאַרבינדונגען מיט דער 
אונטערגרונט-באַוועגונג, האָט ביי יעדער געלעגנהייט איבערגעחזרט פאַר 
אונדז, אַז דער ענין װעט לאַנג נישט אָנהאַלטן אַ שווייגער פון דער 

נאַטור, פלעגט ער זיך אין דער אַרבעט נישט אַרײינמישן. ער האָט אונדן 
נישט געטריבן און ס'האָט געמאַכט דעם איינדרוק, אַז די אַרבעט גייט 
אים בכלל נישט אָן. אָבער אַז ער האָט אונדז געזען עפּעס ,אָרגאַניזירן" 
אָדער טאָן עפּעס אַנדערש געפערלעכס, פלעגט ער זיך בעטן און װאָ- 
רענען : ,פּאָרזיכטיק, חברה, זייט פאָרזיכטיק. נאָך אַ פּאָר טעג געדולד, 
נאָך אַ קורצער צייט, און די זאַך װעט אַ סוף נעמען? אַזױ רעדנדיק 
פֿלעגט ער אונדז אָנקוקן מיט מילדע און פאַרשטענדיקע אויגן. מיר האָבן 
געװװוסט אַז זיינע װאָרענונגען זענען געקומען פון אויפריכטיקער זאָרג, 
אַז נאָכן ליידן און אויסהאַלטן אַזױ פיל יאָרן, איז כדאי צו ליידן נאָך 
אַ פּאָר טעג און נישט שטעלן זיך אין סכנה. 

אויפן דאָזיקן הינטערגרונט פון גלייבן אין נאָענטן סוף פון דער 
מלחמה, איז צו פאַרשטײן דעם געװואַגטן סאַבאָטאַזשיאַקט אין ווערק, 

די ,קאַבעליקאָמאַנדאָ", די קאָמפּאַניע אַרבעטער ביים עלעקטרישן 
קאַבעל, איז געווען די גרעסטע אין לאַגער: 500 סטאַבילע אַרבעטער און 
פון צייט צו צייט צונאָב-אַרבעטער, ווען ס'האָט זיך גענײיטיקט. דער 
צוגאָב האָט טייל מאָל געציילט הונדערטער. צוליב דער ביליקער שקלאַפן- 
אַרבעט פון די אַסירים האָט די פירמע נישט געבראַכט קיין שום מעכא- 
נישע כלים, און אַלע אַרבעטן, אַפילן דאָס גראָבן צענדליקער קילאַמעטער 
קאַבעל-קאַנאַלן, איז אויסגעפירט געװאָרן מיט האַנט-אַרבעט. ביי דער 
דאָזיקער גראָבאַרבעט האָב איך אויך געאַרבעט איין טאָג. אויף יעדע הוני 
דערט אַרבעטער איז געווען א קאַפּאַ און בראש פון דער קאָמאַנדאָ איז 
געשטאַנען אַן אָבערקאַפּאָ. יעדער קאַפּאָ האָט ,פּאַרשטענדלעך, געהאַט צו 
זיך עטלעכע פאָראַרבעטער. די הױפּטאַרבעט פון דער קאָמאַנדאָ איז געווען 
די שווערערע, ווייל דאָס קייקלען די פּאָריטאָניקע קאַבעליראָלן איבערן 
זאַמדיקן באָדן אָדער אין טיפן שניי, איז געווען ממש אַ קאַטאָרגע-אַרבעט, 
דאָס פאַרבינדן דעם קאַבעל האָט געהערט צו פּראָפעסיאָנעלע עלעקטריקער 
פון דער עלעקטריעיקאָמאַנדאָ. די אוימאויפהערלעכע אַנטװיקלונג פון 
ווערק האָט געפאָדערט נייע פאַרבינדונגען צו דער עלעקטריע-נעץ, װאָס 
איז געווען אַ דורכויס אונטערערדישע, און די קאַבעליקאָמאַנדאָ איז 
תמיד געווען איבערגעלאָדן מיט אַרבעט. זיי האָבן אויך געאַרבעט ביים 
אויסלאָדן די כסדר אָנגעקומענע קאַבעליטראַנספּאָרטן, 

דער גאַנצער לאַגער האָט געקענט די קאַבעל-קאָמאַנדאָ, װאָס מאַרשירט 
אַרױס פון לאַגער אין הונדערט פינפטלעך. זייער מאַרש האָט לאַנג געדוי- 
ערט און געצויגן אַ באַזונדערע אויפמערקזאַמקײיט. וועגן דער אַרבעט 
פוֹן דער קאָמאַנדאָ האָט מען געװוּסט גאַנץ װינציק, פּונקט וי מען האָט 

נישט געװוּסט וועגן דער אַרבעט פון צענדליקער אַנדערע קאָמאַנדאָס, 
מיטן אויסנאַס פון יענע, מיט וועלכע מיר האָבן געלעבט אין איין בלאָק. 
אָבער אַ ספּעציעלע אופמערקזאַמקײיט האָט אייף זיך געצויגן דער אָבער- 
קאַפּאָ, צוליב דעם טיטל זיינעם און נאָך מער צוליב זיין פּערזאָן. דאָס איז 
געווען אַ הויכװוּקסיקער דייטש, פון וװועמען ס'האָט געשפּרודלט מיט 


געזונט און מיט זיין אָנזען און ענערגישער און ערנסטער דערשיינונג 
האָט ער אָנגעװאָרפן זיין אױטאָריטעט. | 


א געוויסן פרייטיק, דאַכט זיך אין דעצעמבער, האָבן מיר קומענדיק 
צו דער אַרבעט זיך דערװוּסט, אַז אַלץ װאָס ס'האָט אַ שייכות מיט עלעק- 
טרישער קראַפט איז געבליבן שטיין צוליב א סאַבאָטאַזש אין הױפּטקאַבעל, 
דאָס איז געווען א זייער וויכטיק געשעעניש. די שטערונג וועט פאַרקלענערן 
די צאָל אַרױסגעשיקטע װאַגאַנעס סינטעטישן בענזין, און אויך די טראַנס- 
פּאָרטן פון אַנדערע מלחמה-מאַטעריאַלן; עטלעכע טעג, לפּחות, װעלן מיר 
נישט מוזן מיט צייןיקריצעניש צוקוקן זיך װי דער צוג פירט אַרױס צום 
פראָנט די מאַטעריאַלן, וועלכע מיר מוון העלפן פּראָדוצירן, אָבער א 
וויכטיקערן באַדייט האָבן מיר צוגעשריבן דעם עצם סאַבאַטאַזש-אַקט. 
מיר זענען נתפּעל געווען פון דֹעם געװאַגטן טאַט, װאָס האָט פּאַראַליזירט 
דעם דאָזיקן אַזױ:װיכטיקן וװוערק, און הגם מיר האָבן נישט געװוסט ווער 
ס'איז דער אויספירער, זענען מיר שטאָלץ געווען אויף דעם עצם אַקט, 
וי מיר װאָלטן געווען שותפים דערצו, 


מיר האָבן באַמערקט דעם שטאַרקן איינדרוק פונעם סאַבאַטאַזשיאַקט 
אויף די דייטשן, ציווילע און מונדירטע. מיר האָבן זיי געזען אַרומלױיפן, 
צוזאַמען מיט עסיעס-לייט אַרום דעם פּלאַץ, װוּ דאָס איז געשען די 
ווערקידירעקציע איז געווען צעמישט פון דער געשעעניש און די זיכער" 
קייטס-אָרגאַנען זענען געווען אין פאַרלעגנהייט. איינער האָט דערציילט 
וועגן אַ שטאַרקן כעס-אויסברוך פון אַ הויכגעשטעלטער פּערזענלעכקייט, 
װאָס איז ספּעציעל געקומען אױיספאָרשן דעם ענין, אַפּילן די אָנגעשטעלטע 
אין דער פירמע פלאַססמאַן זענען געווען אויפגערעגט, נישט געקוקט 
דערויף װאָס דער שטראָסיאיבעררייס האָט זיי נישט געשטערט אין דער 
אַרבעט. גלייכצייטיק האָבן מיר גוט באַמערקט דעם צופרידנקייטסיאויס- 
דרוק פון אונדזער קאַפּאָ, כאָטש מען האָט קיין װאָרט נישט גערעדט 
וועגן דעם ענין. מיר האָבן זיך אָנגעשטױסן, אַז ער וייסט אַ סך מער 
פון אונדז וועגן דער אַקציע און אירע אויספירערס, 


דער נאָענטער זונטיק איז געווען אַ פרייער פון אַרבעט. מיר זענען 

געווען אין בלאָק און געשמועסט וועגן דעם סאַבאָטאַזש-אַקט. פּלוצעם 
זעענן אָנגעקומען עס-עס-לייט און אַרומגערינגלט דעם בלאָק 48, װאָס 
האָט זיך געפונען קעגן איבער אונדזערן. די אַלטע קאַצעטלער האָבן גע- 
װוּסט, אַז דאָס האָט אַ שייכות מיטן אָבערקאַפּאַ פון דער קאַבעל-קאָמאַנדאַ, 
װאָס װוינט אין יענעם בלאָק,. אַלע העפטלינגע זענען אַרױסגעטריבן גע" 
װאָרן אין דרויסן. מ'האָט באַפױלן זיי זאָלן נישט אַװעקגײן וייט און 
גלייכצייטיק נישט דערלויבט קיינעם פון אַנדערע בלאָקן צוצוגיין נאָענט 
צו זיי, עטלעכע פון די עסיעס האָבן אין בלאָק געמאַכט אַ גרינטלעכע 
רעוויזיע, איבערגעדרייט דאָרט אַלץ, געזוכט אין די שטרױזעק און 
אונטער זיי, נישט דורכגעלאָזט קיין זאַך װאָס זיי זאָלן נישט דורכטאַפּן, 
און נישט אויסגעמיטן דאָס צימער פון בלאָקעלטעסטן. שפּעטער האָבן זי 
געברענגט אַ לייטער און צוויי פון זיי זענען אַרױף איפן בױידעם און 
דאָרט זיך געזומט אַ לענגערע צייט. מיר זענען צוגעשמידט געווען צו די 
פענצטער-שויבן אָבער ס'איז אונדז נישט געלונגען זען צי זיי האָבן 
עפּעס געפונען. מיר האָבן אָבער געזען, אַז זיי האָבן מיטגענומען דעם 
אָבערקאַפּאַ און פון דעמאָלט האָט אים קיינער נישט געזעףן 

מיר האָבן נישט געװוּסט װאָס ס'איז געשען מיטן אָבערקאַפּאָ און 
װאָסערן אָנטײל ער האָט גענומען אין סאַבאָטאַזש, זאכקענער פון דער 
קאַבעל-קאָמאַנדאָ האָבן געזאָגט, אַז דעם אַקט איז אוממעגלעך געוען 
אויסצופירן אָן זיין וויסן און הילף, אַז פון די העפטלינגע איז ער געווען 
דער איינציקער, װאָס האָט געהאַט די מאַפּע פון דער קאַבעלנעץ. די 
מיינונג איז געווען, אַז זיין טאַט איז געווען אין אויפטראָג פון אַן אונטער- 
גרונט-אָרגאַניזאַציע, צו וועלכער ער האָט אָנגעהערט. און פּלוצעם איז 
דער מענטש, װאָס אין אונדז פּריִער פרעמד געװען װי אַ דייטש און 
אומסימפּאַטיש וי אַן אָבערקאַפּאָ, אונדז אַלעמען נאָענט געװאָרן און זיין 
טאַט האָבן מיר אָפּגעשאַצט אַזױ, װי ער װאָלט עס געטאַן פאַר אונדז 
אַלעמען, ס'איז לייכטער געווען צו ליידן ויסנדיק, אַז אויך צװוישן די 
דייטשן זענען דאָ קעגנערס פון היטלערירעזשים און זיי זענען גרייט 
צוֹ העלפן אים אומברענגען. ער און זיינסגלייכן האָבן אונדז צוריקגעגעבן 
אַ ביסל גלויבן אינעם מענטשן, 


עוואַקואַציע, נייע צרות, באפרייונג 


מיטן דערנענטערן זיך פון סוף 1944, אַז די פראָנטליניע אין צוגע- 
קומען נאָענט צו אונזער סביבה, אין קלאָר געװאָרן, אַז אויך די מלחמה 
דערנענטערט זיך צום סוף. ס'האָט אויסגעזען אַז די פינפיעריקע פֿאַר-י 

באָרגענע שטרעבונגען נאָך אַ פריי לעבן און שלום, קאָנען פאַרװירקלעכט 
ווערן יעדן טאָג און יעדע שעה. 

אין יאַנואַר האָט מען געפילט די ערשטע סימנים פון ריקצוג פון 
דייטשן מיליטער. די לופעס פון דער ליפט-פאַרטיידיקונג זענען נעלם גע- 
װאָרן. ביי נאַכט האָבן מיר געהערט דעם מלחמהיטאַבאָר זיך באַװעגן 
אויפן טראַקט קראָקע-קאַטאָוויץ, וועלכער ציט זיך ביים לאַגעריפּאַרקאַן. 
ס'איז אונדז קלאָר געווען אין וועלכער ריכטונג זיי פאָרן. אין די הפסקות 
צווישן איין טראַנספּאָרט און צווייטן האָבן מיר קלאָר געהערט די האַר- 
מאַטן-שאָסן פון פראָנט, װאָס זענען יעדן טאָג געװאָרן אַלץ נענטער. 
די אָפּטרעטנדיקע מיליטעריטראַנספּאַרטן זענען געװאָרן אָפּטערע און 
לענגערע. 

ביז האַלב יאַנואַר האָבן מיר נישט געקאָנט ריכטיק אָפּשאַצן דעם 
טעמפּאָ פון ריקצוג, ווייל מיר' זענען אויפגעשטאַנען פאַר טאָג און אַרוס- 
געגאַנגען צו דער אַרבעט. אין די אָװונטן האָבן מיר געהערט באַוועגן זיך 
דעם טאַבאָר, אָבער נישט געװוּסט דעם פאַרנעם. ערשט זונטיק, דעם 
פערצנטן יאַנואַר, װאָס איז געווען אַרבעטסיפרײי, האָבן מיר געהאַט די 
געלעגנהייט צו זען דעם פאַרנעם פון ריקצוג און דעם טעמפּאָ. דאָס 
האַרץ איז געװאָקסן זעענדיק וי די דייטשע מלחמה-מאַשין קאַטשעט 
זיך פון מזרח צו מערב. ס'האָט זיך דערמאָנט פרילינג 1941 און דאָס ציען 
פון דער דאָזיקער מלחמה-מאַשין צום מזרח. מעגלעך, אַז דאָס איז געווען 
דער זעלבער טאַבאָר, אָבער ס'איז מער נישט געווען דער זעלבער דייטשער 
סאָלדאַט, דער אױסגעפּאַשעט-אױסגערוטער, דער אױיסגעפּוצטער און גוט- 
סיטואירטער. אין דער קלאָרער ווינטערלופט האָבן מיר געזען די פּנימער 
פון די דאָזיקע דייטשע זשאָלדאַקעס: נעבעכדיקע און מידע זענען זײ 
איצט געזעסן אין די אױטאָס, וועמענס אױסזען האָט זיך אױיך נישט 
װינציק געענדערט, 

די פאָרקאָלאָנעס האָבן זיך געצויגן אָן איבעררייס. אויף דער רעכי 
טער זייט שאָסײי זענען געפאָרן אין פּערדיגעשפּאַנטע וועגעלעך אָדער 
פּאַנצער-אױיטאָס אויף שטאָלקײטן, און אין מיטן שאָסײ האָבן וי אין אַ 
פּאַניק-געלױף גאַלאָפּירט די אױטאָס און לייכטערע פאָריכלים. ס'איז 
געווען אַ זון-באַגאָסענער װינטערטאָג. די לופט איז געווען אַ מילדע און 
אָנגענעמע. מיר זענען געשטאַנען לעבן פּאַרקאַן, אַ ביסל פון דער ווייטנס, 
און דאָס אויג האָט זיך נישט געקענט זאַט אָנקוקן אויף די זיך ציענדיקע 
רייען װאָגנס, װאָס אַנטלויפן כמעט אָן אַרדענונג פוֹן רוסישן אַטאַקירג-י 
דיקן כוח. מ'האָט געזאָגט, אַז די קאַמפן קומען פאָר אַרום קראָקע, ס'הייסט 

בלויז עטלעכע צענדליק קילאָמעטער פון אונדז. װאָס װעט מיט אונדז זיין 
ווען דער פראָנט װעט זיך נאָך מער דערנענטערן? 

כ'געדענק נישט וי אַזױ ס'זענען אַדורך דער מאָנטיק און דינסטיק 
פון יענער װאָך, אָבער מיטװאָך האָט מען געמאָלדן, אַז מיר גייען נישט 
אַרױס צו דער אַרבעט. שפּעטער א ביסל איז פאַר אַלעמען קלאָר געװאָרן, 
אַז דער לאַגער האַלט פאַר ליקװוידאַציע. מען האָט געמאָלדן, אַז אין מאַ- . 
גאַזין טיילט מען זאַכן. פּונקט וי אין אָסטראָװיעץ, האָט עס מיך אויך 
דאָ נישט געצויגן צו נעמען זאַכן פון מאַגאַזין. כ'האָב שוין געקענט די 
דייטשע התנהגות און כ'בין נישט גרייט געווען זיי העלפן אַריבערפירן 
דעם מאַגאַזין אין אַ צווייטן פּלאַץ. אָבער אַנדערע האָבן זיך אָנגעכאַפּט 
אין דער געלעגנהייט און דאָס בילד ביים מאַגאַזין איז זייער ענלעך 
געווען צו דעם, װאָס האָט זיך אָפּגעשפּילט ביים צעטיילן דעם מאַגאַזין 
אין אָסטראָװיעץ. 

דאָנערשטיק, דער 18טער יאַנואַר 1945, איז געווען דער לעצטער טאָג 
פון די אוישוויצער לאַגערס. יענעם טאָג זענען עװאַקוירט געװאָרן אַלע 
העפטלינגע פון די לאַגערן װאָס זייער צענטראַלע איז געווען אוישויץ. 
שוין אין די פריע שעהען האָבן מיר געװוּסט, אַז מיר שטייען פאַר דער 
עוואַקואַציע. דער גוט-פונקציאַנירנדיקער לאַגער-אַפּאַראַט איז מיט אַ . 
מאָל פּאַראַליזירט געװאָרן. דער מאַגאַזין איז צעטיילט געװאָרן, די קיך 
האָט נישט געאַרבעט און מיר מוזן זיך באַנוגענען מיטן ברויט װאָס מיר 
האָבן נעכטן באַקומען. יענער טאָג האָט מיך דערמאָנט אַן אַנדערן דאָנער- 
שטיק, דעם 15טן אָקטאָבער 1942, דער גירוש-יטאָג פון אונדזער שטעטל. 
וי דעמאָלט, אין די היימען, זענען מיר איצט געווען פאַרמאַכט אין די 
בלאָקן ; װי מיר האָבן דעמאָלט געװאַרט אויף דער אויסזידלונג, האָבן 
מיר איצט דערװואַרט די עװאַקואַציע, און איצט, וי דעמאָלט, ווייסט נישט 
קיינער װאָס אים דערװאַרט. װוּהין, װאָס איז דאָס מאָל אויף אונדז נגזר 
געװאָרן ? װאָס גרייט אונדז דער מאָרגן ! שפּעטער-צו האָט מען געבראַכט 
ברויט אין בלאָק אַריין און יעדער איינער האָט באַקומען זיינע פּאַרציעס 
אויף עטלעכע טעג. קיינער וייסט נאָך נישט צי מען האָט דאָס ברױט 
געגעבן כדי עס זאָל סטייען אויף אַ לענגערן מאַרש, אָדער כדי אויסצוי 
ליידיקן דעם מאַגאַזין. אַ סך האָבן זיך נישט איינגעהאַלטן און איינגע- 
שלונגען א גרויסן טייל פונעם ברויט, 

נאָך מיטאָג האָט מען אין די בלאָקן איבערגעגעבן אַ באַפעל אַז אַלע 
זאָלן זיין גרייט צום אַפּעל מיט די פּערזענלעכע זאַכן און די קאָלדרעס. 
כ'האָב איינגעוויקלט די קאָלדרע און כ'בין אַרױסגעגאַנגען. אויפן וועג 

האָב איך זיך אָנגעשטױסן אין אַ שטראָם העפטלינגע, װאָס באַװעגן זיך 
מאַסנװײז אין איין ריכטונג. אין גיכן איז דער אַפּעלפּלאַץ פול געװאָרן, 
יעדער איינער אין ראַם פון זיין בלאָק און יעדער בלאָק אויף זיין סטאַי 
בילן פּלאַץ, 

אַ טרויעריקידערדריקנדיקן איינדרוק האָט געמאַכט דאָס בילד פון 
די איבער צען טױיזנט מענטשן מיט זײיער נעבעכדיקער אױסשטאַטונג, 
װאָס דאַרפן אַרױסגײן אין וועג אַריין צו אַן אומבאַװוּסטן ציל, ס'איז פאַר 
אונדז אַלעמען קלאָר געווען, אַז קיין צוגן װעט מען פאַר אונדו נישט 
אַװעקשטעלן איבערצופירן אונדז אויף אַ נייעם פּלאַץ, װי אין פאָריקן 
זומער. יעדער איינער אין דער גרויסער מאַסע האָט אין די פאַרגאַנגענע 
איבער פינף יאָר דורכגעמאַכט פאַרשידענע נסיונות פון צרות און לייך, 
פון אויסזידלונגען און פּיין, און יעדער איינער איז, מער:וייניקער, 
געווען פיזיש װידערשטאַנדיפעיק, אָבער גייסטיק אין ער געװען גלייכי 
גילטיק צו נייע פּיין און נסיונות, כמעט קאַלטבלוטיק צום דערװאַרטנדיקן 
גורל. טעמפּע און געדולדיקע האָבן מיר געװאַרט אויף גייע באַפעלן, זאָל 
אַפּילו זיין די ערגסטע. גוטע האָבן מיר נישט דערװאַרט. אין דאָזיקן זוניקן 
יאַנואַריטאָג האָט אַלץ אויסגעזען פינצטער, שװאַרץ און טרויעריק, און 
דער מאָרגן -- אַ פאַרנעפּלטער, 

דערווייל איז באַװוּסט געװאָרן אַז דעם שפּיטאָל האָט מען געלאָזט 
אין לאַגער, מיט די קראַנקע און מיט דער מעדיצינישער מאַנשאַפט און 
באַדינונג, און מען האָט פאַר זיי אויך געלאָזט אָפּראָװיזאַציע. די ידיעה 
האָט פאַרװונדערט. מענטשן האָבן זיך אָנגעכאַפּט אין דער ידיעה און 
געזען דערין אַ האָפענונג, אַז די דייטשע כוונות לגבי אונדז זענען אויך 
נישט קיין פאַרצווייפלענדיקע. מיר האָט צוגעגעבן אַ ביסל מוט אַן אַנדע- 
רער איבערראַשנדיקער פאַקט, 

מיט אַ פּאָר װאָכן פריער זענען מיר אויפגעשטורעמט געװאָרן פון א 
סעלעקציע אין לאַגער. שוין אַ פאַרהעלטנישמעסיק לאַנגע צַייט וי 
ס'זענען נישט געווען קיין סעלעקציעס. מיר האָבן געגלויבט, אַז זיי װעלן 
מער נישט זיין, אַז מען האָט אויפגעהערט פאַרגאַזעװען, ווייל מען האָט 
צעשטערט די קרעמאַטאָריעס, אחוץ איינער -- צום פאַרברענען די קער- 
פּערס פון די געשטאָרבענע פון קראַנקייטן. דעריבער האָט אַלעמען אויפ- 
געציטערט די נייע סעלעקציע, װאָס האָט אַרומגענומען אַלע בלאָקן. דאָס 
מאָל זענען אירע קרבנות געווען מינדערװאָגיקע יונגע בחורים, אַנעמישע 
און בלייך-פּנימדיקע, װאָס זענען אַרײינגענומען געװאָרן צװישן די , מוזול- 
מענער". לױַט דער ווערסיע פון דער מאַכט, זאָל מען זיי קאַנצענטרירן 


252 


אין ספעציעלן בלאָק, װוּ זיי װעלן געניסן פון אַ ספעציעלער באַהאַנדלונג 
און פון אַ גענעזונגס-דיעטע. אין דער ,ספּעציעלער דאגה" פאָר די יינגלעך 
האָבן אַלע געזען דעם געוויינטלעכן דייטשן שקר. וינציקער פון אַלע 
האָבן אין די דאָזיקע הבטחות געגלייבט די בחורים אַלײן. 

אין אונדזער קאָמאַנדאָ איז געווען אַ בחור פון אַן ערך אַ יאָר צװאָנ" 
ציק פון דער , מאַדיאַרישער" גרופע, יאָסי פרידמאַן, הויך און אוֹיסערי 
געוויינטלעך מאָגער, ,אַ זעקל ביינער", אַן איינגעבויגענער. דער אָטעם 
פלעגט זיך אים פאַרהאַקן ביים רעדן, וי ביי יונגע מענטשן ביי וועמען 
די אַנטװיקלונג פון האַרץ איז הינטערשטעליק לגבי דעם װוּקס פון קערפּער, 
זיין הויט איז געוען אַ געלבלעכע, זיין פּנים -- פּאַרמעט-דורכזיכטיק 
און אויך אין זיינע באַװעגונגען איז נישט אַלץ געווען אין אָרדענונג, 
כ'האָב יאָסין ליב געהאַט פאַר זיין נאַיִווער אמונה און ערלעכקייט. ער 
איז געווען א קינד פון אַ רעליגיעזער פאַמיליע. ביז צוֹם גירוש איז ער 
געזעסן און געלערנט און געווען שטרענג פרום. ער האָט אַפילו קיין איין 
טאָג נישט פאַרפעלט צו דאַװענען. נישט איין מאָל האָב איך זיך איפי 
מערקזאַם צוגעהערט צו זיינע וויכוחים מיט מיינע חברים פון פּולן. ווען 
זי האָבן אים און זיינע חברים צוגעװאָרפן דעם זידלינאָמען ,,מאַדיאַר", 
פלעגט ער איינער אַלײן פאַרטײידיקן די קאַרפּאַטירוסישע ייִדן, און אויס- 
גערעכנט זייערע גוטע מידות. ער האָט געװוּסט, אַז איך בין קעגן דער 
געשפּאָלטנקײיט צװוישן די ייִדישע קהילות און איך טאַדל די אָפּזנדעי 
רונג. דערפאַר האָט ער זיך דערנענטערט צו מיר און מיט דער צייט איז 
ער מיר זייער טייער געװאָרן. פאַרשטענדלעך, אַז צוליב זיין אויסזען איז 
אויך יאָסי אַוועקגענומען געװאָרן צו ,געזונטמאַכונג?. 

וי אַלע אַנדערע האָט אױיך יאָסי געװוּסט, אַז נישט צום געזונט 
מאַכן נעמט מען זיי. ער האָט זיך נישט באַקלאָגט אויף זיין גורל און 
בהכנעה אויפגענומען דעם גזרידין: ,איך אַלײין װעל נישט דערלעבן 
די גאולה, ווינטש איך דיר, אַז דו זאָלסט זוכה זיין און דערלעבן זען די 
מפּלה פון מלכות הרשעה און דערלעבן די באַפרייונג אוֹן די גאולת- 
ישראל". כ'האָב יאָסין מקנא געווען פאַר זיין צדוק-הדין און טיפן גלויבן, 
אים געטרייסט, טראָץ דעם װאָס כ'האָב אַליין נישט געגלויבט אין דעם 
װאָס איך רעד, 

מיט דער צייט האָב איך פאַרגעסן די סעלעקציע און יאָסין. וי שטאַרק 
איז דעריבער געווען מיין איבערראַשונג, טרעפנדיק אים אויפן אַפּעלי 
פּלאַץ אין טאָג פון דער עװאַקואַציע, ווען מען האָט אים צוגעשטעלט צו 
אונדזער בלאָק. מיר האָבן זיך שטאַרק געפרייט איינער מיטן צוייטן. 

יאָסי האָט מיר דערציילט, אַז די יינגלעך האָבן טאַקע גענאָסן פון אַ ספע- 
ציעלער באַהאַנדלונג אין זייער בלאָק. די גאַנצע צייט האָבן זיי נישט 
געאַרבעט, באַקומען אַ גוטע פלעגע און זיך געפילט וי אין אַ פּענסיאַנאַט. 
פּונקט וי כ'האָב קוים געגלייבט מיינע אויגן זעענדיק אים, אַזױ איז מיר 
אויך שווער געווען צו גלויבן אין זיין דערציילונג, אָבער איך האָב אים דאָך 
געזען פאַר זיך און אויסגעזען האָט ער בעסער וי פריִער, 

דער ענין מיטן שפּיטאָל און יאָסיס דערציילונג, האָבן פון סניי דעך- 
וועקט אַ ביסל דעם גלויבן, אַז מען ברענגט מער נישט אום קיין ייִדן און 
מ'וועט אונדז לאָזן לעבן וי אַן אַרבעטס-כוח. 

שפּעט נאָך מיטאָג האָבן די ערשטע רייען זיך אָנגעהױיבן באַװעגן אין 
דער ריכטונג צום טויער און ס'האָט גענומען אַ לענגערע צייט ביז ס'איז 
געקומען אונדזער ריי אַרױסצוגײן. דאָס גיין אין אַזאַ לאַנגעד קאָלאָניע 
האָט פאַר אונדז בולט געמאַכט װאָס פאַראַ גרויסע מאַסע מענטשן עס 
מאַרשירט דאָ. מיר האָבן כמעט נישט געקענט זען די ערשטע רייען, און 
הינטער אונדז האָט זיך נאָך געצויגן אַ גרויסע קאָלאָנע. די עס-עס-װאַך 
האָט אַכטונג געגעבן, אַז מיר זאָלן מאַרשירן אין אָרדענונג, אַ זאַך, װאָס 
איז װאָס ווייטער, אַלץ שווערער געװאָרן. נאָך אַ קורצער צייט מאַרשירן 
מיטן טראַקט, האָט מען אונדז אַראָפּגעפירט איף אַ זייטיקן וועג. אויף 
עטלעכע ערטער האָבן מיר געזען קאָלאָנעס קאַצעטלער פון אַנדערע לאַ- 
גערס װאָס מאַרשירן רעכטס און לינקס פון אונדז, אויך אין דער זעלבער 
ריכטונג. מיר האָבן געטראַכט, אַז אַלע אוישוויצער לאַגערס זענען אַרױס 
אין דעם זעלבן טאָג. 

אַלץ שווערער איז געװאָרן צו שלעפּן די פיס. טייל מענטשן האָבן 
געטראָגן פאַרשידענע זאַכן, און דאָס האָט באַשװערט דאָס גיין אין שניי. 
מיר האָבן זיך געמוזט צופּאַסן צום טעמפּאָ פון די אַלטע און שװאַכע, 
װאָס איז כסדר פּאַמעלעכער געװאָרן. דער אָפּשטאַנד צווישן די פאָדערשטע 
און די הינטערשטע רייען איז כסדר געװאָקסן און די געשרייען פון די 
װאַכלײט אונטערצואָגן די אָפּגעשטאַנענע האָבן קיין סך נישט געהאַפֿן. 
ווייזט אויס, אַז איך האָב פעסט געשפּאַנט, ווייל נאָכן אָפּגײין עטלעכע 
קילאָמעטער האָט מיר מיין שכן אין דער ריי, מיט וװעמען מיר זענען 
אויך אין בלאָק געווען שכנים אַ פריטשע ביי אַ פּריטשע, פאָרגעשלאָגן, 
כ'זאָל טראָגן זיין פּעקל, און דערפאַר װעלן מיר די גאַנצע צייט זיין 
שותפים צו זיין ברויט. כ'האָב גערן אָנגענומען זיין פאָרשלאָג. כ'בין 
געווען געוווינט אַלע יאָרן צו שלעפּן פּעק, און דערצו נאָך האָב איך 
אַחוץ מיין ברויט און קאָלדרע מער נישט געהאַט. אויך אָן דעם שותפות- 

פאָרשלאָג װאָלט איך אים געווען געהאָלפן טראָגן זיין פּעקל, 

דעם גאַנצן וועג האָבן מיר נישט באַגעגנט נישט קיין װאָגן, נישט 
קיין אױטאָ. ווייזט אויס, אַז די דייטשן האָבן די פאָר-באַװעגונג אָפּגעלענקט 
אויף אַנדערע וועגן, כדי קעגנזייטיק זיך נישט צו שטערן די רייען- 
אַרדענונג איז מיטן ווייטערן מאַרשירן לחלוטין צעשטערט געװאָרן, מענ- 
טשן האָבן אָנגעהױבן מיד װערן. דאָ און דאָרט האָבן מענטשן אָנגעהויבן 
אַװעקװאַרפן חפצים, וועלכע זיי האָבן ערשט נעכטן אַזױ גערן גענומען 
פאן מאַגאַזין. קיינער האָט נישט געװוּסט װוּהין מען פירט אונדו, אָבער 
סיאיז קלאָר געווען אַז די ריכטונג איז אויף קאַטאָװיץ. פון דער ריי האָט 
מען נישט געטאָרט אַרױסגײין. ווער ס'האָט געמוזט מאַכן די באַדערפע- 
נישן, האָט זיך געװאָנדן צום נאָענטן ואַכמאַן. דער איז געבליבן מיט 
אים און שפּעטער געהייסן אים צוריקלויפן אויף זיין פּלאַץ, 

אין אָװונט זענען מיר דורכגעגאַנגען עפּעס אַ שטעטל. סאיז נאָך 
נישט געווען שטאַרק שפּעט, אָבער דאָס שטעטל האָט אויסגעזען וי אַפּי 
געשטאָרבן, אין דרויסן האָט מען נישט געזען קיין מענטש און נישט 
קיין ליכט אין די פענצטער. אָנגעקומען אויף אַ נישט גרויסן פּלאַץ, האָט 
מען באַפױלן , רוען". תיכף האָבן מיר זיך אַװעקגעזעצט, אַנידערגעקניט 
און אַװעקגעלײגט אויפן ראַנד פון טראָטואַר און אויפן שאָסײ און ס'זענען 
אַפּילו געווען אַזעלכע, װאָס האָבן זיך אויסגעצויגן אין דער גאַנצער לענג 
אויפן שניי. מיר האָבן שוין הינטער זיך געהאַט אַ זיבן שעה גאַנג און דער 
;אָפּרו" האָט פאָרגעזאָגט נאָך לאַנגע שעהען גאַנג. קיינער האָט נישט 
געקלערט וועגן דער סכנה פון זיצן אָדער ליגן אין שניי, אַבי נאָר זיך 
אָפּצורוען, אױסציען די מידע פיס, װאָס ברעכן זיך שוין. אַ טייל האָבן 
אויך איינגעדרעמלט אין שניי, | 

נאָכן אָפּרו האָבן מיר אַ גאַנצע נאַכט מאַרשירט אָן איבעררייס. א 
סך זענען געפאַלן פון די פיס און מען האָט זיי געמוזט העלפן, שלעפּן זֵיי 
אָדער פּשוט טראָגן. די פיר פונעם פינפטל, צו וועלכן ס'האָט געהערט דער 
אָפּגעשטאַנענער, האָבן געדאַרפט אים העלפן, אָן דעם ס'יאָל וועמען אייג- 
פאַלן, אַז זיי אַליין נייטיקן זיך, מ'זאָל זיי העלפן. די אָפּגעשטאַנענע האָבן 
אָפּגעהאַלטן אונדזער פאָרויסגיין. אין דער פרי האָט מען אונדן אַרײנ- 
געפירט אין אַ גרויסן אַרומגעצױמטן הויף. דאָס איז געווען אַ הויף פון 
אַ גרויסן פאָלװאַרק מיט װוירטשאַפט-געביידעס און אַ צעגעלניע מיט אַ 
הויכן קוימען. די אייגנטימער האָבן, ווייזט אויס, פאַרלאָזט דעם פאַלװאַרק 
צוליבן דערנענטערן זיך פון פראָנט און מיטגענומען דעם לעבעדיקן אינ" 
װוענטאַר. מען האָט די מענטשן אַרײינגעפירט אין די װירטשאַפּט-יבנינים 

און אונדז האָט מען געהייסן אַרױפגײין אויף אַ בוידעם, איבער אַ לאַנגען 
בנין פון אַ קי- אָדער פערד-שטאַל. מיר האָבן אָנגעהױבן קלעטערן אויפן 
איינציקן לייטער, יעדער איינער האָט געװאָלט אַרױפגײן פריִער װוי דער 
צווייטער. דער גאַנצער בוידעם איז געווען פול מיט היי, אין וועלכן מיר 
האָבן זיך אויסגעלייגט און , פאַרגראָבן" זיך אין היי וי אַ שוץ קעגן דער 
יאַנואַריקעלט. נאָך די 15 שעה אױסמאַטערנדיקן גאַנג זענען מיר תיכף 
איינגעשלאָפן, אין דער אמתן איז דער שלאָף אָפּט איבערגעריסן געװאָרן 
דורך דער שטאַרקער קעלט, נישט געקוקט אויף דער צװזאַמענגעפּרעסט- 
קייט און דעם היי. די קאָנװאָירנדיקע שמירה האָט די גאַנצע צייט געװאַכט 
ביי די אריינגענג פון די בנינים און ביים טויער, 

נאָך אַ פיר שעה רו האָט מען אָנגעהױיבן מאַרשירן ווייטער. דער" 
גייענדיק ביזן עק פּאַרקאַן פון פאָלװאַרק, האָבן מיר אין אַ זייטיקן וועג 
געזען קאָלאָנעס פון אַן אַנדערן עװאַקויַרטן לאַגער, װאָס װאַרטן אַרײני 
צוגיין זיך אָפּרוען נאָך אונדזער אַרױסגיין. ס'האָט זיך אַרױסגעװיזן 
אַז זי זענען פון קוילנגרובן-לאַגער ,יאַנינאַ?, װאָס איז אויך עװאַקוירט 
געװאָרן נעכטן נאָך מיטאָג. אַ סך האָבן צוישן זיי דערקענט קרובים 
אָדער פריינד, אָבער מען האָט נישט געקאָנט רעדן מיט זיי. מיר זענען 
אַרױסגעגאַנגען מיט שווערע , בלייערנע? פיס און אָנגעװײיטיקטע אברים, 
דער קורצער אָפּרו האָט נאָך שאַרפער געמאַכט די מידקייט און די קעלט 
האָט פאַרפרוירן דאָס בלוט. דערקוטשעט האָט אויך דורשט. פון נעכטן 
פרי האָבן מיר גאָרנישט געטרונקען. מיר האָבן דעם דורשט געשטילט מיט 
אַ ביסל שניי. אוֹיף הונגער האָט זיך קיינער נישט באַקלאָגט. אַ סך 
זענען גרייט געווען אַװעקצוגעבן דאָס לעצטע שטיקל ברויט פאַר אַ ביסל 
וואַרעם װאַסער, אָבער אויך קאַלט װאַסער װאָלט מען געווען צוגענומען 
וי מחיהינפשותדיקע משקה. 

אַזױ האָבן מיר אָן איבעררייס און אָן אָפּרו געשלעפּט אונדזערע 
שווערע פיס דעם גאַנצן טאָג און ערשט ביי נאַכט האָט מען אונדז אַרײנ- 
געפירט אין אַ לאַגער, װאָס איז, ווייזט אויס, עװאַקויַרט געװאָרן מיט 

אַ פּאָר שעה צוריק, דאָס איז געווען קאַצעט גלייוויץ 2 אָדער 3, 

| איידער מיר האָבן זיך באַװויזן איינצואָרדנען אין פינצטערן בלאָק, 
צוויי אויף יעדער פּריטשע און שוין האָט זיך דערטראָגן די ידיעה : ,חברה, 
מ'קאָן אָרגאַניזירן". ס'האָט זיך אָנגעהױבן אַ לויפעניש און שטפּעניש 
אַרױס אין דרויסן. די מעגלעכקייטן צו ,אָרגאַניזירן" זענען טאַקע געווען 
אומבאַגרענעצטע. ס'זענען געווען פולע מאַגאַזינען און קעלערס מיט גרינ- 
צייג וי ;: בוראַקעס, ברוקוועס און קאַרטאָפּל. דאָס האָט אויך באַשטעטיקט, 

אַז די עװאַקואַציע איז געווען אַ פּלוצעמדיקע. כ'האָב גענומען אַ פּאָר 
ברוקוועס, מיט וועלכע מ'קען זיך באַלד באַנוצן, און דערזען די פיינע 
קאַרטאָפּל, האָב איך אױיסגעטאָן דעם מאַנטל און אָנגעלײגט וויפל כ'האָב 
געקענט, נישט האָבנדיק קיין אַנונג אַפילו װאָס כוועל טאָן מיט זיי, ווייל 
כ'בין נאָך נישט געװוינט געווען צו עסן זיי רויערהייט. ס'איז געוען 
פרייטיק צו נאַכטס, דעם 19טן יאַנואַר 1945, מיר האָבן זיך אַװעקגעלײגט 
אָפּרוען אַ ביסל, נאָר דער װעגימאַטערניש פון די לעצטע צוויי טעג., 

שבת, דעם 20סטן יאַנואַר, בין איך אויפגעשטאַנען פאַר טאָג, גענומען 
די קאַרטאָפל און אַרױסגעגאַנגען זוכן אַ מעגלעכקייט זיי צו קאָכן. אַלע 
זענען געשלאָפן מידע. כ'בין אַדורכגעגאַנגען דעם גאַנצן לאַגער אין וועלכן 
ס'האָבן זיך איצט געזען בלויז געציילטע מענטשן. כ'בין אַריין אין קיך 
און אין אַנדערע ערטער און איינגעזען, אַז מיט די געבליבענע פּראָדוקטן 
קאָן מען באַשפּײיזן דעם גאַנצן ריזיקן עולם דאָ, אָבער קיינער דאגהט נישט 
וועגן דעם. אין סוף לאַגער, קעגן איבער דעם טױער, דורך וועלכן מיר 
זענען נעכטן אָװנט אַריינגעקומען, האָב איך באַמערקט אַ רויך װאָס גייט 
אַרױס פון אַ קליינער הייזקע. איך האָב דאָרט געטראָפן אַ בחור. ער איז 
געקומען פּריער, געקאָכט קאַרטאָפל, און זיי וועלן באַלד זיין פאַרטיק. 
ביז ער האָט געענדיקט, האָב איך דערווייל זיך אַרומגעקוקט. לוט אַלע 
סימנים איז דאָס געווען א פּאַשע-מאַגאַזין פאַר פערד. כ'האָב דאָרט געפונען 
קלייען און זיי פאַרזוכט, זיי זענען געווען געזיסט, אַ מעדן אויף אַ שלעכ- 
טער צייט, האָב איך ביי זיך געטראַכט. װען נישט די אױסזיכט אויף 
געקאַכטע קאַרטאָפל, װאָלט איך זיך געווען פאַרזאָרגט מיט אָטידעם מאכל- 
בהמות. צווישן אַנדערע כלים האָב איך דאָרט געפונען אַן עמער, אין וועלכן 
מען האָט ווייזט אויס געגעבן די פערד צו טרינקען. איך האָב איינגעפונען, 
אַז ער פּאַסט אויסגעצייכנט צום קאָכן די קאַרטאָפּל, קוילן און האָלץ האָט 
דאַ נישט געפעלט. בקיצור -- דער פּלאַץ איז געווען וי צוגעגרייט ספּע- 
ציעל פאַר מיר, 

כ'האָב שטאַרקער געמאַכט דאָס פייער אין קיך און צוגעשטעלט א 
פולן עמער קאַרטאָפל, ס'איז נאָך געווען גוט פרי. צוֹם ווייטן ווינקל, װוּ 
איך בין איצט געווען, איז קיינער נישט צוגעקומען. מיין שמחה איז 
געווען אין לשער. שוין דער דריטער טאָג, װי מיר באַקומען נישט קיין 
עסן און קיין װאַרעמען טרונק. אַז די קאַרטאָפּל האָבן אָנגעהויבן זידן, האָט 
דער לאַגער װוי אויפגעשטורעמט. אָן ספק רופט מען צו אַן אַפּעל. כ'האָב 
געהערט א פייפעריי און געשרייען , ראוס". דאָס װאַסער האָט שוין גוט 


געקאָכט, כ'האָב באַשלאָסן, אַז ביז מ'וועט קאָנען עסן די קאַרטאָפּל ריר 

איך זיך נישט פון דאַנען, זאָל זיין װאָס ס'וויל. אין צווישנצייט האָב איך 
געפונען אַ זעקל אין וועלכן מען האָט דעם פערד אין דרויסן געגעבן צו 
פרעסן און באַשלאָסן, אַז קיין בעסערס װי דאָס איז נישטאָ מיטצונעמען 
די קאַרטאָפל אין וועג אַרײן. ווען די קאַרטאָפל האָבן אָנגעהױבן אַ ביסל 
ווייך װערן, האָבן זיך דערהערט איינצלנע שאָסן כ'האָב פאַרשטאַנעף 
אַז דאָס זענען װאָרענונגס-שאָסן, אַרוסצונעמען די פאַרשפּעטיקטע פון די 
בלאָקן. כ'האָב גענומען אַ קאַרטאָפּל צום פאַרזוכן און געזען, אַז אינע- 
װײיניק איז ער נאָך גוט האַרט. די שאָסן זענען געװאָרן אָפּטערע. אפשר 
שיסט מען די, װאָס פאַרשפּעטיקן צום אַפּעל, װאָס באַהאַלטן זיך אין די 
בלאָקן ? און אפשר װעט מען קומען אַהער זוכן! כ'האָב באַשלאָסן אַז 
נאָך אַזױ פיל מי, ווען כ'בין שוין אַזױ נאָענט צו האָבן אַן עמער געקאָכטע 
קאַרטאָפל, על איך דערויף נישט מוותר זיין. כ'האָב אַרױסגעקוקט אין 
דרויסן און פאַרשטאַנען, אַז דער גאַנצער טומל קומט פאָר וייט, אין 
צענטער לאַגער, און אין דער נאָענט איז נישטאָ קיינער,. אין שפּאַנונג 
האָב איך געענדיקט דאָס קאָכן די קאַרטאָפּל, אַרײנגעװאָרפן זיי אין זעקל 
אַריין און נאָכן פאַרזוכן איינעם אַ דערקאָכטן און ווייכן, בין איך גיך 
געלאָפּן צום לאַגער, דעם טעם פון דאָזיקן קאַרטאָפּל בין איך נישט בכוח 
צו שילדערן, נאָר מענטשן װאָס זענען געגאַנגען עטלעכע טעג אין מדבר 
אָן װאַסער און פּלוצעם געפונען אַ קװאַל, קאָנען פאַרשטײן װאָס איך 
האָב געפילט, 

מיין פולע באַלוינונג פאַר דער געשפּאַנטקײט און שרעק האָב 
אֹיך געהאַט דערלאַנגענדיק דאָס זעקל מיין חבר לענקער, מיט װעמען 
כ'בין געווען פאַרבונדן אין די צרות פון די לעצטע טעג. ,עס" האָב איך 
צו אים געזאָגט. ער האָט אַ פאַרװוּנדערטער מיך אָנגעקוקט און נישט 
געגלויבט אין דעם װאָס ער זעט. זיינע אוגן האָבן אויסגעדריקט ליב- 
שאַפּט, װאָס האָט געגרענעצט מיט פאַרערונג. ער האָט פאַרװוכט אַ קאַר- 
טאָפל, װאָס האָט נאָך געבריט די פינגער, געגעסן און שפּעטער מיט אַ 
שװאַכן קול געזאָגט: ,אַ דאַנק, האָסט מיך מחיה געווען, ממש דערהאַלטן 
די נשמה", 

אויף מיין אָרֹט בין איך אָנגעקומען ממש אין דער לעצטער מינוט. 
ס'האָט נישט לאַנג גענומען ווען די ערשטע רייען האָבן אָנגעהויבן אַרױס- 
גיין פון טויער. איך האָב באַמערקט, אַז מיר גײיען נישט מיטן וועג מיט 
וועלכן מיר זענען נעכטן געקומען. רעכטס, נישט ווייט פון לאַגער, האָבן 
מיר געזען די קוילן-גרובנס, מיט די הײבקראַנען און אַנדערע שװע- 
רער אױסשטאַטונג, װאָס זענען, הפּנים, פאַרלאָזט געװאָרן אין מיטן 

דער אַרבעט. דאָ און אויף אנדערע פּלעצער האָב איך זיך געװונדערט, אַז 
ביים צוריקציען זיך פאַרניכטן נישט די דייטשן די אינדוסטריע-אייג- 
ריכטונגען, וי זיי װאָלטן געגלייבט, אַז זיי װועלן נאָך צוריקקומען,. מעג- 
לעך אַז דערמיט האָבן זיי געװאָלט אָפּהיטן דעם אַזױ אויך נישט הױכן 
מאָראַל פון מיליטער. מיר זענען געגאַנגען דורך אַ ראַיאָן פון פאַבריקן, 
װאָס זענען מסתמא פאַרבונדן געװען מיט דער קױלן פּראָדוקציע. די 
פאַבריקן זענען געשטאַנען פאַרלאָזטע, פאַרשלאָסענע אָבער אומבאַשע- 
דיקטע. נאָך אַ לאַנגען גאַנג זענען מיר אָנגעקומען צו די ערשטע ווין- 
קװאַרטאַלן, װאָס האָבן אויסגעזען וי אַרבעטער-ווינונגען. 

איצט, פּונקט וי נעכטן פאַר נאַכט ביים דורכגיין די גלייוויצער 
פאָרשטעט, האָט מיך געװוּנדערט דער פאַקט, װאָס די איינווינערס, 
בעיקר פרויען, גייען אַרױס פון די היימען און קוקן זיך איין אין די 
דורכגייענדיקע העפטלינגע. די פרויען זענען גרייט געווען אויסצופילן 
יעדע בקשה װאָס זיי האָבן נאָר געקענט אויספירן: אַ סך האָבן פאָרגע- 
שלאָגן פאַרשידענע פּראָדוקטן און בעיקר טרינקען, װאָס מיר האָבן 
אַזױ געגאַרט. די שומרים האָבן אַװעקגעקוקט פון דער געשאַפּענע- אומ- 
אַרדענונג און נישט געשטערט נישט די געבערס און נישט די נעמערס, 

מיר זענען אָנגעקומען אין שטאָטצענטער און מאַרשירט איבער דער 
הויפּטגאַס, װאָס האָט געשוויבלט מיט מענטשן. דאָ איז אַלץ נאַך געוען 
פול מיט לעבן, אַן אַנדערע וועלט, װוי אין די פאָרשטעט. דאָ האָבן זיך כלל 
נישט אָנגעזען קיין סימנים פון אָנרוקנדיקן פראָנט. אַלע געוועלבער און 
געשעפטן זענען געווען אָפן. אויך דאָ זענען מאַסן מענטשן געשטאַנען 
אויף די טראָטואַרן און אין די זייטן פון וועג און זיך איינגעקוקט אין 
אונדז. עטלעכע זאַכן האָבן מיך דאָ געווונדערט. פאַרבײיגייענדיק לעבן 
אָפענע בעקערייען זענען מענטשן אַרױס פון דער ריי אין די געוועלבער 
אַרײין און אַרױסגעקומען מיט פריש ואַרעם ברויט. ס'האָט זיך אַרױס- 
געוויזן, אַז זיי האָבן געהאַט קופאָנען און געלט צו קויפן דאָס ברױט. 
עטלעכע קאַצעטלער זענען אַריין אין די בעקערייען און געקריגן ברויט 
אָן קופּאָנען און אָן געלט. כ'האָב שטאַרק באַווונדערט די באַצלונג פון דער 
באַפעלקערונג. אַ סך פרויען האָבן פאַר די קאַצעטלער אַרויסגעברענגט 
װאָס זיי האָבן נאָר געקאָנט. נישט אַנדערש נאָר אונדזער אויסזען האָט 
ביי די דייטשקעס דערוועקט אַ רחמנות. בעיקר האָבן די גייערס געבעטן 
עפּעס װאַרעמס, אוֹיך לענקער איז אַרױס פון דער ריי און געבעטן טריג" 
קען. אַ דייטשקע האָט אים אָנגעגאָסן אַ ביסל לעבלעכע קאַװע און צוריק- 
קומענדיק האָט ער געזאָגט, אַז דאָס טרינקען האָט אים געפעלט מער וי 

וועלכעס ס'איז עסן. דאָס אַלץ אין געשען אִי דער אַרײינמישונג און אָן 
שטערונגען מצד דער װאַך. | 

נאָך אַ צויישעהעדיקן מאַרש איבער די גלייוויצער גאַסן זענען 
מיר אַרױס פון שטאָט. דאָ זענען מיר געװען עדות פון אַ וונדער- 
לעכער דערשיינונג. איינצלנע קאַצעטלער זענען אַרױס פון דער רי, 
אין פעלד אַריין, מיט די פּעקלעך אויף די פּלייצעס און אַװעקגעגאַנגען, 
וי מען האָט געזאָגט זענען דאָס געװען דייטשע קאַצעטלער פון דער 
סביבה, װאָס האָבן געפּרוּווט אַהײמצוגײין. זיי האָבן דאָס געמאַכט אייג- 
ציקווייז. ווען די װאַכלײט האָבן זיך געמאַכט נישט-זעענדיק, זענען אויד 
אַנדערע אַװעק. באמת איז די אויפפירונג פון דער קאָנװאַיַרנדיקער װאַך 
אין דאָזיקן פרימאָרגן געווען אין גאַנצן נישט צו פאַרשטיין, 

פון ווייט האָבן מיר באַמערקט די ערשטע רייען זיך פאַרהאַלטן און 
די װאַך האָט דורך דער גאַנצער לענג פון דער קאָלאָנע איבערגעגעבן 
אַ באַפּעל: , שטיין בלייבן". נאָך אַ קורצער צייט איז געגעבן געװאָרן 
אַ פאַראָרדענונג , זיצן". ס'איז אָנגענעם געווען צו זיצן אין ראָוו ביים 
שאָסײ אָדֶער אויפן ראַנד פון פעלד און געניסן פון די װאַרעמע זון- 
שטראַלן. ס'איז אויך געווען וועגן װאָס צו רעדן : די פרימאָרגן-געשעענישן, 
די התנהגות פון די עס-עס-לייט ביים מאַרשירן. ס'איז אַדורך אַ קלאַנג, 
אַז מיליטערישע אױטאָס, װאָס זענען אָנגעקומען פון דער פאַרקערטער 
ריכטונג, האָבן פאַרהאַלטן דעם צוג, ווייל ס'איז נישטאָ װוּהין צו גיין, 
געווען אַזעלכע װאָס האָבן געזאָגט, אַז אַ רוסישער פאַרפּאָסטן געפינט 
זיך אין וועג קעגן אונדז -- אַ זאַך, װאָס האָט זיך נישט געלייגט אויפן 
שׂכל. דעם אמת זאָגנדיק, האָבן זיך די גאַנצע צייט געהערט טויבע אַפַ- 
קלאַנגען פון האַרמאַטן-שאָסן און איצט, נאָכן אַרױסגײן פון שטאַטישן 
טומל, זענען זיי געװאָרן בולטער, אָבער זיי זענען געקומען פון אַ צװיי- 
טער זייט. מיר האָבן נישט געװוּסט צוליב װאָס מיר זיצן דאָ, אָבער איין 
זאַך האָבן מיר יאָ געװוּסט: אַז די דייטשע פּלענער בכלל, און זייער פּלאַן 
לגבי אונדז, זענען קאַליע געװאָרן און אַז זיי באַקערשן נישט מער די 
לאַגע, 

נאָכן אָפּזיצן אַ צוויי שעה אויפן שאָסײ-ראַנד האָט מען באַפױלן 
;צוריקגיין", מיר האָבן נישט געװוּסט װווּהין. ס'האָט זיך אַרױסגעװיזן, 
אַז מיר גייען צוריק מיטן זעלבן װעג, װאָס מיר זענען אַהערגעקומען. 
פאַר זון-אונטערגאַנג זענען מיר צוריקגעקומען אין לאַגער גלייוויץ 2 
(אָדער 3). | 

דאָס איז געווען מוצאי שבת, דעם 20סטן יאַנואַר 1945, 

דער אומקער צום גאַרנישט 


אין טואַנספֿאָרטװואַגאַנעס 


אין דער פרי האָט זיך אַרױסגעװיזן אַז ביי נאַכט זענען אָנגעקומען נאָך 
קאַצעטלער, פון אַן אַנדער לאַגער. צייט האָב איך געהאַט גענוג, וועגן אָנ- 
גרייטן עסן האָב איך נישט געטראַכט. דאָס ברויט און די קאַרטאָפל האָבן 
אונדז פאַרזיכערט, אַז אין די נאָענטסטע טעג וועלן מיר נישט הונגערן. פאַר- 
זאָרגן זיך אויף אַ לענגערער צייט, האָט נישט געהאַט קיין זין, מי" האָבן 
דאָך נישט געװוּסט װאָס די דייטשן גרייטן צו פאַר אונדז. איך בין אַרײן 
אין די בלאָקן, װוּ מען האָט איינגעאָרדנט די אַסירים פון אַנדערן לאַגער, 
באַקענען זיך מיט זיי, און אפשר הערן עפּעס אינטערעסאַנטע נייעס. 

אַזױ אַרומקוקנדיק זיך האָב איך דערזען יצחק ברוקירער. כ'האָב זיך 
שטאַרק דערפרייט. שוין אַ פּאָר װאָכן האָב איך אים נישט געזען. יצחק 
האָט מיר דערציילט זיין געשיכטע פון די לעצטע װאָכן. אין דעם אַנדערן 
לאַגער האָט ער געלעבט אַ סך בעסער וי אין בונא, צוליב דער גוטער 
באַציונג פון זיין בלאָקיעלטעסטן, און מען האָט עס אויך אָנגעזען אויף 
אים. ער האָט מיך באַקענט מיט דעם בלאָקעלטעסטן. דער האָט יצחקן זייער 
געלויבט און דערציילט וי ער האָט אים ליב, 

יצחק האָט געהערט צו אונדזער גרופּע פון ,די הונדערט", װאָס מען 
האָט געלאָזט אין בודזין. קומענדיק מיט אונדז קיין גאָשטשעראַדאָוו איז 
ער אַלט געווען אַ יאָר 19. נאָך אין דער ערשטער צייט האָב איך באַמערקט 
די תמימותדיקע און ריינע נשמה זיינע. יצחק האָט זיך צוישן אונדז 
אַרומגעדרײט אַ שטילער און באַשײדענער און זעלטן בלויז האָבן מיר 
אים געהערט רעדן, מעגלעך אַז צוליב זיין לייכטן שטאַמלען. אין גאַשי 
טשעראַדאָוו און אין ראַכוװו האָט ער געהאַט פון װאָס צו לעבן. דער 
פאָטער זיינער איז געווען אַ פאַרמעגלעכער בעלימלאכה, װאָס האָט 
געלעבט פון דער לעדער, װאָס איז אים געבליבן נאַכן מלחמה-אויסברוך, 
אויך האָבן זיי געהאַט באַהאַלטענע זאַכן ביי באַקאַנטע פּאַליאַקן און פון 
צייט צו צייט האָט יצחק פון זיי עפּעס באַקומען. אויך אין בודזין און 
אָסטראַװיעץ האָט ער נישט געליטן קיין הונגער, 

אין אוישוויץ האָט זיך זיין לאַגע געענדערט. זיין יונגער עלטער, 
זיין אָרנטלעכקײט האָבן אים נישט צוגעגרייט צום אַכזריותדיקן אוישי 
וויצער לעבן. ער האָט געלעבט בלױז פון די באַקומענע פּאָרציעס. נאָך 
אין אָסטראָװיעץ האָב איך זיך צוֹ אים צוגעבונדן, און אין בונא, װווּ מיר 
זענען געווען פיר שטאָטישע, האָט זיך דער בונד נאָך מער פאַרשטאַרקט. 
די צוויי שװאָגערס, יאַנקל האָרנפעלד און יאָסל שיפערמאַן האָבן אויך 
אין בונאַ אָרגאַניזירט אַ , שוסטער-װאַרשטאַט? און זיי פלעגן פאַרדינען 
אַ פּאָרציע ברויט אָדער זופּ פון פאַרריכטן שיך פון די ,פּראָמינענטן? 
און אפשר איז זיי געלונגען דורכצושװאַרצן קיין אוישוויץ די רוסישע 
מטבעות, װאָס זיי האָבן געפונען אין די פּאָר אָפּצאַסן אין אָסטראָװיעץ. 
יצחק איז געווען דער איינציקער, װאָס האָט נישט געהאַט קיין שום הילפס" 
קוועלן און נישט געקאָנט ,אָרגאַניזירן". טראָץ אַלעם האָט ער זיך נישט 
באַקלאָגט און עניוותדיק געליטן. איך האָב אים אויך נישט געקענט 
העלפן. איין מאָל האָב איך באַקומען אַ צווייטע צוגאָביפּאָרציע זופ, בין 
איך בייגעקומען מיין יצריהרע און געבראַכט עס יצחקן אין צווייטן עק 
לאַגער. יצחקס אויגן, װאָס האָבן מיר שטיל געדאַנקט פאַר דער זופּ, זענען 
געווען אַ באַפרידיקונג פאַר מיין מוותר זיין אויף איר. אַז מען האָט יצחקן 
אַװעקגעשיקט אין אַ צווייטן לאַגער, האָט ער מיר געפעלט און איצט האָב 
איך זיך געפרייט הערנדיק, אַז דאָרט איז אים בעסער געגאַנגען. כ'האָב 
געבעטן ס'זאָל אים ווייטער גוט זיין און ער זאָל דערלעבן די באַפרײונג, 
אָבער ער האָט נישט זוכה געװען 

אַ פּאָר שעה שפּעטער האָבן די עס-עס אָנגעהויבן אַרויספירן גרעסערע 
גרופּעס מענטשן פון לאַגער און מיר האָבן זיך דערװוּסט, אַז מען פאַר- 
לאָדט זיי אין װאַגאָנעס צום טראַנספּאָרט. ס'האָט נישט לאַנג געדויערט איז 
דער לאַגער געװאָרן האַלב ליײידיק. בערך מיטאָגצײיט האָט מען אױך 
אונדז אַרױסגעפירט צו אַ באַןדסטאַציע, אין דער נאָענט צו די קױלני 
גרובנס. אויף איינער פון די ליניעס זענען געשטאַנען אָפּענע לאַסט-:װאַי 
גאָנעס. מ'האָט אונדז געהייסן אַרױפדראַפּען זיך אין זיי. זייער שנעל זענען 
אַלע ואַגאַנעס פול געװאָרן. אַרום זיי זענען געבליבן אַ מאַסע מענטשן, 
װאָס זענען געבליבן אָן אַ פּלאַץ. דעמאָלט האָט מען באַפױלן זיך , צוזאַי 
מענדריקן". מיר' האָבן זיך װווֹי ווייט מעגלעך צװזאַמענגעשטופט און א 
טייל װאַרטנדיקע האָבן פאַרנומען דעם פּרײגעװאָרענעם פּלאַץ. ווידער 
האָט מען אונדז געהייסן צװאַמענדריקן זיך, אָבער ס'איז מער נישט 
געווען קיין פרייער פּלאַץ, 

די עס-עס-לייט זענען אַרױפגעשפּרונגען אויפן װאַגאָן, זיך אַװעק- 

געשטעלט צוויי פון יעדער זייט און אָנגעהױבן דערלאַנגען די װאָס 
זענען געשטאַנען אין די עקן און ביי די זייטן מיט די גומיישטעקנס 
איבער די קעפּ. פון וייטיק און פּחד האָבן די געשלאָגענע געשטופּט 
די דערנעבן שטייענדיקע טיפער אין װאַגאָן אַרײן, כדי צו ראַטעװען זיך 
פון די קאָפּישפּאַלטנדיקע קלעפּ. ס'האָט זיך טאַקע באַלד געשאַפן אַ 
באַדײטנדיקער אָפּשטאַנד צװישן די װאַגאָןדעקן און די מענטשן װאָס 
זענען איצט געװאָרן איין קופּע, אויך די שטייענדיקע אין מיטן װאַגאַן, 
צו וועמען די מערדערישע עס-עסיהענט האָבן נישט געקענט צוקומען, 
האָבן זיך באַמיט וי ווייט מעגלעך צוזאַמענצופּרעסן. ס'איז גענוג געווען 
אָנצוקוקן די מיט רציחה באַגאָסענע פּרצופים פון די עס-עס-לייט, כַדי 
צו װעלן איינגעשלונגען ווערן אין דער ערד. אין משך פון עטלעכע 
סעקונדעס איז אין אַלע װאַגאַנעס געווען גענוג פּלאַץ פאַר אַלע װאָס 
זענען געבליבן אונטן. אַפילו ווען די זענען שוין געװוען אין װאַגאַן 
האָבן די עסיעס נאָך געשטטפּט און געדריקט, ביז ס'אין אוממעגלעך 
געװאָרן אַ האַנט צו באַװעגן אָדער די האַנט אַראָפּצולאָזן, אויב זי איז 
געווען אויפגעהויבן. ערשט איצט האָבן די עסיעס אונדז צי רו געלאָזט. 

די שטייענדיקע אין מיטן װאַגאָן האָבן איצט מקנא געװוען די, װאָס 
זענען אַרײן די לעצטע און זענען נענטער צו דער טיר, צו דער לומט. 
מיר האָבן געבעטן, אַז דער צוג זאָל װאָס גיכער רירן, אפשר װועט מיט 
דער באוועגונג ווערן מער לופט. אָבער ס'איז נישט געווען קיין לאַקאָי 
מאָטיוו, 

ערשט אין אָװנט איז אָנגעקומען אַ לאָקאָמאָטיוו, מיטן נאַכט:װערן 
האָבן מיר גערירט. מיר האָבן נישט געקענט די געגנט און נישט געװוּסט 
אין וועלכער ריכטונג מיר פאָרן, אָבער די באַװעגונג האָט אַ ביסל פאֲרי 
לייכטערט. דער לאָקאָמאָטיוו האָט געסאַפּעט און זיך געשלעפּט, אָבער 
צי פאָרן ממש איז עס נישט דערגאַנגען. מיר זענען אַזױ אָפּגעפאָרן א 
דריי קילאָמעטער און דער צוג איז וידער געבליבן שטיין. אין דער 
נאַכטישטילקײיט האָבן מיר קלאָר געהערט די האַרמאַטן-שאָסן, װאָס זענען 
געקומען פון נישט וייט און זיי זענען אפשר געװוען די סיבה פון 
אונדזער בלייבן שטיין. דער צוג האָט וידער גערירט און וידער גע- 
בליבן שטיין. אַזױ האָט דער צוג במשך דער נאַכט עטלעכע מאָל גערירט 
און שטיין געבליבן. די װאַכלײט האָבן פעסטגעשטעלט אַז במשך דער 
נאַכט זענען מיר אָפּגעפאָרן אַ 17 קילאָמעטער פון אונדזער אױיסגאַנגסי 
סטאַציע, 

זי דייטשן לאָזן אונדו אוֹיף הפֿקף 


אַז ס'איז טאָג געװאָרן האָב איך געזען, אַז אונדזערע װאַגאַנעס 
שטייען אויף אַ זייטיקער ליניע פון אַ קליינער סטאַציע. פאַר אונדז, האָב 
איך לינקס פון דער ליניע געזען די קליינע און נידעריקע בנינים פון 
דער סטאַציע, אין וועלכע מ'האָט נישט געזען קיין שום לעבנסיסימנים. 
פון ביידע זייטן האָבן זיך געצויגן שניי-באַדעקטע פעלדער און אַ ביסל 
ווייטער, לינקס, איז געווען א בעריאָזעיוועלדל, ס'איז געווען אַ העלער 
און פראָסטיקער פרימאָרגן, װאָס האָט אָנגעזאָגט אַ שיינעם און אָנגענעמען 
װוינטערטאָג, װי נעכטן און אייערנעכטן. די זון האָט טאַקע באַלד אויפ- 
געשיינט און באַלױכטן די גאנצע סביבה. אַרום אונדז איז ליכט און 
ברייטע פרייע פעלדער און מיר אַליין געפינען זיך אין אַ שטיקנדיקער 
ענגשאַפט. דאָס איז אונדזער פינפטער טאָג אין וועג, דער פינפטער טאָג 
װואָס זעט אויס וי אַן אָנהױב, וועמענס סוף איז נישט צום פאָרויסזען. 

די ואַכלײט האָבן געהיטן, אַז קיינער זאָל נישט אַראָפּ פון די 
װאַגאָנעס. מענטשן האָבן זיך געבעטן ביי די שומרים, מען זאָל לאָזן 
אַראָפּגײן צום מענטשלעכן געברויך. מ'האָט דערלויבט אַראָפּצוגײן בלויז 
עטלעכע מענטשן פון יעדן װאַגאָן. אַז ס'איז אין װאַגאָן אַ ביסל פרייער 
געװאָרן האָט זיך דערזען אַ שוידערלעך בילד: עטלעכע מענטשן זענען 
געלעגן אויסגעצויגן אויפן װאַגאָןרבאָדן. מענטשן זענען צוגעלאָפן זי 
אויפהייבן און פעסטגעשטעלט, אַז די אומגעפאַלענע זענען שוין לאַנג 
טוט און די אברים זייערע זענען שוין פאַרשטייפט געװאָרן. קיינער 
האָט נישט געפילט, אַז דער װאָס שטייט לעבן אים איזן אױסגעגאַנגען 
מענטשן זענען דערשטיקט געװאָרן אין דער נאַכטיקער יאַנואַריקעלט 
אין די אָפענע װאַגאָנעס. אויפן באַפּעל פון דער װאַך האָט מען די 
טויטע קערפּערס אַראָפּגעשלעפּט און אַרױסגעװאָרפן אויפן שניי. במשך 
פון א פּאָר מינוט איז די גאַנצע לענג פון דער ליניע געווען באַלײגט מיט 
טויטע קערפּערס, ווייל אין יעדן װאַגאָן זענען געװען עטלעכע דער- 
שטיקטע. קיינער האָט זיך נישט געגעבן די מי צוצודעקן זייערע פּנימער. 

קיינער האָט זיך נישט אומגעקוקט אױף די טױיטע, וייל יעדער 
איינער איז געווען פאַרנומען מיט זיינע אייגענע צרות. אין אוישװויץ 
האָט מען סיי װוי זיך אָפּגעװײינט פון זאָרגן פאַר אַנדערע. ס'איז געווען 
דער פינפטער טאָג נאָך דער עװאַקואַציע פון אוישוויץ, אין וועלכע מען 
האָט נישט באַקומען קיין עסן און די מערסטע צייט איזן אַפילו קיין 
טרינקװואַסער נישט געווען. אויך אין דאָזיקן פרימאָרגן האָט דער דאָרשט 

געפּײניקט נישט װוינציקער וי דער הונגער. אַז מיר האָבן געבעטן אַראָפּי 
צוגיין, כדי צו שטילן דעם דאָרשט מיט אַ ביסל שניי, האָט מען בלוז 
דערלויבט די װאָס זענען געווען אונטן צו דערלאַנגען שניי פאַר יענע, 
װאָס זענען געבליבן אין װאַגאָן. מען האָט אָנגעהױבן װאַרפן שנייקוילן 
אין װאַגאָן אַרײן און ס'איז געװאָרן אַ קאַמף פֿאַר כאַפּן אַזאַ קויל-שניי. 
גליקלעך איז געווען דער פלינקער װאָס האָט געכאַפּט אַ קויל, געלעקט 
און אַ ביסל געשטילט דעם דאָרשט, אָבער די מערהייט, עלטערע און 
שוואכע, האָבן נישט פארזוכט קיין טראָפּן װאַסער. 

אַ פאַל װאָס איז פאָרגעקומען מיט מיר יענעם פרימאַרגן אילוסטרירט 
גוט אונדזער מצב. כ'בין ווייזט אויס געווען צװוישן די װינציקע גליקי 
לעכע, וועמען ס'איז נאָך די פינף טעג װאַלגערן זיך נאָך געבליבן אַ שטיקל 
ברויט. די קאַרטאָפֿל, װאָס מיר האָבן געגעסן אין די לעצטע צוויי טעג 
האָבן פאַר מיר אין לענקערן אָפּגעשפּאָרט דאָס לעצטע שטיקל ברױט, 
װאָס מען װאָלט זיכער געװוען אויפגעגעסן דעם פאָריקן אָװנט, וען 
מען װאָלט געווען געקאָנט באַװעגן מיט אַן אבר. אַז ס'איז אַ ביסל 
גרוימער געװאָרן אין װאַגאָן און דער ערשטער שאָק נאָכן אַרױסנעמען 
די טויטע איז אַריבער, האָב איך אָפּגעביסן פון ברויט, װאָס אִיז אויסגע- 
טריקנט און האַרט געװאָרן. כ'האָב נישט באַװיזן אַ סך אויפצועסן, װי 
ס'האָט מיך עמעץ אָנגעכאַפּט ביי דער האַנט און אָנגעשטרעגט זיך אַרױי 
צונעמען ביי מיר דאָס ברויט מיט כוח. כ'האָב דאָס שטיקל ברויט פאַרטײי 
דיקט מיט ביידע הענט. אַז דער כאַפּער איז אַדורכגעפאָלן מיט דעם אומי 
געריכטן מאַנעװער, האָט ער מיט מיר אָנגעהױבן אַן אָפּענעם קאַמף. 
איצטער האָב איך דערזען פאַר זיך אַ נידעריקן שװאַרצהאָריקן בחור, װאָס 
האָט געקעמפט וי אַ ווילדע חיה פאַרן רויב. איך פון מיין זייט האָב מיט 
אַנטשלאָסנקײט פאַרטיידיקט מיין לעצט שטיקל ברױט. די חוצפּה פון 
דאָזיקן פרעמדן צו װעלן צונעמען ביי מיר מיט כוח דאָס לעצטע שטיקל 
ברויט האָט מיך אַרײנגעבראַכט אין אַ שטאַרקן כעס, װאָס האָט פאַרי 
שטאַרקט דעם כוח און קאַמפס-װילן. ווען ער װאָלט מיך געווען געבעטן 
כ'זאָל מיט אים טיילן -- איז מעגלעך, אַז כ'װואָלט אים נישט אָפּגעזאָגט. 
דערווייל האָבן זיך אַרום אונדז פאַרזאַמלט אַ גרויסער קרייז נייגעריקע. 
ביי מיין קעגנער אין די אויגן האָב איך באַמערקט אַ פאַרצווייפלטע 
דעציזיע בייצוקומען מיך, אָבער איך האָב אין די לעצטע טעג נישט אַזױ 
שטאַרק געהונגערט און כ'בין, ווייזט אויס, נישט אַזױ שטאַרק אָפּגעשװאַכט 
געװאָרן װי אַנדערע. דאָס ברויט איז געבליבן ביי מיר. אויך נאָך דעם, 
װי ער האָט רעזיגנירט פון קאַמף, האָט ער זיך נישט געקענט באַרוקן. 

נאָך אַ לענגערער צייט האָב איך אים געהערט, אין אַ צעבראַכענעם פּויליש, 
אויפקלערן פאַר אַ גרופּע מענטשן די עוולה װאָס אים אין געשען 

דער פרימאָרגן איז אַריבער, ס'האָט זיך דערנענטערט מיטאָגצײט 
און אונדזער לאַגע האָט זיך נישט געענדערט. די ואַך האָט אַרומגע- 
רינגלט די װאַגאַנעס און נישט געלאָזט אַראָפּגײן. מיר האָבן זיך משער 
געווען אַז מיר זענען דאָ געבליבן שטעקן ווייל די וועגן און באַןדליניעס 
זענען פאַרנומען דורך דער רויטער אַרמײ אָדער דורכן דייטשן זיך 
צוריקציענדיקן מיליטער. אונדזער דאָזיקע השערה איז געװען די איינ" 
ציקע פאַרגיטיקונג פאַר אונדזער ליידן אין די לעצטע טעג. מיר האָבן אויך 
געהאַט דעם איינדרוק, אַז די האַרמאַטן-שאָסן זענען איצטער נענטער וי 
ווען מיר זענען אַרױסגעפאָרן,. אפשר איז דאָס געווען בלוין אַן אילוזיע, 
אָבער מיר האָבן דערין געגלייבט בלב-ונפש, וייל דאָס אין געווען 
אונדזער ווונטש. 

בערך צוויי אַזײיגער איז באַפױלן געװאָרן: ,אַלעס אַרונטער". ביים 
אָנהייבן אַראָפּגײן איז געװאָרן א סומאַטאַכע, בעת וועלכער עטלעכע 
מענטשן האָבן דאָס אויסגענוצט און אָנגעהויבן אַנטלױפן אין נאָענטן 
וועלדל אַריין. די װאַך האָט געעפנט אַ פייער. דער רוב אין געפאַלן און 
איינצלנע זענען דערלאָפן ביז צום וועלדל. די שומרים האָבן זיך אַפילו 
נישט געגעבן די מי נאָכצױאָגן און זיי צוריקצוברענגען. דאָס אַלץ אין 
געווען אומפאַרשטענדלעך, אָבער פון די װאָס האָבן געװאָלט אַנטלױפן 
איז אָפּגענומען געװאָרן דער ווילן צו פּרוּוון זייער מזל, 

איידער מען האָט אונדז געהייסן אַראָפּגײן זענען עטלעכע עסיעס-לייט 
אַװעק ערגעץ װוּ און זיי האָבן געבראַכט שליטנס. ווען מיר זענען אַראָפּ- 
געגאַנגען, זענען די שליטנס שוין געווען פאַרלאָדן מיט געווער און אַמו- 
ניציע, װאָס איז אָפּגעלאָדן געװאָרן פון דעם װאַכװאַגאַן. וועגן מצב פו 
די דייטשן האָבן מיר געקאַנט לערנען פון פאַקט, אַז מען פירט איבער 
געווער און אַמוניציע מיט שליטנס, װאָס אויסגעהונגערטע העפטלינגע 
שלעפּן. און נישט בלויז דאָס: ביקסן, שווערע און לייכטערע מאַשין-געווער 
און אַנדערע װאָפן האָט מען אַרופגעלײיגט אויף די אַקסלען פון די דייטשע 
קרימינעלע און פּאָליטישע העפטלינגע, וויפל יעדערער האָט נאָר געקענט 
שלעפּן. דעם קליינעם יופּפּ האָב איך כמעט נישט געזען זינט מ'האָט אים 
משלח געווען פון דער קאָמאַנדאָ. איצטער האָב איך אים ווידער געזען אַ 
באַלאָדענעם מיט געווער און די קורצע פיס זיינע זינקען אונטער דער 
שווערער משא אין טיפן שניי. ס'האָט אויסגעוען, אַז טראָץ דעם װאָס 
ער שלעפּט קוים זיין קאַרליק-גוף מיט דער משא, איז אין דאָזיקן צוג 

נישט פאַראַן קיין גליקלעכערער פון אים. 

מיר זענען אַרױס פון דער קליינער סטאַציע און אַװעק אין דער ריכ" 
טונג, פון וועלכער מיר זענען געקומען. מיר זענען געגאַנגען ביי די 
באַזדרעלסן פריי, וי איינער האָט געװאָלט. נאָכן אָפּגײן אַ צויי קילאָי 
מעטער האָבן מיר זיך פאַרנומען אויף לינקס און אָנגעקומען אין אַ דאָרף 
שטיין. די איינװווינער, וועלכע זענען ביז צו דער מלחמה געווען פּלישע 
בירגער, האָבן נישט פאַרגעסן צוצוגעבן, אַז אין פּויליש הייסט דאָס דאַרף 
קאַמיען. אין מיטן דאָרף האָבן מיר זיך װידער פאַרנומען לינקס און 
אַרײן אין אַ ברייטן וועג, װאָס צוליבן טיפן שניי האָבן מיר נישט גע" 
װוּסט, צי ס'איז אַ שאָסײ, צי אַ זאַמדועג. די דאָרפסלײט, װאָס מיר האָבן 
געטראָפן, האָבן געזאָגט, אַז דער וועג פירט קיין ריבניק, 12 קילאַמעטער 
פון דאַנען, 

בערך אָנדערטהאַלבן קילאָמעטער פון דאָרף האָבן מיר דערזען אַ 
װאַלד. כ'ווייס נישט פון װאַנען ס'האָט זיך גענומען דער קלאַנג, אַז מען 
פירט אונדז אין דאָזיקן װאַלד אַריין כדי אונדז צו ליקווידירן. די מענטשן, 
װאָס זענען פון די לעצטע פינף טעג שטאַרק אָפּגעשװאַכט געוען, האָבן 
זיך צוזאַמענגעבראָכן. זיי האָבן זיך אַװעקגעזעצט אָדער אויסגעצויגן אין 
שניי און זיך אָפּגעזאָגט צו גיין ווייטער. די רעאַקציע פון די װאַכלײט, 
וועלכע האָבן די אָפּגעשטאַנענע געשאָסן אָן אַ װאָרענונג, האָט פאַר- 
שטאַרקט די בהלה און באַשטעטיקט דעם קלאַנג, אַז דאָס איז אונדזער 
לעצטער וועג. מיר זענען געווען אין די הינטערשטע רייען צוזאַמען מיט 
לענקערן און יוסף אָפּאַטאָווסקי, אַ שלאָסער פון קיעלץ. אויף ביידע זייטן 
וועג, װוּ מיר זענען איצט געגאַנגען, זענען געלעגן טויטע קערפּערס. די 
געשאָסענע זענען געווען נישט קיין יונגע מענטשן און ס'רוב, אויב נישט 
אַלע -- אונגאַרישע. ס'איז געווען עפּעס אַ טראַגיזם אין פאַקט, װאָס די 
ערשטע קרבנות האָבן נישט אָפּגעהאַלטן די אַנדערע. די רוצחים האָבן 
באמת קיינעם נישט געשאַנעװעט און נישט רחמנות געהאַט אויף קיינעם 
און דער גאַנצער וועג איז געווען באַלײיגט מיט נייע קרבנות. 

- אַלץ אין יענער טרויעריקער פּראָצעסיע האָט די גייערס געקאַנט 
ברענגען צו יאוש: דאָס גײן אָן אָרדענונג און דיסציפּלין, די גרויסע 
צאָל געווער און אַמוניציע װאָס איז, וי זיי האָבן געקענט מיינען, פון 
פאָרױס באַשטימט געװאָרן אונדז צו ליקווידירן און די לייכטקייט, מיט 
וועלכער מען האָט געמאָרדעט, אַ זאַך פון וועלכער מיר זענען אין די 
לעצטע חדשים אָפּגעװײינט געווען. מיר האָבן געקאָנט קומען בלויז צו איין 
אויספיר : אַזױ וי מען קאָן אונדז נישט דערווייטערן פון דער אָנקומענדי- 

קער רויטער אַרֹמײי, אין באַשלאָסן געװאָרן אונדז צו ליקוידירן אין 
נאָענטן װאַלד, 

די דיסטאַנץ צװוישן אונדז און די װאָס זענען געווען אין שפּיץ פון 
צוג איז די גאַנצע צייט געװאָקסן. אַז די ערשטע רייען זענען שוין געווען 
ביים עק װאַלד האָבן מיר זיך קוים געהאַט אַ ביסל דערווייטערט פון די 
לעצטע דאָרפסהייזער. פּלוצעם זענען מיר אויפגעציטערט געװאָרן דורך 
סעריעס שאָסן פון אַ סך געווער מיט אַ מאָל. מיר האָבן גייענדיק געקוקט 
פון װאַנען ס'קומען די שיסערייען (אָפּצושטעלן זיך האָבן מיר מורא 
געהאַט אַפּילו אויף אַ רגע) און געזען, אַז אין די ערשטע רייען איז 
געװאָרן אַ מהומה: איינע לויפן אַריין צװישן די ביימער, אַנדערע לויפן 
צוריק, ווידער אַנדערע לויפן אַרום צעשראָקענע און זוכן זיך אויסצו" 
באַהאַלטן, איצטער האָבן מיינע חברים מער נישט געספקט, אַז מי זענען 
דערגאַנגען צום סוף פון וועג. לענקער, אַ רעליגיעזער ייִד, האָט גייענדיק 
אָנגעהױבן זאָגן װידוי, קלאַפּנדיק זיך מיט דער פויסט אין האַרץ, אָפּאַ- 
טאָווסקי האָט טיף-פאַריאושט אַראָפּגעלאָזט די אויגן, ער איז װי נידע- 
ריקער געװאָרן און זיין גאַנץ וועזן איז געווען אַן אויסדרוק פון צידוק- 
הדין. דאָס האַרץ האָט מיר פאַרקלעמט קוקנדיק אויף זיי, דעריבער האָב 
איך זיי געזאָגט: ,טראָץ אַלעמען, כל זמן כ'לעב און כ'אָטעם נאָך, װועל 
איך זיך נישט מייאש זיין? -- װוּנדערנדיק זיך אַלײין אױף דעם װאָס 
כ'זאָג, ווייל אַלץ אַרום האָט אָנגעװאָרפן יאוש און בעיקר -- דאָס װאָס 
שפּילט זיך אָפּ אין װאַלד, אַ פּאָר הונדערט מעטער פון אונדז, אָבער נישט 
פון מליצה-וועגן אָדער וועמען צו טרייסטן האָב איך געזאָגט װאָס כ'האָב 
געזאָגט. ביז היינט װוּנדער איך זיך װאָס טראָץ דער בושעווענדיקער 
רציחה האָב איך דעמאָלט נישט געטראַכט וועגן טויט. ס'איז מיר אַפילו 
אַ מינוט נישט איינגעפאַלן אַז כ'גיי צום טױט. דאָס איז נישט געווען 
קיין טעמפּקײט, אַזױ ווייזט מיר אויס, נאָר א טיפער גלויבן און בטחון. 
איך האָב נישט געהאַט קיין שום פּחדיגעפיל און בין נישט אָנגעשטעקט 
געװאָרן פון דער אַלגעמײנער פּאַניק, 

דערווייל האָבן מיר זיך דערנענטערט צום װאַלד, צו דער שיסעריי, 
װאָס איז איצטער שװאַכער געװאָרן. ס'זענען פאָרגעקומען הפסקות צווישן 
סעריעס און די צאָל שיסיכלים האָט זיך אויך פאַרקלענערט. ביז מיר זענען 
צוגעקומען צום עק װאַלד האָט די שיסעריי אויפגעהערט. מיר זענען 
אָנגעקומען אויף אַ פּלאַץ װוּ פון דער רעכטער זייט און אַ פּאָר צענדליק 
מעטער ווייטער פון לינקס איז געווען װאָלד און לינקס פון וועג איז געווען 
אַ פּאַליאַנע, נאָך וועלכער ס'האָט זיך געזען די באַױרסטאַציע, װוּ מיר 

זענען ביז מיט אָנדערטהאַלבן שעה צוריק געהאַלטן געװאָרן אין די 
ואַגאָנעס. דאָ אַהער האָט אַן עס-עס-מאַן מיט פייפל צוזאַמענגערופן די 
ואַך, װאָס איז געווען צעװואָרפן אין און אַרום װאַלד. די אויפפירונג זייערע 
האָט איִנדז אַ ביסל דערשטױינט: אויף אונדז האָבן זיי כלל נישט געלייגט 
קיין אַכט. מענטשן זענען געשטאַנען אַרום און זיך צוגעקוקט װאָס זי 
טוען, איינצלנע האָבן אַפילן אָנגעהויבן צוריקגיין אין דאָרף אַרײן נישט 
ווערנדיק געשטערט דורך זיי. ס'האָט זיך אַרױסגעװיזן, אַז דער װאַך" 
קאָמענדאַנט נעמט צונויף זיינע מענטשן און גרייט זיך אונדז צו פאַרי 
לאָזן. אַ קליינע גרופע עלטערע אונגאַרישע ייִדן זענען צוגעגאַנגען צום 
קאָמענדאַנט און אים געפרעגט: ,העררן קאָמענדאַנט, װאָס איז מיט 
אונדז ?* יענער האָט זי אָפּגעפּטרט מיט אַ בלויזן מאַך מיט דער האַנט, 
װאָס האָט געהייסן ,טוט אייך װאָס איר ווילט". זיין דאָזיקע באַװעגונג 
און זיין גאַנצער אויסזען האָבן װי געזאָגט, אַז ער האָט איצטער וויכטיי 
קערע דאגות. דערווייל האָט זיך צוזאַמענגענומען די גאַנצע װאַך. דער 
קאָמענדאַנט האָט געמאַכט אַן אַפּעל אין מיליטערישער אַרדענונג, אויס- 
געציילט די מענטשן און זיך געשטעלט בראש און אַלע זענען אַװעק אין 
ריכטונג פון דער באַןדליניע, אונדז איבערגעלאָזט און אַפילו הפקר גע- 
לאָזט דעם געװוער-מאַגאַזין. כ'האָב דערזען דעם קליינעם יופּפּ, װאָס האָט 
מיט אַ פּאָר מינוט צוריק געװונקען צו די ייִדן, וועלכע זענען געקומען 
פרעגן דעם קאָמענדאַנט וועגן זייער גורל, געבנדיק זיי אָנצוהערן אַז זי 
זאָלן נישט פאַרדרייען קיין קאָפּ און גיין זייער וועג. איצט שטייט ער 
אַליין אין פאַרלעגנהייט, שלעפּט נאָך דאָס געווער און ווייסט נישט ווּהין 
צו גיין און װאָס צו טאָן, 

װאָס איז פאָרגעקומען אין די געציילטע מינוטן, וועגן וועלכע ס'דער- 
ציילט זיך דאָ, אין שטיקל װאַלד װוּ פיל האָכן געפונען זייער לעצטע רו! 
באַלד אויפן אָרט און דערנאָך דורך די יאָרן האָב איך גערעדט מיט 
צענדליקער באַטײליקטע אין יענעם געשעעניש, און געהערט פאַרשידענע 
ווערסיעס וועגן דעם, װאָס עטלעכע װעל איך דאָ אויסרעכענען. 

ערשטע ווערסיע : אין דער פּסיכאָזע, אַז אָט האַלט מען ביי אומברענ- 
גען אונדז אַלע, האָבן אַ סך אָנגעהױבן אַנטלױפן אין װאַלד אַרֹײין, פאַר די 
עסיעסילייט איז דאָס געווען אַ פולשטענדיקע איבערראַשונג און זיי האָבן 
אָנגעהױבן שיסן צו די אַנטלאָפּענע און אַ טייל זענען די אַנטלױפערס 
אַפּילו נאָכגעלאָפן אין װאַלד אַרײן, שיסנדיק אָן אויפהער, 

צווייטע ווערסיע : די ערשטע שאָסן, װאָס האָבן גורֹם געווען צו דער 
בהלה, זענען געקומען פון װאַלד. אַ גרופע פּאַרטיזאַנער, װאָס האָבן גע- 

טשאַטעװעט אין װאַלד, האָבן געעפנט אַ שיסעריי אויף די ערשטע מענטשן 
מיט די עס"עס אין שפּיץ. די װאַך האָט געענטפערט מיט פייער. די קאַ- 
צעטלער האָבן אויסגענוצט די סומאַטאָכע, אָנגעהויבן אַנטלופן און אַ סך 
זענען געפאַלן פון דער קעגנזייטיקער שיסעריי. 

דריטע ווערסיע : די שיסעריי האָט זיך אָנגעהױבן פון װאַלד, אָבער גע- 
ווען איז עס אַ גוט רעזשיסירטער פּאַרטיזאַנער-אָנפאַל פון עס-דעס-קאָמאַנ- 
דאַנט. די װאַך האָט צוריקגעשאָסן און ס'האָט זיך אַנטװיקלט ,אַ שלאַכט", 
אין וועלכן ס'זענען געפאַלן אַ סך קאַצעטלער, נאָך אַ קורצער , שלאַכט" 
איז דאָס פייער אָפּנעשטעלט געװאָרן און אַלע װאַכלײט זענען צוריקגע- 
קומען אויפן פון פאָרויס באַשטימטן פּלאַץ, 

ביי מיר האָט זיך געלייגט אויפן שׂכל די לעצטע ווערסיע. כ'האָב זי 
געהערט באַלד אויפן אָרט און אַלע סימנים האָבן עדות געזאָגט, אַז די 
איז די ריכטיקע : פון די, װאָס זענען געווען אין פייער, האָט קיינער נישט 
געזען קיין לעבעדיקן פּאַרטיזאַן און קיין געטראָפּענעם דייטש ; די , שלאַכט" 
איז געווען אַ קורצע : כ'האָב געזען די װאַכלײט צוריקקומענדיק פון דער 
,שלאַכט", בעתן אויסציילן זיך און אַװעקגײן אין מיליטערישער אָרדע- 
נונג איז נישט געווען צו דערקענען אויף זיי נישט קיין שרעק און נישט 
קיין אויפרעגונג. זיכער האָט קיינער פון זיי נישט געפעלט וייל זי 
האָבן אַלע אויסגעזען רוֹיִק און נישט-איבערראַשט פון לאָזן אונדז מיטן 
געווער און אַמוניציע. אַלץ האָט אויסגעוויזן װי צוגעגרייט און פון פאָרױיס 
רעזשיסירט. עטלעכע מינוטן נאָכן אַװעקגײן פון דער װאַך בין איך נאָך 
געבליבן שטיין אויפן אָרט און נישט געזען די פּאַרטיזאַנער זאָלן זיך אַ 
װאָרף טאָן אויפן מלחמה-רויב, װאָס איז זיי אַרײנגעפאַלן, 

כ'בין אַזױ פאַרטאָן געווען אין צוקוקן זיך װאָס ס'טוט זיך ביי דער 
װאַך, אַז כ'האָב נישט באַמערקט װאָס אַרום מיר טוט זיך. פּלוצעם בין איך 
וי געבליבן אַליין אין פעלד. די מענטשן זענען געגאַנגען אין דער ריכטונג 
צום דאָרף און בלויז איינצלנע זענען געבליבן לעבן מיר. כ'האָב געזוכט 
לענקערן און אָפּאַטאָווסקין, אָבער זיי זענען מיר פאַרלוירן געװאָרן. ביז 
היינט ווייס איך נישט װאָס מיט זיי איז געשעף 

כ'האָב אויך אָנגעהױבן צוריקגיין אין דעם זעלבן דאָרף אַריין, װאָס 
מיר זענען פרלער דורכגעגאַנגען. אַ דערדריקנדיקן איינדרוק האָבן געמאַכט 
דער וועג און מיינע ערשטע ,פרייע" מינוטן. איך האָב געשפּאַנט איבערן 
וועג, אויף וועלכן ייִדיש בלוט האָט רוט געמאַכט דעם ווייסן שניי אויף 
יעדן שריט און טריט. צענדליקער טױיטע קערפּערס זענען געלעגן אויף 
די זייטן וועג. די געפאַלענע אין װאַלד האָט קיינער נישט געציילט, מלבן- 

שים און זאַכן, װאָס די אומגליקלעכע האָבן פינף טעג געשלעפּט מיט זיך, 
האָבן זיך איצט געװאַלגערט אין מיטן וועג, צוזאַמען מיט זאַכן, וועלכע 
ס'האָבן אַװעקגעװאָרפן די װאָס זענען ווייטער געגאַנגען, כדי זיך לייכטער 
צו מאַכן. איצטער, צוריקגייענדיק, האָבן מענטשן דאָ און דאָרט זיך 
אַראָפּגעבױגן אויפצוהייבן עפּעס אַ בנד אָדער אַן אַנדערע זאַך. אויך די 
פויערים זענען אַרױס פון די שטובן און אויפגעקליבן די הפקרזאַכן 
ס'איז מיר געװאָרן טרויעריק אויף דער נשמה בעתן דאָזיקן ,פרייהייטס- 
מאַרש?. די פיס האָבן מיך געטראָגן, נישט וויסנדיק װוּהין און צו װאָס. 
כ'האָב נישט געװוּסט װאָס מיך דערװאַרט אין דער נאָענטסטער שעה און 
נישט פאַרלאַנגט קיין שום זאַך װאָס איז אַהער דערגאַנגען פון אוישוויץ. 
אָבער געפינענדיק אַן אַװעקגעװאָרפענעם גאַבאַרדין-מאַנטל האָב איך 
אים אָנגעטאָן אַנשטאָט מיין קאַצעט-מאַנטל, 


אַ גיסעלע מול 


אין דאָרף זענען שוין אויף דער הױפּטגאַס אַרומגעגאַנגען צענדליקער 
.באַפרייטע העפטלינגע". אין ערשטן הויז װוּ כ'בין אַרֹײן האָב איך גע 
טראָפן עטלעכע, װאָס זענען געזעסן, געגעסן און געטרונקען. צום שבח 
פון די דאָרפס-איינװווינער דאַרף געזאָגט װערן, אַז יענעם טאָג האָבן זי 
אונדז געגעבן עסן און טרינקען מיט אַן אָפענער האַנט, געטײילט ברויט, 
דערלאַנגט װאָס ס'איז ביי זיי געבליבן פון מיטאָג, װאַרעמע מילך אָדער 
אַנדערע הייסע געטראַנקען, קיינער האָט די הונגעריקע נישט אַרױסגעטריבן 
און זיך נישט אָפּגעזאָגט זיי צו דערלאַנגען עסן. איך אַליין האָב געגעסן 
אין עטלעכע הייזער און טייל האָבן מיר מיטגעגעבן ברויט. במשך אַ גאַנץ 
קורצער צייט האָב איך געהאַט אַ ברויט-זאַפּאַס און אין איין הוין האָב 
איך באַקומען אַ זעקעלע אויף צו האַלטן עס, 

אונדזער לאַגע איז געווען נישט קיין קלאָרע און נישט קיין זיכערע, 
אַרײנגײענדיק אין דאָרף האָב איך פון דער ווייטנס געזען אונדזער װאַכ- 
גרופּע מאַרשירנדיק אויפן שאָסײי. זיי זענען געגאַנגען אין דער ריכטונג 
פון װאַנען ס'האָבן זיך געהערט די האַרמאַטן-שאַסן. אין דאָרף האָב איך 
נישט באַגעגנט קיין פּאָליצײ אָדער זשאַנדאַרמען, אָבער טראָץ דעם האָט 
זיך פאַרשפּרײט אַ קלאַנג, אַז מען זאָל אונדז אַלעמען אױפכאַפּן און אַװעק- 
פירן ווייטער, ס'האָט זיך אָנגערוקט דער אָװונט. איך האָב איצט געזוכט 
װוּ איבערצונעכטיקן. כ'בין אַרײין אין עטלעכע הייזער בעטן אַ נאַכטאַזיל, 
אָבער מ'האָט מיר אומעטום אָפּגעזאָגט. כ'האָב זיך געווענדט צו פּוערים 
און פרויען װאָס כ'האָב געטראָפן פאַר די הייזער, אָבער קיינער האָט מיך 

נישט געװאָלט אַרייננעמען. אַ פּױער, וועמען כ'האָב געפרעגט וו כ'װואָלט 
געקאָנט איבערשלאָפץ די נאַכט, נישט דווקא אין אַ שטוב, האָט זיך פאַר- 
אינטערעסירט און מיר אויפגעקלערט, אַז אין צענטער דאַרף ועט קיינער 
מיך נישט אַרײננעמען נעכטיקן, אויס מוראָ פאַר די שכנים. ער האָט מיך 
געעצהט אַריינצוגיין אין אַ זייטיק געסל, װוּ ס'זענען פאַראַן װינציקער 
הייזער און איינס איז ווייט פון צווייטן. דאָרט װעל איך אַודאי געפינען 
װווּ איבערצונעכטיקן, כ'האָב געטאָן װי ער האָט מיר געעצהט, 

מיין מזל האָט מיר דאָס מאָל צוגעשפּילט. אין ערשטן הױז װאָס 
כ'האָב אָנגעקלאַפּט, האָט מען מיך אַרײינגעבעטן, און אויסהערנדיק מיין 
געשיכטע האָט מען מיך געהייסן בלייבן. ס'האָט זיך אַרױסגעװיזן אַז 
כ'בין אַריינגעפאַלן צו גוטע מענטשן, אַן עלטער פּאָרפאָלק פון אַ יאָר 
עטלעכע זעכציק און אַ טאָכטער מיט איר קליין יינגעלע. איר מאַן איז 
געווען אויפן פראָנט, 

דעם אָװונט אין יענעם הוֹיז װעל איך קיין מאָל נישט פאַרגעסן. נאָך 
דעם שווערן, אַכזריותדיקן און טראַגישן טאָג, האָבן די דאָזיקע פּשוטע 
מענטשן, האָראָפאַשנע דאָרפסלײיט, מיר אומגעקערט דעם גלויבן אין מענטש, 
וועלכן כ'האָב געהאַט פאַרלוירן און װאָס איז מיר נייטיק געווען אױף די 
שווערע טעג, װאָס האָבן מיך נאָך דערװאַרט, 

דער שמוץ, װאָס האָט זיך אָנגעקליבן אויף מיר אין די פינף װאַנדער- 
טעג, האָט די דאָזיקע גוטע מענטשן אַפּנים געשראָקן און געעקלט. מ'האָט 
צוגעגרייט הייס װאַסער אין אַ גרויסן טאָפּ, פון סאָרט טעפּ, אין וועלכע 
מ'קאַכט עסן פאַר בהמות אין די פּוילישע דערפער, און אַרײנגעבראַכט 
אַ גרויסע באַליע. נאָך דעם וי כ'האָב זיך אַרומגעװאַשן, האָט מען מיר 
דערלאַנגט אַ ריין העמד. נאָך דער ,װאַנע" האָט דער באַלעבאָס מיר 
אָפּראַזירט מיין נײינטאָגיקע באָרד. כ'האָב זיך דערפילט וי אַ ניייגעבויי 
רענער, דאָס ווונדערלעכע געפיל איז וייזט אויס, געווען קענטיק אויף 
מיר און זיך אָפּנעשפּיגלט אין די אויגן פון די הויזמענטשן. מען האָט מיך 
פאַרבעטן צום נאַכטעסן און מיך אויסגעפרעגט וועגן לעבן אין לאַגער 
און וועגן מיינע איבערלעבענישן אין די לעצטע טעג. איך האָב ועגן 
אַלץ דערציילט, ביז צום קריג האָט דאָס דאָרף אָנגעהערט צו פּױלן און 
די מענטשן, װוי אין גאַנצן פּוױלישן שלעזיע, האָבן דאָ גערעדט פּוליש 
און דייטש. זייער פּויליש איז געווען אַ ספּעציפיש-אָרטיקער דיאַלעקט, 
אַ געמיש פון אַ פאַרגרייזטן פּויליש מיט אַ סך דייטשע איסדריקן פּאַ- 
לאַקן האָבן דאָס גערופן ,שלעזישער סלענג". מיר האָבן גערעדט פּױליש 
און מיינע גאַסטגעבערס האָבן מיר אויך דערציילט וועגן זייערע צרות, 

ווייל מיטן צונעמען דעם איידעם צום מיליטער, זענען זיי געבליבן 
אָן הילף, 

מיר האָבן געשמועסט אַ לאַנגע צייט, ביז ס'איז געקומען די צייט פון 
שלאָפן גיין, די אַלטע לייט האָבן זיך שטאַרק פאַרענטפערט װאָס זי 
קאָנען נישט לאָזן מיך איבערנעכטיקן אין שטוב. זיי האָבן מורא מזאָל 
ביי נאַכט נישט זוכן די אַנטלאָפענע פון טראַנספּאָרט, וי מ'האָט אונדז 
גערופן. זיי האָבן פאָרגעשלאָגן, כ'זאָל שלאָפֿן אויפן שטאַל-בוידעם. כ'האָב 
עס מיט דאַנק אָנגענומען. דאָ האָט זיך אַריינגעמישט די טאָכטער, וועלכע 
האָט ביז איצט זיך כמעט וי נישט אָנגערופן זיך. רעדנדיק דייטש האָט 
זי פאָרגעשלאָגן מיך צו לאָזן נעכטיקן אין שטוב. איר רעדן, אירע בליקן 
און די גאַנצע אויפפירונג האָבן פאַרראָטן אירע געפילן. אַזױ וי כ'בין 
נישט געווען קיין שותף צו די געפילן אירע האָב איך גערן אָנגענומען 
דעם פאָרשלאָג פון די אַלטע. די באַלעבאָסטע האָט מיך באַגלײט אין שטאַל 
אַרײין, מיר געעצהט וי אַזױ זיך אײינצואָרדנען אויפן געלעגער און נאָך 
דעם וי כ'בין אַרױף אויפן בוידעם האָט זי צוגענומען די לייטער, דער" 
מיט האָט זיך געענדיקט דער מאָנטיק, 22סטער יאַנואַר, דער פינפטעף 
טאָג נאָך אוישוויץ, 

כ'האָב אױיסגעטאָן די שיך און זיך פאַרגראָבן אין שמעקנדיקן היי, אָבער 
טראָץ דער מידקייט האָב איך נישט געקאָנט איינשלאָפן. כ'האָב דורכגע- 
טראַכט דעם איבערגעלעבטן טאָג, דער לענגסטער טאָג אין די פינף און 
זעכציק מלחמה"חדשים. די לעצטע שעהען פון דאָזיקן אָװונט זענען געווען 
וי אַ זיסער חלום נאָך אַ קאָשמאַר-טאָג. ס'האָט געפּײניקט דער געדאַנק 
,װאָס װעט ברענגען דער מאָרגן"? בין איך שוין געהאָלפן 1 איז די געפאַר 
שוין פאַרביי ? לויט דער אַטמאָספער אין דאָרף, דער פאָרזיכטיקייט, מיט 
וועלכער ס'האָבן זיך אויפגעפירט די דאָרפס-איינוווינערס -- טראָץ דער 
אַלגעמײנער סימפּאַטיע און דעם אַרױסגעװיזענעם גוטן ווילן -- האָט דאָס 
האַרץ מיר פאָרגעזאָגט שווערע טעג. די האַרמאַטן, וועלכע מען האָט איצט 
געהערט זייער נאָענט, האָבן אַ כיסל געטרייסט, אָבער , ביז ס'וועט קומען 
די נחמה"... באמת, נישט ווײיניק האָבן אין די נאָענטסטע שעהען און 
טעג אויסגעהויכט די נשמה און נישט דערלעבט די נחמה. 

די מידקייט האָט מיך גובר געווען און כ'בין איינגעשלאָפן אויף 
אַ קורצער צייט, די רעשט נאַכט בין איך געלעגן אין האַלבן דרעמל, פּלו- 
צעם האָבן שטילע טריט און עפּעס אַ מאָדנע באַװעגונג אין שטאַל מיך 
איבערגעשראָקן, מיינע אַלע חושים זענען אָנגעשפּאַנט געװאָרן. איינס- 
צוויי האָט מען אַװעקגעשטעלט דעם לייטער און ס'איז װער אַרױפגע- 

גאַנגען, כ'האָב דערהערט אַ שטיל שעפּטשען און דערקענט דער באַלע- 
באָסטעס קול, װאָס האָט מיך געבעטן וי ווייט מעגלעך שטיל אַראָפּצוגײן 
אין שטוב אַריין, זי האָט דערציילט וועגן רעוויזיעס ביי די שכנים און 
וועגן מענטשן וי איך װאָס מען האָט פון דאָרט אַרױסגענומען זי האָט 
געװאַרט ביז כ'בין אַראָפּגעגאַנגען און צוזאַמען זענען מיר אַריין אין 
שטוב, װי ס'האָט אויף מיר שוין געװאַרט אַ געקאָכט מאָלצייט. ווייזט 
אויפ, אַז פון מורא איז די דאָזיקע גוֹטע פרוי אַ גאַנצע נאַכט נישט גע- 
שלאָפן. דער זייגער איז געווען נאָענט צו פיר. זי האָט מיך געבעטן כ'זאָל 
עסן אַ סך און אַרױסגײן פון שטוב. די פרוי האָט דערציילט, אַז לוט וי 
די פּאָליציאַנטן און זשאַנדאַרמען האָבן געזאָגט, װעט די צוזאַמענגענו- 
מענע מענטשן נישט געשען קיין שלעכטס, נאָר מען װעט זיי אַװעקשיקן 
ווייטער. זי האָט מיך באַזאָרגט מיט נאָך ברויט און אַנדערע זאַכן אין 
וועג אַרײין און געעצהט, אַז כ'זאָל אַרױסגײן מיטן וועג װאָס פירט קיין 
גלייוויץ. נאָכן אָפּגײן אַ דריי קילאָמעטער מיטן הױפּטשליאַך זאָל איך 
זיך פאַרנעמען אין א דאָרף אַריין לינקס פון שאָסײ, װאָס איז אַ זייטיקער 
אָפּגעזונדערטער ישוב. זי האָפּט אַז דאָרט װעט מען מיך לאָזן בלייבן 
װאָס ס'זאָל נישט געשען, האָט זי געבעטן, נישט אויסצוגעבן װוּ כ'האָב 
גענעכטיקט, אויב כ'וועל אַרײנפאַלן, כ'האָב זיך מיט זיי געזעגנט און 
אויסגעדריקט די האָפענונג, אַז אין גיכן װעלן מיר זיך זען ביי בעסערע 
אומשטענדן. זיי האָבן מיר מיטגעגעבן װאַרעמע ברכות כ'זאָל מצליח זיין, 

דעם צענטער פונעם דאָרף בין איך אַדורכגעגאַנגען נישט טרעפנדיק 
קיין לעבעדיקן מענטש. כ'האָב זיך פאַרנומען לינקס, צום הױיפּטשאָסײ. 
אויך דאָ האָב איך נישט אָנגעטראָפּן קיינעם. כ'בין דערגאַנגען ביז צום 
עק דאָרף, אַ פּאָר הונדערט מעטער פון צענטער. אין לעצטן הז לינקס 
האָב איך באַמערקט אַז פון קוימען גייט אַרױס אַ רויך און כ'האָב אָנגע- 
קלאַפּט אין דער טיר, אַ יונגע פרוי האָט מיך אַרײנגעלאָזט אין שטוב. 
זי איז פאַרנומען געווען מיט צוגרייטן פרישטיק פאַר די שלאָפנדיקע 
בנידבית. הערנדיק ווער איך בין האָט זי מיך געבעטן עסן. נישט געקוקט 
װאָס מיט אַ האַלבער שעה צוריק האָב אֹיך געגעסן צו דער זעט, האָב 
איך ווידער געגעסן, און נישט װינציק. אין די לעצטע שעהען פון פאָריקן 
טאָג און אין די קומענדיקע טעג און װאָכן, האָב איך זיך געװונדערט, 
וויפל כ'בין פעלק געווען אויפצועסן. 

ווען כ'בין אַרױס אין דרויסן האָט דער הימל אָנגעהױבן גראָ ווערן. 
רעכטס פון שאָסײ זענען געווען נאָך עטלעכע הייזער און ווייטער אַ פּאַר 
הונדערט מעטער איז געוען אַ פרייער שטח. רעכטס פון שאָסײי -- 

אַ װאַלד. כ'האָב באַװיזן אָפּצוגײן אַ פּאָר הונדערט מעטער לעבן װאַלד, 
האָב איך געזען איינעם אויף אַ ראָװער מיר אַנטקעגנקומען. אין אויפי 
גייענדיקן טאָגליכט האָב איך אויף אים דערקענט דעם זשאַנדאַרם-מונדיר, 
אַראָפּצוגײן אין װאַלד אַריין איז שוין געווען שפּעט. כ'האָב זיך דערי 
שראָקן. צוקומענדיק צו מיר האָט ער מיך פאַרהאַלטן אוֹן אָנגעהױבן אויס- 
פאָרשן. כ'האָב באַשלאָסן צו זאָגן דעם אמת, ס'האָט דאָך נישט קיין זינען 
צו זאָגן ליגנט. ער האָט געבעטן מיינע פּאַפּירֹן, האָט אויפגעהויבן מיין 
מאַנטליפּאָלע און געזען די געשטרייפטע בגדים. כ'האָב אים געזאַגט, אַז 
כ'בין איינער פון העפטלינגע-טראַנספּאָרט, װאָס איז נעכטן באַפּרײיט גע" 
װאָרן אין נאָענטן דאָרף, און אַזױ װי כ'בין געקומען פון גלייוויץ גיי איך 
,צוריק אין מיין לאַגער אַרײין", װוּ כ'וועל אַװדאי שרעפן אַ סך אַזעלכע 
וי איך און די מאַכט װעט באַשטימען װאָס מיט' אונדז צוֹ טאָן. ער האָט 
געענטפערט, אַז מען האָט אונדז נישט באַפּרײט, נאָר מיר האָבן זיך צע- 
בונטעוועט און אַנטלאָפן, כ'האָב דערפון פאַרשטאַנען, אַז ,דאָס אַנטלופן? 
איז באַװוּסט אין דער גאַנצער סביבה און אַז די װאַך, װאָס האָט זיך 
אָפּגעטראָגן, האָט פאַרשפּרײט אַ קלאַנג וועגן אַ בונט און צעלויפן זיך פון 
די העפטלינגע. ער האָט מיר געזאָגט, אַז אַ סך פון די אַנטלאָפּענע האָט 
מען שוין צוזאַמענגענומען, זיי װאַרטן אויף טראַנספּאָרט און ער װעט 
מיך אָנשליסן צום דאָזיקן טראַנספּאָרט. כ'האָב אים געענטפערט, אַז דאָס 
וויל איך טאַקע -- זיין צוזאַמען מיט מיינע חברים. 

דער זשאַנדאַרם איז אַרױף אויפן ראָװער און מיך געהייסן אים נאָכ- 
גיין, ער איז געפאָרן פּאַמעלעך און יעדע מינוט אויסגעדרייט דעם קאָפּ, 
איך בין אים נאָכגעגאַנגען. ביסלעכווייז איז דער דיסטאַנץ צוישן אונדז 
געװאַקסן, אָבער ער האָט נישט אויפגעהערט קוקן הינטערויילעכץ. ער 
האָט זיך פון מיר דערווייטערט און פאַרן אַרײנפאָרן אין דאָרף-צענטער, 
ביים פאַרקערווען אין דער ריכטונג פון װאַנען איך בין בערך מיט אַ שעה 
צוריק געקומען, האָט דער זשאַנדאַר נאָך אַ מאָל אויסגעדרייט דעם קאָפּ, 
פאַרנומען זיך אויף רעכטס און פאַרשװוּנדן מיר פון די אויגן. כ'בין נאַך 
געווען ביים וואַלד. די געדיכטע סאָסנעביימער האָבן מיך געצויגן זינט 
כ'האָב זיך אָנגעטראָפן מיטן זשאַנדאַרם. איצט האָט מיך דער װאַלד נאָך 
מער גערייצט. די פאַרברענגטע שעהען אָן דער אויפזיכט פון עס-עס זענען 
מיר געווען זייער טייער. כ'האָב באַשלאָסן נישט צו פאַרבייטן מיין פריי- 
הייט אויפן אַרעסט אין אַ צווייטן לאַגער, אויב נישט אוֹיף אַ סך ער- 
גערס. כ'האָב נאָך געשפּאַנט אַ פּאָר טריט אין ריכטונג צום דאָרף, דאַן 
אַ שפּרונג געטאָן צװוישן די סאָסנעס און מיטן גאַנצן כוח געלאָפן אין 


25 


דער װאַלדיגעדיכטעניש אַריין. כ'בין גרייט געווען אויף אַלץ, אַבי נישט 
צוריקצוגיין צום טראַנספּאָרט. כ'בין געלאָפן וויפל כ'האָב געהאַט אָטעם, 
און כסדר זיך אומגעקוקט, צי מען יאָגט. מיך נישט. וען כ'בין געווען 
שוין גענוג ווייט פון שאָסײ האָב איך אָנגעהױבן גיין א ביסל פּאַמע- 
לעכער. איך האָב געשפּאַנט גלייך פאַר זיך נישט וויסנדיק װוּהין און װאָס 
כ'וועל טאָן אין די נאָענטסטע מינוטן. אייגנטלעך, האָב איך גאָרנישט 
נישט ריזיקירט. כ'האָב זיך פאַרלאָזט אויפן גורל, װאָס האָט מיך ביז איצט 
נישט פאַרראָטן, 

פּלוצעם האָב איך דערזען װי אַ מענטש קומט מיר אַנטקעגן. כ'האָב זיך 
דערשראָקן אָבער כ'בין געגאַנגען ווייטער. טרעפנדיק זיך נאָענט האָכ איך 
אים באַגריסט. ער האָט זיך פאַרהאַלטן, מיך געפרעגט ווער כ'בין, נישט 
איבערראַשט געװאָרן און געזאָגט, אַז דער ענין איז אים באַקאַנט. דער 
מענטש איז געווען אין עלטער פון לערך פערציק יאָר, הױיכװוּקסיק און 
אָנגעטאָן נישט וי אַ פּוער. כ'האָב אים געפרעגט װוּהין זיך צו ווענדן, 
ער האָט מיר געעצהט צו גיין גלייך פאָרויס ביז כװועל אַרוסקומען פון 
װאַלד. ווען כ'וועל זיין נאָכן װאַלד װעל איך אַ פּאַר הונדערט מעטער פאַר 
זיך זען אַ פעלדשייער, אין וועלכן כ'וועל זיך קאָנען באַהאַלטן אין שטרוי, 
לוֹיט זיינע רייד געפינען זיך שוין דאָרט עטלעכע מענטשן ,פון אייער 
סאָרט?. אַזױ רעדנדיק האָט ער מיר געגעבן עטלעכע עצות: אויב כװועל 
אַרײינגײן אין וועלכן הויז אין דאָרף, זאָל איך פריער קוקן, צי אויפן דאַך 
איז נישטאָ קיין ראַדיאָאַנטענע. דאָס איז אַ סימן פון אַ דעקלאַרירטן 
דייטש אין דאָזיקן געביט, װאָס האָט געהערט צו פּױלן, אַזאַ איינער איז 
געפערלעך, ער אַלין איז אַ פּוילישער פּאַטריאָט, װאָס װאַרט אומגעדולדיק 
אויף דער רוסישער אַרמײ, וועלכע װעט אָנקומען, אין דעם איז ער זיכער, 
אין אַ טאָגיצװײ אַרום. ער האָט מיך אויך געװאָרנט נישט אַרײנצוגײין צום 
וואַלדוועכטער. דער דאָזיקער שומר האָט שוין עװאַקויַרט די פאַמיליע און 
אַלײין נאָך געבליבן אויפן פּאָסטן. ער איז מוראדיק געפערלעך. און בעיקר 
האָט ער מיך געװאָרנט נישט צו קומען צווישן מענטשן װאָס כ'קען נישט, 
אויב כ'וועל נאָר אויסהאַלטן אין שייער אַ צויי-דריי טעג. כ'האָב אים 
געדאַנקט פאַר זיינע אָנווייזונגען און מיר האָבן זיך פריינדלעך געזעגנט. 

כ'האָב געהאַט דעם איינדרוק, אַז דער מענטש רעדט אױפריכטיק, 
כ'בין כמעט זיכער געווען אַז כ'האָב פאַר זיך איינעם, װאָס אין פאַרבונדן 
מיט אַן אונטערערדישער אָרגאַניזאַציע. אוב ס'איז ריכטיק װאָס ער 
דערציילט וועגן שייער, איז עס דער װאָס האָט די מענטשן אַהינגעברענגט 
און ער קומט איצטער צוריק פוֹן אַ באַזוך ביי זיי. כ'האָב אוֹיך געגלייבט, 

אַז ער האָט זיכערע ידיעות וועגן פראָנט און זיינע װוערטער ועגן אָי 
קומען פון די רוסן זענען נישט בלויז זיינס א השערה. כ'בין געגאַנגען 
גלייך פאָרויס. נאָכן אַרויסקומען פון װאַלד איז פאַר מיר געלעגן אַ שביי- 
באַדעקט פעלד און אויפן האָריזאַנט האָב איך געזען דעם שייער. לינקס 
פון מיר האָט זיך דער װאַלד געצויגן ווייטער. אַ פּאָר צענדליק מעטער 
פאַרן שייער בין איך אַריבערגעגאַנגען אַ באַנליניע און אַנגעקומען 
צום ציל, 

דאָס איז געווען א באַדעקטער שייער. איין העלפט פון אים איז געווען 
פול מיט שטרוי, כ'האָב זיך אַרומגעקוקט און אַ ביסל געספקט וועגן דער 
זיכערקייט פון דאָזיקן פּלאַץ. דער פרישער שניי אין פעלד האָט געויזן 
די שפּורן װאָס האָבן געפירט ביז צו דער באַנליניע. די דאָזיקע שפּורן 
קאָנען פאַרראָטן. באין ברירה בין איך אַרײנגעקראָכן אויף דער שטרױי 
סטערטע. כ'האָב דאָרט אָנגעטראָפן איינעם װאָס כ'האָב נישט געװווסט וי 
ער הייסט, אָבער כ'חאָב אים גוט געקענט פון בונאַילאַגער. ער האָט מיך 
נישט דערקענט. מעגלעך אַז צוליב דעם ציווילן מאַנטל מיינעם, און ער 
האָט זיך פון מיר אָפּגעקערט. כ'האָב זיך אומגעקערט און געזוכט די 
אַנדערע באַהאַלטענע. נאָענט פון צווייטן עק שייער האָב איך באמערקט 
אין שטרוי א גרויס לאָך. איך האָב זיך אַרײינגעגליטשט אַחין און אַ"וים- 
געפאַלן אויף מענטשן 

דריי זענען דאָרט געווען, און זייער ערשטע רעאַקציע אין געװען -- 
דערשטוינונג און מורא. אַז כ'האָב געזאָגט, אַז כ'בין איינער וי זיי און 
וויל זיך דאָ אױיסבאַהאַלטן, איז די שרעק פאַרװאַנדלט געװאָרן אין א כעס, 
זיי האָבן געװאָלט מיך אַרױסטרײבן מיט דער טענה, אַז דער פּלאַץ איז 
אַן ענגער און קאָן סטייען בלויז פאַר דריי. דער פּלאַץ אין באמת 
געווען זייער אַן ענגער. אַלע דריי זענען געזעסן איינגעקורטשעט מיט 
די קניִען ביי דער גאָמבע, אָדער געלעגן האַלטנדיק די פיס איינער אויפן 
צווייטן. אַז כ'האָב זיי נישט געהאָרכט און געזאָגט, אַז אוב מיר װעלן 
זיך נישט אײנאַרדענען צזאַמען, װעל איך מיר שפּעטער אײנאַרדענען 
אַ באַהעלטעניש פאַר זיך, האָבן זיי מסכים געווען מיך צײיטװוייליק איבער- 
לאָזן. מיר האָבן קעגנזייטיק זיך פאָרגעשטעלט נישט זעענדיק איינער דעם 
אַנדערן. צו מיין איבערראַשונג זענען עס געווען אַ רוסישער אוקראַלנער 
פון קיעוו װאָלאָדיאַ, און צוויי פּאָליאַקן, איינער פון קראַקע און דער 
צווייטער פון טאַרנאָבזשעג, אין גאַליציע. לוט זייערע ריד געפינען זי 
זיך דאָ פון נעכטן און זיי האָבן נישט געגעסן און נישט געטרונקען נאָך 
דער מהומה אין װאַלד, 

מיר זענען געלעגן איינגעקורטשעט און זיך דערציילט שעפּטשענדיק 
וועגן נעכטיקן טאָג. ס'רוב צייט האָבן מיר געשוויגן. צייטנווייז האָבן מיר 
געהערט טריט אין שטרוי, איבערגעשראָקן זיך, אָבער ס'איז גאַרנישט 
געשען. דער טאָג איז אַדורך אָן שטערונגען | 

פאַרנאַכטצו האָבן מיינע , חברים" זיך אָנגעהױבן באַקלאָגן איף 
דאָרשט. שוין כמעט אַ װאָך צייט, פון פאָריקן מיטװאָך אָװונט, האָבן זיי 
נישט געטרונקען קיין טראָפּן װאַסער. כ'האָב זיך פרייוויליק געמאָלדן 
אַרױסצוגײין זוכן װאַסער מיטן באַדינג, אַז איינער פון די דריי זאָל מיט- 
גיין. איינער האָט טאַקע מסכים געווען און מיר זענען אַרױס. דער אָװנט 
איז געווען אַ פינצטערער, אֶן אַ לבנה. כ'האָב זיך פאַרלאָזט אויף מיין 
אָריענטאַציע-חוש. איך בין אַװעק מיטן זעלבן וועג, מיט וועלכן כיבין 
אַהערגעקומען. מיר זענען אַריבער די באַנליניע, אַדורכגעהאַקט דאָס 
פעלד און אויך אין װאַלד האָב איך זיך באַמיט צו גיין אין אַ גלייכער 
ליניע. מיין באַגלײטער איז געגאַנגען הינטער מיר. מיר זענען אַרױסגע- 
קומען צום שאָסײי און דאָרט זענען מיר געגאַנגען אין שאָטן פוֹן די 
ביימער. מיר זענען אָן שטערונגען אָנגעקומען צו די ערשטע הייזער פון 
לינקס. כ'האָב דורכגעקוקט די הייזער לוט די אָנוייזונגען פון פריינד, 
װאָס כ'האָב אין דער פרי באַגעגנט. ביי איין הויז האָב איך געזאָגט מיין 
באַגלײיטער, ער זאָל בלייבן װאַרטן אין דרויסן און אוב אַלץ ועט זיין 
אין אָרדענונג װועל איך אים אַריינרופן, אויב כוועל אים נישט רופן, 
איז אַ סימן אַז ס'איז נישט אין אָרדענונג. כ'האָב געעפנט די פוֹרטקע, 
אַרײנגעגאַנגען און אָנגעקלאַפּט אין טיר. הערנדיק ,אַרײין" בין איך אַרײנ" 
געגאַנגען און געבליבן וי פאַרשטיינערט, 

כ'בין אַריינגעקומען אין אַ ברווחדיקן קיכצימער. אין ווינקל איז גע- 
שטאַנען אַ גרויסער ראַדיאָ. אַחוץ די בעלייבתים אין דאָ געװען מיין 
באַקאַנטער פון דער פרי, װאָס האָט, ווייזט אויס, זיך געקליבן אַועקצוגיין, 
כ'האָב אויף אים באַמערקט אַ בולטן אימרן. אויף אַ גרויסן טיש זענען 
געשטאַנען שיריים פון אַ פעטער סעודה: װוּרשט, גערױיכערט און גע" 
קאָכט פלייש, פאַרשידענע דעליקאַטעסן, ליידיקע בראָנפן-פלאַשן און 
איינע, נישט אינגאַנצן קיין ליידיקע. אויפן באַלעבאָס האָבן זיך אָנגעזען, 
אַז ער האָט גוט אויסגעטרונקען. ער אין געשטאַנען אין מיטן צימער 
און לעבהאַפט גערעדט מיט מיין באַקאַנטן. אומגעפרעגט האָב איך געזאָגט 
ווער איך בין און געבעטן עפּעס עסן, ווייל שוין אַ פּאָר טעג וי כ'האָב 
נישט געגעסן. דעם צווייטן אין דרויסן האָב איך, פאַרשטענדלעך, נישט 
דערמאַנט. דער באַלעבאָס, אַ פעסטער, אַ נידעריקער, מיט אַ פאַררויטלט 

פּנים פון פרעסן און זויפן, האָט מיך אויפגענומען מיט אַ פריילעכע שטי- 
מונג, וי געוויינטלעך אַ שיכור. ער האָט אָנגעהױבן מיט א לאנגען מאָנאָי 
לאָג פון בערך אַזאַ אינהאַלט: ,מיר ווייסן גוט ווער דו ביסט און װער 
ס'זענען דיינע חברים. נעכטן און היינט האָבן מיר געהאַט די געלעגנהייט 
צו זען עטלעכע פון אייך און די פּאָליצײ זוכט אייך נאָך". כוועל נישט 
פַּרוּוון שילדערן די שטימונג מיינע. כ'האָב פאַרשטאַנען אַז כ'בין אַרײנ- 
געפאַלן דירעקט אין גיהנום אַדײן. ,במשך דעם טאָן" -- האָט דער 
באַלעבאָס פאָרגעזעצט -- ,האָבן די מאַכטאָרגאַנען געכאַפּט עטלעכע 
צענדליק אַנטלאָפּענע, זיי צוזאַמענגענומען אין װאַלדיוועכטערס הויף אַריין 
און זיי דאָרט ליקווידירט, מיין פליכט איז צו טאָן מיט דיר דאָס זעלבע.. 
אָבער דו האָסט מול, אַׂ מאָל זענען מיר אַלע געוען גוטע פּאָליאַקן 
איצט בין איך אַן איבערגעגעבענער דייטש, אָבער... דאָס װעט מיר נישט 
שטערן מאָרגן-איבערמאָרגן ווערן אַ טרייער קאָמוניסט און דעריבער װעל 
איך דיר נישט טאָן קיין שלעכטס. האָסט מזל, װאָס ס'איז ביי אונדז אויפן 
טיש נאָך געבליבן צו עסן און צו טרינקען, דעריבער -- עס און טרינק? 
דאָ האָט ער זיך געווענדט צו דער פרוי, װאָס האָט אַראָפּגערױמט פון 
טיש און געזאָגט: ,גיס אָן אַן אָרנטלעך גלעזל, דער איז דורשטיק און 
געפרוירן און נייטיקט זיך אין אַ ביסל משקה". די פרוי האָט מיר אַנגע- 
גאָסן װוּדקע אין אַ גלאָז אריין אין ער האָט מיט עקשנות פון אַ שיכור 
געפאָדערט, אַז זי זאָל מיר אָנגיסן נאָך. כ'האָב מורא געהאַט צו זאָגן 
אַ װאָרט אַנטקעגן, נישט קאַליע צו מאַכן דעם באַלעבאָס גוטע שטימונג. 
כ'האָב דעם בראָנפן אויסגעטרונקען וי אַן ערודיט און פאַרביסן מיט אַן 
אָרנטלעך שטיק פלייש, װאָס מען האָט מיר דערלאַנגט. 

אין צווישנצייט איז מיין באַקאַנטער געקומען צו זיך פון דערשטוינונג 
און פּחד און זיך ווייזט אויס באַרויַקט מיט דער שטימונגסיענדערונג פון 
זיין שכן און פריינד. ווען דער באַלעבאָס האָט גערעדט, האָט ער זיך 
נישט אַריינגעמישט, אָבער אַז ער האָט געהייסן אָנגיסן צום צווייטן און 
דריטן מאָל און איך האָב נישט געװאָגט אָפּצוזאָגן, האָט ער געבעטן זיין 
פריינד מיך נישט צווינגען צו טרינקען, ווייל מיין מאָגן איז ליידיק און 
צו פיל טרינקען קאָן מיר שאַטן. דער באַלעבאָס האָט אָנגענומען זיין 
עצה, צו געבן מיר װאָס זיי זענען גרײט צו געבן און לאָזן מיך גיין 
כ'האָב געװואַרט ביז מען װעט פאַר מיר צוגרייטן אין וועג אַריין און 
דערווייל באַמערקט דעם אָפענעם פאַרדרוס פון מיין באַקאַנטן, יעדעס מאָל 
װאָס אונדזערע בליקן האָבן זיך צוזאַמענגעטראָפּן. נאָך דעם װוי מען האָט 
מיר דערלויבט אַװעקצוגײן האָט מיין פריינד זיך אָנגעמאָלדן מיר צו 

יש 


ווייזן דעם וועג. אַרוסקומענדיק פון הויז האָט ער מיר געמאַכט אַ פאָרי 
װוּרף. כ'האָב דערציילט וועגן מיינע דאָרשטיקע חברים און צו װאָס 
כ'האָב זיך געלאָזט אין וועג אַרײן, ער האָט געלויבט מיין התנחגות אין 
הויז, װאָס כ'האָב זיך געמאַכט אים נישט קענענדיק און נישט דערמאָנט 
מיין חבר אין דרויסן, מיר זענען צוגעקומען צו מיין באַגלײיטער, װאָס 
האָט אַ פאַרדאגהטער' געװאַרט אויף מיין אַרוסקומען. ער האָט דערציילט 
אַז ער האָט שוין געטראַכט זיך אָפּצוטראָגן, אָבער לסוף האָט ער זיך 
באַהאַלטן אין דער פינצטער, אַ נייגעריקער וי אַזױ דער ענין װעט זיך 
ענדיקן. 

מיין באַקאַנטער האָט אונדז באַגלײט אַ שטיקל וועג און געעצהט 
װוּהין זיך צו ווענדן, כדי צו באַקומען אַ טרונק פאַר אונדזערע חברים. 
דער עיקר דאַרפן מיר זיך אָפּטראָגן פון דאָזיקן מסוכנדיקן פּלאַץ. 

אין װאַלד האָבן מיר זיך געפילט זיכערער. מיר האָבן זיך געזעגנט 
מיט אונדזער באַגלײיטער ביי די לעצטע הייזער פון דאָרף. מיר זענען 
געגאַנגען אין שניי שטאַרק פאָרזיכטיק און זיך פאַרנומען אויפן װעג 
װאָס אונדזער פריינד האָט אָנגעװיזן. מיר האָבן נישט דורכגעהאַקט דעם 
װאַלד פון שאָסײ גלייך צו אונדזער באַהעלטעניש, נאָר געגאַנגען פּאַראַי 
לעל צום שאָסײ, פאַרנעמענדיק זיך אַ ביסל רעכטס. ביים אַרױסגײן פון 
װאַלד האָבן מיר דערזען אַ גרופּע הייזער, פון װאַנען די הינט זענען אַרױס 
אין אַ געבילעריי. מיר זענען צוגעקומען צו אַ הױז אָבער דער אַרײני 
גאַנג איז געווען פאַרמאַכט. מיר האָבן אָנגעקלאַפּט. א טיר האָט זיך גע" 
עפנט און א פרויעןדשטים האָט געפרעגט װער מיר זענען און װאָס מיר 
פאַרלאַנגען. מיר האָבן געענטפערט. אין אַ ווייל אַרום איז צו אונדז אַרױס- 
געקומען אַ מאַן און נאָך אַ מאָל געפרעגט דאָס זעלבע. מיר האָבן געזאָגט 
ווער מיר זענען און געבעטן א הייסן טרונק. דער מאַן האָט זיך אַ רגע 
געקווענקלט און אונדז אַרײנגעלאָזט אינעװייניק. דאָס הויז איז געװען 
גרויס און פאַרמעגלעך. די בנייבית -- עלטערן, טעכטער, אָדער שנורן, 
מיט קינדער -- זענען געקומען אָנקוקן די פאַרשפּעטיקטע געסט. נאַכן 
אויסהערן אונדזער געשיכטע האָט מען גענומען צוגרייטן דעם ,טרונק" 
פאַר אונזערטוועגן. דערווייל האָט מען צום טיש דערלאַנגט ברויט, מאַר- 
מעלאַד, פּוטער אָדער מאַרגאַרין און באַלד געברענגט הייסע מילך. ס'האָט 
זיך אַרום אונדז געשאַפן אַ באַזונדערע אַטמאָספער. די בנייבית האָבן 
אונדז אונטערגעטריבן צו עסן און טרינקען און זיך נישט שעמען. מיר 
האָבֿן זיי , צוליב געטאָן* און זעענדיק די װאַרעמע באַציונג האָבן מיר 
זיך אָנגענומען מיט מוט, דערציילט אַז נאָך צוויי געפרוירענע חברים 

װאַרטן אויף אונדז אין װאַלד און געבעטן אַ טרונק אויך פאַר זיי. מיר 
זענען פון דאָרט אַרױס געגעסענע און געטרונקענע, טראָגנדיק מיט זיך 
עסן אוף אַ הייסן טרונק, װאָס די דאָזיקע גוטע מענטשן האָבן אונדז 
געגעבן, צוזאַמען מיטן געשיר, פאַר אונדזערע חברים. ס'איז אונדז 
געלונגען בעסער וי מיר האָבן גערעכנט. 


פֿאַר דעס װואָס איך האָב זיך געשראָקן 


דאָס, פאַר וועלכן כ'האָב זיך געשראָקן איז פּלוצעם געשען. די פאַר- 
מיטאָגישעהען זענען אַדורך פולשטענדיק רויַק, און אויך דאָס אַרומקריכן 
אין שטרוי, װאָס האָט זיך נעכטן געהערט, איז היינט שטיל געװאָרן. פון 
צייט צו צייט האָט זיך געהערט דאָס קלאַפּן פון רעדער פון אַ דורכ" 
פאָרנדיקן צוג און די האַרמאַטן-שאָסן האָבן זיך געהערט וי גאָר נאָענט. 
נאָך אונדזער נעכטיקן דערפאָלג האָבן מיר דערװאַרט דעם הינטיקן 
אָװונט, צוריקצוטראָגן די כלים װאָס מען האָט אונדז נעכטן געגעבֿן און 
אפשר ווידער עפּעס באַקומען. מיר זענען געלעגן, געקניט, געטיישט די 
פּאָזיציעס וי מיר האָבן נאָר געקענט -- און געװאַרט, 

ס'איז געווען לערך דריי אַ זייגער וי מיר האָבן געהערט א װאָגן 
צופאָרן צום שייער און קולות װאָס האָבן גערעדט דייטש. מיר האָבן 
געהערט אַ פאָנפנדיקע און שטאַמלנדיקע שטים, װאָס באַפעלט ווער ס'אָל 
אַרױפגײין אויבן און ער סזאָל בלייבן אין װאָגן. מענטשן זענען אַרױיפ- 
געגאַנגען און פּלוצעם איז ער צוגעגאַנגען צום איינגאַנג פון אונדזער 
לאָך, איינגעקוקט זיך און פעסטגעשטעלט אַז אינעװייניק זענען דאָ 
מענטשן. נאָך אַ קורצער באַראַטונג האָבן מיר געהערט דעם פאַנפנדיקן, 
װי ער' הייסט אונדז אַרױסגײן פון באַהעלטעניש. מיר האָבן געשויגן 
און איינגעהאַלטן דעם אָטעם. דער באַפּעל אַרױיסצוגיין האָט זיך איבער" 
געחזרט. מיר האָבן ווייטער געשוויגן. נאָך דעם וי די פאָדערונג אַרױס- 
צוגיין איז עטלעכע מאָל נישט דערפילט געװאָרן איז זי געװאָרן אַגרע- 
סיווער און באַלד האָט מען גענומען דראָען, אַז אויב מיר גײיען נישט 
אַרויס װועט מען אונדז דערשטעכן מיט די ווידלעס. מיר האָבן זיך אָנגע- 
הויבן שטילערהייט באַראַטן, צי מיר זאָלן אַרױסגײן אַלע אָדער איינער 
זאָל אַרױסגײין פאַרהאַנדלען מיט זיי. די שטים אויבן האָט נישט אויפגעהערט 
רופן און דראָען. די מינוטן האָבן זיך געצויגן צװישן דעם פּחד אַרױס- 
צוגיין און מורא פון בלייבן און אדורכגעשטאָכן װערן. צום סוף האָבן מיר 
דעצידירט אַרױסצוגיין אַלע. 

אין ,דרויסן? האָבן אונדז דערװואַרט צוויי מענער און דריי יונגע 

פרויען. דער עלטסטער צוישן זיי, דער פאָנפער, איז געווען אַ 50 יאַ- 
אַלט, מיט איין אַמפּוטירטער האַנט און צעשפּאָלטענער לֵיפּ. דער יינגערער 
איז געווען אַ 20-יעריקער בערך און די פרויען -- אַלע בערך צװאַנציק- 
שעריקע. אַלע זענען געווען ,באַװאָפנט": דער עלטערער האָט געהאַלטן 
אַ שטעקן אין זיין איינציקער האַנט, דער יינגערער א בייטש און די 
פוויען -- ווידלעס. ווען מיר זענען נאָר אַרױס, האָט דער פאַנפאַטש, מיט 
אַ פרצוף פון אַ דעגענערירטן דייטש, באַפױלן אַװעקפירן אונדז צו דער 
פּאַליצײי און דאָרט װעט מען באַשליסן װאָס צו טאָן מיט אונדז. דערצױ 
האָבן מיר זיך נישט שטאַרק געאיילט און מיר האָבן אַנגעהױבן אים בעטן 
ער זאָל אונדז לאָזן אַװעקגײן. אויסער דעם פאַנפאַטש האָט קיינער נישט 
גערעדט און זיך נישט אַריינגעמישט אין דעם װאָס ס'קימט פאָר. מיר 
האָבן לאַנג פאַרהאַנדלט, פיר יונגע געזונטע מענער מיט אַן אַלטן דעגעי 
נערירטן דייטשן קריפּל, ס'איז אונדז נישט איינגעפאַלן אַז אין איינס-צוולי 
קאָנען מיר אים ליקווידירן און במשך אַ פּאַר מינוטן זיין אין װאַלד, מיר 
זענען שוין כמעט גרייט געווען גיין מיט זיי אין דער פּאַליצײ. אָבער 
אַזױ שטייענדיק און בעטנדיק זיך ביי אים האָב איך באַמערקט וי דריי 
מענטשן גייען לענגיאויס דער באַנליניע. זיי זענען געווען עלעגאַנט 
אָנגעטאָן און ס'איז שווער געווען צו וויסן ווער זיי זענען זיי האָבן 
צווישן זיך לעבהאַפט געשמועסט און געגאַנגען אין דער ריכטונג צִו 
גלייוויץ. קומענדיק נענטער זענען זיי געבזיבן שטיין און זיך איינגע- 
הערט צו דעם, װאָס ס'קומט פאָר צוישן אונדז. די ליניע איז געװען 
עטלעכע צענדליק מעטער ווייט פון שייער, פּלוצעם זענען זיי צוגעקומען 
צו אונדז, געפרעגט אין אַ גלאַטן דייטש. װאָס דאָ קומט פאָר. דער פּאָני 
פאַטש האָט זיי באַטראַכט פאַר מענטשן, װאָס זענען געקומען אים צו הילף 
און דערציילט וועגן די פיר , באַנדיטן", װאָס ער האָט געפאַנגען און וויל 
זיי אַװעקפירן אין פּאָליצײי. אַז די דריי האָבן געהערט פון אונדז װער 
מיר זענען, האָבן זיי פון אים געפאָדערט אונדז באַפרייען, און באַלך, זיי 
האָבן אים געזאָגט, אַז זיי זענען, וי מיר, העפטלינגע פון באַפרײיטן 
טראַנספּאָרט און ,אָט קערן זיי זיך אום באַפרײיטע קיין טשעכיי"; זיי 
קומען פון נאָענטן דאָרף, װוּ די מענטשן האָבן זיי געהאַלטן אין די 
לעצטע צוויי טעג און זיי אַפילו געגעבן די מלבושים, װאָס זיי טראָגן 
זי האָבן אויך דערציילט, אַז אַלע דייטשע אינסטיטוציעס אין דאָרף פאַרי 
פּאַקן די טשעמאָדאַנעס און אַ טייל האָבן שוין פאַרלאָזט דאָס דאַרף. צום 
סוף האָבן זיי דעם דייטש געזאָגט: ,זיי וויסן, אויב די דאָזיקע מענטשן 
װעט איין האָר פון קאָפּ אַראָפּפאַלן צוליב דיר, װעסטו דערפאַר פאַרי 

אַנטװאָרטלעך זיין פאַר אונדז און אַזעלכע וי אונדו. מיר װעלן דיך 
געפינען". זיי זענען זיך אַװעקגעגאַנגען און ווייזט אויס זיכער געווען אין 
דער השפּעה פון זייער אינטערווענץ, 

און זיי האָבן נישט געהאַט קיין טעות. די גבורה פון ,העלד" איז 
מיט אַ מאָל פאַרשװוּנדן. מיט דייטשער געהאָרכיקײיט האָט ער רעזיגנירט 
פאַר דעם, וועמען ער האָט געהאַלטן פאַר אַ נייעם כוח און שטילערהייט 
זיך אָפּגעטראָגן. באַלד איז פאָרגעקומען אַ ווענדונג אין דער התנהגות 
פון די אַנדערע. זיי האָבן אָנגעהױבן רעדן פּויליש און דע יונגער מאַן 
האָט דערציילט, אַז זיי אַלע פיר זענען פּױלישע צװאַנגס-אַרבעטער אין 
דער לאַנדװירטשאַפטלעכער פאַרם, װאָס געפינט זיך אַ קילאָמעטער ווייט 
פון דאַנען. דער אַלטע-, װאָס האָט זיך אָפּגעטראָגן, איז דער פאַרװאַלטער, 
ביז צום קריג האָט דער פאָלװאַרק געהערט צו א פּאָליאַק און מיט דער 
דייטשער אינװאַזיע איז ער קאָנפיסקירט געװאָרן. ער אַלײן אין א 
שעפּסןיציכטער פון דער סביבה פון זשיוויעץ און אין פאַרם אַרבעט ער 
אַלס אויפזעער איבער דער שעפּסן-סטאַדע און אַרבעטס-אָנפירער, ער 
װוױינט דאָרט מיט זיין פאַמיליע. ער פאַרבעט אונדז צו זיין זיינע געסט, 
מיר וועלן זיך קאָנען אָפּרוען ביי אים וי לאַנג מיר וועלן ועלן און 
ס'וועט אונדז גאָרנישט פעלן, 

מיר זענען שוין געווען גרייט אין וועג אַריין ווען די צוויי פּאַליאַקן 
האָבן געבעטן אונדזער נייעם גאַסטגעבער אַװעקגײן מיט זיי אויף אַ רגע. 
אין אַ זייט. װאָלאָדיע איז מיט זיי מיטגעגאַנגען. זיי האָבן זיך מיט אים 
אַ מינוט געשושקעט. ער איז באַלד צו מיר צוריקגעקומען און געזאָגט, 
אַז ער באַדױערט װאָס כ'וועל מיר דאַרפן זוכן אַן אַנדערפּלאַץ, ווייל אין 
הויז איז נישטאָ גענוג פּלאַץ פאַר אַלע. כ'האָב פאַרשטאַנען װאָס סאיז 
געשען. און אויב כ'האָב נאָך געהאַט ועלכן"ס'איז ספק, איז װאַלאָדיאַ 
באַלד צוגעקומען, זיך געזעגנט מיט מיר, מיר געװוּנטשן כליטוב און 
צוגעגעבן, אַז ער שעמט זיך מיט זיינע חברימס אויפפירונג. זיין פּנים 
און אויגן האָבן אויסגעדריקט אויפריכטיקן באַדױער, 


צוויי טעג פֿאַר דער באַגעגעניש מיט די ווסן 


דער דאָזיקער באַקומענער קלאַפּ באַלד אין ערשטן מאָמענט פון פילן 
זיך פריי נאָך יאָרן פון פאַרשקלאַפונג, האָט אָנגעזאָגט, װאָס כ'האָב צו 
דערװאַרטן פון פּאָליאַקן, פריינד און באַקאַנטע. די ערשטע מסקנה איז 
געווען, אַז כ'טאָר נישט דעמאָנסטרירן מיין יידישקייט אין נישט זיכערע 
ערטער, און אַזױ האָב איך זיך טאַקע נוהג געווען אין די נאָענטסטע טעג. 

כ'האָב נישט געוווסט װוּהין זיך צו ווענדן. לוט די רייד פון די דדיי 
אומבאַקאַנטע װאָס האָבן אונדז געראַטעװעט איז פאַר מיר אַלץ אָפן 
כ'האָב באַשלאָסן צו זיין פאָרזיכטיק און נישט אַרײנגײין ביי טאָג אין קיין 
דאָרפישן ישוב. כ'האָב אויך מורא געהאַט צוריק צו גיין אין דער באַהעז- 
טעניש, דער דורכגעפאַלענער דייטש אָדער מיינע פּוילישע ,פריינד" זאָלן 
מיך נישט איבערראַשן מיט עפּעס. טראָץ דעם בין איך אַװעק אין ריכטונג 
פון דער פאַרם. נישט ווייט פון דאָרט, האָב איך אין אַ קליינעם בעריאָזע- 
וועלדל באַמערקט אַן איינציקן מענטש ביי אַ ברענענדיק שייטערל. כ'האָם 
פאַרשטאַנען, אַז דאָס איז א געראַטעװעטער פון טראַנספּאַרט אין צוגע- 
גאַנגען צו אים. צוֹ מיין גרויסער איבערראַשונג האָב איך אין אים דער- 
קענט דעם װאָס האָט מיט מיר געקעמפט אין װאַגאָן איבער דעם שטיקל 
ברויט. ער מיך האָט נישט דערקענט און זעענדיק ביי מיר די קאַצעט- 
בגדים האָט ער מיך פאַרבעטן זיך אָנצװוואַרעמען ביים פייער. כ'האָב דעם 
פאָרשלאָג גערן אָנגענומען. 

די ערשטע זאַך האָב איך פאַרברענט אַלץ װאָס כ'האָב אַנגעשריבן אין 
בונאַ, װאָס כ'האָב ביז איצט געהיטן ביי שווערע באַדינגונגען און מיט 
גרויס איינשטעלעניש. אויך אין דער װאָך פון די װאַנדערונגען, װאָס איז 
פול געווען מיט צרות און סכנות, האָב איך זיי אָפּגעהיטן װוי דאָס אױיג 
אין קאָפּ. איצטער האָב איך זיי אַרײנגעװאָרפן אין פייער און צוגעקוקט 
וי די פלאַמען פאַרברענען זיי, 

ס'איז מיר שווער צו זאָגן װאָס מיך האָט באַװױיגן צו דער טאַט, שפּע- 
טער האָב איך עס נישט שטאַרק באַדױערט. ערשט א האַלב יאָר שפּעטער, 
בערך, ווען כ'האָב דאָס ערשטע מאָל נאָך זעקס יאָר געוען אַ ייִדישע 
צייטונג, האָב איך זיך דערמאַנט אין יענע בלעטלעך. דעמאַלט האָב איך 
באַדױערט װאָס זיי האָבן נישט זוכה געווען געדרוקט צו װערן 

כ'בין געזעסן מיט מיין נייעם פריינד, װאָס האָט זיך פאַר מיר פאֲרי 
געשטעלט מיטן נאָמען באַטיסטיני, ער איז געווען אַן איטאַליענער, װאָס 
איז געבראַכט געװאָרן וי אַ צװאַנגס-אַרבעטער אין אַ פּאַבריק אין זאג" 
לעמביער ראַיאָן. נאָך דער קאַפּיטולאַציע פון איטאַליע האָט מען אים 
איבערגעפירט אין קאַנצלאַגער. די פּױלישע װערטער װאָס ער האַט 
געקענט, האָט ער זיך אויסגעלערנט אין דער שטאָט װוּ ער האָט געאַרבעט. 
אַז ס'איז צוגעפאַלן דער אָװנט האָבן מיר באַשלאָסן נישט צו בלייבן אין 
װאַלד, כאָטש כ'האָב נישט געװוּסט װוּהין צו גיין. כ'האָב שטאַרק גע" 
װאָלט נאָך א מאָל זען די מענטשן, װאָס האָבן זיך מיט מיר אַזױ פיין 


אָפּגעגעבן צוריק מיט צוויי טעג, אָבער כ'האָב אַ ביסל מורא געהאַט 

צוריקצוגיין אַהין. מיין פריינד האָט פאָרגעשלאָגן צוצוגיין אין אַ דאָרף 
װאָס ליגט אין אַן אַנדער ריכטונג און כ'האָב זיין פאָרשלאָג אָנגענימען. 

יענעם אָװנט האָבן מיר אַרײנגעטראָפּן צו אַ פּערים-משפּחה, אַן 
עלטער פּאַרפאָלק מיט דריי טעכטער אָדער שנורן. ביי אַלע משפּחות, ביי 
וועלכע כ'בין אין יענע טעג געווען, האָב איך געטראָפן בוליז אַלטע לייט 
און יונגע פרויען. אין קיין שום שטוב האָב איך נישט געטראָפן קיין יונגע 
מענער, די אָרטיקע באַפעלקערונג איז געווען אַ צװײישפּראַכיקע. זיי האָבן 
במשך צװאַנציק יאָר דריי מאָל געטוישט זייער מלוכה אָנגעהעריקײט. 
זייער טרייקייט צום הערשנדיקן איז די גאַנצע צייט געווען אַ צווייפלי 
האַפטע, די נאַציס האָבן געהאַלטן פאַר זיכערער די יונגעלייט אַװעקצושיקן 
אויפן פראָנט. יעדן פאַלס האָט עס אויסגעזען, אַז אַחוץ די, װאָס האָבן 
דעקלאַרירט טרייקייט דעם נאַציירעזשים און געווען אַקטיוו אין זיינע 
אינסטאַנצן, האָט מען קיין איין יונגן מענטש נישט געלאָזט אין דער 
היים. די בנייבית האָבן זיך מיט אונדז פאַרנומען מיט טראַדיציאָנעלער 
סלאַװוישער הכנסת-אורחים. דאָס נאַכטעסן האָבן מיר געגעסן מיט זײ 
צוזאַמען, די ידיעות, װאָס כ'האָב געהערט פון די טשעכן ביים שײער, 
זענען שוין באַקאַנט געווען אין דער גאַנצער סביבה, און די באַציונגען 
זענען געווען אָן מורא. די מענטשן האָבן נישט מורא געהאַט צו זאָגן װאַס 
ס'האָט זי געדריקט אויפן האַרץ, דערציילן ועגן דער באַציונג צו זי 
מצד די דייטשן און וועגן זייער באַצ;ונג צום אָקפּאַנט; אַז זײי זענען 
געצווונגען געווען באַהאַלטן אַ טייל פון גערעטעניש, כדי צו האָבן ברויט 
פאַר זיך און אַז זי האָבן געבעטן אויף דער דייטשער מפלה, האָפנדיק 
אויפן אַהיימקומען פון די זין, איידעמס און מענער. מיר האָבן געשמועסט 
ביז שפּעט אין אָװנט, ווען דאָרפסמענטשן זענען געװווינט צו גיין שלאָפן. 
אַ געלעגער האָבן זיי פאַר אונדז צוגעגרייט אין שטאַל, אין וועלכער מען 
איז אַרײנגעגאַנגען דירעקט פון שטוב, אַראָפּגײענדיק צויי אָדער דרי 
טרעפּ. מען האָט אונדז געלייגט אין אַ וינקל אויסגעבעט מיט שטרױי 
דאָס ערשטע מאָל נאָך אַ װאָך האָב איך זיך אױסגעטאָן צוֹם שלאָפן און 
זיך געלייגט נישט מורא האָבנדיק פאַר דעם װאָס ביי נאַכט קאָן געשען. 
און באמת בין איך גוט געשלאָפן און נישט געהערט װי די שטובמענטשן 
זענען אױיפגעשטאַנען צום מעלקן און אַנדערע שטובאַרבעט. פרישטיק 
האָבן מיר געגעסן צוזאַמען מיט דער משפּחה, אַ געשמאַק און זעטיק דאָר- 
פיש מאָלצײט. אונדזערע גאָטטגעבערס האָבן אונדז צוגערעדט צום עסן 
און מיר זענען נישט געבליבן אומדאַנקבאַר. 

פאַרן אַװעקגײן האָבן די באַלעבאַטים אונדז באַזאָרגט מיט עסן אויף 

אַ גאַנצן טאָג און געשענקט יעדן איינעם א קליינעם קרייץ אויף א קייי 
טעלע, אַ סגולה קעגן שלעכטע אָנשיקענישן. נאָכן נעכטיקן נסיון, און כדי 
נישט מצער צו זיין די גוטהאַרציקע מענטשן, האָב איך מיט דאַנק אָנגע- 
נומען די מתנה און זי אויפן אָרט אָנגעטאָן אויפן האַלדז. 


דעם גאַנצן טאָג אין קיין שום ויכטיקס נישט פאָרגעקומען, אָבער 
כ'האָב געפילט, אַז נישט ווייט פון דאַנען שפּילן זיך אָפּ וויכטיקע געשע- 
ענישן. מיר זענען אַװעק זאַטע, אױסגעװואַרעמטע אין גוף און נשמה, און 
ווען מיר װאָלטן אַפּילו געווען גענעכטיקט אין אַ פּאַלאַץ, נישט אין שטאַל, 
װאָלט מיין געפיל נישט געווען געקאָנט זיין בעסער. כ'האָב נישט געהאַט 
קיין חשק צו קומען צװישן מענטשן, מיר האָבן באַשלאָסן צוריקצוגיין 
אויפן נעכטיקן פּלאַץ, צום בעריאָזע-וועלדל ביי דער באַנליניע. מיר 
האָבן זיך אַװעקגעזעצט ביים פייער, װאָס מיר האָבן אָנגעצונדן. אין די 
ערשטע שעהען פון אונדזער זיצן אױיפן אָרֹט האָט אונדז געװונדערט, 
װאָס קיין שום צוג פאָרט נישט דורך, וי דאָס אין געווען נעכטן און 
אייערנעכטן, אַ לאָקאָמאָטיוו מיט דריי װאַגאָנעס האָט זיך שטורמיש 
דורכגעטראָגן, פייפנדיק מוראדיק. ס'האָט נישט לאַנג געדוערט איז דער 
זעלבער , צוג" צוריקגעלאָפן, אַזױ עטלעכע מאָל. דורך די פּאָר שעה װאָס 
מיר זענען געזעסן אויפן פּלאַץ, האָבן מיר זיך צוגעויינט צו זען דעם 
צוג דורכלויפן חין און צוריק. כ'האָב נישט געקענט די סביבה, אָבער 
כ'האָב געװוּסט אַז אין איין זייט, נישט וייט פון דאַנען, געפינט זיך 
גלייוויץ. כ'האָב פאַרשטאַנען, אַז דאָס איז אַן עװאַקואַציע-צוג, װאָס פירט 
איבער וויכטיקע מענטשן אָדער מאַטעריאַלן פון אַ פּלאַץ, װאָס האַלט 
ווייזט אויס ביי אַרײנפאַלן אין רוסישע הענט אַריין. אין צוויי טעג אַרום, 
קומענדיק קיין גלייוויץ, האָב איך זיך דערװוסט, אַז טאַקע אין יענעם 
טאָג און אין די אייגענע שעהען, איז די שטאָט פאַרנומען געװאָרן דורך 
די רוסן, 

יענעם טאָג האָבן מיר נישט באַזוכט אין די דערפער. מיר האָבן 
געבאַקן די מיטגעבראַכטע קאַרטאָפּל און מיטן מיטגעגעבענעם עסן פון 
אינדערפרי האָבן מיר געהאַט גענוג. אויף מאָרגן האָבן מיר אויפגעהערט 
צו זאָרגן. דעם גאַנצן טאָג האָבן מיר פאַרברענגט ביים פייער און אַז 
ס'איז פינצטער געװאָרן, האָבן מיר זיך אַרײינגעגנבעט אין שוין דערמאַנטן 
פאָלװאַרק, װאָס איז געווען נאָענט צום וועלדל, אַרויפגעקלעטערט אויפן 
שייער און זיך פאַרגראָבן אין דער שמעקענדיקער קאָניטשינע. 

מיר האָבן זיך אַרומגעדרײט אין אַ גרויס דאָרף, װאָס איז געווען דער 

אַדמיניסטראַטיווער צענטער פון אַלע אַרומיקע דערפער: ראַיאַ"פּאַליצַײי, 
באַצירקסראַט-אַמט און אַנדערע ראַיאָן-אינסטיטוציעס. אַלע זענען נעכטן 
אין איילעניש און פּאַניק עװאַקוַרט געװאָרן. דאָס איז געווען דער ערי 
שטער טאָג אָן אַ מאַכט און אָן אַ הערשער. די איינוווינער האָבן געװאַרט 
אויף דער נייער מאַכט, איינע מיט האָפענונג אין די אַנדערע מיט אומרו 
און פּחד. ס'זענען אויך געווען אַזעלכע װאָס זענען אַװעק צװאַמען מיט 
די מאַכט-אינסטיטוציעס, אויך פאַר אונדז איז עס געווען דער ערשטער 
טאָג פון אַרומגײן פריי צווישן די איינװווינער, וועלכע האָבן זיך, בדרך 
כלל, באַצױיגן צו אונדז העפלעך און מיט סימפּאַטיע, און אונדז גערן 
און מיט אַ ברייטער האַנט געשפּײזט. אין די פּאָר טעג װאָס כ'בין געווען אין 
די דאָזיקע שלעזישע דערפער, האָב איך הויך אָפּגעשאַצט די פאַרשטענד- 
ניש, גאַסטפרײנדלעכקײט װאָס מ'האָט אונדז אַרױסגעװיזן. כ'האָב געװאַרט, 
אַז די פּאַליטישע לאַגע אין דער סביבה זאָל זיך אױיסקריסטאַליזירן, אָבער 
קיינער האָט נישט געװוּסט גאָרנישט. כהאָב באַשטימט, אַז ווען סוועט 
קלאָר ווערן אַז די וועגן זענען זיכערע, װעל איך זיך אַרױסלאָזן אין דער 
ריכטונג צו מזרח. באַטיסטיני האָט באַשלאָסן מיטצוגיין מיט מיר, ער האָט 
געשטרעבט אָנצוקומען צו זיין מיידל, מיט וועלכער ער האָט געזאָלט 
חתונה האָבן, פאַרן צונעמען אים אין קאַנצלאַגער. עס האָט גערעדט מיט 
בענקשאַפט וועגן דעם מיידל און וועגן דער משפּחה ביי וועלכער ער האָט 
זיך אױסגעהאַלטן, און געװאָלט אָנקומען אַהין װאָס פריער. כ'האַב אים 
מקנא געווען, װאָס ער האָט נאָך צו וועמען צו בענקען און אַן אַרֹט װוּהין 
צו גיין. כ'האָב טאַקע באַשלאָסן צו גיין, אָבער נישט געװוּסט װוּהין. ס'איז 
נישטאָ קיינער נאָך וועמען איך בענק און קיינער װאַרט נישט אויף מיר. 

יענעם אָװונט האָבן מיר זיך אויפגעהאַלטן ביי אַן אַלטער פרוי, אַן 
איינזאַמע, װאָס האָט געזאָגט, אַז זי װעט מיט פאַרגעניגן לאָזן אונדז נעכ- 
טיקן אין איר גערוימער דירה. דאָס הויז איז טאַקע געווען גערוים און 
ציכטיק. זי האָט אונדז צוגעגרייט אַ נאַכטעסן פון אַלעם בעסטן װאָס זי 
האָט פאַרמאָגט, דערלאַנגט משקה, פּוטער, מילך, היימישע פּאַװידלעס און 
זיך באַמיט אונדז צו באַדינען און אָנגענעם מאַכן דאָס פאַרברענגען ביי 
איר. זי האָט אונדז גינציק אויפגענומען, טראָץ דעם װאָס זי איז דעם 
גאַנצן אָװנט געווען פאַראומערט און פאַרזאָרגט. מעגלעך, אַז זי איז 
צופרידן געווען װאָס זי האָט מענטשן, פאַר וועמען זי האָט נישט מורא 
אויסצורעדן זיך איר ביטער האַרץ אויף דער מלחמה, די שולדיקע און 
פאַראַנטװאָרטלעכע פאַר איר, צוליב וועלכע זי איז געבליבן עלנט און 
איינזאַס. אירע זין האָט מען גענומען אויפן פראָנט און זי האָט נישט 

געװוּסט אויב זי װעט נאָך האָבן די זכיה זיי צו זען. זי האָט אונדז דערי 
ציילט, װוי ס'זענען נעכטן אַנטלאָפן די מאַכטיאינסטיטוציעס און געשאַלטן 
אַלעמען מיט זאַפּטיקע קללות. שפּעטער האָט זי אונדז אויסגעבעט ריינע 
בעטן אין אַ גרויס צימער. דאָס דאָזיקע שלאָפן אין אַ װאַרעם און אָנגענעם 
בעט, נאָך יאָרן אין לאַגער, איז שווער צו שילדערן. 


נאָך פרישטיק האָט די באַלעבאָסטע זיך האַרציק געזעגנט מיט אונדז, 
די לאַגע איז נאָך נישט געווען אין גאַנצן קלאָר. אין דאָרף האָבן מענטשן 
געזאָגט, אַז ס'זענען שוֹין דאָ רוסישע סאָלדאַטן, אָבער יעדער איינער 
האָט עס דערציילט אין עמעצענס נאָמען. כ'האָב באַשלאָסן צו לאָזן זיך 
אין וועג אַרֹיין. מיין חבר האָט זיך נישט אַװעקגערירט פון מיר, וייל 
ער האָט זיך קוים געקענט צונויפרעדן מיט די מענטשן. כ'װואָלט צופרי- 
דענער געווען ווען ער לאָזט מיך אַליין אין דעם װענדפּונקט אין מיין לעבן, 
אָבער כ'האָב נישט געהאַט ס'האַרץ אים צו לאָזן אַלין. מיר זענען אַװועק 
אין רעד ריכטונג צום גלייוויצער טראַקט, 

דער וועג האָט געפירט לעבן דער פאַרם, װוּהין כ'בין מיט דריי טעג 
פּריִער פאַרבעטן געװאָרן און די איינלאַדונג איז, צוליב מיינע , חברים", 
אויף אַ שענדלעכן אופן בטל געװאָרן. כ'האָב געפילט אַ באַדאַרף אריינ- 
צוגיין און ,,באַגריסן זיי", ווייזן זיי אַז כ'בין געבליבן לעבן, נישט קוקנדיק 
אויף זייער ,חברישקייט". מיר זענען אַראָפּ פון הױפּטװעג און אַרײנגע- 
גאַנגען אין דער פאַרם. איך בין אַרײינגעקומען אין אַ גרויס צימער, אַזאַ 
וי אַ קיכצימער אין די גרויסע פאָלװאַרקן אין אונדזער סביבה. די בני-בית 
האָבן נאָר װאָס געהאַט אָפּגעגעסן זייער מאָלצײיט. דער שעפּסרציכטער 
איז ווייזט אויס איצט געווען פאַרװאַלטער פון דער פאֲרֹם. ער האָט מיך 
דערקענט און מיך פיין אויפגענומען, װאָס כ'האָב כלל נישט דערװאַרט, 
מיר דערציילט אַז די ,חברים" מיינע זענען אַװעק נאָך נעכטן, ווייל זי 
האָבן געװאָלט װאָס גיכער אָנקומען קיין קראָקע. מען האָט אונדז פאַרי 
בעטן צו פרישטיק און נישט געקוקט װאָס ס'איז בלויז אַדורך אַ קורצע 
צייט זינט מיר האָבן געגעסן, האָבן מיר זיך אַװעקגעזעצט צום טיש. 
אַזאַ מאָלצײיט וי מען האָט דאָ דערלאַנגט האָב איך יאָרן שוֹין נישט געהאַט 
געגעסן : אַ דאָרפישער קרויט-באָרשטש מיט שעפּסן-פלייש אין אַ גרויסער 
שיסל, מ'האָט אונדז געזאָגט: ,עסט, חברה, וויפל איר ווילט". ס'האָט מיך 
געווונדערט זיין איצטיקע התנהגות מיט מיר, װאָס איז געווען אַ פול- 
שטענדיקער קעגנזאַץ צו זיין גראָבער האַנדלונג מיט דריי טעג צוריק. 
כ'האָב נישט געװוּסט צי אין עס אַן אָנשטעל אָדער אַ חרטה-אויסדרוק 

פאַר זיין אויפפירונג אונטער דער השפּעה פון אַנדערע. 

אין מיטן עסן און שמועסן האָט עמעצער פון די שטובמענטשן אויסי 
גערופן : ,זעט נאָר, זעט"! אויפן וועג, עטלעכע צענדליק מעטער פון הױז, 
האָט זיך געזען אַ גרופּע מענטשן, וועלכע מען האָט קוים געקענט אָננע- 
מען פאַר סאָלדאַטן, װי מיר האָבן זיי געקענט פון די פּוילישע און דייט- 
שער אַרמײען. זיי זענען געווען אָנגעטאָן אין פילצשטיוול, מיט קורצע 
װואַטענע קורטקעס וי אַן אויבער-בגד (פופייקע), און אויפן קאָפּ אַ מאָדנע 
ווינטער-היטל מיט אַ פינף-קאַנטיקן שטערן. בלויז לױטן דאָזיקן סימן 
און דעם געווער װאָס זיי האָבן געטראָגן, האָב איך פאַרשטאַנען, אַז כ'זע 
סאָויעטישע זעלנער. ביי אַנדערע אומשטענדן װאָלט איך געווען געמאַכט 
אַ ,שהחינו". אַלע אָנװעזנדיקע האָבן אויסגעזען וי זיי װאָלטן זיך געפרייט 
זעענדיק די פאָרשטייער פון דער באַפרײיונגס-אַרמײ. מיר האָבן באַדאַנקט 
פּאַר דער הכנסת-אורחים, זיך געזעגנט מיט זיי און אַװעק אין וועג אריין. 


אומקער צום גאַונישט 


וי אַלע פריערדיקע טעג אין דער לעצטער װאָך, איז אויך דער דאַ- 
זיקער שבת-טאָג, דער 27סטער יאַנואַר, געווען אַ זוניקער און ליכטיקער, 
מיר האָבן געשפּאַנט אין שניי װאָס האָט אין מאָרגן-פראָסט געסקריפעט 
אונטער די פיס און איצט איז ער אַ ביסל ווייך געװאָרן. כ'האָב געשפּאַנט 
נישט ויסנדיק צן װאָס און אוב סװואָלט מיך ווער געווען געפרעגט 
,װווהין? ? װאָלט איך נישט קלערנדיק געווען געענטפערט ,אַהיים", כאָטש 
כ'װאָב גוט געװווסט, אַז די היים עקזיסטירט מער נישט. אַן אינערלעכער 
ווילנסיכוח האָט מיך געצויגן און געטריבן אַהין, צום פּלאַץ וועלכן כ'האָב 
אַפילו נישט געקאָנט אָנרופן דער בית-הקברות פון מיין משפּחה, פון 
קרובים און טייערע, פון חברים און פריינד, 

מיר האָבן געשפּאַנט צוזאַמען פון דער דייטשער ערד, פון דעם פאַר" 
נומענעם און קאַפּיטולירטן טייל, צו דער אויפװאַכנדיקער פוילישער ערד. 
אויף דער דאָזיקער ערד בין איך געבוירן געװאָרן און עפּעס אַ באַהאַלי 
טענער כוח האָט מיך געטראָגן צו זען מיין צעשטערטע ועלט. איבער- 
לעבן אויף ס'ניי די שרעקלעכע סצענעס, די שױדערטאַטן פון אומברענגען 
מיין שטעטל, באַזוכן דאָס קבר פון מיין פאָטער ע"ה און אומצאָליקע אַנ- 
דערע קברים, דעם צעװאָרפענעם בית-יהקברות פון הונדערטער שטאָטישע 
-- און צוזאַמען מיט מיר האָט געשפּאַנט מיין חבר, געבוירן אין צפוןי 
איטאַליע, כדי אָנצוקומען אין דעם זעלבן פּױלן, װוּ ער האָפּט אויפצושטעלן 
פאַר זיך אַ היים, 

ביז צום הױפּטשאָסײ האָבן מיר כמעט נישט געטראָפן קיין מענטשן, 
אָבער דערגייענדיק אַחין אוֹן ווענדנדיק זיך אין דער ריכטונג פון גלייי 
וויץ, האָב איך זיך איבערגעצייגט, אַז כ'בין נישט דער איינציקער װאָס 
ס'ציט אים צוריק. איינציקווייז, און אין קלענערע און גרעסערע גרופעס, 
זענען די נעכטיקע קאַצעטלער געגאַנגען צוֹ מזרח-זייט, נישט געגאַנגען 
נאָר געלאָפן. מיט אייניקע האָבן מיר זיך באַגריסט אוֹן אַ סך האָבן זיך 
געווענדט צו מיין חבר: ,עמך"? ווייזט אויס, אַז צוליב זיינע שװאַרצע 
האָר און זיין טונקל פּנים. ס'איז זיי נישט איינגעפאַלן, אַז איך, מיט מיין 
גויישן פּרצוף, בין דאָס דער ,עמך". און אַז מען האָט מיך נישט געפרעגט, 
האָב איך נישט געענטפערט. אַז כ'האָב יאַ געענטפערט האָט מען פאַרי 
פירט אַ קורצן שמועס : פון װאַנען ? װוּהין ? אָבער אַלע די וועלכע כ'האָב 
יענעם טאָג געטראָפן אין וועג האָבן זיך געאיילט און אַזױ וי זיי זענען 
בדרך כלל געווען ייַנגערע פון מיר, האָבן זיי מיך געלאָזט ווייט הינטער 
זיך. אַ מיסטעריעזער כוח האָט אַלעמען געיאָגט פון דאַנען 

איך בין מיר מיין וועג געגאַנגען נישט געאיילט און נישט פּאַמעלעך, 
שוין דאָס פרייע גיין אין דער ווינטערדיקער אָנגענעמער און פרישער 
לופט איז געווען אַ פאַרגעניגן פאַר יעדן איינעם, וועמען מען האָט מיט 
אַ װאָך צוריק אין די זעלבע שבתדיקע פרימאָרגן-שעהען, געפירט אוני 
טער שווערער עס-עס-װואַך, פון גלייוויצער לאַגער נישט וויסנדיק װוּהין, 
מעגלעך אַז מיטן זעלבן שאָסײ. דאָס ערשטע מאָל זינט יאָרן, װאָס כציי 
אָן אַ װאַך און אָן מורא. דעם טאָג האָב איך בדעה געהאַט בלויז אָנצוקומען 
קיין גלייוויץ און נישט געזען קיין שום נייטיקייט זיך צו איילן. 

ס'איז געקומען מיטאָגצייט. מיר זענען געװאָרן מיד און הונגעריק. מיר 
זענען גראָד פאַרבײיגעגאַנגען ביי אַ הויז, װאָס האָט געמאַכט דעם 
איינדרוק פון אַ רייכער ווינונג. מיר זענען אַריינגעקומען אין אַ גרויסן 
און ריין'געפלעגטן הויף. פון אַ זייטיקן בנין האָבן מיר געהערט פרייל עכע 
קולות. דורכגייענדיק אַ סקלאַד האָבן מיר געזען וי אַרבעטער רײניקן 
אַ געשאָכטענעם חזיר. מיר זענען אַרײן אין שטוב, פון װאַנען ס'האָבן זיך 
געהערט די קולות, און מיר האָבן דאָרט געטראָפן מענטשן, אויסגעזעצטע 
ביי טישן אָנגעשטעלטע מיט עסנװאַרג און געטראַנקען. אַרײינקומענדיק 
האָבן מיר זיי באַגריסט. איינער פון די האָט אונדז אויף דייטש געפרעגט 
ווער מיר זענען און װאָס מיר פֿאֲַרלאַנגען. כ'האָב אים געענטפערט. דער 
מאַן, אַ דיקער רויט-פּרצופיקער דייטש, וי אַן אױסגעפּאַשעטער בופלאַקס, 
האָט זיך צעשריגן, אַז מען לאָזט היינט נישט אָפּעסן רויִק, אַז פאַרשידענע 
װאַנדערער האָבן אים היינט שוין גענוג פאַרדרייט דעם קאָפּ און ,מען קאַן 

זיך פון אייך נישט אָפּיאָגן". דער דאָזיקער ,פון אייך" האָט מיך אויפ- 
געטראָגן. כ'האָב אים געזאָגט: ,גענוג האָט איר געפרעסן און געזויפט, 
נאַציס װאָס איר זענט, און מיר האָבן געפּראַצעװעט און געהונגערט. גע- 
קומען אייער טאָג און איר װועט מער נישט לעבן אויפן חשבון פון אֲנ- 
דערעס בלוט, נישט איך בעט, נאָר כ'פאָדער עסן, ווייל כ'האָב רעכט צו 
דעם נישט ווינציקער וי דו". די אַרומזיצנדיקע האָבן זיך צוגעהערט און 
זיך נישט אַריינגעמישט אין , דיאַלאָג". דעם נאַציס זעלבסטזיכערקייט האָט 
הפּנים זיך אײינגעבראָכן און ער האָט אונדז פאַרבעטן זעצן זיך מיט זֵיי 
צום טיש. כ'האָב געענטפערט, אַז כ'האָב נישט בכוונה מיט זיי צו עסן, נאַר 
כ'וויל עסן אין וועג אַרײין. אין געציילטע מינוטן האָט מען צוגעגרייט עסן 
און מיר זענען אַװעק ווייטער, 

נענטער צו גלייוויץ האָבן מיר געטראָפן פאָרן אַ סך מענטשן: אין 
קרעכצנדיק-גראַגערנדיקע לאַסטאױטאָס, מיט פערד און װאָגנס, מיט אָקסן- 
װאָגנס און טייל האָבן גאָר געשלעפּט אָדער געשטופּט האַנטװעגעלעך, אַלע 
האָבן זיך געאיילט אין שטאָט אַריין. װאָס נענטער מיר זענען געקומען 
צו דער שטאָט זענען די רייען פאָרגעצייג געװאָרן ענגער. כ'האָב נישט 
הֿעװוסט װער די מענטשן זענען און װוּהין און צו וועלכן צוועק זיי פאָרן, 
ביז כ'האָב דערהערט אַ גרופּע רעדן רוסיש. איצטער האָב איך זיך משער 
געווען װאָס ס'איז דער ציל פון דעם װאַנדערן, 

דאָס זענען טאַקע געווען די גרויסע טעג פאַר די דאָזיקע מענטשן, װאָס 
זענען כמעט אַלע אָן אוױסנאַם געווען רוסישע צװאַנגס-אַרבעטער. מיטן 
אָפּשטעלן די קאַמפן אין גלייוויץ האָבן זיי מאַסנװײיז געשטראַמט אין 
שטאָט אַריין, אָפּצונעמען דאָס װאָס די דייטשן האָבן אַנגעראַבעװעט און 
געגזלט אויף דער רוסישער און אײראָפּעישער טעריטאָריע. זיי זענען 
אַריין אין די הייזער, אויפגעבראָכן געשעפטן און מאַגאַזינען און גענומען 
װאָס ס'איז אונטערגעקומען, פאַרפאַקט אין פּעק און גענומען מיט זיך, 
די געקומענע מיט אױטאָס און אַנדערע װאָגנס האָבן אויך גענומען מעבל, 
מאַשינען, נישט טראַכטנדיק כלל וי אַזױ דאָס אַלץ װעט אָנקומען צו 
זיי קיין רוסלאַנד, אַ טייל פון זיי האָבן פאַרכאַפּט דירות און מאַגאַזינען 
און דאָרט אָפּגעלײיגט װאָס זיי האָבן אָנגעזאַמלט. קיין שום רעגירונגסי 
אינסטאַנצן אָדער מיליטערישע אַדמיניסטראַציע איז אין שטאָט נישט געווען 
און יעדער איינער האָט געטאָן, װאָס אים איז געפֿעלן. 

מיר זענען אָנגעקומען אין שטאָט, ווען ס'האָט אָנגעהױבן טונקל ווערן. 
אין שטאָט האָט מען נישט געזען קיין לעבעדיקן נפש. מיר האָבן אָנגע- 
קלאַפּט אין אַ טיר. די װווינונג איז געווען נישט קיין גרויסע, פון דעסטוועגן 

האָבן די אייגנטימער, הפּנים, מורא געהאַט אונדז אָפּצװאָגן און אונדז 
געלאָזט איבערנעכטיקן. קיין לוקסוס האָבן מיר נישט געזוכט. ס'איז אונדו 
באַפאַלן אַ פּחד פאַר דער אַטמאָספער אין דרויסן און מיר זענען געבליבן. 

צו מאָרגנס אין דער פרי, זונטיק דעם 28סטן יאַנואַר, זענען מיר אַרױס 
אומקוקן זיך אַ ביסל אין שטאָט. די אַטמאָספער האָט זיך נישט געענדע-ט, 
אין גאַס האָט מען געזען בלויז אונדזער סאָרט מענטשן, באַפרײיטע קאַי 
צעטלער און צװאַנגס-אַרבעטער, וועלכע מיר וועלן פון איצט אָן אַנרופֿן 
פּליטים. די אָרטיקע איינוווינער האָבן מורא געהאַט אַרױסצוגײין. וי מיר 
האָבן געהערט און געזען. זענען אַ סך איינוווינע"ס אַנטלאָפן פון שטאָט 
-- צוזאַמען מיטן צעקלאַפּטן אָטטרעטנדיקן מיליטער, און נאָך פריער. 
אין אַ סך הייזער זענען געבליבן סימנים פון דאָזיקן פּאַניקפולן אַנטלױיפן, 
אין איין אָרט האָב איך געטראָפן אַ געגרייטן טיש, װאָס מען האָט אים 
פאַרלאָזט אין מיטן מאָלצײיט, אין א צווייטן -- טעפּ אויף דער קיכפליטע 
מיט אַ נישט דערקאָכט מאָלצייט און נאָך ענלעכע בילדער, 

כ'האָב געזוכט מלבושים. כ'האָב אויף זיך געהאַט די לאַגעריבגדים 
און אין דער האַנט די לאַגעריקאָלדרע, פון וועלכער כהאָב זיך נישט 
געװאָלט שיידן אין אַלע אַדורכגעגאַנגענע צרות. כ'האָב געפונען דאַ אַ 
האַנטעך און דאָרט אַ העמד, אַ שטיקל זייף, אַ קאָלערל פאָדעם און עטלעכע 
קלייגיקייטן. כ'האָב דאָס אַלץ פאַרפּאַקט אין אַ קליין פּעקעלע און אַװעק 
אין וועג אַרײין. 

יענעם אינדערפרי זענען מיר געבליבן אָן ברויט. אין אונדזער נאַכט- 
אַכסניה איז נישט געווען קיין ברויט און זיי האָבן אונדז אין דער פרי 
מכבד געווען מיט אַ קאַרטאָפל-זופּ. מיר זענען געווען הונגעריק. אין אַ 
פאָרשטאָט האָב איך דערזען אַ שילד , בעקעריי?. נישט גלייבנדיק, אַז מיר 
וועלן עפּעס קריגן, האָבן מיר אָנגעקלאַפּט אין טיר, אַ פרוי װאָס האָט 
אונדז געעפנט איז וי צופרידן געווען פון דער געלעגנהייט װאָס איז איר 
אונטערגעקומען. זי האָט מיט אַ מין צופרידנקייט געגעבן יעדן א ברויט 
און געווונטשן אונדז אַ גליקלעכן וועג. 

אויפן וועג זענען נישט געווען קיין סך סימנים פון די ערשט פאַר" 
געקומענע שלאַכטן, כמעט דער גאַנצער וועג האָט געפירט אין אַ פאַרבויטן 
שטח. איבער דער גאַנצער לענג פון גלייוויץ ביז קאַטאַװויץ, אַ דרייסיק 
קילאַמעטער, האָט זיך געצויגן אַ טראַמװאַײליניע. קיין שום קאָמוניקאַציע- 
מיטל איז נישט געווען, גאַנץ אָפּט האָבן מיר זיך אָנגעטראַפן מיט פּליטים, 
יחידים און גרופּעס. שפּעט נאָך מיטאָג זענען מיר אָנגעקומען אין אַ 
גרויסן שטאָטישן ישוב -- הינדענבורג (דאָס פּוילישע זאַבזשע)., די איינ" 

ציקע מלחמח-סימנים, װאָס מיר האָבן דאַ געזען, זענען געווען פון קאַפּײ 
טולאַציע : אויף יעדן הויז, אין די אַרײנגענג און אין די פענצטער, װאָבן 
געפלאַטערט ווייסע פענער, וייוט אױס, אַז די שטאָט האָט באַצייטנס 
געמאָלדן, אז זי גיט זיך אונטער, ווייל נישט אין די הייזער און נישט 
אויף די גאַסן האָבן זיך נישט געזען קיין באַשעדיקונגען. דאָ האָבן מיר 
אויף די גאַסן געזען אַ סך מענטשן. ס'זענען אויך געווען ערשטע סימנים 
פון אַן אָרטיקער אַדמיניסטראַציע. מיר האָבן זיך אָנגעטראָפן אויף מענטשן 
מיט לענטעס אויף די אָרעמס מיט דער אויפשריפט : ,בירגערלעכע מיליץ". 

אויף אַ צענטראַלן פּלאַץ, פאַר אַ גרויסער געביידע, האָבן מיר באַ- 
מערקט אַ גרויסע גרופע מענטשן און ביים צוקומען נענטער האָט זיך 
אַרױסגעװיזן, אז דאָס זענען איטאַליענער. מיין חבר האָט מיט זיי פאַרפירט 
אַ שמועס. זיי זענען אַלע געווען געוועזענע קאַצעטלער און צװאַנגס- 
אַרבעטער, װאָס זעגען געקומען כעטן ביי דער אָרטיקער רוסישער קאָמענ- 
דאַנטור אַ דערלויבעניש צוריקצופאָרן אַהיים, און איצט װאַרטן זיי אויף 
זייערע פאָרשטייערס װאָס געפינען זיך אינעװייניק. הערנדיק, אַן מיף 
ווילן ביז אָװונט דערגיין קיין קאַטאַװיץ, אַ מהלך פון עטלעכע קילאָמעטער, 
האָבן זיי געעצהט מיר זאָלן מוותר זיין אויף דעם פּלאַן, ווייל לוט זייערע 
רייד קומען נאָך פאָר קאַמפן אין עטלעכע שטאָטיטײלן. אַנדערע מענטשן, 
װאָס מיר האָבן אָנגעטראָפן, האָבן דאָס באַשטעטיקט. כ'האָב געמיינט אַז 
באַטיסטיני װעט זיך אָנשליסן צו זיינע חברים, אָבער ער װאָט באַשלאָסן 
צו בלייבן מיט מיר. מיר זענען אַראָפ אױף א זייטיקן וועג און נישט 
ווייט פון שטאָט זענען מיר אָנגעקומען אין אַ דאָרף. ס'איז שוין געווען 
נאָענט צו אָװונט. פאַרבייגייענדיק ביי איין הויז האָט זיך געעפנט די טיר 
און אַ פרוי האָט געפרעגט וער מיר זענען. הערנדיק אונדזער ענטפער 
האָט זי אונדז פאַרבעטן איבערצונעכטיקן 

דאָס אָרט איז אױיף אַ פּאָר טאָג געװאָרן מיין צייטװוייליקע היים. 
אַפילו אין חלום האָב איך מיר נישט געקאָנט אויסקלייבן אַ בעסער אַרט 
אָפּצורוען זיך. דער באַלעבאָס, אַן אינטעליגענטער און צוגעלאָזענער 
מענטש, האָט באַלד אָנגעהויבן מיט מיר שמועסן, און װי דער שטייגער -- 
אָנגעהױבן פרעגן ווער איך בין. ס'האָט זיך אַרױסגעװיזן, אַז דער מענטש 
אין געווען אַ פוילישער פּאַטריאָט און אַן אַלטער קעמפער פאַר פויליש 
שלעזיע. ווייזט אויס, אַז כ'בין געווען דער ערשטער מיט וועמען ער האָט 
געקאָנט רעדן װעגן די לעצטע געשעענישן און זײיער השפּעה, בעיקר 
פאַר פּוילנס פרייהייט און זעלבסטשטענדיקייט, װאָס איך בין אויך געווען 
דערפאַר בלב ונפש. מיר האָבן אוױיסגעדריקט די בשותפותדיקע האַפענונג, 

אַז ס'װאָלטן שוין באמת געווען צייט דערפאַר. געפינענדיק אין מיר דעם 
געווונטשענעם מענטש, איז ער צוגעגאַנגען צו דער ביכערשאַנק, אַרױס- 
גענומען אַ בוך, און פון צווישן די בלעטער אַרױסגענומען א דאָקומענט 
און אַ גערירטער געזאָגט: ,קוק, לייען!* דאָס איז געווען אַן ערן-אַטעס- 
טאַט װאָס באַשטעטיקט, אַז דער באַזיצער האָט געקעמפט פאַר אַ פּוליש 
שלעזיע בעתן פלעביסציט נאָך דער ערשטער וועלטימלחמה. געחתמעט: 
יוזעף פּילסודסקי. מיט טיפער גערירטקייט האָט דער מענטש גערעדט 
וועגן יענער צייט, וועגן זיין אַקטיוון אָנטײל אין דעם קאַמף און פון זיין 
רעדן האָב איך פאַרשטאַנען, אַז דאָס זענען געווען זיינע שענסטע יאַרן 
צום שטאַרקסטן האָט ער שטאָלצירט מיט דער אונטערשריפט און דערמיט 
װאָס ער האָט דעם דאָקומענט אָפּגעהיטן דורך דער גאַנצער נאַצישער 
אָקופּאַציע, טראָץ די סכנות מיט וועלכע דאָס איז געווען פאַרבונדן. 

מיר האָבן פאַרבראַכט אין שמועס ביז שפּעט אין דער נאַכט. מיינע 
גאַסטגעבערס האָבן מיך שטאַרק צוגערעדט צו בלייבן ביי זיי אַ פּאַר טעג 
אויף אָפּרו,. כ'האָב גערן אָנגענומען דעם פאָרשלאָג און פאַרשטענדלעך, 
אַז אויך מיין חבר איז מיט מיר געבליבן. מען האָט אונדז אָפּגעגעבן 
אַ באַזונדער שלאָפצימער, 

צו מאָרגנס בין איך אַרױסגעגאַנגען אומקוקן זיך אין דאָרף. דאַ האָט 
מען די שפּורן פון די לעצטע שלאַכטן אָנגעזען אויף שריט און טריט, 
װווּהין כ'האָב זיך נאָר געװוענדט זענען געלעגן דייטשע טויטע קערפּערס, 
אויך פערד-פּגרים האָבן זיך געװאַלגערט אין גאַס. דאָס בילד האָט מיך 
דערמאָנט די סעפּטעמבער-טעג 1929 אין װאַרשע. מיט דעם אונטערשיד, 
װאָס איצט איז געווען אַ יאַנואַריפראָסט און דער געשטאנק פון די פּגרים 
האָט נישט פאַרסמט די לופט, 

כ'וועל זיך נישט שעמען: כ'האָב זיך נישט געקאַנט זאַט אָנקוקן 
אויף די פּגרים און געפאַלענע און די אַנדערע מלחמה-בילדער. ס'איז טאַקע 
געקומען די צייט און די נאַציס באַצאָלן מיט זייער , טײיערן אַרישן" בלוט, 
פאַר די טייכן בלוט, װאָס זיי האָבן פאַרגאָסן דורך די יאָרן פון זייער 
הערשאַפּט. דער סוף פון דער רשעות און רציחה-הערשאַפט, אויף וועלכן 
ס'האָבן געהאָפּט און געבעטן אַלע ייִדן, קומט און איז נאַענט, אָבער די 
װאָס האָבן דערויף געהאָפט און געבעטן זענען מער נישטאָ. אויך איך 
האָב זיך נישט געקאָנט פרייען וי אַ ייָד, אַפילו אין דאָזיקן אָרט װוּ 
כ'פיל זיך אַזױ גוט. מיין זעלבסטדערהאַלטונגס-געפיל האָט מיר אונטערגע- 
זאָגט, אַז כ'טאָר נישט רעקלאַמירן מיין יידישקייט, אויב מען פרעגט מיך 
נישט. { | יי 

די זיגערישע רוסישע אַרמײי האָט מיטגעבראַכט נאָך א דערשיינונג. 
די באַלעבאָסטע האָט מיר דערציילט וועגן די פאַרגװאַלדיקונגס-אַקטן פון 
די רוסישע סאָלדאַטן און ועגן דעם קאָשמאַרילעבן פון די אַרטיקע 
פרויען. לוט איר דערציילונג האָבן די סאָלדאַטן נישט דורכגעלאַזט קײַן 
שטוב און אויך נישט געמאַכט קיין גרויסן אונטערשייד צווישן עלטערע 
און ייִנגערע פרויען. אויך דאָ איז געווען אַ יונגע טאַכטער מיט א דריי-י 
יאָריק קינד, וועמענס פאָטער האָט געדינט אין דער נאַצישער לופט- 
אַרמײי. די באַלעבאָסטע האָט זיך באַרימט, אַז זי און די טאַכטער זענען 
געראַטעװעט געװאָרן פון דער שאַנד אין זכות פון דער ווודקע, װאָס זי 
האָט צוגעגרייט פאַר די צעוילדעוועטע סאָלדאַטן. די װוּדקע האָט זי 
צוגעגרייט באַצייטנס, נישט געװאַרט ביז די סאָלדאַטן װעלן זיך אַרײב" 
רייסן אין שטוב אַריין, נאָר געשטאַנען אין דרויסן און פאַרבעטן צו טרינ- 
קען, און אַזױ אַרום האָבן זיך ביידע געראַטעװעט. וועגן דעם װאָס מיט 
איר און אירע שכנות און זייערע טעכטער איז געשען, האָבן זיי צװוישן 
זיך גערעדט פריי און אָפן, נישט רעכענענדיק זיך בכלל דערמיט װאָס 
פרעמדע מענטשן זענען אין שטוב. אגב, די זעלבע געשיכטע האַב איף 
געהערט נישט איין מאָל, אויך אין אַנדערע באַפרײיטע געביטן 

מיין באַלעבאָסטעס װוּדקע האָב איך אויך געטרונקען יעדן טאָג, זי 
האָט דאָס געמאַכט פון ווייץ, וועלכן זי האָט איינגעװוייקט אויף א פּאַר טעג. 
ס'האָבן איר נישט געפעלט קיין קליענטן אויף דער פּראַדוקציע. רוסישע 
סאָלדאַטן זענען אַריינגעקומען, גענומען אַ ,קװאַרטירל? אָדער אַ ,סעטקע" 
און באַצאָלט מיט געלט אָדער עפּעס אַ זאַך, װאָס ס'איז זיי נישט שווער 
געווען צו קריגן אין יענע טעג. כ'האָב אַפילו נישט איין מאָל געזען וי 
אַ סאָלדאַט נעמט אַ ,סעטקע" און באַצאָלט מיט אַ זאַך װאָס אין ווערט 
הונדערט מאָל מערער, 

איין אינדערפרי, ווען דער באַלעבאָס איז אויפגעשטאַנען צו דער אַר- 
בעט, האָט ער נישט געקאָנט עפענען די טיר און אַרױסגײין פון שטוב, 
צוליבן הויכן שניי װאָס איז ביי נאַכט אַראָפּגעפאַלן. כ'בין אַרױס העלפן 
אים אָפּרײניקן דעם שניי. דעם שטאַרקן פאַרגעניגן פון מיין ערשטער 
פרייער אַרבעט על איך נישט פאַרגעסן. כ'האָב זיך געפרייט מיט דער 
געלעגנהייט מיט עפּעס אָפּצאָלן מיין בעליטובה. נאָך מער בין איך צופרידן 
געווען, װאָס די שווערע פאַרשקלאַפונגס-יאָרן און שווערע אַרבעט האָבן מיך. 
פיזיש און מאָראַליש נישט פאַרקריפּלט און כ'בין נאָך פעיק פרייוויליק 
צוֹ אַרבעטן. אין בלויזן העמד אויפן לייב בין איך אַרױס אין דרויסן און 
ס'איז מיר געווען גוט און װאַרעם. טראָץ דעם װאָס דער שניי איז נאָך 

געפאַלן, מיר האָבן געמאַכט אַ סטעזשקע ביז צו די װירטשאַפטיבנינים, 
שפּעטער האָב איך אָפּגערײניקט דעם וועג אין גאַס אַרױס, און צום סוף 
האָב איך אָנגעהויבן אָפּרײניקן דעם טראַטואַר פאַרן הוז, אַראָפּװואַרפנדיק 
דעם אָנגעשיטן שניי אויפן שאָסײ. אַ מין אַרבעטס-פּאַסיע איז מיך באַפאַלן, 
אַ שטייגער וי דער חשק צו אַרבעט װאָס מען האָט דערדריקט ביי מיר אין 
משך פון יאָרן װאָלט זיך איצט באַפרײט. אין דער דאָזיקער פּשוטער 
אַרבעט, וועלכע כ'האָב אין די לעצטע יאָרן נישט איין מאָל געטאָן אונטער 
אויפזיכט פון אַ דייטשען וװאַך, איז מיר איצטער אומגעקערט געװאַרן 
די אַרבעט-פרייד, װאָס כ'האָב ביי מיר תמיד געפילט. דורכגייערס האָבן 
זיך אָפּגעשטעלט קוקן אויף דעם מאָדנעם פרעמדן מענטש, װאָס אַרבעט אין 
בלויזן העמד אין אַזאַ וועטער. מיינע גאַסטגעבערס האָבן זיך אויך צוגעקוקט 
פאַרגאַפּט צו מיין פלינקייט און אַרבעטסיפּע:קײט. ביים פרישטיק האַט 
מען מיך באַשאָנקען מיט לויבווערטער און אַ טאָפּלטער פּאָרציע װוּדקע און 
די באַציונג צו מיר איז געװאָרן נאָך נענטער און האַרציקער. מיט איין 
ואָרט -- כ'האָב זיך געפילט װוי אין דער היים. דעם זעלבן טאָג האָט מיר 
די באַלעבאָסטע געזאָגט, אַז נישט ווייט פון דאַנען, אויף דער צווייטער 
זייט גאַס, האָט מען היינט געעפנט דאָס ,װאַרענהױז" פון אַ באַװוסטער 
נאַצי-פרוי. לויטן באַפעל פון דער מאַכט, אָדער פון מורא, אַז מען װעט 
ביי איר אַלץ צונעמען, האָט די פרוי יענעם טאָג געעפנט דאָס געשעפט 
און פאַרקויפט די סחורות. כ'האָב רעכט צן נעמען פאַר זיך אַלץ װאָס 
ס'איז מיר נייטיק, האָט זי מיר געזאָגט. אין די דאָזיקע ערשטע טעג נאָך 
דער באַפרייונג, זענען געגעבן געװאָרן נישט-געשריבענע רעכט אַלע 
באַפרײיטע קאַצעטלער און ספּעציעל די װאָס האָבן געהאָט אוישוויץ-נומערן 
אויף די הענט. כ'האָב געװוסט אַז נישט בלויז די דאגה פאַר מיר רעדט 
אַרױס פון איר. כ'האָב באַװיזן צו באַמערקן, אַז מאַכנדיק מסחר מיט די 
סאָלדאַטן, פאַרלאַנגט זי ביי זיי זאַכן, װאָס נאָר זיי האָבן אין יענע טעג 
געקאָנט קריגן, 

כ'בין צוגעגאַנגען אַהין. קיין שום געשעפט איז נישט אָפן געווען 
כ'בין אַריין דורך דער הינטערטיר. מיינע קאַצעטיבגדים האָבן מיר תיכף 
באַפּרײיט דעם וועג צו דער אייגנטימערין. כ'האָב באַקומען מער וי כ'האַב 
געבעטן. כ'בין אַרױס אַ באַלאָדענער. ביים אַרױסגאַנג איז געשטאַנען אַ 
שיין לייכט שליטעלע, װאָס כ'האָב אויך מיטגענומען. צוריקקומענדיק 
האָב איך דער באַלעבאָסטע געגעבן מתנות פאַר איר און דער טאַכטע", 
צווישן אַנדערע עטעלכע מעטער טייערן סאַמעט. מיין גרעסטע באַפרי- 
דיקונג פון דאָזיקן וויזיט האָב איך געהאַט דערפון, װאָס כ'האָב געקאַנט 

מיט עפּעס אָפּצאָלן מיינע גאַסטגעבערס, פון געפיל אַז כ'האָב נישט געגעסן 
בחינם. כ'האָב אויך מיין חבר געשיקט אין געשעפט אַריין און אויך ער 
איז צוריקגעקומען באַלאָדן מיט ,, מתנות". 

דאָנערשטיק, דעם ערשטן פעברואַר אין אָװנט, האָב איך צו ויסן 
געטאָן, אַז מאָרגן גי איך אַװעק. מיינע גאַסטגעבערס האָבן מיך געבעטן 
איבערצובלייבן. די באַלעבאָסטע האָט געזאָגט, אַז ס'איז נישט פיין כ'זאָל 
אַװעקגײן אין אַ חגא-טאָג און אַז זי װויל מיר מיטגעבן װוּדקע, װאָס װעט 
מיר אין וועג גוט צונוץ קומען, אָבער זי װעט עס האָבן פאַרטיק ערשט 
שבת אין דער פרי. כ'בין געבליבן. 

שבת איז די באַלעבאָסטע אויפגעשטאַנען זייער פרי, כדי צוצוגרייטן 
די װוּדקע פון מיינעטוועגן. כ'האָב באַמערקט דאָס גרויסע פּאָרען זיך צו 
מיין אַװעקגײין, װי ספּאַסט נאָך אַזאַ פריינדשאַפט, װאָס האָט זיך צוישן 
אונדז געהאַט געשאַפן. נאָך פרישטיק האָבן מיר זיך געזעגנט מיטן באַלע- 
באָס, װאָס איז אַװעק צו זיינע געשעפטן, און כ'האָב אַנגעהױבן אײנפּאַקן 
מיינע זאַכן,. באַטיסטיני, װאָס האָט געהאַט באַשלאָסן נאָך אַ ביסל צו 
בלייבן, האָט זיך צוגעקוקט וי איך פּאַק זיך. כ'האָב גענומען אין האַנט 
עפּעס אַ זאַך, װאָס כ'געדענק נישט גענוי, ואָס דאָס איז געװען און 
באַטיסטיני האָט געבעטן, כ'זאָל עס אים אַװעקגעבן. די זאַך איז מיר 
אַלײן נייטיק געווען און איך האָב אים אָפּגעזאָגט. נאָך עטלעכע מאֵָל 
בעטן האָט ער צודרינגלעך געפאָדערט, אַז כ זאָל עס אים אַװעקגעבן 
כ'האָב אין זיינע אויגן באַמערקט דאָס זעלבע בייזע פייערל װאָס האָט 
זיך אין זיי אָנגעצונדן דאַן, ווען ער האָט ביי מיר געװאָלט בכוח צונעמען 
דאָס לעצטע שטיקל ברויט. זיין חוצפּה האָט מיך אויפגעקאָכט און כ'האָב 
באַשלאָסן נישט מוותר צו זיין, פּלוצעם האָט באַטיסטיני געפּרוװוט בכוח 
צונעמען ביי מיר די זאַך. כ'האָב געפילט אַז ער איז גרייט מיך צו ממיתן. 
מיר האָבן זיך געראַנגלט, אָבער כ'האָב אים נישט נאָכגעגעבן. די זאַך אין 
געבליבן ביי מיר, 

דער כעס האָט אין אים געברענט און ער איז אַרױס פון צימער. פאַרן 
אַװעקגײן פון שטוב האָב איך געזען, װי ער סודעט זיך מיט דער באַלע- 
באָסטע. כ'האָב פאַרשטאַנען אַז ער איז זיך נוקם אין מיר און גיט אויס 
מיין אָפּשטאַס. ווען כ'בין צוגעגאַנגען געזעגענען זיך מיט דער באַלע- 
באָסטע, האָב איך באַמערקט, אַז איר שטימונג האָט זיך געענדערט. די 
נאָענטע און האַרציקע, כמעט מוטערלעכע באַציונג, איז איצט געװאָרן 
קאַלט און צוריקגעצויגן. זי האָט גאָרנישט געזאָגט, מיר מיטגעגעבן אַ 
צענטל פון דער װוּדקע װאָס זי האָט מיר געהאַט צוגעגרייט און מיך 

אָפּגעפּראַװעט אין וועג אַריין. כ'האָב זיך נישט געװוונדערט אױיף איר 
געענדערטער באַציונג און אויך נישט אויף באַטיסטיניס אומדאַנקבאַרקײט. 
אונדזער שיידן זיך איז געווען אַ פּינקטלעכע איבערחזרונג פון אונדזער 
ערשטער באַגעגעניש. כ'האָב וידער געהאַט אַן אָנלערנונג. ביז כוועל 
אָנקומען אויף עפּעס אַ זיכערן באָדן מוז איך זיין זייער פאָרזיכטיק, 


שבת, דעם דריטן פעברואַר 1945, נאָך כמעט אַ װאָך אָפּרו, האָב איך 
זיך געלאָזט גיין אויף מזרח, צום אומבאַװוּסטן. מיין פּעקעלע האָב 
איך אַװעקגעלײגט אויפן שליטעלע און געשפּאַנט מיטן שאָסײ װאָס פירט 
צום קראָקעווער טראַקט. ס'איז געווען אַ שיינער און אָנגענעמער ווינטער- 
טאָג. נאָך צוויי װאָכן בין איך איצט איינער אַלײן, בלויז מיט זיך, אָן 
באַטיסטיני װאָס איז, וי אַ שאָטן, נישט אָפּגעטראָטן פון מיר. כ'בין אויך 
געווען כמעט איינער אַליין אויפן וועג. ס'איז נישט געווען קיין שום באַ- 
וועגונג. נאָכן אָפּרן איז זיך לייכט געגאַנגען און דאָס שליטעלע האָט נישט 
באַשווערט דאָס גיין. דער שניי האָט אָנגעהױבן צעטייען אין דער זון. נישט 
זייענדיק שטאַרק פאַרמאַטערט בין איך נאָכן אָפּגיין עטלעכע קילאָמעטער 
אָנגעקומען צום הױפּטשאָסײ, 

אויך אויפן דאָזיקן שאָסײי אין נישט געווען קיין ציווילע באַװעגונג 
און בלויז מיליטערישע אױטאָס זענען פון צייט צו צייט דורכגעפאָרן. 
כ'האָב געמאַכט סימנים מיטן פלעשל און אַ שאָפער פון אַ לאַסטאױטאַ האָט 
פאַרהאַלטן לעבן מיר. ער האָט מיר געהאָלפן אַרױפלײגן דאָס שליטעלע 
אין קאַסטן אַריין און האָט מיך אַרײנגענומען אין דער קאַבינע. כ'האָב 
געקענט רעדן אַ ביסל רוסיש, האָב איך געענטפערט אויף זיינע פראָגן אוי 
דערציילט וועגן לעבן אין לאַגער און וועגן דעם, אַז כוויל צוריקקומען 
אין מיין שטעטל אין לובלינער קרייז. וועגן די לאַגערס און דעם לעבן 
דאָרט האָט ער שוין געהאַט געהערט גענוג און איז בכלל נישט איבער" 
ראַשט געווען פון מיין געשיכטע. ביים דורכפאָרן נאָענט פון אוישויץ 
האָב איך באַדױערט, װאָס כ'קאָן נישט אַראָפּגײן און זען װי עס זעען 
אויס די ליידיקע לאַגערס. די גאַנצע סביבה, װאָס איז געווען פאַרבױט 
מיט לאַגערס, האָט דערמאָנט די נאָענטע טרױעריקע פא גאַנגענהײט. 

נאָך מיטאָג זענען מיר אָנגעקוֹמע קיין כזשאַנאָו און דער שאָפער 
האָט זיך אָפּנעשטעלט ביי אַ שענק אױיף אַ גרױסן פּלאַץ. כ'בין אַרױס 
פון דער קאַבינע און דאָס ערשטע מאָל נאָך אַזױ פיל יאָרן האָב איך דער- 
זען סאָלדאַטן פון פרייען פּוילן אין זייערע באַקאַנטע מונדירן. ס'האָט זיך 
געװאָלט יעדן איינעם דריקן די האַנט און זיך אַרומנעמעז מיט אים 

כ'האָב זיך געפונען וי אין חלום. דער טיפּיש-פּוױלישער מאַרקפּלאַץ איז 
פול געווען מיט פּױלישן מיליטערישן טאַבאָר, די סאָלדאַטן האַבן גערעדט 
און געזידלט זיך אויף פּויליש, געזונגען באקאַנטע סאָלדאַטן-לידער. דאַס 
אַלץ איז פאַר מיר געווען צו װוּנדערלעך, אַז עס זאָל זיין רעאַל. אין 
דער אַ ענדערונג, אויף וועלכער כ'האָב יאָרנלאַנג געהאַפט, האָב איך 
געזען דעם אָנהייב פון רעאַליזירטע האָפּענונגען, װעלכע מיר האָבן 
אַנטװיקלט אין די שרעקלעכע יאָרן. 

פאַָרן אַרײנפאָרן קיין קראָקע האָט דער שאָפער מיך געהייסן אַראַפּגײן, 
ווייל ער איז נישט אַריינגעפאָרן אין שטאָט אַרײן. אַ לאַנגע צייט האַב 
איך געשלעפּט דאָס שליטעלע איבער די צעשטערטע און האַלביטױטע 
קראָקעװער פאָרשטעט, וועמענס אויסזען האָט גאָרנישט צוגעגעבן קיין 
חשק צו זוכן דאָ אַ נאַכטלעגער. כ'בין געגאַנגען ווייטער צום שטאָטצענטער 
און אויף איין אָרט האָב איך פאַר זיך דערזען די מיט שניייבאַדעקטע בערג, 
וועלכע האָבן געבלענדט די אויגן אין ליכט פון דער פאַרגײיענדיקער זון. 
דאָס בילד האָט ביי מיר פאַרכאַפּט דעם אָטעם. ס'האָט אויסגעזען אַז ס'איז 
גענוג בלויז אויסצושטרעקן אַ האַנט אָנצורירן דעם חלום. כ'בין לאַנג 
געשטאַנען אַ ציגעשמידטער צום דאָזיקן חלום-בילד. אויסטשוכנדיק זיך 
האָב איך געזען, אַז די זון זעצט זיך און ס'איז געקומען די צייט צו זוכן 
אַ נאַכטלעגער. אין טױער פון איין הויז האָט די וועכטערין, זעענדיק 
אַז זי האָט פאַר זיך אַ געוועזענעם אוישװיץ-קאַצעטלער, מיך געשיקט 
אין אַ וווינונג. מיינע בגדים האָבן מיר געעפנט די טיר און הערצער פון 
די איינוווינער, | 

אויך דאָ האָט מען מיר געעצהט כזאָל זיך פאַרזאָרגן מיט אַ פלעשל 
וווּדקע, אויב כזויל פאָרן מיט אַן אױטאָ. פאַר איינע פון די קלייניקייטן 
אין מיין פּעקל האָבן די בני-בית מיר געברענגט אַ פערטל ליטער בראָנפן, 
טראָץ דעם װאָס ס'איז געווען זונטיק און מיט ברכות מיך אַװעקגעשיקט 
אין וועג אַרֹײן. נאָכן אָפּגײן א פּאָר קילאָמעטער, האָב איך געדאַרפט 
אַרױפגײן באַרג-אַרױף. דאָס אַרױפשלעפּן דאָס שליטעלע האָט מיך אַ 
ביסל פאַרמאַטערט און כ'האָב זיך אַועקגעזעצט אָפּרוען. געזען אָני 
קומען א לאַסטאױטאָ, האָב איך געוויזן דאָס פלעשל. דער שאָפע- איז 
געבליבן שטיין און מיך געהייסן אַרױפלײגן דאָס שליטעלע אין קאַסטן 
אַרײין. ביז כ'בין צוריקגעקומען צו דער קאַבינע האָט ער באַוויזן אויס- 
צוליידיקן דאָס פלעשל. מיר האָבן גערירט, 

דער דאָזיקער שאָפער איז נישט געווען קיין באַזונדערס צוגעלאָ- 
זענער און דערפאַר האָב איך געהאַט די געלעגנהייט אָבסערװוירן די לאַנד- 


99 


שאַפט, אָנזעטיקן דעם בליק מיט די שניי-באַדעקטע פּליינען און איינקוקן 
זיך אין דער פרעמדער און דאָך נאָענטער סביבה. די דאַזיקע לאַנדשאַפט 
איז געווען בלויז אַ קליין ביסל אַנדערש פון דער לאַנדשאַפּט אין מיין 
היימישער געגנט. ענלעך זענען די ברייטע פעלדער און ענלעך די גע- 
פלאַנצטע ביימער ביי די וועגזייטן. בלויז די וועלדער זענען דאָ זעלטענער, 

יענעם טאָג האָב איך נישט אַזױ שטאַרק מצליח געווען. נאַכן אָפּטאָרן 
עטלעכע צענדליק קילאַמעטער האָט מיך דער שאָפער געהייסן אַראָפּגײן 
און אוועקגעפאָרן. כ'האָב נישט געװוּסט װוּ איך געפין זיך. ס'איז נאַך 
געווען נישט שפּעט און כ'האָב געזען, אַז כ'וועל נאָך קאַנען גיין ווייטער 
אַ פּאָר שעה. דער שניי האָט אַ ביסל צעטייעט, אָבער ס'איז נאַך נישט 
שווער געווען צו שלעפן דאָס שליטעלע. כ'האָב מיר איינער אַליין שפּאַצירט 
אויף אַ טראַקט-שאָסײ אין אַ זונטיק-טאָג. נאָכן אָפּגין אַ פּאַר שעה האָט 
מיך אָנגעיאָגט אַ פּויער מיט אַ שליטן געשפּאַנט צו איין פערד, אין וועלכן 
ער האָט געפירט צווייגן, אָנגעקליבענע אין װאַלד. אויף מיין בקשה האַט 
ער מיך אויפגענומען און מיך געברענגט צו זיך אין דאָרף אַרײן 

יענעם אָװונט האָב איך צום ערשטן מאָל געהערט וועגן הבטחות פון 
דער פּולישער רעגירונג צו פאַרטיילן ערד פאַר די פּויערן, אַ זאַך װאָס 
איז שוין, אגב, געווען דורכגעפירט אין דער צוייטער זייט וייסל, װי 
כ'האָב זיך אַ פּאָר טעג שפּעטער איבערצייגט. וי ס'פידט זיך זונטיק ביי 
פּויערים, זענען שכנים אַריינגעקומען צו מיין באַלעבאָס אויף אַ שמועס, 
אפשו האָט דער פרעמדער גאַסט צוגעצויגן די נייגיריקע. אין זייער שמועס 
וועגן דער נאָענטער אַגראַרירעפאָרם האָבן זיך אַרױסגעהערט די האָפע" 
נונגען פון דורות פּולישע פּויערים, די דערװאַרטונג ס'זאָל רעאַליזירט 
ווערן זייער און זייערע עלטערנס חלום. מיך האָבן די באַלעבאַטים בא" 
טראַכט פאַר זייערן אַן ערנגאַסט און די באַלעבאָסטע האָט מיר דערלאַנגט 
פון אל דאָס גוטס. כ'האָב מיינע גאַסטגעבערס באַלױנט מיט אַ גרויסער 
שפּולע פאָדעם, װאָס איז אין יענע צייטן אין פּוילישן דאָרף געווען מיט 
גאָלד-צוגלייך, 

דער פּױער האָט מיך געעצהט נישט אַרױסצולאָזן זיך אין דער פרי 
אין וועג אַריין, נאָר צוּװואַרטן ביז ער װעט אין נאָענטן שטעטל, יענדי 
זשעיאָװוו, זיך דערוויסן ווען ס'גייט אָפּ אַ צוג קיין טאַרנאָבזשעג. ער האָט 
דערציילט, אַז די דייטשן האָבן אויסגעבויט אַ קאַלייקע-ליניע, װאָס פאַר- 
בינדט צװישן ביידע שטעט און מען שמועסט, אַז די פאַרבינדונג איז 
באַנײט געװאָרן. כ'בין געבליבן אַ גאַנצן טאָג אין דאָרף און פאַר נאַכט 
האָט מיך דער פּויער געברענגט צו דער קאַלײיקעיסטאַציע. כ'האָב מיט 

זיך מיטגעברענגט מיין פּעקעלע. דאָס שליטעלע האָב איך איבערגעלאָזן 
דעם פּױער, װאָס האָט עס שטאַרק געװאָלט. 

אַ גאַנצש נאַכט האָבן די מענטשן געװאַרט אין דער חילצערנער באַ- 
ראַקיסטאַציע אויפן צוג. דער באַראַק איז געווען איבערפולט. אַ טייל 
זענען געזעסן אוֹיף די עטלעכע בענק און די איכעריקע זענען געזעסן 
אָדער געלעגן אויף דער קאַלטער פּאָדלאָגע. אין דער פרי איז אָנגעקומען 
דער , סאַמאָװאַר" (אַזױ האָט מען גערופן דעם קליינעם לאָקאָמאָטיוו פון 
דער קאַלייקע), װאָס האָט געשלעפּט עטלעכע אָפּענע לאַסט-װאַגאַנדלעך. 
אַלע האָבן זיך אַרײינגעפּאַקט אין די װאַגאָנדלעך. די מענטשן זענען אַלע 
געווען פּליטים מכליהמינים, ואַנדערער װאָס זענען צוריקגעפאָרן אין 
זייערע היימען, פון וועלכע זיי זענען אַרױסגעטריבן געװאָרן אָדער אַלין 
אַנטלאָפן, צוליב די מלחמה-אָפּעראַציעס. קאָנדוקטאָרן זענען אַרומגע- 
גאַנגען אויפמאַנען פאָרגעלט. נישט האָבנדיק קיין גראָשן ביי זיך האָב איך 
געזאָגט, אַז כ'בין אַן אוישוויצער קאַצעטלער, װאָס פאָרט אַהײם. כ'האָב 
געוויזן דעם נומער אויף דער האַנט. די קאַנדוקטאָרן און פּאַסאַזשי"ן האַבן 
מיר אויסגעדריקט זייער באַדױערן איבער דעם װאָס כ'האָב דורכגעמאַכט. 
אַ דאַנק דער װאַרעמער זון און דער ענגשאַפט האָבן מיר נישט געפילט 
דעם ווינטער. דאָס ,סאַמאָװאַרל? האָט זיך געשלעפּט סאַפּענדיק און קרעכ- 
צנדיק און בלויז זעלטן געפאָרן אַ ביסל שנעלער. עטלעכע מאָל איז דער 
צוג שטיינגעבליבן אין װאַלד און דער לאָקאָמאָטיויפירער האָט געבעטן 
די פּאַסאַזשירן העלפן אים אויפלאָדן האָלץ צו הייצן דעם סאַמאַװאַר, 
פאַרנאַכטיצו זענען מיר אָנגעקומען קיין טאַרנאָבושעג. 


פון סטאַציע צו סטאַציע 


פון דער קאָלייקעיסטאַציע ביז דער באַרסטאַציע, עטלעכע קילאַ- 
מעטער, זענען מיר געגאַנגען צופוס. דאָס אין געווען אַ טרויעריקע פּראַ- 
צעסיע פון פּליטים און אַרױסגעטריבענע, װאָס קערן זיך אום אַהײם, אוֹיף 
די פּלײצעס די אָרֹעמע פּעקלעך און אין האַרץ די זאָרג, צי זיי וועלן 
געפינען די היים און די משפּחה. אין אָװנט זענען מיר אָנגעקומען צו 
דער סטאַציע, וועלכע איז אויך געווען איבערפולט מיט מענטשן, ס'רוב 
פּליטים. אַ טייל האָבן זיך שוין דאָ געװאַלגערט עטלעכע טעג און נישט 
געװוּסט ווען זיי וועלן קענען פאָרן ווייטער. טאַרנאָבזשעג איז אַ קנופ" 
סטאַציע, אָבער דאָס באַקומען אַ פּלאַץ אין אַ צוג איז געווען אַ מזל-זאַך 
אָדער אַ צופאַל. קיין ציווילע צוגן האָבן נישט קורסירט, די מיליטערישע 
צוגן האָבן אויפגענומען אויך ציווילע, אויב ס'איז געװוען פּלאַץ, די 

מענטשן זענען דעמאָלט נישט געפאָרן צוליב מסחר אָדער אויף באַזוכן, 
די פּאַסאַזשירן זענען געווען בלויז אויסגעזידלט אָדער אַנטלאָפענע פון 
די היימען. די מאַכט האָט זיך דערמיט גערעכנט און די סטאַציע-שעפן 
און צוג-קאָמענדאַנטן האָבן, בדרך כלל, דערלױיבט ציווילע פּאַסאַזשירן 
אַרײנצוגײן אין מיליטערישע צוגן. מ'האָט מיר געזאָגט, אַז ביי נאַכט 
זענען נישטאָ קיין שום אויסזיכטן איף אַ צוג און כוועל דאַרפן דאָ 
נעכטיקן, 

ס'האָט מיך געפּײיניקט דער דורשט. שוין העכער אַ מעת-לעת וי כ'האָב 
נישט געטרונקען. עסן האָב איך נאָך געהאַט פון דעם, װאָס די גוטע 
דאָרפסמענטשן האָבן מיר אינגעפּאַקט. װאָס װאָלט איך נישט געוען 
אַװעקגעגעבן פאַר אַ װאַרעמען טרונק. אויף דער סטאַציע איז נישט געווען 
גאָרנישט, אַפילן נישט קיין ליכט. כ'האָב דאָס פּעקל איבערגעלאָזט אויף 
דער סטאַציע , אויף גאָטס באַראָט? און בין אַרױס זוכן אַ טרונק. כ'בין 
אַרײין אין אַ פּריװואַטער װווינונג, װוּ ס'זענען שוין געזעסן עטלעכע נע- 
ונדניקעס וי איך און דאָרט האָבן מיר באַקומען צו טרינקען. קיין געלט 
האָב איך נישט געהאַט און די באַלעבאָסטע האָט אַפילו נישט געלאַזט 
רעדן דערוועגן. ווען זי האָט געהערט פון װאַנען איך קום. כ'האָב גע- 
טרונקען גענוג, נישט טראַכטנדיק אַפילו צי כוועל נאָך געפינען דאָס 
פּעקל אויפן אָרֹט. אָבער כ'האָב עס געפונען וי כ'האָב עס אַװעקגעלײגט, 
און דאָס האָט מיר געהיטן דעם פּלאַץ אין דער איבערגעפולטער סטאַציע. 
נישט אַנדערש נאָר, אַז יעדנס פּעקל איז געווען אַ גענוג שווערע לאַסט 
פאַרן װאַנדערער און קיינער פון זיי האָט זיך דעריבער נישט אינטערע- 
סירט מיטן אַנדערס פּעקל. כ'האָב אױיסגעשפּרײט מיין אוישוויצער קאַלדרע, 
װאָס כ'האָב די גאַנצע צייט אָפּגעהיטן, און אויסגעצויגן זיך אויף דער 
נאַסער און קאַלטער פּאָדלאָגע. כ'בין די גאַנצע לאַנגע נאַכט אַזױ געבליבן 
ליגן, טראָץ דעם װאָס אַריין-און אַרױסגײער האָבן מיך די גאַנצע צייט 
באַאומרויִקט טרעטנדיק אויף מיר. מיט די ערשטע טאָגיסימנים בין איך 
אַרױס אין דרויסן אויסגלייכן די ביינער און דערװאַרעמען די פאַרפרויי 
רענע אברים, 

אַז ס'איז ליכטיק געװאָרן האָב איך זיך אומגעקוקט אויף דער סטאַציע 
און געזען װאָס ס'טוט זיך. די ערשטע זאַך װאָס האָט זיך געװאָרפן אין 
די אויגן איז געווען די גרויסע צאָל באַשעדיקטע לאָקאָמאָטיון, פּאַסאַ- 
זשיר-און לאַסטװאַגאָנען פון אַלע מינים. אַ גרויס פאַרװוּנדערונג האָבן ביי 
מיר אַרוסגערופן אויך די רוסישע לאָקאָמאָטיון, װאָס עפּעס ענלעכס 
האָב איך נאָך נישט געזען: גרויסע, אומגעלומפּערטע מאַשינען, װאָס האָבן 

אין פאַרגלייך מיט די לאָקאָמאָטיון, װאָס איך האָב געקענט, געמאַכט 
דעם איינדרוק פון פאַרזעענישן. יעדער לאָקאַמאָטיוו האָט אין פראָגט 
געהאַט אַ פינפעקיקן שטערן און די זייטן זענען באַדעקט געװען מיט 
פּאַטריאָטישע לאָזונגען און עפּיגראַמען פון די היסטאָרישע קאָמאַנדירן 
קוטוזאָוו און סוװואָראָוו. דאָס אַלץ האָט דערמאָנט אַז די מלחמה איז נאָך 
נישט געענדיקט און בלויז דער פּראָנט האָט זיך איבערגעטראָגן ווייטער 
אויף דער דייטשער טעריטאָריע. די לאָזונגען ,שלאָגט די אַקופּאַנטן, 
,נידער מיטן נאַצישן פאַרכאַפּער" זענען נאָך אַקטוֹעל. 

כ'האָב געװאָלט אָנקומען אין דעם נישט וייטן ראָזװאַדאָוו און פון 
דאָרט קיין קראַשניק, אַ גאַנצן אין דער פרי האָט מען צוגעזאָגט אַ צוג 
אַהין און איין מאָל האָט מען אונדז אַרײנגעלאָזט אין די װאַגאָנען. מיר 
זענען אַ לאַנגע צייט געשטאַנען אויף דער סטאַציע. קורץ פאַר מיטאָג איז 
דער צוג אַרױסגעפאָרן פון דער סטאַציע, אָבער ר'איז באַלד שטיין געבליבן 
אויף אַ לאַנגער צייט. שפּעטער איז ער צוריקגעפאָרן צו דער סטאַציע. 
מ'האָט אונדז געראָטן נישט אויסצושטייגן, װייל דער צוג װעט באַלד 
אָפּפּאָרן. ווידער איז דער צוג אָפּגעפאָרן און ווידער זיך פאַרהאַלטן און 
צוריקגעפּֿאָרן צו דער סטאַציע. אַזױ האָט עס זיך עטלעכע מאָל איבער- 
געחזרט, ביז מען האָט אונדז אַרױיסגענומען פון די װאַגאָנעס, 

כ'האָב זיך מיאש געווען פון דער אויסזיכט צו פאָרן מיטן צוג. די 
געשיכטעס פון די מענטשן, װאָס האָבן זיך דאָ געװאַלגערט עטלעכע 
טעג, האָבן אויף מיר אָנגעװאָרפן אַן אימה און די אויסזיכט דאָ צו 
בלייבן שטעקן אויף טעג האָט מיך נישט שטאַרק אַנטציקט, כ'האָב באַי 
שלאָסן אָנצוקוּמֶען מיט אַן אַנדערן וועג, אַפילן כ'וועל מוזן גיין צו פוס 
די כמעט פערציק קילאַמעטער ביז צום שטעטל. נאָך מיטאָג, מיטװאָך דעם 
7טן פּעברואַר, האָב איך זיך געלאָזט גיין קיין סאַנדאָמיעזש. מיין פּעקל 
האָבכ איך גענומען אויף די פּלייצעס. די ניין קילאָמעטער קיין סאַנדאָמיעזש 
האָב איך דורכגעמאַכט לייכט, און בלויז איין מאָל בין אֹיך אַרײנגעגאַנגען 
אין אַ פּויערים-כאַטע אָפּרוֹען זיך און עסן אַ שטיקל ברויט. 

פאַר נאַכט בין איך אָנגעקומען אין שטאָט אַרײן. ס'האָט געפּײניקט 
דער געדאַנק, אַז כ'וועל ווידער דאַרפן זיך באַהאַלטן מיט מיין ייִדישקייט, 
אויב כ'וועל נעכטיקן ביי פּאָליאַקן. ס'האָט זיך געבענקט צו זען אַ ייֵד, 
צוֹ זיין ,, איך" און רעדן ייִדיש, באַפרײען זיך אַ ביסל פון דער שפּאַנונג, 
דורכרעדן זיך מיט אחים לצרה, דערציילן וועגן זיך און אויסהערן אַנדערע. 
כ'האָב זיך אָנגעהויבן נאָכפרעגן וועגן ייִדן און דערגאַנגען צו אַ באַשטימט 
הויז אין מאַרק, אין וועלכן כ'האָב טאַקע געטראָפן ייִדן 

כ'וועל קיין מאָל נישט פאַרגעסן דעם אויסזען פון דער דירה פון 
דער דאָזיקער גרופּע באַפּרײטע ייַדן, די ערשטע געטראַפענע ייִדן נאַך 
זייער ,, אַהיימקומען". אין צוויי ענגע קעלער-צימערן האָבן זיך צוזאַמען- 
געקוועטשט אַ מנין בחורים און מיידלעך, פון וועלכע די מערהייט איז 
פּריִער געווען אױסבאַהאַלטן ביי פּאָליאַקן, אָדער געווען פאַרשטעלט פאַר 
פּאַליאַקן, און איינער אָדער צוויי צוריקגעקומענע פון לאַגער. די באַדינ- 
גונגען דאָ זענען געווען נישט קיין סך בעסערע, וי אויף דער באַדסטאַי 
ציע, װאָס כ'האָב מיט עטלעכע שעה צוריק פאַרלאָזט. איין צימער האָט 
געדינט אַלס קיך און עסצימער. דאָרט זענען געשטאַנען צוויי צעבראַכענע 
בענק ביי אַן אַלטן הינקענדיקן טיש. דער צווייטער צימער האָט געדיגש 
פאָרן , שלאָפצימער". אין איין ווינקל האָבן זיך געװאַלגערט עטלעכע 
קלומיקעס, און אין צווייטן ווינקל איז די פּאָדלאָגע געווען באַדעקט מיט 
שטרוי -- אַ געלעגער פאַר דער גאַנצער גרופּע, 

ס'איז געווען פּיינלעך צו קוקן אויף די לעבנס-באַדינגונגען פון דעם 
רעשטל לעבנגעבליבענע פון דער דאָזיקער, אַלט-באַרימטער קהילה. אין 
דער שטאָט, װי די מערסטע הייזער האָבן געהערט צו ייִדן, האָט זיך נישט 
געפונען קיין מענטשלעכע דירה פאַר זיי. אויך די שטימונג פון די דאַזיקע 
יונגע מענטשן איז געווען אַ דערשלאָגענע. דער קבלת פּנים װאָס ס'האָט 
זיי איינגעאָרדנט , זייער באַפרײטע שטאָט", האָט זיי נישט געקאַנט באַי 
פרייען פון דער לאַסט פון דער נאָענטער פאַרגאַנגענהײט, נאַר פאַרקע-ט 
-- פאַרשטאַרקט די פאַרביטערונג. אויך דאָס נאַכטיעסן זייערס האָט נישט 
עדות געזאָגט וועגן אַ ברווחדיק לעבן. מיר זענען געזעסן ביזן שפּעטן 
אָװונט און גערעדט וועגן אונדזער נאָענטער פאַרגאַנגענהײט. ביי נאַכט 
האָבן אַלע זיך צוזאַמענגעדריקט צו מאַכן פאַר מיר אַ שמאָלן פּלאַץ אויפן 
שטרוי-געלעגער, 

ס'איז שווער געווען זיך אַ ביסל אויפצומונטערן צוקוקנדיק זיך צום 
לעבן פון די דאָזיקע געראַטעװעטע, נישט-דערברענטע האַלאַָװעשקעס, 
כ'האָב דעמאָלט נאָך נישט געװוּסט, אַז דאָס פייער אין נאָך נישט אין 
גאַנצן פאַרלאָשן, אַז די דורות-לאַנגע שנאה ברענט נאָך און װעט נאָך 
פאַרברענען אַ סך פון די ביז איצט געראַטעװעטע. 

אין דער פרי בין איך אַרױס אָנקוקן די שטאָט. ס'איז געווען אַ מאַרק- 
טאָג און אויף די פּויערישע פורלעך און סטראַגאָנעס איז געווען צו קריגן 
פון כל-טוב. קיין גראָשן אין טאַש האָב איך נישט געהאַט און מער נישט 
געקענט פאַרלאָזן זיך אויף דער הכנסת-אורחים פון די פּוערים אין דער 
סביבה, װוּ דער פראָנט איז געשטאַנען אַ האַלב יאָר, און פון װאַנען ער 

האָט זיך נאָר װאָס דערווייטערט. כ'האָב אַרױסגענומען אַ גרויסע שפּולע 
פאָדעם, פאַר וועלכער אַ פּוערטע האָט מיר געגעבן גענוג צו עסן און 
ברכות אַ צולאָג. כ'האָב נישט לאַנג זיך פאַרהאַלטן אין שטאָט און אַװעק 
אין דער ריכטונג פון זאַװיכאָסט. נישט ווייט פון שטאָט האָט מיך אָנגע- 
יאָגט אַ פּױער, װאָס איז געפאָרן אין א נאָענטער מיל אַריין און מיך גע- 
פירט אַ פּאָר קילאָמעטער. ער האָט מיר געוויזן אַ קודצן וועג קיין זאַװײ 
כאָסט. אָפּגײענדיק מיטן וועג עטלעכע קילאָמעטער בין איך דערגאַנגען 
צו אַ מינעפעלד, װאָס איז פין ביידע זייטן געווען פאַרצוימט מיט אַ 
שטעכלדראָט-פּלאָנטער. כ'האָב מורא געהאַט צו רירן זיך און גערעכנט, 
אפשׂר צוריקצוגיין. אָבער איינקוקנדיק זיך גוט האָב איך אין דעם מינע- 
פעלד באַמערקט אין שניי שפּורן פון מענטשנטריט, ווי ווייט דאָס אױג 
האָט דערגרייכט. כ'בין געגאַנגען מיט די דאָזיקע שפורן און איינגעזען 
אַז זיי ציען זיך ווייטער, כ'בין ווייטער געגאַנגען, היטנדיק זיך נישט צו 
שטעלן קיין טראָט אויסער די דאָזיקע שפּורן. אין וועג האָב איך זיך 
אָנגעטראָפן אויף אַנדערע שטערונגען וי קאַנאַלן קעגן טאַנקען אין דער 
ברייט פון וועג, שטעכלדראָט-פאַרצוימונגען און נאָך. פון דער וייטנס 
האָב איך שוין באַמערקט זאַװיכאָסט און דעם קאָשטשאָל, װאָס האָט זיך 
געזען פון דער גאַנצער סביבה און פון עטלעכע ערטער -- אויך ביי אונדז 
אין שטעטל. דאָס מינעפעלד האָט זיך געענדיקט נישט ווייט פון די ערשטע 
הייזער פון שטאָט. כהאָב פרייער אָפּגעאָטעמט, 

כ'האָב קוים דערקענט דאָס שטעטל, װאָס כ'פלעג כמעט יעדע װאָך 
באַזוכן. דער פראָנט, װאָס איז דאָ געשטאַנען פון ביידע זייטן ווייסל, האָט 
איבערגעלאָזט שטאַרקע שפּורן אין דער גאַנצער געגנט און ספּעציעל 
אין די ישובים ביי די ווייסליברעגן. כ'בין געווען מיד, געזוכט אַן אָרט 
זיך אָפּצורוען און עפּעס אָפּעסן. צוגעקומען צו דער וייסל האָב איך 
געפונען אַ באַװױנטע כאַטע. כ'בין אַרײנגעגאַנגען און געבעטן אַ דער- 
לויבעניש זיך זעצן אַ ביסל אָפּרוען. די איינציקע פרוי, װאָס כ'האַב גע- 
טראָפן אין שטוב, האָט מיך געבעטן זיצן און מיר פאָרגעשלאָגן אַ װאַרע- 
מען טרונק, פאַר װאָס כ'האָב איר האַרציק געדאַנקט. כ'האָב געגעסן און 
צוגעטרונקען. שפּעטער האָב איך עפּעס-װאָס פון מיין פּעקל פאַרביטן אויף 
אַ פלעשל װוּדקע פון דער פרויס אייגענער פּראָדוקציע. זי האָט מיר דער- 
קלערט װוּ ס'איז אַמבעסטן אַריבערצוגײן די ווייסל אויפן אייזן און כ'בין 
אַװעק אויפן לעצטן טייל פון מיין וועג ,אַהיים?. 

דער חורבן אויף דער צווייטער זייט ווייסל איז געווען אַ סך אַ גרע- 
סערער. די גאַנצע סביבה דאַ איז אַ פלאַכלאַנד און די ישובים זענען דערי- 

בער אַ סך מער צעשטערט געװאָרן. כ'בין דורכגעגאַנגען די דערפער 
יאַנישאָוו און זאַבעלצע און כמעט נישט געזען קיין גאַנצע כאַלופּע אָדערְ 
אַ מענטש. אין דאָרף אָפּאָקא, צוויי קילאָמעטער פון אונדזער שטעטל, 
װאָס ליגט עטװאָס העכער וי די פריער דערמאַנטע דערפער, איז דער 
מצב געווען אַ ביסל בעסער. ס'זענען געבליבן עטלעכע כאַטעס נישט 
פאַרברענטע אָדער נישט אין גאַנצן חרובע און כ'האָב אויך געטראָפן 
עטלעכע מענטשן, אַ טייל האָבן מיך דערקענט און מיר געעצהט נישט 
צו גיין אין שטאָט אַריין, ווייל ס'איז דאָרט קיינער נישטאָ. אָבער כ'האָב 
נישט געקאָנט מוותר זיין דערויף, נאָך די שווערע טעג נע-ונד זיין, ווען 
כ'בין בלויז צוויי קילאָמעטער ווייט פון , ציל", כ'בין געגאַנגען ווייטער 
און איידער ס'איז נאַכט געװאָרן האָב איך באַטרעטן דעם באָדן פון מיין 
שטעטל, 


אין אַלע יענע טעג, פאַרן אַװעקלאָזן זיך אין דאָזיקן שווערן וװעג 
אַרײין אין די שווערע באַדינגונגען פון יענער צייט, אויך בעתן װאַנדערן, 
האָב איך זיך געפרעגט ביי זיך אַלײן: װאָס ציט מיך אין שטעטל אַריין 
און װאָס טרייבט מיך צו דער דאָזיקער אָנשטרענגונג? כ'האָב דאָך גע- 
װוּסט דעם אמת און זיך נישט געמאַכט קיין שום אילוזיעס, אַז כוועל 
דאָרט טרעפן וועמען פון די װאָס כ'װװואָלט געװאָלט טרעפן כ'האָב אויך 
נישט געהאַט קיין האָפענונגען, אַז ס'זענען שוין אָנגעקומען אין שטעטל 
חברים און שטאָטישע פון די באַפרײיטע קאַצעטלער, ווייל כ'בין דאָך זיכער 
געווען, אַז מען האָט זיי אַועקגעפירט קיין דייטשלאַנד, ווייט פון אָנרוקנ- 
דיקן פראָנט. דער שׂכל האָט טאַקע דאָס אַלץ געװוּסט אָבער דאָס האַרץ 
האָט געטריבן צו איילן זיך און אָנקומען, אַ שטייגער וי סװואָלט מיר 
פאָרגעשטאַנען דאָרט עפּעס צו פאַרשפּעטיקן אָדער היזק צו האָבן. דאָס 
איז געווען אַן אומראַציאָנעלע, זינלאָזע אָנשטרענגונג. פון דעסטװעגן 
באַדױער איך עס נישט, טראָץ דער ריזיקע מיט וועלכער דאָס איז פאַרבונדן 
געווען און וועגן וועלכער כ'האָב דעמאָלט נישט געװוּסט. כצווייפל צי 
כ'װואָלט זיך געווען אָפּגעהאַלטן ווען כװאָלט אַפילו יאָ געװוּסט. די 
טרײיבקראַפט צו באַזוכן דאָס געבוירן-שטעטל אָדער דעם לעצטן ווינ- 
פּלאַץ איז שווער צו דערקלערן, אָבער זי איז שטאַרקער געווען פון ווילן 
פון טויזנטער, װאָס האָבן זיך איר אונטערגעגעבן און נישט:וינציק 
האָבן דערפאַר באַצאָלט מיטן לעבן, 

עס האָט אָנגעהויבן טונקל װוערן. ביים ערשטן הויז האָב איך געטראָפן 
מיין שכנס זון, מאָניעק פּיעץ, פאַרריכטן עפּעס אין זיין װירטשאַפט. דאָס 

איז פאַר מיר געווען אַן איבערראַשונג, ווייל מען האָט מיר געזאָגט, אַז 
ס'איז נישטאָ קיינער אין שטעטל. כ'האָב אים באַגריסט און אַז ער האָט 
מיך נישט דערקענט, האָב איך אים געזאָגט ווער איך בין און געפרעגט, 
צי כ'וועל קאָנען ביי אים איבערנעכטיקן. ער האָט מיך מיט אָפענער 
פרייד פאַרבעטן אַרײינצוגיין,. מעגלעך אז די ערשטע צוריקגעקומענע אין 
חרובן און פאַרלאָזענעם שטעטל אַרײן זענען געווען צופרידן זעענדיק 
נאָך איין צוריקגעקומענעם. אין שטוב האָב איך געטראָפן די באַלעבאָסטע 
מיט צוויי קינדער און מאָניעקס פעטער, יאַן באַביקאָ. געוויינטלעך האָבן 
זיך אָנגעהױבן קעגנזייטיקע פראַגן און זיי האָבן דערציילט, אַז זיי זענען 
נאָרװאָס צוריקגעקומען פון זייער גלות-אָרט, נאָך דעם װי מען האָט זיי 
צוריק מיט אַ האַלב יאָר אַרױסגעטריבן פון דער היים, צוזאַמען מיט אַלע 
איינוווינערס פון שטאָט און דער סביבה. 

וי ס'פירט זיך ביי פּוערים, איז געווען צוגעגרייט אַ געקאָכט נאַכט- 
עסן, כ'האָב אַ הנאה געהאַט פון די געשמאַקע דאָרפישע מאכלים. איך בין 
אויך נישט געווען קיין קמצן, כ'האָב אַרױסגענומען דאָס פלעשל װוּדקע און 
מיר האָבן אויסגעטרונקען ,נאַ זדראָװיע?, ,צום געזונט" און ,סזאָל זיין 
מיט מזל", ס'האָט זיך אַרױסגעװיזן אַז ביי זיי פעלט אויך נישט און זי 
האָבן אויך אַװעקגעשטעלט אַ פּלאַש ווודקע אויפן טיש. אין אַ געוויסער 
מאָס האָב איך הנאה געהאַט פון זיצן צוזאַמען מיט באַקאנטע מענטשן 
געוועזענע שכנים, נאָכן אַרומװאַלגערן זיך דריי װאָכן צווישן פרעמדע אין 
פאַרשידענע פּלעצער, 

דער שמועס האָט זיך געפירט וועגן דער נאָענטער פאַרגאַנגענהײט 
און וועגן קעגנװאַרטיקע ענינים. די יונגע באַלעבאַטים האָבן זיך כמעט 
וי נישט געמישט אין שמועס, אפשר דערפאַר װאָס זיי זענען געוען 
פשוטע מענטשן. ביידע זענען קינדווייז פאַריתומט געװאָרן און אפשר פון 
כבוד צום גאַסט, דעם פעטער, װאָס האָט זיך גערעכנט פאַר אַ געלערנטן 
מענטש און געווען חשוב ביי דער גאַנצער פּוילישער באַפעלקערונג פון 
דער סביבה; ער איז געווען דער אָרגאַניסט און געפירט דעם אַמט אין 
קאָשטשאָל, צו וועמען אַלע מוזן אָנקומען ביי פאַמיליע-געשעענישן 

דער בערך פינפאונזעכציקײיאָריקער מאַן אין אַ מֿאָל, אין מיינע 
קינדער און יוגנט-יאָרן, געווען אונדזער נאָענטער שכן. דאָס הויז װוּ ער 
האָט געװווינט, האָט געהערט צו דער קירך. זיין פּריװואַט הויז האָט ער 
אַלע יאָרן פאַרדונגען. די ביידע הייזער האָבן געגרענעצט מיט אונדזער 
הויז. ער האָט זיך אינטערעסירט וועגן מיינע שוועסטער און ברידער און 
וועגן מיין משפּחה, דערוויסנדיק זיך אַז כ'האָב געהאַט אַ פרוי און טאָכ- 

טער, מיין אַמאָליקער שכן האָט מיר כלומרשט מיטגעפילט, געזאָגט מיר 
איצטער ,פּאַן", נישט װי דער באַלעבאָס, מיט ועמען מיר האַבן זיךף 
איצט, וי אַמאָל, געזאָגט ,דו". צוישן אַנדערן האָט ער מיך געפרעגט: 
;פאַר װאָס האָט איר זיך געלאָזט פירן וי שעפּסן צו דער שחיטה? פאַר 
װאָס האָט איר זיך נישט קעגנגעשטעלט דער אויסזידלונג און אױיסראָטונג ז 
פאַר װאָס האָט איר נישט געזוכט הילף און שוץ ביי אייערע קריסטלעכע 
שכנים 7 און נאָך פון דעם סאָרט פראָגן, 

כ'האָב געהאַט אַ גרונט חושד צו זיין מיין מיטשמועסער, אַז נישט 
אויס אויפריכטיקן מיטגעפיל פרעגט ער די דאָזיקע שאלות. ער איז באַװוּסט 
געווען אַלס שונא-ישראל, ביי שכנישע מחלוקתן האָט ער נישט איין מאַל 
אויסגעדריקט זיין ייִדןישנאה. אוֹיך זיינע קינדער האָט ער דערצויגן אין 
דאָזיקן גייסט און ביי אונדזערע קינדערשע קריגערייען האָט זיין זון מיך 
גערופן מיט פאַרשידענע אַנטיסעמיטישע צונעמען. כ'האָב דעם מענטש 
חושד געווען, אַז זיינע פראַגעס פרעגט ער אויס ציניזם, כאָטש ער ווייסט 
די פאַקטן און ער שיט באַװוּסטזיניק זאַלץ אױף מיינע װוּנדן. מעגלעך 
אויך, אַז דאָס איבערגעטריבענע טרינקען האָט צעבלאָזן דעם יצר פון דער 
פּאָלעמיק. כ'האָב באַשלאָסן צו ענטפערן אויף זיינע פראַגעס וועלכע כ'האָב 
באַטראַכט אַלס אַטאַקע אויף מיר און ייִדן. ס'האָט זיך ביי מיר דערװעקט 
די פאַרביטערונג און אָנמעכטיקער צאָרן קעגן דעם, װאָס אונדזערע שכנים 
האָבן אונדז אָפּגעטאָן, אַז ער האָט געהאַט געענדיקט זיינע פֿראַגעס האָב 
איך אים געענטפערט איינס צו איינס, 

כ'האָב אים דערמאָנט, אַז אַ סך פריער איידער מען האָט אונדז גענומען 
אין די לאַגערן, כמעט פון אָנהייב אָקופּאַציע, זענען פּױלישע בחורים און 
מיידלעך געשיקט געװאָרן קיין דײיטשלאַנד אויף אַרבעט, דורכן אָרטיקן 
דייטשן ,אַרבעטסאַמט? ; אויף יעדן דאָרף און ישוב אין דער סביבה איז 
אַרויפגעלײיגט געװאָרן אַ נאָרמע פון מאָביליזירטע צו דער אַרבעט און 
הונדערטער יונגע מענטשן האָבן זיך , פרייוויליק" צוגעשטעלט אָפּטראַנס- 
פּאָרטירט צו ווערן צו דער אַרבעט; אַז ביי אונדז לפחות איז עס געווען 
אַ סך פריער פאַרן אַװעקשיקן ייִדן צו אַרבעט אין אַנדערע פּלעצער. כ'האָב 
אים דערמאָנט, אַז אַ לאַנגע צייט פאַרן ייִדן-גירוש זענען צוויי דערפער 
אויסגעזידלט געװאָרן אין איין נאַכט און פּויערן, וועלכע זענען געזעסן 
זינט דורות אויף זייער ערד, זענען פאַרװאַנדלט געװאָרן אין היימלאַזע 
,און זיך נישט קעגנגעשטעלט און נישט געמאַכט קיין בונט"; און װאָס 
ס'געהער זיך אָן בונט, זענען עס געווען ייִדן װאָס האָבן די ערשטע גע- 
מאַכט אַן עפנטלעכן אױיפּשטאַנד קעגן די דייטשן, אַ יאָר מיט אַ פערטל 

פאַרן פּוילישן אויפשטאַנד אין װאַרשע און איידער וועלכעס אַנדער פאַלק 
אין וועלכן ס'איז לאַנד האָט געמאַכט א בונט קעגן די דייטשן. כ'האָב אים 
אויך געענטפערט אויף זיין לעצטע פראַגע און דערציילט, װאָס ס'איז 
ייִדן געשען דורך זייערע פּולישע שכנים, 

יענעם אַװונט זענען מיר זיך פאַרזעסן ביז שפּעט. כ'האָב אַ סך נישט 
געקענט דערציילן אָבער כ'בין גרייט געווען הערן זייער געשיכטע און 
װאָס אין שטעטל איז געשען אין דער לעצטער צייט. אויך די נאַכט בין 
איך געשלאָפן אויף אַ שטרוי-געלעגער און זיך צוגעדעקט מיט דער אויש- 
וויצער קאָלדרע. דאָס געלעגער איז געווען באַקװעמער וי אין דער 
פאָריקער נאַכט אין סאַנדאָמיעזש, אָבער כ'האָב זיך געפילט נישט באַקוועם. 
די באַלעבאַטים האָבן מיך העפלעך אוֹן האַרציק באַהאַנדלט, אָבער כ'האַב 
זיך געפילט װי אַ שעפּס װאָס האָט פאַרבלאַנדזשעט צװישן װעלף. די 
מעשים פון די פּאַליאַקן קעגן זייערע ייִדישע שכנים און באַקאַנטע, װאָס 
האָבן מיט צוויי יאָר צוריק, אין װוינטער נאָכן גירוש געבעטן בַיי זי 
הילף, זענען מיר געשטאַנען קאַנקרעט פאַר די אױגן און נישט געגעבן 
קיין רו. דער קאָשמאַר האָט מיך פאַרפאָלגט יענע גאַנצע נאַכט, און 
באַזונדערס -- אין די קורצע מאָמענטן װאָס כ'בין איינגעשלאַפן. כ'האָב 
געװוּסט אַז זיי קאָנען מיך אָפּרױמען, נישט איבערלאָזנדיק קיין סימן און 
זכר. דעריבער בין איך צופרידן געווען ווען די באַלעבאָסטע איז פאַר טאָג 
אױיפגעשטאַנען און אָנגעהױבן די קיך- און װירטשאַפטס-אַרבעטן. געענדיקט 
זיך די שרעק און קאָשמאַרינאַכט, 


כ'בין אויפגעשטאַנען גאַנץ פרי. די באַלעבאָסטע האָט צוגעגרייט א 
געקאָכט פרישטיק. איינצייטיק האָט דער באַלעבאָס דערליידיקט די אַרבעטן 
אין דער וירטשאַפט. וי געוויינטלעך אין יענע טעג האָב איך געגעסן 
מיט אַ פערדישן אַפּעטיט. שפּעטער בין איך אַרױסגעגאַנגען כאַפּן אַ בליק 
אויפן שטעטל, נישט געקוקט דערויף װאָס די באַלעבאַטים האָבן מיך 
געװאַָרנט, אַז ס'איז נישטאָ װאָס צו זען 

קיינעם האָב איך נישט געטראָפן אויפן וועג. איך בין געקומען צום 
פּלאַץ װוּ ס'איז אַ מאָל געשטאַנען אונדזער הויז און געבליבן שטיין א 
דערשלאָגענער. פון הויז איז אַפילו קיין סימן נישט געבליבן, װוי מען האָט 
מיר פריִער דערציילט, איז דאָס הויז פונאַנדערגענומען געװאָרן אַ לאַנגע 
צייט איידער דער פראָנט האָט זיך אָנגערוקט. דער פּלאַץ איז געװאַרן 
אָפּגערײיניקט און איצט האָט דער שניי צוגעדעקט אַ ליידיקן שטח. ס'האָט 

זיך שטאַרק געװאָלט אויסציען זיך אין שניי אויפן פּלאַץ, װוּ ס'איז אַמאָל 
געשטאַנען דאָס הויז װאָס דער טאַטע ע"ה האָט געבויט, וי ס'לייגט זיך 
אויס איינער װאָס קומט באַזוכן אויפן קבר פון זיינע טייערע, ליגן און 
קלאָגן אויף מיין גרויסע משפּחה, מיין שטעטל און דעם בראָך פון מיין 
פאָלק, ס'האָט זיך געװאָלט קלאָגן פון יסורים און ווייטיק, אָבער דאָס 
האַרץ איז געווען װי פאַרשטיינערט און די אויגן -- אָן אַ טרער. אַפילו 
ווען כ'װואָלט געשריגן, איז נישט געווען קיינער, װאָס זאָל מיך הערן, נישט 
אין דער נאָענט און נישט פון דער ווייטנס, נישט דאָ אויף דער ערד און 
נישט אין הימל, 

כ'בין צוגעגאַנגען צום מאַרק. אויך אַנדערע ייִדישע הייזער זענען 
געווען צעשטערט און פונאַנדערגענומען, אָפּנעמעקט, וויי זייערע פרלער- 
דיקע איינוווינערס. דאָס גאַנצע שטעטל איז געווען חרוב, צעשטערט און 
פאַרברענט. דאָס בילד האָט געקענט משוגע מאַכן. איך האָב נישט געזען 
קיין לעבעדיקן נפש, וי אויף אַ גרויסן בית עלמין, אָבער אַן ביימער 
און אַפּילן אָן דער צוויטשעריי פון פייגל. די פאַרברענטע און צעשטערטע 
הייזער, און בעיקר זייערע געבליבענע קוימענס, האָבן אויסגעזען וי מצבות 
אויפן דאָזיקן בית-הקברות. 

לאַנג בין איך אין יענעם פרייטיקדיקן פרימאָרגן געשטאַנען וי צוגע- 
שמידט און ארומגעקוקט זיך, דערמאָנט זיך דאָס שטעטל אין די אַמאַליקע 
פויייטיק-טעג. פון אַן אָרט, װאָס האָט געשפּרודלט מיט לעבן און אַרבעטס- 
לוסט, איז עס פאַרװאַנדלט געװאָרן אין אַ טױיטן פּלאַץ, 

שטייענדיק נאָך אַזױ א פאַרזונקענער אין מיינע מחשבות, אין אַ 
רוסישער סאָלדאַט אַרױסגעקומען פון די שמאָלע געסלעך צװישן די 
הייזער. כ'בין איבערראַשט געווען זעענדיק אַ לעבעדיקן מענטש אין 
דאָזיקן טויטן אָרט און ס'האָט מיר אויסגעזען װוי כװואָלט געזען דעם 
קברים-וועכטער. אויך ער האָט מיך אַ מינוט איבערראַשט אָנגעקוקט, און 
כ'האָב געהאַט דעם איינדרוק, וי ער װאָלט אויף מיר געקוקט וי אויף 
אַ בר-מינן, װאָס איז אױפגעשטאַנען פון קבר. כ'האָב באמת געפילט, 
אַז כ'געהער אין גאַנצן צום דאָזיקן בית-עלמין און בלױז אַ פאַרבאָר" 
גענער כוח פירט מיך אַרום צוישן זיינע מצבות. און אפשר בין איך 
פאַרטריבן געװאָרן פון מיין קבר אַרומצוּואַלגערן זיך אויף דער וועלט, 
כדי מתקן צו זיין מיינע זינד אין פריִערדיקן לעבן? 

כ'האָב זיך פאַרנומען צוריקצוגיין, מורא האָבנדיק, אַז דער בית"הקב- 
רות-שומר װעט מיך נישט אַװעקלאָזן. מיט אומדעצידירטע שריט בין 
איך אַדורך דאָס שטיקל וועג ביז צום מאַרק-אױסגאַנג. דער שומר האָט 

זיך צוֹ מיר נישט געװוענדט און מיך נישט פאַ-האַלטן. ווען כ'בין צוריק- 
געקומען צו מיין אכסניה האָב איך דאָרט געטראָפן די פּאַני שטשעפּאַנסקאַ, 
אונדזער שכנטע פון קעגן איבער. זי האָט זיך דערפרייט מיט מיר און 
מיך נישט אָפּגעלאָזט, ביז כ'האָב געמוזט מיט איר אַרײנגיײן אין איר 
ציײיטװייליקער שטוב ביי איינעם פון די שכנים. איר הויז מיט די ווירטי 
שאַפטס-בנינים, פון די גרעסטע אין שטעטל, זענען צעשטערט געװאָרן 
און זי האָט געפונען א צייטװוייליקע וװווינונג אין אַ שכנס האַלביצעשטער- 
טער כאַטע. מיר זענען אַ לאַנגע צייט געזעסן און געשמועסט. כ'בין צוריק- 
געגאַנגען נעמען מיין פּעקל, כ'האָב זיך געזעגנט מיט מיינע גאַסט-געבע- 
רישע שכנים און געלאָזט זיך אין וועג אַריין קיין קאָזלאָווקע, װוּ ס'געפינט 
זיך א ייִדישע משפּחה, לוט זייערע רייך, 

צו זען דאָס אָרט ווּ ס'זענען דערמאָרדעט און באַגראָבן געװאָרן 
קנאַפּע פיר הינדערט ייִדן, צווישן זיי אויך מיין ברודער אברהמקע, דער 
עיקר צוועק פון מיין באַזוך אין שטעטל -- איז מיר נישט געלונגען נישט 
ביים דאָזיקן באַזוך און אויך נישט ביי אַנדערע געלעגנחייטן 


קיין קאָזלאָװקע בין איך אָנגעקומען פרייטיק און געקלערט דאַרט צו 
בלייבן איבער שבת, נאָך יאָרן -- דער ערשטן ייִדישן שבת צוישן ייִדן, אין 
גיין ווייטער. אָבער געבליבן בין איך דאָרט עטלעכע װאַכן. 

שפּעטער, ווען כ'האָב געמאַכט אַ בילאַנס פון מיין התנהגות אין די 
קומענדיקע חדשים, חדשים אָן אַן אייגענעם ווילן און אייגענע פאַרלאַנגען, 
אָן איניציאַטיוו, אַ פּאַסיווער אָביעקט פאַרן שפּיל פון גורל: אַז כ'האָב זיך 
אַלײן געפרעגט װוּ איז אַהינגעקומען מיין ענערגיע, װאָס איז מיר בייגע- 
שטאַנען אין די שווערע סיטואַציעס, פאַר, אין און נאָך די לאַגערס -- 
האָב איך נישט געפונען קיין אַנדערע דערקלערונג נאָר בלויז די, אַז מיטן 
אָנקומען אין שטעטל אַריין, זענען ביי מיר אָפּגעהאַקט געװאָרן די פליגל 
און ס'האָבן זיך געענדיקט מיינע פאַרלאַנגען. דער סוף פון שטעטל האָט 
מיר אויסגעוויזן װי דער סוף פון דער וועלט, בכל אופן, דער סוף פון מיין 
וועלט, און כ'האָב זיך מער נישט אינטערעסירט, צו ס'זענען ערגעץ װוּ 
נאָך געבליבן ייִדן, נישט געזוכט קיין קאַנטאַקט מיט קרובים און אױיך 
נישט מיט מיין מוטער און שוועסטער אין ארץיישראל. כ'האָב זיך פאַר- 
גראָבן אין דאָרפישן ווינקל, װוּ כ'האָב געלעבט אָן שום באַפרידיקונג אָבער 
אויך אָן ספּעציעלע דאגות, כלומרשט פריי זיך צו באַװעגן, פאַקטיש -- 
אַ פאַרשלאָסענער ביי אַ משפּחה, מיט וועלכער ס'האָט זיך נישט געשאַפן 
קיין שום פּערזענלעכער, שוין נישט רעדנדיק וועגן קיין האַרציקן קאַני 

טאַקט. ס'איז מיר אַ װוּנדער געווען צוֹ הערן, אַז אין נאָענטן קראַשניק 
קאָנצענטרירן זיך לעבנגעבליבענע ייִדן פון די אַרומיקע ישובים, ,איינער 
פון א דאָרף און צוויי פון אַ שטאָט", און אַז דער ייִדישער ישוב דאַרט 
ציילט שוין ביי אַ דריי הונדערט נפשות; אַז אין ווייטן לאָדזש האָט זיך 
אָנגעהױבן געשטאַלטן אַן אָרגאַניזירט ייִדיש געזעלשאַפטלעך לעבן און 
אַז דאָ און דאָרט האָבן ייִדן ווידער אָנגעהױבן זיך פאַרנעמען מיט מסחר 
און מלאכה, עפענען געשעפטן און װאַרשטאַטן און הייבן אָן פון דאָס ניי 
אַ משפּחה-לעבן. דאָס אַלץ איז מיר נישט נוגע געווען, און כ'בין גלייכ- 
גילטיק געבליבן אַפּילו ווען ס'זענען דערגאַנגען ידיעות וועגן חברים 
און שטאָטישע װאָס קומען צוריק פון די לאַגערן און באַזעצן זיך אין 
קראַשניק און אין אַנדערע ערטער. , אין חבוש מתיר עצמו מבית האסורים" 
-- (אַן אַרעסטאַנט קאָן זיך נישט אַלײן באַפרײען פון טורמע) -- אַלײן 
האָב איך זיך נישט געקאָנט באַפּרײען פון דער טעמפּקײט און פאַרפרויי 
רנקייט, אין וועלכער כ'בין פאַרזונקען, ביז דער צופאַל האָט מיך אויפגע- 
טרייסלט און אַרױסגעשלעפּט פון מיין פאַרזינקעניש. 


איין משפּחה 


אין קאָזלאָווקע האָב איך געטראָפן אַ משפּחה, װאָס כ'האָב זיך נישט 
געריכט זי צו טרעפן, דאַקעגן האָב איך נישט געפונען קיינעם פון די 
וועמען כ'האָב געװאָלט געפינען. דאָס איז געווען די משפּחה פון מלך 
קליינמאַן, ער מיטן ווייב, אַ טאָכטער און דריי זין, װאָס דער ייִנגסטער 
איז אַלט געווען א זעכצן יאָר. זיי האָבן זיך באַהאַלטן אין די וועלדער 
און צװישן באַקאַנטע פּױערן, נישט געווען צוגעבונדן צו קיין פּלאַץ אָדער 
הויז. זיי האָבן געלעבט פון דעם, װאָס גוטהאַרציקע פּויערן האָבן געגעבן, 
און אַז ס'איז נייטיק געווען, האָבן זיי אויך גענומען אָן אַ דערלויבעניש. 
מיט דער צייט האָבן זיי געקריגן געווער און די גרעסערע דריי זין -- 
איינער איז אומגעקומען קורץ פאַר דער באַפֿרײיונג -- האָבן זיך געקאַנט 
דערמיט באַגיין. אויך דער קלענסטער, מאָניעק, האָט אין אַ נױטפאַל 
געקאָנט זיך באַנוצן מיטן געווע-. כ'האָב געדענקט מיין ברודער אברהמקעס 
באַצ;ונג צו דער דאָזיקער משפּחה, זיין נעגאַטיווע מיינונג וועגן די 
מידות און כאַראַקטער פון ראש-משפּחה, די פאָרזיכטיקע באַציונג צו אים 
אין מסחר און געלט-אָנגעלעגנהייטן אין די אַלגעמײנע מיינונג, פון ייִדן 
און נישט-יידן אָן אױסנאַם, װעגן דאָזיקן מלך קליינמאַן, װאָס איז 
ווייט געווען פון סימפּאַטיע. כ'האָב אויך געדענקט זיין טעטיקייט וי א 
מיטגליד פון יודענראַט פון קאָשינער גמינע, זיין פאַרבינדונג מיט פּעטער 

איגנאָר, דעם קאָמענדאַנט פון יאַנישאָ, װאָס איז געווען אין די גרענעצן 
פון דער דאָזיקער גמינע. מיהאָט דערציילט, אַז דער יודענראַט האָט צוגע- 
שטעלט ייִדן אין לאַגער. אויך דער באשלוס אויסצוליפערן מיין שװאָגער 
אברהמל אין לאַגער אַריין, ווען ער איז געווען פערד-פּאַסטעך אין קאַשין 
איז אָנגענומען געװאָרן מיטן אָנטייל, אוב נישט לױטן פאַרשלאָג, פון 
מלך קליינמאַן, דאָס אַלץ האָב איך געװוסט און געדענקט, און פון 
דעסטוועגן האָב איך ביים אַרײינקומען געפרעגט, צי כ'קאָן ביי זיי בלייבן 
איבער שבת. דער ענטפער איז געווען : ס'איז דאָ גענוג ברויט פאַר אונדז 
אַלע. װוי לאַנג מיר וועלן האָבן, װועסטו אויך עסן. כ'האָב דעם ענטפער 
אָנגענומען פּשוט, װי ער איז געזאָגט געװאָרן, און כ'בין געבליבן, 

כ'האָב נישט געפילט וי אַזױ ס'איז געשען, אַז כ'בין פאַרװאַנדלט 
געװאָרן אין איינעם פון די הויזמענטשן. פון דער נאַטור קאָן איך נישט 
אַרומגײן ליידיק און צוקוקן וי אַנדערע אַרבעטן שטייענדיק פון דער 
זייט. ביי דער ערשטער געלעגנהייט בין איך אַרױסגעגאַנגען העלפן די 
בחורים ביי דער אַרבעט אין דער װירטשאַפט אָדער אין מיל. כ'האָב נישט 
געװאָלט עסן אומזיסט קיין ברויט, כ'האָב מיט זיי צוזאַמען געגעסן און 
נאָך װוי געגעסן! ווען כ'בין געזעסן ביים טיש צוזאַמען מיט די דאַזיקע 
דאָרפסלײיט, װאָס האָבן, װי אַלע דאָרפסלײיט, זיך נישט געהאַט צו באַי 
קלאָגן אויפן פעלן פון אַפּעטיט, האָב איך זיך געשעמט פאַר זיי און פאַר 
זיך אַליין צוליב מיין ווילדן אַפּעטיט און פרעסערישקייט. כ'האַב געגעסן 
וי דריי פון זיי. כ'האָב געזען וי זיי שמייכלען קוקנדיק וי איך מאָל 
און שלינג. אַז מען האָט דערלאַנגט צום טיש דאָס דאָרפישע ברויט אין 
דער גרייס פון אַ װאַששיסל, פלעג איך שניידן אַ קלין נאָך אַ קלין, װייניק 
געקייט און מער געשלונגען. מיטן עסן איז געװאַקסן דער אַפּעטיט און 
כ'בין נישט זאַט געװאָרן. מיין דעמאָלטיקער אַפּעטיט איז געווען מיין 
גרעסטע שװאַכקייט און כ'האָב נישט געגלייבט, אַז כ'וועל אַ מאָל קאַנען 
זיצן מיט קולטורעלע מענטשן, עסן וי זיי און נישט דאַרפן שעמען זיך 
פאַר זיי, 

פון די בנייבית און די ייִדישע באַזוכערס האָב איך געהערט געשיכ- 
טעס וועגן זייערע איבערלעבונגען במשך די קנאַפּע צוויי יאָר אױסבאַ- 
האַלטן זיך, געשיכטעס פון וועלכע די האָר האָבן זיך געשטעלט קאַפּױער. 
דאָס רוב צרות זייערע האָבן גורם געווען די רעאַקציאַָנערע עלעמענטן 
אין דער סביבה, יחידים און אָרגאַניזירטע באַנדעס. די איינצלנע פאַלן, 
ווען זיי זענען באַזוכט געװאָרן דורך לאַזאַרטשיק און זיינע אוקראַינער, 
זענען געווען אין רעזולטאַט פון פּוערישע מסירות, װאָס האָבן נישט 

געקענט פאַרטראָגן, אַז ייִדן זאָלן זיך אַרומדרײען ,אָן אַ דערלויבעניש". 
אָבער אין די מערסטע פאַלן האָבן די פּױערן נישט מטריח געווען לאַזאַר- 
טשיקן און , אַלײן געמאַכט אָרדענונג". מאָשקע האָט מיר דערציילט וועגן 
דער נאַכט, אין וועלכער ס'איז אומגעקומען אשר ברענער, זיין פאַרמלחמה- 
דיקער שותף. זיי מיט זייערע פאַמיליעס האָבן זיך צוזאַמען אױיסבאַהאַלטן. 
יענע נאַכט זענען זיי צוריקגעגאַנגען פון װימיסלאָװוקע צו זייער באַהעל- 
טעניש אין אָפּאָקע מיט עטלעכע ברייטלעך, װאָס זיי איזן געלונגען צו 
באַקומען ביי די פּױערן. פּלוצעם האָבן זיי געהערט פאָרן אָנקומענדיקע 
װאָגנס. זיי זענען געווען זיכער, אַז דאָס זענען נישט סתם פּוערישע 
וועגעלעך און דעריבער זענען זיי גיך אַראָפּ אין װאַלד אַרײין. די רוצחים 
האָבן זיי באַמערקט און אַז זיי זענען לוט זייער באַפעל נישט געבליבן 
שטיין, האָבן זיי אָנגעהויבן שיסן אויף זיי. מאָשקען איז געלונגען צו 
אַנטלופן און אשר איז אויפן אָרט דערהרגעט געװאָרן. 

די בני-בית האָבן דערציילט, וי אַזױ זיי האָבן ביי נאַכט זיך צוזאַי 
מענגעטראָפן אין איין אכסניה מיט א רוצחים באַנדע, װאָס איז צוריק 
געפאָרן פון אַן אַקציע קעגן באַהאַלטענע ייִדן אין דזשערזשקאָװיץ. יענע 
נאַכט האָבן זיי גענעכטיקט ביי אַ פּױער אין װימיסלאָווקע, אַ פּויער וועמען 
כ'האָב געקענט און װאָס איז קוים אויסגעקומען פון זיין בידנער ווירטי 
שאַפט, אין מיטן נאַכט האָבן זיי דערהערט דאָס אָנקומען פון עטלעכע 
פורלעך. זיי זענען איינס-צוויי אַרױף אויפן בוידעם און זיך דאָרט באַי 
האַלטן. זיי האָבן געמיינט אַז די באַנדע איז געקומען צוליב זײי, אָבער 
יענע האָבן בלויז געבעטן אַ דערלױבעניש אויף אַ קויצן אֶפֹּרוֹ אין הויז 
נאָך זייער לאַנגע נסיעה. אַז זיי האָבן אָנגעהױבן טרינקען האָבן זיי אַנגע- 
הויבן הויך רעדן און זיך באַרימט מיט זייערע ,גבורות" איבער די באַי 
האַלטענע זשידעס אין דזשערזשקאָוויץ און דער סביבה. איינער האָט 
דערציילט, אַז אין זיינע הענט איז אַרײנגעפאַלן אַ זשידאַווקע, װאָס אַזאַ 
שיינקייט האָט ער נישט געזען. דאָס האַרץ האָט ממש ויי געטאַן אומצוי 
ברענגען אַזאַ שיינקייט און ער װאָלט ,אַזאַ איינע?" גערן געווען גענומען 
פאַר זיך, אָבער אַ ייַדישקע איז אַ ייִדישקע ‏ און ער האָט מיט איר גע" 
מאַכט װאָס מען האָט געמאַכט מיט אַלע זשידעס". 

אַ סך אַזעלכע מעשיות האָב איך זיך אָנגעהערט אין יענע טעג און 
כיבין נישט פעלק צו דערציילן אַפילו אַ קליינעם טייל פון זיי. די רוצחים 
פון א. ק. און נ. ס. ז. (אַרמיאַ קראַיאָװאַ און נאַראָדאָװע שילי זבראָינע) 
האָבן געמאָרדעװעט נישט בלויז ייִדן. כ'האָב געהערט אַ מעשה ועגן אַ 


גלח, וועמען מען האָט ביי נאַכט אַרױסגענומען פון שטוב אין אומגעברענגט 

אין באָראָװער װאַלד דערפאָר, ווייל אין זיין זונטיקדיקער דרשה אין 
קאָשטשאָל האָט ער געװאָרנט קעגן מאָרדן מענטשן פון אַן אַנדער גלויבן; 
וועגן דעם באַװוּסטער שלאַכט אין דעם זעלבן װאַלד צװישן אַ גרופע 
א. ק. און אַ גרופּע א. ל. (אַרמיאַ לודאָװאַ). דער דאָזיקער ראַיאָן איז 
געװאָרן אַ צענטער פאַר דער רעאַקציע נישט בלויז פון דער נאָענטער 
סביבה, נאָה אויך פאַר די באַנדעס פון דער צוייטער זייט ווייסל. אין 
שכנותדיקן דאָרף באָראָוו האָט די רוצחים-אָרגאַניזאַציע געהאַט איר שטאַב, 
אויך נאָך דעם וי די רוסן האָבן פאַרנומען דעם ראַיאָן האָבן זיי נישט 
אַװעקגעלײגט דאָס געווער. פיל באַנדעס האָבן נאָך גראָסירט אין די אַרוי 
מיקע וועלדער און פאָרגעזעצט זייערע מעשים פון רוב און רציחות און 
די אָרטיקע מענטשן האָבן נאָך געלעבט אין אַ שטענדיקן פּחד. נישט איין 
מאָל האָב איך געהערט די יונגע חברה זיך באַרימען מיטן געווער װאָס 
זי האָבן באַהאַלטן, נישט קוקנדיק אויפן פאַרבאָט פון דער מאַכט און דער 
פאָדערונג אָפּצוגעבן דאָס גאַנצע געווער, װאָס געפינט זיך ביי די בירגער. 
זיי זענען זיכער געווען, אַז מען װעט נישט געפינען דאָס געווער, אַפילו 
מ'וועט עס זוכן, און אוב מ'וועט עס יאָ געפינען, װעט מען זיך רעכענען 
מיט זייער ספּעציעלן מצב און מ'וועט זיי נישט שטאַרק באַשטראַפן. 

די סכנה איז געווען הינטער דער טיר און איך, אין מיין פאַרטעמפּט- 
קייט, האָב דאָס גרינגעשעצט. כדאַרף זאָגן דעם אמת, אַז כ'בין גלייכ- 
גילטיק געווען נישט בלויז צו דער געפאַר, נאָר צו אַלעם אַרום. דאָס הויז 
און די מענטשן מיט זייער כאַראַקטער, זייער התנהגות אין לעבן און אין 
מסחר, זייער באַציָונג צו מענטשן, ייִדן און נישט ייִדן, בקיצור -- זי 
גאַנצע אַטמאָספער אין דאָזיקן הויז, האָבן געדאַרפט מיך אַרױסטרײבן פון 
דאַנען אין ערשטן טאָג פוֹן מיין אַהערקומען. הפּנים, אַז מיינע געפילן 
זענען שטאַרק אָפּנעטעמפּט געװאָרן אויב כ'האָב דאָס אַלץ גרינגגעשאַצט 
און בין פעיק געווען דאָ צו לעבן אַ פּאָר װאָכן, 

כ'האָב זיך אינטערעסירט װאָס ס'איז געשען מיט אַבוש קאָזלאָקער, 
וועמען די פּאַרטיזאַנער האָבן מיטגענומען מיט זיך נאָכן איבערפאַל אויף 
יאַנישאָוו. כ'האָב געמיינט, אַז די אָרטיקע מענטשן, װאָס האָבן ביז צום 
באַפרײען די געגנט, געװאַנדערט איבער וועלדער און שכנותדיקע דער" 
פער, װועלן עפּעס וויסן וועגן זיין גורל. זיי האָבן גאַרנישט נישט געוווסט, 
כ'האָב אויך אויסגעפרעגט הערשל מנישיקער און אברהם באַָראַװער, זיי 
האָבן מיר נישט דערציילט קיין קלאָרע זאַכן, אָבער די אָנדייטונגען האָבן 
געקענט אַראָפּפירן פון זינען. איינער האָט זיך אויסגעדריקט בילדעריש, 
אופין דאָרפישן שטייגער: ,אַן אָקס האָט אַ לאַנגע צונג, אָבער רעדן קאָן 

ער נישט". בלויז די אָנדייטונגען האָבן מיך געדאַרפט אַרױסטרײבן פון 
שטוב, אַפילו ווען כ'װאָלט געדאַרפט אַנטלױפן אין מיטן נאַכט אין 
װאַלד אַריין. : | 

אַ קאַפּיטל פאַר זיך זענען געווען די באַציונגען צווישן די קליינ- 
מאַנס און דעם מילנער קאַפּוסטאַ. די קליינמאַנס האָבן זיך באַט-אַכט, ריכ- 
טיק אָדער נישט, וי די איינציקע אייגנטימערס פון קאָזלאַװקע, אַ נישט 
קליינער פאַרמעגן פון עטלעכע העקטאַ- לאַנד, װירטשאַפטס-בנינים, אַ 
לעבעדיקער אינװענטאַר, און בעיקר -- די מיל, װאָס האָט זינט צענדליקער 
יאָרן געגעבן פּרנסה בריווח עטלעכע משפחות. אין דע' געשאַפענער 
סיטואַציע האָט קליינמאַן גערעכנט צו פאַרקויפן דאָס פאַרמעגן אָדער 
אַװועקגעבן אין אַרענדע, אָבער קאַפּוסטאַס זיצן דאָ האָט דערצו געשטערט. 

דורך דער צייט װאָס ער האָט געאַרבעט אין מיל, פון גירוש ביז צן 
דער באַפרייונג, האָט קאַפּוסטאַ זיך באַטראַכט פאַרן צוקונפטיקן אייגנטימער, 
זיין חשבון איז געווען אַ פּשוטער און לאָגישער: די מלחמה ועט זיך 
נישט לאַנג ציֶען. מיטן אָפּטרערן פון די דייטשן װועט מען אַרױסטרײבן 
די מענטשן, װאָס זיי האָבן אַרײנגעזעצט אַלס פאַרװאַלטערס. די ייַדישע 
אייגנטימערס זענען אומגעברענגט געװאָרן. ס'איז אים נישט איינגעפאַלן, 
אַז עמעץ פון זיי װעט צוריקקומען. די קליינמאַנס אַהיימקומען נאָך דער 
באַפרייונג האָט צו נישט געמאַכט אַלע זיינע פּלענער און אָן ספק האָט 
ער זיי נישט געקאָנט מוחל זיין , זייער ייִדישע חוצפּה צו בלייבן לעבן". 
ער האָט אויך נישט באַהאַלטן זיין אַנטױשונג און אומצופרידנקייט פון 
זייער אָנוועזנדיקייט, 

די קליינמאַנס האָבן קאַפּוסטאַן חושד געװען אַז ער האַלט אָן א 
קאָנטאַקט מיט די רוצחים-באַנדעס און דעריבער מירא געהאַט אים 
אָפּצװאָגן פון דער אַרבעט. מען האָט געלעבט אין אַ שטענדיקן פּחד. 
אין די אַָװנטן ווען די מיל האָט נישט געאַרבעט און סזענען נישט 
געווען קיין פרעמדע מענטשן און קיין ליכט איז נישט געווען, וייל 
דער גענעראַטאָר האָט נישט געאַרבעט, פלעגן מיר זיך פאַרֹמאַכן אין 
שטוב און כמעט נישט אַרױסגעגאַנגען אין דרויסן. אין אַ געוויסן זין 
זענען די דאָזיקע װאָכן געווען אַ המשך פון לאַגערילעבן: איזאַלירט- 
קייט אוֹן מורא, נישט צו וויסן װאָס אויף דער װעלט טוט זיך, אַן אַ 
צייטונג אין ראַדיאָ און אַלע אונדזערע ידיעות זענען געװען פון 


קלאַנגען. 

דער אָנפֿאַל 


אין דרויסן זענען געשטאַנען פיינע מאַרץיטעג, װאָס זענען כסדר 
לענגער געװאָרן. די ערב-פרילינג-זון האָט צעטייעט דעם שניי און ביי 
נאַכט האָט אַ לײיכט פרעסטל פאַרפרוירן די ביי טאָג געשאַפענע קאַל 
זשעס. די קאַרנאַװאַליטעג זענען געווען אין פולן פאַרנעם און דאָס 
פולישע פאָלק האָט זיי געפייערט פריילעך און ליאַרעמדיק. נאָך די 
פאַרשקלאַפונגסײאָרן האָט די דאָרפישע באַפעלקערונג אויסגעדריסט 
די שמחה אין פאַרװויילונגס-אָװנטן מיט אָרקעסטערס און טענץ, און 
זעלבפאַרשטענדלעך, אַז מען האָט אויך נישט געקאַרגט קיין משקה. 
נאָך די חושך-יאָרן איז די צוקונפט פון דער יוגנט געװאָרן ליכטיקער 
און ס'זענען געפּראַװעט געװאָרן אַ סך חתונות, מיט שמחה, מיט הוליאַני 
קעס. די דאָזיקע שמחות האָבן אויך אויסגעדריקט די צופרידנקייט פון 
דער דאָרפישער באַפעלקערונג פון דער פאַרשטײיענדיקער באָדן-צעטיײי 
לונג און די אויסזיכטן פון די באָדן-אָרעמע פּױערן אױסגעליזט צו 
ווערן פון דער דורותדיקער נױט און קאָנען זיך אויסלעבן פון אַרבעט, 
אָן אינערלעכע און אויסערלעכע פאַרשקלאַפערס, 

די פּױערן האָבן געהאַט נאָך אַ יסוד צו פרייען זיך. זיי האָבן געזען 
אַז די מאַכט גייט איבער פון די פּאַנעס און שטאַטישע אין זײערע 
הענט אַריין. דער סטאַראָסטע איז איצט געווען יאַן פיטעל, אַ זון פון 
אַן אָרעמען פּויער פון אָרעמען דאָיף אָפּאָקאַ. דער סעקרעטאַר פין פּאַ- 
װיאַט איז געווען יאַן יאַשקעװיטש, אויך אַ פּױערןזון פון יאַנישאַה. 
זיי זענען שטאָלץ געווען, װאָס אויף די הויכע אַמטן זענען נאַמינירט 
געװאָרן זין פון אָרעמע דערפער, 

אויך אין די נאָענטע אַמטן זענען איצט געזעסן אַרטיקע מענטשן 
דער וװאָיט און דער פּאַליצײ-קאָמענדאַנט זענען געווען פּויערן פון די 
דערפער. די אַלע האָבן זיך באַטײליקט אין פאַרוויילונגען און משפחהי 
שמחות און דערמיט זיי צוגעגעבן חשיבות און גלאַנץ. פאַרמעגלעכע 
פּױערן האָבן געקיילט חזרים און די מאָלצײיטן פאַר די 45 טעג פון 
גרויסן פּאָסט זענען געווען פעטע. אויך די אָרעמע האָבן לט די מעג- 
לעכקייטן, געקויפט גענוג פעטס און פלייש אויף די קאַרנאַװאַליטעג. די 
װוּדקע-אַפּאַראַטן (פּאַרניקעס) זענען געווען אין פולן גאַנג און דאָס פאָלק 
האָט געגעסן און געטרונקען, זיך משמח געווען און געהוליעט. 

אין אָט דעם ים פון שמחה און פאַרוויילונגען, זענען מיר, די זיבן 
ייִדישע נפשות אין קאַזלאָווקע, געווען אַ קליינער איזאָלירטער אינדזל. 

אַפילן די שבחים אונדזערע האָבן זיך מיט גאָרנישט אונטערשיידט פון 
די װאָכנטעג. די בני-בית האָבן געטאָן אַלע אַרבעטן אין דער װוירטשאַפט, 
געמאָלקן די קי, געאַרבעט אַרום זיי און געמאַכט אַלע אַרבעטן אין מיל, 
טייל מאָל פלעגן קומען וועלכע סאיז באַאַמטע, סתם אויף אַ וױזיט 
אָדער אַן אַמטלעכע ענינים. מען האָט זיי דערלאַנגט פלאַשן , בימבער" 
איינס נאָך ס'אַנדערע. זיי האָבן געטרונקען און פאַרביסן, בכלל נישט 
אינטערעסירנדיק זיך פון װאַנען מ'נעמט די משקה, וועלכע מען האָט 
נישט געטאָרט פּראָדוצירן אָדער קויפן 

ס'איז געווען זונטיק, אַ טאָג פון יום-טוב און פאַרוויילונגען אַרום. 
אין װאָכנטעג פלעגט עמעצער ברענגען אַ ביסל קערנער אויף די פּלײיצעס 
אָדער אויף אַ װאָגן, צו מאָלן אויף מעל אָדער קאַשע. זונטיק איז נישט 
געווען קיין אויסזיכט צו האָבן מיט וועמען צו כאַפּן אַ שמועס. אױך 
קאַפּוסטאַ מיט דער משפּחה זענען אין דער פרי אַװעקגעפאָרן אױף אַ 
חתונה צו אַ קרוב אין אַ נאָענטן דאָרף. אין שטוב ביי זיי איז געבליבן 
דעם ווייבס אַ שװועסטער. ביי אונדז איז געווען יאַנקעלע קעסטנבאַום, 
אַ זעכצניעריק ייִנגל, פון קראַשניק. דאָס ייִנגל, פּונקט וי מאָניעק, האַבן 
אין די מלחמהײיאָרן נישט געלערנט און געװאַקסן אָן תורה און דרך- 
ארץ, ביידע האָבן נישט געװוּסט וועגן שבת און יום-יטוב. נישט האָבנדיק 
װאָס צו טאָן זענען מיר געגאַנגען פרי שלאָפן, | 

נאָכן איבערשלאָפן זיך אַ פּאָר שעה האָב איך זיך איבערגעװעקט 
ווען כ'האָב דערהערט דעם הונט בילן. נאָך די מוראדיקע נעכט אין די 
לאַגערס, און נאָך פאַר דעם, האָב איך געהאַט אַ לייכטן און נערוועזן 
שלאָף, װאָס איז געשטערט געװאָרן דורכן קלענסטן שאָרך. כ'האַב דער 
בילעריי נישט צוגעשריבן קיין שום חשיבות, ווייל דער הונט איז געווען 
אַ װאַכיקער און טרייער און ער האָט געבילט אויך ווען מענטשן זענען 
דורכגעפאָרן אָדער דורכגעגאַנגען אויפן ועג ביים הױז. די בנייבית 
זענען געשלאָפן און דער הונט האָט נישט אויפגעהערט צו בילן. אַ ביסל 
שפּעטער האָב איך דערהערט דאָס געקלאַפּערײ פון װאָגן-רעדער. דער 
הונט האָט נישט אויפגעהערט בילן אויך נאָך דעם וי דאָס קלאַפּערײ 
פון די רעדער איז שטיל געװאָרן, דאָס הייסט, אַז דער װאָגן איז שוין 
דורכגעפאָרן, 

כאָטש כ'האָב נישט געהאַט קיין שום חשד, האָב איך זיך דאָך איין- 
געהאָרכט װאָס ס'טוט זיך אין דרויסן. דאָס בילעריי האָט פּלוצעם אויפי 
געהערט און ס'איז שטיל געװאָרן אַ פּאָר מינוט שפּעטער האָט מען 


אָנגעקלאַפּט אין די לאָדנס פון פאָדערשטן צימער, װאָס גייט אַרױס צום 

הויף און צו דער מיל, -- דאָס שלאָפצימער פון די באַלעבאַטים און דער 
טאָכטער רעניע. לכתחילה האָבן די באַלעבאַטים זיך געמאַכט שלאַפנדיק 
און נישט געענטפערט. דערנאָך זענען אַלע אױפגעשטאַנען און זיף 
שושקענדיק גענומען זיך אַן עצה האַלטן. ס'איז קלאָר געווען אַז די 
,געסט" זענען אַ רויבער-און רוצחים-באַנדע. דערווייל איז דאָס קלאַפּן 
אין לאָדן שטאַרקער געװאָרן און ס'האָט נישט געהאַט קיין זין צו מאַכן 
זיך שלאָפנדיק. אויף דעם באַלעבאָס פראַנע ,ווער איז דאָרט און װאָס 
ווילט איר ?" איז געקומען אַ באַפעלנדיקער ענטפער: ,עפנט, מיליץ". 
פון אינעװייניק האָט מען געענטפערט: ,מיר װעלן נישט עפענען, איר 
טאָרט נישט קומען אין מיטן נאַכט, איר דאַרפט װאַרטן ביז אין דער פרי". 
(צוליב דער מורא פאַר באַנדעס איז אַלע מיליץ-פּאָסטנס באַפױלן גע- 
װאָרן נישט מאַכן קיין באַזוכן און רעוויזיעס ביי בירגער אין מיטן 
נאַכט, אַפילן ווען זיי זענען פאַרדעכטיקט אין עבירות קעגן געזעץ. די 
בירגער, ספּעציעל ייַדן, איז אָנגעװיזן געװאָרן נישט צו עפענען בי 
נאַכט דער מיליץ. אוב ס'איז געווען אַ חשד אַז דער פאַרדעכטיקטער 
קאָן ביי נאַכט פאַרלאָזן דאָס הויז, האָט די מיליץ געהאַט אַ באַפּעל צו 
באַװאַכן דאָס הױז און ערשט אין דער פרי דורכפירן די רעװויזיע, 
עווענטועל דעם אַרעסט), 

די אָנפאַלערס האָבן פאַרשטאַרקט דעם שטורעם אוֹיף די לאָדנס. זי 
האָבן געקלאַפּט מיטן גאַנצן כוח און געפּרוווט אַרױסרײסן זי פון די 
זאַװיעסעס, אָבער ס'איז זיי נישט געלונגען. דעמאָלט האָבן זיי אָנגעי 
הויבן דראָען אַז זיי װעלן אויפרייסן מיט כוח, זיי וועלן אַרײינשיסן אין 
הויז אַרײין און װועלן אַפילו דאָס הויז אויפרייסן. מיר האָבן נישט געהאַט 
קיין ספק, אַז זיי װעלן די דראָונגען פאַרװירקלעכן, אין צווישנצייט האָבן 
די צוויי עלטערע זין, יאַשע און פוליע, זיך שטילערהייט אַרױסגעכאַפּט 
אין קאָרידאָר אַריין און אַרױף אויפן בוידעם. דאָס שטורמען איז פון מינוט 
צו מינוט שטאַרקער געװאָרן און זיי האָבן געפּרוּווט אויפרייסן די טיר. 
ס'איז קלאָר געווען אַז זיי וועלן נישט אָפּטרעטן. נישט האָבנדיק קיין 
ברירה און כדי נישט נאָך מער צו דערצערנען די רוצחים, האָט זי 
דער באַלעבאָס געעפנט די טיר, 

עטלעכע באַװאָפנטע מענטשן האָבן זיך אַרײינגעריסן אין שטוב אַרײן, 
זיי זענען געווען פאַרשידן אָנגעטאָן און באַװאָפנט. עטלעכע זענען 
געווען פאַרמאַסקירט. זיי זענען געווען אָנגעטאָן אַ טייל אין פּױלישע, 
רוסישע, און אַ טייל אַפילו אין דייטשע מונדירן. זיי האָבן אונדז גע- 
ציילט און פעסטגעשטעלט אַז דריי פעלן. ס'איז קלאָר געװוען אַז זי 

האָבן פּינקטלעכע ידיעות ועגן דעם הז און דער משפּחה. זיי האָבן 
געפרעגט וו זענען די יונגע בחורים. מען האָט זיי געענטפערט, אַז 
זי זענען נישט אין דער היים. דער ,קאָמענדאַנט? -- אַזױ האָבן אים 
זיינע חברים גערופן -- האָט זיך געבייזערט, געשריגן און געפאָדערט מען 
זאָל אויסגעבן װוּ די אָפּװעזנדיקע זענען. דער באַלעבאָס האָט זיך גע- 
האַלטן ביי זיינס. דער קאָמענדאַנט האָט אַװעקגעשטעלט אַ װאַך איבער 
אונדז און ער מיט זיין באַנדע האָבן גענומען דעם נאַפּטלאָמפּ, דאָס 
איינציקע ליכט װאָס אין געווען אין שטוב, און אָנגעהױבן זוכן. זי 
זענען אַרומגעגאַנגען און גענישטערט אין יעדן וינקל און אין די 
שענק. דערנאָך זענען זיי אַרױף אויפן בוידעם. דער בוידעם איז געווען 
אַ ‏ גרויסער און איבערגעטיילט אױיף עטלעכע טיילן זיי האָבן דאָרט 
לאַנג געזוכט, צום סוף געפונען די אויסבאַהאַלטענע און זיי אַראָפּגעבראַכט, 
אַראָפּברענגענדיק זיי האָט מען אונדז צעשיידט: מיך מיט די ביידע זין 
האָט מען איבערגעלאָזט אין דער גרויסער קיך און די עלטערן, די טאָכ- 
טער און יאַנקלען האָט מען אַרײינגעפירט אין א צוייטן צימער. דער" 
נאָך האָט מען אונדז זאַלבעדריט צזאַמענגעבונדן די הענט מיט אַ 
שטריק. דער קאָמענדאַנט האָט ביי אונדז אַװעקגעשטעלט אַ שומר מיט 
אױיטאָמאַטיש געווער, אַ צווייטן האָט ער אַװעקגעשטעלט ביי די פיר 
אין צווייטן צימער, און די איבעריקע רוצחים, איבערצייגנדיק זיך, אַז 
מיר װועלן נישט אויסגעבן װוּ ס'איז דער ייַנגסטער זון מאָניעק, האָבן 
גענומען דעם לאָמפּ און אָנגעהױבן אים זוכן, 

צו ערשט האָבן מיר זיך אויך געװונדערט װוּהין דאָס ייִנגל איז 
פאַרשװוּנדן, ער איז געגאַנגען שלאָפן צוזאַמען מיט אונדז, און זינט מען 
איז באַפאַלן דאָס הויז, האָט אים קיינער נישט געזען. אַז זיי האָבן אים 
נישט געפונען אין אַלע צימערן זענען מיר דערגאַנגען צום אויספיר, 
אַז מאָניעק, װאָס האָט נישט איין מאָל פאַרבליפט מיט זיינע איינפאַלן 
און אָריענטאַציע-געפיל, האָט געפונען אין שטוב אַ באַהעלטעניש, וועגן 
וועלכן קיינער האָט נישט געװוּסט. 

אין אַ קליינעם און ענגען קאָרידאָר צוישן צוויי צימערן איז געווען 
אַ גרוב, װאָס איז גענוג געווען פאַר איין מענטש זיך צו באַהאַלטן און 
געווען פאַרדעקט מיט אַ ברעט, וי אַלע פּאָדלאָגע-ברעטער. דאָס באַהעל- 
טעניש איז שווער געווען צו באַמערקן אַפילו ביי טאָגליכט, און דערפאַר 
האָבן די רוצחים נישט געפונען מאָניעקס באַהעלטעניש. מיר האָבן זיך 
געפרייט אַז לפּחוֹת איינעם װעט געלינגען זיך ראַטעװען פון די רוצ 
חישע הענט און געבעטן מיטן גאַנצן האַרץ ער זאָל מצליח זיין, 

דאָס עקשנותדיקע זוכן דאָס ייִנגל האָט ביי אונדז צוגענומען יעדן ספק 
און פאַרשטאַרקט אונדזערע שוידערלעכע פאָרגעפילן. מיר האָבן פאַר- 
שטאַנען אַז מיר זענען פאַרמשפּט צום טויט און מיר װעלן ביי די רוצחים 
נישט געפינען קיין רחמנות. די בנייבית האָבן משער געווען,. אַז די רוצ" 
חים זענען פאַרבונדן מיט קאַפּוסטאַ, און זייער קומען אין דער נאַכט 
ווען ער איז נישט אין דער חיים, איז אַ טייל פונעם פּלאַן. די מיינונג, 
אַז אויף אַזאַ אופן האָט קאַפּוסטאַ געװאָלט װוערן באַלעבאָס איבער דע- 
מיל און דעם איבעריקן פאַרמעגן, האָט זיך געלייגט אויפן שׂכל. איינזע- 
ענדיק, אַז פאַר די רוצחים זענען אַזױ וויכטיק די שטובמענטשן און נישט 
די פרעמדע, האָב איך גענומען פּרוון מזל. כ'האָב ביים באַנדע-קאָמענ- 
דאַנט געבעטן ער זאָל מיך באַפֿרײיען פון דעם ,עסק", ווייל כ'בין נישט 
קיין דאָיקער און כ'בין אַהערגעקומען פון אוישוויצער לאַגער. איך האָב 
אים דערביי געוויזן דעם נומער אויף דער האַנט. ער האָט מיך נישט 
געלאָזט ענדיקן און געענטפערט: ,מיר װעלן דאָס אויפקלערן ערגעץ 
אַנדערש? און מיך צוריקגעשיקט אויף מיין פּלאַץ, 

אַז די רוצחים האָבן זיך מייאש געווען צוֹ געפינען מאַניעקן, האָבן 
זיי אָנגעהױבן צונויפצונעמען אַלץ װאָס ס'איז זיי געקומען אונטער די 
הענט: בעטגעװאַנט, מלבושים, שטוב-און קיכזאַכן, און אַלץ, װאָס אין 
שטוב האָט זיך געפינען. דער איינציקער לאָמפּ אין שטוב איז געווען 
ביי זיי, מיר זענען געבליבן אין דער פינצטער און אונדזער שומר איז 
די גאַנצע צייט געשטאַנען מיטן געוער, געצילט אויף אונדז. מיר האָבן 
זיך גענומען אַן עצה האַלטן און געזוכט איינפאַלן. װוי אַזױ. זיך צו באַ- 
פרייען. דורך דער גאַנצער צייט פון דער נאַצישער אונטערדריקינג, 
דורך אַלע צרות און סכנות װאָס כ'האָב דורכגעמאַכט, האָב איך זיך 
נישט געפילט פאַרמשפּט צום טיט אױף אַזאַ אַבסאָלוטן און דירעקטן 
אופן, כ'האָב נישט דערװאַרט קיין שום נס אָדער רחמנות, אויב זיי וועלן 
אונדז אַרױסנעמען און אַװעקפירן װוּהין זיי ווילן. מיר האָבן זיך זאַלי 
בעדריט געשושקעט, וי אַזױ זיך צו באַפרײען. מיר האָבן געמעגט ריזיי 
קירן: די אויסזיכטן און די סכנה זענען געווען די זעלבע. מיר האָבן 
באַשלאָסן צו ריזיקירן, 

נישט געקוקט װאָס אונדזער שומר האָט אונדזן נישט געלאָזט שוש- 
קען זיך און כסדר האָט געהילכט זיין קול: ,שטיל זיין! נישט רעדן!" 
האָבן מיר באַשלאָסן אַז אַזױ װי אונדזערע פינגער זענען פריי, װעלן מיר 
קאָנען איינער דעם צווייטן אויפבינדן, אין דער פולקומער פינצטערניש 
האָבן מיר אָנגעהױבן אויפבינדן די קנופּן. אַז ס'איז געקומען מיין רײ 

אויפצובינדן די אַנדערע, האָב איך צו מיין פרייד דערפילט, אַז די פינגער 
דינען מיר גוט און דער שטריק מיט וועלכן מען האָט אונדז אַזױ שטאַרק 
געבונדן װערט דורך מיינע צוויי פינגער צוביסלעך אויפגעבונדן. זינט 
דער באַפֿרייונג פון אוישוויץ האָב איך זיך תמיד געפרייט, װאָס מיין 
געזונט און כוח זענען נישט שטאַרק באַשעדיקט געװאָרן אין די אַלע 
יאָרן פון אונטערדריקונג און נויט, און איצט האָב איך זיך נאָך מער 
געפרייט װאָס כ'קאָן מיט מיינע פינגער העלפן באַפרײען אַנדערע אין 
זיך אַליין. אויך מיינע חברים לצרה האָבן נישט פאַרשװענדט די צייט. 
מיר האָבן געאַרבעט איינצייטיק. פּלוצעם האָב איך דערפילט אַז מיינע 
הענט זענען פריי. אויך ביי די אַנדערע זענען די הענט אויפגעבונדן 
געװאָרן, איצט איז אַלץ אָפּהענגיק דערפון, צי די רוצחים װעלן נאָך 
אַ מאָל קאַנטראָלירן די קנפּן 

שטיל, נישט דערוועקן דעם שומרס חשד, האָבן מיר געװאַרט דער 
רויב זאָל זיך ענדיקן. די מינוטן האָבן זיך געצויגן װוי יאָרן ביז די 
גזלנים האָבן צוזאַמענגענומען , פון אַ פאָדעם ביז אַ שוכבענדל", סוף- 
סוף האָבן די רויבער געענדיקט ,די אַרבעט" און זיך אַלע צוניפי 
געזאַמלט אין קיך, פון װאַנען ס'איז געווען די אַרױסגאַנגסיטיר. דער 
קאָמענדאַנט האָט באַפױלן אַלעמען אַרױסצוגײן. דאָס האַרץ האָט אין 
מיר שטאַרק געקלאַפּט, שרעק און האָפענונג האָבן מיך באַהערשט אייני 
צייטיק, ווייזט אויס, אַז מיר האָבן זיך גוט געהאַלטן, ווייל מיר זענען 
צו דער טיר געגאַנגען וי געבונדענע, און הינטער אונדז -- דער װאַכ- 
מאַן מיטן אָנגעצילטן געווער. דער ערשטער איז געווען פוליע, נאָך אים 
יאָשע און איך נאָך אים. 

כ'בין נאָך געווען אין טיר אין קאָרידאָר אַרײן ווען פוליע איז 
שוין געווען אין דרויסן. ער איז געלאָפּן גלייך פאָרויס און יאַשע נאָך 
אים. זיי זענען געלאָפן דורכן לאַנגן הויף, װאָס טיילט אָפּ דאָס גרויסע 
הויז פון דער כאַטע, װאָס שטייט ביים וועג צו דער מיל, אינסטינקטיו 
האָב איך זיך פאַרנומען רעכטס, מיטן באַרג-אַראָפּ, װאָס פירט פון הויז 
דירעקט צו דער מיל. דער שומר האָט אַפילו נישט געפּרוּוט נאָכיאָגן די 
אַנטלויפנדיקע, נאָר געבליבן שטיין אין טיר און געשאָסן צו די אַנטלאַ- 
פענע ברידער, וועלכע זענען פאַרשװוּנדן אין דער פינצטער. כ'בין נאָך 
געווען נאָענט פון אים און מורא געהאַט ער זאָל נישט ווענדן דאָס פייער 
אין מיין ריכטונג, אָבער הפּנים אַז די ברידער זענען פּאַר אים געווען 
אַ חשובערער ציל. דאָס לויפן באַרג-יאַראָפּ איז געװען לייכט און זי 
זיבעציק-אַכציק מעטער ביז צו דער מיל בין איך אַדורכגעלאָפן אַן א 

שאָס אין מיין ריכטונג. כ'בין דורכגעלאָפן די פאַרפרוירענע סאַזשלקע, 
ביז צו די ביימער און זיך אוועקגעלייגט, 

כ'בין געלעגן אויפן שניי אונטער די ביימער און מיט אימה זיך 
אײינגעהאָרכט צו דעם װאָס ס'טוט זיך אַרום. כ'בין זיכער געווען, אַז די 
רוצחים װעלן מיך נאָכיאָגן און זוכן. איך האָב נישט געװאַגט צו באַי 
וועגן מיט קיין אבר, יעדער באַװעג האָט מיך געקענט אויסגעבן א 
לאַנגע צייט בין איך אַזױ געזעסן-געלעגן אײנהאָרכנדיק זיך אַ געשפּאַנ-י 
טער פון שרעק. כהאָב זיך געוװונדערט װאָס כ'הער נישט קיין טריט, 
נישט אין דער נאָענט און נישט ביים הויז. קודם האָב איך מיט די ציין 
אויפגעעפנט די שטריקקנופן װאָס כ'האָב נאָך געהאַט אויף דער האַנט. 
נאָך א שטיקל צייט, אַז ס'איז אַהער נישט דערגאַנגען קיין שום שאַרך 
פון אַרום דעם הוז, האָב איך באַשלאָסן צו דערווייטערן זיך וי ווייט 
מעגלעך, פון דעם מסוכנדיקן פּלאַץ. שטיל און פאָרזיכטיק האָב איך זיך 
דערנענטערט צום ברעג טייכל און לענג-אויס אים געגאַנגען אין דער 
ריכטונג קיין מנישעק, אַ מהלך פון אַ קילאָמעטער, צוליב מורא, מזאָל 
מיך נישט נאָכיאָגן, האָב אֹיך אויסגעקליבן אָט דעם וועג, װאָס איז 
ווינטער באַזונדערס שווער, אַנשטאָט צו גיין מיטן געויינטלעכן װעג. 
דאָ בין איך געווען זיכערער. די ביימער האָבן מיך פאַרשטעלט פון די 
רוצחימס אויגן און דער רעש פון װאַסערל האָט פאַרטױבט מיינע ט-יט, 

אין דאָרף האָב איך אָנגעקלאַפּט אין פענצטער אין איינער פון די 
ערשטע כאַטעס, ביי מיינעם אַ באַקאַנטן און אַן אַלטער פריינד פון די קאָז" 
לאָווקער. אַן איבערגעשראָקענער איז דער פּוער אַרױס צו מיר. ער 
האָט מיך דערקענט און נאָכן אויסהערן די געשיכטע האָט ער מיך אַרײנ- 
גענומען אין שטוב אַרײין. די משפּחה, די באַלעבאַטים מיט זייער אַדאָפּי 
טירטער טאָכטער, װאָס זענען געשלאָפן אויף שטרוי אין קיך, האָבן מיר 
פריי געמאַכט אַ פּלאַץ לעבן זיך, כ'בין געווען צוֹ שטאַרק דורכגע- 
פרוירן און אויפגערעגט, אַז כזאָל קאַנען צומאַכן אַן אויג. ווען סאי 
טאָג געװאָרן בין איך צוגעגאַנגען צו הערשלען, דערציילט אים װאָס ביי 
נאַכט איז געשען. כ'האָב אים געבעטן געװאָר צו וערן, װאָס ס'איז גע- 
שען מיט די געפאַנגענע דורך די רוצחים. ס'האָט לאַנג נישט געדויערט 
האָט ער מיר צו וויסן געטאָן אַז אַלע קאָזלאָווקער זענען אין דער היים 
און ס'איז זיי גאָרנישט געשען, צוזאַמען מיט יאָשען און פוליע, וועמען 
ס'איז אויך גאַרנישט געשען 

כ'בין באַלד אַװעק קיין קאָזלאָווקע באַגריסן די געראַטעװעטע, זי 
האָבן דערציילט, אַז נאָך אונדזער אַנטליפן האָט מען די פיר געפאַנ- 

גענע אַרויסגעפירט אין דרויסן. די אָנפאַלערס האָבן אָפּגעהאַלטן צווישן 
זיך אַ לאַנגע און הויכע באַראַטונג װאָס צו טאָן מיט די איבערגע- 
בליבענע שטובמענטשן. אַ טייל פון די רייד איז דערגאַנגען צו זיי. צום 
סוף איז באַשלאָסן געװאָרן, אַז ס'האָט נישט קיין זין צוֹ נעמען די 
צוויי אַלטע מענטשן, די טאָכטער און אַ פרעמד יינגל, אין דעי צייט 
ווען די צוויי עלטערע זין זענען אַנטלאָפן און דער ייִנגערער איז נישטאָ 
אין דער היים. אָנדערע האָבן נאָך צוגעגעבן: , מיר װועלן זיי נאָך קריגן, 
זיי בלייבן אויפן אָרט און װועלן אונדז נישט אַנטלופן". ס'איז באַשלאָסן 
געװאָרן זיי אויפצובינדן און לאָזן זיי צוריקגיין אין שטוב אַרײין. די 
צוויי גרויסע זין האָבן די קוילן נישט געטראָפן. 

די מערדער האָבן מיט זיך אַלץ מיטגענומען. זי האָבן אײינגעשפּאַנט 
די קאָזלאָװקער פערד-און-װאָגן און אויפן דאָזיקן װאָגן און אױיף 
זייערן פאַרלאָדן אַלץ, װאָס זיי האָבן געפונען, אָנהױבנדיק פון די זעק 
מעל און ענדיקנדיק מיט די לעצטע שטובזאַכן. די קי האָבן זיי צוגעבונדן 
צו די פורלעך און זיך אָפּגעטראָגן. די סברה, אַז דער מילנער איז פאַר- 
מישט געווען אין דאָזיקן ענין האָט זיך פאַרשטאַרקט, 

כאָטש די רויבערס האָבן צוגענומען אַלץ װאָס איך האָב געהאַט 
און מיך געלאָזט בלויז אין דעם װאָס כ'האָב געהאַט אױף זיך בעת זײ 
האָבן אָנגעקלאַפּט. האָב איך באַדױערט בלי! די אױישוויצער בגדים, 
װאָס זיי האָבן צוגענומען, און באַזונדער -- די קאָלדרע, מיט וועלכער 
כ'האָב זיך באַנוצט די גאַנצע צייט אין אוישוויץ און אָפּגעהיט ביז איצט 
אין אַלע צרות. אַנדערע מלבושים קאָן מען קויפן, אָבער זיי װעלן נישט 
פאַרבייטן די אָנדענק-יחפצים פוֹן די שווערע און פינצטערע יאַרן. 

עטלעכע טעג זענען מיר נאָך געבליבן אין קאָזלאָװוקע. די עלטערע 
זין זענען יעדן פאַרנאַכט אַװעק נעכטיקן ערגעץ אַנדערש. זיי זענען די 
ערשטע אַװעק קיין קראַשניק, צוליב דער חשיבות מיט ועלכער די 
אָנפאַלערס האָבן זיך צו זיי באַצױגן, נאָך עטלעכע טעג האָבן זיי צוּוויסן 
געטאָן, אַז זיי האָבן געפונען אַ פּאַסיקע דירה און מיר זענען אַלע אַװעק 
קיין קראַשניק, 


די ווייניקע געבליבענע 


קיין קראַשניק בין איך אָנגעקומען מיט גאָרנישט. מיינס האָב איך 
געהאַט בלויז די לייכטע מלבושים אויף זיך און אָן אַ גראָשן אין טאַש. 
באַלד אין ערשטן טאָג האָבן מיר די קליינמאַנס געמאָלדן, אַז די דירה 
איז אַן ענגע פאַר די זעקס נפשות אין דער משפּחה און ס'איז נישטאַ 

קיין פּלאַץ פאַר נאָך איינעם. אַזױ אַרום בין איך געבליבן אַן אַן אָרט וו 
דעם קאָפ אַװעקצולייגן. 

אין שטאָט זענען דעמאָלט געווען אַחוֹץ מאַשקע קעסטנבאומס 
משפּהה, נאָך דריי שטאָטישע, צוריקגעקימענע פון די לאַגערן: מאיר 
ראָזנבלאַט, שלמה געלמאַן און יאַנקל קאַרנפעלד. מיטן לעצטן בין איך 
געווען צוזאַמען אויך אין אָסטראָװיעץ און אוישוויץ און אין טראַנסי 
פּאָרט פון גלייוויץ, װאָס איז פונאַנדערגעלאָזט געװאָרן נאָך דער שחיטה 
אין װאַלד, אָדער ער איז פאַרנומען געװאָרן דורך דער זשאַנדאַרמעריע 
און אַװעקגעשיקט געװאָרן אין אַ צווייטן לאַגער. די דריי, אַלע שוסטערס, 
האָבן געאַרבעט אין זייער פאַך, אָבער זיי האָבן אויך נישט געהאַט קיין 
סטאַבילע דירה. ס'זענען אויך געווען אַ פּאָר צענדליק לעבנגעבליבענע 
פוֹן בודזין, אַ טייל געוועזענע קראַשניקער, אָבער ס'רוב פון די אַרומיקע 
שטעטלעך און דערפער. אין שטאָט זענען דעמאָלט -- סוף וינטער און 
אָנהױיב פרילינג 1945 -- געווען 200--400 ייִדן, פּליטים פון די שכנות- 
דיקע שטעטלעך און דערפער, וועלכע האָבן זיך אַהער צונויפגעזאַמלט 
מסתמא צוליב דער פאַרהעלטענישמעסיקער זיכערקייט אין שטאָט, וו 
ס'זענען געווען די קרייזיאַמטן, דער זיכערקײט אַפּאַראַט. דאָס אַרט 
איז אויך געווען אַ מיליטער-צענטער פון דער גאַנצער סביבה. װאָס שייף 
מיר, האָב איך, לויט דער עצה פון חברים, זיך געווענדט צום פּרעזעס 
פין אָרטיקן ייִדישן קאָמיטעט און געבעטן אַ הלוואה. כ'האָב באקומען 
0 זלאָטעס שטיצע נישט צוריקצוצאָלן. אַז כ'האָב זיך אָפּגעזאַגט צו 
נעמען שטיצע, האָט ער מיר אויפגעקלערט, אַז דאָס איז די איינציקע 
הילף-פאָרעם, ווייל ס'איז נישטאָ קיין לייקאַסע. אויב כ'וויל נישט נעמען 
קיין שטיצע קאָן איך די סומע אַװעקגעבן דעם ערשטך-בעסטן נױטבאַ- 
דערפטיקן ייִד. װאָס װעט מיר אונטערקומען. פון דער דאָזיקער סומע 
האָב איך אָנגעהויבן מאַכן פּרנסה און אין אַ קורצער צייט אַרום האָב איך 
געהאַט די מעגלעכקייט צו דערפילן יענע רעקאָמענדאַציע וװעגן אופן 
פון צוריקצאָלן דעם חוב. 

קיין קראַשניק בין איך געקומען נאָך דעם, וי די שטאַט און די 
סביבה ביז צו דער וייסל זענען שוין א 9 חדשים געווען באַפרײט. אַ 
סך ייִדן זענען שוין דאָ געװוען פון ערשטן טאָג פון דער באַפ-ייונג, 
צווישן זיי -- אַ גרופּע בודזינער קאַצעטלער, וועלכע מען האָט געפירט 
צו פוס צו דער ווייסל און ס'איז זיי אויף א ווונדערלעכן אופן געלונגען 
אַרױסצודרײען זיך פון דער װאַך. נאָך אַ צװיי-דרײיטאָגיקן אויסבאַהאַלטן 
זיך, איז דער ראַיאָן פאַרנומען געװאָרן דורך די רוסן און זיי זענען געווען 

פון די ערשטע צוריקגעקומענע אין שטאָט אַריין. צו די דאָזיקע ערשטע 
זענען כמעט יעדן טאָג צוגעקומען אַנדערע, טיילווייז פון די שכנותדיקע 
דערפער, װאָס זענען אַרױס פון די באַהעלטענישן, אָדער אַזעלכע, װאָס 
זענען אַרױס פון די לעכער און גריבער אין װאַלד. אַ באַדייטנדיקע 
צאָל פון די יונגע ייִדן אין שטאָט זענען געווען באַפרײטע פּאַרטיזאַנער, 
נישט װײיניק פון זיי אַזעלכע, װאָס זענען אַװעק אין װאַלד פון די קראַש- 
ניקער און בודזינער לאַגערס. ס'זענען אויך געווען עטלעכע יונגע פּאַרי 
טיזאַנערינס. אַ טייל פון די באפרייטע בודזינער און קראַשניקער קאַי 
צעטלער זענען מאָביליזירט געװאָרן אין מיליטער ביים אַרוױסנעמען 
פּערזענלעכע דאָקומענטן. עטלעכע פון די זענען געפאַלן אויפן פראָנט 
אין די שלאַכטן ביי בערלין. 

נישט וי אין די דערפער פון ראַכאָװער סביבה, האָבן זיך אין די 
דערפער פון קראַשניקער נאָענטער אוֹן ווייטערער געגנט געראַטעװעט 
אַ סך ייִדן. דאָ זענען געווען גאַנצע משפּחוֹת, װאָס האָבן זיך געראַי 
טעוועט מיט די קינדער. אין רעטשיצע (זשעטשיצאַ) װאָס דער רוב 
איינוווינער דאָרט זענען געווען באַװוּסט װי קאָמוניסטן און דעריבער 
האָט מען דאָס דאָרף גערופן , קליין מאָסקװע? -- האָבן די אױסבאַהאַל- 
טענע ייִדן נישט געדאַרפט מורא האָבן, ווייל אַלע איינווינערס האָבן 
וועגן זיי געװוסט און קיינער האָט זיי נישט געטשעפּעט און נישט 
געמסרט, 

כ'האָב געזאָגט, אַז די לעבנגעבליבענע יידן פון דער סביבה האָבן זיך 
קאָנצענטרירט אין קראַשניק, ווייל זיי האָבן זיך דאָ געפילט זיכער. דער 
אמת איז, אַז אין פּולן נאָך דער באַפרייונג איז כמעט נישט געוען קיין 
אָרט װוּ ייִדן זענען געווען זיכער. אין ראַדיוס פון צענדליקער קילאָ- 
מעטער, אין הונדערטער אַרומיקע ישובים, איז נישט געבליבן קיין איין ייִך 
אַפּילן, כ'מיין, אַז דער נאָענטסטער ישוב פון קראַשניק, װוּ ס'זענען נאָכן 
קריג געווען ייִדן, איז געווען לובלין, װאָס איז כמעט פופציק קילאַמעטער 
ווייט. אין יענער צייט האָב איך געהערט ועגן ייִדן, װאָס זענען דער" 
מאָרדעט געװאָרן תיכף וי זיי זענען אַרױס פון די באַהעלטענישן, נאָכן 
אָפּטרעטן פון די דייטשן. די רוצחים-באַנדעס האָבן גראָסירט אומעטום, 
אין שטעט, אין דערפער און אויף די וועגן. יידן זענען אומגעבראַכט 
געװאָרן אין נאַכט-אָנפאַלן און דערשאָסן געװאָרן אין מיטן טאָג. דריי 
קראַשניקער זענען ביז דעמאָלט דערמאַרדעט געװאָרן אויסער דער שטאָט, 
צוויי זענען דערמאָרדעט געװאָרן אין דאָרף בודזין (פּיאַסקעס) דורך 
פּאַליאַקן װאָס האָבן זיי אַרײנגענאַרט צו קומען וועגן מסחר. אַהינקו 


526 


מענדיק האָבן יענע זיי אַרױסגעפירט אין װאַלד אַריין און דערמאָרדעט. 
סוף 1944 אָדער אָגחייב 1945, איז אין צוג קיין לובלין דערמאַרדעט 
געװאָרן אַברהם לעווין פון פּאָפּקאָװיץ. פּאַליאַקן האָבן אים אַרױסגע- 
װאָרפן פון לויפנדיקן צוג און ער איז דערהרגעט געװאָרן אויפן אָרט. 
מ'האָט מיר דערציילט ועגן ייִדן, וועלכע זענען דערמאַרדעט געװאָרן 
גייענדיק אין דאָרף אַרײן, װוּ זיי האָבן פריע- געװױנט אָדער אויף 
צוריקוועגס. אייך אין שטאָט איז געװען אַ שטאַרקע מורא פאַר די. 
רוצחים-באַנדעס, 

די באַנדעס האָבן אויך נקמה גענומען אין די פּאַליאַקן, וועלכע האַבן 
געהאָלפן די אױיסבאַהאַלטענע ייִדן. אַ רייכער פּויער אין איינעם פון די 
דערפער האָט אױסבאַהאַלטן ביי זיך צוויי אָדער דריי יידישע משפּחות. 
דערוויסנדיק זיך וועגן דעם האָבן די באַנדעס פאַרברענט דעם פּױערס 
הויז מיטן גאַנצן פאַרמעגן, 

מיט דער צייט האָבן מיר געדונגען אַ גרויס צימער, אין וועלכן מיר 
האָבן געוװוינט זיבן פּערזאָן, דערין זעקס געוועזענע בודזינער קאַצעטלער, 
יונגע מענטשן אין זייער פולער קראַפט. נישט געקיקט װאָס דער צימער 
איז געווען אין צענטער שטאָט, האָבן מיר מורא געהאַט פאַר אַן איכערי 
פאַל אין מיר האָבן אין שטוב געהאַלטן אומלעגאַל געװער צו קאָנען 
זיך פאַרטײידיקן. מיר האָבן געװוּסט, אַז אין פּאַל פון געפינען דאָס 
געווער דערװאַרט אונדז נישט קיין לייכטע שטראָף. איין מאַל זענען 
מיר כמעט דורכגעפאַלן. ביים איבן זיך פונאַנדערנעמען און צונויפשטעלן 
דאָס געווער האָט אויסגעשאָסן אַ קויל, צו אונדזער מזל איז דאָס געשען 
בעת די לופע האָט כמעט אָנגערירט די פּאָדלאָגע, אַזױ אַז דעד שאָס איז 
פאַרטױיבט געװאָרן און די קויל איז נישט אַדורך אין אונטערשטן שטאַק, 
אונדזעער שכנים פון אונטן, פּוילישע פּליטים פון אונדזער שטעטל, 
האָבן זיך גערעכנט מיט אונדזער לאַגע, האָבן קיינעם גאָרנישט דערציילט 
און מיט אונדז! אויך נישט גערעדט װעגן פאָרפאַל. 

די ערשטע טעג אין קראַשניק האָב איך זיך אַרומגעדרײט צװישן די 
געראַטעװעטע, ספּעציעל צװישן די, װעלכע זענען געקומען פון די 
וועלדער און דערפער, כ'פלעג אריינגיין אין די שטובן פון די דאָזיקע 
פּשוטע מענטשן, על-פּיירוב פאָלקסטימלעכע דאָרפספריען, און זִיך 
צוהאָרכן צוֹ זייערע מעשיות וועגן די אױסגעשטאַנענע צרות און די 
װוּנדער פון ראַטעװען זיך. זיי האָבן ליב געהאַט דערציילן און איך האָב 
זיך גערן צוגעהערט צו זייערע רייד אין אַ דאָרפישן פאַרגרייזטן ייִדיש, 
געמישט מיט אַ סך פּוילישע װערטער און אויסדריקן, -- אַ שפּראַך, װאָס 

די שטעטלדיקע ייִדן האָבן זי געמאַכט צו שפּאָט און געלעכטער. צװוישן 
די זענען געווען עטלעכע עלטערע פרויען מיט אַ ייִדישער לעבנסיחכמה, 
װאָס האָבן זיך געראַטעװעט מיט זין און טעכטער און אין אַ פּאָר פאַלן 
-- מיט אייניקלעך, זייערע מעשיות האָבן מיך אינטערעסירט אַן און 
פאַר זיך און בעיקר -- ווייל ביי אונדז אין שטעטל און אין דער גאַנצער 
סביבה איז נישט געבליבן קיין איינציקע עלטערע יידישע פרוי. דער 
קאָנטראַסט צווישן דער אויפפירונג פון די פּױערן אין די צוויי שכנות- 
דיקע ראַיאָנען, אין זייער באַצ;יונג צו זייערע יידישע שכנים, איז פאַר מיר 
געווען אַ רעטעניש. 

אין אַ סך פאַלן האָבן זיך געראַטעװעט יונגע און עלטערע פרויען, אין 
דער צייט ווען די מענער זעענן אומגעקומען אין די טויטלאַגערס, זענען 
נישט צוריקגעקומען פון רוסלאַנד אָדער זענען געפאַלן וי פּאַרטיזאַנער 
אין קאַמף מיט די דייטשן. די דאָזיקע געראַטעװעטע פרויען האָבן פאַר 
מיר נאָך בולטער געמאַכט די קאַטאַסטראָפע פון מיין שטעטל און סביבה, 
צוליב דער פיינטלעכער באַציונג פון אונדזערע שכנים און באַקאַנטע, 
דער גורל פון יעדער איינער פון די געראַטעװעטע פרויען איז אַ טראַ- 
גישע פּרשה פאַר זיך. 

אָט למשל די אַלטע באַשע, אַ זקנה פון אַ יאָר זיבעציק. נישט קוקנ- 
דיק אויף איר עלטער און די אַדורכגעגאַנגענע צרות אין די לעצטע 
יאָרן, איז זי נאָך געווען גלייך און שלאַנק, בלויז די אויגן אירע זענען 
געווען אַ ביסל אוױסגעלאָשן אין האָט זי געקוקט אויף דיר, האָט זיך דיר 
געדאַכט, אַז זי האָט נאָר װאָס אויפגעהערט צו וויינען. מ'זאָגט, אַז תמיד 
וויינט זי, אָבער דער טרערן-קװאַל איז ביי איר שוין טרוקן. די דאָזיקע 
פרוי האָט פאַרלוירן איר לעצטן זון נאָך דעם וי דער ראַיאָן איז שוין 
געווען באַפרײט. דער זון, אַ שיינער, שטאַרקער מאַנצביל, װוי ס'האַבן 
אים געשילדערט זיינע באַקאַנטע, האָט געקעמפט אין דער פּאַרטזאַנקע 
און זיך אויסגעצייכנט אין די קאַמפן. נאָכן באַפרײען די געגנט, האָט 
זיין אָפּטײילונג געדאַרפט זיך רוקן פאָרויס צוזאַמען מיטן פראַנט. ער 
האָט געבעטן, מיזאָל אים לאָזן ביי װאָסערער ס'איז אױפגאַבע אין דער 
געגנט, נאָענט צו דער מוטער, ווייל ער איז איר איינציקע שטיצע נאַכן 
אומקום פון דער גאַנצער משפּחה. לוט וי מ'האָט דערציילט, האַט אים 
דער קאָמענדאַנט דערשאָסן צוליב דיסציפּלין-ברוך -- אָן וועלכן סאיז 
משפּט, 

- די פרוי האָט זיך אויסגעצייכנט מיט איר גוטהאַרציקײט. זי האָט 

זיך מפרנס געווען פון פליקן פעדערן און רייניקן עופות. אין די מאַרק- 

טֶעג פלעגט זי אַרױסגיין און קויפן עפּעס פאַר די , באַלעבאַסטעס?, וי 
זי פלעגט רופן אירע קונהטעס. די פּויערן פון דאָרף, װוּ זי האָט פריער 
געוווינט, פלעגן איר ברענגען עפּעס פון דער היים. פון די דאָזיקע 
קװואַלן האָט זי זיך אַליין געשפּייזט און געשטיצט קראַנקע און איינזאַמע. 
ווען זי האָט זיך דערװוּסט, אַז אַ מענטש נײיטיקט זיך אין הילף, פלעגט 
זי אים ברענגען עפּעס צו עסן אָדער עפּעס אַנדערש נײטיקס און אים 
העלפן אין דער קראַנקײט, אַלץ שטיל און דיסקרעט און װי אַ זעלבסט- 
פאַרשטענדלעכע זאַך, 

מיט דער צייט האָבן מיר אָרגאַניזירט אַ קאָמונע אין קראַשניק. מיר 
זענען געווען זיבן יחידים, אַלע צוריקגעקומענע פון די לאַגערס, צװישן 
זי פיר ראַכאָװער. די פרוי איז געקומען פירן אונדזער שטובווירטשאַפט, 
זי האָט זיך מיט אונדז פאַרנומען טריי און איבערגעגעבן. כ'האָב געהאַט 
אַ געפיל, אַז איר גאַנצֿן מוטער"געפיל האָט זי אַרײנגעלײגט אין מטפּל 
זיין זיך מיט אונדז. ס'האָט אויסגעזען, אַז דערמיט פילט זי אויס װאָס 
ס'פעלט איר נאָכן אומקום פון איר משפּחה. 

און אָט איז אַ געשיכטע פון אַן עטלעכע און דרײיסיקײיאָריקער פרוי, 
װאָס האָט מיטן גירוש-באַפעל אַװעקגעגעבן איר קליין טעכטערל איינער 
פון אירע באַקאַנטע. נאָך דער באַפרײיונג האָט מען איר אַפילן נישט 
דערלויבט זען דאָס קינד. ס'האָבן נישט געהאָלפן דאָס וענדן זיך צום 
מוטער-געפיל, נישט דאָס משפּטן זיך און נישט דאָס פאָרגעשלאָגענע 
אויסקויפגעלט, דאָס קינד איז איבערגעפירט געװאָרן אין אַן אומבאַװוסט 
אָרט און אַלע אָנשטרענגונגען עס צוֹ געפינען זענען נישט געלונגען. 

די דאָזיקע פרוי האָט פאַר זיך אויפגעבויט אַ נייעם היים. די פרי 
איז געווען אינטעליגענט, פאַרשטענדיק און געלעבט שטיל און צופרידן 
אויך מיטן צווייטן מאַן,. איצט האָט זי דערװאַרט אַ קינד, אַבער דאַס 
פאַרלירן איר ערשט טעכטערל האָט געלייגט אַ שווערן שאָטן אויף איר 
לעבן און זי דערשלאָגן. אַפּילו װען די שטאָט האָט אָנגעהױבן איס- 
צוליידיקן זיך און איר משפּחה האָט באַשלאָסן צו פאַרלאָזץ דאָס לאַנד, 
װאָס איז פאַרװאַנדלט געװאָרן אין אַ קבר פאַר אונדזער פאָלק, איז 
שווער געווען זי צו באַװועגן זיך אָנצושליסן. זי האָט נאָך געהאַפט, אַז 
זי װעט געפינען איר קינד. בלויז דער ווילן איר ניי קינד צו פאַרזיכערן 
,פון פאַרשידענע סורפּריזן" האָבן זי באַוויגן אַרױסצופאָרן. 

ח. זש., אַ טאָכטער פון רייכע גוטבאַזיצערס און אַן אייניקל פון אַן 
אָנגעזעענעם באַלעבאָס ביי אונדז אין שטעטל, איז דעמאָלט אַלט געווען 
אַ יאָר עטלעכע און צװאָנציק און געראַטעװעט זיך אין הױז פונעם 

דאָרף-גלח. די שטענדיק דראָענדיקע סכנה אין דאָרף נאָך דער באַפרײונג, 
האָט זי באַװױגן צו קומען לעבן צוישן יידן. קיין קראַשניק איז זי 
געקומען אָן אַלעמען, ווייל דער פאָלװאַרק און דאָס פאַרמעגן זענען דורך 
דער נייער מאַכט קאָנפיסקירט געװאָרן. מיר האָבן נישט געװוּסט פון 
װאָס זי לעבט. דאָס װאָס איר מוטער האָט געשטאַמט פון אונדזער שטעטל 
האָט זי געצויגן צו זוכן אונדזער נאַענטקײט, כאָטש גייסטיק איז זי 
געווען ווייט פון אונדז. 

שעהען פלעגט זי אָפּזיצן אין אונדזער צימער און אינטערעסירט זיך, 
כלומרשט, מיט אַלעמען װאָס מיר טוען, נישט אויסרעדנדיק קיין װאָרט. 
בלויז די אויגן האָבן נאָכגעפאָלגט װאָס אין שטוב קומט פאָר, וי דאָס 
װאָלט איר געווען פרעמד און ניי. די מערסטע צייט האָט זי געהאַלטן 
אַ קריסטלעך געבעטבוך אין האַנט, פון צייט-צויצייט אַרײינגעקוקט דערין 
און קוים באַװעגט מיט די ליפּן. זונטיק פלעגט זי קומען יומטובדיק 
אָנגעטאָן, אַװועקגעזעצט זיך אויף איר שטענדיק אָרט אױיף דער באַנק, 
מיטן געבעטבוך אין האַנט. אין די דאָזיקע שעהען איז אויף איר קענטיק 
געווען אַ מין שפּאַנונג, װאָס האָט איר נישט געלאָזט איינזיצן אויפן 
אָרט. און ווען ס'האָט זיך פון קאָשטשאָל דערהערט דער גלאַקיקלאַנג, 
װאָס רופט צו דער מעסע, איז זי וי אויפגעשפּרונגען און אַרױסגעגאַנגען 
פון שטוב, 

חברה פלעגן זיך ווערטלען און שמייכלען אויפן חשבון פון איר 
התנהגות און פרומקייט. איך בין נישט געווען קיין שותף צו די הלצות. 
כ'האָב געװוייטיקט איבערן צעבראָכענעם לעבן פון דער דאָזיקער יידי- 
שער טאָכטער. דאָס האַרץ האָט װיי געטאָן צוליב דער צעריסענער 
ייִדישער נשמה, װאָס איז צעקרימט געװאָרן דורכן גלח, וועלכער ראַטע- 
וונדיק זי קערפּערלעך האָט אויך , געראַטעװעט איר נשמה". וי יעדער 
איינער פון אונדז איז זי אויך געווען אַ טראַגישער קרבן פון דער 
שרעקלעכער תקופה, 

געווען אויך טראַגעדיעס פון אַן אַנדערן כאַראַקטער. ל,, אַ חבר אין 
אונדזער קאָמונע, א קראַשניקער, האָט זיך געראַטעװעט אין שטאָט. ער 
האָט זיך נישט אויסגעצייכנט מיט קיין שום זאַך. אויסערלעך -- נישט שיין 
און נישט קיין פיגוֹר. ווייזט אויס, ער האָט יונגערהייט באַקומען אַ פּליך 
צוליב אַן אַדורכגעמאַכטער הױטקראַנקײט און גערעדט אַ געגרייזטן און 
פאַרדרייטן פּױיליש. כ'האָב נישט פאַרשטאַנען װי אַזױ אַ ייד מיט די 
אייגנשאַפטן האָט איבערגעלעבט אין שטאָט, אין אַ פיינטלעכער פּוילישער 
סביבה, אין אַן אָרט, װאָס האָט געווימלט מיט דייטשן. ל. האָט שמייכלענדיק 

געזאָגט, אַז ער איז געבליבן לעבן אַ דאַנק זיין מענערישקייט. 

איין אָװנט איז אין שטוב אַרײנגעקומען אַ פרוי מיט אַ מיידעלע, 
זיך געפרעגט אויף ל. און זײי האָבן זיך ביידע אַװעקגעזעצט אין אַ 
ווינקל און געשמועסט. די פרוי האָט אױסגעזען פון איבער דרייסיק, 
אַ נידעריקע און מאָגערע, אַ שװאַרצלעך פּנים מיט איידעלע שטריכן. 
דאָס מיידעלע איז געווען פון אַ יאָר צוועלף. די פרוי האָט אַ לאַנגע צייט 
געשמועסט מיט ל. און דאָס מיידעלע איז געזעסן אַ ביסל פון דער ווייטנס, 
נאָך זייער אַװעקגײן האָבן מיר זיך דערװוּסט אַז די פרוי איז ל'ס רעטע- 
רין , אַן אַלמנה, און דאָס איז איר טאַכטער. 

די וויזיטן האָבן זיך אָפּט איבערגעחזרט. תמיד זענען זיי פאָרגע- 
קומען אין אָװנט. כ'האָב געהאַט דעם איינדרוק, אַז די פרוי כאַפּט זיך 
אַרײין אין צימער אויף אַזאַ אופן, אַז אַן אומגעװוּנטשן אויג זאָל נישט 
באַמערקן איר אַרײנגײן. תמיד האָט זי מיטגעבראַכט דאָס מיידעלע. 
שמועסנדיק מיט ל. פלעגט זי אין אים אָנהענגען אירע שטילע און טריי 
עריקע אויגן. זעענדיק זי אַזוֹי זיצן קעגנאיבער ל. און איינקוקן זיך 
אין אים, האָב איך וי געזען איר מוטער זיך איינקוקן אין בילד פון 
געקרײיציקטן זאָגנדיק אַ געבעט פֹֿאַר איר נשמה. ס'האָט זיך מיר אויסי 
געוויזן, אַז אין אירע אויגן שפּיגלט זיך אָפּ אַלץ: לײידנשאַפּט, פאַרי 
לאַנג און האָפענונג, געפאָדערטע רעכט און אַ באַקלאָגן זיך אויף פאַלש- 
קייט און אומדאַנקבאַרקײט. ל. האָט זיך פון איר אָפּגעלײקנט. ער האַט 
זיך איצט אין איר נישט גענייטיקט, אויך נישט וי אַ מאַנצביל. מיין 
גאַנצע סימפּאַטיע האָב איך אין דעם פאַל געשאָנקען דער פרוי, וועלכע 
האָט ריזיקירט מיטן לעבן פאַר אַן אומדאַנקבאַרן מאַנצביל. 

איין מאָל בין איך געגאַנגען זען אַ מיידעלע, וועגן וועלכער מען 
האָט דערציילט, אַז מיט איר אויפפירונג האָט זי געראַטעװעט די מוטער. 
די באָבע און צענדליקער אַנדערע יידן. די צוויי פרויען האָבן געלעבט 
פון האַנדלען מיט מילך פּראָדוקטן און אַנדערע דאָרפישע אַרטיקלען. 
נ'בין געקומען מיט מיינעם אַ חבר עפּעס קויפן, בלויז כדי צו זען דאָס 
קינד, מיר האָבן געטראָפן דאָס קינד צוהעלפן דער באָבען אין מסחר, 
די מוטער איז געווען פאַרנומען אין קיך. כ'האָב זיך צוגעקוקט צו דעם 
אַכטיאָריקן מיידעלע און געהאַט דעם איינדרוק, אַז כ'זע פאַר זיך אַ דער" 
װאָקסענע פרוי, אַ דערפאַרענע און פול מיט לעבנס'חכמה. כ'האַב 
באַדױערט דאָס יידישע קינד, ביי וועמען ס'איז צוגערױבט געװאָרן די 
קינדהייט, 

דאָס מיידעלע איז געראַטעװעט געװאָרן, צוזאַמען מיט דער מוטער, 

באָבע און אַ גרופע ייִדן, אין אַ װאַלדבונקער נישט וייט פונעם דאָרף, 
װווּ זיי האָבן פריִער געוװוינט. זי איז געווען די , פאַרבינדלערקע? צווישן 
די אױיסבאַהאַלטענע און דעם דאָרף. איין מאָל אין זי אַרײנגעפאָלן צו 
די דייטשן אין די הענט. אַ זעקסיאָריק קינד, װאָס גייט אַלײין אין װאַלד, 
האָט דערװועקט דעם חשד ביי די דייטשן, אַז זי איז א ייִדישע און גע" 
הערט אָן צו אַ גרופע באַהאַלטענע. זי" האָבן זי געפאָרשט א לאַנגע 
צייט און דאָס קינד האָט נישט גערעדט. סהאָבן נישט געהאָלפן קיין 
דראָונגען, צורעדענישן און צוזאָגן, זי האָט זיי גאַרנישט איבערגעגעבן 
נאָך דעם וי מען האָט זי באַפרײיט, איז איר געלונגען אַראָפּצופירן די 
דייטשן פון די שפּורן און צוריקקומען בשלום צום בונקער, 

צו יענער צייט האָט דאָס ערשטע הייפל באַפּרייטע שוין געהאַט שיין 
פּרנסה און א טייל זענען שוין געווען גוט איינגעאָרדנט. ייִדן האָבן זיך באַ- 
שעפטיקט מיט אַלע טראַדיציאָנעלע פּרנסה-צווייגן פון פאַר דער מלחמה. 
זי האָבן זיך פאַרנומען מיט אַלע מלאכח"-בראַנזשעס און קיין אַרבעט 
האָט נישט געפעלט. פּולישע בעליימלאכות, װאָס זענען אויפגעקומען 
אין די צוויי יאָר זינט דעם גירוש, זענען נישט פעלק געווען צן קאָנ- 
קורירן מיט די אַלטע ייִדישע פאַכלײט. אַנדערש איז געווען דער מצב 
אין האַנדל. אין דער מלחמה-צייט, און באַזונדערס נאָכן גירוש, זענען 
צוגעקומען אַ סך סוחרים און קליינהענדלער אין אַלע האַנדלס-צװייגן 
נישט געקוקט דערויף האָט אויך דאָס הייפל ייִדן געפונען זייער פּרנסה 
אין מסחר. זיי האָבן צוריק באַקומען עטלעכע צענדליק געוועלבער. 
אָבער פון די געשעפטן אין צענטער מאַרק האָבן זיי כמעט קיין איינס 
נישט צוריקגעקריגן,. עטלעכע ייִדן איז געלונגען אָפּצונעמען אַ טײל 
פון פאַרמעגן און זאַכן, װאָס זיי האָבן איבערגעלאָזט ביי זייערע באַקאַנטע, 
איינצלנע האָבן אַפילו שוין געהאַט באַװויזן צוֹ ליקווידירן די געשעפטן, 
פאַרקויפן דאַס אומבאַוועגלעכע פאַרמעגן און פאַרשװוּנדן וערן 

אַ קאַפּיטל פאַר זיך איז געװען דאָס ליקווידירן יידיש פאַרמעגן 
דורך פאַרקויפן עס צו פּאָליאַקן. אין די ערשטע טעג נאָך דער באַפרײיונג, 
האָבן ייִדן פאַרשטאַנען, אַז זיי װעלן נישט קענען לעבן אין לאַנד, װאָס 
איז געװאָרן דאָס שעכטהויז און בית הקברות פאַר ייִדן 

די ייִדןדרציחות, װאָס האָבן זיך אָנגעהױבן ממש מיטן טאָג פון 
באַפּרייונג, האָבן אונטערגעשטראָכן, אַז מען װעט ייִדן נישט לאָזן פאַרי 
בייייבן אין פּױלן, אויב אַפילו זיי װעלן מסכים זיין צו לעבן אין שאָטן 
פון די קברים. ווער ס'האָט אין יענע טעג זיך צוגעהערט צו די 
שמועסן פון פּאָליאַקן צווישן זיך, אין שטאָטישע רעסטאָראַנען, אין ריי 

נאָך צוגעטיילטע פּראָדוקטן, אין צוג און בכלל װוּ ס'האָבן זיך געטראָפן 
פּאַליאַקן, האָט געקאָנט הערן וועגן ,דער ייִדישער מגפה", װאָס קומט 
צוריק קיין פּוילן, אָדער: ,ס'זענען פון זיי נאָך אַזױ פיל געבליבן", און 
נאָך אַזעלכע אויסדריקן וועגן יידן, װאָס האָבן געהאַט ,די העזה" צוריק" 
צוקומען אין זייער היים אַרײן. דאָס אַלץ איז געווען אַן אָנדײטונג און 
געגעבן צו פאַרשטײן, אַז ,אונדזערע גוטע-פריינד" און שכנים װעלן זיך 
באמיען ענדיקן היטלערס ,נישט פאַרענדיקטע אַרבעט", װי פּאַליאַקן 
האָבן זיך אויסגעדריקט. אויך אַ סך אַלטע קאָמוניסטן, װאָס האַבן דאָס 
פרייע פּוילן געװאָלט זען אַלס זייער מוטערלאַנד און זענען גרייט געווען 
אַצוגעבן זייערע אַלע כוחות פאַרן רעזשים, אַפילו זיי האָבן געװוּסט, 
אַז פאַר זי איז נישטאָ קיין אָרט אין זייער אַלטן היימלאַנד. איינער פון 
זיי, ‏ װאָס האָט דאָס רוב יאָרן זיינע ביז דער מלחמה פאַרבראַכט אין 
תפיסה, האָט מיר געזאָגט: עמיגרירן װעל איך דאָך מוזן, קיין פּאַלעסי 
טינע אָדער אַרגענטינע, איז פאַר װאָס זשע נישט קיין פּאַלעסטינע? 
אַואַ איז געווען די לאַגע און אַזאַ איז געווען די שטימונג, 

ס'איז דעריבער נישט קיין װוּנדער, ואָס די דאָזיקע ייִדן האָבן 
געװאָלט פאַרקויפן זייער פאַרמעגן. ס'האָט זיך אָנגעפאַנגען אַ מין ,אַלי 
געמיינער אױספאַרקויף" פון ירושות: הייזער און פּלעצער, געשעפטן, 
װאַרשטאַטן און קליינע פאַבריקלעך, װאָס די מאַכט האָט נישט קאָנ- 
פיסקירט, אַלץ האָט מען פאַרקויפט. ס'האָבן נישט געפעלט קיין קונים. 
פּאָליאַקן, וועלכע האָבן אין די מלחמה-יאָרן געמאַכט אַ פאַרמעגן, האָבן 
געקויפט ייִדיש אייגנטום, פאַר גראָשנס. דער נאָכפרעג האָט טאַקע 
איבערגעשטיגן דעם אָנבאָט, אָבער ס'איז געווען אַ מין סאָלידאַרישקײט 
פון די קונים, דאַקעגן די פאַרקויפערס זענען געווען פאַראיינצלטע און 
נישט איין מאָל האָבן זיי זיך געאיילט אין וועג אַרײין, דעריבער האָבן זי 
גענומען יעדן אָנגעבאָטענעם פּרייז. פון דעסטוועגן האָבן זיך צװישן די 
פּאָליאַקן געפונען קרייזן, װאָס האָבן עפנטלעך געטאַדלט די טראַני 
זאַקציעס, ווייל ,ס'איז אַ שאָד יעדער זלאָטי, װאָס מען באַצאָלט פאַר 
פאָרמעגן װאָס איז דערװאָרבן געװאָרן מיט פּויליש בלוט" און היינט 
אָדער מאָרגן װעט עס סיי װוי אַרײנפאַלן צו פּאָליאַקן אָן איין גראָשן. 

די געריכטלעכע פּראָצעדור פון איבערפירן דאָס אייגנטוםירעכט 
אי איצטער דערליידיקט געװאָרן גיך אין פּשוט. אױף אָנערקענט 
צו װערן אַלס איינציקער יורש פון וועלכן ס'איז פאַרמעגן, איז גענוג 
געווען, אַז צוויי עדות זאָלן פעסטשטעלן זיין רעכט דערױף. נאָך דרי 
װאָכן פלעגט געגעבן ווערן דער פּאָזיטיווער אורטייל, אַ מין נישט'גע- 

שריבענער בונד איז געווען צווישן די פאַרקויפערס, די קונים און די 
געריכטן, װאָס האָט געהאַט פאַר אַ צװעק צו פאַרלייכטערן און פאַרי 
איינפאַכן פאַר ייִדן די פּראָצעדור שנעלער פּטור צו ווערן פון זייער 
פאַרמעגן פאַר שפּאָטיביליקע פּרײיזן, 

אין מיין נויט האָב איך זיך אויך געלאָזט צורעדן אָנצוגעבן אַזאַ 
בקשה און בין אָנערקענט געװאָרן אַלס ,איינציקער יורש" פון פּלאַץ, 
אויף וועלכן אונדזער הויז איז אַ מאָל געשטאַנען. אין משך פון אַ קורי 
צער צייט האָב איך באַקומען דעם אורטייל װאָס באַשטעטיקט, אַז כ'בין 
דער איינציקער אייגנטימער איבערן דערמאָנטן פאַרמעגן. קונים אויפן 
פּלאַץ האָבן נישט געפעלט, וייל ער געפינט זיך אין איינעם פון די 
בעסטע פּונקטן אין שטעטל., אָבער דערהערנדיק דעם פּרייז, װאָס ס'איז 
מיר אָנגעבאָטן געװאָרן, האָב איך נישט געקאָנט פּועלן ביי זיך אַװעקי 
צוגעבן פאַר גראָשׂנס די ירושה פון מיין טאַטן. דערצו האָב איך געהאַט 
נישט קיין ריין געוויסן פאַר מיין פאַלשן דעקלאַרירן אַז כ'בין ,דער איינ- 
ציקער יורש". כ'האָב באַשלאָסן בעסער הפקר לאָזן דעם פּלאַץ אָן אוני 
טערשייד צו וועמען ער וועט אַרײנפאַלן 

אין דאָזיקן ברען פון מאַכן געלט פון פאַרמעגן אָן יורשים, האָבן אויך 
נישט געפעלט פאַלן פון פאַרקויפן פאַרמעגנס, װאָס די ,ירושהירעכט" 
פון פאַרקויפער איז געווען אַ גאַנץ צווייפלהאַפטע. מענטשן זענען אָנער- 
קענט געװאָרן פאַר יורשים אויף פאַרמעגנס פון ווייטע קרובים. מען האָט 
פאַרקויפט געזעלשאַפטלעך אייגנטום און אַפילו מקומות קדושים. די 
עפנטלעכקייט האָט די דאָזיקע טראַנזאַקציעס, פאַרשטענדלעך, געטאַדלט, 
אָבער קיינער האָט גאָרנישט געטאָן איבערצורייסן דערמיט. 

נישט איין מאָל האָבן די פאַרקויפערס פון , אייגנטום אָן יורשים" זיך 
אָרנטלעך פאַרפּלאָנטערט. אַ סך מאָל איז דער אמתער יורש צוריקגע- 
קומען פון רוסלאַנד אָדער פון אַ לאַגער און זיך דערװוּסט, אַז זיין 
אייגנטום איז פון אים אויף ,אַ געזעצלעכן אופן" צוגענומען און שױן 
לאַנג פאַרקויפט געװאָרן. אויפן דאָזיקן באָדן זענען אױסגעבראַכן סכ- 
סוכים צווישן ברידער, קרובים, צווישן דעם נייעם געזעצלעכן יורש און 
צוישן דעם פּאָליאַק, דעם קונה. | 

דער ,עגל הזהב", אַ פּראָדוקט פון דעם אַפּאָקאַליפּטישן נאָענטן עבר, 
האָט אויך געפאָדערט זיינע קרבנות. איין טאָג זענען עטלעכע ירושה- 
פּרעטעדענטן צוזאַמען מיט עדות, געפאָרן אין היפּאָטעקן-אַמט קיין יאַנאָוו, 
װאָס איז ביז צו דער נאַצישער אָקופּאַציע געווען די פּאָװיאַטישטאַט און 
עטלעכע פּאָװיאַטאָװע אַמטן זענען דאָרט פאַרבליבן פאַר נאכט איז 

אָנגעקומען אַ ידיעה, אַז דריי פון זיי זענען דערמאַרדעט געװאָרן אין 
מיטן העלן טאָג אין צענטער שטאָט. דאָס הייפל לעבנגעבליבענע אין 
קראַשניק זענען באַהערשט געװאָרן פון אַ טיפן טרויער און פּחד. דער 
דאָזיקער מאָרד האָט װוידער דערמאַנט אויף וי ווייט אונדזער לעבן איז 
נאָך הפקר, 

אין קראַשניק גופא זענען נישט פאָרגעקומען קיין יידן'רציחות, 
טראָץ דעם איז אונדזער זיכערקייטיגעפיל כלל נישט געווען אַזױ פעסט. 
דער פיר-קילאָמעטערדיקער ועג פון שטאָט ביז צו דער באַנסטאַציע, 
איז אויך געווען געפערלעך, פון דעסטוועגן זענען ייִדן אַרומגעפאָרן, 
בעיקר אין האַנדלס-ענינים. צענדליקער ייִדן האָבן געצויגן פּרנסה פון 
ברענגען זאַכן, בעיקר מלבושים, פון די באַפרײיטע מערב-געביטן פון 
פּױלן און פאַרקויפן עס דער אַרומיקער באַפעלקערונג אין די וועכנטי 
לעכע מאַרק-טעג. לויט אונדזער מיינונג, האָבן די מערדער-באַנדעס זיך 
אָפּגעהאַלטן פון זיין אַקטיוו אין שטאָט צוליב דעם, װאָס די שטאָט איז 
געווען אַ צענטער פון די פאַרשידענע זיכערקייט-כוחות. אין די שטאָטישע 
קאָשאַרן און אין די מיליטער-לאַגערן אַרום, האָבן סטאַציאָנירט אַ סך 
מיליטער-איינהייטן, פּוילישע און רוסישע. די זיכערקייט-כוחות זענען 
אויך געווען גוט אָרגאַניזירט, אפשר אַ דאַנק דעם סטאַראָסטע יאַן פיטעל, 
פון דער יוגנט אַן אַקטיווער קאָמוניסט, װאָס האָט זיך אין זיין פּאַרטי- 
זאַנעריטעטיקײט דערדינט צו דער מאַיאָריראַנגע. צייטנוויין פלעגט ער 
אויך באַזוכן ביי אונדז אין קאָמונע, װאָס עטלעכע מיטגלידער זענען 
געווען זיינע פּאַרטיי-:חברים נאָך פאָר דער מלחמה. די דאָזיקע ויזיטן 
פלעגן פאָרקומען זונטיק, אָן אַ פריִערדיקער מעלדונג. דאָס אַרײנקומען 
פון סטאַראָסטע, דעם העכסטן אָרטיקן פאָרשטייער פון דער מאַכט, אין 
דער ווינונג פון אַ גרופע ייִדישע אַרבעטער, האָט בלי ספק געהאַט אַ 
השפּעה אויף דער באַציונג פון דער פּוױלישער באַפעלקערונג צו דעם 
הייפל ייִדן און, אומדירעקט, אפשר אויך אויף די באַנדעס. זיינע ויזיטן 
זענען געווען אַ געשעעניש אויך פאַר אונדז, כאָטש מיר האָבן אים גע- 
קענט כמעט פון קינדווייז און מיר האָבן זיך גערופן ביי די פּריװאַט- 
נעמען. אונדזערע באַגעגענישן מיט אים זענען תמיד פאַרװאַנדלט געװאָרן 
אין חברישע שמועסן און דורכגייערס פלעגן זיך פאַרהאַלטן, אַרײנקוקן 
דורכן פענצטער און װוּנדערן זיך, זעענדיק דעם ראש פון דער אָרטיקער 
מאַכט אין דער געזעלשאַפט פון ייִדן. ס'זענען געווען קלאַנגען, אַז איינער 
פון אונדזער קאָמפּאַניע איז זיינס אַ יועץ אין פאַרשידענע ענינים. דעם 
אמת פון דעם ענין האָב איך נישט אויפגעקלערט, אָבער אַ פאַקט איז, 

אַז דער וועגן וועמען ס'רעדט זיך, אויך אַן אַלטער קאָמוניסטישער טוער, 
פלעגט אַריינגיין אין קרייזאַמט ווען ער האָט געװאָלט, דירעקט אין ביוראָ 
פון סטאַראָסטע, 

קיין שום געזעלשאַפטלעכע טעטיקייט האָט זיך נישט געפירט צווישן 
די אָרטיקע ייִדן, אַחוץ דער טעטיקייט פון ייִדישן קאָמיטעט. די מערסטע 
פון די דאָזיקע ייִדן האָבן די שטאָט נישט באַטראַכט פאַר זייער סטאַבילן 
וװױנאָרט און האָבן נישט געהאַט קיין שום אינטערעס צו אָרגאַניזירן 
זייער געזעלשאַפטלעך אָדער קולטורילעבן. די באַציונג פון דער נײיער 
מאַכט צו ייִדישער נאַציאָנאַלער טעטיקייט, נאָך דערצו צו אַן אַרגאַנײ 
זירטער ציוניסטישער אַרבעט, איז געווען נישט קלאָר. די רעשטלעך פון 
דעם ציוניסטישן אַקטיון האָבן מורא געהאַט צו דעקלאַרירן עפנטלעך 
וועגן זייער אַמאָליקער טעטיקייט און אַװדאי וועגן זייערע איבערציי- 
גונגען אין דער קעגנװאַרט און אין דער צוקונפט. אויך די באַציונג פון 
דער מאַכט לגבי אַ קאָנטאַקט מיט קרובים אין ארץיישׂראל איז געװען 
נישט גענוג קלאָר און דעריבער האָב איך מורא געהאַט צו זוכן אַ קאָנ- 
טאַקט מיט מיין מוטער און שװעסטער אין ארץיישראל. וועגן ענינים 
פון ארץיישראל און ציוניזם פלעגן מיר, אַ קליינער פאַרטרױונגיקרייז 
פון פאַרשידענע אָנשױונגען, רעדן שטיל און פאָרזיכטיק, אַנדערע זאַלן 
עס נישט הערן. מיר האָבן זיך געפילט וי אונטערגרונט-מענטשן אָדער 
,פאַרשװערער", רחמנא לצלן, פון דעסטוועגן האָבן מיר געװוּסט ועגן 
די בריחה"מעגלעכקייטן און וועגן דער אומלעגאַלער עליה. גאַנץ אַפט 
האָט מען זיך דערװוּסט, אַז אַ פּאָרפאָלק אָדער אַ משפּחה זענען שטילער- 
הייט אַװעק פון שטאָט. מ'האָט געשׂמועסט, אַז זיי זענען אויפן וועג קיין 
ארץיישראל, 

פון דער הינזיכט איז מיין לאַגע געווען באַזונדערס דעליקאַט. מיינע 
חברים אין דער קאָמונע זענען פאַר דער מלחמה געוען אַקטיווע קאָמוי 
ניסטן, אָדער סימפּאַטיקער פון קאָמוניזם. איך בין געווען דער איינציקער 
ציוניסט צווישן זיי. גאַנץ אָפּט פלעגן מיר האָבן וויכוחים וועגן אונדזערע 
פאַרשידענע וועגן. די דאָזיקע ,, קרובים למלכות" זענען דעמאָלט געווען 
וי מענטשן, וועמענס אַלע שטרעבונגען זענען רעאַליזירט געװאָרן אָדער 
האַלטן ביים פאַרװויקלעכט וװערן, ווען מיר וועלן איבערקומען די שווע- 
ריקייטן. טראָץ מיין גאַנצער סימפּאַטיע צום נייעם פּוילישן רעזשים, האָב 
איך אין אים נישט געזען קיין לייזונג פון אונדזער פּראָבלעם און אין דעם 
פּונקט זענען זיך אונדזערע וועגן פונאַנדערגעגאַנגען 

ס'איז געקומען דער טאָג פון דער לאַנגיגעהאָפּטער דייטשער קאַפײ 

טולאַציע און סוף מלחמה. דאָס שטעטל האָט געיובלט און זיך משמח 
געווען. יום-טובדיקע בירגער האָבן זיך באַװיזן אין די גאַסן, דאַ און דאָרט 
האָבן זיך אָרגאַניזירט פריײידיפּראָצעסיעס, ס'האָבן זיך געהערט אויסרופן 
און לאָזונגען פאַרן לעבן פון די זיגרייכע אַרמײען, פאַרן לעבן פון דער 
פוילישער רעפּובליק און פון ראַטפאַרבאַנד. אין די גאַסן האָט מען 
געזען אַ סך פוילישע און רוסישע מיליטערילייט, וואָס האָבן באַקומען 
אורלויב לכבוד דעם געשעעניש. זיי האָבן פאַרפולט די רעסטאָראַנען און 
בירשענקען אין שטאָט און געפייערט דעם נצחון פון זייערע אַ-מייען 
די פּוילישע און סאָוויעטישע פאָנען האָבן געפּלאַטערט אויף די באַלקאָנען 
און דעכער פון די הייזער. די שמחה צוליבן נצחון איז געוען אַן אַלי 
געמיינע, 

דאָס אָרטיקע הייפל ייִדן האָט אויך אָנטײלגענומען אין דער שמחה, 
צוזאַמען מיטן לאַנד און דער גאַנצער וועלט. אָבער אונדזער שמחה איבער 
דער דייטשער מפלה, די פרייד פון סוף מלחמה, איז געמישט געווען מיט 
צער און ווייטיק צוליבן טייערן פּרייז, װאָס יעדער איינער פון אונדז האָט 
באַצאָלט. אין די דאָזיקע שעהען פון פרייד האָט זיך יעדער איינער דער- 
מאָנט זיינע נאָענטע און טייערע, עלטערן, שװעסטער און ברידער, מאַן 
אָדער פרוי און קינדער, וועלכע זענען דורכן שונא אומגעברענגט געװאָרן 
און קיינער ווייסט נישט װוּ זייער קבר איז. צום דאָזיקן געפיל אונדזערן 
איז אויך צוגעקומען די זאָרג און שרעק. אויך אין דאָזיקן אָװנט זענען 
מיר געבליבן אין די היימען אָדער געפייערט דאָס געשעעניש אין קליינע 
קרייזן שטיל און צוריקגעהאַלטן. דאָס דאָזיקע געפיל איז אויך געוען 
ביי די ייִדישע מיליטער-לייט, וועלכע זענען פריי געווען יענעם אָװנט. 
זיי האָבן נישט געפייערט מיט זייערע קאָלעגן אין די שענקען נאַר גע- 
זוכט צייטװוייליקע אַכסניות ביי ייִדן, זייערע ברידער צו שמחה און יום" 
טוב, צו צער און שווערע זכרונות. אין יעדן הױז, װוּ זיי זענען נאָר 
אַריינגעקומען, זענען זיי אויפגענומען געװאָרן װי ברידער. צוזאַמען האָבן 
מיר געפייערט די שמחה פון סוףימלחמה און בלוט-פאַרגיסונג אויף די 
שלאַכטפעלדער. מיט אונדז צוזאַמען האָבן זיי געטרױערט איבער דעם 
חורבן פון פּױלישן און גאַנצן איראָפּעיַשן ייִדנטום. די מערהייט פון די 
דאָזיקע סאָלדאַטן האָבן דערציילט וועגן זייער נקמה אין די, וועלכע האָבן 
אומגעבראַכט אונדזער פאָלק, אָבער אין דער נקמה האָט זיך נישט געפילט 
קיין סך נחמה. די סאָלדאַטן זענען געבליבן מיט אונדז ביוז זיי האָבן 
געדאַרפט צוריקגיין אין זייערע איינהייטן. מיט יענע, וועלכע זענען פריי 
געווען ביז אין דער פרי, האָבן מיר פאַרבראַכט די גאַנצע נאַכט. 

דעם נאָענטן זונטיק איז פאָרגעקומען די אָפיציעלע פייערונג פֿון 
דעם נצחון-יום-טוב. די צענטראַלע פייערונג איז, וי געוויינטלעך, פאָר" 
געקומען אין מאַרק, װוּ ס'איז אויפגעשטעלט געווען אַ רעדנער-טריבונע 
און ס'איז אָפּגענומען געװאָרן די דעפילאַדע, דער ערשטער האָט גערעדט 
אַן אַלטער רוסישער פּאָלקאָװניק, אַ באַבאָרדטער קאָמענדאַנט פון איינעם 
פוֹן די פּוילישע פּאָלקן, װאָס האָבן סטאַציאַנירט אין שטאָט אָדער אין 
דער געגנט. צוליב זיין דאָזיקער פונקציע האָט ער גערעדט פּויליש, אָבער 
ס'איז אַ רחמנות געווען אויף דער שפּראַך צוזאַמען מיטן רעדנער. נאָך 
אים האָט גערעדט אַ יונגער פּױלישער אָפיציר, װאָס דער אַרֹט און 
אינהאַלט פון זיינע רייד האָבן עדות געזאָגט וועגן רעדנערישן טאַלאַנט 
און רוטין, ס'האָבן אויך גערעדט פאַרשידענע געזעלשאַפטלעכע פאָר" 
שטייער, אַלע רעדנער האָבן אונטערגעשטראָכן די ראָל פון ראַטןפאַרבאַנד 
אין נצחון איבער די נאַציס און פון פּוילנס באַפרייונג, גערופן צו אייביי 
קער פריינדשאַפט צווישן פּוילן און רוסלאַנד און געמאַכט אויסרופן פאַר 
דער באַפרײיערישער רויטער אַרמײ, ס'האָט אויך גערעדט דער קאַטױלישער 
גלח און אַלעמען צוגעשמידט מיט זיין רעדן. 

נאָך די רעדעס און באַגריסונגען האָט זיך אָנגעהױיבן די מילי- 
טערישע דעפילאַדע. ס'האָבן דורכמאַרשירט אָפּטײלונגען פון די פאַרשידענע 
פאָרמאַציעס פון ביידע אַרמײען, און פאַרשטענדלעך, אַז אַלע זענען אויפ- 
גענומען געװאָרן מיט שטאַרקע אָװאַציעס. מיט ספּעציעלע אַפּלאָדיסמענטן 
זענען אויפגענומען געװאָרן די איינהייטן, װאָס האָבן זיך צוריקגעקערט 
פון די פראָנטן אין דייטשלאַנד, 

אויך ביי די דאָזיקע פייערלעכקייטן האָבן זיך ביים ייד אין האַרץ 
דערוועקט טרויעריקע געדאַנקען. כ'האָב זיך דערמאָנט פּוילנס נאַציאָנאַלע 
יום-טובים אין די פרלערדיקע אאָרן, אין די צייטן פון דער פּױלישער 
רעאַקציאָנערער און אַנטיסעמיטישער מאַכט, די פייערלעכע תפילה אין 
שול מיט דער באַטײליקונג פון פאָרשטײיערס פון דער פּױלישער מאַכט 
און געזעלשאַפט, די טראַדיציאָנעליפײיערלעכע תפילה ,הנותן תשועה"? 
כ'האָב זיך דערמאָנט די דעפילאַדעס אין אַזעלכע טעג אין לעגיאָנאַוא, 
מיין װױנשטאָט, ווען אויף דער ערן-טריבונע זענען געשטאַנען, צוזאַמען 
מיט די הויכע מיליטערישע קאָמאַנדירן און פאָרשטײיערס פון דער ציװויי 
לער מאַכט, אויך פאָרשטייער פון דער ייִדישער געזעלשאַפטלעכקײט, און 
צווישן אַלע -- די איינדרוקספולע געשטאַלט פון הרב חיים פּאָזנער, דער 
מיליטערישער רב פון װאַרשעװער אַרמײי-קרייז, אין זיין רבנישער טראַכט, 
מיט זיין פּאַטריאַרכאַלישער באָרד, װאָס גרייכט אים ביז צום גאַרטל. 


58 


אין דער נצחון-פייערונג אין באַפרײיטן פאָלקספּױלן זענען אין די שולן 
נישט אײינגעאָרדנט געװאָרן קיין תפילות און אױיף די מיליטע-ישע בינעס 
זענען מער נישט געשטאַנען קיין פאָרשטייערס פון דער ייַדישער געזעל-י 
שאַפט און אויך נישט קיין מיליטערישע ראַבינערס. אין די געהאַלטענע 
רעדעס זענען נישט דערמאָנט געװאָרן די פּוילישע ייִדן און זייער חורבן. 
די פּוילישע ייִדן זענען מער נישט געווען זי זענען אומגעקומען אוֹן 
אויסגעמאָרדעט געװאָרן, און װוי באַװוּסט פירט זיך נישט ביי גויים צו 
פאַרבעטן די טויטע און זייערע יתומים אָנטײלצונעמען אין זייערע שמחות. 

כ'האָב פֿאַרשטאַנען, אַז מיטן אַלגעמײנעם שלום איז נאַך דער שלום 
פאַר ייִדן נישט געקומען. דאָס, װאָס כ'האָב ביז דעמאָלט געפילט, איז מיר 
איצט אַבסאָלוט קלאָר געװאָרן : מיר זענען נישט באַפּרייט געװאָרן צוזאַי 
מען מיט פּױלנס באַפרײיונג. כ'בין געקומען צום אויספיר, אַז אונדזער 
הילף איז נישט געקומען רייטנדיק אויף אַ רױטן פערד און װעט אױך 
נישט קומען רייטנדיק אויף אַ ווייסן אייזל; אונדזער ישועה װעט נישט 
קומען אויב מיר װועלן איר נישט גיין אַנטקעגן. כ'האָב באַשלאָסן געבן 
מיין צושטייער צו דער באַפרײיונג פון מיין פאָלק און לאַנד. 

